

द्वितीय आश्वासः ।

श्रीकान्ताकुचकुम्भविभ्रमधरव्यापारकल्पद्रुमाः

स्वर्गस्त्रीजनलोचनोत्पलवनक्रीडाकृतार्थागमाः ।

जन्मापूर्वविभूतिवीक्षणपथप्रस्थानसिद्धाशिषः

पुण्यासुर्भनसो मतानि जगतः स्याद्वादिवादत्विषः ॥ १ ॥

अथेदानीं द्वितीयस्याश्वासस्य पटवन्धनाम्रष्ट्रीका कियते । तस्मिन्नाश्वासे आदिमङ्गलार्थं जिनवाक्स्तवनपुरःसरं श्रीसोमदेवाचार्यः नान्दीसूत्रमिदमाह—श्रीकान्तेत्यादि । स्याद्वादिवादत्विषः । स्यादस्ति, स्यान्नास्ति, स्यादस्तिनास्ति, स्यादवाच्यम् । स्यादस्ति वा वक्तव्यम् । स्यान्नास्ति वा वक्तव्यम् । स्यादस्ति नास्ति वा वक्तव्यम् । इत्येवं स्याच्छब्दपूर्वकं प्रतिवस्तु सप्तभङ्गान् वदतीत्येवंशीलः स्याद्वादी श्रीमद्भगवद्देहत्सर्वेश्वरीतरागस्तस्य वादो द्वादशाङ्गशास्त्रं तस्य त्विषो वाण्यो वचनानि जगतस्त्रैलोक्यस्य तत्रस्थितभव्यजनसमूहस्य मनसश्चित्तस्य मतान्यभीष्टानि पुण्यासुः पोषयन्तु । कथंभूताः स्याद्वादिवादत्विषः । श्रियोऽभ्युदयलक्षणलक्ष्म्यस्ता एव कान्ताः स्त्रियस्तासां कुचाः स्तनास्त एव कुम्भाः कलशाः सुखामृताधारभूतत्वात्तेषां विभ्रमः शोभा तां धरन्तीति श्रीकान्ताकुचकुम्भविभ्रमधराः कल्पद्रुमाः कल्पवृक्षाः । आविष्टलिङ्गत्वाद्वा स्त्रीलिङ्गस्य विशेषणं पुंस्त्वम् । पुन कथंभूताः । स्याद्वादिवादत्विषः स्वर्गस्त्रीजनलोचनोत्पलवनक्रीडाकृतार्थागमाः स्वर्गस्य संबन्धिनो ये स्त्रीजना देवाङ्गनासमूहास्तेषां लोचनानि नेत्राणि तान्येव उत्पलवनानि कुवलयकाननानि । सुखशीतलोत्पादहेतुत्वात् । तेषां तेषु वा या क्रीडा तथा कृतार्थः कृतकृत्य आगम आगमनं यासां तास्तथोक्ताः । अपरं कथंभूताः स्याद्वादिवादत्विषाः । जन्मापूर्वविभूतिवीक्षणपथप्रस्थानसिद्धाशिषः जन्मन आरभ्य आसंसारमारभ्य आगम आगमनं यासां या अपूर्वा विभूतिः परममुक्तिलक्ष्मीत्यर्थस्तस्याः वीक्षणपथे अवलोकनमार्गे यत्प्रस्थानं प्रथमनप्रारम्भस्तस्मिन् सिद्धाशिषः श्रीसिद्धचक्रस्य पुष्पाक्षताशिषः । प्रख्यानसिद्धिहेतुत्वादित्यर्थः । उक्तं च—‘सर्वथा भिनयत्यागी यथा दृष्टमपेक्षकः । स्याद्वादस्तावके न्यायेनान्येषु नात्मविद्विषाम् ॥’ तथा चोक्तम्—‘भारत्यां व्यवसायेन जिगीषायां रुचौ तथा । शोभायां पञ्चसु प्राहुः विद्धवति पूर्वसूरयः ॥’ रूपकालंकारः । अत्र प्रथमचरणे नरेन्द्रलक्ष्मीप्राप्तिर्वर्णिता, द्वितीयचरणे देवेन्द्रलक्ष्मीसमागमो व्याख्यातः, तृतीयचरणे मुक्तिफलं दर्शितम्, एतत्रयदर्शनेन सप्त परमस्थानानि कथितानि भवन्ति । तानि कानीत्याह—‘सजातिः सद्गृहस्थत्वं पारिव्राज्यं सुरेन्द्रता । साम्राज्यं परमार्हत्वं निर्वाणं चेति सप्तधा ॥’ एतत्सर्वं जैनभारतीभवत्या भवतीति भावार्थः ॥

१. ‘स्यादस्यवाच्यम् । स्यान्नास्यवाच्यम्’ इति सटीकपुस्तकपाठः. २. अत्र पाठः कियान्नष्टो भवेत्. ३. ‘नियम’ टीकानुसारी पाठः.

या नाकलोकपतिमानसराजहंसी
विद्याधरेश्वरविचारविहारदेवी ।

मर्त्याधिपश्रवणभूषणरत्नवल्ली

सा वः श्रियं वितरताज्जिनवाक्प्रसूतिः ॥ २ ॥

अहो जगत्रयप्रासादप्रकाशनकीर्तिकुलदेवतामहः महानुभावतोपला-
सारसृष्टिसूदितकलिकालव्याल धर्मावलोकमहीपाल परिप्राप्तसमस्तशास्त्रो-
दीर्णार्णवनिर्णय, समाकर्णय—अस्ति खल्विहैव षट्खण्डमण्डलीविभागवि-
चित्रे भरतक्षेत्रे प्रहसितवसुवसतिकान्तयोऽवन्तयो नाम निखिललोकाभि-
लाषविलासिवस्तुसंपत्तिनिरस्तसुरपादपमदो जनपदः ।

पुनश्च भारतीश्रुतिविशेषणमाह—या नाकलोकेत्यादि । सा जगत्प्रसिद्धा जि-
नवाक्प्रसूतिः जैनभारती वो युष्मभ्यं श्रियं अभ्युदयं निःश्रेयसलक्षणोपलक्षितां लक्ष्मीं
वितरताहदातु । सा का । या जिनवाक्प्रसूतिः नाकलोकपतिमानसराजहंसी नाक-
लोकपतेर्देवेन्द्रस्य मानसस्य चित्तसरोवरस्य [क्रीडने क्रीडाकरणे] राजहंसी राजहंसभार्या
वर्तते । पुनः कथंभूता । विद्याधरेश्वरविचारविहारदेवी विद्याधरेश्वरा गणधरदेवा वि-
द्याधरचक्रवर्तिनस्तेषां विचारेषु पर्यालोचनेषु विहारदेवी गृहदेवता वर्तते । पुनः कथं-
भूता । मर्त्याधिपश्रवणभूषणरत्नवल्ली मर्त्याधिपाः भरतादिश्रेणिकपर्यन्ता राजानस्तेषां
श्रवणानां कर्णानां भूषणे मण्डने रत्नवल्ली रत्नजटितकर्णकुण्डलमित्यर्थः । अत्र वृत्ते स्वर्गलोक-
विद्याधरलोकभूमिगोचरनृपराज्यलक्ष्मीणां दायिका भारती भवतीति भावः । रूपकमिदम् ॥

अहो इत्यादि । अहो श्रीमारदत्तमहाराज, जगत्रयप्रासादप्रकाशनकीर्तिकुलदेवता-
महः जगत्रयं त्रैलोक्यं तदेव प्रासाद ऊर्ध्वगतिहेतुत्वात्तस्य प्रकाशने उद्योतकरणे
या कीर्तिः पुण्यगुणकीर्तनं सैव कुलदेवता पूर्वेपुरुषसंततिसमागमत्वात् तथा मल्लते
लोकैः पूज्यते स तथा तस्य संबोधनं हे तथोक्त । अहो महानुभावतोपलासारसृष्टिसूदितक-
लिकालव्याल महानुभावता महाप्रभावः सैव उपलासारसृष्टिः पाषाणवेगवदृष्टिसर्गः
तथा सूदितो निपातितः कलिकाल एव व्यालो दुष्टगजः । अथवा सूदितो निमेलकासं-
कासितः कलिकाल एव व्यालः कृष्णसर्पो येन स तथा तस्य संबोधनम् । अहो धर्मा-
वलोकमहीपाल धर्मस्यावलोको रक्षणं तेनोपलक्षितो महीपालो राजा तस्य संबोधनम् ।
अहो परिप्राप्तसमस्तशास्त्रोदीर्णार्णवनिर्णय परिप्राप्तो विज्ञप्तः समस्तशास्त्रोदीर्णार्णवस्य
सकलशास्त्रमहासमुद्रस्य निर्णयो निश्चयो येन स तथा तस्य संबोधनम् । समाकर्णय
संमुखीभूय देशकुलदीक्षास्वरूपं सम्यक् त्वं शृणु । अस्तीत्यादि । खलु वाक्यालंकारे ।

श्रिया गृहाणि श्रीर्दानैर्दानान्यभ्युपपत्तिभिः ।

यत्र नैसर्गिकीं प्रीतिं भजन्ति सुकृतात्मनाम् ॥ ३ ॥

राजन्ते यत्र गेहानि खेलत्तर्णकमण्डलैः ।

वेलाचलकुलानीव कल्लोलैः क्षीरवारिधेः ॥ ४ ॥

यत्र स्वलद्रतैर्बालैः कान्ताः कुट्टिमभूमयः ।

हंसैः पद्मसरांसीव मृदुगद्गदभाषिभिः ॥ ५ ॥

इहैव भरतक्षेत्रेऽस्मिन्नेव जम्बूद्वीपसंबन्धिनि भरतक्षेत्रे अवन्तयो नाम जनपदो देशो-
ऽस्ति विद्यते । कथंभूते भरतक्षेत्रे । षट्खण्डमण्डलीविभागविचित्रे षट्खण्डानां मण्डली-
विभागैः देशविभागैः विचित्रे आश्चर्यकारिणि । कथंभूता अवन्तयः । प्रहसितवसुवस-
तिकान्तयः प्रहसिता तिरस्कृता वसुवसतेः स्वर्गं लोकस्य कान्तिः शोभा याभिस्तास्त-
थोक्ताः । कथंभूतो जनपदः । निखिललोकाभिलाषविलासिवस्तुसंपत्तिनिरस्तसुरपादपमदः
निखिलानां समस्तानां लोकानां पञ्चजनानां अभिलाषेषु वाञ्छासु विलसन्ति प्रवर्तन्ते
इत्येवंशीलानि यानि तानि निखिललोकाभिलाषविलासीनि तानि च तानि वस्तूनि
आभरणभोजनादीनि तेषां संपत्तिभिः प्राप्तिभिः निरस्तस्तिरस्कृतः सुरपादपानां कल्प-
वृक्षाणां मदोऽहंकारो येन जनपदेन स तथोक्तः । उपमैव ॥

श्रियेत्यादि । यत्र यस्मिन्नवन्तिजनपदे गृहाणि मन्दिराणि पस्त्यानि श्रिया सह
लक्ष्म्या सार्धं नैसर्गिकीं स्वाभाविकीं प्रीतिं स्नेहं भजन्ति प्राप्नुवन्ति । केषां गृहाणि । सु-
कृतात्मनां पुण्यवत्पुरुषाणाम् । यत्र यस्मिन् देशे श्रीलक्ष्मीर्दानैः सह पात्रदानैः सह
प्रीतिं भजन्ति । यत्र यस्मिन् देशे दानानि अभ्युपपत्तिभिरादरैः सह प्रीतिं भजन्ति ।
दीपकमिदम् ॥

राजन्त इत्यादि । यत्र यस्मिन्नवन्तीषु जनपदेषु खेलत्तर्णकमण्डलैः रममाणबाल-
वत्सकसमूहैः कृत्वा गेहानि गृहाणि राजन्ते शोभन्ते । कैः कानीव राजन्ते । क्षीरवा-
रिधेः क्षीरसमुद्रस्य कल्लोलैः कृत्वा वेलाचलकुलानीव समुद्रतटस्थितपर्वतवृन्दानीव ।
उपमैव ॥

यत्रेत्यादि । यत्र यस्मिन् अवन्तीषु जनपदेषु स्वलद्रतैर्गतिस्वलद्रमनैः बालैः
शिशुभिः कृत्वा कुट्टिमभूमयो बद्धधरण्यः कान्ता मनोहरा वर्तन्ते । कुट्टिमभूमयः कानीव ।
पद्मसरांसीव कमलसरोवराणीव । यथा पद्मसरांसि श्वेतच्छदैः पक्षिभिः हंसैः कृत्वा का-
न्तानि मनोहराणि भवन्ति । कथंभूतैर्बालैर्हंसैश्च । मृदुगद्गदभाषिभिः मृदूनि कोमलानि
गद्गदान्यस्फुटानि वचनानि भाषन्ते ब्रुवन्तीत्येवंशीला मृदुगद्गदभाषिणस्सैस्तथोक्तैः ।
उपमैव ॥

प्रजाप्रकाम्यसस्याढ्याः सर्वदा यत्र भूमयः ।

मुष्णन्तीवामरावासकल्पद्रुमवनश्रियम् ॥ ६ ॥

नित्यं कृतातिथेयेन धेनुकेन सुधारसैः ।

यत्राक्रियन्त देवानामपार्थाः कामधेनवः ॥ ७ ॥

विभ्रमोल्लासिभिर्यत्र बल्लवीनां विलोकितैः ।

हता न बहु मन्यन्ते युसदोऽनिमिषाङ्गनाः ॥ ८ ॥

जीवितं कीर्तये यत्र दानाय द्रविणाग्रहः ।

वपुः परोपकाराय धर्माय गृहपालनम् ॥ ९ ॥

बाल्यं विद्यागमैर्यत्र यौवनं गुरुसेवया ।

सर्वसङ्गपरित्यागैः संगतं चरमं वयः ॥ १० ॥

प्रजेत्यादि । यत्र यस्मिन्नवन्तिषु जनपदेषु भूमयः क्षेत्राणि सर्वदा सर्वकालं प्रजानां लोकानां प्रकाम्यैरभिलषणीयैः सस्यैर्धान्यविशेषैराढ्याः परिपूर्णा वर्तन्ते । भूमयः किं कुर्वन्ति । अमरावासकल्पद्रुमवनश्रियं मुष्णन्तीव अमरावासः स्वर्गलोकस्तस्य कल्पद्रुमवनानां सुरवृक्षोद्यानानां श्रियं लक्ष्मीं मुष्णन्ति चोरयन्तीव । हेत्वलंकारः ॥

नित्यमित्यादि । यत्र यस्मिन्नवन्तीषु जनपदेषु धेनुकेन सद्यःप्रसूतगोसमूहेन देवानां स्वार्गिकाणां कामधेनवः सुरसुरभयो अपार्था निरर्था अक्रियन्त चक्रिरे । कृता इत्यर्थः । कथंभूतेन धेनुकेन । कामधेनुनिरर्थकरणहेतुर्गर्भितं विशेषणमाह—सुधारसैरमृततरसैः कृत्वा नित्यं सर्वकालं कृतं आतिथेयं प्राधुणिकक्रिया येन धेनुकेन । काशेषे कृतानि येयन्ते (?) । हेतूपमालंकारः ॥

विभ्रमेत्यादि । यत्र यस्मिन्नवन्तिषु जनपदेषु युसदो देवा अनिमिषाङ्गनाः अप्सरसो बहु न मन्यन्ते अधिकतरां न जानन्ति । तत्कारणगर्भितं विशेषणमाह—कथंभूता युसदः । बल्लवीनां गोपाङ्गनानां विलोकितैरवलोकनैर्हता अनुरजिताः । कथंभूतैर्विलोकितैः । विभ्रमोल्लासिभिः विभ्रमैर्भ्रूक्षैर्षरुलसन्ति उन्नत्यन्ति क्रीडन्तीत्येवंशीलानि विभ्रमोल्लासीनि तैः । हेतूपमालंकारः ॥

जीवितमित्यादि । यत्र यस्मिन्नवन्तिषु जनपदेषु जीवितं कालः कीर्तये यशसे वर्तते । यत्र यस्मिन् द्रव्यग्रहो लक्ष्मीसंग्रहो दानाय पात्रदानाय वर्तते । यत्र यस्मिन् वपुः शरीरं परोपकाराय परेषामवग्रहाय वर्तते । यत्र यस्मिन् गृहपालनं गृहस्थत्वं धर्माय पूजादानादिनिमित्तं वर्तते । दीपकालंकारः ॥

बाल्यमित्यादि । यत्र यस्मिन्नवन्तिषु जनपदेषु बाल्यं कुमारत्वं विद्यागमैः शास्त्रस्वीकारैः संगतं संयुक्तं वर्तते । लोकानामिति शेषः । यत्र यस्मिन् लोकानां यौवनं

द्वावेव च जनौ यत्र वसतो वसन्ति प्रति ।

अर्थिन्यवाञ्मुखो यो न युद्धे यो न पराञ्मुखः ॥ ११ ॥

यत्र च बहिरेव मार्गभूमिषु निसर्गादशेषमनुष्यमनीषितसमसंपन्नविभवैः सकललोकोपसेव्यमानसंपद्धिः पाणिपल्लवार्पितस्थविस्तबकैस्त्रिदिवतापसानामपि संपादितसत्त्रमैत्रीमनोभिरपहसितसुरकाननानो कहेर्वनदेवीदानमण्डपचा-रुभिस्तरुभिः, अनेकनीरचरविकिरकलापचापलप्रबलानिलान्दोलितपालिन्दी-

तारुण्यं गुरुसेवया दिगम्बराणामाराधनेन संगतं वर्तते । यत्र यस्मिन् चरमं वयो वार्धक्यं सर्वसङ्गपरित्यागैः जिनदीक्षाग्रहणैः संगतं वर्तते । दीपकालंकारः ॥

द्वावेवेत्यादि । यत्र यस्मिन्नवन्तिषु जनपदेषु वसन्ति प्रति गृहं गृहं प्रति द्वावेव जनौ द्विप्रकारकावेव मानुषौ वसतस्तिष्ठतः । कौ तौ द्वौ । यः पुमान् अर्थिनि याचके अवाञ्मुखोऽधोमुखो न वर्तते । यस्तु जनः युद्धे संग्रामे पराञ्मुखः पृष्ठदाता न वर्तते । अतिशयालंकारः ॥

यत्र चेत्यादि । यत्र यस्मिन् अवन्तिषु जनपदेषु प्रजानां लोकानां वृद्धा अपि श्रियो वृद्धिं प्राप्ता अपि लक्ष्म्यः परं केवलमाजन्मसु स्वस्थानेषु विस्तारयामासुः वृद्धिं गताः । कथंभूताः श्रियः । मार्गभूमिषु अध्वस्थानेषु बहिरेव नगराद्वाग्रप्रदेशेष्वेव तरुभिर्वृक्षैः सरःप्रदेशैः सरोवरस्थानैः लताप्रतानैः बल्लिविस्तारिन्यैश्च वनराजिशाखिभिर्वनश्रेणिभिर्वृक्षैः कृतकृतार्थातिथयः कृता विहिताः कृतार्थाः परिपूर्णमनोरथाः अतिथयः प्राधूर्णिका याभिस्ताः कृतकृतार्थातिथयः । का इव आजन्मसु विस्तारयामासुः । कन्यका इव यथा कन्यकाः पतिवराः कुमार्यः असंजातवरसमागमा अप्राप्तनवीनवरप्राप्तयः । कथंभूतैः तरुभिः । निसर्गात्स्वभावेन अशेषमनुष्यमनीषितसमसंपन्नविभवैः अशेषाणां विश्वेषां मनुष्याणां मानवानां मनीषितसमः अभिलाषकल्पः संपन्नो निष्पन्नो विभवः पत्रपल्लवपुष्पफलादिलक्षणा लक्ष्मीर्येषां तरुणां ते तथोक्तास्तैः । अपरं कथंभूतैस्तरुभिः । सकललोकोपसेव्यमानसंपद्धिः सकलैर्विश्वैर्लोकैः ब्राह्मणादिचाण्डालपर्यन्तैर्जनैरुपसेव्यमाना आस्वाद्यमाना संपत् पत्रपल्लवपुष्पफलच्छायादिलक्ष्मीर्येषां ते तथोक्तैः । पुनः कथंभूतैः । पाणिपल्लवार्पितस्थविस्तबकैः पाणिपल्लवेषु हस्तकमलेषु अर्पिताः स्थविस्तबकाः फलगुच्छा यैस्तरुभिस्ते तथा तैः । फलभारनम्रत्वादित्यर्थः । पुनः कथंभूतैस्तरुभिः । त्रिदिवतापसानामपि स्वर्गलोकमुनीनामपि संपादितसत्त्रमैत्रीमनोभिः संपादिता उत्पादिता सत्त्रमैत्रीहा(दा)नमण्डपप्रीतिमनःसु चित्तेषु यैस्ते तथा तैः । पुनः कथंभूतैः । अपहसितसुरकाननानो कहेः अपहसितास्तिरस्कृताः सुरकाननानां स्वर्गलोकवनानां अनोकहाः कल्पद्रुमाः यैस्तरुभिस्ते तथा तैः । पुनः कथंभूतैस्तरुभिः । वनदेवीदानमण्डपचासुभिः वनदेवीनां वनदेवतानां दानमण्डपवत् सत्त्रशालावत् चारुभिर्मनोहरैः ।

संततिभिरविरलविकासोलसत्कुवलयकह्लारकैरवारविन्दमकरन्दबिन्दुस्पन्द-
संदोहामोदसंदर्भिताभ्रपुष्पैरुत्तालनालीकिनीदलहस्तोद्धारहृदयहारिभिर्विफ-
लितामृतप्रसूतिदिवसैर्दिविजदेवार्चनोपयोगभागिभिर्जलदेवताप्रपानिवेशैः स-
रःप्रदेशैः, मधुपमधुपानवशकोशकोशकाश्रवत्किञ्चलकासवासरालपरिमलोष्ठा-
सिभिर्लेखमुख्यवैखानसकुसुमावचयोचितैराखण्डलशिखण्डमण्डनकाण्डप्र-

तथा कथंभूतैः सरःप्रदेशैः । अनेकनीरचरविकिरकलापचापलप्रबलानिलान्दोलितपालि-
न्दीसंततिभिः अनेके बहवो ये नीरचरविकिराः जलचरपक्षिणो हंससारसचक्रवाकज-
लकाकादयस्तेषां कलापाः समूहास्तेषां चापलेन चपलत्वेन प्रबलः प्रचण्डो योऽसौ अ-
निलो वायुस्तेनान्दोलिताः कम्पिताः पालिन्दीसंततयो लहरीसमूहा येः सरःप्रदेशैस्ते
तथोक्तास्तैः । पुनः कथंभूतैः सरःप्रदेशैः । अविरलविकासोलसत्कुवलयकह्लारकैरवारवि-
न्दमकरन्दबिन्दुस्पन्दसंदोहामोदसंदर्भिताभ्रपुष्पैः अविरलः प्रचुरतरो योऽसौ विकासो
विकोचत्वं तेन उल्लसन्ति उच्छलन्ति यानि कुवलयानि उत्पलानि कह्लाराणि च रक्त-
कमलानि कैरवाणि च कुसुदानि श्वेतोत्पलानि अरविन्दानि च श्वेतकमलानि च तेषां
मकरन्दो रसस्तस्य बिन्दवो विप्रुषस्तेषां स्पन्दाः क्षरणानि तेषां संदोहः समूहस्तस्य
आमोदः परिमलं तेन संदर्भितानि मिश्रितानि अभ्रपुष्पाणि जलानि येषां जलप्रदेशानां
ते तथा तैः । पुनः कथंभूतैः सरःप्रदेशैः । उत्ताननालीकिनीदलहस्तोद्धारहृदयहारिभिः
उत्तानानि चपलानि यानि नालीकिनीदलानि पद्मिनीपत्राणि तान्येव हस्ताः पाणयस्तेषा-
मुद्गारेण उच्चलनेन छायाकरणेन हृदयहारिभिरतिमनोहरैः । पुनः कथंभूतैः प्रदेशैः ।
विफलितामृतप्रसूतिदिवसैः विफलिता निष्फलीकृतास्तिरस्कृता अमृतप्रसूतिदिवसा
वर्षादिनानि येस्ते तथा तैः । अपरं कथंभूतैः सरःप्रदेशैः । दिविजदेवार्चनोपयोगभागिभिः
दिविजानां खर्गिकाणामिन्द्राणां देवार्चनं अर्हत्पूजनं तस्य उपयोगं कार्यं भजन्ते आश्र-
यन्तीत्येवंशीलास्ते तथोक्तास्तैः क्षीरसागरजलवदीषत्पाण्डुरत्वात् । पुनः कथंभूतैः सरः-
प्रदेशैः । जलदेवताप्रपानिवेशैः जलदेवतानां जलदेवीनां प्रपानिवेशैः पानीयशालासह-
शैः । तथा कथंभूतैर्लताप्रतानैः वल्लीमण्डपैः । मधुपमधुपानवशकोशकोशकाश्रवत्किञ्चलका-
सवासरालपरिमलोष्ठासिभिः मधुपानां भ्रमराणां यन्मधुपानं मकरन्दपानं मधुपानं च
तस्य वशा आधीनाः ये कोशाः कमलपुष्पमध्यास्त एव कोशकानि सुरापात्राणि तेभ्यः
आश्रयन्तः क्षरन्तो ये किञ्चलकाः केसराणि तेषां आसवो मयं तस्यासरालो पर्यन्तो यो-
ऽसौ परिमलो विमर्दोत्थगन्धस्तेन उल्लसन्तीत्येवंशीला ये लताप्रतानास्ते तथोक्तास्तैः ।
पुनः कथंभूतैर्लताप्रतानैः । लेखमुख्यवैखानसकुसुमावचयोचितैः लेखेषु देवेषु ये मुख्य-
वैखानसाः प्रधानमुनयस्तेषां कुसुमावचयाय पुष्पचुण्टनाय प्रसूनलवनाय उचिता यो-
ग्यास्ते तथा तैः । पुनः कथंभूतैर्लताप्रतानैः । आखण्डलशिखण्डमण्डनकाण्डप्रसूनविडम्बि-

सूनविडम्बितखाण्डवप्रसवोत्पत्तिभिर्विलुप्तकल्पवल्लीसृष्टिसमयैः करकिसलया-
वलम्बितप्रसूनमञ्जरीसग्विर्भवसन्तविलासवसतिसंतानैर्लताप्रतानैः, अन्यैश्च
निखिलभुवनजनजनितमनोरथावाप्तिभिः परिभूतभोगभूमिभूरुहप्रभावैः फ-
लप्रदानोन्मुखपुण्यालेखिभिः वनराजिशाखिभिः कृतकृतार्थातिथयः प्रजानां
वृद्धा अपि श्रियः कन्यका इवासंजातवरसमागमाः परमाजन्मसु वि-
स्तारयामासुः ।

मार्गोपान्तवनद्रुमावलिदलच्छायापनीतातपाः

पूर्णाभ्यर्णसरोवतीर्णपवनव्याधूतदेहश्रमाः ।

पुष्पैर्मन्दमुदः फलैर्भृतधियस्तोयैः कृतक्रीडनाः

पान्था यत्र वहन्ति केलिकमलव्यालोलहारश्रियः ॥ १२ ॥

तखाण्डवप्रसवोत्पत्तिभिर्विलुप्तकल्पवल्लीसृष्टिसमयैः आखण्डल इन्द्रस्तस्य शिखण्डस्य मस्त-
काग्रस्य मण्डनकाण्डानि विभूषणप्रशस्तानि यानि प्रसूनानि पुष्पाणि तैर्विडम्बिता व्यर्थीकृ-
ताः खाण्डवस्य प्रसवानां पुष्पाणामुत्पत्तय उत्पादितानि ताभिः (तिरस्कृताभिः) कृत्वा
विलुप्तः तिरस्कृतः कल्पवल्लीनां स्वर्गवीरुधां सृष्टेः सर्गस्य समयोऽवसरो यैर्लताप्रतानैस्ते
तथोक्तास्तैः । पुनः कथंभूतैर्लताप्रतानैः । करकिसलयावलम्बितप्रसूनमञ्जरीसग्विः करवत्
हस्तवत् यानि किसलयानि पल्लवानि तेषु अवलम्बिता धृताः प्रसूनमञ्जरीसजः पुष्पवल-
रीमाला येः लताप्रतानैस्तेस्तथोक्तैः । अपरं कथंभूतैर्लताप्रतानैः । वसन्तविलासवसतिसं-
तानैः वसन्तस्य वसन्तराजस्य विलासवसतिसंतानैः क्रीडागृहसदृशैः । तथा कथंभू-
तैर्वनराजिशाखिभिः । निखिलभुवनजनजनितमनोरथावाप्तिभिः निखिलभुवनजनानां
विश्वलोकमानवानां जनिता उत्पादिता मनोरथानां दोहदानां अवाप्तिः प्राप्तिर्यैस्ते तथा
तैः । पुनः कथंभूतैर्वनराजिशाखिभिः । परिभूतभोगभूमिभूरुहप्रभावैः परिभूतो मानभङ्गं
प्रापितो भोगभूमिभूरुहानां कुर्वादिकल्पतरूणां प्रभावो महिमा माहात्म्यं येस्ते तथा
तैः । पुनः कथंभूतैर्वनराजिशाखिभिः । फलप्रदानोन्मुखपुण्यालेखिभिः फलप्रदानाय उन्मु-
खो बद्धोत्कण्ठं पुण्यालेखी पवित्राकारा येषां वनराजिशाखिनां ते तथा तैः । उपमैव ॥

मार्गोपान्तेत्यादि । यत्र अवन्तिषु जनपदे पान्थाः पथिकाः केलिकमलव्यालोलहा-
रश्रियो वहन्ति केलिकमलानां व्यालोलश्चपला हारश्रियो मालालक्ष्मीर्वहन्ति धार-
यन्ति । कथंभूताः पान्थाः । मार्गोपान्तवनद्रुमावलिदलच्छायापनीतातपाः मार्गोपान्तयो-
रध्वसमीपयोः संबन्धिनो ये वनद्रुमा उद्यानवृक्षास्तेषामावलिः पङ्क्तिस्तस्याः दलानि
पर्णानि तेषां छाया अनातपस्तया अपनीतः स्फोटित आतपो घर्मो येषां पान्थानां ते
तथोक्ताः । पुनः कथंभूताः पान्थाः । पूर्णाभ्यर्णसरोवतीर्णपवनव्याधूतदेहश्रमाः पूर्णानि

अपि च यत्र पलव्यवहारः सुवर्णदक्षिणासु, मधुसमागमः समासंवर्तेषु, परदारोदन्तः कामागमेषु, क्षणिकस्थितिर्दशबलशासनेषु, चापलविलासः पृषदश्वेषु, भावसंकरः संसर्गविद्यासु, परद्रव्याभिलाषः प्रासादकृतिषु, अक्रम-गतिः कार्द्रवेयेषु, करकठिनताकर्णनं पुरुषपरीक्षासु, शस्त्रसंपातः पत्रच्छेदेषु, बन्धविधिस्तुरङ्गक्रीडासु, लिङ्गभेदः प्राकृतेषु, उपसर्गयोगो धातुषु, निपा-

जनभृतानि अभ्यर्णानि निकटतराणि यानि सरांसि जलाशयानि तडागानि सरोवराणि तेभ्योऽवतीर्णः समागतो योऽसौ पवनो वायुस्तेन व्याधूतः स्फेदितो देहानां शरीराणां श्रमः खेदो येषां पान्थानां ते तथोक्ताः । पुनः कथंभूताः । पुष्पैः कृत्वा मन्दमुदः प्रचुरहर्षाः निबिडपरमानन्दाः । पुनः कथंभूताः । फलैः कृत्वा भृतधियो भोजनाकाङ्क्षारहिताः । पुनः कथंभूताः । तोयैः जलैः कृत्वा कृतक्रीडना विहितकेलयः । तूयन्ते आदीयन्ते गृह्यन्ते तृषातिरिति तोयानि । 'खरायः' । 'तु वृत्तिपूरणहिंसादानेषु' इति धातोः प्रयोगात् । उपमालंकारः ॥

अपि चेत्यादि । यत्र यस्मिन् अवन्तिषु जनपदे पलव्यवहारो गद्याणकदशकेन पलमुच्यते पञ्चदश टङ्कानीत्यर्थस्तस्य व्यवहारो दानमादानं च सुवर्णदक्षिणासु कनकदानेषु । न तु मासव्यवहारस्तत्र देशेऽस्ति । मधुसमागमः वसन्तागमनं समासंवर्तेषु [वर्षे] प्रवर्तनेषु । न तु मयसमागमः । परदारोदन्तः परा उत्कृष्टा दाराः स्त्रियस्तेषामुदन्तो वार्ता कामागमेषु कामशास्त्रेषु । न तु परस्त्रीगमनं परेषां विदारणं वा परदारा उच्यते । क्षणिकस्थितिर्दशबलशासनेषु क्षणिकस्थितिः पक्षो बौद्धागमेषु वर्तते । न तु निजवाक्चलनम् । चापलविलासः पृषदश्वेषु चापलविलासः चपलत्वं पृषदश्वेषु मारुतेषु वर्तते । न तु परदारेषु हस्तादिक्षेपः न च वृथा (धनुर्ग्रहणं) चापं लातीति भावः । भावसंकरः संसर्गविद्यासु संसर्गविद्यासु भरतशास्त्रेषु भावसंकरो वर्तते एकोनपञ्चाशद्भावानां मिश्रता वर्तते । न तु भावस्य क्रियायाः संकरो व्यामिश्रता वर्तते । प्रासादकृतिषु देवगृहनिर्मा- [प] णेषु परद्रव्याभिलाषः परस्योत्कृष्टस्य न्यायोपार्जनस्य द्रव्यस्य धनस्य अभिलाषो वर्तते । न तु कमलङ्घनम् । करकठिगताकर्णनं पुरुषपरीक्षासु पुरुषपरीक्षासु सामुद्रिकशास्त्रेषु करकठिनताकर्णनं हस्तकर्मशताश्रवणं वर्तते । न तु करस्य सिद्धोदयस्य कठिनता आधिक्यं वर्तते । उक्तं च—'अकर्मकठिनौ हस्तौ पादौ वा ध्वनिकोमलौ । यस्य पाणी च पादौ च तस्य राज्यं विनिर्दिशेत् ॥' पत्रच्छेदेषु पुस्तकदलसंचरणेषु नागवल्लीदलच्छेदनेषु वा शस्त्रसंपातः छुरिकादिव्यापारो वर्तते । न तु लिङ्गच्छेदादौ शस्त्रपातोऽस्ति । तुरङ्गक्रीडासु अश्वकेलिषु बन्धविधि-

१. अत्र कियान्प्रन्थलुटितः.

तश्रुतिः शब्दशास्त्रेषु, दोषचिन्ता भिषग्वचनेषु, भङ्गनिशमनं यमकवाक्येषु, सीताहरणश्रवणमितिहासेषु, बन्धुकलहाख्यानं भारतकथासु, कुरङ्गवृत्तिः केलिस्थानेषु, धर्मगुणच्छेदः संग्रामेषु, कुटिलता च कामकोदण्डकोटिषु । किं च ।

धर्मे यत्र मनोरथाः प्रणयिता यत्रातिथिप्रेष(क्ष)णे

त्यागे यत्र मनीषितानि मतयो यत्रोल्बणाः कीर्तिषु ।

सत्ये यत्र मनांसि विक्रमविधौ यत्रोत्सवो देहिनां

यत्रान्येऽपि निसर्गसङ्गनिपुणास्ते ते च सन्तो गुणाः ॥ १३ ॥

स्तरमूलपीडनं वर्तते । न तु शृङ्गलादिवन्धनविधिः । प्राकृतेषु शास्त्रेषु लिङ्गभेदः स्त्रीपुन-पुंसकलिङ्गव्यभिचारो वर्तते । न तु शेषच्छेदनम् । उपसर्गयोगो धातुषु 'भू सत्तायाम्' इत्यादिनवगुणेषु उपसर्गयोगः प्राद्युपसर्गसंसर्गो वर्तते । न तु उपसर्गः उत्पातः अजन्यं मुनीनां ध्यानादौ वर्तते । शब्दशास्त्रेषु व्याकरणेषु निपातश्रुतिः 'पुरंदरवाचंयमसर्वसह-द्विषतपाश्च' इत्यादीनां शब्दानां श्रुतिः श्रवणं वर्तते । न तु अश्वमेधराजसूयगोसवादि-जीवादिजीवघातानां श्रुतिर्वेदा वर्तन्ते । भिषग्वचनेषु वैद्यकशास्त्रेषु दोषचिन्ता वातपित्तश्लेष्मविचारणं वर्तते । न तु परनिन्दाकरणम् । यमकवाक्येषु शब्दालंकारविशेषशास्त्रेषु भङ्गनिशमनं पदच्छेदश्रवणं वर्तते । न तु भङ्गस्य जीवविनाशस्य व्रतखण्डनायाश्च भङ्ग-श्रवणं वर्तते । इतिहासेषु रामायणादिषु सीताहरणश्रवणं सीतायाः जनकपुत्र्याः हरण-श्रवणं हरणाकर्णनम् । न तु सीतायाः लक्ष्म्या उद्दालनं वर्तते । भारतकथासु पाण्ड-वपुराणेषु बन्धुकलहाख्यानं युधिष्ठिरदुर्योधनादियुद्धकथनं वर्तते । न तु धातृणां परस्परं कलहोऽस्ति । केलिस्थानेषु क्रीडाभूमिषु कुरङ्गवृत्तिः कुरङ्गवन्मृगवद्वृत्तिरुच्छलनं वर्तते । न तु धनाद्यर्थं परस्परं भीतिभङ्गोऽस्ति । संग्रामेषु युद्धेषु धर्मगुणच्छेदः धर्मस्य धनुषो गुणस्य प्रत्यक्षायाश्छेदः खण्डनं वर्तते । न तु धर्मस्य दानपूजादिलक्षणस्य गुणस्य ब्रह्मच-र्यादेश्छेदो वर्तते । कुटिलता च कामकोदण्डकोटिषु कन्दर्पचापाटनीषु कुटिलता वक्रता वर्तते । परिसंख्यालंकारः । उक्तं च—'यत्र' साधारणं किंचिदेकत्र प्रतिपाद्यते । अन्यत्र तन्निवृत्त्यै सा परिसंख्योच्यते यथा ॥'

किं चास्ति कश्चिद्विशेषः । **धर्म इत्यादि ।** यत्र यस्मिन्नवन्तिषु जनपदे धर्मे पूजादा-नादिलक्षणे देहिनां प्राणिनां मनोरथा दोहदानि वर्तन्ते । यत्र यस्मिन् प्रणयिता स्नेहित्वं अतिथिप्रेक्षणे यतिदानाय द्वारावलोकने वर्तते । यत्र यस्मिन् मनीषितानि इच्छा त्यागे दाने वर्तते । यत्र देशे कीर्तिषु यशःप्रसिद्धिषु उल्बणा उद्विक्ता मतयो वर्तन्ते । यत्र देशे मनांसि चित्तानि सत्ये सत्यवचनभाषणे वर्तन्ते । यत्र यस्मिन्नवन्तिजन-पदे विक्रमविधौ पराक्रमविधाने उत्सव उत्साहो वर्तते । यत्र देशे ते ते जगत्प्रसिद्धाः

तत्रावन्तिषु विख्याता पृथुवंशोद्भवात्मनाम् ।
 अस्ति विश्वंभरेशानां राज्यायोजयनी पुरी ॥ १४ ॥
 सौधनद्धध्वजाप्रान्तमणिदर्पणलोचना ।
 या स्वयं त्रिदशावासलक्ष्मीं द्रष्टुमिवोत्थिता ॥ १५ ॥
 शोभन्ते यत्र सद्मानि सितकेतुसमुच्छ्रयैः ।
 हराद्रिशिखराणीव नवनिर्मोकनिर्गमैः ॥ १६ ॥
 नवपल्लवमालाङ्का यत्र तोरणपङ्क्तयः ।
 भान्तीव मेखलानन्दनितम्बाः सदनश्रियः ॥ १७ ॥

सन्तः समीचीना गुणाः औदार्यशौण्डीर्यगाम्भीर्यधैर्यवीर्यादयोऽन्येऽपि च अपरेऽपि वर्तन्ते । कथंभूता गुणाः । निसर्गसङ्गनिपुणाः निसर्गेण स्वभावेन परस्परं प्रीत्या कृत्वा निपुणाः प्रवीणाः निसर्गनिपुणाः । दीपकसमुच्चयालंकारः ॥

तत्रावन्तिष्वित्यादि । तत्र तस्मिन्नवन्तिषु जनपदेषु उज्जयिनी नाम पुरी नगरी विख्याता त्रैलोक्यप्रसिद्धा अस्ति विद्यते । किमर्थं पुरी वर्तते । विश्वंभरेशानां पृथिवीपतीनां राज्याय राज्यनिमित्तम् । कथंभूतानां विश्वंभरेशानाम् । पृथुवंशोद्भवात्मनां पृथुवंशे इक्ष्वाकादिक्षत्रियकुलेषु उद्भव उत्पत्तिरात्मनां जीवानां येषां ते पृथुवंशोद्भवात्मनः तेषाम् । जात्यलंकारः ॥

सौधनद्धेत्यादि । या उज्जयिनी पुरी त्रिदशावासलक्ष्मीं स्वर्गश्रियं द्रष्टुमवलोकयितुं स्वयमात्मनैवोच्छ्रितवोद्धेद.....वर्तते । कथंभूता उज्जयिनी । सौधनद्धध्वजाप्रान्तमणिदर्पणलोचना सौधेषु राजसदनेषु नद्धा आरोपिता ये ध्वजास्तेषां प्रान्तेष्वग्रेषु ये मणिदर्पणा रत्नादर्शास्त एव लोचनानि नेत्राणि यस्याः सा तथोक्ता । उत्प्रेक्षालंकारः ॥

शोभन्त इत्यादि । यत्र यस्यां नगर्यां सद्मानि गृहाणि सितकेतुसमुच्छ्रयैः शुक्लध्वजस्य सम्यगुत्थितिभिः शोभन्ते विभान्ति । कैः कानीव । नवनिर्मोकनिर्गमैः प्रत्यग्रसर्पकञ्चुलिकानिर्याणैः कृत्वा हराद्रिशिखराणीव कैलासपर्वतमस्तकानीव । उपमालंकारः ॥

नवपल्लवेत्यादि । यत्र यस्यां पुर्यां तोरणपङ्क्तयो वन्दनमालाश्रेणयो भान्ति शोभन्ते । कथंभूतास्तोरणपङ्क्तयः । नवपल्लवमालाङ्काः प्रत्यग्रप्रवालस्रजोऽङ्गुलिद्वयं यासां तोरणपङ्क्तीनां तास्तथा । सदनश्रियः गृहलक्ष्म्याः मेखलानन्दनितम्बा इव मेखलाभीरसनाभिरानन्दितं आनन्दवन्तो नितम्बा इव कटिपश्चाद्वागा इव । उक्तं च—‘स्त्रीकव्यां मेखला काञ्ची सप्तकी रसनाः स्त्रियः’ । उपमालंकारः ॥

क्रीडत्कलापिरम्याणि यत्र हर्म्याणि कुर्वते ।
 शरणश्रीसपर्यासु विफलाश्चामरक्रियाः ॥ १८ ॥
 सर्वर्तुश्रीश्रितच्छाया निष्कुटोद्यानपादपाः ।
 पौरकामदुहो यत्र भोगभूमिदुमा इव ॥ १९ ॥
 नक्तं सिप्रानिलैर्यत्र जालमार्गानुगैः कृताः ।
 वृथा रतिषु पौराणां यन्नव्यजनपुत्रिकाः ॥ २० ॥
 चन्द्रोपलप्रणालाग्रैर्निशि चन्द्रातपसुतैः ।
 हरन्ति यत्र हर्म्याणि यन्नधारागृहश्रियम् ॥ २१ ॥
 यत्र सौधाग्रकुम्भेषु लब्धविश्रमणाः क्षणम् ।
 व्योमाध्वनि सुखं यान्ति रविस्यन्दनवाजिनः ॥ २२ ॥

क्रीडित्यादि । यत्र यस्यां पुर्यां हर्म्याणि अन्तःपुरगृहाणि शरणश्रीसपर्यासु गृहलक्ष्मीपूजासु चामरक्रियाः प्रकीर्णकोपचारान् विफला निरर्थकाः कुर्वते विदधति । कथंभूतानि हर्म्याणि । क्रीडत्कलापिरम्याणि क्रीडन्तो रममाणा ये कलापिनो मयूरास्तैरम्याणि मनोहराणि । हेतूपमालंकारः ॥

सर्वेत्यादि । यत्र यस्यामुज्जयिन्यां पुर्यां निष्कुटोद्यानपादपाः गृहारामवृक्षाः पौरकामदुहो नागरिकाणां वाञ्छितफलप्रदायिकाः वर्तन्ते । कथंभूताः निष्कुटोद्यानपादपाः । सर्वर्तुश्रीश्रितच्छायाः सर्वे च ते ऋतवो हिमशिशिरवसन्तग्रीष्मवर्षाशरदस्तेषां श्रीभिलक्ष्मीभिः श्रिता आश्रिता छाया शोभा येषां ते तथा । पुनः कथंभूताः । भोगभूमिदुमा इव कुरुभूमिवृक्षा इव । उपमालंकारः ॥

नक्तमित्यादि । यत्र यस्यामुज्जयिन्यां पुर्यां नक्तं रात्रौ सिप्रानिलैः सिप्रासरिन्मारुतैः पौराणां नगरौकसां रतिषु संभोगक्रीडासु यन्नव्यजनपुत्रिकाः यन्त्रेण कृत्वा व्यञ्जनपुत्रिकाः तालवृन्तपुत्तलिकाः वृथा कृताः निरर्थका विहिताः । कथंभूतैः सिप्रानिलैः । जालमार्गानुगैः जालमार्गेषु वातायनमार्गेष्वनुगच्छन्ति पृष्ठतः समागच्छन्ति ते अनिलास्ते तथा तैः । जात्यलंकारः ॥

चन्द्रोपलेत्यादि । यत्र यस्यां पुर्यां निशि रात्रौ हर्म्याणि गृहाणि कर्तुंभूतानि चन्द्रोपलप्रणालाग्रैः कृत्वा चन्द्रकान्तमणिप्रणालप्रान्तैः कृत्वा यन्नधारागृहश्रियं मेघमन्दिरशोभां हरन्ति तिरस्कुर्वन्ति । कथंभूतैश्चन्द्रोपलप्रणालाग्रैः । चन्द्रातपसुतैः चन्द्रातपेन शशाङ्कप्रभया सुतैः क्षरितैः । उपमालंकारः ॥

यत्रेत्यादि । यत्र उज्जयिन्यां पुर्यां रविस्यन्दनवाजिनः श्रीसूर्यरथस्य वाहाः सुखमनायासं यथा भवत्येवं व्योमाध्वनि आकाशमार्गे यान्ति गच्छन्ति । कथंभूता रविस्यन्दनवाजिनः । सौधाग्रकुम्भेषु राजमन्दिरप्रान्तफलकेषु क्षणं मूहूर्तमेकं लब्धविश्रमणाः प्रासविश्रामाः । प्रतिवस्तूपमालंकारः ॥

पस्त्यभित्तिमणिद्योतैर्दीप्ता यत्र निशास्वपि ।
 वियोगाय न कोकानां भवन्ति गृहदीर्घिकाः ॥ २३ ॥
 त्यागाय यत्र वित्तानि चित्तं धर्माय देहिनाम् ।
 गृहाण्यागन्तुभोगाय विनयाय गुणागमः ॥ २४ ॥
 सत्रवर्त्मनि पान्थानां बहुदातृपरिग्रहात् ।
 मूढीभवन्ति चेतांसि यत्राभ्युपगमोक्तिषु ॥ २५ ॥
 सर्वरत्नानि वार्धनीनां सर्ववस्तूनि भूभृताम् ।
 द्वीपानां सर्वसाराणि यत्र संजग्मिरे मिथः ॥ २६ ॥
 वयस्या भोगभूमीनां सध्रीची सुरसंपदाम् ।
 आली च भोगभूतीनां या बभूव निजश्रिया ॥ २७ ॥

पस्त्यभित्तित्यादि । यत्र यस्यां नगर्यां निशास्वपि रात्रिष्वपि गृहदीर्घिकाः
 गृहवापिकाः कोकानां चक्रवाकानां वियोगाय विप्रलम्भाय न भवन्ति न जायन्ते ।
 कथंभूताः गृहदीर्घिकाः । पस्त्यभित्तिमणिद्योतैर्दीप्ताः पस्त्यानां गृहाणां भित्तीनां कु-
 ल्यानां मणीनां रत्नानां द्योतैस्तेजोभिः दीप्तिं प्राप्ताः । भ्रान्तिमानलंकारः ॥

त्यागायेत्यादि । यत्र यस्यां नगर्यां देहिनां प्राणिनां वित्तानि धनानि त्यागाय
 दानाय वर्तन्ते । चित्तं मनो धर्माय दयालक्षणाय वर्तते । यत्र देहिनां गृहाणि आगन्तु-
 भोगाय प्राघूर्णकनिर्देशाय वर्तते । यत्र नगर्यां गुणागमो गुणोपाजनं शास्त्राभ्यासो विन-
 याय वर्तते । दीपकालंकारः ॥

सत्रवर्त्मनीत्यादि । यत्र यस्यां नगर्यां सत्रवर्त्मनि दानशालामार्गे पान्थानां
 पथिकानां चेतांसि मनांसि अभ्युपगमोक्तिषु अभ्युत्थानवचनेषु मूढीभवन्ति किंकर्त-
 व्यतामूढानि भवन्ति । कस्मात् । बहुदातृपरिग्रहात् बहुनां प्रचुराणां दातृणां दायकानां
 परिग्रहात् स्वीकारात् । अयमतिशयालंकारः ॥

सर्वरत्नानीत्यादि । यत्र यस्यामुज्जयिन्यां वार्धनीनां सप्तसमुद्राणां सर्वरत्नानि
 श्वेतपीतहरितारुणकृष्णरत्नानि माणिक्यानि मिथः परस्परं संजग्मिरे संमिलितानि जा-
 तानि । भूभृतां पर्वतानां सर्ववस्तूनि सर्वे पदार्थाः कर्पूरचन्दनराजहर्षग्रन्थिपर्णजाटामां-
 सीधार्मपत्तनादय मिथः संजग्मिरे । द्वीपानां सर्वसाराणि लङ्कादि अन्तर्द्वीपद्वीपानां
 समुद्रमध्यस्थितस्थानानां सर्वसाराणि सर्वधनानि मिथः संजग्मिरे । दीपकालंकारः ॥

वयस्येत्यादि । या उज्जयिनी पुरी निजश्रिया निजलक्ष्म्या कृत्वा भोगभूमीनां
 वयस्या सखी बभूव । सुरसंपदामरलक्ष्मीणां सध्रीची सखी बभूव । भोगभूतीनां
 कर्पूरकस्तूरिकाचन्दनादिसंपदां आली सखी बभूव । दीपकालंकारः ॥

भ्रूचापविभ्रमोद्भ्रान्तनेत्रापाङ्गशिलीमुखाः ।
 मुधा कुर्वन्ति कामिन्यो यत्र कामास्त्रगर्जितम् ॥ २८ ॥
 अलककदलीकान्ताभोगाः पताकितलोचनाः
 पृथुतरकुचक्रीडत्कुम्भा मदालसविभ्रमाः ।
 स्मरकरिघटाः कामोद्दामा इवाहवकल्पिता-
 स्त्रिभुवनजनानीतक्षोभा विभ्रान्ति यदङ्गनाः ॥ २९ ॥

यत्र च कामिनीनां चिकुरेषु निसर्गकृष्णता न जनानां चरित्रेषु, सी-
 मन्तेषु द्विधाभावो न स्वामिसेवासु, केकरालोकितेषु कुटिलत्वं न विन-

भ्रूचापेत्यादि । यत्र यस्यां पुर्यां कामिन्यः भ्रूचापविभ्रमोद्भ्रान्तनेत्रापाङ्गशि-
 लीमुखाः भ्रुव एव चापानि धनुषि वक्रस्वभावत्वात्तेषां विभ्रमा नामोनाम्नामास्तत्र
 उद्भ्रान्तानि चपलत्वं प्राप्तानि यानि नेत्राणि लोचनानि तेषामपाङ्गाः प्रान्तास्त एव
 शिलीमुखाः वाणाः मर्मवेधित्वात्.....यासां कामिनीनां तास्तथा । उपमालंकारः ॥

अलककदलीत्यादि । यस्या उज्जयिन्याः पुर्याः संबन्धित्वेन अङ्गनाः कमनी-
 यकामिन्यो विभ्रान्ति विशेषेण शोभन्ते । कथंभूता यदङ्गनाः । कामोद्दामाः कामेन
 कन्दर्पेणोद्दामा उत्कटाः । अपरं कथंभूताः । आहवकल्पिताः संग्रामसज्जीकृताः स्मरकि-
 घटा इव कन्दर्पगजघटा इव । कथंभूता यदङ्गनाः । स्मरकरिघटाश्च अलककदलीकान्ताभो-
 गाः अलकाधूर्णकुन्तलास्त एव कदल्यो वैजयन्त्यो बृहद्गजास्ताभिः कान्तो मनोहर
 आभोग आटोपो यासां तास्तथोक्ताः । पुनरपि कथंभूता यदङ्गनाः । पताकितलोचनाः प-
 ताकितानि पालिध्वजीकृतानि लोचनानि नेत्राणि यासां ताः । पुनः कथंभूता यदङ्ग-
 नाः । पृथुतरकुचक्रीडत्कुम्भाः पृथुतराः पीनोन्नता ये कुचाः स्तनास्त एव क्रीडन्त
 उल्लसन्तः कुम्भाः कलशा यासां ताः । पुनः कथंभूता यदङ्गनाः । मदालसविभ्रमाः
 मदेन यौवनमदेन अलसो मन्दोद्यमो विभ्रमो भ्रूक्षेपो यासां ताः । पुनः कथंभूता
 यदङ्गनाः । त्रिभुवनजनानीतक्षोभाः त्रिभुवनजनानां त्रैलोक्यलोकानां आनीतोऽवता-
 रितः क्षोभश्चित्तचलनं याभिस्तास्तथोक्ताः । इत्यनेन गजघटानां बृहद्गजलघुध्वजशिर-
 सः पिण्डमदत्रिभुवनक्षोभ्यधर्मो गजघटानामवतारितः । रूपकोपमालंकारः ॥

यत्र यस्यामुज्जयिन्यां पुर्यां कामिनीनां नवयौवनस्त्रीणां चिकुरेषु केशेषु निसर्गकृष्ण-
 ता स्वभावेन मेचकत्वं भ्रमरवर्णत्वं इन्द्रनीलरत्नतेजस्विता, न जनानां सम्यग्दृष्टिलोकानां
 चरित्रेषु आचरणेषु कृष्णता मलिनत्वं नैव वर्तते । सीमन्तेषु केशमार्गेषु द्विधाभाव उ-
 भयतोभावः, स्वामिसेवासु न द्विधाभावो न द्विमनस्कता । केकरालोकितेषु कटाक्षवि-
 लोकितेषु कुटिलत्वं वर्तते वक्रत्वं वर्तते, न विनयोपदेशेषु विनयकरणेषु कुटिलत्वं

न्दलः, शिशिर इव दूषितद्विषदङ्गनापाङ्गपङ्कजः, वसन्त इव समानन्दित-
द्विजातिः, ग्रीष्म इव शोषितपरवाहिनीप्रसरः, पयोदागम इव संतर्पित-
वनीपकपादपो बभूव यशोर्धनामा महाभागः सकलविद्याविशारद-
मतिः क्षितिपतिः ।

अहो सौजन्यरत्नपरायणामुष्यायण, ममानेन मनुष्यजन्मना प्रपितामहः
पूर्वेण तु पिता ।

त्रिवेदीवेदिभिर्मान्यस्त्रिविक्रमपराक्रमः ।

त्रिदिवावतरत्कीर्तिस्त्रिलोकीपतिभिः समः ॥ ३१ ॥

वृद्धिं प्रापितानि आश्रितानां सेवकानां कुन्दकन्दलानि अवभृथसमूहा यज्ञान्तस्नानानि
येन स तथा । 'अवभृथा यत्र तत्र कुन्दौ व्रजति जन्मेजयः' इति श्रुतिः । क इव । हे-
मन्तः मार्गशीर्षपौषमासद्वयमिव । यथा हेमन्तो हेमन्तर्तुः कुन्दकन्दलानामट्टहामपुष्प-
लतानां पल्लवको भवति । दूषितद्विषदङ्गनापाङ्गपङ्कजः दूषितानि म्लानीकृतानि द्वि-
षदङ्गनानां शत्रुघ्नीणामपाङ्गपङ्कजानि नेत्रप्रान्तकमलानि येन स तथा । क इव । शिशिर
इव माघफाल्गुनमास इव । यथा शिशिरर्तुः पङ्कजानि कमलानि दूषयति । समानन्दित-
द्विजातिः समानन्दिताः सम्यगानन्दं प्रापिताः द्विजातयो मुनयो जैनब्राह्मणा वा
येन स तथा । क इव । वसन्त इव चैत्रवैशाखमासद्वयमिव । यथा वसन्तर्तुः द्विजातीनां
कोकिलानां आनन्दयिता भवति । शोषितपरवाहिनीप्रसरः शोषितोऽल्पीकृतः परेषां
शत्रूणां वाहिनीनां सेनानां प्रसरो व्याप्तिर्येन स तथा । क इव । ग्रीष्म इव यथा ग्रीष्मो
ज्येष्ठाषाढमासः परवाहिनीनामुत्कृष्टनदीनां प्रसरस्य शोषको भवति । संतर्पितवनीपक-
पादपः संतर्पिताः वनीपकाः याचका एव पादपा येन स तथा तेन । क इव । पयोदा-
गम इव यथा पयोदागमः श्रावणभाद्रपदमासे अवसमन्तात् नीपकपादपानां धारा-
कदम्बवृक्षाणामन्येषां च तरूणां संतर्पको भवति । अपरं कथंभूतः । महाभागः
महापुण्यवान् । पुनः कथंभूतः । सकलविद्याविशारदमतिः सकलासु विद्यासु धर्मार्थकाम-
मोक्षशास्त्रेषु विशारदा विचक्षणा मतिः बुद्धिर्यस्य स तथा । अपरं कथंभूतः । मम अनेन
मनुष्यजन्मना एतन्मनुष्यभवापेक्षया प्रपितामहः । पितुः पितामह इत्यर्थः । पूर्वेण तु
जन्मना यशोधरभवापेक्षया पिता जनको वर्तते । श्लेषोपमालंकारः ॥

अपरं कथंभूतः । त्रिवेदीवेदीत्यादि । त्रिवेदीवेदिभिः तर्कव्याकरणपुराणसिद्धान्तज्ञापकैः ऋग्वेदयजुर्वेदसामवेदज्ञापकैर्विद्वद्भिर्मान्यः । पुनः कथंभूतः । त्रिविक्रमपरा-
क्रमः त्रिविक्रमस्येव नारायणस्येव पराक्रमो बलं यस्य स तथा । पुनः कथंभूतः । त्रिदि-
वावतरत्कीर्तिः त्रिदिवे स्वर्गलोके इन्द्रसभायामवतरन्ती प्रवेशं कुर्वती कीर्तिर्यस्य स

चतुर्वर्गसमारम्भश्चतुर्विद्यागमाग्रणीः ।

चतुःसमयसारज्ञश्चतुरम्भोधिविश्रुतः ॥ ३२ ॥

धर्मश्चित्ते करे त्यागः सत्यं वक्त्रे श्रुतं श्रुतौ ।

यस्यानन्यजनाधेयमेतद्भूषणतां गतम् ॥ ३३ ॥

येनार्थिजनतोऽत्यर्थं कामं पूरयता कृताः ।

सकामधेनवो व्यर्थश्चिन्तामणिसुरद्रुमाः ॥ ३४ ॥

धर्मत्यागाज्जयी बाणो धनुर्युद्धे पराङ्मुखम् ।

ततो यस्याभवद्वैरिविजयाय भुजद्वयम् ॥ ३५ ॥

तथा । पुनः कथंभूतः । त्रिलोकीपतिभिः समः इन्द्रधरणेन्द्रचक्रवर्तिसमानः । उपसा-
तिशालंकारः ॥

चतुर्वर्गेत्यादि । कथंभूतो यशोर्धः चतुर्वर्गसमारम्भः चतुर्वर्गाणां धर्मार्थकाम-
मोक्षाणां समारम्भः प्रवृत्तिर्यस्य स तथा । चतुर्विद्यागमाग्रणीः चतसृणां विद्यानां
आन्विक्षिकीत्रयीवार्तादण्डनीतीनां आगमः परिज्ञानं येषां ते चतुर्विद्यागमास्तेषु अग्र-
णीमुख्यः । पुनः चतुःसमयसारज्ञः चतुर्णां समयानां अहितशैववैदिकबौद्धराष्ट्रान्तानां
सारं गोप्यतत्वं जानातीति चतुःसमयसारज्ञश्चेति कष्प्रत्ययेन सिद्धत्वात् । पुनः
चतुरम्भोधिविश्रुतः चतुर्षु अम्भोधिषु समुद्रेषु विश्रुतो विख्यातकीर्तिः । अति-
शालंकारः ॥

धर्म इत्यादि । यस्य यशोर्धमहाराजस्य एतत् वस्तु भूषणतां आभरणत्वं गतं
प्राप्तम् । कथंभूतं एतत् वस्तु । अनन्यजनाधेयं न अन्यैर्जनैराधीयते अनन्यजनाधेयम् ।
असाधारणत्वमित्यर्थः । एतत्किम् । चित्ते हृदये धर्मः सर्वप्राणिदयालक्षणो भूषणतां गतः ।
करे हस्ते त्यागो दानं भूषणतां गतम् । वक्त्रे मुखे सत्यं सत्यवचनं भूषणतां गतम् । श्रुतौ
कर्णयुगले श्रुतं शास्त्रं भूषणतां गतम् । दीपकोपमासमुच्चालंकारः ॥

येनेत्यादि । येन यशोर्धेण राज्ञा चिन्तामणिसुरद्रुमाः चिन्तारत्नकल्पवृक्षाः व्यर्थाः
कृताः व्यर्थकृताः । कथंभूताश्चिन्तामणिसुरद्रुमाः । सकामधेनवः कामधेनुसहिताः । येन
किं कुर्वता । अर्थिजनस्य अर्थिजनलोकस्य अत्यर्थमतिशयेन कामं वाञ्छितं पूरयता
ददता । उपमालंकारः ॥

धर्मत्यागादित्यादि । यस्य यशोर्धस्य राज्ञः तत्तस्मात्कारणात् वैरिविजयाय
शत्रुपराजयार्थं भुजद्वयं बाहुयुगलं अभवद्भव । तत्तस्मात् कारणात् बाणः खलु समो
धर्मत्यागात् धनुर्मोक्षात् जयी जयवान् यो धर्मं प्राणिदयालक्षणं त्यजति न गृह्णाति ।
युद्धे संग्रामे पराङ्मुखो न भवति यो युद्धेषु संमुखो न भवति कातरतया पृष्ठं ददाति
तत्र गृह्णाति । श्लेषालंकारः ॥

धिकतं खङ्गं रणे यस्य प्रीतिः शत्रुगलग्रहे ।
 दोर्दण्ड एव यस्यासीदतो विद्विष्टदण्डनः ॥ ३६ ॥
 येनात्राश्चर्यशौण्डीर्ययशोरूपैः कुशेशयैः ।
 प्रत्यादिश्यन्त दिक्पालकर्णभूषणविभ्रमाः ॥ ३७ ॥
 अभवत्कोऽपि नाभागो यस्य लक्ष्मीषु भूभुजः ।
 नाभाग इति तेनासौ पप्रथे जगतां मतः ॥ ३८ ॥
 निष्कण्टकमहीभागो निर्विपक्षमहोदयः ।
 निर्व्याबाधप्रजः प्राप यः परं नाहवोत्सवम् ॥ ३९ ॥

धिकतमित्यादि । तं खङ्गं करवालं धिक् । निन्दितोऽयमित्यर्थः । कं तम् । यस्य खङ्गस्य रणे संप्राप्ते शत्रुगलग्रहे शत्रुकण्ठखण्डने प्रीतिरनुरागो न वर्तते अत एव कारणात् वक्रच्छलेन प्रत्युपकाररहितदोषकारणात् विद्विष्टदण्डनः शत्रुक्षयकरो दोर्दण्ड एव बाहुदण्ड एव आसीद्बभूव । रूपकश्लेषालंकारः ॥ तथा च वक्ष्यति—कृतकार्येषु भृत्येषु नोपकुर्वन्ति ये नृपाः । जन्मान्तरेऽधिकधीनां ते भवेद्ब्रह्मकिंकराः ॥

येनेत्यादि । येन यशोर्धेण राज्ञा अत्र अस्मिन् संसारे दिक्पालकर्णभूषणविभ्रमाः दिक्पालनरेन्द्राणां इन्द्रादीनां वा कर्णानां भूषणविभ्रमा अवतंसशोभाः कर्मतापन्नाः प्रत्यादिश्यन्त निषेधं प्रापिताः । निराकृता इत्यर्थः । कैः कृत्वा । आश्चर्यशौण्डीर्ययशोरूपैः अद्भुतत्यागविक्रमपुण्यगुणानुकीर्तनस्वरूपैः कृत्वा कुशेशयैः कमलैः कृत्वा । उपमालंकारः ॥

अभवदित्यादि । यस्य भूभुजो यशोर्धस्य राज्ञो लक्ष्मीषु धनेषु कोऽपि पुमान् अभागो अलब्धांशो नाभवन्न बभूव तेन कारणेन असौ राजा नाभाग इति प्रथितः पप्रथे प्रसिद्धिं गतः । नाभाग इति द्वितीय नाम प्राप्तवानित्यर्थः । कथंभूतः । जगतां मतः जगति स्थितलोकैर्नाभाग इति कथितः इत्यर्थः । अनुबन्धमतिः । 'बुद्धिपूजार्थेभ्यः क्तः' इति वचनात् कर्तरि क्तप्रत्ययः । 'कर्तृकर्मणोः कृति नित्यम्' इति वचनात् कर्तरि षष्ठी । श्लेषोपमालंकारः ॥

निष्कण्टकेत्यादि । यो नाभागो यशोर्धमहाराजः आहवोत्सवं परं केवलं निश्चयेन वा प्राप । सर्वान् प्राप परं संप्राप्तोत्सवं न प्राप्तवानित्यर्थः । कस्मादाहवोत्सवं न प्राप । तद्वेतुगर्भितं विशेषणमाह—कथंभूतो राजा । निष्कण्टकमहीभागः निष्कण्टकः क्षुद्रशत्रुरहितो महीभागो देशो यस्य स तथा । अपरं कथंभूतः । निर्विपक्षमहोदयः निर्विपक्षवैरिशत्रुरहितो महानुदयश्च य उपचयचयोपचयलक्षणत्रिविध उदयो यस्य स तथा । पुनः कथंभूतः । निर्व्याबाधप्रजः निर्व्याबाधा उपद्रवरहिता प्रजा लोको यस्य स तथा । हेत्वलंकारः ॥

१. 'स्युस्तद्' इति भवेत्.

भूपतेर्यस्य माकन्दमञ्जरीहृदयंगमाः ।
 बभूवुर्भुवनेशानां कर्णपूराय कीर्तयः ॥ ४० ॥
 गुणरत्नाम्बुधेर्यस्य ब्रह्मस्तम्बनिकेतने ।
 सदा धवलनारम्भं सुधाकुम्भायते यशः ॥ ४१ ॥
 यश्चक्षुः सर्वलोकानां यो दक्षः क्षितिर्क्षणे ।
 यः स्वयंभूर्जगद्देवैः श्रिया पुरुषोत्तमः ॥ ४२ ॥
 प्रागद्रिमन्दरहिमाचलसेतुबन्ध-
 मर्यादमल्पकमिदं भुवनं विलोक्य ।
 स्त्रीयं यशः पृथुतरं व्यभजत्क्षितीन्द्र-
 श्वन्द्रच्छलादुपरि शेषमिषादधस्तात् ॥ ४३ ॥

भूपतेरित्यादि । यस्य भूपतेर्यशोर्धमहाराजस्य कीर्तयः पुण्यगुणकीर्तनानि भुवनेशानामिन्द्रधरणेन्द्रचक्रवर्त्यादीनां कर्णपूराय कर्णावतंसनिमित्तं बभूवुः भवन्ति स्म । कथंभूताः कीर्तयः । माकन्दमञ्जरीहृदयंगमाः माकन्दस्य आम्रवृक्षस्य मञ्जरी वल्लर्यस्तद्वत् हृदयंगमाः मनोहरास्तास्तथा । उपमालंकारः ॥

गुणरत्नेत्यादि । यस्य यशोर्धमहाराजस्य यशः पुण्यगुणव्यावर्णनं ब्रह्मस्तम्बनिकेतने ब्रह्माण्डमन्दिरे सदा सर्वकालं सुधाकुम्भायते पूर्णरसघट इवाचरति । कथंभूतं यशः । धवलनारम्भं उज्ज्वलीकरणव्यापारम् । यस्य कथंभूतस्य । गुणरत्नाम्बुधेर्युगमाणि-कयसमुद्रस्य । रूपकोपमालंकारः ॥

यश्चक्षुरित्यादि । यो यशोर्धमहाराजः स सर्वलोकानां निखिलजनानां चक्षुः लोचनं वर्तते । कस्मात् । सन्मार्गदर्शकत्वात् । यो यशोर्धमहाराजः क्षितिर्क्षणे पृथ्वीपालने दक्षो विचक्षणो वर्तते । यो यशोर्धमहाराजः जगद्भूतेः प्रजावर्धनस्य स्वयंभूर्ब्रह्मा वर्तते । यो यशोर्धमहाराजः श्रिया लक्ष्म्या कृत्वा पुरुषोत्तमो नारायणो वर्तते । चक्षुःशब्देन चक्षुष्मान् कुलकरः दक्षशब्देन प्रजापतिः स्वयंभूशब्देन वृषभनाथः पुरुषोत्तमशब्देन श्रीकृष्ण इति चेत् । रूपकालंकारः ॥

प्रागित्यादि । क्षितीन्द्रः श्रीयशोर्धमहाराजः स्त्रीयं स्वकीयं यशश्चन्द्रच्छलात् शशाङ्कमिषेण उपरि आकाशे व्यभजत् विभागीचकार । शेषमिषात् शेषनागपदेन अधस्तात्पातालभूमौ व्यभजत् विभागीचकार । किं कृत्वा । पूर्वं इदं प्रत्यक्षीभूतं भुवनं मर्त्यलोकं अल्पकं अत्यल्पं विलोक्य दृष्ट्वा । पुनश्च किं कृत्वा । स्त्रीयं यशः पृथुतरं विलोक्य प्रचुरतरं निरीक्ष्य । कथंभूतमिदं भुवनम् । प्रागद्रिमन्दरहिमाचलसेतुबन्धम-

यं प्रतापकम्पितसुरासुरलोकपरिवृढमनवरतोदितोदितविजयानकखन-
सूचितसकलदिवपालसेवासमयराढमुपायनीकृताङ्कुशमर्यादमदमदिरामोदा-
खादोन्मदमधुकरकुलकोलाहलरवपुनरुक्तडिण्डिमाडम्बरकरिघटाः समर्पित-
कशावशेषकदनकन्दुकविनोदविनीताजानेयजुह्वराणनिवहाः समुपानीतकु-

र्यादं प्राग्विभक्तदयाचलो मन्दरश्चास्तपर्वतः हिमाचलश्च हिमालयपर्वतः सेतुबन्धश्चा-
वाकपर्वतस्ते मर्यादाः अवधिर्यस्य तथोक्तम् । उपमालंकारः ॥

यमित्यादि । षड्विभक्तेः सूचयति । प्रथमानुपूर्वम् असूचितः । जैनेन्द्रव्याकरणे प्रथमा
वा, द्वितीया ईप्, तृतीया भा, चतुर्थी अप्, पञ्चमी का, षष्ठी ता, सप्तमी ईप्, ता एवं सू-
चयति—यं यशोर्धमहाराजं धरणिपतयः सर्वेऽपि राजानः सिधेविरे सेवितवन्तः । यं कथं-
भूतम् । प्रतापकम्पितसुरासुरलोकपरिवृढम् सुरलोकाश्च कल्पवासिनः, असुरलोकाश्च भवन-
व्यन्तरज्योतिरमराः, तेषां परिवृढाः प्रभवः स्वामिनः प्रतापेन [दुःसह] तेजसा कम्पिताः
सुरासुरलोकपरिवृढा येन स तथा तम् । अपरं कथंभूतम् । अनवरतोदितोदितविजयान-
कखनसूचितसकलदिवपालसेवासमयराढम् अनवरतं निरन्तरं उदितावप्युदितो अत्यु-
त्कृष्टो योऽसौ विजयो दिग्विजयस्तस्य संबन्धिनो ये आनकाः पटहाः पट्ट हन्यन्ते
पटहा इति तेषां खनैः शब्दैः सूचितो ज्ञापितः सकलानां समस्तानां दिक्पालानां
राज्ञां तेषां सेवासमय उत्सवलगनकालस्तस्य राढा शोभा यस्य स तथा तम् । कथंभूताः
धरणिपतयः । उपायनीकृताङ्कुशमर्यादमदमदिरामोदाखादोन्मदमधुकरकुलकोलाहलरव-
पुनरुक्तडिण्डिमाडम्बरकरिघटाः अङ्कुशः शृणिर्मर्यादा अवधिर्यासां करिघटानां ता
अङ्कुशमर्यादाः । मद एव दान एव मदिरा मयं तस्या आमोदः परिमलस्तस्याखादेन
आप्राणेन उन्मदो हर्षवन्तो मत्ता वा ये मधुकरा भ्रमरास्तेषां कुलानि समूहास्तेषां
कोलाहलरवैशङ्करशब्दैः पुनरुक्ता द्विगुणीकृता डिण्डिमाडम्बराः वादित्राटोपा यासां
करिघटानां ता मदमदिरामोदखादोन्मदमधुकरकुलकोलाहलरवपुनरुक्तडिण्डिमाडम्बराः
उपायनीकृताः प्राश्रुतीकृता उपढौकिता अङ्कुशमर्यादाः सारिपर्यन्ता मदमदिरामोद-
खादोन्मदमधुकरकुलकोलाहलरवपुनरुक्तडिण्डिमाडम्बराः विशेषणत्रयविशिष्टाः क-
रिघटा गजानां घटना यैर्धरणिपतिभिस्ते तथोक्ताः । पुनरपि कथंभूताः धरणिपतयः ।
समर्पितकशावशेषकदनकन्दुकविनोदविनीताजानेयजुह्वराणनिवहाः कशा चर्मयष्टिः ।
सर्जनकमिति यावत् । कशा अवशेषा मर्यादा येषां जुह्वराणानां ते कशावशेषाः । कदन-
मेव संप्राप्त एव कन्दुकविनोदो गेन्दुकक्रीडा येषां ते कदनकन्दुकविनोदाः विनीताश्च
साधु शिक्षिता अश्वा आजानेयाश्च कुलीनाश्च । समर्पिता प्राश्रुतीकृता उपढौकिताः क-
शावशेषकदनकन्दुकविनोदविनीताजानेयानां जुह्वराणानामश्वानां निवहाः समूहा येस्ते ।
पुनः कथंभूताः धरणिपतयः । समुपानीतकुलधनावधिविधरत्नखचितकवचकाञ्च-
नसिचयनिचयाः विविधैर्नानाप्रकारै रत्नैर्माणिक्यैः खचितानि जटितानि यानि कवचानि

लधनावधिविविधरत्नखचितकवचकाञ्चनसिचयनिचयाः प्रदर्शितनिजान्वय-
परम्परायातापहसितसुरसुन्दरीविभ्रमरम्भोरुसंदर्भाः सिधेविरे धरणिपतयः ।

शौण्डीर्यैर्विजयार्जनसंकथासु

यं वर्णयन्ति गुणिनो गुणरत्नराशिम् ।

औदार्यनिर्जितसुरद्रुमकामधेनुं

यं च स्तुवन्ति जगतां पतयोऽधुनापि ॥ ४४ ॥

येन निःशेषविष्टपनिविष्टद्विष्टकण्टकोत्पादनार्पितकरकृपाणेन निजभु-
जविजयार्जनजनितजगत्कल्याणपरम्परेण च नितान्तखातपर्यस्तपुरपर्यन्तधर-

वारवाणानि विविधरत्नखचितकवचकाञ्चनसिचयनिचयाः समुपानीताः प्रा-
श्रुतीकृताः कुलधनावधयः पूर्वपुरुषसंचितधनमर्यादा विविधरत्नखचितकवचकाञ्चनसिचय-
निचया येस्ते तथोक्ताः । पुनः कथंभूताः धरणिपतयः । प्रदर्शितनिजान्वयपरम्परायातापह-
सितसुरसुन्दरीविभ्रमरम्भोरुसंदर्भाः निजान्वयस्य निजकुलस्य परम्परायां श्रेणौ आयाता
उत्पन्ना अपहसितास्तिरस्कृताः सुरसुन्दरीणां देवाङ्गनानां विभ्रमाः विलासाः याभिस्ता
अपहसितसुरसुन्दरीविभ्रमा एवंगुणविशिष्टा या रम्भोरव उत्तमकन्यास्तासां संदर्भाः
रम्भोरुसंदर्भाः समूहाः प्रदर्शिताः उपायनीकृता निजान्वयपरम्परायातानां अपहसित-
सुरसुन्दरीविभ्रमाणां रम्भोरुणां संदर्भाः समूहा येस्ते तथोक्ताः । अतिशयोपमालंकारः ॥

शौण्डीर्येत्यादि । जगतां पतयः इन्द्रधरणेन्द्रनरेन्द्राः अधुनापि इदानीमपि यं
यशोर्धं शौण्डीर्यैर्विजयार्जनसंकथासु वर्णयन्ति । शौण्डीर्यं च त्यागविक्रमाभ्यां वि-
श्रुतत्वम्, धैर्यं च निष्प्रकम्पित्वम्, विजयार्जनं च दिग्विजयः, शौण्डीर्यैर्विजयार्जनानि
तेषां संक्रथासु वार्तासु वर्णयन्ति स्तुवन्ति । कथंभूता जगतां पतयः । गुणिनः । कथंभूतं
यम् । औदार्यनिर्जितसुरद्रुमकामधेनुम् । औदार्येण दातृत्वेन कृत्वा निर्जितास्तिरस्कृताः
सुरद्रुमाः कल्पवृक्षाः कामधेनवः सुरभयो येन स तथा तम् । उपमालंकारः ॥

येनेत्यादि । येन यशोर्धमहाराजेन भूमिभुजो राजानः कर्मतापन्नाः येन यशोर्धेण
कर्तृभूतेन स्वस्यात्मनो रोषतोषयोः रोषे सति तोषे च सति समतां सादृश्यमानिन्यिरे
आनीताः । कथंभूतेन येन राज्ञा । निःशेषविष्टपनिविष्टद्विष्टकण्टकोत्पादनार्पितकरकृपा-
णेन निःशेषे सर्वस्मिन् विष्टपे भूमण्डले निविष्टाः स्थिता ये द्विष्टाः शत्रुभूमिपास्त एव
कण्टकाः सूक्ष्मतीक्ष्णाग्रमुखाः । दुष्टाशया इत्यर्थः । तेषामुत्पादनाय मूलादुन्मूलनार्थम-
र्पितो धृतः करे हस्ते कृपाणः खड्गो येन स तथा तेन । पुनः कथंभूतेन राज्ञा । निज-
भुजविजयार्जनजनितजगत्कल्याणपरम्परेण च निजभुजेन खबाहुना यद्विजयार्जनं
तेन जनिता उत्पादिता जगतः पृथ्वीमण्डलस्य कल्याणानां श्रेयसां परम्परा श्रेणियेन
स तथोक्तस्तेन । रोषे सति कथंभूताः भूमिभुजः । [कृताः] नितान्तखातपर्यस्तपुरपर्य-

णयः समदमातङ्गसंगतगेहगोचराः प्रहृष्टहरिविहाराकुलितनिकेतनवीथयः संचरत्खड्गप्रकाण्डसंकटदुर्गद्वारदेशाः प्रशान्तसमस्तकृत्यव्याप्तयः प्रथिततीर्थोपासनाविर्भवदाश्चर्यैश्वर्याः सविभ्रमभ्रान्तमहिषीप्रचारभरितभवनभूमयः परपदाराधनप्रकटमहामन्त्रप्रभावाः सकलजगद्यतिरिक्तोद्योगयोगोपायप्र-

न्तधरणयः नितान्तमतिशयेन खाता विदारिताः पर्यस्ताः भग्ना पुराणां नगराणां पर्यन्तधरणयो नगरबहिर्भागभूमयो येषां ते तथोक्ताः । तोषे सति कथंभूता भूमिभुजः कृताः । नितान्तखातपर्यन्तपुरपर्यन्तधरणयः नितान्तमतिशयेन खाताभिः खातिकाभिः पर्यस्ता वेष्टिताः पुराणां पर्यन्तधरणयो येषां ते तथोक्ताः । रोषे सति कथंभूताः कृताः । समदमातङ्गसंगतगेहगोचराः समदैः साहंकारैर्मातङ्गैश्चाण्डालैः संगताः संयुक्ताः । समदमातङ्गैर्मदोन्मत्तहस्तिभिः संगता सहिता गेहगोचरा गृहसंचरभूमयो येषां ते तथोक्ताः । अपरं रोषे सति कथंभूताः । प्रहृष्टहरिविहाराकुलितनिकेतवीथयः प्रहृष्टानां हर्षमितानां हरीणां वानराणां विहारेण पर्यटनेन आकुलिता विह्वलीकृता व्याप्ता निकेतनानां गृहाणां वीथयो मार्गा येषां ते तथोक्ताः । हर्षे सति कथंभूताः । प्रहृष्टैर्हर्षमितैर्हरिभिर्घोट-कैर्विहारैर्विशिष्टमौक्तिकमालाभिराकुलिताः शोभिताः निकेतनानां सौधानां वीथयः प्रतोल्यो येषां ते तथोक्ताः । पुनः रोषे सति कथंभूताः । संचरत्खड्गप्रकाण्डसंकटदुर्गद्वारदेशाः संचरतां प्रवेशं कुर्वतां खड्गिनां वाघ्रीणसानां गण्डकानां प्रकाण्डैः संकटा व्याप्ता दुर्गा मनुष्यैः प्रवेष्टुमशक्या द्वारदेशा प्राकारद्वारप्रदेशा उद्विशत्वात् गृहप्रवेशा येषां ते तथा । तोषे सति संचरद्विः खड्गप्रकाण्डैः करवालकरप्रशस्तपुरुषैः संकटा दुःसंचारा दुर्गद्वारदेशाः प्राकारद्वारप्रवेशा येषां ते तथा । पुनः रोषे सति कथंभूताः । प्रशान्तसमस्तकृत्यव्याप्तयः प्रशान्ताः उपशमं गताः समस्तानां समप्राणां कृत्यानां राजकार्याणां व्याप्तयः प्रवृत्तयो येषां ते तथा । तोषे सति प्रशान्ताः समस्ताः कृत्यव्याप्तयो भेद्यव्याप्तयो येषां ते तथा । रोषे सति कथंभूताः । प्रथिततीर्थोपासनाविर्भवदाश्चर्यैश्वर्याः प्रथितानि यानि तीर्थानि प्रयागगङ्गाद्वारषण्मासद्वारावतीप्रयाणवाणारसीप्रवेशास्तेषामुपासनेन समीपनिवासेन तपश्चरणकरणेन आविर्भवन्ति प्रकटीभवन्ति आश्चर्याणि आश्चर्यभूतानि ऐश्वर्याण्यणिमाद्यष्टसिद्धयो येषां ते तथा । तोषे सति प्रथिता विख्याता ये तीर्थो मन्त्रिपुरोहितसेनापतिप्रभृत्यष्टादश प्रकृतयस्तेषामुपासनेन सेवया आविर्भवन्ति प्रकटीभवन्ति प्रादुर्भवन्ति आश्चर्यभूतानि ऐश्वर्याणि नार्पयन्ति येषां ते तथा । राज्ञामष्टादशतीर्थानि यथा—सेनापतिर्गणको राजप्रेषी दण्डाधिपो मन्त्री महत्तरो बलवत्तरश्चत्वारो वर्णाश्चतुरङ्गबलं पुरोहितोऽमाल्यो महामाल्यश्चेति । विदेहेषु ब्राह्मणवर्णो नास्तीति सप्तदशतीर्थानि । रोषे सति कथंभूताः । सविभ्रमभ्रान्तमहिषीप्रचारभरितभवनभूमयः वीनां पक्षीणां भ्रमः पर्यटनं विभ्रमः सविभ्रमेण काकादिपातसहितेन भ्रान्ताः पर्यटिता या महिष्यो रक्ताक्ष्यस्तासां प्रचारेण षड्भक्षणेन भरिता व्याप्ता भवनभूमयो येषां ते तथा । तोषे सति सविभ्रमा सभूक्षेपा भ्रान्ताः पर्यटन्त्यो या महिष्यः षट्महादेव्यस्तासां प्रचारेण गमनागमनेन भरिता व्याप्ताः भवनभूमयो येषां ते तथा । रोषे सति परपदाराधनप्रकटमहामन्त्रप्रभावाः

साधितप्रकृष्टात्मीयप्रवृत्तयः श्रीफलोपयोगातिशयविशेषवशीकृतविश्वविश्वंभराभृत्कटकाः प्रसीददनवद्यविद्यामन्दाकिनीप्रवाहविनिर्मूलितनिखिलसुखान्तरायतरवः स्वस्य रोपतोषयोः समतामानिन्यिरे भूमिभुजः ।

परपदस्य मोक्षस्य आराधनेन प्रकटः स्फुटीभूतो महामन्त्रस्य पञ्चनमस्कारादेः 'ॐ नमः शिवाय' इत्यादिश्च प्रभावो माहात्म्यं येषां ते तथा । तोषे सति परैः शत्रुभिः पदाराधनेन चरणसेवया प्रकटः स्फुटीभूतो महामन्त्रस्य पञ्चाङ्गमन्त्रस्य प्रभावो माहात्म्यं येषां ते तथोक्ताः । तथा चोक्तम्—'सहायसाधनोपायो देशकोशबलाबलम् । विपत्तेश्च प्रतीकारः पञ्चाङ्गो मन्त्र इष्यते ॥' अथवा प्रकारान्तरेण पञ्चाङ्गो मन्त्रः—'कर्मणामारम्भोपायः पुरुषद्वयसंपत् देशकालप्रतीभागो विनिपातः प्रतीकारः कार्यश्चेति । रोषे सति कथंभूताः । सकलजगद्यतिरिक्तोद्योगयोगोपायप्रसाधितप्रकृष्टात्मीयप्रवृत्तयः सकलात् समप्रात् जगतः संसारलोकात् व्यतिरिक्तोऽधिकतरो योऽसादुद्योग उद्यमस्तेनोपलक्षितो योऽसौ योगः समाधिस्तस्योपायो वैराग्यादिसामग्री तेन प्रसाधिता प्राप्ता प्रकृष्टा उत्कृष्टा आत्मीया आत्महिता प्रवृत्तिरनम्भनादिलक्षणा यैस्ते तथोक्ताः । उक्तं च—'साम्यं स्वास्थ्यं समाधिश्च योगश्चेतोनिरोधनम् । शुद्धोपयोग इत्येते भवन्त्येकार्थवाचकाः ॥' तोषे सति सकलजगद्यतिरिक्तः सर्वलोकाधिको योऽसादुद्योगः अभिषेणनं शत्रुसंमुखगमनं स्यात् योऽसौ योगः अलब्धलाभस्तस्योपायो सामदानदण्डभेदलक्षणस्तेन प्रसाधिता स्वीकृता प्रकृष्टा अनन्यनृपसाधारणीया आत्मीया आत्महिता प्रवृत्तिर्व्यापारो यैस्ते तथोक्ताः । रोषे सति श्रीफलोपयोगातिशयविशेषवशीकृतविश्वविश्वंभराभृत्कटकाः श्रीफलानां बिल्वफलपत्रादीनां उपयोग आस्वादनं तदतिशयेन विशेषेण वशीकृतानि स्वीकृतानि विश्वेषां सर्वेषां विश्वंभराभृतां पर्यतानां कटकानि तटानि यैस्ते तथा । तोषे सति श्रीणां लक्ष्मीणां फलानि सर्वेन्द्रियसुखानि तेषां उपयोगाय आस्वादनाय अतिशयेन विशेषेण वशीकृताः विश्वेषां सर्वेषां विश्वंभराभृतां सामन्तानां कटकाः सैन्यानि यैस्ते तथा । रोषे सति प्रसीददनवद्यविद्यामन्दाकिनीप्रवाहविनिर्मूलितनिखिलसुखान्तरायतरवः प्रसीदन्ती प्रसन्नीभवन्ती यानवद्यविद्या कर्ममलकलङ्करहिता घातिसंघातघातलक्षणा विद्या या केवलज्ञानं सैव मन्दाकिनी नदी स्वर्गमृत्युपाताललोकमार्गत्रयगामित्वात्तस्याः प्रवाहेण पूरेण विनिर्मूलिता समूलकाषं कषिता निखिलानां समप्राणां सुखानां परमानन्दलक्षणानां अन्तरायतरवो विघ्नवृक्षा यैस्ते तथा । तोषे सति प्रसीदन्ती प्रसन्नीभवन्ती या अनवद्यविद्या आन्वीक्षिकीदण्डनीतित्रयीवार्तालक्षणा राजविद्याचतुष्टयी सैव मन्दाकिनी स्वर्णदी तस्याः प्रवाहेण संततप्रवर्तनेन विनिर्मूलिता मूलादुन्मूलिता निखिलसुखान्तरायतरवः सर्वेन्द्रियसौख्यविघ्नवृक्षा यैस्ते तथा । ऋषोपमालंकारः ॥

येन व्यधायि द्वयमेव राज्ञा सुदुर्लभं प्रार्थितकामदेन ।

त्यागार्थिनां यावदयं जनोऽर्थी शौण्डीरशब्दः क्षितिपान्तरेषु ॥ ४९ ॥

यस्मै सच्चरित्रपवित्रकीर्तिकौमुदीसमासादितप्रीतिप्रसरः सर्वस्वमिव स्वैर्यं मन्दरः, सरित्पतिर्गाम्भीर्यम्, अनङ्गः सौभाग्यम्, अमरगुरुरैतिहरहस्यम्, सुरतरुः सेव्यत्वम्, अवनिः क्षान्तिम्, अनङ्गश्रीर्महत्त्वम्, सरस्वती सिद्धिर्वाचि, लक्ष्मीर्निदेशकर्मणि, चिन्तामणिर्मनसि, कुलदेवीवपुषि वैवस्वतः सकलजनवश्यतायाम्, एवमन्येऽपि वरुणवैश्रवणप्रभृतयः कुलधनानीव स्वभागधेयानि स्पर्शयामासुः ।

येन व्यधायीत्यादि । येन राज्ञा यशोर्धमहाराजेन प्रार्थितकामदेन याचिताभीष्टदायिना द्वयमेव न अधिकं सुदुर्लभं अतिशयेन दुर्लभं व्यधायि कृतम् । किं तदभीष्टद्वयम् । क्षितिपान्तरेषु त्यागार्थिनां दानिनां तावत् अनुक्रमेण अयं जनः अर्थी लोकः अर्थी याचको वर्तते सुदुर्लभः कृतः । कोऽप्यर्थी न वर्तते यस्मै दानं दीयते । शौण्डीरशब्दस्यागविक्रमाभ्यां विश्रुतः कृतः । कोऽपि नास्तीति भावः । निन्दास्तुल्यलंकारः ॥

यस्यै इत्यादि । यस्मै यशोर्धाय राज्ञे मन्दरो मेरुगिरिः स्वैर्यं स्थिरत्वं स्पर्शयामास दत्तवान् । कथंभूतं स्वैर्यम् । सर्वस्वमिव धनमिव । कथंभूतो मन्दरः । सच्चरित्रपवित्रकीर्तिकौमुदीसमासादितप्रीतिप्रसरः सत्समीचीनं चरित्रं परनारीसोदरत्वं कीर्तिधर्मोचितदानित्वं परोपकारित्वं परदोषग्रहिलत्वं परद्रव्यसंतोषित्वं परदुःखसहकारित्वं निजगुणभाषणे मूकत्वं न्यायमार्गप्रवर्तित्वम् अप्रियवचनेऽपि प्रियकारित्वम् । तथा चोक्तम्—‘न ब्रूते परद्रव्यं परगुणं वक्तव्यलपमप्यन्वहं संतोषं वहते परद्विषु परं वाद्यासु धत्ते शुचम् । खल्पाघातकरोति नोज्झति नयं नौचित्यमुल्लङ्घयन् युक्तोऽप्यप्रियमप्रियं न रचयत्येतच्चरित्रं सताम् ॥’ इत्युक्तलक्षणस्य चरित्रस्य या पवित्रा सर्वजनपापनाशिनी कीर्तिर्यशःप्रसिद्धिः सैव कौमुदी चन्द्रज्योत्स्ना तया समासादितः प्राप्तो यः प्रीतेरनुरागस्य प्रसरो व्याप्तिर्येन मन्दरेण स तथोक्तः । यस्मै यशोर्धाय सरित्पतिः समुद्रः गाम्भीर्यं गम्भीरत्वमतलस्पर्शत्वं स्पर्शयामास । अनङ्गः कन्दर्पः सौभाग्यं सुभगत्वं यस्य वार्तापि श्रुता प्रीतिमुत्पादयति तत्सौभाग्यं आदेयमूर्तित्वं स्पर्शयामास । अमरगुरुरेतिहरहस्यं नीतिशास्त्रहृदयं अनादिवार्तामर्म स्पर्शयामास । सुरतरुः कल्पवृक्षः सेव्यत्वं आश्रयणीयत्वं स्पर्शयामास । अवनिर्भूमिदेवता क्षान्ति उत्तमक्षमां स्पर्शयामास । अनङ्गश्रीरकाशलक्ष्मीर्महत्त्वं अनल्पत्वं स्पर्शयामास । सरस्वती जैनभारती वाचि वाचायां सिद्धिर्वचनसिद्धिः स्पर्शयामास । लक्ष्मीश्चन्द्रवृहद्भगिनी निदेशकर्मणि सिद्धिः स्पर्शयामास । चिन्तामणिर्मनसि सिद्धिः स्पर्शयामास । कुलदेवीवपुषि वैवस्वतो यमदेवता सकलजनवश्यतायां सर्वलोकवशीकरणसिद्धिः स्पर्शयामास । एवममुना प्रकारेण अन्येऽपि वरुणवै-

यस्मै प्रजापालनवर्णभाजे ददुः सुराः स्वांशममी नृपाय ।

ऐश्वर्यमिन्द्रस्तपनः प्रतापं कलाः कलावांश्च बलं बलालः ॥ ४६ ॥

यस्मादभूदयं लोकश्चतुर्वर्गफलोदयः ।

अन्यायभुजगाभोगगारुत्मतमणेर्नृपात् ॥ ४७ ॥

नभोभूभोगिलोकाहैः स्रोतोभिर्भुवनत्रये ।

ततान भूभूतो यस्मात्कीर्तित्रिपथगापगा ॥ ४८ ॥

यस्मात्पूर्वं परे भूपा न गुणैरतिशयिरे ।

मध्यमोऽपि स्मृतस्तेषामुत्तमः प्रथमश्च सः ॥ ४९ ॥

श्रवणप्रभृतयः पाशिकुबेरप्रमुख्या अगम्यत्वाक्षयनिधानवत्त्वप्रभृतिगुणवन्तः स्वभागधेयानि निजगुणदानानि स्पर्शयामासुर्दत्तवन्तः । कथंभूतानि स्वभागधेयानि । कुलधनानीव पूर्वपुरुषसंचितवित्तानीव । दीपकालंकारः ॥

यस्मै इत्यादि । यस्मै यशोर्धाय नृपाय राज्ञे अमी एते प्रत्यक्षीभूताः सुरा देवाः स्वांशं निजभागधेयं ददुर्विश्राणयामासुः । कथंभूताय यस्मै । प्रजापालनवर्णभाजे प्रजापालनस्य लोकानां रक्षणस्य वर्णं यशो भजते प्रजापालनवर्णभाक् तस्मै प्रजापालनवर्णभाजे । अमी के । इन्द्र ऐश्वर्यं ईश्वरत्वं ददौ । तपनः श्रीभास्करः प्रतापं ददौ । कलावांश्चन्द्रः कलाः ददौ । बलालो वासुबलं सामर्थ्यं ददौ । समुच्चयालंकारः ॥ अद्विभक्ती समाप्ता ॥

अथेदानीं पञ्चभिर्वृत्तैः काविभक्तिं निरूपयन्त्याचार्याः—**यस्मादित्यादि ।** यस्मानृपात् नरेन्द्रायशोर्धात् अयं प्रत्यक्षीभूतो लोकः मनुष्यलोकश्चतुर्वर्गफलोदयो धर्मार्थकाममोक्षफलवान् अभूद्भूव । कथंभूतायस्मात् । अन्यायभुजगाभोगगारुत्मतमणेः अन्यायः अनीतिः स एव भुजगः सर्पः पापविषसंभृतमुखत्वात् कुटिलगत्या च तस्य आसमन्ताद्भोगः फणामण्डलं तस्य संकोचने गारुत्मतमणेः विषापहारत्वात् । रूपकालंकारः ॥

नभोभू इत्यादि । यस्मात् भूभूतो नरेन्द्रात् पक्षे हिमाचलात् कीर्तित्रिपथगापगा कीर्तिगङ्गानदी स्रोतोभिः प्रवाहैर्भुवनत्रये त्रैलोक्ये ततान विश्रुता । कथंभूतैः स्रोतोभिः । नभोभूभोगिलोकाहैः नभोलोक ऊर्ध्वलोको भूलोको मध्यलोकः भोगिलोकः पातालं तत्र स्थितलोकैरर्हाणि पूज्यानि नभोभूभोगिलोकार्हाणि तैः । स्वर्गमृत्युपाताललोककर्णपरंपराभिः कीर्तिस्ततानेत्यर्थः । रूपकल्लेपालंकारः ॥

यस्मादित्यादि । यस्मान्नरेन्द्रात् पूर्वं अतीताः भूपा नरेन्द्रा परे भविष्यन्तो भूपाः गुणैः कृत्वा न अतिशयिरे न अतिशयवन्तो बभूवुः । तेषां नरेन्द्राणां मध्ये मध्यमोऽपि मध्यवर्त्यपि स नरेन्द्र उत्तमः स्मृतः प्रथमश्च स्मृतः । उपमालंकारः ॥

अन्य एवाचलः कश्चिदेष नूनं महीपतिः ।

प्रबभूव परं यस्माल्लक्ष्म्या सह सरस्वती ॥ ९० ॥

यस्मादशेषगुणरत्ननिधेर्महीशा-

देते गुणा जगति पप्रथिरे महान्तः ।

शौर्यं हरावमरधेनुषु कामदत्वं

गाम्भीर्यमम्बुधिषु भास्वति च प्रतापः ॥ ९१ ॥

यस्य शराभ्यासावसरेषु बद्धमुष्टिता न वसुविश्राणनेषु, पत्रभङ्गेषु भुजगता न हृषीकविलसितेषु, भूषणेषु विकृतिदर्शनं न मनोविजृम्भितेषु, मदगजेषु परप्रणयता न कार्यानुष्ठानेषु, विलासिनीगतिषु स्खलिनता न प्रतापेषु, करिकर्णेषु चपलता न कर्मारम्भेषु ।

अन्य इत्यादि । एष महीपतिर्यशोधमहाराजः नूनं निश्चयेन अन्य एव अपूर्वः कश्चिदनिर्वचनीय अचलः पर्वतो वर्तते । यस्मादचलात् परं निश्चयेन लक्ष्म्या सह सरस्वती प्रबभूव प्रभू(सू)ता । यस्मादचलात् सरस्वतीनाम नदी प्रभवति तस्माल्लक्ष्मीर्न प्रभवतीति व्यतिरेकालंकारः । रूपकं च ॥

यस्मादित्यादि । यस्मान्महीशात्पृथ्वीपतेरेते प्रत्यक्षीभूता महान्तो गुरुतराः गुणाः शौर्योदयो जगति संसारे पप्रथिरे विश्रु(स्तु)ताः । कथंभूतायस्मात् । अशेषगुणरत्ननिधेः अशेषाः समग्राः ये गुणास्त एव रत्नानि त्रिभुवनद्योतकारत्वात् तेषां निधिः शेषधिरक्षयनिधानं तस्मात् तथोक्तात् । एते के । हरौ श्रीनारायणे शौर्यं सुभटत्वं पप्रथे । अमरधेनुषु कामधेनुषु कामदत्वं अमीष्टफलदायित्वं पप्रथे । अम्बुधिषु समुद्रेषु गाम्भीर्यमतलस्पर्शत्वमधरताधस्त्वमगाधत्वं पप्रथे । भास्वति श्रीसूर्ये प्रतापः पप्रथे । चकारोऽनुक्तसमुच्चयार्थः । तेनात्युत्कृष्टसमुच्चयालंकारः ॥

ताविभक्तिं दर्शयति—**यस्येत्यादि ।** यस्य यशोधमहाराजस्य शराभ्यासावसरेषु बाणगुणिनिकाप्रस्तावेषु बद्धमुष्टिता वर्तते, न वसुविश्राणनेषु बद्धमुष्टिता कृपणता वर्तते । पत्रभङ्गेषु कर्पूरकस्तूरीचन्दनादिविलेपनेषु भुजगता बाहुविलेपनं भुजयोगच्छतीति भुजगः पत्रभङ्गस्तस्य भावो भुजगता पत्रावलीषु वर्तते, न हृषीकविलसितेषु इन्द्रियचेष्टितेषु भुजगता विटत्वं वर्तते । भूषणेषु विकृतिदर्शनं विविधाकृतिविधानं तस्या दर्शनं आलोकनं वर्तते, [न] मनोविजृम्भितेषु चित्तप्रसरेषु विकृतिदर्शनं असचेष्टितं वर्तते । मदगजेषु मत्तकुञ्जरेषु परप्रणयता प्रान्तारकर्तव्यता वर्तते, न कार्यानुष्ठानेषु परप्रणयता परायत्ता वर्तते । विलासिनीगतिषु कमनीयकामिनीगमनेषु स्खलिनता शुक्रमोचनता वर्तते, न प्रतापेषु स्खलिनता खण्डनं वर्तते । करिकर्णेषु

पातालवेलावनवारिवासविश्वंभराभृङ्गमणाचिराय ।

खिन्नेव कीर्तिः क्षितिपस्य यस्य विश्राम्यति स्म त्रिदिवालयेषु ॥ ९२ ॥

यस्मिन्दिग्जैत्रयात्राकृतकुतूहले च बभूवुर्महावाहिन्यः संध्याचमनकुल्या इव, वेलावनानि पुष्पावचयभूमय इव, पयोधयो जलकेलिदीर्घिका इव, द्वीपान्तराणि प्रतिवेशनिवेशा इव, कुलशिखरिणः क्रीडाचला इव, दिक्पालभवनान्युपकार्या इव, कुक्कुम्भिस्तम्भाः प्रशस्तिशिला इव ।

यस्मिन्महीं शासति भूमिनाथे बभूवुरल्पे किल कल्पलोकाः ।

मनीषितावाप्तमनोरथानां स्वर्गाय यस्मान्न मनः प्रजानाम् ॥ ९३ ॥

चपलता गजश्रवणेषु चापल्यं वर्तते, न कर्मारम्भेषु कार्यप्रारम्भेषु चपलता गृहीतमुक्ता वर्तते । उक्तं च—‘नारभ्यते किमपि विघ्नभयेन नीचैः संजातविघ्नमधमाश्च परित्यजन्ति । संवि(च्छि)द्यमानतनवोऽपि समाप्तविघ्ना नारब्धमुत्तमजनास्तु परित्यजन्ति ॥’ परिसंख्याश्लेषालंकारः ॥

पातालेत्यादि । यस्य क्षितिपस्य यशोधस्य राज्ञः कीर्तिः पुण्यगुणानुकीर्तनं चिराय दीर्घकालं त्रिदिवालयेषु स्वर्गविमानेषु देवेषु वा विश्राम्यति स्म तिष्ठति स्म तस्यै । कथंभूता कीर्तिः । उत्प्रेक्षयते—पातालवेलावनवारिवासविश्वंभराभृङ्गमणात् खिन्नेव श्रान्तेव पातालानि च नागलोकाः वेलावनानि च व्यन्तरनिवासाः वारिवासाश्च असंख्येयसमुद्राः विश्वंभराभृत्श्च कुलपर्वतास्तेषु (सद्)भ्रमणं चिराय दीर्घकालं पर्यटनं तत्तथोक्तं तस्मात् । उत्प्रेक्षालंकारः ॥

अथेदानीमीदृशमभक्तिं दर्शयति—**यस्मिन्नित्यादि ।** यस्मिन् यशोधमहाराजे दिग्जैत्रयात्राकृतकुतूहले सति दिग्विजयविहितविनोदे सति महावाहिन्यो महानयः सरयूर्वजस्वर्णदीशमनस्वस्रनर्मेदाप्रभृतयः संध्याचमनकुल्या इव समायिकवेलेपस्पर्शकृत्रिमनय इव बभूवुः संजाताः । वेलावनानि समुद्रतटोद्यानानि पुष्पावचयभूमय इव कुसुमचुपटनवाटिका इव बभूवुः । पयोधयश्चत्वारः समुद्राः जलकेलिदीर्घिका इव तोयक्रीडावापिका इव बभूवुः । द्वीपान्तराणि प्रतिवेशनिवेशा इव बभूवुः । कुलशिखरिणो हिमवद्विन्ध्यसह्याचलादयः क्रीडाचला इव केलिपर्वता इव बभूवुः । दिक्पालभवनानि इन्द्रादीनां गृहाणि उपकार्या इव (मठ)नवमण्डपादिराजसदनानीव बभूवुः । कुक्कुम्भिस्तम्भा दिग्गजेन्द्रालानस्तम्भाः प्रशस्तिशिला इव प्रसिद्धलेखनपट्टा इव बभूवुः । दीपकोपमालंकारः ॥

यस्मिन्निति । यस्मिन् भूमिनाथे यशोधमहाराजे महीं पृथ्वीं शासति प्रतिपालयति सति । किलेति लोकोक्तौ शास्त्रोक्तौ वा । कल्पलोकाः स्वर्गलोकाः अल्पेच्छतरा

१. ‘सत्’ इति पाठः केनचित्प्रक्षिप्तः.

अहो महीपाल नृपस्य तस्य त्वद्वंशजा चन्द्रमतिः प्रियासीत् ।
पतिव्रतत्वेन महीसपत्न्याः प्राप्नोपरिष्ठात्पदवी यया हि ॥ ९४ ॥
साभूदतिस्तस्य मनोभवस्य धर्मावनिर्धर्मपरायणस्य ।
गुणैकधाम्नो गुणरत्नभूमिः कलाविनोदस्य कलाप्रसूतिः ॥ ९५ ॥
शीलेन दृष्टान्तपदं जनानां निदर्शनत्वं पतिसुव्रतेन ।
पत्युर्निदेशावसरोपचारादाचार्यकं या च सतीषु लेभे ॥ ९६ ॥

रूपं भर्तरि भावेन सौभाग्यं विनयेन च ।

कलावत्त्वमृजुत्वेन भूषयामास यात्मनः ॥ ९७ ॥

बभूवुः संजाताः । कस्मात् कारणात् । यस्मात् प्रजानां लोकानां मनश्चित्तं स्वर्गाय न
वर्तते । कथंभूतानां प्रजानाम् । मनीषितावाप्तमनोरथानां मनीषितानि मनोवाञ्छितानि
अवाप्तानि प्राप्तानि मनोरथैर्दोहदैर्यासां तास्तथोक्तास्तासाम् । हेत्वलंकारः ॥

अहो महीपाल इत्यादि । हे मारदत्त महाराज, तस्य यशोधस्य महाराजस्य
चन्द्रमतिश्चन्द्रमतिनाम्री प्रिया वल्लभा पट्टमहादेवी आसीद्भव । कथंभूता चन्द्रमतिः ।
त्वद्वंशजा त्वदीयकुले संजाता । यया चन्द्रमत्या पतिव्रतत्वेन भर्तृभक्तिवत्वेन मही-
सपत्न्याः मह्येव भूमिरेव सपत्नी अपरा भार्या महीसपत्नी तस्याः महीसपत्न्याः
पृथ्वीप्रतिभार्यायाः उपरिष्ठादधिकतरा पदवी पदं प्राप्ता । व्यतिपतिव्रता बभूवे-
त्यर्थः । रूपकालंकारः ॥

साभूदित्यादि । तस्य यशोधस्य मनोभवस्य कामदेवस्य सा चन्द्रमतिर्महादेवी
रतिरभूत् । तस्य धर्मपरायणस्य धर्मतत्परस्य धर्मावनिर्धर्मभूमिरभूद्भव । तस्य गुणै-
कधाम्नः गुणानामद्वितीयगृहस्य गुणरत्नभूमिर्गुणमणीनां खनिरभूत् । तस्य नृपस्य
कलाविनोदस्य कलाकुतूहलस्य कलाप्रसूतिः कलानामुत्पत्तिरभूत् । दीपकालंकारः ।
रूपकोपमा च ॥

शीलेनेत्यादि । या चन्द्रमतिः शीलेन ब्रह्मचर्यप्रतिपालनेन जनानां लोकानां
दृष्टान्तपदं उदाहरणस्थानं लेभे प्राप्तवती । या चन्द्रमतिर्महादेवी पतिसुव्रतेन पत्युर्ग-
मनं करोति अन्यं पुमांसं पितृपुत्रसदृशं मन्यते इति पत्युः संबन्धे सुष्ठु शोभनं व्रतं
पतिसुव्रतं तेन पतिसुव्रतेन कृत्वा जनानां लोकानां निदर्शनत्वं लेभे । या चन्द्रमतिः
पत्युर्भर्तुर्निदेशावसरोपचारात् आदेशसमयप्रतिपालनात् सतीषु साध्वीषु विषये आचा-
र्यकं आचार्यत्वं लेभे लब्धवती । उपमादीपकालंकारः ॥

रूपमित्यादि । या चन्द्रमतिः भर्तरि पत्न्यौ भावेन अनुरागेण कृत्वा आत्मनः स्वस्य
शोभनं वर्णं भूषयामास अलंकारः । या चन्द्रमतिः विनयेन कृत्वा सौभाग्यं सुभंगत्वं
प्रीतिजनकत्वं भूषयामास । या चन्द्रमतिः ऋजुत्वेन सरलतया अकुटिलतया कलावत्त्वं
कलाविज्ञत्वं भूषयामास । दीपकालंकारः ॥

अपि च सत्यपि महति शुद्धान्ते या दयेव धर्मस्य, नयपद्धतिरिव स्याद्वा-
दस्य, नीतिरिव राज्यस्य, क्षान्तिरिव तपसः, अनुत्सेकस्थितिरिव श्रुतस्य,
कीर्तिरिव जीवितव्यस्य, विजयवैजयन्तीव मनसिजस्य, माकन्दमञ्जरीव
पुष्पाकरस्य, कल्पलतेव त्रिदिवद्रुमस्य, कल्याणपरम्परेव पुण्योदयदिवसस्य,
तस्य महीपतेर्मतिदेवतायाः प्रणयप्रासादाधिष्ठानभूमिरासीत् ।

यस्याश्च भर्तुः श्रीर्विलासवयस्येव, कीर्तिः प्रसाधनसखीव, सागराम्बरा
मनोरथानुचरीव, सरस्वती विनोदमुजिष्येव, भूषणलक्ष्मीर्निजरूपावल्लो-
कनादर्शकेलिरिव भवन्ती स्त्रीत्वेनैव सापत्यमभजत्, न पुनः प्रणयप्रसर-
खण्डनेन ।

अपि च तथा च या चन्द्रमतिः महति बृहति अतिप्रचुरे सहस्रगणनावति
शुद्धान्ते अन्तःपुरे निर्मलचित्ते वसति सत्यपि तस्य यशोधस्यमहीपते राज्ञो मतिदेव-
तायाः बुद्धिदेवतायाः प्रणयप्रासादाधिष्ठानभूमिरासीत् प्रणयः स्नेहः स एव प्रासाद
उन्नतोऽज्ज्वलत्वात् तस्य अधिष्ठानभूमिर्भवति मूलं भवति । कथमिव । धर्मस्य दयेव ।
यथा दया धर्मस्य मूलं भवति । स्याद्वादस्य अनेकान्तमनसः नयपद्धतिरिव नैगमा-
दिनयानां मार्ग इव । यथा नयपद्धतिः स्याद्वादस्य मूलं भवति । राज्यस्य
नीतिरिव यथा नीतिर्यायमार्गो राज्यस्य अधिष्ठानभूमिर्भवति । तपसः क्षान्ति-
रिव यथा तपश्चरणस्य क्षान्तिः क्षमा अधिष्ठानभूमिर्भवति । अनुत्सेकस्थितिरिव
श्रुतस्य यथा श्रुतस्य शास्त्रस्य अनुत्सेकस्थितिरगर्भस्यभावो अधिष्ठानभूमिर्भवति । की-
र्तिरिव जीवितव्यस्य यथा कीर्तिर्जीवितव्यस्य प्राणधारणस्य अधिष्ठानभूमिर्भवति ।
विजयवैजयन्तीव मनसिजस्य यथा मनसिजस्य कन्दर्पस्य विजयवैजयन्ती त्रिजगज्य-
लब्धध्वजा अधिष्ठानभूमिर्भवति । यथा माकन्दमञ्जरी सहकारवल्ली पुष्पाकरस्य वस-
न्तस्य अधिष्ठानभूमिर्भवति । यथा कल्पलता कल्पवल्ली त्रिदिवद्रुमस्य कल्पवृक्षस्य
अधिष्ठानभूमिर्भवति । यथा कल्याणपरम्परा शुभश्रेणिः पुण्योदयदिवसस्य पुण्यपाक-
दिनस्य अधिष्ठानभूमिर्भवति । दीपकोपमालंकारः ॥

यस्याश्चन्द्रमतेर्भर्तुः श्रीः लक्ष्मीः स्त्रीत्वेनैव सापत्यं सपत्नीत्वं सपत्नीभावमभजत्, न
पुनः प्रणयप्रसरखण्डनेन स्नेहव्याप्तिविध्वंसनेन सापत्यमभजत् । भर्तुः श्रीः किं कुर्वती ।
विलासवयस्येव भवन्तीति विलासस्य संभोगस्य वयस्येव साहाय्यदायिका सखीव भवन्ती
संजायमाना । यस्याश्च भर्तुः कीर्तिः स्त्रीत्वेनैव सापत्यमभजत्, न पुनः प्रणयप्रसरखण्डनेन
सापत्यमभजत् । कीर्तिः किं कुर्वती । प्रसाधनसखीव भवन्ती सैरन्ध्रीव संजायमाना ।
उक्तं च—‘सैरन्ध्री परवेशमस्था स्ववशा शिल्पकारिका ।’ तथा चोक्तम्—‘चतुः-
षष्टिकलाभिज्ञा शीलरूपादिसेविनी । प्रसाधनप्रचारज्ञा सैरन्ध्री कथ्यते बुधैः ॥’

एवं तयोर्मरुदेवीनाभिराजमहाराजयोरिव परस्परानुबन्धपेशलं त्रिवर्ग-
फलमनुभवतोरेकदा पुत्रप्रार्थनमनोरथावसथस्य तीर्थकालपालनपथस्य प्र-
काशितपरस्परप्रीतिरसस्य दिवसस्य ब्राह्मसमयावर्ते मुहूर्ते मिथःसंभाषण-
कथः प्रावर्ततायमुदन्तः—

आखण्डलः किल सुतत्वमुपागतो मे

विद्याः प्रसाध्य सुरलोकगुरूपदिष्टाः ।

मत्केतने तनयजन्ममहोत्सवश्रीः

कामं व्यधायि च जनैः किल मोदमानैः ॥ ९८ ॥

यस्याश्च भर्तुः सागराम्बरा पृथ्वी स्त्रीत्वेनैव सापत्यमभजत्, न पुनः प्रणयप्रसर-
खण्डनेन सापत्यमभजत् । सागराम्बरा किं कुर्वती । मनोरथानुचरीव भवन्ती मनो-
रथानां वाञ्छापूर्णानां अनुचरीव किंकरीव संजायमाना । यस्याश्च भर्तुः सरस्वती-
भर्तुर्भारती स्त्रीत्वेनैव सापत्यमभजत् न पुनः प्रणयप्रसरखण्डनेन । सरस्वती किं कुर्वती ।
विनोदस्य कुतूहलस्य नमस्करणस्य भुजिष्येव किंकरीगणिकेव भवन्ती । 'भुजिष्या गणिका'
इति देश्यात् । यस्याश्च भर्तुर्भूषणलक्ष्मीः स्त्रीत्वेनैव सापत्यमभजत्, न पुनः प्रणयप्रसर-
खण्डनेन । भूषणलक्ष्मीरभरणलक्ष्मीः किं कुर्वती । निजरूपावलोकनादर्शकेलिरिव भवन्ती
निजरूपस्य आत्मीयरूपस्य अवलोकने निरीक्षणे आदर्शकेलिरिव दर्पणक्रीडेव भवन्ती ।
दीपकोपमालंकारः ॥

एवममुना प्रकारेण तथोश्चन्द्रमतिर्यशोर्धयोर्मरुदेवीनाभिराजमहाराजयोरिव मरुदे-
वीनाभिराजसदृशयोरिव परस्परानुबन्धपेशलं धर्मविराध्यार्थकामानुभवनं कामविरा-
ध्यधर्मार्थानुभवनं परस्परानुबन्धपेशलमुच्यते । ईदृग्विधं त्रिवर्गफलं धर्मार्थकामफलम-
नुभवतोरास्वादयतोः सतोरेकदा एकस्मिन्नवसरे पुत्रप्रार्थनमनोरथावसथस्य पुत्रस्य
प्रार्थनस्य याचनस्य मनोरथाभिलाषस्य आवसथस्य गृहस्य तीर्थकालपालनपथस्य चतु-
र्थदिवसस्नाता स्त्री तीर्थ उच्यते तस्य कालपालनस्य रतिदानस्य पन्था मार्गो यस्मिन्
दिवसे तीर्थकालपालनपथस्तस्य तीर्थकालपालनपथस्य प्रकाशितपरस्परप्रीतिरसस्य
प्रकटितान्योन्यप्रणयानुभवनस्य । एवं विशेषणत्रयविशिष्टदिवसस्य दिनस्य ब्राह्म-
समयावर्ते रात्रिशेषे मुहूर्ते समये मिथः एकान्ते परस्परं वा संभाषणकथा आलापन-
कथासंयुक्तो अयं वक्ष्यमाणलक्षणोपलक्षितः उदन्तो वार्ता प्रावर्तत संजातः । उपमा-
लंकारः ॥

अयं क उदन्तः प्रावर्तत इत्याह—आखण्डल इत्यादि । युग्मम् । हे देव
यशोर्धमहाराज, मया चन्द्रमत्या निशावसाने पश्चिमसत्रौ इत्थममुना प्रकारेण किमपि
किञ्चित्स्वप्ने निद्रायां व्यलोकि दृष्टम् । कथंभूतं किमपि । तव संततिहेतुभूतम् भवतः
संतानकारणभूतम् । इत्थं कथमिति चेत् आखण्डलः शक्रः । किल वाक्यालंकारे । मे मम

इत्थं मया किमपि देव निशावसाने

स्वप्ने व्यलोकि तव संततिहेतुभूतम् ।

आकर्ण्य तन्नरपतिर्निजगाद देवीं

पुत्रोऽचिरात्तव भविष्यति कामितश्रीः ॥ ९९ ॥

ततः किल

अवधि मध्येन सहाश्रितानां मनोरथैश्चन्द्रमतेः सुदत्याः ।

मुखप्रदेशे च बभूव कृष्णं कुचद्वयं वैरिबलेन सार्धम् ॥ १० ॥

सिंहानां शौर्यकेलीषु चतुरम्भोधिबीक्षणे ।

मत्तद्विपविनोदेषु सा बबन्ध मनः किल ॥ ११ ॥

यस्माद्गुणाः पार्थिवलोकभाजः प्रायेण गर्भाश्रयिणो बभूवुः ।

तस्मात्किलासीत्पृथिवीगुणेषु तस्याः परं दोहदमायताक्ष्याः ॥ १२ ॥

सुतत्वं पुत्रत्वमुपागत आयातः । किं कृत्वा । पूर्वं सुरलोकगुरूपदिष्टा बृहस्पतिना क-
थिता विद्याः शब्दशास्त्रादिकाः प्रसाध्य पठित्वा मत्केतने मम चन्द्रमतेर्मन्दरे जनै-
र्लोकैः किल तनयजन्ममहोत्सवश्रीः पुत्रजन्मोत्सवलक्ष्मीः कामं यथेष्टं व्यधायि चक्रे
कृता । कथंभूतैर्जनैः । मोदमानैः हर्षमानैः । तत् वचनं नरपतिर्यशोर्धः आकर्ण्य श्रुत्वा देवीं
चन्द्रमतीं प्रति निजगाद उक्तवान् । किं निजगाद । हे देवि, तव भवत्याः अचिरात्स्तो-
ककालेन पुत्रः सुतो भविष्यति उत्पत्स्यति । कथंभूतः पुत्रः । कामितश्रीः भुक्तलक्ष्मीकः ।
जात्यलंकारः । युग्मम् ॥

ततः तदनन्तरं किल लोकोक्तौ । अवधीति । चन्द्रमतेश्चन्द्रमतिमहादेव्याः
सुदत्याः शोभनदन्तवत्याः मध्येन उदरेण अवधि ववृधे । कथमवधि । सह सार्धम् ।
कैः सह । आश्रितानां मनोरथैरभिलाषैः सह सार्धम् । कुचद्वयं स्तनयुगलं मुखप्रदेशे
चूचुकस्थाने कृष्णं कृष्णवर्णं च बभूव संजातम् । कथम् । सार्धम् । केन सार्धम् ।
वैरिबलेन शत्रुसामर्थ्येन शत्रुसैन्येन वा सह । सहोक्त्यलंकारः ॥

सिंहानामित्यादि । सा चन्द्रमतिः । किलेति लोकोक्तौ शास्त्रोक्तौ वा । मनो बबन्ध
दोहदं चकार । केषु दोहदं चकार । सिंहानां पद्मानानां हर्षक्षाणां शौर्यकेलीषु मनो बब-
न्ध । तथा चतुरम्भोधिबीक्षणे चतुर्णामम्भोधीनां बीक्षणे अवलोकने मनो बबन्ध । तथा
मत्तद्विपविनोदेषु मत्तद्विपैः सह विनोदेषु क्रीडाकरणेषु मनो बबन्ध । दीपकालंकारः ॥

यस्मादित्यादि । यस्मात्कारणात् पार्थिवलोकभाजो राजलोकश्रिताः गुणाः प्रा-
येण बाहुल्येन गर्भाश्रयिणो गर्भमादि कृत्वा बभूवुर्भवन्ति स्म । 'प्रयोगतश्च' इति वचनात्
यस्मात् शब्दयोगे वर्तमानकाले परोक्षा । तस्मात् कारणात् किलेति लोकोक्तौ शास्त्रोक्तौ

अन्यैव काचिद्वदनेन्दुलक्ष्मीरन्यैव नेत्रोत्पलकान्तिरासीत् ।
 अन्यैव तस्याः कुचकुम्भशोभा मणेरिवान्तर्धृतरागवर्तेः ॥ ६३ ॥
 गर्भभर्मणि महीपतिराप्तानादिदेश भिषजः किल तस्याः ।
 चित्तवित्तसदृशं विधिमुच्चैर्निर्ममे तदुचितं च स देव्याः ॥ ६४ ॥
 इत्थं मिथोऽवोचदसौ महीक्षिन्मनस्विनीं तां किल सत्त्वशान्त्यै ।
 मासोऽष्टमात्पूर्वमिदं त्वयोच्चैर्हासादिकं कर्म न देवि कार्यम् ॥ ६५ ॥
 तैस्तैर्विधानैर्द्वययत्नपूर्वैः स स्रुतिकासन्न चकार भूपः ।
 मासे पुनर्वै जननेऽवतीर्णे तस्याः प्रसूतेः समयः किलासीत् ॥ ६६ ॥

वा तस्याश्चन्द्रमतेर्महादेव्याः आयताक्ष्याः कर्णान्तविश्रान्तलोचनायाः पृथिवीगुणेषु मृ-
 त्तिकाकुम्भभित्तिभक्षणेषु परं केवलं दोहदं मनोरथं आसीद्बभूव । हेत्वलंकारः ॥

अन्यैवेत्यादि । तस्याश्चन्द्रमतेर्महादेव्याः संबन्धित्वेन वदनेन्दुलक्ष्मीर्मुखचन्द्र-
 शोभा काचिदनिर्वचनीया अन्यैव अपूर्वैव आसीद्बभूव । पुनः नेत्रोत्पलकान्तिलोचन-
 कुवलयप्रभा अन्यैव अपूर्वा आसीत् । पुनः कुचकुम्भशोभा स्तनकलशशोभा अन्यैवा-
 पूर्वा आसीत् । तस्याः कस्या इव । अन्तर्धृतरागवर्तेः मध्यस्थापितनीलपत्रादिसंयोगात्
 मणेरिव रत्नस्येव । दीपकोपमालंकारः ॥

गर्भभर्मणीत्यादि । स महीपतिः यशोधर्महाराजः किलेति लोकोक्तौ तस्याः
 देव्याः गर्भभर्मणि गर्भपोषणे आप्तान् हितकारकान् भिषजो वैद्यान् आदिदेश आदेशं
 ददौ । चित्तवित्तसदृशं विधिं यादृशं मनो वर्तते तत्सदृशं विधिं गर्भाधानपुंसवनसीमन्तोऽत्र
 येन लक्षणमुच्चैरतिशयेन तदुचितं गर्भयोग्यं स्वयं निर्ममे स्वयमेव निर्मितवान् । उक्तं
 च—‘गर्भाधानश्रुतौ पुंसः सवनस्पन्दनात्पुरा । षष्ठेऽष्टमे वा सीमन्तो मासेऽन्ते जातक-
 र्म च ॥’ इति याज्ञवल्क्यस्मृतौ एकादश श्लोकाः । महापुराणे तु—‘धृतिस्तु सप्तमे मासि
 कार्या तद्वत्कृतादरैः । गृहमेधिभि रच्यन्ते मानसैर्गर्भवृद्धये ॥’ धृतिर्नाम क्रिया सीमन्तो-
 न्नयनम् । इति जाल्यलंकारः । समुच्चयालंकारो वा ॥

इत्थमित्यादि । असौ महीक्षित् यशोधस्तां मनस्विनीं मानवतीं स्त्रियं मिथ एकान्ते ।
 किलेति लोकोक्तौ शास्त्रोक्तौ वा । सत्त्वशान्त्यै गर्भस्थितजीवशान्त्यर्थं इत्थं अमुना प्रकारेण
 अवोचत् उवाच । इत्थं कथमिति चेत् हे देवि, अष्टमात् मासो अष्टममासं यावत् पूर्वं
 इदं प्रत्यक्षीभूतं हासादिकं कर्म नर्मक्रियाहसनं च त्वया भवत्या उच्चैरुन्नतशब्देन न
 कार्यं न कर्तव्यम् । अष्टमे मासे गर्भस्य ओजः मातुः शरीरमागच्छति । नवमे तु मासे
 तदोजः गर्भं समागच्छति । तेन सप्तमे नवमे वा मासे जातको जीवति । अष्टमे तु मासे
 जातो न जीवति । इयमपि जातिः ॥

तैस्तैरित्यादि । स यशोधो भूपो राजा तैस्तैर्लोकप्रसिद्धैर्विधानैः कर्तव्यैः स्रुति-

अन्यत्र राहोः शुभदैरशेषैर्ग्रहैः प्रशस्तेऽवसरे बभूव ।
 अस्यां पुरा जन्मनि चन्द्रमत्यां ममात्मलाभः परमोत्सवेन ॥ ६७ ॥
 नृत्यद्वृद्धपुरन्धिगेयसुभगाः सोल्लासहलाननाः
 खेलद्वामनकामिनीप्रियभुवः सानन्दधात्रीकुलाः ।
 पिष्टापीडविडम्ब्यमानजरतीसीमन्तकान्ताङ्गणा-
 स्तूरोद्यावरवैः समं किल बभुः शुद्धान्तमध्यास्तदा ॥ ६८ ॥

कासन्न चकार प्रसवनगृहं कृतवान् । कथंभूतैर्विधानैः । द्वययत्नपूर्वैः द्वयस्य [गर्भ]-
 गर्भिणीद्वयस्य यत्नो रक्षणोपायः पूर्वो येषु विधानेषु तानि द्वययत्नपूर्वाणि तैस्तथोक्तैः ।
 पुनः पुनरपि तदनन्तरं वै जनने मासे नवमे मासे अवतीर्णे आगते सति तस्याश्चन्द्र-
 मतेः प्रसूतेः समयो जन्मनोऽवसरः किल आसीद्बभूव । जातिरियम् ॥

अन्यत्रेत्यादि । हे राजन् मारदत्त, अस्यामभयमतौ पुरा जन्मनि पूर्वभवे चन्द्र-
 मत्यां सत्यां परमोत्सवेन परमानन्देन मम आत्मलाभो जन्म बभूव संजातः । कस्मिन्
 समये आत्मलाभो बभूव । अशेषैः समग्रैः शुभदैः कल्याणकारकैर्ग्रहैः सूर्यादिभिरष्टभिः
 कृत्वा प्रशस्ते प्रशंसनीये अवसरे वेलायां लभे । कथं आत्मलाभो बभूव । अन्यत्र विना ।
 कस्माद्विना । राहोः अभ्रमिणवान् । अन्ये सर्वे ग्रहाः शुभा बभूवुः राहुरोविनाभूदित्यर्थः ।
 उत्तरत्र विशेषणापायसंभवात् जातिरियम् ॥

नृत्यद्वृद्धेत्यादि । तदा तस्मिन् काले तूरोद्यावरवैर्वादित्रोत्सवशब्दैः समं सार्धं
 किल निश्चयेन शुद्धान्तमध्याः अन्तःपुरप्रदेशाः बभुः शोभिताः । कथंभूताः शुद्धान्त-
 मध्याः । नृत्यद्वृद्धपुरन्धिगेयसुभगाः नृत्यन्त्यो नर्तनं तन्वन्त्यो वृद्धा जराजीर्णाः पुरन्ध्रयः
 पुरन्ध्रयः स्त्रियस्तासां गेयैर्गानैः सुभगाः प्रीतिजनकाः । पुनः कथंभूताः शुद्धान्तमध्याः ।
 सोल्लासहलाननाः सोल्लासानि सानन्दानि हलानां आसीतिकपुरुषाणां आननानि सु-
 खानि येषु शुद्धान्तेषु ते तथोक्ताः । पुनः कथंभूताः शुद्धान्तमध्याः । खेलद्वामनकामिनी-
 प्रियभुवः खेलन्त्यो नर्तनं कुर्वन्त्यो या वामनकामिन्यः संकुचितसर्वाङ्गशरीराः ख-
 द्दु(ड)राः स्त्रियस्ताभिः प्रिया मनोज्ञा भूभूमिर्गेषु शुद्धान्तमध्येषु ते तथा । पुनः कथं-
 भूताः शुद्धान्तमध्याः । सानन्दधात्रीकुलाः सानन्दानि सहर्षाणि धात्रीणां उपमातृणां
 स्तनदायिकानां कुलानि समूहा येषु ते तथा । पुनः कथंभूताः शुद्धान्तमध्याः । पिष्टापीड-
 विडम्ब्यमानजरतीसीमन्तकान्ताङ्गणाः पिष्टानां पञ्चवर्णचूर्णानां आपीडः समूहस्तेन
 विडम्ब्यमानाः कदर्थ्यमानाः जरतीनां वृद्धस्त्रीणां सीमन्ताः केशमार्गस्त्रैः कान्तानि
 मनोहराणि अङ्गणानि गृहाग्रभूमयो येषां शुद्धान्तमध्यानां ते तथा । जाल्यलंकारः ॥

आमन्दं पल्लवीनां रतिरभसभरप्राप्तकेलीविनोदाः
 सामोदं केरलीनां मुखकमलवनामोदपानप्रगल्भाः ।
 आशैल्यं कुन्तलीनां कुचकलशरसावासकाराः समीराः
 काले वान्ति स्म तस्मिन्कल मलयलतानर्तिनो दाक्षिणात्याः ॥ ६९ ॥
 व्योम काम इवाप्तानामगच्छत्स्वच्छतां मुहुः ।
 समपादि प्रसादश्च दिशां बन्धुदृशामिव ॥ ७० ॥
 दुन्दुभिध्वनिरुत्तस्थे मोदाय सुहृदां दिवि ।
 हरिश्चन्द्रपुरीलोकध्वनिध्वंसाय च द्विषाम् ॥ ७१ ॥

आमन्दमित्यादि । तस्मिन् काले यशोधरमहाराजजन्मावसरे दाक्षिणात्याः दक्षिणदेशसंबन्धिनः समीरा वायव्यश्चरन्पवनः किल निश्चयेन वान्ति स्म प्रवर्तते स्म । कथं वान्ति स्म । आमन्दं शनैः शनैः । कस्मादामन्दं वान्ति । पल्लवीनां दक्षिणदेशस्थित-गिरिसोपनगरस्त्रीणां रतिरभसस्य मैथुनक्रीडावेगस्य योऽसौ भरोऽतिशयस्तेन प्राप्तो लब्धः केलीविनोदः क्रीडाकुतूहलं यैः समीरैस्ते रतिरभसभरप्राप्तकेलीविनोदाः । पुनश्च समीराः कथं वान्ति स्म । सामोदं परिमलसहितं यथा भवत्येवम् । कथंभूताः समीराः । केरलीनां दक्षिणदेशसंबन्धिकेरलदेशस्त्रीणां मुखकमलवनामोदपानप्रगल्भाः मुखान्येव कमलवनानि विशप्रसूनकान्ताराणि तेषामामोदपाने मुखवासनगन्धास्वादने प्रगल्भाः प्रौढतराः । पुनश्च समीराः कथं वान्ति स्म । आशैल्यं आसमन्तात् शीतत्वं यथा भवत्येवम् । अपरं किंविशिष्टाः समीराः । कुन्तलीनां दक्षिणदेशस्थितकुन्तलदेशस्त्रीणां कुचकलशरसावासकाराः कुचा एव कलशाः पयसः आधारहेतुत्वात् तेषां रसो मैथुनक्रीडाश्रमसंजातप्रस्वेदजलं तत्र आवासकाराः कियत्कालनिवासिनः । पुनश्च किं-रूपाः समीराः । मलयलतानर्तिनः मलयाचलपर्वते या लताश्चन्दनतृशाखास्ता नर्तयन्ति झम्प(कथं)यन्तीत्येवंशीलास्ते मलयलतानर्तिनः । हेतुरलंकारः । शीतो मन्दः सुरभिश्च वायुर्वर्णित इति ज्ञातव्यम् ॥

व्योमेत्यादि । व्योम आकाशं मुहुर्वारंवारं स्वच्छतां निर्मलतां अगच्छत् जगाम । क इव । आप्तानां हितानां काम इव वाञ्छेव । दिशां ककुभां प्रसादः प्रसन्नता निर्मलता समपादि संजातः प्रसादः । कासामिव । बन्धुदृशामिव बन्धुवर्गनेत्राणामिव । समुच्चयो-पमालंकारः ॥

दुन्दुभीत्यादि । दिवि आकाशे दुन्दुभिध्वनिः पटहनादः उत्तस्थे उत्थितः । किमर्थम् । सुहृदां बन्धुवर्गनेत्राणां मोदाय हर्षाय । तथा दिवि आकाशे हरिश्चन्द्रपुरीलोक-ध्वनिर्गन्धर्वनगरीलोकध्वान उत्तस्थे । किमर्थम् । द्विषां शत्रूणां ध्वंसाय विनाशनिमित्तम् । दीपकसमुच्चालंकारः ॥

राज्ञः समृद्धये स्वर्गात्पुष्पवृष्टिः पुरेऽपतत् ।
 गेहे शिखण्डिमण्डूकवृष्टिश्च श्रीच्छिदे द्विषः ॥ ७२ ॥
 श्रिये निजश्रिया राजश्चारवस्तरवो बभुः ।
 त एवारातिलोकानामुत्पाताय पुरे पुनः ॥ ७३ ॥
 उल्लास नृपतेः सदनेषु संपदे युवतिमङ्गलशब्दः ।
 विद्विषां च नगरे विगमाय संततं धवलमौकुलिनादः ॥ ७४ ॥

अपि च ।

आनन्दवाद्यरवपूरितदिङ्मुखानि
 पौराङ्गनाजनविनोदमनोहराणि ।
 आमुक्तकेतुरचितोत्सवतोरणानि
 कामं तदा शुशुभिरे नगरे गृहाणि ॥ ७५ ॥

राज्ञ इत्यादि । पुरे नगरे स्वर्गादाकाशात् पुष्पवृष्टिः कुसुमवर्षा अपतत्पपात । किमर्थम् । राज्ञो यशोर्धस्य समृद्धये लक्ष्मीनिमित्तम् । द्विषः शत्रुवर्गस्य गेहे शिखण्डिमण्डूकवृष्टिश्चलसहितभेकवर्षा अपतत्पपात । किमर्थम् । द्विषः शत्रुवर्गस्य श्रीच्छिदे लक्ष्मी-विनाशनिमित्तम् । दीपकालंकारः ॥

श्रिय इत्यादि । निजश्रिया निजपुष्पफलपल्लवशोभया चारवो मनोहास्तरवो वृक्षा बभुः शोभिताः । किमर्थम् । राज्ञो यशोधरस्य श्रिये लक्ष्मीनिमित्तं त एव तरवो अराति-लोकानां पुरे नगरे पुनर्बभुः शोभिताः । किमर्थम् । उत्पाताय विनाशनिमित्तम् । अकाले फलितत्वात् । दीपकालंकारः ॥

उल्लासेत्यादि । नृपतेर्धसोर्धस्य सदनेषु गृहेषु युवतिमङ्गलशब्दः स्त्रीणां धवलगानध्वनिरुल्लास उच्छलितः । किमर्थम् । संपदे राज्ञो लक्ष्मीनिमित्तं विद्विषां नगरे शत्रूणां पुरे संततमुपपद्युपरि धवलमौकुलिनादः श्वेतकाकध्वनिरुल्लास । किमर्थम् । विद्विषां विगमाय विनाशाय । दीपकालंकारः ॥

अपि च तथा च । **आनन्देत्यादि ।** तदा तस्मिन् श्रीयशोधरजन्मकाले नगरे उज्जयिनीपत्तने गृहाणि वेदमानि कामं यथेष्टं शुशुभिरे शोभितानि । कथंभूतानि गृहाणि । आनन्दवाद्यानामुत्सवतूर्याणां रवैः शब्दैः पूरितानि भूतानि दिशां ककुभां मुखानि आस्यानि यैस्तानि । पुनः कथंभूतानि गृहाणि । पौराङ्गनाजनविनोदमनोहराणि पौराङ्गनाजनानां नगरस्त्रीसमूहानां विनोदः क्रीडाभिर्मनोहराणि मनो-ज्ञानि । पुनः कथंभूतानि । आमुक्तकेतुरचितोत्सवतोरणानि आमुक्ता बद्धाः केतवो ध्वजा

आखण्डलप्रतिमपुत्रवतां धुरीणः

स्त्रीलोचनोत्पलविलासरसप्रवीणः ।

त्रैलोक्यपावनयशःकिरणोदयेन

त्वं नन्दतात्तनयजन्ममहोत्सवेन ॥ ७६ ॥

धर्मः पल्लवितः श्रियः कुसुमिताः कामः फलैः श्लाघ्यते

वंशस्ते क्षितिनाथ संप्रति परां छायां श्रितः कामपि ।

भूदेवी सकृत्तार्थतामुपगता मूलान्वयानां पुन-

श्चित्ते माति न देव सान्द्रितरसस्त्वपुत्रजन्मोत्सवः ॥ ७७ ॥

तथा ।

सानन्दं बन्दिवृन्दैः कचिदवनिपतिः स्तूयते प्रार्थितार्थै-

र्वन्धूनां तुष्टिदानैः कचिदतनुमुदः सौविदल्लास्त्वरन्ते ।

येषु गृहेषु तानि आमुक्तकेतूनि रचितानि कल्पितानि उत्सवस्य महोत्सवस्य संबन्धीनि तोरणानि आमुक्तकेतुरचितोत्सवतोरणानि । अपि चेति शब्देन समुच्चयालंकारः ॥

तथा तेनैव प्रकारेण। **सानन्दमिति**। सानन्दं आनन्दसहितं यथा भवत्येवं बन्दिवृन्दैः वारजीवसमूहैरवनिपतिर्यशोर्धः कचित् कस्मिंश्चित्स्थाने स्तूयते श्लाघ्यते । कथंभूतैः बन्दि-
वृन्दैः । प्रार्थितार्थैः प्रार्थिता याचिताः सुवर्णपद्मम्बरतुरगादयो अर्थाः पदार्थाः येस्ते तथा
तैः । बन्दिवृन्दैः कथं स्तूयते । हे देव, त्वं भवान् तनयजन्ममहोत्सवेन पुत्रजन्ममहान-
न्देन नन्दतात् वर्धस्व । कथंभूतेन तनयजन्ममहोत्सवेन । त्रैलोक्यपावनयशःकिरणोदयेन
त्रैलोक्यस्य त्रिभुवनस्य पावनाः पवित्रीकरणा ये यशःकिरणा पुण्यगुणानुकीर्तिरश्मयः
तेषां उदय उत्पत्तिर्यत्र महोत्सवे स तथा तेन । कथंभूतस्त्वम् । आखण्डलप्रतिमपुत्रवतां
धुरीणः आखण्डलप्रतिमाः इन्द्रसदृशाः पुत्रा विद्यन्ते येषां ते आखण्डलप्रतिमपुत्रव-
न्तस्तेषां मध्ये त्वं धुरिणो धौरेयो धुरि वर्णनीयः । पुनः कथंभूतस्त्वम् । स्त्रीलोचनोत्पलवि-
लासरसप्रवीणः स्त्रीणां कमनीयकामिनीनां लोचनोत्पलानां नेत्रकुवलयानां विलासरस
उल्लासरसस्तत्र प्रवीणश्चतुरः । हे देव, इदानीं धर्मः पूजादानादिलक्षणः पल्लवितः उल्लासं
प्राप्तः । श्रियो लक्ष्म्यः कुसुमिताः पुष्पिताः । कामः स्त्रीभोगफलैः कृत्वा श्लाघ्यते प्रश-
स्यते । तथा धर्मार्थकामास्त्रयः पदार्थाः सिद्धा इत्यर्थः । हे क्षितिनाथ पृथिवीपते, ते तव
वंशः अन्वयः संप्रति इदानीं परामुत्कृष्टां छायां शोभां कामपि अपूर्वमनिर्वचनीयां श्रित
आश्रितः । हे देव, भूदेवी सकृत्तार्थतां कृतार्थत्वसहिततामुपगता प्राप्ता आयाता । मूलद्रु-
(न्व)यानां मन्त्रिणां चित्ते मनसि त्वत्पुत्रजन्मोत्सवो भवदीयतनयोत्पत्तिमहोत्सवः पुनर्न
माति भरितत्वात् अवकाशं न लभते । कथंभूतस्त्वत्पुत्रजन्मोत्सवः । सान्द्रितरसः निबिडी-

आकल्पं भर्तृलक्ष्मीमियमनुभवतात्पुत्रपौत्रैश्च सार्धं

देवीत्येवं पुरोधाः कचिदपि च पठत्याशिषः कामितश्रीः ॥ ७८ ॥

स्वर्गः कल्पद्रुमैर्भूः कुलधरणिधरैर्गौरधाम्ना पयोधि-

द्यौः पुष्पा भोगिलोको भुजगपरिवृढेनाकरक्षमेव रत्नैः ।

देवस्तावच्चिराय प्रथितपृथुयशाः कीर्तिपृथ्वी तथेयं

देवी च स्तात्प्रमोदावहदिवसवती पुत्रजन्मोत्सवेन ॥ ७९ ॥

राजापि तदा

वस्तुवस्त्रवसुवाहनवर्षे याचकेषु स तथा किल चक्रे ।

जातकल्पविटपिष्विव भूयस्तेषु याचनमनो न यथासीत् ॥ ८० ॥

भूतानुरागः । न केवलं बन्दिवृन्दैरवनिपतिः स्तूयते, किंतु कचित् कस्मिंश्चित्स्थाने सौवि-
दल्लाः कञ्चुकिनः त्वरन्ते उत्सुका गच्छन्ति । कथंभूताः सौविदल्लाः । बन्धूनां स्वजनव-
र्गणां तुष्टिदानैः हर्षदानैः कृत्वा अतनुमुदः प्रचुरहर्षाः वर्तन्ते । अपि च तथा च
कचित्कस्मिंश्चित्स्थाने पुरोधाः पुरोहितः एवं अमुना प्रकारेण आशिषः आशीर्वादान्
पठति व्यक्तं वदति । कथंभूतः पुरोधाः । कामितश्रीः वाञ्छितलक्ष्मीकः । एवं कथमिति
चेत् इयं प्रत्यक्षीभूता देवी चन्द्रमती महादेवी आकल्पं दीर्घकालं भर्तृलक्ष्मीं पतिलक्ष्मी-
मनुभवतात् भुङ्गाम् । कथम् । सार्धं सह । कैः सार्धम् । पुत्रपौत्रैश्च सह । चकारात्
प्रपौत्रैश्च सह । समुच्चयालंकारः ॥

स्वर्ग इत्यादि । पुरोधा आशीर्वादं ददाति—देवो यशोर्धमहाराजस्तावदनुकमेण
चिराय दीर्घकालं पुत्रजन्मोत्सवेन प्रमोदावहदिवसवान् प्रमोदकारिदिवसवान् स्ताद्भवतु ।
'अर्थवशाद्विभक्तिपरिणामः' इति वचनादेवास्य पुंस्त्वैकवचनं दीयते । कथंभूतो देवः ।
प्रथितपृथुयशाः प्रथितं विख्यातं पृथु विस्तीर्णं त्रिभुवनव्यापकं यशः पुण्यगुणानुकीर्तनं
यस्य तथोक्तः । तथा तेनैव प्रकारेण इयं प्रत्यक्षीभूता देवी चन्द्रमती महादेवी च पुत्र-
जन्ममहोत्सवेन प्रमोदावहदिवसवती चिराय दीर्घकालं स्ताद्भवतु । कथंभूता देवी ।
कीर्तिपृथ्वी कीर्तिः पृथु विस्तीर्णं यस्याः सा तथा । देवः क इव । स्वर्ग इव देवलोक इव ।
यथा स्वर्गः कल्पद्रुमैः कृत्वा प्रमोददिवसवान् भवति । देवी केव । भूरिव पृथ्वीव । यथा
भूः कुलधरणिधरैः कुलपर्वतैः कृत्वा प्रमोददिवसवती भवति । देवः क इव । पयोधिरिव ।
समुद्र इव । यथा पयोधिः गौरधाम्ना चन्द्रेण कृत्वा प्रमोदावहदिवसवान् भवति । देवी
केव । द्यौरिव आकाशमिव । यथा द्यौः पूष्पा सूर्येण प्रमोदावहदिवसवती भवति । देवः
क इव । भोगिलोक इव पाताललोक इव । यथा भोगिलोको भुजगपरिवृढेन शेषनागेन्द्रेण
प्रमोदावहदिवसवान् भवति । देवी केव । आकरक्षमेव आकरभूमिरिव । यथा आकरक्षमा
रत्नैः कृत्वा प्रमोदावहदिवसवती भवति । यथासंख्यसमुच्चयोपमालंकारः ॥

राजापि तदा तस्मिन् काले राजापि यशोर्धमहाराजः । **वस्तिवत्यादि** । याचकेषु

जातक्रियां किल विधाय स भूपतिर्मे
चक्रे यशोधर इति प्रथितं च नाम ।
यज्जीवितादपि निजान्वयजन्मभाजां
चेतः परं स्पृहयति स्म यशोर्जनाय ॥ ८१ ॥

पुनश्च किल तद्दशावशाद्ग्रथनमनोहरैः सुकविलोकवाक्कुसुमसरैर्बान्धवज-
नश्रवणभूणतां नीयमानव्यवस्थाः क्रमेणोत्तानशयदरहसितजानुचङ्क्रमणस्ख-
लद्रतिगद्गदालापावस्थाः समनुबभूव ।

तथा हि ।

मुक्तः क्षुभ्यति मञ्चकेषु लभते नैवान्यहस्ते रतिं
तातस्याङ्कगतश्च वक्षसि कुचावन्वेषते व्याकुलः ।

बन्दिवारजीवनादिषु । किलेति लोकोक्तौ । तथा तेन प्रकारेण वस्तुवस्त्रवसुवाहनानि
तेषां वर्षा विसर्ग उत्सर्गो वितरणं स तथा तं चक्रे कृतवान् । तथा कथमिति चेत्
यथा येन प्रकारेण तेषु याचकेषु याचनमनः अभ्यर्थनचित्तं भूयः पुनरपि न आसीन्न
बभूव । कथंभूतेषु याचकेषु । जातकल्पविटपिष्विव जाता उत्पन्ना कल्पविटपिनः
कल्पवृक्षा येषु तथा तेषु । उपसालंकारः ॥

जातक्रियामित्यादि । स भूपतिर्मे मम यशोधर इति प्रथितं विख्यातं नाम
अभिधानं चक्रे कृतवान् । किं कृत्वा । पूर्वं जातक्रियां नालकर्तनादिकर्म किलेति लोकोक्तौ
विधाय कृत्वा । यन्नाम निजान्वयजन्मभाजां निजवंशोत्पन्नानां नरेन्द्राणां चेतः जीवि-
तादपि परमुत्कृष्टं यशोर्जनाय यशउपार्जनार्थं स्पृहयति स्म वाञ्छितम् । जात्यलंकारः ॥

पुनश्च पुनरपि च किलेति लोकोक्तौ वा क्रमेण अनुक्रमेण उत्तानशयदरहसितजानु-
चङ्क्रमणस्खलद्रतिगद्गदालापावस्थाः स यशोधरकुमारः सम्यक्प्रकारेण अनुबभूव अनुभूत-
वान् । बालस्य पञ्चावस्था भुक्तवानित्यर्थः । उत्तानशयश्च उत्तानः सन् उपरिमुखः सन्
शेते उत्तानशयनम्, दरहसितं च मनागहासः, जानुचङ्क्रमणं च अष्टीवद्गच्छां गमनम्, स्ख-
लद्रतिश्च स्खलद्रमनम्, गद्गदालापाश्च अस्फुटवचनानि, त एव अवस्थास्तेषां वा अवस्थाः
अवस्थानानि ताः कर्मतापन्नाः । कथंभूता अवस्थाः । सुकविलोकवाक्कुसुमसरैः सत्कवि-
समूहवचनपुष्पमालाभिः बान्धवजनश्रवणभूषणतां नीयमानव्यवस्थाः बान्धवजनानां
कुटुम्बवर्गीणां श्रवणानां श्रुतीनां भूषणतामाभरणतां नीयमानव्यवस्था नीयमानाः
प्राप्यमाना व्यवस्था अवस्थितिर्यासां अवस्थानां तास्तथोक्तास्ताः । कथंभूतैः सुकविलो-
कवाक्कुसुमसरैः । तद्दशावशाद्ग्रथनमनोहरैः तद्दशावशाद्वा[ला]वस्थावशात् ग्रथनेन गुम्फ-
नेन मनोहरैः मनोज्ञैः ॥

तथा हि ता एवावस्था वर्णयति—मुक्त इत्यादि । मञ्चकेषु पल्यङ्केषु मुक्तो धृतः

स्वाङ्गुष्ठं वदने निधाय पिबति स्तन्येन शून्यानन-

स्तं निष्पीड्य पुनश्च रोदिति शिशोश्चित्रं विचित्रा स्थितिः ॥ ८२ ॥

दृष्टेषु पूर्वं रमते गृहीतः स्पृष्टः कपोले च सफेनहासः ।

पुरोधसां स्वस्त्ययनोपचारमादाय हस्तेन मुखे दधाति ॥ ८३ ॥

यत्रैव देवः सदयं विलोकते तत्रैव ते नाथ सुतोऽपि सादरः ।

न केवलं देहगुणैः समस्त्वया धियाप्ययं नूनमभिन्नवर्तनः ॥ ८४ ॥

यदेष बालोऽपि विनीतचित्तः कृतादरो बन्धुषु तन्न चित्रम् ।

को नाम चन्द्रस्य कलाप्रवृद्धौ नीलोत्पलोल्लासविधौ गुरुर्वा ॥ ८५ ॥

स्वल्पं रङ्गति जानुहस्तचरणः किञ्चित्कृतालम्बनः

स्तोकं मुक्तकराङ्गुलिः परिपतन्धात्र्या नितम्बे धृतः ।

क्षुभ्यति व्याकुलो भवति । अन्यहस्ते रतिं संतोषं च नैव लभते न प्राप्नोति । तातस्य
पितुरङ्कगत उत्सर्गं प्राप्तः सन् वक्षसि हृदये कुचौ स्तनावन्वेषते मार्गति । कथंभूतः ।
व्याकुलो दुर्बलीभूतः । स्वाङ्गुष्ठं निजहस्तज्येष्ठं वदने मुखे निधाय धृत्वा पिबति धयति ।
स्तन्येन दुग्धेन शून्याननो रिक्तमुखस्तं स्वाङ्गुष्ठं निष्पीड्य पीडयित्वा पुनश्च पुनरपि
रोदिति रोदनं करोति । शिशोर्बालकस्य स्थितिः स्वभावो विचित्रा नानाप्रकारा ।
चित्रमाश्चर्यमेतत् । अर्थान्तरन्यासालंकारः ॥

दृष्टेषु पूर्वमित्यादि । गृहीतः सन् पूर्वं दृष्टेषु मनुष्येषु रमते क्रीडति । कपोले स्पृष्टः
क्षुपितः सन् सफेनहासो भवति । पुरोधसां पुरोहितानां स्वस्त्ययनोपचारं अक्षतादि-
दानं हस्तेन करेण आदाय गृहीत्वा मुखे दधाति आस्ये धरति । जात्यलंकारः ॥

यत्रैवेत्यादि । हे नाथ, यत्रैव यस्मिन्नेव पुरुषे देवः पृथ्वीपतिः सदयं दयासहितं
यथा भवत्येवं विलोकते पश्यति, तत्रैव पुरुषे ते तव सुतोऽपि पुत्रोऽपि सादरो भवति
आदरवान् जायते । न केवलं देहगुणैः कृत्वा त्वया भवता समः सदृशो वर्तते, किं
तु अयं पुत्रो धिया बुद्ध्यापि नूनं निश्चयेन अभिन्नवर्तनः अपृथग्वर्ती वर्तते ।
जात्यलंकारः ॥

यदेष इत्यादि । हे नाथ, एष तव पुत्रो बालोऽपि शिशुरपि विनीतचित्तः
विनयवन्मनाः सन् बन्धुषु कुटुम्बवर्गेषु कृतादरो विहितसन्मनाः तच्चित्रमाश्चर्यं न
वर्तते । अमुमेवार्थे आक्षेपेण दृढयति—कलाप्रवृद्धौ कलानां वर्धने नीलोत्पलोल्लासविधौ
इन्दीवराणां विकाशविधाने वा । नामेति संभावनायाम् । चन्द्रस्य को गुरुर्वर्तते शिक्षको
वर्तते । अपि तु न कश्चिद्गुरुत्वार्थः । आक्षेपालंकारः ॥

स्वल्पमित्यादि । स्वल्पं स्तोकं रङ्गति चलति । कथंभूतः सन् स्वल्पं रङ्गति ।

स्कन्धारोहणजातधीः पुनरयं तस्याः कचाकर्षणे
 क्रूरालोकनकोपकल्मषमनास्तद्वक्त्रमाहन्ति च ॥ ८६ ॥
 आदायालकजालकान्मणिचितं पत्रं करे न्यस्यति
 स्थाने तस्य दधाति हस्तवलयं द्वाभ्यां विहीनः पुनः ।
 मुक्त्वा घर्षरमालिकां कटितटाद्बद्धा च तां पादयो-
 निश्चेष्टः शिशुरेष जातरुदितः खेदाय मोदाय च ॥ ८७ ॥
 तद्देहं वनमेव यत्र शिशवः खेलन्ति न प्राङ्गणे
 तेषां जन्म वृथैव लोचनपथं याता न येषां सुताः ।

जानुहस्तचरणः जानुभ्यां अष्टीवद्भ्यां हस्ताभ्यां पाणिभ्यां चरति गच्छतीत्येवंशीलः
 जानुहस्तचरणः । 'नन्यादेर्लुः' कर्तरि ल्युप्रत्ययः । किञ्चित्कृतालम्बनः किञ्चित् मनाक्
 कृतलम्बनः कृतं विहितं आलम्बनं अङ्गुल्योऽवलग्नं येन स तथा । स्तोकं मनाक् मुक्त-
 कराङ्गुलिः मुक्ते परित्यक्ते करयोरङ्गुल्यो येन स मुक्तकराङ्गुलिः सन् परिपतन् भूमौ
 पतन् सन् धात्र्या उपमात्रा नितम्बे कटिपश्चाद्भागे धृतः सन् स्कन्धारोहणजातधीर्भ-
 वति स्कन्धचटनोत्पन्नबुद्धिर्भवति । पुनः पुनरपि अयं बालकस्तस्याः स्तनदायिन्यः क-
 चाकर्षणे सति क्रूरालोकने सति कोपकल्मषमनाः कोपेन क्रोधेन क्लृप्तचित्तः सन्
 तद्वक्त्रं धात्र्याः मातुर्वा आहन्ति च ताडयति । जात्यलंकारः ॥

आदायेत्यादि । धात्र्याः मातुर्वा अलकजालकान् चूर्णकुन्तलसमूहान् मणिचितं
 रत्नजटितं पत्रं तिलकं आदाय गृहीत्वा करे हस्ते न्यस्यति धरति । (तस्य मणिरचितपत्र-
 स्थाने ललाटे हस्तवलयं करकङ्कणं दधाति धरति ।) द्वाभ्यां पत्रवल्याभ्यां विहीनः सन्
 पुनः पश्चात् घर्षरमालिकां कटितटात् मुक्त्वा छोटयित्वा तां घर्षरमालिकां पादयोनि-
 जचरणयोर्बद्ध्वा वेष्टयित्वा एष प्रत्यक्षीभूतः शिशुर्बालको निश्चेष्टः सन् बद्धपादत्वाच्चल-
 नक्रियारहितः सन् जातरुदित उत्पन्नरोदनः खेदाय दुःखाय मोदाय हर्षाय च भवति ।
 जात्यलंकारः ॥

तद्देहमित्यादि । हे नृपते हे राजन्, तद्देहं तत्प्रसिद्धं गृहं वनमेव अटव्येव । तत्किम् ।
 यत्र गेहे प्राङ्गणे चत्वरे शिशवो बालका न खेलन्ति न रमन्ते । हे नृप, तेषां पुरुषाणां जन्म
 उत्पत्तिवृथैव फलमेव निष्फलमेव । तेषां केषाम् । येषां पुरुषाणां सुताः पुत्राः लोचनपथं
 नेत्रमार्गं न याता न गताः । न दृष्टा इत्यर्थः । हे नृपते, तेषां पुरुषाणां अङ्गविलेपनं च
 कर्पूरकस्तूरचन्दनयक्षकर्ममादिविलेपनमङ्गरागः पङ्कोपदेहैः समं कर्मविलेपनैः सदृशम् ।

१. अयं पाठः सटीकपुस्तके नोपलभ्यते.

तेषामङ्गविलेपनं च नृपते पङ्कोपदेहैः समं
 येषां धूलिविधूसरात्मजरजश्चर्चा न वक्षःस्थले ॥ ८८ ॥
 लोलालकानि बहलाञ्जनलोचनानि
 केलिश्रमश्चसितदुर्ललिताधराणि ।
 आलिङ्गनोद्गतवपुःपुलकाः सुतानां
 चुम्बन्ति ये वदनकानि त एव धन्याः ॥ ८९ ॥

अम्बां तात इति ब्रवीति पितरं चाम्बेति संभाषते

धात्रीपूर्वनिवेदितानि च पदान्यर्धोक्तितो जल्पति ।

शिक्षालापविधौ प्रकुप्यति धृतो नास्ते स्थिरोऽयं कचि-

द्व्याहृतो न शृणोति धावति पुनः प्रत्युत्थितः सत्वरम् ॥ ९० ॥

तदनु निवर्तिते प्रवर्तितसमस्तलोकोत्सवशर्मणि चौलकर्मणि सवयः-

तेषां केषाम् । येषां पुरुषाणां धूलिविधूसरात्मजरजश्चर्चाः धूलिभिः विधूसरः ईषत्पा-
 ण्डुरो योऽसावात्मजः पुत्रस्तस्य रजश्चर्चा धूलिविलेपनं वक्षःस्थले हृदयस्थले न वर्तते ।
 रूपकोपमालंकारः ॥

लोलालकानीत्यादि । हे नृपते, ये पुरुषाः सुतानां पुत्राणां वदनकानि मुग्धमु-
 खानि चुम्बन्ति मुखेन स्पृशन्ति त एव पुरुषा धन्याः पुण्यवन्तः । कथंभूतास्ते पुरुषाः ।
 आलिङ्गनोद्गतवपुःपुलकाः आलिङ्गनेन आश्लेषणेन उपगूहनेन उद्गता उत्पन्ना वपुषि
 शरीरे पुलका रोमहर्षणानि येषां ते तथा । कथंभूतानि वदनकानि । लोलालकानि
 चञ्चलकुन्तलानि । पुनः कथंभूतानि वदनकानि । बहलाञ्जनलोचनानि बहलं प्रचुरं अञ्जनं
 कज्जलं लोचनेषु नेत्रेषु येषां तानि तथा । पुनः कथंभूतानि वदनकानि । केलिश्रम
 [श्रम] तदुर्ललिताधराणि केलीनां क्रीडानां श्रमेण खेदेन यानि श्वसितानि निःश्वासास्तै-
 दुर्ललितानि दुर्मनोहरा अधरा दन्तवासांसि येषां तानि तथा च । जात्यलंकारः ॥

अम्बामित्यादि । अम्बां मातरं तात इति ब्रवीति हे पितरिति जल्पति आल-
 पति । पितरं च अम्बा हे मातरिति ब्रवीति । धात्रीपूर्वनिवेदितानि च पदानि धात्र्या
 उपमात्रा पूर्वं निवेदितानि पदानि शब्दान् अर्धोक्तितः साम्युक्तितो जल्पति वक्ति ।
 शिक्षालापविधौ 'हे पुत्र, एवं क्रियते' इति शिक्षाविधाने प्रकुप्यति कोपं करोति ।
 अयं पुत्रो धृतो रक्षितः सन् कचिद् कस्मिंश्चित् स्थाने स्थिरो निश्चलः सन् न आस्ते
 न तिष्ठति । व्याहृत आमन्त्रितः सन् न शृणोति वचनं नाकर्णयति । पुनः पश्चात् प्रत्यु-
 त्थितः खलितोत्थितः सन् सत्वरं शीघ्रं धावति उत्सुकं गतिं करोति । जात्यलंकारः ॥

तदनु बालावस्थानन्तरं चौलकर्मणि मुण्डनकर्मणि निवर्तिते निष्पादिते सति

सचिवसुतकृतानुशीलनः समाचरितगुरुकुलोपनयनः, प्रजापतिरिव सर्ववर्णा-
गमेषु, पारिरक्षक इव प्रसंख्यानोपदेशेषु, पूज्यपाद इव शब्दैतिहेषु, स्या-
द्वादेश्वर इव धर्माख्यानेषु, अकलङ्कदेव इव प्रमाणशास्त्रेषु, पणिपुत्र इव
पदप्रयोगेषु, कविरिव राजराद्धान्तेषु, रोमपाद इव गजविद्यासु, रैवत इव
अहं तदा तस्मिन् कुमारकाले गुरुजनैस्तद्विधोपाध्यायैरुपदिश्यमानाः शिक्ष्यमाणाः
विद्याः शास्त्राणि जग्राह गृहीतवान् । कथंभूताः विद्याः । भूपकुलभूषणहेतुभूताः
राजकुलमण्डनराजभूताः । कथंभूतः सन् विद्याः जग्राह । स्वाध्यायधीः स्वा-
ध्याये पाठे धीर्बुद्धिर्यस्य स स्वाध्यायधीः । [अपरं कथंभूतः सन् विद्याः
जग्राह । नियमवान् ब्रह्मचर्यव्रतोपपन्नः । पुनः कथंभूतः सन् विद्या जग्राह ।
विनयोपपन्नः गुरुश्रुषातत्परः ।] पुनः कथंभूतः सन् विद्या जग्राह । सकलवि-
द्याविदाश्चर्यप्रवणनैपुण्यं आश्रितः सन् सर्वविद्याविदग्धानां आश्चर्यप्रवणं चित्तचम-
त्कारकरणकुशलनैपुण्यं प्राप्तः सन् । पुनः कथंभूतः सन् विद्या जग्राह । परिप्राप्तगोदा-
नावसरः परिप्राप्तः समीपमागतो गोदानावसरो गोदानसमयो ब्रह्मचर्याश्रमविसर्जनं यस्य
स परिप्राप्तगोदानावसरः । विद्याः क इव जग्राह । पयोधिरिव समुद्र इव यथा पयोधिः
स्रोतस्विनीर्नदीर्गृह्णाति । कथंभूताः स्रोतस्विनीः । अनेकमार्गाः नानानिमोन्नतप्रदेशागताः
तथा विद्याश्च अनेकमतसंबन्धिनीः जग्राह । कथंभूते चौलकर्मणि । प्रवर्तितसमस्तलोको-
त्सवशर्मणि प्रवर्तितं समस्तानां लोकानां जनानां उत्सवेन महोत्सवेन शर्म सौख्यं यस्मादि-
ति तत्तथा तस्मिन् । अहं कथंभूतः । सवयः सचिवसुतकृतानुशीलनः सवयोभिः समव-
योभिः सचिवसुतैर्मन्त्रिभ्युतैः सह कृतमनुष्ठितं अनुशीलनं विद्याभ्यासो येन स तथोक्तः ।
पुनः कथंभूतोऽहम् । समाचरितगुरुकुलोपनयनः समाचरितं सम्यगनुष्ठितं गुरुकुलेन पुरो-
हितादिश्रितः उपनयनं यज्ञोपवीतमुज्जीवन्धनदर्भग्रहणादि यस्य स तथोक्तः । पुनरपि
कथंभूतोऽहम् । सर्ववर्णागमेषु सर्वाक्षरस्वीकरणेषु नैपुण्यमाश्रितः । क इव । प्रजापतिरिव
ब्रह्मेव यथा प्रजापतिः सर्वेषां वर्णानां ब्राह्मणक्षत्रियवैश्यशूद्राणां आगमेषु नैपुण्यमाश्रयति ।
पुनरपि कथंभूतोऽहम् । प्रसंख्यानोपदेशेषु गणितशास्त्रेषु नैपुण्यमाश्रितः । क इव । पारिर-
क्षक इव यथा पारिरक्षको यतिः प्रसंख्यानोपदेशेषु जपशास्त्रेषु नैपुण्यं प्राप्नोति । पुनः
कथंभूतोऽहम् । शब्दैतिहेषु व्याकरणशास्त्रेषु नैपुण्यमाश्रितः । क इव । यथा पूज्यपादो
देवनन्दी भट्टारकः शब्दशास्त्रेषु नैपुण्यमाश्रयति । अपरं कथंभूतोऽहम् । धर्माख्यानेषु धर्म-
शास्त्रेषु नैपुण्यमाश्रितः । क इव । स्याद्वादेश्वर इव यथा स्याद्वादेश्वरः सर्वज्ञः धर्माख्या-
नेषु दयालक्षणधर्मकथनलक्षणेषु नैपुण्यमाश्रयति । पुनः कथंभूतोऽहम् । प्रमाणशास्त्रेषु तर्क-
ग्रन्थेषु नैपुण्यमाश्रितः । क इव । अकलङ्कदेव इव यथा अकलङ्कदेवो निष्कलङ्कस्य भ्राता
प्रमाणशास्त्रेषु मीमांसाराधनेषु नैपुण्यमाश्रयति । पुनः कथंभूतोऽहम् । पदप्रयोगेषु सुमण्ड-

१. एतत्कोष्ठान्तर्गतपाठः सटीकपुस्तके त्रुटितः.

हयनयेषु, अरुण इव रथचर्यासु, परशुराम इव शस्त्राधिगमेषु, शुकनाश
इव रत्नपरीक्षासु, भरत इव संगीतकमतेषु, त्वष्टकिरिव विचित्रकर्मसु,
काशिराज इव शरीरोपचारेषु, काव्य इव व्यूहरचनासु, दत्तक इव कन्तु-
सिद्धान्तेषु, चन्द्रायणीश इवापरास्वपि कलासु, सकलविद्याविदाश्चर्यप्रव-
णनैपुण्यमहमाश्रितः परिप्राप्तगोदानावसरश्च

विद्यास्तदा गुरुजनैरुपदिश्यमानाः

स्वाध्यायधीर्नियमवान्विनयोपपन्नः ।

जग्राह भूपकुलभूषणहेतुभूताः

स्रोतस्विनीरिव पयोधिरनेकमार्गाः ॥ ९१ ॥

तशब्देषु (सूक्तिवन्तशास्त्रेषु) नैपुण्यमाश्रितः । क इव । पणिपुत्र इव पाणिन्याचार्य इव
यथा पणिपुत्रः पदप्रयोगेषु नैपुण्यमाश्रयति । पुनः कथंभूतोऽहम् । राजराद्धान्तेषु नीतिशा-
स्त्रेषु नैपुण्यमाश्रितः । क इव । कविरिव शुक इव यथा कविः राजराद्धान्तेषु नैपुण्यमाश्र-
यति । उक्तं च—‘शुक्रो दैत्यगुरुः काव्य उशना भार्गवः कविः ।’ पञ्जिकाकारेषु श्रीदे-
वाचार्यः कविशब्देन बृहस्पतिमाह । पुनः कथंभूतोऽहम् । गजविद्यासु हस्तिशास्त्रेषु नैपुण्य-
माश्रितः । क इव । रोमपाद इव यथा रोमपादः अङ्गराजो गजविद्यासु नैपुण्यमाश्रितः ।
पुनः कथंभूतोऽहम् । हयनयेषु शालिहोत्रशास्त्रेषु नैपुण्यमाश्रितः । क इव । रैवत इव यथा
रैवतो रविभूतः अश्वशास्त्रेषु नैपुण्यमाश्रयति । पुनः कथंभूतोऽहम् । रथचर्यासु स्यन्दनकर्मसु
नैपुण्यमाश्रितः । क इव । अरुण इव यथा अरुणः सूर्यसारथिः रथकर्मसु नैपुण्यमाश्रयति ।
पुनः कथंभूतोऽहम् । शस्त्राधिगमेषु आयुधविज्ञानेषु नैपुण्यमाश्रितः । क इव । परशुराम इव
यथा परशुरामो जमदग्निरेणुकीशुतः शस्त्राधिगमेषु नैपुण्यमाश्रयति । पुनः कथंभूतोऽहम् ।
रत्नपरीक्षासु नैपुण्यमाश्रितः । क इव । शुकनाश इव यथा शुकनाशोऽगस्त्यो रत्नपरी-
क्षासु नैपुण्यमाश्रयति । पुनः कथंभूतोऽहम् । संगीतकमतेषु गीतनृत्यवादित्रशास्त्रेषु
नैपुण्यमाश्रितः । क इव । भरत इव यथा भरतः ऋषभदेवपुत्रः संगीतकमतेषु नैपुण्यमा-
श्रयति । पुनः कथंभूतोऽहम् । विचित्रकर्मसु नानाचित्रशास्त्रेषु नैपुण्यमाश्रितः । क इव ।
त्वष्टकिरिव यथा त्वष्टकिर्देवसूत्रधारो विचित्रकर्मसु नैपुण्यमाश्रयति । पुनः कथंभूतोऽहम् ।
शरीरोपचारेषु नैपुण्यमाश्रितः । क इव । काशिराज इव यथा काशिराजो धन्वन्तरिः
शरीरोपचारेषु वैद्यकशास्त्रेषु नैपुण्यमाश्रयति । पुनः कथंभूतोऽहम् । व्यूहरचनासु नैपुण्यमा-
श्रितः । क इव । काव्य इव यथा काव्यो दैत्यगुरुः शुकः व्यूहरचनासु नैपुण्यमाश्रयति ।
पुनः कथंभूतोऽहम् । कन्तुसिद्धान्तेषु नैपुण्यमाश्रितः । क इव । दत्तक इव यथा दत्तकः

असंपादितसंस्कारं सुजातमपि रत्नवत् ।

सुतरत्नं महीशानां सत्पदाय न जायते ॥ ९२ ॥

सौधाय राज्यबन्धाय द्वावेतौ न सतां मतौ ।

घुणक्षीणप्रभः स्तम्भः स्वातन्त्र्योपहतः सुतः ॥ ९३ ॥

पुनरुल्लिखितलाञ्छनचन्द्रसमवदनमण्डले लक्ष्मीकुचकलशविजयिभुज-
शिखरसौन्दर्यभाजि सपत्नसंतानतरुस्तम्बोत्पाटनपटुदोर्दण्डमण्डलीविड-

कामशास्त्राचार्यः कन्तुसिद्धान्तेषु कामशास्त्रेषु नैपुण्यमाश्रयति । पुनः कथंभूतोऽहम् ।
अपराखपि कलासु नैपुण्यमाश्रितः चतुःषष्टिकलासु नैपुण्यमाश्रितः । क इव । चन्द्रायणीश
इव । यथा चन्द्रायणीशश्चन्द्रकलासु नैपुण्यमाश्रितः । श्लेषोपमादीपकसमुच्चयालंकारः ॥

असंपादितेत्यादि । महीशानां राज्ञां सुजातमपि सुतरत्नं पुत्रमाणिक्यं सत्पदाय
राज्यपदनिमित्तं न जायते न भवति । कथंभूतं सुतरत्नम् । असंपादितसंस्कारम् अनिष्पा-
दितविद्याभ्यासम् । किंवत् । रत्नवत् माणिक्यवत् यथा रत्नं असंपादितसंस्कारं वेकटकृतसं-
स्काररहितं सुजातमपि वैदूर्यखनावुत्पन्नमपि सत्पदाय शोभनस्थानाय तरलस्थाननिमित्तं
न जायते न भवति । उपमालंकारः ॥

सौधयेत्यादि । एतौ द्वौ पदार्थौ सतां विद्वज्जनानां सौधाय राजसदनाय राज्य-
बन्धाय राज्यस्थापननिमित्तं न मतौ न कथितौ । न योग्यावित्यर्थः । एतौ द्वौ कौ । घुण-
क्षीणप्रभः कीटकविशेषभक्षितत्वात् क्षीणप्रभो निस्तेजस्कः स्तम्भः सौधाधारकाष्टम् ।
अन्यश्च स्वातन्त्र्योपहतो यदृच्छया पर्यटनविनष्टः सुतः पुत्रश्च । यथासंख्यालंकारः ॥

पुनश्च पुनरपि मयि यशोधरे पितरं यशोर्ध्वं उपचरति सेवमाने सति, तातेऽपि च
मय्यपि मज्जन्मना मम समुद्रवेन ननु भुवं पृथ्वीं अनुशासति सति प्रतिपालयति सति,
काश्चित् कियन्तोऽपि समाः वर्षाणि व्यतीयुर्गताः व्यतिकान्ताः । कस्मिन् सति काश्चि-
त्समा व्यतीयुः । मम मे तारुण्यलावण्ये उदीर्णे उद्विक्ते अवतीर्णे आगते सति । कथंभूते
तारुण्यलावण्ये । उल्लिखितलाञ्छनचन्द्रसमवदनमण्डले उल्लिखितं दूरीकृतं लाञ्छनं
मृगाकारो यस्य स उल्लिखितलाञ्छनः स चासौ चन्द्रश्चन्द्रमास्तेन समं सदृशं वदनम-
ण्डलं मुखमण्डलं यस्मिन् तारुण्यलावण्ये तत्तथोक्तं तस्मिन् । पुनः कथंभूते तारुण्यला-
वण्ये । लक्ष्मीकुचकलशविजयिभुजशिखरसौन्दर्यभाजि लक्ष्म्याः कुचकलशौ स्तनघटौ
तौ विजयते तिरस्कुर्वतीत्येवंशीलं लक्ष्मीकुचकलशविजयिनी ते च ते भुजशिखरे
उन्नतस्कन्धप्रदेशौ तयोः सौन्दर्यं सुन्दरत्वं भजते आश्रयति यत् तारुण्यलावण्यं तल्ल-
क्ष्मीकुचकलशविजयिभुजशिखरसौन्दर्यभाक् तस्मिन् । पुनः कथंभूते तारुण्यलावण्ये ।
सपत्नसंतानतरुस्तम्बोत्पाटनपटुदोर्दण्डमण्डलीविडम्बितस्तम्बरमकराकारे सपत्नानां श-
शूणां संतानः कुलं स एव तरुस्तम्बः वृक्षस्कन्धस्तस्योत्पाटने उन्मूलने पटुश्चतुरतरा या

म्बितस्तम्बेरमकराकारे श्रीसरस्वतीजलकेलिदीर्घिकालाघवकरणचतुरचक्षुषि
मनागुद्दिद्यमानरोमश्यामिकामदरेखामण्डितगण्डस्थले दिग्गजालानस्तम्भ-
शोभमानोरुणि स्मरविलासनिवासविलासिनीजनोन्मादसंपादनसिद्धौषधे सं-
सारसारजन्मनि मनोजनटनाट्यमनोभिनवपात्रे निःशृङ्गशृङ्गारोत्तरङ्गान्तर-
ङ्गभङ्गीभङ्गुरकरणवृत्तिनि समुत्सर्पद्वर्पोद्रेकाधःकृतजगत्रये सतातजनस्य च
परिजनस्य जनितयौवराज्यकण्ठिकाबन्धनमनोरथेऽवतीर्णे ममोदीर्णे तारुण्य-
लावण्ये,

दोर्दण्डमण्डली तथा विडम्बितस्तिरस्कारमानीतः स्तम्बेरमस्य गजस्य कराकारः शुण्डा-
दण्डसंस्थानं येन तारुण्यलावण्येन तत्तथोक्तं तस्मिन् । पुनः कथंभूते तारुण्यलावण्ये ।
श्रीसरस्वतीजलकेलिदीर्घिकालाघवकरणचतुरचक्षुषि श्रीश्च अभ्युदयलक्ष्मीः, सरस्वती
च जैनभारती, तयोर्जलकेलिदीर्घिके जलक्रीडावापिके तयोर्लाघवकरणं तिरस्कारकरणं
तस्मिन् चतुरे विचक्षणे चक्षुषी लोचने यस्मिन् तत्तथोक्तं तस्मिन् । पुनः कथंभूते
तारुण्यलावण्ये । मनागुद्दिद्यमानरोमश्यामिकामदरेखामण्डितगण्डस्थले मनागीषदुद्दि-
द्यमानानि यानि रोमणि मुख्यलोमानि तेषां श्यामिका परेषां श्यामलत्वे ते एव मदरेखे
दानरेखे ताभ्यां मण्डिते शोभिते गण्डस्थले कपोलस्थले यस्मिन् तत्तथोक्तं तस्मिन् ।
पुनः कथंभूते तारुण्यलावण्ये । दिग्गजालानस्तम्भशोभमानोरुणि दिग्गजालानस्तम्भवहि-
गजेन्द्रबन्धनस्तम्भाविव शोभमानौ अतिमनोहरौ ऊरू सक्थिनी यस्मिन् तारुण्यलावण्ये
तद्दिग्गजालानस्तम्भशोभमानोरु तस्मिन् । पुनरपि कथंभूते तारुण्यलावण्ये । स्मरविलास-
निवासविलासिनीजनोन्मादसंपादनसिद्धौषधे स्मरस्य कन्दर्पस्य विलासः संभोगक्रीडा तस्य
निवासा मन्दिरप्रायाः ये विलासिनीजना मनोहरस्त्रीसमूहास्तेषामुन्मादसंपादने उन्मत्त-
त्वकरणे ग्रथिलत्वविधाने सिद्धौषधं निष्पन्नौषधसदृशं यत्तारुण्यलावण्यं तत्तथा तस्मिन् ।
पुनः कथंभूते तारुण्यलावण्ये । संसारसारजन्मनि संसारे सारं जन्म यस्य तारुण्यलाव-
ण्यस्य तत्तथा तस्मिन् । पुनः कथंभूते तारुण्यलावण्ये । मनोजनटनाट्यमानमनोभिनव-
पात्रे मनोजः कन्दर्पः स एव नटो भरताचार्यस्तेन नाट्यमानं नर्तमानं मनोभिनव-
पात्रं चित्तप्रत्यग्रपात्रं यस्मिन् तत्तथोक्तं तस्मिन् । पुनः कथंभूते तारुण्यलावण्ये ।
निःशृङ्गशृङ्गारोत्तरङ्गान्तरङ्गभङ्गीभङ्गुरकरणवृत्तिनि निःशृङ्गो निरङ्कुशो योऽसौ शृङ्गारः
वज्राभरणादिभावस्तेन उत्तरङ्गमुत्कल्लोलं यदन्तरङ्गं मनस्तस्य भङ्गी वैचित्र्यं तथा भङ्गुरा
विघटनशीला करणानां पञ्चेन्द्रियाणां वृत्तिः प्रवृत्तिर्यस्मिन् तारुण्यलावण्ये तत्तथोक्तं
तस्मिन् । पुनः कथंभूते तारुण्यलावण्ये । समुत्सर्पद्वर्पोद्रेकाधःकृतजगत्रये समुत्सर्पमुत्प-
द्यमानो योऽसौ दर्वोद्रेको मदाधिक्यं तेन अधःकृतं पादतले समानीतं जगत्रयं स्वर्गमृत्यु-
पातालभुवनं यत्र तारुण्यलावण्ये तत्तथा तस्मिन् । पुनः कथंभूते तारुण्यलावण्ये । सतात-

तथा—

नितम्बलक्ष्म्या हृदयश्रिया च नित्यं निजावासमहत्त्वलोभात् ।

कृताल्पसीमो भजते च मध्यस्तदा तनुत्वं परमस्सदीयः ॥ ९४ ॥

को मन्त्री नृपतेर्यशोधर इति ख्यातः सुतः को रणे

हन्ता वैरिबलं यशोधर इति ख्यातः सुतः कः सखा ।

कार्यारम्भविधौ यशोधर इति ख्यातः सुतो यस्य मे

लोकेष्वेवमवाप तातविषये प्रश्नोत्तरत्वं स्थितिः ॥ ९५ ॥

पुनश्च गुरुमिवान्तेवासिनि स्वामिनमिव भृत्ये परंज्योतिरिव योगवर-
चक्षुषि पितरमुपचरति सति, विश्रम्भेषु च द्वितीय इव हृदये, निदेशकर्मणि

जनस्य च परिजनस्य जनितयौवराज्यकण्ठिकाबन्धनमनोरथे सतातजनस्य तातलोकसहि-
तस्य परिजनस्य जनित उत्पादितो यौवराज्यपदस्य कण्ठिकाबन्धनमनोरथो स्थूलमुक्ता-
फलविनिर्भित्तधीवाभरणविन्यासनमनोरथो दौर्हृदं यत्र तारुण्यलावण्ये तत्तथोक्तं तस्मिन् ।
तथा तेनैव प्रकारेण तारुण्यलावण्यागमनप्रकारेण तदा तस्मिन् तारुण्यलावण्यागमनकाले
परं केवलं अस्सदीयो मध्यो ममोदरप्रदेशः तनुत्वं क्षामत्वं भजते चाभजत् प्राप्तवान् ।
कथंभूतो मध्यः । नितम्बलक्ष्म्या कटिपश्चात्प्रदेशश्रिया हृदयश्रिया च वक्षःस्थललक्ष्म्या
च नित्यं सर्वकालं निजावासमहत्त्वलोभात् स्वकीयआवासवृहत्त्वलौल्यात् कृताल्पसीम
इव कृता अल्पा सीमा मर्यादा यस्य मध्यस्य स कृताल्पसीमः । उत्प्रेक्षालंकारः ॥

को मन्त्रीत्यादि । यस्य जगत्प्रसिद्धस्य मे मम यशोधरकुमारस्य स्थितिः स्व-
भावो लोकेषु प्रश्नकारकजनेषु एवममुना प्रकारेण तातविषये यशोर्धमहाराजगोचरे
प्रश्नोत्तरत्वं अवाप प्राप्तवती(वान्) । एवं कथमिति चेत् लोकः पृच्छति नृपतेर्यशोर्धम-
हाराजस्य मन्त्री बुद्धिसचिवः को वर्तते । अपरलोकः कथयति यशोधर इत्यभिधानः
ख्यातो जगत्प्रसिद्धः सुतः पुत्रो वर्तते । कोऽपि लोकः पृच्छति नृपतेर्यशोर्धमहाराजस्य
रणे संग्रामे वैरिबलं शत्रुसैन्यं हन्ता विध्वंसकः सेनापतिः को वर्तते । अपरो लोकस्तस्यो-
त्तरं ददाति यशोधर इत्यभिधानः ख्यातः पृथिव्यां प्रसिद्धो वर्तते । कश्चिल्लोकः पृच्छति
नृपतेर्यशोर्धमहाराजस्य कार्यारम्भविधौ सैन्यचालनाधारम्भविधाने सखा मित्रः को
वर्तते । अपरस्तु कथयति यशोधर इत्यभिधानः ख्यातः सुतो वर्तते । प्रश्नोत्तरालंकारः ॥

मयि किं कुर्वति सति कतिचित् समयान् व्यतीयुः । पितरं वप्सरं उपचरति सेवमाने
सति । कं कस्मिन् इव । गुरुमाचार्यं अन्तेवासिनि शिष्ये इव यथा अन्तेवासी गुरुमुपच-
रति सेवमाने सति । स्वामिनं राजानं भृत्ये इव सेवके इव यथा भृत्यः स्वामिनमुपचरति ।
पुनः कं कस्मिन् इव । परंज्योतिः परमात्मानं योगवरचक्षुषीव यथा योगवरचक्षुर्योगी-

धनक्रीत इव दासे, विधेयतायां स्वकीय इव चेतसि, निर्विकल्पतायामव्य-
भिचारिणीव सुहृदि, मयि प्रतिपन्नतदाराधनैकतानमनसि, अपरेषु च तेषु
तेषु तदाज्ञावसरेष्वेकमप्यात्मानं हृद्यांशाविवोदकपात्रेष्वेकमिव दर्शयति,
दानमानाभ्यामन्यत्र सर्वमपि परिजनं तदादेशविधिषु विदूरयति, देवतारा-
धनेषु च तातस्य प्रतिचारिणि, गुरुजनोपासनेषु प्रतिवपुषि, धर्मनियोगेषु
पुरोधसि, शास्त्राभ्यासेषु शिष्यसधर्मणि, विद्यागोष्ठीषु कलोदाहरणसाक्षिणि,
रथचर्यासु यन्तरि, करिविनोदेष्वभिषादिनि, हयक्रीडासु चामरधृति,
स्वैरविहारेष्वातपत्रोपकृति, धर्मासनेषु कार्यपुरश्चारिणि, समरसमयेषु सुभटा-

श्वरो अध्यात्मविद्यतिः परंज्योतिरुपचरति । पुनश्च कथंभूते सति काश्चित्समा व्यतीयुः ।
विश्रम्भेषु विश्वासेषु द्वितीये अपरे हृदये इव मनसीव । निदेशकर्मणि आदेशकरणे
धनक्रीते दासे इव स्वायत्ते येन गृहीते कर्मकरे इव । विधेयतायां कर्तव्यतायां स्वकीये
निजे चेतसीव चित्ते इव । निर्विकल्पतायां आदेशस्य अविचारणायां अव्यभिचारिणी
अवैपरीत्यभागिनी सुहृदीव सख्यामिव । प्रतिपन्नतदाराधनैकतानमनसि प्रतिपन्नमङ्गीकृतं
तदाराधने एकतानं अनन्यवृत्तिं मनश्चित्तं यस्य सोऽहं प्रतिपन्नतदाराधनैकतानमनास्त-
स्मिन् । पुनश्च मयि किं कुर्वति सति काश्चित्समा व्यतीयुः । अपरेष्वन्येषु तेषु तेषु
जगत्प्रसिद्धेषु तदाज्ञावसरेषु पितुरादेशसमयेष्वेकमप्यद्वितीयमप्यात्मानं मम जीवन-
मनेकं नानाप्रकारं दर्शयतीव प्रेक्षयतीव । केषु कस्मिन्निव । उदकपात्रेषु उदकभाजनेषु
हृद्यांशाविव चन्द्रमसीव । पुनश्च मयि किं कुर्वति सति । दानमानाभ्यामन्यत्र सर्वमपि
परिजनं तदादेशविधिषु विदूरयति सति तदादेशविधिषु पितुः शिष्टविधानेषु सर्व-
मपि परिजनं समस्तमपि परिवारं विदूरयति उत्सारयति सति । कथम् । अन्यत्र विना
ताभ्यां विना दानमानाभ्यां दानाद्विना मानाच्च विना दानं च पितैव ददाति । पुनश्च मयि
कथंभूते सति । देवताराधनेषु च देवतापूजासु तातस्य वसुः प्रतिचारिणि प्रतिचारके
सति । पुनश्च मयि कथंभूते सति । गुरुजनोपासनेषु प्रतिवपुषि गुरुजनानां मातृपितृ-
उपाध्यायादीनां उपासनेषु सेवासु प्रतिवपुषि प्रतिशरीरे । [पुनश्च मयि कथंभूते सति ।
धर्मनियोगेषु पुरोधसि धर्ममार्गेषु पुरोहिते सति ।] पुनश्च मयि कथंभूते सति । शास्त्रा-
भ्यासेषु शास्त्रानुशीलनेषु शिष्यसधर्मणि शिष्यसदृशे सति । पुनश्च मयि कथंभूते सति ।
विद्यागोष्ठीषु विद्याचारेषु कलोदाहरणसाक्षिणि कलानां उदाहरणानां दृष्टान्तवचनानां
साक्षिणि प्रतिभुवि सति । पुनश्च मयि कथंभूते सति । रथचर्यासु रथप्रवीने(णे)षु यन्तरि सा-
रथौ सति । पुनश्च मयि कथंभूते सति । करिविनोदेषु अभिषादिनि हस्तीनां क्रीडासु
अभिषादिनि प्रोतारे आधारेण सति । पुनश्च मयि कथंभूते सति । हयक्रीडासु चामर-
धृति अश्वकेलिषु चामरधृति प्रकीर्णकधारिणि सति । पुनश्च मयि कथंभूते सति । स्वैर-

अग्रेसरतया विक्रमिणि, परेण च तेन तेन विनयकर्मणा सकलस्यापि लोकस्य वदनारविन्देषु स्वकीयं यशोहंसं प्रचारयति, श्रवणाञ्जलिपुटेषु च निज-कीर्तिसुधारसं प्रवर्षयति,

तातेऽपि मज्जन्मना रत्नाकर इवेन्दिरानुजेन धर्माराम इव फलसंपदा प्राक्पर्वत इव द्युमणिमण्डलेन सर्गादिदिवस इव प्रजापतिना द्वीपमध्य इव मन्दरेणात्मानं बहुमन्यमाने, सकलाकूपारकरपरिग्रहां कुलस्त्रियमिवैक-भोग्यां भुवमनुशासति सति, तैस्तैर्मनोभिलाषासादिसंवादैः सुखसंकथावि-नोदैर्मुहूर्तसमया इव समाः काश्चिद्व्यतीयुः ।

विहारेषु वनक्रीडादिषु आतपत्रोपकृति छत्रोपकारके सति । पुनः कथंभूते सति । धर्मास-नेषु कार्यपुरश्चरिणि धर्मासनेषु आस्थानेषु सभासु विषये कार्याणां पुरश्चरिणि अग्र-गण्यां सति । पुनः कथंभूते सति । समरसमयेषु सुभटाग्रेसरतया विक्रमिणि संग्रामाव-सरेषु सुभटानां सहस्रभटलक्षभटकोटीभटानां अग्रेसरतया मुख्यत्वेन विक्रमिणि पराक-मकारिणि । पुनश्च किं कुर्वति सति । परेण च तेन तेन विनयकर्मणा सकलस्यापि लो-कस्य वदनारविन्देषु स्वकीयं यशोहंसं प्रचारयति परेण च उक्तोर्वरितेन तेन तेन जगत्प्रसिद्धेन विनयकर्मणा प्रश्रयव्यतिकरेण सकलस्यापि समग्रस्यापि लोकस्य जनस्य वदनारविन्देषु मुखकमलेषु स्वकीयं निजं यशोहंसं यशःश्वेतच्छदं पक्षिणं प्रचारयति प्रवेशयति सति । पुनश्च किं कुर्वति सति । श्रवणाञ्जलिपुटेषु च निजकीर्तिसुधारसं प्रव-र्षयति सति कर्णाञ्जलिपुटेषु आत्मीयकीर्तिद्रवं अमृतद्रवं सकलेन लोकेन वर्षणं कार-यति सति ॥

तातेऽपि मज्जन्मना मम संभवेन किं कुर्वाणे सति । आत्मानं बहुमन्यमाने सति । क-स्मिन् केनेव । इन्दिरानुजेन लक्ष्मीलघुभ्रात्रा चन्द्रेण कृत्वा रत्नाकरे समुद्र इव आत्मानं बहु-मन्यमाने । पुनः कस्मिन् केनेव । धर्मारामे फलसंपदे यथा फलसंपदा कृत्वा फलसंपत्त्या कृत्वा धर्मारामो धर्मोद्यानं आत्मानं बहुमन्यते । पुनः कस्मिन् केनेव । द्युमणिमण्डलेन श्रीसू-र्यबिम्बेन प्राक्पर्वत उदयाचल इव आत्मानं बहु मन्यते । पुनः कस्मिन् केनेव । प्रजापतिना सर्गादिदिवसे इव यथा प्रजापतिना ब्रह्मणा कृत्वा सर्गादिदिवसे सृष्टिप्रथमदिन आत्मानं बहु-मन्यते । पुनः कस्मिन् केनेव । द्वीपमध्य इव मन्दरेण यथा मन्दरेण मेरुणा द्वीपमध्ये जम्बूद्वीप आत्मानं बहु मन्यते । ताते पुनः किं कुर्वति सति । भुवं पृथ्वीं एकभोग्यां अद्वितीयपुरुष-भोग्यां अनुशासति पालयति सति । कथंभूतां भुवम् । सकलाकूपारकरपरिग्रहां सकलाः समग्राः ये अकूपाराश्वत्वारः समुद्रास्तेषां तेषु वा करस्य भागधेयस्य परिग्रहः स्वीकारो यस्यां भुवि सा सकलाकूपारकरपरिग्रहा ताम् । पुनः कथंभूतां भुवम् । कुलस्त्रियमिव यथा

एवं रत्नकाञ्चनयोरिव समसमायोगेन धनदनलकूबरयोरिव परस्परप्रीत्या धनंजयजयन्तयोरिव महोपचयैश्वर्यरसेनाधोक्षजनमनोजयोरिव चान्योन्यानु-वर्तनेन नित्यमावयोर्वर्तमानयोरेकदा पुरंदरपुरपताकाञ्चलचुम्बनोचितमण्डले वनेजवनविकासविलासाविरलवारलाजनमनसि मनसिजकलहविगलितकाले-यपौलोमीकपोलकोमले हरिहर्म्यभर्मनिर्मितकलशकान्तिविलोपिनि पुरुहूतपुरं-ध्रिकाधरप्रसाधनजतुरसोत्कटपटलपेशले शचीश्रवणावतंसार्पितपारिजातम-ञ्जरीजालजयिनि सुरतसहचरोपचारच्युतालक्तकलेपसंपल्लवेषु स्तुतिमुखराम्ब-रचरीनिकुरुम्बबिम्बाधरपल्लवेषु विकचमानकमलकोशप्रकाशप्रसरैः करैः पुन-

कुलस्त्रीः कुलवधूरेकभोग्या भवति । समाः कथंभूताः । तैस्तैर्जगत्प्रसिद्धैः सुखसंकथावि-नोदैः सुखस्य परमानन्दलक्षणस्य संबन्धिनो ये कथाविनोदाः कथाकुतूहलानि तैः सुखसंकथाविनोदैः मुहूर्तसमया इव घटीद्वयलक्षणा इव । कथंभूतैः सुखसंकथावि-नोदैः । मनोभिलाषासादिसंवादैः मनोभिलाषाणामासादिनः प्रापकाः संवादाः साधुव-चनानि येषु सुखसंकथाविनोदेषु ते तथा तैः ॥

एवमित्यादि । एवममुना प्रकारेण नित्यं सर्वकालमावयोः पितृ(ता)पुत्रयोर्यशो-र्धयशोधरयोरन्योन्यानुवर्तनेन परस्परानुकूलतया वर्तमानयोः सतीरेकदा एकस्मिन्नव-सरे तस्य जगत्प्रसिद्धस्य यशोर्धमहाराजस्य आज्यावेक्षणं घृतमध्ये सुखावलोकनं दर्पण-निरीक्षणं च कुर्वतः पलिताङ्कुरदर्शनमभूत् पलितकेशानवोद्भिद्विलोकनं बभूव(म-भूत्) । कथंभूतस्य यशोर्धमहाराजस्य । विजयोजितराज्यस्य विजयेन सर्वशत्रूणामभि-मानमर्दनेन ऊर्जितमुन्नतमप्रतिहतं राज्यं व्यापारं यस्य स विजयोजितराज्यस्तस्य वि-जयोजितराज्यस्य । इति क्रियाकारकसंबन्धः । आवयोः कथंभूतयोः सतोः । सम-समायोगेन सदृशसंयोगेन कृत्वा रत्नकाञ्चनयोरिव मत्पिता रत्नसदृशः अहं काञ्चनस-दृशः । परस्परप्रीत्या अन्योन्यस्नेहेन धनदनलकूबरयोरिव यशोर्धो धनसदृशः । महोपचयैश्वर्यरसेन कृत्वा महान् गरीय उपचयो वृद्धिस्तेनोपलक्षितं यदैश्वर्यं विभूतिस्तस्य रसेन अनुरागेन धनंजयजय-न्तयोरिव यशोर्धो धनंजयसदृशो देवेन्द्रसमानः अहं जयन्तसदृशो देवेन्द्रपुत्रस-मानः । अन्योन्यानुवर्तनेन परस्परानुकूलतया अधोक्षजनमनोजयोरिव नारायणप्रद्यु-म्नयोरिव । पुनश्च कस्मिन् सति किं कुर्वति सति पलिताङ्कुरदर्शनमभूत् । गभस्तिमति (मालिनि) श्रीसूर्ये पुनः पुनरपि करैः किरणैः कृत्वा स्तुतिमुखराम्बरचरीनिकुरुम्बबिम्बा-धरपल्लवेषु अपरमेव पूर्वमेव किमपि अनिर्वचनीयं अयावकाहार्यं (अ)यावकेन अल-क्तकेन आसमन्तात् हर्तुं शक्यते तिरस्कर्तुं शक्यते उपमानं प्राप्तुं शक्यते अयावक-

रपरमेव किमप्ययावकाहार्यं सौन्दर्यं सृजति सति गभस्तिमति, तपनतापसो-
ञ्छितच्छाये इव तमस्तापिच्छगुलुञ्छतुच्छे वियत्कच्छे, सकलदिक्पालवि-

हार्यं ईदृग्विधं सौन्दर्यं मनोहरत्वं रक्तिमानं सृजति कुर्वति सति । स्तुतिभिः कृत्वा
स्तुतिषु वा स्तवनेषु मुखरा वाचाला याः अम्बरचर्यः देव्यो विद्याधर्यो वा तासां निकु-
रम्बाः समूहास्तेषां बिम्बाधरपल्लवेषु परिपकतिन्दुकेरिफलसदृशौष्ठप्रान्तेषु करैः सौन्दर्यं
सृजति सति । कथंभूतेषु स्तुतिमुखराम्बरचरीनिकुरम्बबिम्बाधरपल्लवेषु । सुरतसहचरोप-
चारच्युतालक्तकलेपसंपल्लवेषु सुरतसहचराणां मैथुनक्रीडासखीनां भर्तृणां उपचारस्य
पूजायाः संबन्धी च्युतः पतितो योऽसावलक्तकलेपो लाक्षारसलेपनं तस्य संपत् शोभा
तस्याः लवा लेशा येषु अधरपल्लवेषु ते सुरतसहचरोपचारच्युतालक्तकलेपसंपल्लवास्तेषु ।
कथंभूतैः करैः । विकचमानकमलकोशप्रकाशप्रसरैः विकचमानानि विकसन्ति यानि
कमलानि पद्मानि तेषां कोशो मध्यप्रदेशस्तस्य प्रकाशवत्तेजोवत्प्रसरः प्रवर्तनं येषां
कराणां ते तथोक्तास्तैः । कथंभूते गभस्तिमति(मालिनि) । पुरंदरपुरपताकाञ्चलचुम्ब-
नोचितमण्डले पुरंदरस्य यत्पुरं नगरं पूर्वदिशि संस्थितं इन्द्रदिक्पालपत्तनं तस्य
पताका ध्वजास्तासामञ्चलानि प्रान्तास्तेषां चुम्बने स्पर्शने उचितं यौग्यं निकटतरं
मण्डलं बिम्बं यस्य गभस्तिमतः स तथोक्तस्तस्मिन् । पुनः कथंभूते गभस्तिमति । वनेज-
वनविकासविलासाविरलवारलाजनमनसि वनेजवनानां कमलसमूहानां विकासः स्फुटत्वं
तस्य विलासो भोगस्तत्र अविरलं घनं वारलाजनानां हंसीसमूहानां मनश्चितं यस्मिन्
गभस्तिमति स वनेजवनविकासविलासाविरलवारलाजनमनास्तस्मिन् । पुनः कथंभूते
गभस्तिमति । मनसिजकलहविगलितकालेयपौलोमीकपोलकोमले मनसिजस्य कन्दर्पस्य
कलहो मैथुनक्रीडा तेन विगलितं च्युतं कालेयं कुङ्कुमं यस्य स चासौ पौलोमीकपोल
इन्द्रद्वीगण्डस्थलं तद्वत्कोमलो मृदुलो मनोहरः तस्मिन् । तत्पुरुषः समासः । पुनः क-
थंभूते गभस्तिमति । हरिहर्म्यभर्मनिर्मितकलशकान्तिविलोपिनि हरिहर्म्यं इन्द्रभवनं
तस्य संबन्धी भर्मनिर्मितः काञ्चनमयो योऽसौ कलशस्तस्य कान्तिः शोभा विलोपयती-
त्येवंशीलो हरिहर्म्यभर्मनिर्मितकलशकान्तिविलोपी तस्मिन् । पुनः कथंभूते गभस्ति-
मति । पुरुहूतपुरंध्रिकाधरप्रसाधनजतुरसोत्कटपटलपेशले पुरुहूतस्य इन्द्रस्य पुरं-
ध्रिका बालपत्नी तस्याः अधरो दन्तच्छदस्तस्य प्रसाधनं मण्डनं योऽसौ जतुरसो द्रुमाम-
यनिर्यासस्तेनोत्कटः पुटो योऽसौ पटलः पिचूपूपस्तद्वत् पेशलस्तस्मिन् । पुनः कथंभूते
गभस्तिमति । शचीश्रवणावतंसार्पितपारिजातमञ्जरीजालजयिनि शच्या इन्द्राण्याः श्रव-
णयोः कर्णयोः अवतंसाय कर्णपूराय आपितं यत्पारिजातमञ्जरीजालं दिव्यपुष्पवल्लीस-
मूहस्तजयति तिरस्करोतीत्येवंशीलः शचीश्रवणावतंसार्पितपारिजातमञ्जरीजालजयी त-
स्मिन् । पुनः कथंभूते सति पलिताङ्कुरदर्शनमभूत् । वियत्कच्छे गगनवने तमस्तापिच्छ-
गुलुञ्छतुच्छे तमो अन्धकारं तदेव तापिच्छं कालस्कन्धवृक्षस्तस्य गुलुञ्छैर्लुञ्छिभि-

लासिनीसीमन्तसिन्दूरसंततिसुन्दरालेखरेखासु गगनविशिखासु, खरकिरण-
केसरिकमाक्रान्तिभीत इवापरगिरिशिखरान्तरविहारिणि शिशिरकरकरिणि,
प्रालेयलवलिपिषु विलीनेष्विव लोकलोचनालोकलोपिषु नक्षत्रनिकरेषु, वि-
धुरावसर इव मित्रैकशेषतां बिभ्राणे नभसि, वीरनरेश्वर इव करमात्रतन्त्रत-
यात्मप्रतापप्रकाशनावसायेऽदितितनये, अरुणमणिमहीभृत्प्रभापिञ्जरितरुचि-

स्तुच्छे हीने सति । कस्मिन्निव । तपनतापसोञ्छितच्छाये इव तपनः श्रीसूर्यः स एव
तापसः तपश्चरणकरणत्वात्तेन उञ्छिता शे(स्फे)टिता छाया यस्य वियत्कच्छस्य स तप-
नतापसोञ्छितच्छायः तस्मिन् । वृक्षस्य पत्रपुष्पेषु चुण्टितेषु छाया न भवतीति
भावः । पुनश्च कासु सतीषु पलिताङ्कुरदर्शनमभूत् । सकलदिक्पालविलासिनीसीमन्तसि-
न्दूरसंततिसुन्दरालेखरेखासु गगनविशिखासु आकाशमार्गेषु । कथंभूतासु गगनविशि-
खासु । सकलाश्च ते दिक्पालाः इन्द्राग्रियमनैर्ऋत्यवरुणवायुकुबेरेशानास्तेषां वि-
लासिनीनां सीमन्तेषु केशमार्गेषु याः सिन्दूरसंततयो गर्भनामध्रेणयस्तद्वत् सुन्दरा
मनोहरा आलेखरेखा विन्यासरेखा यासु गगनविशिखासु तास्तथा तासु । पुनश्च क-
स्मिन् सति पलिताङ्कुरदर्शनमभूत् । शिशिरकरकरिणि चन्द्रहस्तिनि अपरगिरिशिखरा-
न्तरविहारिणि अस्ताचलपर्वतशृङ्गस्य अन्तरे अन्तरस्मिन् विहारिणि पथंति सति ।
कथंभूते शिशिरकरकरिणि । उत्प्रेक्षते—खरकिरणकेसरिकमाक्रान्तिभीत इव खरकिरणः
श्रीसूर्यः स एव केसरी सिंहः गगनाटव्यामेकाकिविहारित्वात् तस्य क्रमाः पादास्तेषामा-
क्रान्तिर्व्योप्तिस्तस्या भीतो भयं प्राप्तः खरकिरणकेसरिकमाक्रान्तिभीतस्तस्मिन् त-
थोक्ते । पुनश्च केषु सत्सु पलिताङ्कुरदर्शनमभूत् । नक्षत्रनिकरेषु तारासमूहेषु लोकलोच-
नालोकलोपिषु सत्सु लोकानां लोचनानि नेत्राणि तेषामालोकात् उद्योतात् लुम्पतीत्ये-
वंशीलाः लोकलोचनालोकलोपिनस्तेषु । लोकानां दृष्टिषु नायान्तीत्यर्थः । नक्षत्रनिक-
रेषु कथंभूतेषु । उत्प्रेक्षते—प्रालेयलवलिपिषु विलीनेष्विव विगलितेष्विव । पुनश्च कस्मिन्
सति पलिताङ्कुरदर्शनमभूत् । नभसि आकाशे मित्रैकशेषतां बिभ्राणे सति । सूर्य एव
एकः अद्वितीय आकाशे स्थितः, अपरे नक्षत्रादयः सर्वे नष्टा इत्यर्थः । नभसि कथं-
भूते । उत्प्रेक्षते—विधुरावसरे इव विधुरावसरे कष्टवेलायां मित्रमेव समीपे तिष्ठति, अन्ये
सर्वेऽपि पलायन्ते नश्यन्ति । पुनश्च कस्मिन् सति पलिताङ्कुरदर्शनमभूत् । अदितितनये
श्रीसूर्ये करमात्रतन्त्रतया किरणमात्रपरिग्रहतया आत्मप्रतापप्रकाशनावसाये आत्मनः
प्रतापस्य प्रकाशने प्रकटने अवसाय उद्यमो यस्य स तथोक्तस्तस्मिन् । कस्मिन्निव ।
वीरनरेश्वर इव यथा वीरनरेश्वरः स्तुत्रकवीरो नृपः करमात्रेण अल्पभागधेयेन
तन्त्रेण सैन्येन आत्मप्रतापप्रकाशनावसायो भवति । अपरं कस्मिन् सति पलिताङ्कुरदर्श-
नमभूत् । समस्तेऽपि समग्रेऽपि विहायस्याकाशे उपलक्ष्यमाणे सति । कथंभूते विहायसि ।

प्रविरलनीलिके विफलफेनस्फीतिनि निस्तरङ्गसङ्गे सागराम्भसीवोपलक्ष्य-
माणे समस्तेऽपि विहायसि, भूर्जकुजवल्कलदुकूले लतालतान्तनूतनोत्तंसचका-
सिनि विकसत्कोकनदामोदसान्द्रितशरीरे विश्वभराधरदरोज्जितनिर्झरशी-
करासारमुक्ताफलितवपुषि दिक्करटिकटकन्दरद्रवदानासवाखादलङ्घिते सवि-
धप्रधावद्गन्धलुब्धमधुकरीसमाजकूजितालोकशब्दसंदर्भिणि झिल्लीकाझल्लरी-

अरुणमणिमहीभृत्प्रभापिञ्जरितरुचिप्रविरलनीलिके . अरुणमणिमहीभृतो रक्तमणिपर्व-
तस्य उदयाचलस्य प्रभाभिस्तेजोभिः पिञ्जरिता पीतरक्तीकृता या रुचिः शोभा तथा
प्रविरला अल्पतरा नीलिका कृष्णभावो यस्य विहायसस्तत्तथोक्तं तस्मिन् । विहायसि
कथंभूते । निस्तरङ्गसङ्गे सागराम्भसीव कल्लोलसङ्गरहिते समुद्रजले इव । कथंभूते सा-
गराम्भसि । विफलफेनस्फीतिनि विफला नष्टा फेनस्फीतिर्दिण्डीरवृद्धिर्यस्येति तद्विफल-
फेनस्फीति तस्मिन् विफलफेनस्फीतिनि । यथा समुद्रजलमध्यस्थितरक्तमणिपर्वततेजसा
अलनीलिकं समुद्रजलं भवति । पुनश्च कस्मिन् सति पलिताङ्कुरदर्शनमभूत् । मरुति
वायौ शनैः शनैर्मन्दं मन्दं परिसरति पर्यटति प्रवर्तमाने आगच्छति । मरुति क-
थंभूते । दिवाभुजगे इव दिवाकामुके इव यथा दिवाभुजगो हि कामी सीमन्तिनीः सं-
भावयितुं संभूषयितुं संतोषयितुं शनैः शनैः परिसरति तथा ककुप्सीमन्तिनीर्दिग्बधूः
संभावयितुं मरुत्यागच्छति सति । कथंभूते मरुद्दिवाभुजगे । भूर्जकु[ज]वल्कलदुकूले
भूर्जकु[जा] भूर्जवृक्षास्तेषां वल्कलानि त्वचो दुकूलानि यस्य स तथा तस्मिन् । पुनः
कथंभूते मरुद्दिवाभुजगे । लतालतान्तनूतनोत्तंसचकासिनि लतानां वल्लीनां लतान्तानि
पुष्पाणि तान्येव नूतनोत्तंसः मुकुटं कर्णपूरश्च तेन चकास्ति शोभते इत्येवंशीलः ल-
तालतान्तनूतनोत्तंसचकासी तस्मिन् । पुनरपि कथंभूते मरुद्दिवाभुजगे । विकसत्कोकन-
दामोदसान्द्रितशरीरे विकसन्ति स्फुटन्ति यानि कोकनदानि रक्तकमलानि तेषामा-
मोदेन परिमलेन सान्द्रितं स्थूलितं शरीरं यस्य स तथोक्तास्तस्मिन् । पुनः कथंभूते
मरुद्दिवाभुजगे । विश्वभराधरदरोज्जितनिर्झरशीकरासारमुक्ताफलितवपुषि विश्वभराधराः
पर्वतास्तेषां दराभिर्युहाभिरुज्जिता मुक्ता ये निर्झरशीकरा अधःपतत्पानीयप्रवाहास्ते-
षामासाराः समूहास्तैर्मुक्ताफलितं मौक्तिकाभरणसहितं कृतं वपुः शरीरं यस्य स तथो-
क्तस्तस्मिन् । पुनः कथंभूते मरुद्दिवाभुजगे । दिक्करटिकटकन्दरद्रवदानासवाखादलङ्घिते
दिक्करटिनां दिग्गजानां कटकन्दराणि कपोलस्थलविवराणि तेभ्यो द्रवत् प्रस्रवत्
यद्दानं मदस्तदेव आसवो मयं तस्य आखादेत पानेन लङ्घितो विह्वलीभूतो यत्र तत्र
संचरणशीलस्तस्मिन् । पुनः कथंभूते मरुद्दिवाभुजगे । सविधप्रधावद्गन्धलुब्धमधुकरी-
समाजकूजितालोकशब्दसंदर्भिणि सविधे समीपे प्रधावन्यः शीघ्रगतिं कुर्वन्त्यो या
गन्धलुब्धमधुकर्यः परिमललम्पटभ्रमर्यस्तासां समाजः समूहस्तस्य कूजितं शब्दितं
तदेव आलोकशब्दो जयजयशब्दस्तस्य संदर्भो गुम्फो विद्यते यस्य स तथोक्तस्तस्मिन् ।

स्वरसूचितसंचारे ककुप्सीमन्तिनीः संभावयितुं दिवाभुजगे इव शनैः शनैः
परिसरति मरुति, त्रिदिवमुनिमण्डलीस्खलितजलदेवताजलकेलिकुतूहले जा-
ह्वीजले, वासरकरमुद्दिश्य द्विजातिहस्तोदस्तास्तोकस्तबकरक्तचन्दनच्छटा-
छत्रासिन्दूर्यमाणमण्डले व्योमसामजकुम्भस्थले, पालिन्दमन्दिरोदरतारतरो-
चार्यमाणमागधमङ्गलोल्लासतुन्दिले नगरदेवताङ्गणास्फालितविविधवाद्यो-
द्धुरध्वानलोहले नवसमागमानन्दमन्थुरमिथुनचरपतङ्गप्रलापकाहले कमलि-

पुनः कथंभूते मरुद्दिवाभुजगे । झिल्लीकाझल्लरीस्वरसूचितसंचारे झिल्लीका कंसायस्ति-
त्तियो जीवाः पतङ्गजालयस्ता एव झल्यो जयघण्टास्तासां स्वरेण शब्देन सूचितो ज्ञा-
पितः संचार आगमनं यस्य स तथोक्तस्तस्मिन् । पुनः कस्मिन् सति पलिताङ्कुरदर्शन-
मभूत् । जाह्वीजले सति । कथंभूते । त्रिदिवमुनिमण्डलीस्खलितजलदेवताजलकेलिकुतू-
हले त्रिदिवस्य स्वर्गस्य ये मुनयो लौकान्तिकास्तेषां मण्डलीः श्रेणीः । कस्यचित्तीर्थ-
करपरमदेवस्य वैराग्योत्पत्तिनिमित्तं जाह्वीमार्गे कृतगमनत्वात् जाह्वीजलमार्गे समाग-
तत्वात् । अथवा त्रिदिवमुनिमण्डली सप्तर्षिश्रेणिस्तथा स्खलितं विघ्नितं लज्जितत्वात्
जलदेवतानां जलकेलिकुतूहलं जलक्रीडावेगो यस्मिन् जाह्वीजले स तथा तस्मिन् ।
पुनः कस्मिन् सति पलिताङ्कुरदर्शनमभूत् । व्योमसामजकुम्भस्थले सति व्योमाका-
शमेव सामजो हस्ती कृष्णवर्णत्वात्तस्य कुम्भस्थलं शिरःपिण्डस्थानं तस्मिन् सति ।
कथंभूते व्योमसामजकुम्भस्थले । वासरकरमुद्दिश्य द्विजातिहस्तोदस्तास्तोकस्तबकरक्तच-
न्दनच्छटाछत्रासिन्दूर्यमाणमण्डले देशः प्रदेशो यस्य व्योमसामजकुम्भस्थलस्य तत्तथा
तस्मिन् । पुनश्च कस्मिन् सति पलिताङ्कुरदर्शनमभूत् । गृहदीधिकासु गृहवापिकासु
द्रुहिणद्विजकुलकोलाहले द्रुहिणद्विजानां ब्रह्मपक्षीणां हंसानां कुलानि समूहास्तेषां
कोलाहलः कलकलशब्दो द्रुहिणद्विजकुलकोलाहलस्तस्मिन् सर्वतः सर्वत्र समुच्छलति
उत्पद्यमाने सति । कथंभूते द्रुहिणद्विजकुलकोलाहले । पालिन्दमन्दिरोदरतारतरोचार्य-
माणमागधमङ्गलोल्लासतुन्दिले पालिन्दो नरेन्द्रस्तस्य मन्दिरमावासस्तस्योदरं मध्यप्र-
देशस्तस्मिन् तारतरमत्युच्चैस्तरमुच्चार्यमाणं पठ्यमानं यन्मागधानां नम्राचार्याणां बोध-
काराणां मङ्गलं मङ्गलपाठस्तस्योल्लासेनोच्छलनेन तुन्दिलः स्थूलस्तस्मिन् । पुनः कथंभूते
द्रुहिणद्विजकुलकोलाहले । नगरदेवताङ्गणास्फालितविविधवाद्योद्धुरध्वानलोहले नगरदेव-
तायाः पुराधिष्ठायिकायाः अङ्गणे चत्वरे गृहाग्रभूमौ आस्फालितानि ताडितानि विवि-
धानि नानाप्रकाराणि यानि वाद्यानि वेणुवल्लीएणथानकमृदङ्गशङ्खाहलत्रिवलिताला-
दीनि वादित्राणि तेषामुदुरा उत्कटा ये ध्वाना शब्दास्तैर्लोहलः अस्फुटस्तस्मिन् । अत्र
नगरे देवताशब्देन जिनमन्दिरादिकं ज्ञातव्यम् । अपरं कथंभूते द्रुहिणद्विजकुलकोला-
हले । नवसमागमानन्दमन्थुरमिथुनचरपतङ्गप्रलापकाहले नवसमागमेन प्रत्यग्रागमेन

१. अत्र किञ्चिदुद्धृतं भाति.

नीमधुमत्तमत्तालिकललोत्ताले सहचरीरतिरसिकसारसरसितसरले क्रीडा-
कृतार्थकुररकामिनीव्याहारबहले वीचिकाचयप्रचारप्रारम्भविजृम्भितकुकु-
भकुहकुहानादशब्दाले प्रमदवनानोकहकुहरकुलायनिलीनशुकसारिकाशा-
वशब्दासराले सुरासुरसमरसंभ्रव इवादिपुरुषोत्पत्तिदिवस इवामृतमथनकाल
इव सेतुबन्धप्रबन्ध इव प्रथमयुगावतारपुण्याह इव च सर्वतः समुच्छ-
लति गृहदीर्घिकासु द्रुहिणद्विजकुलकोलाहले, निजनियोगव्यग्राङ्गनासं-
योऽसावानन्दस्तेन मन्थुरा मन्दगामिनो ये मिथुनचरपतङ्गाश्चक्रवाकपक्षिणस्तेषां प्रला-
पैरनर्थकशब्दैः काहलो गम्भीरस्तस्मिन् । पुनः कथंभूते द्रुहिणद्विजकुलकोलाहले । कम-
लिनीमधुमत्तमत्तालिकललोत्ताले कमलिनीनां पद्मिनीनां मधुभिर्मकरन्दैः पुष्परसैर्म-
त्तास्तृप्तास्तथा मत्ता मदं प्राप्ता ये अलयो भ्रमरास्तेषां कलकलेन कोलाहलेन उत्ताल
उत्सुकस्तस्मिन् । पुनः कथंभूते द्रुहिणद्विजकुलकोलाहले । सहचरीरतिरसिकसारसरसि-
तसरले सहचरी सारसी तस्या रतौ सुरते रसिकः सानुरागो योऽसौ सारसः विलीनाङ्गो
दीर्घजङ्गस्तस्य रसितेन शब्दितेन सरलो कुटिलस्तस्मिन् । पुनः कथंभूते द्रुहिणद्विजकु-
लकोलाहले । क्रीडाकृतार्थकुररकामिनीव्याहारबहले क्रीडया कृतार्था सुरतेन कृतकृत्या
या कुररकामिनी उत्कोशभार्या कङ्कणहारिका तस्या व्याहारेण शब्देन बहलः प्रचुरस्त-
स्मिन् । पुनः कथंभूते द्रुहिणद्विजकुलकोलाहले । वीचिकाचयप्रचारप्रारम्भविजृम्भितकुकु-
भकुहकुहानादशब्दाले वीचिकानां लहरीणां चयेषु समूहेषु योऽसौ प्रचारः संचरणं तस्य
प्रारम्भेण उद्यमेन विजृम्भितः प्रभृतो योऽसौ कुकुभकुहकुहानादो जलकाकशब्दविशेष-
ध्वनिस्तेन शब्दाले मुखरे । पुनः कथंभूते द्रुहिणद्विजकुलकोलाहले । प्रमदवनानोकहकु-
हरकुलायनिलीनशुकसारिकाशावशब्दासराले प्रमदवनानां नृपोद्यानानां संबन्धिनो ये
अनोकहा वृक्षास्तेषां कुहरेषु मध्येषु ये कुलाया मालकास्तेषु निलीना उपविष्टाः शुकाश्च
कीराः सारिकाश्च पीतपादास्तासां शावा अपत्यानि तेषां शब्दैः कूजितैरसरालः प्रचुरतर-
स्तस्मिन् । पुनः कथंभूते द्रुहिणद्विजकुलकोलाहले । सुरासुरसमरसंभ्रवे इव सुराश्च असुराश्च
सुरासुरा देवदैत्याः तेषां समरस्य संग्रामस्य संभ्रव संगमस्तस्मिन् इव । पुनः कथंभूते
द्रुहिणद्विजकुलकोलाहले । आदिपुरुषोत्पत्तिदिवसे इव आदिपुरुषस्य श्रीवृषभनाथस्य
उत्पत्तिदिवसो जन्मदिनं तस्मिन्निव । पुनः कथंभूते द्रुहिणद्विजकुलकोलाहले ।
अमृतमथनकाले इव अमृतमथनं देवदानवैः क्षीरसागरमथनं तस्य कालोऽवसरः
अमृतमथनकालस्तस्मिन्निव । पुनः कथंभूते द्रुहिणद्विजकुलकोलाहले । सेतुबन्धप्रबन्धे
इव सेतुबन्धो रामलक्ष्मणहनुमत्सुग्रीवादिभिः कृतो योऽसौ समुद्रतरणोपायस्तस्य
प्रबन्धः प्रषट्कः सेतुबन्धप्रबन्धस्तस्मिन्निव । पुनः कथंभूते द्रुहिणद्विजकुलकोलाहले ।
प्रथमयुगावतारपुण्याह इव प्रथमयुगावतार आदिनाथराज्योपदेशनकालस्तस्मिन् यत्पु-
ण्याहं पाठः प्रथमयुगावतारपुण्याहं तस्मिन्निव । तथा चोक्तम्—‘आषाढमासबहुलप्रतिप-
द्विसे कृती । कृत्वा कृतयुगारम्भं प्राजापत्यमुपेयिवान् ॥’ पुनः केषु सत्सु पलिताङ्कुरद-

चरणरणन्मणिमञ्जीरस्वरसंकराव्यक्तालसिच्यतिकरेषु राजभवनभूमिषु भोगा-
वलीपाठकेषु, त्रोटिकोटिविघटितपुटनिवेशैर्मृणालिनीपलाशैर्निशानिराशन-
विवशकायं बालिशनिकायं स्मरसंमर्दछादितौधयैः पयोधरास्यैर्बालव-
तीष्वभिसारिकास्विवाश्वासयन्तीषु मरालीषु, करेणुकरोल्लसितसल्लकीपल्ल-
वापनीयमानपरागोपदेहे नागनिवहे, तत्क्षणक्षरत्क्षीरप्रतीक्ष्यमाणातिथिषु
व्रजलोकवीथिषु, आगामिजगत्सर्वसंपादनाकुलकर्मणि ब्रह्मणि, प्रजापाल-
र्शनमभूत् । राजभवनभूमिषु नृपावासस्थानकेषु भोगावलीपाठकेषु गीतकारशब्देषु सत्सु ।
कथंभूतेषु भोगावलीपाठकेषु । निजनियोगव्यग्राङ्गनासंचरणरणन्मणिमञ्जीरस्वरसंकरा-
व्यक्तालसिच्यतिकरेषु निजेषु स्वकीयेषु नियोगेषु अधिकारेषु व्यग्राः व्यावृत्ता या
अङ्गनाः कमनीयकामिन्यस्तासां संचरणैः प्रचारै रणन्तः शब्दायमाना ये मणिमञ्जी-
राः पञ्चविधमाणिक्यजटितनूपुरास्तेषां खराणां शब्दानां योऽसौ संकरो व्याभि-
श्रता तेन अव्यक्तः अस्फुट आलसिच्यतिकरो नादप्रघटको येषु भोगावलीपाठकेषु
ते तथोक्तास्तेषु । पुनश्च कासु सतीषु पलिताङ्कुरदर्शनमभूत् । मरालीषु सतीषु ।
किं कुर्वतीषु सतीषु । बालिशनिकायं अपत्यसमूहं मृणालिनीपलाशैः पद्मिनीनवप-
ल्लवैः कृत्वा आश्वासयन्तीषु । कथंभूतैर्मृणालिनीपलाशैः त्रोटिकोटिविघटितपुटनि-
वेशैः त्रोटिनां चञ्चूनां कोटिभिर्प्रैः कृत्वा विघटितोत्तोटितः पुटनिवेशः संलग्नप्र-
देशो येषां मृणालिनीपलाशानां तानि तैः । कथंभूतं बालिशनिकायम् । निशायां निराशनेन
निर्भोजनेन विवशः कायो यस्य स निशानिराशनविवशकायस्तम् । कथंभूतासु मरालीषु ।
बालवतीषु शिशुमतीषु अभिसारिकास्विव कान्तसंकेतगतासु स्त्रीष्विव । उक्तं च—
‘कान्तार्थिनी तु या याति संकेतं साभिसारिका’ । एवंविधलक्षणासु बालवतीष्वभिसारि-
कास्विव यथा बालवत्योऽभिसारिकाः पयोधरास्यैः स्तनाग्रैर्बालिशनिकायं बालसमूहं
प्रभातकाले आश्वासयन्ति । कथंभूतैः पयोधरास्यैः । स्मरस्य कन्दर्पस्य संमर्देन संमेलनेन
पीडनेन छादितमुद्गन्तं औधस्यं दुग्धं यैः पयोधरास्यैस्तानि तथा तैः । पुनश्च कस्मि-
न्सति पलिताङ्कुरदर्शनमभूत् । नागनिवहे हस्तियूथे सति । कथंभूते नागनिवहे । करेणुक-
रोल्लसितसल्लकीपल्लवापनीयमानपरागोपदेहे करेणूनां हस्तिकानां करैः शुण्डादण्डैरुल्लसि-
तानि त्रोटितानि यानि सल्लकीपल्लवानि वायुवृक्षप्रवालानि तैरपनीयमानाः स्फेद्यमानाः
परागोपदेहो धूल्युपयोगो रेणुसमूहो यस्य नागनिवहस्य स तथोक्तस्तस्मिन् । पुनश्च कासु
सतीषु पलिताङ्कुरदर्शनमभूत् । व्रजलोकवीथिषु सतीषु व्रजो गोकुलं तस्य लोकाः गोकु-
लिकास्तेषां वीथयो मार्गास्तासु व्रजलोकवीथिषु सतीषु । कथंभूतासु । तत्क्षणक्षरत्क्षीरप्रती-
क्ष्यमाणातिथिषु तत्कालक्षरत्क्षीरेण प्रश्रवदुग्धेन प्रतीक्ष्यमाणाः पूज्यमाना अतिथयः प्रा-
धूर्णैः(र्णि)का यासु तास्तथा तासु । पुनश्च कस्मिन्सति पलिताङ्कुरदर्शनमभूत् । ब्रह्मणि धातरि
सति । ब्रह्मणि कथंभूते सति । आगामिजगतः भविष्यलोकस्य सर्वस्य समग्रस्य संपादने

नोपायनिरतान्तःकरणे नारायणे, प्रलयकालकलासंभालनार्दिनि कपर्दिनि, अनेकमखाह्वानगमनमूढमतिकक्षे सहस्रक्षे, होमाजिह्वाब्राह्मणसमिध्यमान-महसि हुतान्धसि, त्रिविष्टपव्यापारपरायणावस्थे मध्यस्थे, क्षपाक्षयक्षीणा-काङ्क्षवक्षसि रक्षसि, नूत्नरत्नयत्नाहितमनोरथे पाथोनिधिनाथे, प्रसंख्यानो-न्मुखवैखानसमनोविनीयमानात्मनि मातरिश्वनि, वनीपकसंतर्पणोद्धाटि-तकोशे धनेशे, योगनिद्रोद्रेकमुद्रिताक्षिपक्षे विशालाक्षे, धरोद्धरणाधीनचे-

आकुले किंकर्तव्यतामूढं कर्म व्यापारो यस्य स तथा तस्मिन् आगमिजगत्सर्वसंपादनाकुल-कर्मणि । पुनश्च कस्मिन्सति । नारायणे सति । कथंभूते नारायणे । प्रजापालनोपायनिरता-न्तःकरणे प्रजापालनस्य ब्रह्मणा सृष्टसृष्टिरक्षणस्य उपायोऽभ्युपाय उद्यमस्तस्मिन् निरतं तत्परं अन्तःकरणं मनो यस्य स तथा तस्मिन् । पुनश्च कस्मिन्सति । कपर्दिनि रुद्रे सति । कथंभूते सति कपर्दिनि । प्रलयकालकलासंभालनार्दिनि प्रलयकालकलायाः लोकसंह-रणवेलायाः संभालनं स्मरणं अर्दति गच्छति इत्येवंशीलस्तस्मिन् । पुनश्च कस्मिन्सति । सहस्रक्षे देवेन्द्रे सति । कथंभूते सति । अनेकमखाह्वानगमनमूढमतिकक्षे अनेके बहवो मखा यज्ञास्तेष्वह्वानं त्रिनिकायानां ज्योतिर्व्यन्तरकल्पवासिनां भवनवासिभिरामन्त्रणं गमनं च स्वयं तत्र गमनं स्वयं पञ्चकल्याणेषु गमनं तस्मिन् मूढो व्याकुलो मतिकक्षो बुद्धिलता यस्य स तथा तस्मिन् । पुनश्च कस्मिन्सति । हुतान्धसि अग्नौ सति । कथंभूते सति । होमाजिह्वाब्राह्मणसमिध्यमानमहसि होमोऽप्तावाहुतीनां दानं तस्मिन् अ-जिह्वाः प्रगुणा ये ब्राह्मणाः द्विजन्मानस्तैः समिध्यमानं प्रज्वाल्यमानं दीप्यमानं मह-स्तेजो यस्य हुतान्धसः स तथा तस्मिन् होमाजिह्वाब्राह्मणसमिध्यमानमहसि । पुनश्च कस्मिन्सति । मध्यस्थे यमे सति । कथंभूते सति । त्रिविष्टपव्यापारपरायणावस्थे त्रयाणां विष्टपानां लोकानां व्यापारः प्रवर्तनं तस्मिन् परायणा तत्परा अवस्था व्यवस्थितिर्यस्य स तथा तस्मिन् । पुनश्च कस्मिन्सति । रक्षसि सति । कथंभूते सति । क्षपाक्षयक्षीणाकाङ्क्षवक्षसि क्षपायाः रात्रेः क्षयेन(ण) दिवसप्रारम्भेण क्षीणाकाङ्क्षं निराशं वक्षो हृदयं यस्य तत्तथोक्तं तस्मिन् । पुनश्च कस्मिन्सति । पाथोनिधिनाथे सति । कथं-भूते सति । नूत्नरत्नयत्नाहितमनोरथे मनोरथ इच्छा येन स तथा तस्मिन् । पुनश्च कस्मिन्सति । मातरिश्वनि वाते सति । कथंभूते । प्रसंख्यानो-न्मुखवैखानसमनोविनीयमानात्मनि प्रसंख्याने ध्याने जये वा उन्मुखास्तत्परा ये वैखानसा-स्तपस्विनस्तेषां मनःषु विनीयमानः संकोच्यमान आत्मा स्वरूपं यस्य मातरिश्वनः स तथो-क्तस्तस्मिन् सति । पुनश्च कस्मिन्सति । धनेशे कुबेरे सति । कथंभूते सति । वनीपकसंतर्प-णोद्धाटितकोशे वनीपकानां याचकानां संतर्पणाय प्रीणनाय उद्धाटितः प्रकटीकृतः कोशो भाण्डागारो येन स तथोक्तस्तस्मिन् । पुनश्च कस्मिन्सति । विशालाक्षे रुद्रे सति । कथंभूते सति विशालाक्षे । योगनिद्रोद्रेकमुद्रिताक्षिपक्षे योगनिद्राया उद्रेकेण आविधेन मुद्रिता मी-

तसि चक्षुःश्रवसि, परस्पराचरितसमय इव स्वकीयक्रियाकाण्डकण्डुलहृदये भुवनत्रये, पुनः खरदण्डिनीखण्डेषु चक्रवाकविकिरपरिषदि बन्धूकजीवेषु विद्रुमारामराजिषु पारापतपतङ्गचरणेषु सिन्दूरितशिरःपिण्डशुण्डालघटायां च विभक्तारुणिमनीवार्यमणि संजाते सूर्यमणिमुकुरुन्दसुन्दरे,

‘दुःस्वप्नोपशमाय दुर्जनसमालोकागतैर्नशिद्धे

दुश्चिन्ताहतये दुरीहितभवद्विघ्नव्युदासाय च ।

भूयःकल्पितदक्षिणैः कृतजयाघोषोत्सवं ब्राह्मणै-

राज्यावीक्षणमेतदस्तु भवतः सर्वेप्सितावासये ॥ ९६ ॥

लिता अक्षिपक्षा लोचनपक्षमणि येन स तथोक्तस्तस्मिन् । पुनश्च कस्मिन्सति । चक्षुः-श्रवसि शेषनागे । कथंभूते सति । धरोद्धरणाधीनचेतसि धरायाः पृथिव्या उद्धरणे उच्चलने आधीनं तत्परं चेतो मनो यस्य स तथोक्तस्तस्मिन् । पुनश्च कस्मिन्सति पलिताङ्कुरद-र्शनमभूत् । भुवनत्रये त्रैलोक्ये सति । कथंभूते भुवनत्रये । स्वकीयक्रियाकाण्डकण्डुलहृदये स्वकीयक्रियाकाण्डेषु निजाचारसमूहेषु कण्डुलं उद्यतं हृदयं मनो यस्य स तथा तस्मिन् । पुनः कथंभूते भुवनत्रये । उत्प्रेक्ष्यते—परस्पराचरितसमय इव पुनश्च कस्मिन्सति । पुनर् अर्थमणि श्रीसूर्ये सूर्यमणिमुकुरुन्दसुन्दरे अर्ककान्तरतनुमुकुरवर्षणवत् सुन्दरे मनोहरे संजाते सति । उज्ज्वलतां संप्राप्ते सतीत्यर्थः । पुनः कथंभूते अर्थमणि । उत्प्रेक्ष्यते—विभक्तारुणिमनि विभक्तो विभागीकृत्य दत्तो अरु-णिमा रक्तत्वं येन स तथा तस्मिन् विभक्तारुणिमनि इव । केषु पदार्थेषु अरुणिमा वि-भक्त इत्याह—खरदण्डिनीखण्डेषु पद्मिनीवनेषु रक्तकमलेषु । तथा चक्रवाकविकिरपरि-षदि चक्रवाकपक्षीणां समूहे । तथा बन्धूकजीवेषु मध्याह्नपक्षेषु । तथा विद्रुमाराम-राजिषु प्रवालवनश्रेणिषु । तथा पारापतपतङ्गचरणेषु कलरवपक्षिपातेषु । तथा सिन्दू-रितशिरःपिण्डशुण्डालघटायां च । विभ्रम इति संबन्धः । तस्य यशोर्वमहाराजस्य किं कुर्वतः पलिताङ्कुरदर्शनमभूत् । इति अमुना प्रकारेण बन्दिद्वन्दोक्तसूक्तीः स्तुतिपाठकस-मूहमणितुमुवचनानि समाकर्णयतः संशृण्वतः । कीदृशः सूक्तीः समाकर्णयतः । दुःस्वप्नेत्यादि । हे राजन्, एतत्प्रत्यक्षीभूतं आज्यावेक्षणं भवतस्त्व सर्वेप्सितावा-सये अस्तु निखिलाभीष्टवस्तुप्राप्तये भवतु । आज्यावेक्षणं कथं भवति । ब्राह्मणैर्विप्रैः कृतजयाघोषोत्सवं यथा भवत्येवं कृतो विहितो जयशब्दस्य आघोषो ध्वनिस्तस्योत्सव-मानन्दो यत्र आज्यावेक्षणकर्मणि कृतजयाघोषोत्सवम् । कथंभूतैर्ब्राह्मणैः । भूयःकल्पित-दक्षिणैः भूयसी प्रचुरतरा कल्पिता समर्थिता दत्ता दक्षिणा हिरण्यादिदानं येभ्यस्ते तथा तैः । आज्यावेक्षणं किमर्थं क्रियते इत्याह—दुःस्वप्नोपशमाय दुष्टस्वप्नप्रशमनाय ।

यो दर्शयन्निजतनौ भुवनं समस्तं
जातः समो भगवता मधुसूदनेन ।

लीलाविलासवसतिश्च मृगेक्षणानां

क्षोणीश मङ्गलकरो मुकुरः स तेऽस्तु ॥ ९७ ॥

इति बन्दिवृन्दोक्तसूक्तीः समाकर्णयतो विजयोजितराज्यस्याज्यावेक्षणं
दर्पणनिरीक्षणं च कुर्वतः तस्य यशोर्धमहाराजस्य पलिताङ्कुरदर्शनमभूत् ।

तं च हस्तेनावलम्ब्यालोक्य च स मे तातः किलैवमचिन्तयत्—

‘मतिविभवविनाशोत्पातकेतुप्रतानः

सुरतसुखसरोजोच्छेदनीहारसारः ।

मदनमदविनोदानन्दकन्दावमर्द-

प्रपतदशनिदण्डाडम्बरः केश एषः ॥ ९८ ॥

तथा दुर्जनसमालोकागतैर्निश्छिदे दुर्जनानां पापिष्ठलोकानां(णां) समालोकेन दर्शनेन
आगतमुपढौकितं यत् एनः पापं तस्य छित् छेदनं तस्यै दुर्जनसमालोकगतैर्निश्छिदे ।
(‘शेत्सूद्विषदुहयुजविदभिदश्छिदजिनीराजामुपसर्गेऽपि’ इत्यनेन किं प्रतथा ।) दुश्चिन्ता
परधनपरकलत्रादिग्रहणचिन्तनं दुश्चिन्ता तस्या इतिर्विनाशो तस्यै दुश्चिन्ताहतये । तथा
दुरीहितभवद्विग्रव्युदासाय च दुरीहितेन दुश्चेष्टितेन भवन्तः संजायमाना ये विघ्ना
अन्तरायास्तेषां व्युदासो विनाशस्तस्मै दुरीहितभवद्विग्रव्युदासाय । समुच्चयालंकारः ॥

यो दर्शयन्नित्यादि । हे क्षोणीश हे पृथ्वीपते राजाधिराज, स जगत्प्रसिद्धो
मुकुरो दर्पणः ते तव मङ्गलकरः श्रेयस्करो भवतु । स कः । यो मुकुरो भगवता परमेश्व-
रेण मधुसूदनेन जरासंधवैरिणा नारायणेन समः सदृशो जातः । पुनः कथंभूतो मुकुरः ।
मृगेक्षणानां मृगलोचनानां स्त्रीणां लीलाविलासवसतिः लीलाणां विदग्धचेष्टानां विला-
सवसतिः क्रीडामन्दिरं लीलाविलासवसतिः । उक्तं च—‘हेलाविलासविबोकोलीलालि-
तविभ्रमाः । स्त्रीणां शृङ्गारचेष्टाः स्युर्हीवपर्यायवाचकाः ॥’ समुच्चयालंकारः ॥

तं चेत्यादि । तं पलिताङ्कुरं हस्तेनावलम्ब्य करे कृत्वा आलोक्य च दृष्ट्वा च स
जगत्प्रसिद्धो मे मम यशोधरस्य तातः पिता किलेति लोकोक्तौ एवं वक्ष्यमाणलक्षणोपल-
क्षितप्रकारेण अचिन्तयत् विचारयामास । एवं कथमिति चेत्—**मतीत्यादि ।** एष
प्रत्यक्षीभूतः पलितः केशः कुन्तलः । कथंभूतः । मतिविभवविनाशोत्पातकेतुप्रतानः
मतिरेव विभवो लक्ष्मीरिष्टभोगदायकत्वात् तस्य विनाशः क्षयस्तदर्थमुत्पातकेतुप्रतानो
नवमप्रहोदयसदृशः । पुनः कथंभूत एष केशः । सुरतसुखसरोजोच्छेदनीहारसारः
सुरतसुखं स्त्रीसंभोगसौख्यं तदेव सरोजं कमलं पुण्यसूर्योदये विकशितत्वात् तस्योच्छेदो

करणकरिणां दर्पोद्रेकप्रदारणवेणवो

हृदयहरिणस्येहाध्वंसप्रसाधनवागुराः ।

मनसिजमनोभङ्गासङ्गे चिताभसितागमाः

शुचिरुचिवशाः केशाः पुंसां यमोत्सवकेतवः ॥ ९९ ॥

कुन्दावदातैर्दयितावलोकिताैर्दुग्धद्युतैः स्त्रीदशनच्छदामृतैः ।

सदा सहावासरसार्थने जने किमत्र चित्रं यदयं शुचिः कचः ॥ १०० ॥

जरावल्लीतन्तुर्मनसिजचिताचक्रभसितं

यमव्यालक्रीडासरणिसलिलं केशमिषतः ।

विनाशस्तदर्थं नीहारसारः प्रालेयसमासः । पुनः कथंभूतः । मदनमदविनोदानन्दकन्दा-
वमर्दप्रपतदशनिदण्डाडम्बरः मदनस्य कन्दर्पस्य योऽसौ मदो दर्पस्तेन(स्तस्य) विनोदः
स्त्रीरमणकुतूहलं तस्माद्योऽसावानन्दः सुखं स एव कन्दो मूलं तस्यावमर्दशूर्णीकरणं
तदर्थं प्रपतदशनिदण्डाडम्बरः प्रपततः आगच्छतो अशनिदण्डस्य विशुद्धस्य आडम्बरः
शोभा यस्येति स तथोक्तः । रूपकालंकारः ॥

करणेत्यादि । शुचिरुचिवशाश्चन्द्रवन्निर्मलाः पुंसां पुरुषाणां केशाः कुन्तलाः ।
कथंभूताः । करणकरिणामिन्द्रियगजानां दर्पोद्रेकप्रदारणवेणवः दर्पस्य मदनस्य उद्रेक
आधिक्यं तस्य प्रदारणे विनाशने वेणवो वंशवृक्षाः । पुनः कथंभूताः केशाः । हृदयहरिणस्य
मनोमृगस्य ईहाध्वंसप्रसाधने चेष्टाविनाशकरणे वागुरा बन्धनपाशाः । पुनः कथंभूताः
केशाः । मनसिजमनोभङ्गासङ्गे कन्दर्पेच्छाभङ्गकरणे चिताभसितागमाः भस्मभूताः । पुनः
कथंभूताः केशाः । यमोत्सवकेतवः यमस्य कृतान्तस्य उत्सवकेतवो महोत्सवध्वजाः ।
रूपकालंकारः ॥

कुन्दावदातैरित्यादि । दयिताविलोकिताैः स्त्रीणां कटाक्षविक्षेपावलोकिताैः सह
सदा सर्वकालं सहावासरसार्थने सहावासानुरागप्रार्थके जने लोके यतश्चायं कचः केशः
शुचिरुज्ज्वलो वर्तते तदत्र संसारे किं चित्रं किमाश्चर्यम् । अपि तु न किमपि आश्चर्यम् । शु-
चित्वहेतुगर्भितं विशेषणमाह—कथंभूतैर्दयिताविलोकिताैः । कुन्दावदातैरदृष्टासकुसुमवदु-
ज्ज्वलैः । तथा स्त्रीदशनच्छदामृतैः स्त्रीणां अधरामृतैः सह सदा सर्वकालं सहावासरसार्थने
जने यदयं कचः शुचिर्वर्तते तदत्र चित्रं किम् । न किमपि चित्रम् । तद्वेतुगर्भितं विशेष-
णमाह—कथंभूतैः स्त्रीदशनच्छदामृतैः । दुग्धद्युतैर्गोक्षीरवदुज्ज्वलैः । हेत्वाक्षेपालंकारः ॥

जरावल्लीतन्तुरित्यादि । इदं पलितं केशमिषतः पलितकेशव्याजेन जरावल्लीतन्तु-
वर्तते । जरा वार्धक्यं सैव वल्ली दुःखफलदायिकत्वात् तस्यास्तन्तुस्तन्तुसदृशः सूत्रसदृशः ।
इदं पलितकेशमिषतः पलितकेशमिषात् मनसिजचिताचक्रभसितं मनसिजस्य परेतक-

महामोहे पुंसां विषतरुजटाजालमलघु

प्रियालोकप्रीतिस्थितिविरतये पत्रकमिदम् ॥ १०१ ॥

तारुण्यकाले मददुर्दिनैर्या सितेतरैः स्त्रीनयनैः प्रजाता ।

कृष्णच्छविः साद्य शिरोरुहश्रीर्जरारजक्या क्रियतेऽवदाता ॥ १०२ ॥

अपि च कामिनीजनविलासविडुत्सारणेषु चण्डालदण्डा इव, प्रलयप्रारम्भवार्ताकर्णनेषु मृत्युदूतागमनमार्गा इव, शृङ्गाररसप्रसरनिवारणेषु परागराजिसमागमा इव, स्वान्तस्फुरितखण्डनेषु परशुधारावपाता इव, करणग्रामविगमेषु धूमकेतूद्गमा इव, वपुर्लावण्योल्लेखनेषु स्फटिकशला-

न्दर्पस्य या चिता मृतकामिस्तस्याश्वकं मण्डलं तस्य भसितं भस्मसदृशम् । पुनश्च इदं पलितकेशमिषतः यमव्यालक्रीडासरणिसलिलं यमो मृत्युः स एव व्यालो दुष्टगजः सर्वलोकविध्वंसकत्वात् तस्य क्रीडासरणिः केलिकृत्रिमनदी तस्याः सलिलमुज्ज्वलमुदकम् । पुनः कथंभूतमिदं पलितम् । महामोहे महा अचेतनत्वोत्पादने पुंसां पुरुषाणां विषतरुजटाजालं विषतरोविषवृक्षस्य जटाजालं मूलसमूहः । कथंभूतं विषतरुजटाजालम् । अलघु महत् । अपरं कथंभूतमिदं पलितम् । प्रियालोकप्रीतिस्थितिविरतये पत्रकम् । प्रियाणां स्त्रीणां आलोको निरीक्षणं तस्य प्रीतिः प्रेम तस्याः स्थितिव्यवस्था तस्याः विरतिर्विनाशः प्रियालोकप्रीतिस्थितिविरतिस्तस्यै पत्रकं करोतकरपत्रं लेखपत्रं वा । रूपकमिदम् ॥

तारुण्यकाले इत्यादि । या शिरोरुहश्रीः केशलक्ष्मीस्तारुण्यकाले यौवनकाले स्त्रीनयनैः कृष्णच्छविः प्रजाता कृष्णकान्तिर्बभूव । कथंभूतैः स्त्रीनयनैः । मददुर्दिनैः मदतिमिरैः । कथंभूतैः । सितेतरैः कृष्णवर्णैः । सा शिरोरुहश्रीः अद्य इदानीं जरारजक्या धोवणिक्या वार्धक्यपरिचारक्या परिवर्तिकया अवदाता उज्ज्वला क्रियते विधीयते । हेत्वलंकारः ॥

अपि च तथा च अमी प्रत्यक्षीभूताः मनुष्याणां मानवानां पलिताङ्कुराः कुश(शुक्ल)-केशनवोद्भिदः । कथंभूताः । कामिनीजनविलासविडुत्सारणेषु स्त्रीसमूहविलासविष्टाविद्वरीकरणेषु चण्डालदण्डा इव । चण्डालानां दण्डाः पशुपशुकास्थीनि विडुत्सर्जनकानि भवन्ति । कथंभूताः पलिताङ्कुराः । प्रलयप्रारम्भवार्ताकर्णनेषु मृत्युदूतागमनमार्गा इव प्रलयो मरणकालस्तस्य प्रारम्भो राभस्य तस्य वार्ता वृत्तान्तं तस्या आकर्णनानि श्रवणानि तेषु मृत्योर्थमस्य दूतानामागमनमार्गा इव आयागस्य पन्थान इव । कथंभूताः पलिताङ्कुराः । शृङ्गाररसप्रसरनिवारणेषु परागराजिसमागमा इव शृङ्गाररसस्य शृङ्गारानुजलस्य प्रसरो व्याप्तिस्तस्य निवारणेषु निषेधेषु परागराजैर्धूलीसमूहस्य समागमा आगमनानीव । पुनः स्वान्तस्फुरितखण्डनेषु परशुधारावपाता इव स्वान्तं मनस्तस्य स्फुरितं चेष्टितं तस्य खण्डनेषु छेदनेषु कुठारधाराणां पातानीव । पुनः करणग्रामविगमेषु धूमकेतूद्गमा इव करणग्रा-

कावतारा इव, आगामिमतिमहामोहाविर्भावेषु विषतरुप्रसवपरिचया इव, मनःसरसि च मनसिजद्विजानवसरसूचनेषु कीकसामोगा इव, अमी मनुष्याणां पलिताङ्कुराः ।

अपि च ।

अज्ञस्य जन्तोः पलिताङ्कुरेक्षणं भवेन्मनोभङ्गकृते न धीमतः ।

संसारतृष्णाभुजगीविजृम्भणप्रशान्तिसीमाश्चिकुरा हि पाण्डुराः ॥ १०३ ॥

मुक्तिश्रियः प्रणयवीक्षणजालमार्गाः

पुंसां चतुर्थपुरुषार्थतरुप्ररोहाः ।

निःश्रेयसामृतरसागमनाग्रदूताः

शुक्लाः कचा ननु तपश्चरणोपदेशाः ॥ १०४ ॥

माणां इन्द्रियसंवसथानां विगमेषु उद्वासेषु अग्निप्रादुर्भावा इव । पुनः वपुर्लावण्योल्लेखनेषु स्फटिकशलाकावतारा इव वपुषः शरीरस्य लावण्यं कान्तिस्तस्योल्लेखनेषु उत्खननेषु कर्पूरपारीणां संगमा इव । पुनः आगामिमतिमहामोहाविर्भावेषु विषतरुप्रसवपरिचया इव आगमिम्यतिती आगामि मतेर्बुद्धेर्महान् गुरुतरो योऽसौ मोहो वैचित्र्यं तस्य आविर्भावेषु प्रादुर्भावेषु विषवृक्षस्य पुष्पसंगमा इव । पुनः मनःसरसि च मनसिजद्विजानवसरसूचनेषु कीकसामोगा इव मनःसरसि हृदयसरोवरे मनसिजद्विजस्य कन्दर्पब्राह्मणस्य कामकर्मचाण्डालस्य अनवसरसूचनेषु अयोग्यजल(काल)कथनेषु कीकसामोगा इव अस्थिकीलकविस्तारा इव । उपमा समुच्चयालंकारः ॥

अपि च अथवा अर्थान्तरेण पलिताङ्कुरान्वर्णयत्याचार्यः—अज्ञस्येत्यादि । पाण्डुराश्चिकुराः पलिताः केशा अज्ञस्य बहिरात्मनो जन्तोर्जावस्य पलिताङ्कुरेक्षणं शुक्लकेशाङ्कुरदर्शनं मनोभङ्गकृते चित्तभङ्गकार्याय भवेत् संजायेत, न धीमतो बुद्धिमत्तत्त्वज्ञानिनो मनोभङ्गकृते न भवति । स तत्त्वज्ञानी एवं चिन्तयति—पाण्डुराः चिकुराः संसारतृष्णाभुजगीविजृम्भणप्रशान्तिसीमाः संसारस्य तृष्णा इन्द्रियविषयामिलाषो लोभ आशा सैव भुजगी कालसर्पिणी अन्तर्दुष्टत्वात् तस्या विजृम्भणं प्रसरस्तस्य प्रशान्तिसीमाः सीमानो शान्तिमर्यादाः । रूपकालंकारः ॥

मुक्तिश्रिय इत्यादि । पुंसां पुरुषाणां शुक्लाः कचाः पाण्डुराः केशाः ननु निश्चयेन मुक्तिश्रियो मुक्तिलक्ष्म्याः प्रणयवीक्षणे स्नेहावलोकने जालमार्गाः गवाक्षछिद्राणि । पुनः कथंभूताः । चतुर्थपुरुषार्थतरुप्ररोहाः चतुर्थस्तुरीयः पुरुषार्थो मोक्षः स एव तरुर्लक्षः सुखफलच्छायादायकत्वात् तस्य प्ररोहाः अङ्कुराः । पुनः कथंभूताः । निःश्रेयसामृतरसागम-

तदनु संजातनिर्वेदसंवेदनहृदयः सविधतरनिःश्रेयसाभ्युदयः सच्चरित-
लोकलोचनचन्द्रमाः पुनरिमाः किल शीलसाराः सस्मार संसारसागरोत्तर-
णपोतपात्रदशा द्वादशाप्यनुप्रेक्षाः ।

तथा हि ।

उत्सृज्य जीवितजलं बहिरन्तरेते

रिक्ता विशन्ति मरुतो जलयन्नकल्पाः ।

एकोद्यमं जरति यूनि महत्यणौ च

सर्वकषः पुनरयं यतते कृतान्तः ॥ १०५ ॥

नाप्रदूताः निःश्रेयसं निर्वाणं तदेव अमृतरसो अमृतधाराप्रवाहस्तस्य आगमनस्य अप्र-
दूता प्रथमसंदेशहराः । पुनः कथंभूताः । तपश्चरणोपदेशाः दीक्षाग्रहणशास्त्राणि ॥ *

तदनु तदनन्तरं पल्लिताङ्कुरदर्शनादनन्तरं स यशोधर्महाराजः पुनः पुनरपि
इमा वक्ष्यमाणलक्षणोपलक्षिताः किल लोकोक्तौ वा द्वादशापि द्विषडपि अनुप्रेक्षा भा-
वनाः सस्मार चिन्तयामास । भूपः कथंभूतः । संजातनिर्वेदसंवेदनहृदयः संजात उत्पन्नो
योऽसौ निर्वेदः संसारशरीरभोगत्रिविधवैराग्यं संवेदनं धर्मफलं च सानुरागता । अथवा
निर्वेदस्य संवेदनं विचारणं हृदये मनसि यस्य स संजातनिर्वेदसंवेदनहृदयः । पुनः
कथंभूतः । सविधतरनिःश्रेयसाभ्युदयः सविधतरः अतिनिकटवर्ती निःश्रेयसस्य निर्वाणस्य
अभ्युदयः परिपाको यस्य स तथोक्तः । पुनः कथंभूतः । सच्चरितलोकलोचनचन्द्रमाः स-
च्चरितलोकानां सदाचारमनुष्ठायानां महामुनीनां च लोचनचन्द्रमाः आनन्दकारकः ।
कथंभूता अनुप्रेक्षाः । शीलसाराः शीलेषु अष्टादशशीलसहस्रेषु सर्वव्याचारेषु साराः सार-
भूताः । पुनः कथंभूता अनुप्रेक्षाः । संसारसागरोत्तरणपोतपात्रदशाः संसारश्चतुर्गति-
लक्षणः स एव सागरः समुद्रः पर्यन्तरहितत्वात् तस्योत्तरणे पारप्रापणे पारगमने पोत-
पात्रस्य प्रवहणपात्रस्य दशाः घटिकाप्रायाः । रूपकालंकारः ॥

तथाहि तदेव निरूपयति—उत्सृज्येत्यादि । एते स्वसंवेदनप्रत्यक्षीभूता मरुत
उच्छ्वासलक्षणा वायवो जीवितजलमायुस्तोयं बहिरुत्सृज्य बाह्ये मुक्त्वा रिक्ताः सन्तः
अन्तर्मध्ये विशन्ति संचरन्ति । कथंभूताः मरुतः । जलयन्नकल्पाः अरहट्(घट्ट)घटीमा-
लासदृशाः । अयं प्रत्यक्षीभूतः कृतान्तो यमः जरति वृद्धजीवे, यूनि तरुणपुरुषे, महति
नृपादौ गुरुपुरुषे, अणौ च दरिद्रे लघुपुरुषे, एकोद्यमं यथा भवत्येवं यतते विनाशयितुं
यत्नं करोति । कथंभूतः कृतान्तः । सर्वकषः पुनः दावानलसदृशः । पुनःशब्द इवार्थे
वर्तते । उपमालंकारः ॥

लावण्ययौवनमनोहरणीयताद्याः

कायेष्वमी यदि गुणाश्चिरमावसन्ति ।

सन्तो न जातु रमणीरमणीयसारं

संसारमेनमवधीरयितुं यतन्ते ॥ १०६ ॥

उच्चैःपदं नयति जन्तुमधः पुनस्तं

वात्येव रेणुनिचयं चपला विभूतिः ।

श्राम्यत्यतीव जनता वनितासुखाय

ताः सूतवत्करगता अपि विप्रवन्ते ॥ १०७ ॥

शूरं विनीतमिव सज्जनवत्कुलीनं

विद्यामहान्तमिव धार्मिकमुत्सृजन्ती ।

लावण्येत्यादि । अमी एते लावण्ययौवनमनोहरणीयताद्याः गुणा यदि चेत् कायेषु
चिरं दीर्घकालं आवसन्ति शरीरेषु तिष्ठन्ति । लावण्यं च कान्तियौवनं च तारुण्यं मनोहर-
णीयता च आदेयमूर्तिता आद्या येषां रूपसौभाग्यादीनां गणनां ते लावण्ययौवनमनोहर-
णीयताद्याः । तर्हि सन्तः सत्पुरुषाः एनं प्रत्यक्षीभूतं संसारमाजवं जवभावमवधीरयितुं
निराकर्तुं जातु कदाचिदपि न यतन्ते नोद्यमं कुर्वन्ति । सदाकालं संसार एव तिष्ठन्ति ।
कथंभूतं संसारम् । रमणीरमणीयसारं रमणीभिः कमनीयकामिनीभिः रमणीयं मनोहरं
सारं मध्यो यस्य स तथा तम् । समुच्चयोपमालंकारः ॥

उच्चैरित्यादि । विभूतिरैश्वर्यं कथंभूतं जन्तुं प्राणिनं कर्मतापन्नमुच्चैःपदं राज्यमि-
त्यादि द्वितीयं कर्म नयति प्रापयति । पुनः पश्चात् विभूतिस्तं जन्तुं प्राणिनमधो नीचैस्तरं
स्थानं रङ्गानरकादिकं पदं नयति प्रापयति । कथंभूता विभूतिः । चपला वेगवत्तरा । कं
केव । रेणुनिचयं रजःसमूहं वाला प्रथमं उच्चैर्नयति पश्चादधः पातयति । जनता लोको
वनितासुखाय उत्तमस्त्रीसंभोगसुखाय अतीव श्राम्यत्यतिशयेन खेदं करोति सेवाकृषि-
वाणिज्यादिकं व्यापारं करोति । उक्तं च—‘वनितां जनिताल्यर्थानुरागायां च पोषिताः’ ।
ता वनिताः करगता अपि नश्यन्ति सूतवत् करगता अपि मुष्टिमध्ये यत्नेन धृता अपि
विप्रवन्ते नश्यन्ति । किंवत् । सूतवत् पारदरसवत् । पूर्ववृत्ते लावण्यादिकमनित्यमु-
क्तम्, अस्मिन्वृत्ते राज्यलक्ष्मीरनित्येति सूचितम् । उपमालंकारः ॥

शूरमित्यादि । इयं प्रत्यक्षीभूता लक्ष्मीर्धनं लोकं पञ्चजनं कलुषीकरोति पापीशं
विदधति । ‘लोभमूलानि पापानि’ इति वचनात् । लक्ष्मीः किं कुर्वती । शूरं सहस्रभटलक्षभट-
कोटिभटविध्वंसकं पुरुषमुत्सृजन्ती परिहरन्ती । कमिव । विनीतमिव प्रश्रयवन्तं पुमांस-
मिव । शूरं विनीतं च परिहरतीत्यर्थः । लक्ष्मीः पुनः किं कुर्वती । कुलीनं उत्तमकुलं

चिन्ताज्वरप्रसवभूमिरियं हि लोकं
 लक्ष्मीः खलक्षणसखी कलुषीकरोति ॥ १०८ ॥
 वाचि भ्रुवोर्दृशि गतावलकावलीषु
 यासां मनःकुटिलतास्तटिनीतरङ्गाः ।
 अन्तर्न मान्त इव दृष्टिपथे प्रयाताः
 कस्ताः करोतु सरलास्तरलायताक्षीः ॥ १०९ ॥
 संहारबद्धकवलस्य यमस्य लोके
 कः पश्यतो हरविधेरवधिं प्रयातः ।
 यस्माज्जगत्रयपुरीपरमेश्वरोऽपि
 तत्राहितोद्यमगुणे विधुरावधानः ॥ ११० ॥

पुरुषं उत्सृजन्ती । किंवत् । सज्जनवत् पुरुषवत् परोपकारिणमिव । यथा कुलवन्तं परिहरति तथा परोपकारिणमपि परिहरतीत्यर्थः । लक्ष्मीः पुनः किं कुर्वती । धार्मिकमुत्सृजन्ती धार्मिकं धर्मिष्ठं उत्सृजन्ती । कथमिव । विद्यामहान्तमिव विद्यया शास्त्रेण महत् गुरुर्विद्यामहान् तं विद्यामहान्तं धार्मिकं विद्वांसं परिहर(ती)न्तीत्यर्थः । कथंभूता लक्ष्मीः । चिन्ताज्वरप्रसवभूमिः चिन्तया आर्त्या उत्पन्नो योऽसौ ज्वरः संतापस्तस्य प्रसवभूमिरुत्पत्तिस्थानं चिन्ताज्वरप्रसवभूमिः । पुनः कथंभूता लक्ष्मीः । खलक्षणसखी खलवत् दुर्जनवत् क्षणसखी अल्पकालज्ञेहिनी । उक्तं च—‘अभ्रच्छाया तृणादग्निः खले ग्रीतिः स्थले जलम् । वेश्यारागः कुमित्रं च षडेते बुद्बुदोपमाः ॥’ उपमालंकारः ॥

वाचीत्यादि । ताः जगत्प्रसिद्धास्तरलायताक्षीः तरलानि चपलानि आयतानि दीर्घाणि कर्णान्तविश्रान्तानि अक्षीणि लोचनानि यासां तास्तरलायताक्ष्यस्ताः तरलायताक्षीः कः पुमान् सरला अकुटिलाः करोतु विदधातु । अपि तु न कश्चित्करोतीत्यर्थः । ताः काः । यासां स्त्रीणां मनःकुटिलता हृदयवकता तटिनीतरङ्गा नदीकल्लोला दृष्टिपथे लोचनमार्गे प्रयाता आयाता लोकैः प्रत्यक्षेण दृष्टाः कस्मिन् कस्मिन् स्थाने प्रत्यक्षेण दृष्टाः वाचि वचने कुटिलताः प्रत्यक्षेण दृष्टाः भ्रुवोर्लोचनोपरिरोमराजीद्वये दृशि लोचनयुगले गतौ गमने अलकावलीषु केशश्रेणिषु कस्मात् प्रत्यक्षेण दृष्टाः अन्तश्चेतसि न मान्त इव अवकाशमलभमान इव । रूपकोपमालंकारः ॥

संहारबद्धकवलस्येत्यादि । कः पुमान् यमस्य कृतान्तस्य लोके संसारे अवधिं मर्यादाविनाशम् । अन्तमित्यर्थः । प्रयातः गतः । अपि तु न कश्चित्प्रयात इत्यर्थः । कथंभूतस्य यमस्य । संहारार्थं मोटयित्वा खादनार्थं बद्धकवलस्य सजीकृतपञ्चाङ्गुलस्य । अपरं कथंभूतस्य । पश्यतो हरविधेः पश्यतो हरस्य चौरस्य विधिरनुष्ठानं यस्य स

इत्थं क्षणक्षयहुताशमुखे पतन्ति
 वस्तूनि वीक्ष्य परितः सुकृती यतात्मा ।
 तत्कर्म किंचिदनुसर्तुमयं यतेत
 यस्मिन्नसौ नयनगोचरतां न याति ॥ १११ ॥
 इत्यनित्यानुप्रेक्षा ॥ १ ॥
 दत्तोदयेऽर्थनिचये हृदये स्वकार्ये
 सर्वः समाहितमतिः पुरतः समास्ते ।
 जाते त्वपायसमयेऽम्बुपतौ पतत्रेः
 पोतादिव द्रुतवतः शरणं न तेऽस्ति ॥ ११२ ॥

तथा तस्य । ‘वागिदक्पश्यद्भ्यो युक्तिदण्डहरेषु’ इति वचनात् षष्ठ्या अलुक्समासः । यथा वाचोयुक्तिः दिशोदण्डः पश्यतोहरः । कस्मादवधिं न प्रयातः । यस्मात्कारणात् जगत्रयपुरीपरमेश्वरोऽपि तीर्थकरोऽपि तत्र यमे आहितोद्यमगुणे कृतोत्साहगुणे सति विधुरावधानः विफलप्रयत्नः । दृष्टान्तालंकार आक्षेपश्च ॥

इत्थमित्यादि । अयं सुकृती हेयोपादेयविवेकवान् पुरुषो यतात्मा प्रमादरहितः सन् तत्किंचित् योगिगम्यं कर्म अनुसर्तुं आश्रयितुं यतेत यत्नं कुर्वीत । तत्किम् । यस्मिन् कर्मणि सति असौ प्रत्यक्षीभूतो यमो नयनगोचरतां न याति पुनरपि नेत्राभ्यां न दृश्यते । किं कृत्वा । इत्थं पूर्वोक्तप्रकारेण वस्तूनि यौवनशरीरादीनि परितः समन्तात् क्षणक्षयहुताशमुखे पतन्ति गच्छन्ति वीक्ष्य क्षणो यमः स एव क्षयहुताशः प्रलयकालमिस्तस्य मुखं वक्त्रं क्षणक्षयहुताशमुखे पतन्ति वीक्ष्य दृष्ट्वा । रूपकालंकारः ॥ इत्थमनित्यानुप्रेक्षा अधुवानुप्रेक्षा सप्तमिर्वृत्तैः समाप्तेत्यर्थः ॥

दत्तोदयेत्यादि । हे जीव, सर्वः प्राणी ते तव पुरतः अग्रतः किंकरतया समाहितमतिः सावधानमनाः सन् समास्ते तिष्ठति । सेवते इत्यर्थः । कस्मिन् सति । अर्थ-निचये धनसमूहे दत्तोदये सति उदयमागते सति । पुनश्च कस्मिन् सति सर्वः प्राणी पुरतः समास्ते । स्वकार्ये धनकार्ये हृदये चित्ते वर्तमाने सति । अपायसमये मृत्युकाले तु पुनर्जाते उत्पन्ने सति कोऽपि पुमान् शरणं नास्ति (अर्थिनमर्थो भवति) । ते तव कस्येव । अम्बुपतौ समुद्रे पोतात्प्रवहणात् द्रुतवतश्च्युतस्य पतत्रेरिव पक्षिण इव । यथा समुद्रे पोतात् च्युतस्य पक्षिणः कोऽपि पुमान् शरणं न भवति । स पतत्रिः समुद्रे उड्डीयमानः सन् तत्रैव समुद्रे बुद्धित्वा म्रियते इत्यर्थः । ‘पतेरत्रिस्तैः’ इति वचनात् अत्रिप्रत्ययः । उपमालंकारः ॥

बन्धुव्रजैः सुभटकोटिभिरासवर्गै-
 र्मन्त्रास्तत्रविधिभिः परिरक्ष्यमाणः ।
 जन्तुर्वलादधिकबलोऽपि कृतान्तदूतै-
 रानीयते यमवशाय वराक एकः ॥ ११३ ॥
 संसीदतस्तव न जातु समस्ति शास्ता
 त्वत्तः परः परमवाप्तसमग्रबोधेः ।
 तस्यां स्थिते त्वयि यतो दुरितोपताप-
 सेनेयमेव सुविधे विधुराश्रया स्यात् ॥ ११४ ॥
 इत्यशरणानुप्रेक्षा ॥ २ ॥
 कर्मापितं क्रमगतिः पुरुषः शरीर-
 मेकं त्यजत्यपरमाभजते भवाब्धौ ।

बन्धुव्रजैरित्यादि । जन्तुर्जीवः कृतान्तदूतैर्यमप्रणिधिभिर्यमवशाय कृतान्त-
 स्याधीनध्याय एकः असहायो वराकस्तपस्वी आनीयते प्राप्यते । कथंभूतः सन् । परि-
 रक्ष्यमाणः सन् प्रतिपाल्यमानः सन् । कैः । बन्धुव्रजैः कुटुम्बवर्गैः तथा सुभटकोटिभिः
 परिरक्ष्यमाणः सुभटानां सहस्रभटलक्षभटकोटिभटानां कोटिभिः शतलक्षैः स तथा
 आसवर्गैः पितृमातृमन्त्रिपुरोहितगुरुपाध्यायादिभिः परिरक्ष्यमाणः । पुनः कैः कृत्वा
 परिरक्ष्यमाणः । मन्त्रास्तत्रविधिभिः मन्त्रयन्त्रादिविधिभिर्विधानैरस्त्रविधिभिः खड्गा-
 दिरक्षाभिस्तन्त्रविधिभिश्चतुरङ्गसैन्यवेष्टविधानैर्जयमूलादिभिर्वा । कथंभूतो जन्तुः । बलात्
 सर्वस्मात् सैन्यात् अधिकबलोऽपि अधिकपराक्रमोऽपि राक्षसविशेषादधिकबलोऽपि ।
 दीपकोपमालंकारः ॥

संसीदत इत्यादि । हे सुविधे सच्चरित्रात्मन्, तव भवतः संसीदतो दुःखीभवतः
 त्वत्तः परः त्वदन्यः पुमान् परं निश्चयेन जातु कदाचित् शास्ता रक्षको न समस्ति न
 सम्यग्वर्तते । किंतु तव च शास्ता त्वमेव वर्तसे इत्यर्थः । कथंभूतात्त्वत्तः । अवाप्त-
 समग्रबोधेः अवाप्ता प्राप्ता समग्रा परिपूर्णा बोधिः सम्यग्दर्शनज्ञानचारित्र्यत्रयं येन स
 तथा तस्मात् । यस्मात् कारणात् तस्यां रत्नत्रयप्राप्तिलक्षणायां बोधौ त्वयि भवति
 स्थिते आरूढे सति इयमेव दुरितोपतापसेना पापसंतापसमूहः विधुराश्रया कष्ट-
 श्रया मृतेव स्याद्भवेत् । रूपकालंकारः ॥ इति अमुना प्रकारेण त्रिभिर्वसन्ततिलकावृत्तै-
 रशरणानुप्रेक्षा समाप्ता ॥

कर्मापितमित्यादि । पुरुष आत्मा एकं शरीरं कलेवरं त्यजति मुञ्चति अपरं
 शरीरमाभजते आश्रयति । कस्मिन् । भवाब्धौ संसारसमुद्रे । कथंभूतं शरीरम् । कर्मा-

शैलूषयोषिदिव संसृतिरेनमेषा
 नाना विडम्बयति चित्रकरैः प्रपञ्चैः ॥ ११५ ॥
 दैवाद्भनेष्वधिगतेषु पटुर्न कायः
 काये पटौ न पुनरायुरवाप्तवित्तम् ।
 इत्थं परस्परहतात्मभिरात्मधर्मै-
 लोके सुदुःखयति जन्मकरः प्रबन्धः ॥ ११६ ॥
 आस्तां भवान्तरविधौ सुविपर्ययोऽय-
 मत्रैव जन्मनि नृणामधरोच्चभावः ।
 अल्पः पृथुः पृथुरपि क्षणतोऽल्प एव
 स्वामी भवत्यनुचरः स च तत्पदार्हः ॥ ११७ ॥

पितं शरीरनाम कर्मणा उपढौकितम् । दत्तमित्यर्थः । कथंभूतः पुरुषः । क्रमगतिः एका
 गतिं त्यक्त्वा द्वितीयां गतिं गच्छति इति क्रमगतिः । एषा प्रत्यक्षीभूता संसृतिः
 संसारः कथ्यते । सा संसृतिः किं करोति । एनं पुरुषमात्मानं नानाप्रपञ्चैर्नानावैषैर्वि-
 डम्बयति विगोपयति । कथंभूतैः । चित्रकरैः सर्वलोकानां चिन्ताश्रयोत्पादकैः । संसृतिः
 केव । शैलूषयोषिदिव नटभार्येव । रूपकोपमालंकारः ॥

दैवादित्यादि । प्रबन्धः प्रकृतिस्थित्यनुभागप्रदेशलक्षश्चतुःप्रकारः कर्मबन्ध आ-
 त्मधर्मैर्निजस्वभावैः कृत्वा लोकं प्राणिवर्गं सुदुःखयति सुष्ठु अतिशयेन दुःखं करोति ।
 कथंभूतः प्रबन्धः । जन्मकरः भवान्तराणामुत्पादकः । कथंभूतैः आत्मधर्मैः । इत्थं अमुना
 प्रकारेण परस्परहतात्मभिः परस्परेण अन्योन्येन हतो विध्वंसित आत्मा स्वभावो
 येषां आत्मधर्माणां परस्परहतात्मानस्तैः । इत्थं कथमिति चेत् दैवात् कर्मोदयात् धनेषु
 स्वायतेषु अधिगतेषु प्राप्तेषु कायः शरीरं पटुरुत्कृष्टं न भवति । दैवात्काये शरीरे पटौ
 रोगरहिते सति पुनः पुनरपि आयुर्न भवति । कथंभूतमायुः । अवाप्तवित्तं परिप्राप्तधनं
 न भवति । जात्यलंकारः ॥

आस्तामित्यादि । अयं प्रत्यक्षीभूतः सुविपर्ययः सुष्ठु विपर्यासः भवान्तरविधौ
 जन्मान्तरविधाने न भवतीति आस्तां तिष्ठतु चेत् अत्रैव जन्मनि अस्मिन्नेव भवे नृणां
 मनुष्याणां अधरोच्चभावः नीचोच्चपर्यायो भवति । तमेव दर्शयति—अल्पः पुमान् नि-
 र्धनो जीवः पृथुर्विपुलो धनवान् भवति, पृथुरपि विपुलधनवानपि क्षणतो मुहूर्तमात्रात्
 अल्प एव निर्धन एव भवति । स्वामी राजा अनुचरः किंकरो भवति, स च किंकरः त-
 त्पदार्हः स्वामिपदयोग्यो भवति । दीपकालंकारः ॥

वैचित्र्यमित्थमनुभूय भवाम्बुराशे-
 रातङ्कवाडवविडम्बितजन्तुवारेः ।
 को नाम जन्मविषपादपपुष्पकल्पैः
 स्वं मोहयेन्मृगदृशां कृतधीः कटाक्षैः ॥ ११८ ॥
 इति संसारानुप्रेक्षा ॥ ३ ॥
 एकस्त्वमाविशसि जन्मनि संक्षये च
 भोक्तुं स्वयं स्वकृतकर्मफलानुबन्धम् ।
 अन्यो न जातु सुखदुःखविधौ सहायः
 स्वाजीवनाय मिलितं विटपेटकं ते ॥ ११९ ॥

वैचित्र्यमित्यादि । नामेति संभावनायाम् । कः कृतधीर्विधाता हेयोपादेयविवे-
 कवान् मृगदृशां मृगलोचनानां स्त्रीणां कटाक्षैरपाङ्गवीक्षणैः स्वमात्मानं मोहयेत् वि-
 ह्वलीकुर्यात् । अपि तु न कश्चिन्मोहयेदित्यर्थः । कथंभूतैः कटाक्षैः । जन्मविषपादपपु-
 ष्पकल्पैः जन्म संसारः स एव विषपादपो विषवृक्षो दुःखफलदायकत्वात् तस्य
 पुष्पकल्पाः कुसुमसदृशास्तैः । किं कृत्वा । पूर्वं भवाम्बुराशेः संसारसमुद्रस्य इत्थं पूर्वो-
 क्तप्रकारेण वैचित्र्यं वैचित्र्यानात्वं अनुभूय भूत्वा । ज्ञात्वा इत्यर्थः । कथंभूतस्य भवाम्बु-
 राशेः । आतङ्कवाडवविडम्बितजन्तुवारेः सद्यः प्राणहरो व्याधिरातङ्क उच्यते स एव
 वाडवो वडवानलस्तस्मिन् विडम्बितानि कदर्थितानि जन्तुवारीणि प्राणिवर्गजलानि येन
 भवाम्बुराशिना स तथोक्तस्तस्य । रूपकालंकारः ॥ इति एतैश्चतुर्भिः वृत्तैः संसारानु-
 प्रेक्षा समाप्ता ॥

एक इत्यादि । हे जीव, त्वं भवान् एकः असहायः जन्मनि गर्भवासे आविशसि
 प्रवेशं करोषि । संक्षये मरणे च एक आविशसि । किं कर्तुं आविशसि । स्वकृतकर्मफलानु-
 बन्धं भोक्तुं अनुभवितुं स्वेन आत्मना कृतमनुष्ठितं यत्कर्म पुण्यरूपं वा पापरूपं
 तस्य फलस्य सुखरूपस्य दुःखरूपस्य अनुबन्धं संबन्धं भोक्तुं आविशसि । कथम् । स्वयं
 आत्मना न तत्र कश्चित्प्रवेशं कारयति । उक्तं च—‘स्वयं कर्म करोत्यात्मा स्वयं त-
 त्फलमश्नुते । स्वयं भ्रमति संसारे स्वयं तस्माद्विमुच्यते ॥’ अन्यः कोऽपि पुमान्
 सुखदुःखविधौ सुखकरणे दुःखविधाने च जातु कदाचित् सहायो न वर्तते तर्हि
 पुत्रकलत्रमित्रादिवृन्दं किं सहायं तव भवति । हे जीव, ते तव विटपेटकं शत्रु अवस्कन्धो
 मिलितं एकत्रीभूतं वर्तते । किमर्थम् । मिलितं स्वाजीवनाय स्वस्य आत्मनः आजीवनाय
 प्राणनाथ । रूपकालंकारः ॥

बाह्यः परिग्रहविधिस्तव दूरमास्तां
 देहोऽयमेति न समं सहसंभवोऽपि ।
 किं ताम्यसि त्वमनिशं क्षणदृष्टनष्टै-
 दारात्मजद्रविणमन्दिरमोहपाशैः ॥ १२० ॥
 संशोच्य शोकविवशो दिवसं तमेक-
 मन्येद्युरादरपरः स्वजनस्तवार्थे ।
 कायोऽपि भस्म भवति प्रचयाच्चिताग्नेः
 संसारयन्त्रघटिकाघटने त्वमेकः ॥ १२१ ॥
 एष स्वयं तमचलैर्ननु कर्मजालै-
 र्लेतेव वेष्टयति नष्टमतिः स्वमेकः ।
 पुण्यात्पुनः प्रशमतन्तुकृतावलम्ब-
 स्तद्धाम धावति विधूतसमस्तबाधम् ॥ १२२ ॥
 इत्येकत्वानुप्रेक्षा ॥ ४ ॥

बाह्य इत्यादि । हे जीव, बाह्यः परिग्रहविधिः कलत्रपुत्रमित्रादिकस्तावत् दूरं विप्र-
 कृष्ट आस्तां तिष्ठतु । अयं प्रत्यक्षीभूतो देहः शरीरं समं सार्धं न याति नागच्छति । कथं-
 भूतो देहः । सहसंभवोऽपि जन्मना सह संजातोऽपि । हे जीव, त्वं भवान् दारात्मजद्र-
 विणमन्दिरमोहपाशैः किं किमर्थं अनिशं निरन्तरं ताम्यसि आत्मानं बध्नासि । दाराश्च
 कलत्राणि आत्मजाश्च पुत्राः द्रविणं धनं मन्दिरं गृहं च तानि च तानि मोहपाशबन्ध-
 नानि तैस्तथोक्तैः । कथंभूतैर्दारात्मजद्रविणमन्दिरमोहपाशैः । क्षणदृष्टनष्टैः तत्क्षणे मुहु-
 र्तमेकं दृष्टा अपरेण मुहूर्तेन नष्टा क्षणदृष्टनष्टास्तैः । रूपकालंकारः ॥

संशोच्येत्यादि । हे जीव, स्वजनः कुटुम्बवर्गः शोकविवशः सन् तं मरणसंबन्धि
 एकदिनं संशोच्य शोकं कृत्वा अन्येद्युरन्यस्मिन्नहनि तवार्थं भवतो धने आदरपरो
 भवति । कायोऽपि शरीरोऽपि चिताग्नेः इमशानाग्नेः प्रचयात् समूहात् भस्म संजायते ।
 संसारयन्त्रघटिकाघटने संसार एव यन्त्रं अरघटस्तस्य संबन्धिन्यो या घटिकाः क्षुद्र-
 घटयस्तासां घटने चालनव्यापारे त्वमेव भवानेव एकः अद्वितीयो वर्तसे । स्वजनादिकः
 कोऽपि नास्ति । रूपकालंकारः ॥

एष इत्यादि । हे जीव, एष प्रत्यक्षीभूतो जीवः एकोऽसहायो नष्टमतिर्निर्विदे-
 कस्तस्मादात्मानं स्वयं आत्मना ननु निश्चयेन अचलैर्वज्रलेपप्रायैः कर्मजालैः कर्मसमूहै-
 र्वेष्टयति बध्नाति । केव । लूतेव ऊर्णनाभनाम कीटक इव । उक्तं च—‘लूता स्त्री तन्तु-
 बायोर्णनाभमर्कटकाः समाः’ । पुनः कर्मजालवेष्टनादनन्तरं पुण्यात् पुण्योदयात् पूजा-

देहात्मकोऽहमिति चेतसि मा कृथास्त्वं
 त्वत्तो यतोऽस्य वपुषः परमो विवेकः ।
 त्वं धर्मशर्मवसतिः परितोऽवसायः
 कायः पुनर्जडतया गतधीनिकायः ॥ १२३ ॥
 आसीदति त्वयि सति प्रतनोति कायः
 कान्ते तिरोभवति भूपवनादिरूपैः ।
 भूतात्मकस्य मृतवन्न सुखादिभाव-
 स्तस्मात्कृती करणतः पृथगेव जीवः ॥ १२४ ॥
 सानन्दमव्ययमनादिमनन्तशक्ति-
 मुद्द्योतिनं निरुपलेपगुणं प्रकृत्या ।

दानोपवासव्रतसम्यक्त्वलक्षणपुण्यविपाकात् प्रशमतन्तुः कृतावलम्बः सन् कर्मोपशमसूत्र-
 विहितावलम्बनः तत् तद्योगिनां प्रसिद्धं धाम मोक्षस्थानं धावति उत्सुको गच्छति ।
 एकेन समयेन लोकाग्रमाश्रयति । कथंभूतं धाम । विधूतसमस्तबाधं मूलादुन्मूलितस-
 मस्तदुःखम् । उपमालंकारः ॥ इत्येभिश्चतुर्भिर्वृत्तैरेकत्वानुप्रेक्षा समाप्ता ॥

देहात्मक इत्यादि । हे जीव हे आत्मन्, अहं देहात्मकः शरीरमयो वर्तते
 इति ईदृशं विकल्पं चेतसि मनसि त्वं मा कृथाः मैवं कार्षीः । यतो यस्मात् कारणात्
 अस्य वपुषः अस्य शरीरस्य त्वत्तो भवत्सकाशात् परम उत्कृष्टो विवेकः पृथग्भावो वर्तते ।
 कोऽसौ विवेक इत्याह—त्वमात्मा धर्मशर्मवसतिः अनन्तज्ञानानन्तदर्शनानन्तवीर्यानन्त-
 सौख्यसंयुक्तचेतनस्वभावो धर्म उच्यते, परमानन्दलक्षणं सुखं शर्मोच्यते । धर्मश्च शर्म
 च धर्मशर्मणी तयोर्वसतिर्निवासो धर्मशर्मवसतिः । त्वं पुनः कथंभूतः । परितोऽवसायः
 सर्वाङ्गचेतनस्वभावः । कायः पुनः शरीरं तु जडतया अचेतनतया गतधीनिकायो नष्ट-
 चेतनसमूहः । जात्यलंकारः ॥

आसीदतीत्यादि । हे आत्मन्, त्वयि आत्मनि सति विद्यमाने कायः शरीरं
 आसीदति, न केवलमासीदति त्वयि सति प्रतनोति च वृद्धिं याति च । हे जीव, त्वयि
 आत्मनि सति कायो भूपवनादिरूपैः पृथिव्याद्यभिरूपैस्तिरोभवति अदृश्यो भवति ।
 भूतात्मकस्य पृथिव्यप्तेजोवायुस्वभावस्य कायस्य सुखादिभावः सुखदुःखादिवेदनं न
 वर्तते । किंवा । मृतवत् मृतकस्येव यथा मृतकस्य सुखादिभावो न वर्तते । तस्मात्
 कारणात् कृती पुण्यवान् भवति । करणतः शरीरात् जीव आत्मा पृथगेव भिन्न एव
 वर्तते । उपमालंकारः ॥

सानन्दमित्यादि । अमी प्रत्यक्षीभूता योगिनां दुरितामयः कर्मवैश्वानरा इमं
 खानुभूतिप्रत्यक्षं पुरुषमात्मानं संतापयन्ति उत्कामयन्ति । कथंभूता दुरितामयः । समृद्धाः

कृत्वा जडाश्रयमिमं पुरुषं समृद्धाः
 संतापयन्ति रसवद्दुरितामयोऽमी ॥ १२५ ॥
 कर्मासवानुभवनात्पुरुषः परोऽपि
 प्राप्नोति पातमशुभासु भवावनीषु ।
 तस्मात्तयोः परमभेदविदो विदग्धाः
 श्रेयस्तदादधतु यत्र न जन्मयोगः ॥ १२६ ॥
 इति पृथक्त्वानुप्रेक्षा ॥ ५ ॥

प्रश्रद्धाः प्रज्वलिताः । उदयमागता इत्यर्थः । किं कृत्वा पूर्वं संतापयन्ति । जडाश्रयं शरीरा-
 श्रयं कृत्वा । किंवसंतापयन्ति । रसवत् यथा रसं पारदं जडाश्रयं पानीयाश्रयं कृत्वा
 अमयो रसमुत्तापयन्ति । रसं पानीयं वा संतापयन्ति । उक्तं च—‘वावीरि कं पयो-
 ऽम्भोऽम्बु पाथोर्णः सलिलं जलम् । शरं वनं कुशं नीरं तोयं जीवनमन्विषम् ॥ घनरसो
 रसश्च’ । कथंभूतं पुरुषम् । सानन्दं अनन्तसौख्यसहितम् । अव्ययं अविनश्यरं मृत्यु-
 रहितम् । अनादि आदिरहितम् । अनन्तशक्तिं केवलज्ञानदर्शनाभ्यां अनन्तवस्तुस्व-
 रूपप्राप्तत्वात् । उद्द्योतिनं लोकालोकस्वरूपप्रकाशकत्वात् । निरुपलेपगुणं निश्चयेन
 कर्ममलकलङ्करहितम् । प्रकृत्या स्वभावेन । एतद्विशेषणपूर्वं पारदरसस्यापि दातव्यम् ।
 रूपकोपमालंकारः ॥

कर्मासवानुभवनादित्यादि । पुरुष आत्मा परोऽपि श्रोत्रियब्राह्मणवदुत्तमोऽपि
 अशुभासु पापरूपासु अपवित्रासु भवावनीषु चाण्डालादिभवान्तरभूमिषु पातं पतनं
 प्राप्नोति लभते । कस्मात्पतनं प्राप्नोति । कर्मासवानुभवनात् कर्ममयास्वादानात् ।
 उक्तं च वादिराजेन महाकविना—‘कर्मणा कवलिता जनिता जातः पुरान्तरजनङ्गम-
 वाटे । कर्मकोद्वरसेन हि मत्तः किं किमेत्यशुभमाम न जीवः ॥’ ‘स्वागतेति रनभा-
 दुर्युगमम्’ इति वचनात् स्वागता छन्द इदम् । स वादिराजोऽपि श्रीसोमदेवाचार्यस्य
 शिष्यः, ‘वादीभसिहोऽपि मदीय शिष्यः श्रीवादिराजोऽपि मदीयशिष्यः’ इत्युक्त-
 त्वाच्च । तस्मात् कारणात् तयोः कायपुरुषयोः शरीरात्मनोः परमभेदविदः निश्चयेन
 अत्यन्तभेदज्ञानिनो विदग्धाः हेयोपादेयविवेकवन्तः पुरुषाः तत्किमपि श्रेयः आदधतु
 आचरन्तु । तत्किम् । यत्र श्रेयसि न जन्मयोगः संसारो न वर्तते न भवति । पुनर्भवो न
 स्यादित्यर्थः । रूपकालंकारः ॥ इति एतैः काव्यैश्चतुर्भिर्वृत्तकैः पृथक्त्वानुप्रेक्षा अन्यत्वा-
 नुप्रेक्षा समाप्ता । उक्तं च—‘क्षीरनीरवदेकत्र स्थितयोर्देहदेहिनोः । भेदो यदि ततो-
 ऽन्यत्र कलत्रादिषु का कथा ॥’

आधीयते यदिह वस्तु गुणाय कान्तं
 काये तदेव मुहुरेत्यपवित्रभावम् ।
 छायाप्रतारितमतिर्मलरन्ध्रबन्धं
 किं जीव लालयसि भङ्गुरमेतदङ्गम् ॥ १२७ ॥
 योषिद्भिराहतकरं कृतमण्डनश्री-
 र्यः कामचामररुचिस्तव केशपाशः ।
 सोऽयं त्वयि श्रवणगोचरतां प्रयाते
 प्रेतावनीषु वनवायसवासगोऽभूत् ॥ १२८ ॥
 अन्तर्बहिर्यदि भवेद्वपुषः शरीरं
 दैवात्तदानुभवनं ननु दूरमास्ताम् ।

आधीयत इत्यादि । हे जीव, इह अस्मिन् काये शरीरे यद्वस्तु कर्पूरागुरुचन्द-
 नकुसुमादिकं वस्तु गुणाय सुगन्धत्वादिगुणनिमित्तं कान्तं अतिमनोहरं आधीयते
 कियते, तदेव वस्तु मुहुरतिशयेन अपवित्रभावं अशुचित्वं एति गच्छति । तेन कारणेन
 हे आत्मन्, एतत्प्रत्यक्षीभूतं अङ्गं शरीरं किमर्थं लालयसि पुनः पुनः पोषयसि । कथं-
 भूतस्त्वम् । छायाप्रतारितमतिः छायाया गौरव्यामादिवर्णेन प्रतारिता वञ्चिता मतिर्यस्य
 स त्वं छायाप्रतारितमतिः । कथंभूतं अङ्गम् । मलरन्ध्रबन्धं मलानां विष्टानां रन्ध्राणि
 छिद्राणि तेषां बन्धः प्रघट्टको यत्र तन्मलरन्ध्रबन्धम् । पुनः कथंभूतं अङ्गम् । भङ्गुरं स्व-
 यमेव विनश्वरम् । जात्यलंकारः ॥

योषिद्भिरित्यादि । हे जीवेति संबोधनपदं पूर्वोक्तमेव ग्राह्यम् । तेनोपमेयम् ।
 हे जीव हे आत्मन्, यस्तव भवतः केशपाशः कुन्तलकलापः । कथंभूतः केशपाशः ।
 कामचामररुचिः कामस्य कन्दर्पनरेन्द्रस्य चामररुचिः चामरवत् प्रकीर्णवत् रुचिः शोभा
 यस्येति स कामचामररुचिः । कृष्णवर्ण इत्यर्थः । कथंभूतः केशपाशः । योषिद्भिर्मृदु-
 रकमलाभिः स्त्रीभिः कृतमण्डनश्रीः जातीचम्पकमुक्तबन्धनादिपुष्पवासिततैलेन कृता
 मण्डनश्रीः शोभा लक्ष्मीर्यस्य सः । कथम् । आहतकरं आहतौ आदरपरौ करौ हस्तौ
 यस्मिन् मण्डनकरणकर्मणि तत् आहतकरम् यथा भवत्येवम् । स पूर्वोक्तलक्षणः केश-
 पाशः अयं प्रत्यक्षीभूतः त्वयि आत्मनि श्रवणगोचरतां प्रयाते मरणं प्राप्ते सति प्रे-
 तावनीषु श्मशानभूमिषु वनवायसवासगः सर्वाङ्गकृष्णकाकगलकप्राप्तोऽभूद्भव । उप-
 मालंकारः ॥

अन्तरित्यादि । हे जीव, अन्तः शरीरं अन्तर्गतं शरीरं यदि चेत् वपुषः शरीरात्
 बहिर्बाह्यं भवेत् दैवात् दैवयोगात् तदा तस्मिन्काले शरीरस्य अनुभवनं ननु अहो

कौतूहलादपि यदीक्षितमुत्सहेत
 कुर्यात्तदाभिरतिमत्र भवाञ्शरीरे ॥ १२९ ॥
 तस्मान्निसर्गमलिनादपि लब्धतत्त्वाः
 कीनाशकेलिमनवाप्तधियोऽचिराय ।
 कायादतः किमपि तत्फलमर्जयन्तु
 यस्मादनन्तसुखसस्यविभूतिरेषा ॥ १३० ॥
 इत्यशुचित्वानुप्रेक्षा ॥ ६ ॥
 अन्तःकषायकलुषोऽशुभयोगसङ्गा-
 त्कर्माण्युपार्जयसि बन्धनिबन्धनानि ।
 रज्जुः करेणुवशगः करटी यथैता-
 त्वं जीव मुञ्च तदिमानि दुरीहितानि ॥ १३१ ॥

दूरं विप्रकृष्टं आस्तां तिष्ठतु । तस्मिन् काले कौतूहलादपि कौतूहलमात्रादपि यदीक्षिते
 द्रष्टुं उत्सहेत तदा अत्र शरीरे अभिरतिं संमुखीभूय मरणं कुर्यात् विदध्यात् ।
 जात्यलंकारः ॥

तस्मादित्यादि । तस्मात्कारणात् अतः एतस्मात् कायात् किमपि अनिर्वचनीयं
 तत् योगिनां प्रसिद्धं लब्धतत्त्वाः पुरुषाः हेयोपादेयविवेकवन्तः पुरुषाः फलं लाभं अचि-
 राय अर्जयन्तु गृह्णन्तु । यस्मात् फलात् एषा अनन्तसुख[स]स्यविभूतिः आत्यन्तिकसौ-
 ख्यफलविभूतिरैश्वर्यं भवति । कथंभूतात् । अतः एतस्मात् कायात् । निसर्गमलिनादपि
 स्वभावेन कश्मलीभूतादपि । कथंभूताः लब्धतत्त्वाः । कीनाशकेलिं यमक्रीडां प्रति अन-
 वाप्तधियः अप्राप्तबुद्धयः । यावन्मरणं नायान्तीत्यर्थः । रूपकालंकारः । तथा चोक्तम्—
 'व्यापत्पर्वभयं विरामविरसं मूलेऽप्यभोगोचितं विष्वक् क्षुत्क्षतपातकुष्व(?)कुपिता ग्राम-
 ...थैदिच्छदितम् । मानुष्यं घुणमक्षितेक्षुसदृशं नामैकरम्यं परं निःसारं परलोकबीजम-
 चिरात्कृत्वैह सारीकुर ॥' इति । एतैश्चतुर्भिर्वृत्तैरशुचित्वानुप्रेक्षा समाप्ता ॥

अन्तरित्यादि । हे जीव, त्वं अन्तर्मेनसि कषायकलुषः क्रोधमानमायालोभैर्मे-
 लिनः सन् अशुभयोगसङ्गात् अशुभयोगाश्रयणात्कारणात् कर्माणि प्रकृतिस्थित्यनु-
 भागप्रदेशलक्षणानि बन्धानां निबन्धनानि कारणानि कर्माणि आश्रयाण्युपार्जयसि स्वी-
 करोषि । यथा येन प्रकारेण करेणुवशगः करटी हस्तिनीलम्पटः करी एताः राजम-
 न्दिरप्रत्यक्षीभूता रज्जुर्वन्धनानि उपार्जयति । तत्तस्मात् कारणात् हे जीव, त्वं
 भवान् इमानि प्रत्यक्षीभूतानि दुरीहितानि दुश्चेष्टितानि मुञ्च त्यज । उपमालंकारः ॥

संकल्पकल्पतरुसंश्रयणात्त्वदीयं
 चेतो निमज्जति मनोरथसागरेऽस्मिन् ।
 तत्रार्थतस्तव चकास्ति न किंचनापि
 पक्षे परं भवसि कल्मषसंश्रयस्य ॥ १३२ ॥
 सेष्यं विभूतिषु मनीषितसंश्रयाणां
 चक्षुर्भवत्तव निजार्तिषु मोघवाञ्छम् ।
 पापागमाय परमेव भवेद्विमूढ
 कामात्कुतः सुकृतदूरवतां हितानि ॥ १३३ ॥
 दौर्विध्यदग्धमनसोऽन्तरुपात्तभुक्ते-
 श्चित्तं यथोलसति ते स्फुरितोत्तरङ्गम् ।

संकल्पेत्यादि । हे जीवेति संबोधनपदं पूर्वोक्तमेव ग्राह्यं तेनायमर्थः । हे जीव, संकल्पकल्पतरुसंश्रयणादाश्रयणात् त्वदीयं तव चेतो मनः आत्मा अस्मिन् प्रत्यक्ष-भूते मनोरथसागरे दोहदसमुद्रे निमज्जति ब्रूति संकल्पश्चित्तोन्नतिः स एव कल्पत-रुवाञ्छितफलप्रदायकत्वात् तस्य संश्रयणमवबन्धनं तस्मात् । तत्र संकल्पतरुसंश्रयणे अर्थतः परमार्थतस्तव भवतः किंचनापि किंचिदपि न चकास्ति इष्टव्याद्यनुभवनं [चकास्ति] भवति । परं केवलं निश्चयेन वा कल्मषसंश्रयस्य पापाश्रयस्य पक्षे भवति स्वीकारवान् भवति । रूपकालंकारः । तथा चोक्तम्—‘दूष्णं परकलत्तं रामं मा वहसि हियय मज्जमि । पावेण पाव लिप्पसि पावं मावहसि त्वं च शुद्धो हि ॥’

सेष्यमित्यादि । हे जीव, तव चक्षुः तव दृष्टिः । त्वदीयं मन इत्यर्थः । निजार्तिषु आर्तैषु वस्त्वाकाङ्क्षासु भवत्संजायमानं वर्तते । कथंभूतं चक्षुः । मोघवाञ्छं फलेच्छम् । मनीषितसंश्रयाणां विभूतिषु स्वर्गादिसौख्यसंबन्धिनां वस्तूनां विभूतिषु ऐश्वर्येषु सेष्यं द्वेषसहितं वर्तते । परं केवलं पापागमाय पापोपार्जनाय एवेति निश्चितं भवेत्संजायेत । रे विमूढ हेयोपादेयविकलात्मन्, कामात् वाञ्छामात्रात् मनोरथमात्रात् सुकृतदूरवतां पुण्यकर्महितानां हितानि सौख्यानि कुतः । न कुतोऽपीत्यर्थः । आक्षेपालंकारः ॥

दौर्विध्येत्यादि । हे आत्मन्, ते तव चित्तं मनः यथा येन प्रकारेण अन्तरुपात्त-भुक्तेः संकल्पेन गृहीतभोजनस्य ततो भुक्तिग्रहणार्थमिति भावः । उल्लसति प्रवर्तते । कथंभूतं चित्तम् । स्फुरितोत्तरङ्गं स्फुरिता उत्पन्ना उत्तरङ्गा उत्कटा उल्लोला मनोरथा यस्येति स्फुरितोत्तरङ्गम् । कथंभूतस्य ते । दौर्विध्यदग्धमनसः दौर्विध्येन निर्धनत्वेन

१-२. ‘भवसि’ इति भवेत्. ३. ‘आर्तैषु’ सटीकपाठः, परंतु ‘आर्तिषु’ इति भवेत्. ४. ‘भुक्त’ सटीकपाठः.

धाम्नि स्फुरेद्यदि तथा परमात्मसंज्ञे
 कौतस्कुती तव भवेद्विफला प्रसूतिः ॥ १३४ ॥
 इत्याश्रवानुप्रेक्षा ॥ ७ ॥
 आगच्छतोऽभिनवकर्मणरेणुराशे-
 र्जीवः करोति यदवस्खलनं वितन्द्रः ।
 सत्तत्त्वचामरधरैः प्रणिधानहस्तैः
 सन्तो विदुस्तमिह संवरमात्मनीनम् ॥ १३५ ॥
 यस्त्वां विचिन्तयति संचरते विचारै-
 श्चावीं चिनोति परिमुञ्चति चण्डभावम् ।
 चेतो निकुञ्चति समञ्चति वृत्तमुच्चैः
 स क्षेत्रनाथ निरुणद्धि कृती रजांसि ॥ १३६ ॥

दग्धं भस्मीकृतं मनो यस्य । हे जीव, तथा तेन प्रकारेण परमात्मसंज्ञे धाम्नि बहिस्तत्त्वान्ततत्त्वनाम्नि धाम्नि स्थाने तेजसि वा यदि चेत्स्फुरेत् कुर्यात् । चेष्टयेत् इत्यर्थः । तर्हि तव प्रसूतिर्भवत उत्पत्तिर्जन्म विफला निष्फला कौतस्कुती भवेत् । कुतो भवः कौतस्कुती । न कुतश्चिद्भवेदित्यर्थः । तव जन्म सफलमेव भवेत् । आक्षेपा-लंकारः ॥ इति चतुर्भिर्वृत्तैराश्रवानुप्रेक्षा समाप्ता ॥

आगच्छत इत्यादि । सन्तः सत्पुरुषा इह अस्मिन् संसारे तं संवरं विदुर्जानन्ति । कथयन्तीत्यर्थः । कथंभूतं संवरम् । आत्मनीनं आत्महितम् । तं कम् । आगच्छतः ढौकमानस्य अभिनवकर्मणरेणुराशेः नवीनकर्मसंबन्धि पुद्गलपरमाणुसमूहस्य जीव आत्मा वितन्द्रः अप्रमत्तः सन् यत् अवस्खलनं निषेधं करोति । कैः कृत्वा अवस्खलनं करोति । प्रणिधानहस्तैः शुभध्यानपाणिभिः । कथंभूतैः प्रणिधानहस्तैः । स्वतत्त्वचामर-धरैः आत्मतत्त्वप्रकीर्णकधारिभिः । रूपकालंकारः ॥

य इत्यादि । हे क्षेत्रनाथ आत्मन्, स त्वं कृती पुण्यवान् सन् रजांसि पापाश्रवान् निरुणद्धि प्रतिबध्नीहि । स कः । स त्वमेव आत्मैव । तथापि स कः । यस्त्वां आत्मानं विचिन्तयति ध्यायति । य आत्मा विचारैर्विवेकैर्भेदज्ञानैरात्मनि संचरते प्रवेशं करोति । ‘उदः सकर्मकश्चरः’ इत्यधिकारे ‘समस्तृतीयायुक्तः’ इत्यनेन सूत्रेण ‘चर’वातोरात्मने-पदित्वम् । य आत्मा चावीं बुद्धिं ज्ञानस्वरूपां चिनोति विस्तारं नयति । य आत्मा चण्डभावं क्रोधं परिमुञ्चति त्यजति । य आत्मा चेतो मनो निकुञ्चति विषयकषायेषु गच्छत्संकोचयति । य आत्मा उच्चैरतिशयेन वृत्तं चारित्रं समञ्चति समागच्छति प्रति-पालयति स त्वं आत्मा वर्तसे । अनुपमानालंकारः ॥

१. ‘स्वतत्त्व’ इति टीकासंमतपाठः.

नीरन्ध्रसंधिरवधीरितनीरपूरः

पोतः सरित्पतिमपैति यथानपायः ।

जीवस्तथा क्षपितपूर्वतमःप्रतानः

क्षीणाश्रवश्च परमं पदमाश्रयेत ॥ १३७ ॥

इति संवरानुप्रेक्षा ॥ ८ ॥

मध्याधरोर्ध्वरचनः पवनत्रयान्त-

स्तुल्यः स्थितेन जघनस्थकरेण पुंसा ।

एकस्थितिस्तव निकेतनमेष लोक-

स्त्रस्यन्निकीर्णजठरोऽग्रनिषण्णमोक्षः ॥ १३८ ॥

नीरन्ध्रसंधिरित्यादि । पोतः प्रवहणं यथा येन प्रकारेण अनपायो निर्विघ्नः दुर्वातवादेलादिरहितः सन् सरित्पतिं समुद्रं अपैति तीर्त्वा पारं गच्छति । कथंभूतः पोतः । नीरन्ध्रसंधिः निरिच्छद्रः संधिरहितश्च । पुनः कथंभूतः पोतः । अवधीरितनीरपूरः दूरीकृतमध्यागतजलसमूहः । तथा तेनैव प्रकारेण जीव आत्मा क्षपितपूर्वतमः-प्रतानः निजीर्णपूर्वकर्मसमूहः क्षीणाश्रवश्च अभिनवकर्माश्रवरहितः परमं पदं मोक्षं आश्रयेत स्वीकरोति । दृष्टान्तालंकारः ॥ इति त्रिभिर्वृत्तैः संवरानुप्रेक्षा समाप्ता ॥

मध्येत्यादि । हे जीव, एष प्रत्यक्षीभूतो लोकस्त्रैलोक्यं तव निकेतनं तव गृहं वर्तते । कथंभूतो लोकः । मध्याधरोर्ध्वरचनः मध्यो मर्त्यलोकः, अधरोऽधोलोकः, ऊर्ध्व ऊर्ध्वलोकः, एतैस्त्रिभिर्लोकै रचना निष्पत्तिर्यस्य स मध्याधरोर्ध्वरचनः । पुनः कथंभूतो लोकः । पवनत्रयान्तः पवनानां घनवातघनोद्धतनुवातवातानां त्रयं अन्ते अवसाने वृक्षस्य त्वक्समानाकारं यस्य स तथा । पुनः कथंभूतो लोकः । पुंसा पुरुषेण तुल्यः सदृशः । कथंभूतेन पुंसा । स्थितेन प्रसारितपादोद्धेदेन । अपरं कथंभूतेन पुंसा । जघनस्थकरेण जघनं कव्यग्रभागस्तस्मिन् तिष्ठत इति जघनस्थौ कटीतटस्थौ करौ हस्तौ यस्य स जघनस्थकरस्तेन तथा । पुनः कथंभूतो लोकः । एकस्थितिः एको महास्कन्धः स्थितिर्यस्य स एकस्थितिः । ईदृग्विधोऽन्यः कोऽपि स्कन्धे नास्ति । पुनः कथंभूतो लोकः । त्रस्यन्निकीर्णजठरः त्रस्यद्भिः जीवैर्निकीर्णो भूतो जठरो उदरो यस्य स त्रस्यन्निकीर्णजठरः । त्रसजीवसंभृतरज्जुविस्तारः त्रयोदशरज्जुर्ध्वमध्यसद्भावः सप्तनरकाधः स्थितैकरज्जुत्रसजीवशून्यत्वात् सा चतुर्दशीरज्जुरित्यर्थः । एषां षण्णामपि नरकाणां अधोभागे एकैका रज्जुः त्रसजीवरहिता वर्तते । लोकपूर्णसमुद्रातापेक्षया चतुर्दशखपि रज्जुषु त्रससद्भावो वर्तते एवेत्यागमरहस्यं ज्ञातव्यम् । पुनः कथंभूतः । अग्रनिषण्णमोक्षः अग्रे उपरितनभागे निषण्णमोक्षः स्थितमोक्षः पञ्चचत्वारिंशलक्ष-योजनविस्तार आयामो यस्य लोकस्य सः अग्रनिषण्णमोक्षः । उपमालंकारः ॥

कर्ता न तावदिह कोऽपि धियेच्छया वा

दृष्टोऽन्यथा कटकृतावपि स प्रसङ्गः ।

कार्यं किमत्र सदानादिषु तक्षकाद्यै-

राहत्य चेन्निभुवनं पुरुषः करोति ॥ १३९ ॥

त्वं कल्मषावृतमतिर्निरये तिरश्चि

पुण्योचितो दिवि नृषु द्वयकर्मयोगात् ।

इत्थं निषीदसि जगत्रयमन्दिरेऽस्मि-

न्स्वैरं प्रचारविधये तव लोक एषः ॥ १४० ॥

अत्रास्ति जीव न च किंचिदभुक्तमुक्तं

स्थानं त्वया निखिलतः परिशीलनेन ।

कर्तेत्यादि । हे आत्मन्, इह अस्मिन् संसारे कोऽपि रुद्रादिकस्तावत्कर्ता न वर्तते । कया । धिया बुद्ध्या कृत्वा, अथवा इच्छया वाञ्छया कृत्वा, कर्ता न वर्तते नास्ति । भवति चेत् तर्हि सत्यपि तृणादिके बुद्धौ इच्छायां च सत्यां कटो निर्षप्यते, न च तथा दृश्यते, अत एव धिया इच्छया वा कोऽपि कर्ता न दृष्टः । अन्यथा दृष्टश्चेत्, कटकृतावपि हारनिष्पत्तावपि स कर्तुं प्रसङ्गो दृष्टः । एवं सति अत्र अस्मिन् जगति तक्षकाद्यैः सूत्रधारदृष्टद्वेदकादिभिः सदानादिषु गृहादिनिष्पादनेषु किं कार्यम् । अपि तु न किमपि कार्यम् । आहत्य वस्तूनि परमाषादीनि मेलयित्वा कश्चित्पुरुषः त्रिभुवनं करोति उर्वोपर्वततर्वादिकं सर्वं विदधाति य एवं त्रिभुवनं विदधाति तस्य गृहादि-करणे किं दुष्करं तेन कर्तृवादः सर्वोऽपि मिथ्यैव वर्तते । आक्षेपालंकारः ॥

त्वमित्यादि । हे आत्मन्, इत्थं अमुना प्रकारेण त्वं भवान् अस्मिन् जगत्रयमन्दिरे त्रैलोक्यवेश्मनि निषीदसि तिष्ठसि । उत्पद्यते इत्यर्थः । त्वं कुत्र कुत्र तिष्ठसि कल्मषावृतमतिः निष्केवलपापवेष्टितबुद्धिर्निरये नरके तिरश्चि तिर्यग्गतौ च तिष्ठसि, पुण्येन उचितो योग्यः सन् दिवि स्वर्गे सर्वार्थसिद्धिपर्यन्ते निषीदसि । द्वयकर्मयोगात् पापपुण्यकर्मसामग्रीयोगात् नृषु मनुष्यगतिषु निषीदसि । एष प्रत्यक्षीभूतो लोकः तव भवतः स्वैरं तवेच्छानुसारेण प्रचारविधये पर्यटनविधाने वर्तते । रूपकालंकारः ॥

अत्रेत्यादि । हे जीव, अत्र अस्मिन् लोके किंचित्स्थानं त्वया अभुक्तमुक्तं पश्चान्मुक्तं न चैवास्ति वर्तते । कुतः । निखिलतः समस्तभावेन । लोकसंबन्धि स्थानं त्वया निखिलं समस्तं भुक्तं मुक्तं चेत्यर्थः । केन कृत्वा अभुक्तमुक्तं न वर्तते । परिशीलनेन

१. 'राहत्य' मूलपाठः.

१. 'निष्येत' इति भवेत्. २. 'विषये' इति सटीकपुस्तकपाठः.

तत्केवलं विगलिताखिलकर्मजालं
स्पृष्टं कुतूहलधियापि न जातु धाम ॥ १४१ ॥

इति लोकानुप्रेक्षा ॥ ९ ॥

आपातरम्यरचनैर्विरसावसानै-
जन्मोद्भवैः सुखलवैः स्वलितान्तरङ्गः ।

दुःखानुषङ्गकर्मजितवान्यदेन-
स्तत्त्वं सहस्र हतजीव नवप्रयातम् ॥ १४२ ॥

कालुष्यमेषि यदिह स्वयमात्मकामो
जागर्ति तत्र ननु कर्म पुरातनं ते ।

योऽहिं विवर्धयति कोऽपि विमुग्धबुद्धिः
स्वस्योदयाय स नरः प्रवरः कथं स्यात् ॥ १४३ ॥

समन्तादभ्यासेन । अनन्तवारान् पुनः पुनरभ्यासेन भुक्तं मुक्तं चेत्यर्थः । तर्हि किमर्थं भुक्तमुक्तं वर्तते किंवा सर्वमेवानुभुक्तमुक्तम्, तज्जगत्प्रसिद्धं केवलमेकं धाम स्थानं जातु कदाचिदपि कुतूहलधिया विनोदेनापि स्पृष्टं न वर्तते । कथंभूतं तद्धाम । विगलि-
ताखिलकर्मजालम् विगलितानि नष्टानि अखिलानि समस्तानि मूलोत्तरप्रकृतिभेदभि-
न्नानि कर्मजालानि कर्मसमूहानि यस्मिन् यस्माद्वा तथा । जात्यलंकारः ॥ इति लो-
कानुप्रेक्षा समाप्ता ॥

आपातरम्यरचनैरित्यादि । हे हतजीव हतो नष्टश्चासौ जीवः हतजीवः, अथवा हता जीवा प्राणिनो येन स हतजीवस्तस्य संबोधनं कियते हे हतजीव, तत् त्वं नवप्रयातं प्रत्यप्रमायातं कर्मविपाकं सहस्र क्षमस्व अनुभव । तत्किम् । यत् एनः पापं अर्जितवान् । कथंभूतमेनः । दुःखानुषङ्गकरं शारीरमानसागन्तुकदुःखोत्पादकम् । कथंभूतस्त्वम् । सुखलवैर्वेनितादिभोगसुखलेशैः स्वलितान्तरङ्गः चलितचित्तः । कथंभूतैः सुखलवैः । आपातरम्यरचनैः अनुभवकाले मनोहरविधानैः । पुनः कथंभूतैः सुखलवैः । विरसावसानैः विरसं कटुतरं नीरसं अवसानं पर्यन्तो येषां तानि तथा तैः । पुनः कथंभूतैः सुखलवैः । जन्मोद्भवैः संसारोत्पन्नैः इष्टस्रग्वनिताचन्दनादिभिः अथवा जन्म संसारः तस्योद्भव उत्पत्तिर्येषां सुखलवानां ते तथा तैः । जात्यलंकारः ॥

कालुष्यमित्यादि । हे जीव, यस्त्वं इह अस्मिन् संसारे कालुष्यं परिणामस्या-
निर्मलत्वमेषि गच्छसि । कथम् । स्वयमात्मनैव । कथंभूतस्त्वम् । आत्मकामः आत्मनि
कामो विषयाभिलाषो यस्य स आत्मकामः । तत्र आत्मकामे ननु निश्चयेन ते तव

१. 'तया' मूल०.

प्रत्यक्प्रवृत्तहृदयस्य जितेन्द्रियस्य
भव्यस्य बोधिरियमस्तु पदाय तस्मै ॥ १५७ ॥
इति बोध्यनुप्रेक्षा ॥ १२ ॥

तथा—

‘कृतः कीर्तिज्योत्स्नाप्रसरदमृतासारसलिलै-
रयं ब्रह्मस्तम्बो धवलभवनाभोगसुभगः ।
भुजस्तम्भालानादियमपि रमासिन्धुरवधू-
र्वशं नीता दृप्तद्विषदगमभङ्गैर्मृधवने ॥ १५८ ॥

भव्यस्य । भूतानुकम्पनरुचः भूतानां सर्वप्राणिनां अनुकम्पने कारुण्यकरणे दयाविधाने रुचिः श्रद्धा यस्य स भूतानुकम्पनरुक् तस्य भूतानुकम्पनरुचः । अपरं कथंभूतस्य भव्यस्य । प्रियतत्त्ववाचः प्रियाः कर्णामृतप्रायाः तत्त्वं परमार्थभूता वाचो वाण्यो यस्य स प्रियत-
त्ववाक् तस्य प्रियतत्त्ववाचः । भूयोऽपि कथंभूतस्य भव्यस्य । प्रत्यक्प्रवृत्तहृदयस्य प्रतीचि पश्चाज्योतिषि परमात्मस्वरूपे प्रवृत्तं अधिकृतं नियुक्तं हृदयं मनो यस्य स प्रत्यक्प्रवृत्त-
हृदयस्तस्य । पुनः कथंभूतस्य भव्यस्य । जितेन्द्रियस्य जितानि स्वपरैः कृतानि इ-
न्द्रियाणि स्पर्शनादीनि येन स जितेन्द्रियस्तस्य । जात्यलंकारः, अतिशयालंकारः इति ॥
एतैः पञ्चभिर्वृत्तैर्बोध्यनुप्रेक्षा समाप्ता ॥

तथा स राजा रहसि एकान्ते तेषां अचिराय वेगेन समाहूय आचार्य एवं वक्ष्यमाणलक्षणोपलक्षितप्रकारेण अबुधुधद्वोधयामास । कथंभूते रहसि । निवारितनिखि-
लजनसदसि निवारितं निषिद्धं निखिलानां समस्तानां जनानां मन्त्रिपुरोहितसेनापति-
प्रभृतीनां लोकानां सदः समूहो यत्र रहसि तत्तथोक्तं तस्मिन् । स कथंभूतो राजा । विदूरितसंसारसुखसंकल्पः विदूरितो दूरीकृतः परित्यक्तः संसारसुखस्य स्रग्वनिताचन्दना-
दिकस्य संकल्पश्चित्तोन्नतियेन स तथोक्तः । स राजा पुनः कथंभूतः । चेतोविनिश्चिततपश्च-
रणकल्पः चेतसि मनसि विनिश्चितो निर्णीतस्तपश्चरणस्य दीक्षायाः कल्पो रचना येन स
तथा । किं कृत्वा पूर्वमब्रुवधत् । इति एवं विचिन्त्य सम्यक् विचार्य । इतीति
किम् । कृत इत्यादि । कीर्तिज्योत्स्नाप्रसरदमृतासारसलिलैः कृत्वा अयं प्रत्यक्षीभूतो
ब्रह्मस्तम्बलोकयं धवलभवनाभोगसुभगः कृतः धवलानि उज्ज्वलानि भवनानि
गृहाणि तेषामाभोगः परिपूर्णता तेन सुभगो मनोहरः सर्वलोकप्रीतिजनकः कीर्तिरेव
ज्योत्स्ना चन्द्रिका तथा प्रसरन् व्याप्नुवन् अमृतासारो अमृतवृष्टिस्तस्य सलिलैः रसैः
कृत्वा उज्ज्वलः कृत इत्यर्थः । तथा मृधवने संग्रामाङ्गणे दृप्तद्विषदगमभङ्गैः दृप्ता
गर्विता ये द्विषन्तः शत्रवस्त एव अगमा वृक्षाः दुःखफलदायकत्वात्तेषां भङ्गैः शतखण्ड-

लताकान्तारम्यास्तरुपरिजनाकीर्णवसुधा-

स्तटीप्रप्रासादाः कमलसुहृदानन्दितभुवः ।

अरण्यानीर्लक्ष्मीरिव मुहुरुपाश्रित्य हृदयं

परस्थानावाप्तेर्विजयि भवतान्मामकमिदम् ॥ १९९ ॥

इति विचिन्त्य विदूरितसंसारसुखसंकल्पश्चेतोविनिश्चिततपश्चरणकल्पः समा-
ह्वयाचिराय निवारितनिखिलजनसदसि रहसि मामेवमब्रूवधत्—‘सम-
स्तशास्त्ररहस्योपास्तपेशलबुभुत्स वत्स, इयं हि राज्यरमाभिलाषितसमाग-
मापि प्रायो निसर्गविनीताचारमपि राजकुमारमभिनवयौवनाङ्गनेव च्छ-
लयति सद्रूपोपपत्तिषु मनसि, अन्धयति सन्मार्गदर्शनेषु लोचनयोः, व-

करणैः । भुजस्तम्भालानात् दोर्दण्डस्तम्भबन्धनात् इयं प्रत्यक्षीभूता रमासिन्धुर-
वधूरपि लक्ष्मीकरेणुरपि वशं नीता स्ववशे कृता । रूपकालंकारः ॥

लतेत्यादि । इदं प्रत्यक्षीभूतं मामकं मदीयं हृदयं मनः अरण्यानीर्महान्तरण्यानि
उपाश्रित्य परस्थानावाप्तेर्मोक्षस्थानप्राप्तेर्विजयि जयवत् भवताद्भूयाद्भवतु । अरण्यानीः
कथंभूताः । लताकान्तारम्याः लता वृक्षस्ता एव कान्ताः स्त्रियः कोमलशरीरत्वात्ताभी
रम्या अतिमनोहराः । पुनः कथंभूता अरण्यानीः । तरुपरिजनाकीर्णवसुधाः तरवो
वृक्षास्त एव परिजनाः कुटुम्बवर्गाः दुःखपरितापनिवारकत्वात्तैराकीर्णा व्याप्ता वसुधा
भूमिर्यासु तास्तथोक्ताः । अरण्यानीः पुनः कथंभूताः । तटीप्रप्रासादाः पर्वता एव
मन्दिराः यासु तास्तथोक्ताः । पुनः कथंभूताः अरण्यानीः । कमलसुहृदानन्दितभुवः
कमला मृगास्त एव सुहृदो मित्राणि पुरस्तादाश्रितत्वात्तैरानन्दिताः आनन्दं प्रापिता
शोभिता भूर्भूमिर्यासामरण्यानीनां तास्तथोक्ताः । अरण्यानीः पुनः कथंभूताः । लक्ष्मी-
रिव राज्यलक्ष्मीसदृशाः । रूपकोपमालंकारः ॥

स राजा मां किं अब्रूवधत्—**समस्तेत्यादि ।** हे समस्तशास्त्ररहस्योपास्तपेशल-
बुभुत्स समस्तानां समप्राणां शास्त्राणां ग्रन्थानां रहस्यस्य गोप्यसत्त्वस्य या उपास्तिः
रहस्यानुशीलनं मुहुर्मुहुरभ्यासस्तया पेशला मनोहारिणी बुभुत्सा बोद्धुमिच्छा मीमांसा
विचारणा यस्य स तथोक्तस्तस्य संबोधनं हे तथोक्त हे वत्स हे पुत्र, इयं प्रत्यक्षीभूता
राज्यरमा राज्यलक्ष्मीरभिलाषितसमागमापि वाञ्छितफलदायिन्यपि प्रायो बाहुल्येन
निसर्गविनीताचारमपि स्वभावेन विनयवन्तमपि राजकुमारं राजपुत्रं छलयति प्रथयति ।
कथम् । हि निश्चयेन । केव छलयति । अभिनवयौवनाङ्गनेव प्रत्यग्रतारुण्यसंयुक्तनि-
तम्बिनीव । कस्मिन् छलयति । मनसि चित्ते । केषु छलयति । सद्रूपोपपत्तिषु सदा-
चाराङ्गीकारेषु । पुनश्च राज्यरमा किं करोति । लोचनयोर्नेत्रयोर्विषये अन्धयति अन्धं

देहोपहारकुतपैः स्वपरोपतापैः

कृत्वाध्वरेश्वरमिषं विदलन्मनीषाः ।

धर्मैषिणो य इह केचन मान्यभाज-

स्ते जातजीवितधियो विषमापिबन्ति ॥ १४८ ॥

येऽन्यत्र मन्त्रमहिमेक्षणमुग्धबोधाः

शर्वैषिणः पुनरतः शिवतां गृणन्ति ।

ते नावितारणदृशो दृषदोऽवलम्ब्य

दुष्पारमम्बुधिजलं परिलङ्घयन्ति ॥ १४९ ॥

धर्मश्रुतेरिह परत्र च येऽविचाराः

संदिह्य तामसदृशः सततं यतन्ते ।

दुग्धाभिधानसमताविलबुद्धयस्ते

नूनं गवार्कसपानपरा भवन्तु ॥ १५० ॥

देहोपेति । इह अस्मिन् संसारे ये केचन मान्यभाजो जडस्वभावाः कर्मचाण्डाला
अध्वरेश्वरमिषं कृत्वा अध्वरस्य यागस्य ईश्वरस्य रुद्रपूजाया मिषं छत्रं कृत्वा विधाय
धर्मैषिणो धर्मवाञ्छका भवन्ति । कैः कृत्वा अध्वरेश्वरमिषं कुर्वन्ति । देहोपहारकु-
तपैः देहानां नरस्त्रीपशूनां अ(उ)पहारः शरीरविध्वंसनमसिजलादिभिः कुतपास्तू-
र्याणि वेदवचनानि इत्यर्थस्तैः । कथंभूतैर्देहोपहारकुतपैः । स्वपरोपतापैः कथकापर-
दुःखहेतुभूतैः । ते पुरुषाः जातजीवितधियः जीवितार्थबुद्धयः विषं हालाहलं आ-
पिबन्ति आस्वादयन्ति । कथंभूतास्ते पुरुषाः । विदलन्मनीषाः । दुर्बुद्धय इत्यर्थः ।
रूपकोपमालंकारः, दृष्टान्तो वा ॥

ये इत्यादि । ये पुरुषा अन्यत्र सर्वज्ञं वीतरागं दृष्ट्वा मतान्तरे मन्त्रमहिमेक्षण-
मुग्धबोधाः सन्तः मन्त्राणां महिमा माहात्म्यं तस्य ईक्षणेन अवलोकनेन मुग्धबोधाः
अचतुरबुद्धयो मनुष्याः शर्वैषिणो रुद्रमतानुसारिणः पुरुषाः पुनः पश्चात् आधनादनन्तरं
अतः अस्मात् रुद्रात् शिवतां मुक्तत्वं वयं मुक्ता भविष्याम इति गृणन्ति जानन्ति ते
पुरुषाः नावितारणदृशः नौकायां तारणबुद्धयः दृषदः पाषाणात् अवलम्ब्य गृहीत्वा
आरुह्य दुष्पारं पाररहितं अम्बुधिजलं समुद्रतोयं परिलङ्घयन्ति उत्तरन्ति । दृष्टान्ता-
लंकारः ॥

धर्मश्रुतेरित्यादि । धर्मश्रुतेर्धर्मश्रवणात् इह अस्मिन् आर्हतमते परत्र च वेदो-
क्तार्थे ये पुरुषा अविचाराः संदिह्य संदेहं कृत्वा पञ्च जैनाभासाश्च तामसदृशो मिथ्या-
दृष्टयः सततं निरन्तरं यतन्ते धर्मार्थं चेष्टन्ते ते पुरुषाः दुग्धाभिधानसमताविलबु-

अज्ञस्य शक्तिरसमर्थविधेर्निबोध-
स्तौ चारुचेरियममू तुदती न किञ्चित् ।
अन्धाङ्घ्रिहीनहतवाञ्छितमानसानां
दृष्टा न जातु हितवृत्तिरनन्तराया ॥ १९१ ॥
चार्व्या रुचौ तदुचिताचरणे च नृणां
दृष्टार्थसिद्धिरगदादिनिषेवणेषु ।
तस्मात्परापरफलप्रदधर्मकामा
सन्तस्त्रयावगमनीतिपरा भवन्तु ॥ १९२ ॥
इति धर्मानुप्रेक्षा ॥ ११ ॥

द्वयः क्षीरनाम्ना समतया सादृश्येन आविलबुद्धयः अतुच्छबुद्धयः कश्मलमतयः
नूनं निश्चयेन गवार्कसपानपराः गोरसे सुरभिदुग्धे अर्करसे मन्दारक्षारे च पानपरा
आखादनतत्परा भवन्तु संजायन्ताम् । निषेधालंकारः ॥

अज्ञेत्यादि । अज्ञस्य ज्ञानहीनस्य शक्तिश्चारित्रं न किं तुदति, असमर्थविधेः चारि-
त्रहीनस्य पुरुषस्य निबोधो ज्ञानं न किञ्चिद्भवति, अरुचेः सम्यक्त्वहीनस्य तौ च शक्ति-
निबोधौ न किञ्चिद्भवतः, इयमरुचिः तत्त्वानामश्रद्धानं अमू शक्तिनिबोधौ कर्मतापन्नौ
तुदती व्यथयन्ती वर्तते । अमुमेवार्थे दृष्टान्तेन द्रवयति—अन्धाङ्घ्रिहीनहतवाञ्छितमा-
नसानां जातु कदाचित् हितवृत्तिर्भोक्षप्रवृत्तिरनन्तराया निर्विघ्ना न दृष्टा न विलो-
किता । अन्धश्चक्षुर्विकलः पुमानङ्घ्रिहीनः पङ्कः पुरुषः हतवाञ्छितमानसः अरुचिः
पुमान् अन्धाङ्घ्रिहीनहतवाञ्छितमानसास्तेषां अन्धाङ्घ्रिहीनहतवाञ्छितमानसानाम् । उ-
क्तं च—‘वनशिखिनि मृतोऽन्धः संचरन् बाढमङ्घ्रिद्वितयविकलमूर्तिर्वीक्ष्यमाणोऽपि
पङ्कः । अपि सनयनपादोऽश्रद्धानश्च तस्माद्गवगमचरित्रैः संयुतैरेव सिद्धिः ॥’ द-
ष्टान्तालंकारः ॥

चार्व्यामित्यादि । चार्व्या सम्यग्ज्ञाने सति रुचौ सम्यग्दर्शने सति तदुचिताचरणे
च सम्यक्चारित्रे सति अगदादिनिषेवणेषु औषधस्नादनादिषु नृणां अर्थसिद्धिः रो-
गादिविनाशः कार्यसिद्धिर्दृष्टा अवलोकिता कथिता । औषधमन्त्रादिकं यदि सम्यग्जा-
नाति रुचिबलेन च कटुकमप्यौषधं पातुमिच्छति तदुचिताचरणे च रुचिबलात् कटु-
कमप्यौषधं पिबति च तस्य रोगविनाशो भवति उल्लासो भवति तथा सम्यग्दर्शनचा-
रित्रैः कर्मरोगमुक्तो भवति । तस्मात्कारणात् परापरफलप्रदधर्मकामा परं फलं
निःश्रेयसं अपरं फलं अभ्युदयलक्षणं ते द्वे अपि प्रयच्छति इति परापरफलप्रदः स
चासौ धर्मः परापरफलप्रदधर्मस्तस्य कामोऽभिलाषो येषां पुरुषाणां ते परापरफलप्रदधर्म-

संसारसागरमिमं भ्रमता नितान्तं
जीवेन मानवभवः समवापि दैवात् ।
तत्रापि यद्भुवनमान्यकुले प्रसूतिः
सत्संगतिश्च तदिहान्धकवर्तकीयम् ॥ १९३ ॥
कृच्छ्राद्भनस्पतिगतेऽप्युत एष जीवः
श्वश्रेषु कल्मषवशेन पुनः प्रयाति ।
तेभ्यः परस्परविरोधिभृगप्रसूता-
वस्याः पशुप्रतिनिषेधेषु कुमानवेषु ॥ १९४ ॥
संसारयन्त्रमुदयास्तघटीपरीतं
सातानतामसगुणं भृतमाधितोयैः ।



कामाः सन्तः आसन्नभव्यजीवाः त्रयावगमनीतिपराः सम्यग्दर्शनज्ञानचारित्रपरिज्ञानन-
यतत्परा भवन्तु संजायन्ताम् । दृष्टान्तालंकारः ॥ इति धर्मानुप्रेक्षा समाप्ता ॥

संसारसागरमित्यादि । संसारसागरं समुद्रं इमं प्रत्यक्षीभूतं चतुर्गतिरक्षणं
भ्रमता पर्यटता नितान्तमतिशयेन जीवेनात्मना कर्तृभूतेन मानवभवः कर्मतापन्नो दै-
वात् पुण्यकर्मोदयात् समवापि संप्राप्तः, तत्रापि मानवभवेऽपि सति यद्भुवनमान्यकुले
प्रसूतिर्भवति द्विजपतिवर्णगवर्णकुले जन्म भवति सत्संगतिश्च भवति महामुनीनां
संगमश्च भवति तत् इह अस्मिन् संसारे अन्धकवर्तकीयं अन्धकवर्तकीयो दृष्टान्तः
यथा कश्चिदन्धकः पुमान् करतलेन करं ताडयन् वर्तते तस्य करद्वयमध्यवर्तकः पक्षि-
विशेषः समायाति स तु दुर्लभस्तथा मानवभवे सत्संगतिर्दुर्लभा वर्तते । उपमालंकारः ॥

कृच्छ्रादित्यादि । एष खानुभूतिप्रत्यक्षीभूतो जीव आत्मा कृच्छ्रात् कष्टात्
अनन्तकालदुःखानुभवितत्वात् वनस्पतिगतेः निर्गतवान् च्युतो निर्गमः सन् कल्मषवशेन
पापवशेन पुनः पुनरपि वारंवारं श्वश्रेषु सप्तमहानरकेषु प्रयाति नारकपर्यायान् गृह्णाति
तेभ्यः श्वश्रेभ्यः सकाशात् च्युतः सन् परस्परविरोधिभृगप्रसूतौ अन्योन्यवैरिभृगज-
न्मनि प्रयाति गच्छति सिंहाजमृगव्याघ्रमूषकमार्जारअहिनकुलसर्पमयूरस्येनवर्तकादिति-
र्यश्चु उत्पद्यते । अस्मां मृगप्रसूतेः सकाशात् च्युतः सन् पशुप्रतिनिषेधेषु तिर्यक्स-
दृशेषु कुमानवेषु कुत्सितमनुष्येषु शशकर्णशङ्कुलीकर्णलम्बकर्णकालमुखशकरमुखसिंह-
मुखव्याघ्रमुखविद्युन्मुखएकोरुलङ्गूलिकशृङ्गिकुभोगभूमिमनुष्येषु उत्पद्यते म्लेच्छेषु जा-
यते । उपमालंकारः ॥

संसारयन्त्रमित्यादि । एष जीव इति पूर्वोक्तमेव ग्राह्यम् । इत्थं अमुना प्रकारेण
संसारयन्त्रं संसारघट्टं आवाहयेत् चालयेत् । कथंभूतं संसारयन्त्रम् । उदयास्तघटीपरीतं

इत्थं चतुर्गतिसरित्परिवर्तमध्य-

मावाहयेत्स्वकृतकर्मफलानि भोक्तुम् ॥ १९९ ॥

आतङ्कशोकभयभोगकलत्रपुत्रै-

र्यः खेदयेन्मनुजजन्म मनोरथाप्तम् ।

नूनं स भस्मकृतधीरिह रत्नराशि-

मुद्दीपयेदतनुमोहमलीमसात्मा ॥ १९६ ॥

बाह्यप्रपञ्चविमुखस्य शमोन्मुखस्य

भूतानुकम्पनरुचः प्रियतत्त्ववाचः ।

उदयाश्च सूर्योदया अस्ताश्च सूर्यास्तमनानि उदयास्तास्त एव घट्यो जलघटिका-
स्ताभिः परीतं वेष्टितम् । पुनः कथंभूतं संसारयन्त्रम् । सातानतामसगुणं सातानः सवि-
स्तरस्तामसः पापसमूहः स एव गुणो वरलोकभाषया वरत्रा यस्मिन् संसारयन्त्रे तत्
सातानतामसगुणम् । पुनः कथंभूतं संसारयन्त्रम् । आधितोयैर्भूतं आधितोयैर्मानसीपी-
डाजलैर्भूतं पूरितम् । पुनरपि कथंभूतम् । चतुर्गतिसरित्परिवर्तमध्यं चतस्रश्च ता गतयो
नारकतिर्यङ्मनुष्यदेवगतयस्ता एव सरितो नद्यस्तासां तासु वा परिवर्तकारी चक्रवत्प-
रिभ्रमणकारी मध्यो यस्य संसारयन्त्रस्य तत्तथोक्तम् । ईदृग्विधं संसारयन्त्रं किमर्थमा-
वाहयेत् स्वकृतकर्मफलानि भोक्तुं निजोपार्जितपुण्यपापफलानि सुखदुःखरूपाणि
भोक्तुमनुभवितुम् । रूपकालंकारः ॥

आतङ्केत्यादि । आतङ्कश्च रोगश्च, शोकः पश्चात्तापः, भयं च सत्त्वादिभीतिः, भो-
गाश्च कर्पूरकस्तूरीचन्दनपुष्पवसनादयः, कलत्राणि इष्टस्त्रियः, पुत्राश्च अपत्यानि, आतङ्क-
शोकभयभोगकलत्रपुत्रास्तैः करणतामापन्नैः कृत्वा यः पुमान् कर्तृभूतो मनुजजन्म
मनुष्यभवं कर्मतापन्नं खेदयेत् निर्गमयेत् । कथंभूतं मनुजजन्म । मनोरथाप्तं मनोरथै-
रनेकदोहदैराप्तं लब्धं स पुमान् नूनं निश्चयेन भस्मकृतधीः भस्मनिमित्तं इह अस्मिन्
संसारे रत्नराशि अनर्घ्यमाणिक्यपुञ्जं उद्दीपयेत् प्रज्वालयेत् । स पुमान् कथंभूतः ।
अतनुमोहमलीमसात्मा अतनुर्महान् योऽसौ मोहो अज्ञानं लक्ष्मीवितर्को वा इच्छा
तेन मलीमसो मलकलुषितपापेनातिक्रमलीकृत आत्मा चेतनो यस्य स अतनुमोहमली-
मसात्मा । दृष्टान्तालंकारः ॥

बाह्येत्यादि । इयं प्रत्यक्षीभूता बोधिः रत्नत्रयप्राप्तिर्भव्यस्य रत्नत्रययोग्यस्य
पुरुषस्य तस्मै जगत्प्रसिद्धाय पदाय मोक्षस्थानाय अस्तु भवतु संजायताम् । कथंभूतस्य
भव्यस्य । बाह्यप्रपञ्चविमुखस्य बाह्यप्रपञ्चो विषयकषायविस्तारस्तस्मात् विमुखस्य परा-
बुखस्य । पुनः कथंभूतस्य भव्यस्य । शमोन्मुखस्य प्रशमोन्मुखस्य । पुनः कथंभूतस्य

आतङ्कपावकशिखाः सरसावलेखाः

स्वस्थे मनाग्मनसि ते लघु विस्मरन्ति ।

तत्कालजातमतिविस्फुरितानि पश्चा-

जीवान्यथा यदि भवन्ति कुतोऽप्रियं ते ॥ १४४ ॥

इति निर्जरानुप्रेक्षा ॥ १० ॥

श्रद्धाभिसंधिरवधूतबहिःसमीह-

स्तत्त्वावसायसलिलाहितमूलबन्धः ।

आत्मा यमात्मनि तनोति फलद्वयार्थी

धर्मं तमाहुरमृतोपमसस्यमाप्ताः ॥ १४५ ॥

पुरातनं पूर्वोपार्जितं कर्म पुण्यं वा पापं जागर्ति विद्यते । अमुमेवार्थं आक्षेपेण द्रढय-
ति—यः कोऽपि यः कश्चित्पुमान् विमुग्धबुद्धिः अज्ञानिनां चक्रवर्ती अहिं सर्पं विवर्ध-
यति दुग्धादिना पोषयति । किमर्थम् । स्वस्य आत्मनः उदयाय कल्याणार्थम् । स नरः
स पुमान् प्रवरः श्रेष्ठः कथं स्यात् केन प्रकारेण भवेत् । अपि तु न कथमपि स्यादि-
त्यर्थः । आक्षेपालंकारः ॥

आतङ्केत्यादि । हे जीव, आतङ्कपावकशिखाः रोगवैश्वानरज्वालास्ते तव मनसि
चेतसि मनाक् ईषत्स्वस्थे सुखिनि सति लघु शीघ्रं विस्मरन्ति स्मृतिं नाथान्ति हृदये न
चमत्कुर्वन्ति । कथंभूता आतङ्कपावकशिखाः । सरसावलेखाः सरसः प्रत्यग्रो अव-
लेखो अनुभवो यासां ताः । हे जीव, तत्कालजातमतिविस्फुरितानि तत्काले रोग-
काले जातान्युत्पन्नानि मतेर्बुद्धेर्यानि विस्फुरितानि चमत्कृतानि अहं रोगमुक्तो यदा
भविष्यामि तदा पश्चान्निश्चयेन धर्मं करिष्यामीति विचारणानि यदि अन्यथा भवन्ति न
विस्मरन्ति तर्हि जीव, ते तव अप्रियं पापापार्जनं कुतः । न कुतोऽपीत्यर्थः । रूपकाक्षे-
पालंकारः । इति निर्जरानुप्रेक्षा समाप्ता ॥

श्रद्धेत्यादि । आत्मा जीवो यं धर्मं अमृतं आत्मनि तनोति विस्तारयति तं धर्मं
अर्जयन्ति । के ते । आप्ताः सर्वज्ञाः । कथंभूतं धर्मम् । अमृतोपमसस्यं अमृतोपमफलम् ।
कथंभूत आत्मा । श्रद्धाभिसंधिः श्रद्धायां सम्यग्दर्शने अभिसंधिरभिप्रायो यस्य स
तथा । पुनः कथंभूत आत्मा । अवधूतबहिःसमीहः अवधूता दूरीकृता बहिः-
समीहा पञ्चेन्द्रियविषयवाञ्छा येन स तथा । पापक्रियाविरमणलक्षणचारित्रसंयुक्त
इत्यर्थः । पुनः कथंभूत आत्मा । तत्त्वावसायसलिलाहितमूलबन्धः तत्त्वानां जीवाजी-
वाश्रवबन्धसंवरनिर्जरामोक्षलक्षणानां सप्तानां तत्त्वानां पुण्यपापद्वयसंयुक्तनवपदार्थानां
जीवपुद्गलधर्माधर्मकालाकाशानां षड्व्याणां कालरहितपञ्चास्तिकायानां अवसायः

मैत्रीदयादमशमागमनिर्वृतानां

बाह्येन्द्रियप्रसरवर्जितमानसानाम् ।

विद्याप्रभाप्रहतमोहमहाग्रहाणां

धर्मः परापरफलः सुलभो नराणाम् ॥ १४६ ॥

इच्छाः फलैः कलयति प्ररुणद्धि बाधाः

सृष्टेरसाम्यविभुरभ्युदयादिभिर्यः ।

ज्योतीषि दूतयति चात्मसमीहितेषु

धर्मः स शर्मनिधिरस्तु सतां हिताय ॥ १४७ ॥

सम्यग्ज्ञानं स एव सलिलं पानीयं संसारतृष्णानिवारकत्वात्तेनाहित आरोपितो मूलबन्धो येनात्मना स तथोक्तः । श्रीदिगम्बराचार्यप्रतीतिसंयुक्तसम्यग्ज्ञान इत्यर्थः । पुनः कथंभूत आत्मा । फलद्वयार्थी । स्वर्गमोक्षफलद्वयाकाङ्क्षी इत्यर्थः । रूपकोपमालंकारः ॥

मैत्रीत्यादि । नराणां मनुष्याणां धर्मः सुलभः सुग्रहो भवति । कथंभूतो धर्मः । परापरफलः परं फलं मोक्षः अपरं फलं अभ्युदयलक्षणं सांसारिकं सुखं यस्मादिति परापरफलः । कथंभूतानां नराणां धर्मः सुलभो भवतीत्याह—मैत्रीदयादमशमागमनिर्वृतानाम् मैत्री च अद्वेषः, दया च परहितवृत्तिः, दमश्च पञ्चेन्द्रियजितेन्द्रियत्वम्, शमश्च उत्तमक्षमा, आगमश्च जिनसूत्रम्, अथवा मैत्रीदयादमशमानां आगमेन प्राप्त्या निर्वृता आनन्दं प्राप्ताः सुखीभूता ये ते मैत्रीदयादमशमागमनिर्वृतास्तेषां तथोक्तानाम् । पुनः कीदृशानां नराणां धर्मः सुलभो भवति । बाह्येन्द्रियप्रसरवर्जितमानसानाम् बाह्येषु स्पर्शरसगन्धवर्णशब्दरूपेषु पञ्चेन्द्रियविषयेषु इन्द्रियाणां प्रसरः प्रवृत्तिस्तेन वर्जितं रहितं मानसं चित्तं येषां ते तथा तेषाम् । पुनः कीदृशानां नराणां धर्मः सुलभो भवति । विद्याप्रभाप्रहतमोहमहाग्रहाणाम् विद्या सर्वज्ञप्रणीतशास्त्रं तस्याः प्रभा महात्म्यं तथा प्रहतो विध्वंसितो मोहः अज्ञानं स एव महाग्रहो महापिशाचः प्रथिल्य(?)कारकत्वात् यैस्ते तथा तेषाम् । रूपकालंकारः ॥

इच्छा इत्यादि । स जगत्प्रसिद्धो धर्मः सतां विद्वज्जनानां हिताय मोक्षायास्तु भवतु । स कः । यो धर्मः फलैः कृत्वा पुत्रकलत्रधनधान्यारोग्यादिभिः कृत्वा इच्छाः मनोरथान् कलयति पूरयति । यो धर्मः बाधाः शरीरमानसागन्तुकादीनि दुःखानि प्ररुणद्धि निषेधयति । यो धर्मः अभ्युदयादिभिः कृत्वा राज्यादिभिः कृत्वा असाम्यविभुः अनुपमसमर्थः । यो धर्मः ज्योतीषि श्रुतावधिमनःपर्यायादीनि दूतयति मोक्षदूतान् प्रेरयति प्रहिणोति । केषु दूतान्प्रहिणोति । आत्मसमीहितेषु अनन्तज्ञानादिचतुष्टयेषु । कथंभूतो धर्मः । यथोक्तविशेषणविशिष्टः शर्मनिधिः शर्मणां सौख्यानां निधिर्निधानं शर्मनिधिः । रूपकोपमालंकारः ॥

धिरयति हितोपदेशेषु श्रवणयोः, निपातयति च नियमेन दुरन्तासु तासु व्यसनसंततिषु । यौवनाविर्भावः पुनः क्षात्रपुत्राणां भूतावतार इव हेतुरात्मविडम्बनस्य, प्रसवागम इव कारणं मदस्य, उन्मादयोग इव प्रसवभूमिरज्ञानविलसितस्य, मदनकारकोपयोग इव च निदानमनर्थपरम्परायाः । तदुभयस्याप्युपस्थितस्याङ्ग विक्रमतुङ्ग समागमसुखं धर्मसहितं तथानुभव यथा न भवसि परेषां तदन्तरायविषयः ।

यतः ।

तातस्तावज्जडनिधिरभूत्सोदरः कालकूटः

कृष्णे यस्या प्रणयपरता पङ्कजाते रतिश्च ।

लक्ष्म्यास्तस्याः सकलनृपतिस्वैरिणीवृत्तिभाजः

कः प्रेमान्धो भवतु कृतधीर्लोकविह्वलिकायाः ॥ १६० ॥

करोति । केषु । सन्मार्गदर्शनेषु धर्मभागविलोकेषु । राज्यरमा पुनश्च किं करोति । श्रवणयोः बधिरयति बधिरं करोति मूकं विदधाति । केषु । हितोपदेशेषु पथ्यवचनेषु । राज्यरमा पुनश्च किं करोति । निपातयति निश्चितं पातयति । चकार उक्तसमुच्चयार्थः । कासु । नियमेन निश्चयेन दुरन्तासु निरवधानां तासु जगत्प्रसिद्धासु व्यसनसंततिषु दुःसमूहेषु । क्षात्रपुत्राणां राजपुत्राणां यौवनाविर्भावः पुनः तारुण्यवयश्च आत्मविडम्बनस्य जीवकदर्शनस्य हेतुः कारणं वर्तते । क इव । भूतावतार इव मण्डले पिशाचप्रवेश इव । पुनः कथंभूतो यौवनाविर्भावः । मदस्य दर्पस्य कारणं हेतुः । क इव । प्रसवागम इव मद्यपानमिव । यौवनाविर्भावः पुनः कथंभूतः । अज्ञानविलसितस्य मूर्खत्ववृद्धेः प्रसवभूमिः उत्पत्तिस्थानम् । क इव । उन्मादयोग इव वातलताप्रसङ्ग इव । यौवनाविर्भावः पुनः कथंभूतः । अनर्थपरम्परायाः कार्यभङ्गश्रेण्याः निदानम् । क इव । मदनकारकोपयोग इव मदनकारकाणां मदनोत्पादककोदवाणां उपयोग इव भोजनमिव । चकार उक्तसमुच्चयार्थः । तस्मात् हे पुत्र, उभयस्यापि राज्यलक्ष्मीयौवनाविर्भावद्वयस्यापि उपस्थितस्य आगतस्य अङ्ग अहो पुत्रक, अहो विक्रमतुङ्ग पराक्रमोन्नत, समागमसुखं उभयप्रेम राज्यरमायौवनागमसुखं धर्मसहितं तथा तेन प्रकारेण त्वं अनुभव आस्वादय । तथा कथम् । यथा त्वं न भवसि परेषां शत्रूणां तदन्तरायविषयः राज्यरमायौवनाविर्भावविघ्नगोचरः ॥

यतो यस्मात् कारणात् । [तात इत्यादि ।] तस्याः लक्ष्म्याः कः पुमान् कृतधीर्धर्मेबुद्धिः प्रेमान्धो भवतु । अपि तु न कश्चित् । तस्याः कस्या लक्ष्म्याः । तावत्तातः पिता जडनिधिः पक्षे मूर्खत्वनिधिरभूद्भव । सोदरो लघुभ्राता कालकूटः विषं वर्तते मृत्युहेतुर्वर्तते । यस्याः लक्ष्म्याः कृष्णे श्रीरामेति नारायणे मलिनहृदये च प्रणयपरता ज्ञे-

यस्मिन्नरजः प्रसरति स्वलितादिवोच्चै-
रान्ध्यादिव प्रबलता तमसश्चकास्ति ।

सत्त्वं तिरोभवति भीतमिवाङ्गजाम्ने-
स्तद्यौवनं विनय सज्जनसंगमेन ॥ १६१ ॥

नयविनयचातुरीरुचिरचरित्रपवित्र पुत्र, त्वयि स्वभावादेव विदूरितागसि
महाभागमनसि न किञ्चिदुपदेष्टव्यमस्ति । यस्माद्बालकालकेलिष्वपि तव
प्रवृत्तयः केसरिकिशोरकस्येव पराक्रमाक्रान्तवैरिकरिविहारभूमयः, पयो-
धरसमयस्यैव शरासारप्रसरसूत्रितसपत्नपुरप्रासादमेदिनीदूर्वाङ्कुरप्ररोहाः, श-

हतात्पर्यं वर्तते । यस्याः लक्ष्म्याः पङ्कजाते कमले पापोत्पन्ने पुरुषे रतिर्वर्तते । चकारो
दोषाणामुक्तसमुच्चयार्थः । कथंभूतायाः लक्ष्म्याः । सकलनृपतिस्त्रैरिणीवृत्तिभाजः स-
कलैः समस्तैर्नृपतिभी राजभिः स्त्रैरिणीवृत्तं पुंश्चल्याचारो भजते सेवते आश्रयति या सा
सकलनृपतिस्त्रैरिणीवृत्तिभाक् तस्याः । अपरं कथंभूतायाः लक्ष्म्याः । लोकविप्लाविकायाः
विप्लकारिण्याः । हेतुलंकारः ॥

यस्मिन्नित्यादि । हे पुत्र, तद्यौवनं तत्तारुण्यं सज्जनसंगमेन साधुलोकसंगत्या
विनय निर्गमय । त्वं यत्किञ्चित् यस्मिन् यौवने सति रजः प्रसरति अपवादो भवति ।
कस्मादिव । स्वलितादिव पापे आचारादिव । कथम् । उच्चैरतिशयेन यस्मिन् यौवने
तमसः अज्ञानस्य प्रबलता प्रौढत्वं चकास्ति भवति । कस्मादिव । आन्ध्यादिव चक्षु-
हीनत्वादिव । यस्मिन् यौवने सत्त्वं प्रसन्नतागुणः तिरोभवति नश्यति । किमिव ।
अङ्गजाम्नेः कामाम्नेभीतमिव चकितमिव । उपमालंकारः ॥

[नयेत्यादि ।] हे नयविनयचातुरीरुचिरचरित्रपवित्र नयश्च नीतिमार्गः अन्या-
यवर्जनम्, विनयश्च गुरुपादपतनम्, तयोः चातुरी विचक्षणत्वं तथा रुचिरमतिमनोहरं
यचरित्रं सदाचारं क्रिया तेन पवित्रः पावनः स तथा तस्य संबोधनं हे तथोक्त । हे
पुत्र वत्सल, त्वयि भवति विषये स्वभावादेव प्रकृत्यै विदूरितागसि विवर्जितापराधे म-
हाभागमनसि पुण्यवन्मानसे किञ्चित्किमपि उपदेष्टव्यं शिक्षणीयं नास्ति न विद्यते । कस्मात्
शिक्षणीयं नास्ति । यस्मात्कारणात् तव प्रवृत्तयो भवतश्चेष्टितानि बालकालकेलिष्वपि
आस्तां तावद्यौवने शिशुकालक्रीडास्वपि । कथंभूताः प्रवृत्तयो वर्तन्ते । पराक्रमाक्रा-
न्तवैरिकरिविहारभूमयः पराक्रमेण निजबलेन आक्रान्ताश्चापिता वैरिकरिणां शत्रुगजानां
विहारभूमयः करिधावनधरणयः पर्यटनभूमयो यासु प्रवृत्तिषु तास्तथोक्ताः । तव कथंभू-
तस्य । केसरिकिशोरकस्येव पञ्चाननबालकस्येव । पुनः कथंभूतास्तव प्रवृत्तयः । शरा-
सारप्रसरसूत्रितसपत्नपुरप्रासादमेदिनीदूर्वाङ्कुरप्ररोहाः शरासारप्रसरसूत्रिता आरोपिताः

रच्चन्द्रस्येव निखिलजगद्धामधवलनारब्धयशःप्रकाशामृतवृष्टयः, सुरफलेग्रहे-
रिव संतर्पितार्थिजनहृदयमनोरथाः, प्रतिपन्नदीक्षितस्येव सत्यशुचिवचनरच-
नाप्रपञ्चितयः, प्रथमयुगावतारस्येव धर्ममहोत्सवपरायणाः, सुधापयोधरस्येव
प्रमोदितसकलभुवनभागभुवः । तत्परमेतदेवाशास्महे—भवन्तु श्रीसर-
स्वतीसमागमानुबन्धीनि सिन्धुसलिलानीव चिरमायूषि, परिपालयन्तु भवान्प्र-

सपत्नानां शत्रूणां पुराणां नगराणां प्रासादानां मन्दिराणां मेदिनीषु भूमिषु दूर्वाङ्कुराणां
प्ररोहाः प्रादुर्भावास्तास्तथोक्ताः । तव कथंभूतस्य । पयोधरसमयस्येव जलदकालस्येव
यथा पयोधरसमयस्य प्रवृत्तयः सराणां जलानाम् । तथा चोक्तम्—‘वबयोर्दल-
योश्चैव रलयोः शषयोस्तथा । अभेदमेव वाञ्छन्ति येऽलंकारविदो बुधाः ॥’ आसारस्य
वेगवद्वर्षस्य प्रसरेण व्याहृत्य सूत्रिताः सपत्नपुरप्रासादमेदिनीषु दूर्वाङ्कुरप्ररोहाः शतप-
र्याङ्कुरप्ररोहा भवन्ति । पुनः कथंभूतास्तव प्रवृत्तयः । निखिलजगद्धामधवलनारब्ध-
यशःप्रकाशामृतवृष्टयः निखिलं समग्रं यजगत् त्रैलोक्यं तदेव धाम गृहं तस्य धव-
लने उज्ज्वलीकरणे आरब्धा रचिता यशःप्रकाश एव अमृतवृष्टिर्याभिः प्रवृत्तिभिस्तास्त-
थोक्ताः । तव कथंभूतस्य । शरच्चन्द्रस्येव यथा शरच्चन्द्रस्य प्रवृत्तयः सर्वजगद्गृहधवलने
आरब्धामृतवृष्टयो भवन्ति । पुनः कथंभूतास्तव प्रवृत्तयः । संतर्पितार्थिजनहृदयमनो-
रथाः संतर्पिता सम्यक्प्रीणिता अर्थिजनानां याचकानां हृदयमनोरथाः चित्तवाञ्छा
याभिः प्रवृत्तिभिस्तास्तथोक्ताः । तव कथंभूतस्य । सुरफलग्रहेरिव कल्पवृक्षस्येव यथा
कल्पवृक्षस्य प्रवृत्तयो अर्थिजनहृदयमनोरथान् तर्पयन्ति । पुनः कथंभूतास्तव प्रवृत्तयः ।
सत्यशुचिवचनरचनाप्रपञ्चितयः सति सत्पुरुषे भवं सत्यं अनृतवर्जितं वचनं तेन
शुचीनि पवित्राणि यानि वचनानि तेषां रचनानां कल्पनानां प्रपञ्चितिर्विस्तारो यासु
प्रवृत्तिषु तास्तथोक्ताः । तव कथंभूतस्य । प्रतिपन्नदीक्षितस्येव अङ्गीकृतमहाव्रतस्य मुने-
वृत्तयः सत्यशुचिवचनरचनाप्रपञ्चितयो भवन्ति । पुनः कथंभूतास्तव प्रवृत्तयः । धर्म-
महोत्सवपरायणाः धर्ममहोत्सवेषु पूजादानादिलक्षणेषु परायणास्तत्परास्ताः । तव
कथंभूतस्य । प्रथमयुगावतारस्येव कृतयुगप्रथमप्रवेशस्येव । पुनः कथंभूतास्तव प्रवृत्तयः ।
प्रमोदितसकलभुवनभागभुवः प्रमोदिता हर्षं प्रापिताः सकलभुवनभागस्य त्रैलो-
क्यप्रदेशस्य मर्त्यलोकस्य वा भुवो भूमयो याभिः प्रवृत्तिभिस्ताः प्रमोदितसकलभुवन-
भागभुवः । तव कथंभूतस्य । सुधापयोधरस्येव अमृतमेघस्येव । यद्यपि तव किमप्यु-
पदेष्टव्यं नास्ति तत्तस्मात् कारणात् परं केवलं एतदेव इदमेव वयं आशास्महे
आशीर्वादान् ददामहे—भवन्तु संजायन्तां श्रीसरस्वतीसमागमानुबन्धीनि लक्ष्मीसरस्व-
तीसमागमनवर्तानि चिरं दीर्घकालं तव आयूषि जीवितकालाः भवन्तु । कानीव ।
सिन्धुसलिलानीव समुद्रजलानीव । इदं प्रत्यक्षीभूतं अशेषं समग्रं इलावल्यं भूमि-
मण्डलं भवान् परिपालयन्तु त्वं रक्ष । क इव । प्रजापतिरिव वृषभनाथ इव । कथंभूतं

जापतिरिव पूर्वावनीश्वरपरम्परायातपरिपालनोपदेशमशेषमिदमिलावलयम्,
विश्रामयतु चास्माकमरालकालमवनिभारोद्धरणग्लपितमिमं युगंधरप्रदेशम् ।
वयं तु सांप्रतं भवद्भुजगजारोपितसमस्तसाम्राज्यभाराश्चिरायप्रार्थितचतुर्थ-
पुरुषार्थसमर्थनमनोरथसाराः परंवयःपरिणतिदूतीनिवेदितनिसर्गप्रणयाया-
स्तपोवनाश्रमरमायाः समागमावसरवर्त्मानमिवात्मानं कर्तुमीहामहे ।

यशोधरः—‘समस्तभुवनभूपालस्तूयमानकीर्तिकुलदेवत तात, युक्तमे-
वैतत् । किंतु क्षितिपतिसुतानामखिलमनोरथेषु कामधेनुरपीयं राज्यलक्ष्मीः
सकलदिक्पालकुलश्लाघ्यमानपादसेव देव, तातमन्तरेण किमपि सुखमुत्पा-

इलावलयम् । पूर्वावनीश्वरपरम्परायातपरिपालनोपदेशम् पूर्वं प्रथमे भरतादय अवनी-
श्वराः पृथिवीपतयस्तेषां परम्परया प्रवाहेण आयाताः आगताः परिपालनस्य रक्षणस्य
उपदेशः शिक्षा यस्य इलावलयस्य तत्तथोक्तम् । इमं प्रत्यक्षीभूतं अस्माकं युगंधरप्रदेशं
स्कन्धं भवान् विश्रामयतु विश्रामं प्रापयतु । कथंभूतं युगंधरप्रदेशम् । अरालकाल
प्रचुरकालपर्यन्तं अवनिभारोद्धरणग्लपितं अवनेः पृथिव्याः भारोद्धरणेन भारोचलनेन
ग्लपितं भ्रान्तम् । वयं तु एते वयं तपोवनाश्रमरमायाः तपोवनलक्ष्म्याः समागमाव-
सरवर्त्मानमिव समागमस्य अवसरस्तस्य वर्त्तमानं यस्यात्मनः समागमावसरवर्त्मान-
मिव तथोक्तम् आत्मानं निजचेतनस्वभावं कर्तुं विदधातुं सांप्रतमिदानीं ईहामहे
इच्छाम । इवशब्द एवमेव । कथंभूता वयम् । भवद्भुजगजारोपितसमस्तसाम्राज्य-
भाराः भवतस्तव भुजो दोर्दण्डः स एव गजो गजेन्द्रः सर्वभारक्षमत्वात् तस्मिन्
आरोपितो निवेशितः समस्तसाम्राज्यस्य सकलपृथ्वीराज्यस्य भारो भरो यैस्ते त-
थोक्ताः । पुनः कथंभूता वयम् । चिराय दीर्घकालेन प्रार्थितः याचितः चतुर्थः पुरुषार्थो
मोक्षस्तस्य समर्थनस्य परिपूर्णकारणस्य ये मनोरथा दोहदानि तैः साराः सारीभूता
बलवत्तराः । कथंभूतायास्तपोवनाश्रमरमायाः । परंवयःपरिणतिदूतीनिवेदितनिसर्ग-
प्रणयायाः परंवयसो वार्धस्य परिणतिः पर्यायः सैव दूती संदेशहारिणी तथा
निवेदितः कथितो निसर्गप्रणयः स्वभावप्रेम यस्याः सा तथा तस्याः ॥

यशोधरो ब्रूते—हे समस्तभुवनभूपालस्तूयमानकीर्तिकुलदेवत समस्तभुवनस्य
पृथ्वीमण्डलस्य भूपाले राजभिः स्तूयमाना कीर्तिकुलदेवता यस्य स तथा तस्य संबोधनं हे
समस्तभुवनभूपालस्तूयमानकीर्तिकुलदेवत हे तथोक्त । हे तात हे पितः । युक्तमेवैतत्
एतावता युक्तं न भवति । किंतु क्षितिपतिसुतानां राजपुत्राणां अखिलमनोरथेषु समस्ताश-
येषु कामधेनुरपि दिव्यगौरपि इयं राजलक्ष्मीरेषा नार्पत्यसंपत् हे सकलदिक्पालकुलश्ला-
घ्यमानपादसेव सकलैः समस्तैः दिक्पालकुलैः राज्यवृन्दैः श्लाघ्यमाना स्तूयमाना पादसेवा

दयत्यपि पुनः कार्यव्यासङ्गपरम्पराभिर्मदनफलप्रयुक्तिरिव भुक्तमाहारम-
तिबहुलहृदयखेदमुद्गमयति ।

स्वच्छन्दवृत्तेः शनिदृष्टिरेषा सुखोत्सवोपायविधौ च विष्टिः ।

केतूद्भूतिः केलिमनोरथानां श्रीः स्याद्विना तातमनर्थहेतुः ॥ १६२ ॥

विना विनेतारमयं वृथा स्याद्यथा गजानां विनयोपदेशः ।

राज्यं तथा राजकुमारकाणां विना विनेतारमिदं वृथैव ॥ १६३ ॥

यस्य स तथा तस्य संबोधनं हे तथोक्त । हे देव हे राजन् । तातमन्तरेण पितरमन्तरेण
विना किमपि किंचिदपि सुखं शर्म उत्पादयति जनयत्यपि । अपीति संभावनायाम् ।
पुनः कार्यव्यासङ्गपरम्पराभिः कार्यस्य योऽसौ व्यासङ्गः प्रसङ्गस्तस्य परम्पराः ताभिः
कृत्वा मदनफलप्रयुक्तिरिव राजफलभक्षणमिव भुक्तमाहारमाखादितमतिबहुलहृदयखे-
दम् अतिप्रचुरं यस्य भवत्येवं उद्गमयति बहिर्निष्कासयति ॥

स्वच्छन्दवृत्तेरित्यादि । तातं पितरं विना एषा इयं श्रीलक्ष्मीरनर्थहेतुर्दुःख-
कारणं स्याद्भवेत् । कथंभूता एषा श्रीः । स्वच्छन्दवृत्तेः स्वाधीनप्रवर्तनस्य शनिदृष्टिः
परिपूर्णशनैश्चरदृष्टिः । तथा चोक्तम्—‘दशमवृत्तीये नवपञ्चमे चतुर्थीष्टमे कलत्रे च ।
पश्यन्ति पादवृद्ध्या फलानि चैव प्रयच्छन्ति ॥’ पुनः कथंभूता इयं श्रीः । सुखोत्सवोपा-
यविधौ च विष्टिः सुखस्य उत्सवोपायविधाने विष्टिः । सप्तमं करणं सुखकार्यं भुनक्तीत्यर्थः ।
तथा चोक्तम्—‘कृष्णे च त्रिदशारात्रौ दिवा सप्तचतुर्दशी । चतुर्थ्येकादशीरात्रौ
अष्टमी पूर्णिमा दिवा ॥’ कानि तानि सप्त करणानि—‘ववं च वालवं चैव कौलवं तैतलं
तथा । वणिजं गरं च विष्टिश्च वलं करणसप्तकम् ॥’ चत्वारि स्थिरकरणानि । तथा-
चोक्तम्—‘चतुर्दशी या शशिभिः प्रहीणा तस्या विभागे शकुनिर्द्वितीये । दशद्वयोः
स्तश्चतुरङ्गिनागे किं सुप्रमाद्ये प्रतिपद्वले च ॥’ कथंभूता श्रीः । केलिमनोरथानां केतू-
द्भूतिः कीडादोहदानां नवमग्रहोदयः कीडां भनक्तीत्यर्थरूपकम् ॥

विनेत्यादि । यथा येन प्रकारेण गजानां हस्तिनां विनयोपदेशः शिक्षोपदेशो वि-
नेतारं विना हस्तिपकां विना वृथा स्यान्निष्फलो भवेत् । तथा राजकुमारकाणां
राजपुत्राणां इदं राज्यं विनेतारं पितरं विना वृथा स्यात् । दृष्टान्तालंकारः ॥

१. ‘गृहाधिष्ठितराशेः सकाशाद्दशमे तृतीये पाददृष्ट्या पश्यति । नवमपञ्चमे द्विपाद-
दृष्ट्या पश्यति । चतुर्थीष्टमे तृतीयपाददृष्ट्या पश्यति । कलत्रे सप्तमे संपूर्णदृष्ट्या
पश्यति’ इत्यर्थः ।

गुरावर्पितभूभाराः सुखं ये न समासते ।
तेषां दिवापि धीव्योमि चिन्ताध्वान्तं विजृम्भताम् ॥ १६४ ॥
किं च ।

पुत्रास्ते ननु पुण्यकीर्तनपदं तेऽनर्घ्यजन्मोत्सवा-
स्ते पुत्रार्थिजनस्य वंशतिलकास्ते च श्रियः केतनम् ।

आदेशावसरे गुरोरनुचराः शिष्याः श्रुताराधने
कोपे सप्रणयाः प्रसादसमये ये च प्रसन्नोदयाः ॥ १६५ ॥

निजप्रतापप्रभावसंभावितभूर्भुवःस्वस्वयीमहोद्याव देव, 'आत्मा वै पुत्रः'
इति विदितशास्त्रहृदयानां गृहमेधीयानां पुराणपुरुषावगाह्यमैतिह्यम् । इदानीं

गुरावित्यादि । ये राजपुत्राः गुरौ पितरि अर्पितभूभाराः समारोपितभूमिभाराः
सुखेन यथा भवत्येवं न समासते न सम्यक् तिष्ठन्ति । तेषां राजपुत्राणां दिवापि दि-
वसेऽपि । अपिशब्दाद्रात्रावपि । धीव्योमि बुद्ध्याकाशे चिन्ताध्वान्तं अत्यन्धकारं
विजृम्भतां प्रसरतु । रूपकालंकारः ॥

किं च । ईषद्विशेषं वर्णयतीत्यर्थः । **पुत्रा इत्यादि ।** ते पुत्रा ननु निश्चयेन पुण्य-
कीर्तनपदं पवित्रकीर्तेः स्थानं भवन्ति । ते पुत्रा अनर्घ्यजन्मोत्सवाः दुर्लभजन्मम-
होत्सवाः भवन्ति । ते पुत्राः पुत्रार्थिजनस्य पुत्रार्थिलोकस्य वंशतिलकाः कुलमण्डनं
भवन्ति । ते पुत्राः श्रियो लक्ष्म्याः केतनं गृहं च भवन्ति । ते के । ये पुत्राः गुरोः
पितुरादेशावसरे आदेशकाले अनुचराः किरा भवन्ति । श्रुताराधने शास्त्राभ्यासकाले
शिष्याः अन्तेवासिनो भवन्ति । गुरोः कोपे सप्रणयाः सन्नेहा भवन्ति । गुरोः प्रसाद-
समये कारुण्यकाले प्रसन्नोदयाः प्रसन्नहृदया निर्मलचेतसश्च भवन्ति । रूपकालंकारः ।
समुच्चयालंकारश्च ॥

निजप्रतापेत्यादि । हे निजप्रतापप्रभावसंभावितभूर्भुवःस्वस्वयीमहोद्याव निज-
प्रतापस्य स्वकीयतेजसः प्रभावेन माहात्म्येन संभावितो हृदयमानीतो भूर्भुवःस्व-
यया अधोमध्योर्ध्वलोके महोद्याव उत्सवो येन स तथा तस्य संबोधनं हे तथोक्त । हे
देव हे राजाधिराज परमाराध्य । 'आत्मा वै पुत्रः' इति वेदे वाक्यमस्ति । पुत्रो वै
निश्चयेन आत्मा वर्तते इतीदृशं गृहमेधीयानां गृहस्थानां ऐतिह्यमनादिवार्ता वर्तते ।
कथंभूतमैतिह्यम् । पुराणपुरुषावगाह्यम् पुराणपुरुषेण श्रीनारायणेन अवगाह्यं माननीयम् ।
कथंभूतानां गृहमेधीयानाम् । विदितशास्त्रहृदयानां विज्ञातवेदशास्त्रमर्मणाम् । उक्तं च
उपनिषत्काण्डे—'अथ त्रयो वा लोका मनुष्यलोकः पितृलोको देवलोक इति । सोऽयं

तमन्तरेण को नाम निःश्रेयसधाम परस्तपःप्रारम्भावसरः । स्वकीयवंशभि-
वृद्धिक्षेत्रात्पुत्राद्धर्मोऽपि नापरः समस्ति । यतः शास्त्रकृतः पुमांसं प्रसा-
धितात्मीयान्वयोदयमीमांसं दुरीहितागमाज्जन्मान्तरसंगमात्रायते यस्तं पुत्रं
निर्वर्णयन्ति ।

ततः ।

राज्यस्य तपसो वापि देवे श्रितवति श्रियम् ।

अहं छायेव देवस्य सहवृत्तिपरायणः ॥ १६६ ॥

इत्येकताचित्तसंतानस्य प्रतिजिज्ञासमानस्य मे प्रत्यादिश्य त्रिदशैर-
प्यनुलङ्घनीयव्यापारेण भ्रूक्षेपेण व्याहारव्यवहारमादाय स्वकीयान्मुक्ति-

मनुष्यलोकः पुत्रेणैव जय्यो नान्येन । कर्मणा पितृलोकः, विद्यया देवलोकश्चैलोक्यानां
श्रेष्ठस्तस्माद्विद्यां प्रशंसन्ति । हे तात, इदानीमधुना तमन्तरेण पुत्रं विना को नाम ।
नामेति संभावनायाम् । पर अन्यस्तपःप्रारम्भावसरः । कथंभूतस्तपःप्रारम्भावसरः । निश्रे-
यसधाम निर्वाणस्थानम् । हे तात, पुत्रादपरो धर्मोऽपि न समस्ति न सम्यग्वर्तते ।
कथंभूतात्पुत्रात् । स्वकीयवंशभिबृद्धिक्षेत्रात् निजान्वयवंशवृक्षाभिवर्धनभूमिस्थानात् ।
यतो यस्मात्कारणात् शास्त्रकृतो व्यासवाल्मीकियाज्ञवल्क्यपाराशरादयो विद्वांसो जन्मा-
न्तरसंगमात् पुनर्भवसंगतेर्यः पुमांसं त्रायते रक्षति तं पुत्रं निर्वर्णयन्ति । कथंभूतं पुमांसम् ।
प्रसाधितात्मीयान्वयोदयमीमांसम् । प्रसाधिता सम्यग्ज्ञाता आत्मीयस्य निजस्य अन्वयस्य
कुलस्य उदयस्य मीमांसा विचारणा येन पुंसा स तथा तम् । कथंभूताजन्मान्तरसंग-
मात् । दुरीहितागमात् दुरीहितस्य दुश्चेष्टितस्य पापकर्मण आगमो यस्यिन् जन्मान्तर-
संगमे स तथा तस्मात् ॥

ततस्तस्मात् कारणात् । [राज्यस्येति ।] राज्यस्य श्रियं तपसो वापि श्रियं देवे
त्वयि श्रितवति आश्रितवति सति अहं देवस्य तव सहवृत्तिपरायणः सहगमनतत्परो
भविष्यामि । केव । छायेव तव शरीरस्य छायासमानः ॥

इतीति । इति अमुना प्रकारेण एकताचित्तसंतानस्य एकाग्रमनःप्रवृत्तेः प्रतिजि-
ज्ञासमानस्य प्रतिज्ञां कुर्वाणस्य भ्रूक्षेपेण नेत्रोपरिस्थितरोमराज्या कृत्वा व्याहार-
व्यवहारं वचनप्रवर्तनं प्रत्यादिश्य निषिध्य कण्ठदेशात् एकावलीं आदाय हारविशेषं
गृहीत्वा मे मम बबन्ध मे ग्रीवां निचिक्षेप । कथंभूतेन भ्रूक्षेपेण । त्रिदशैरपि आसतां
तावन्मनुष्या देवैरपि अनुलङ्घनीयव्यापारेण अनतिक्रमणीयचेष्टितेन । कण्ठदेशात्
कथंभूतात् । स्वकीयादात्मीयात् । पुनः कथंभूतात् कण्ठदेशात् । मुक्तिलक्ष्मीसमालिङ्गना-
भ्यासात् मुक्तिलक्ष्म्याः मुक्तिश्रियः संबन्धि यत्समालिङ्गनमुपग्रहणं तदभ्यासे

लक्ष्मीसमालिङ्गनाभ्यासात्कण्ठदेशादखिलमहीवलयवश्यतादेशमालामिव
तारतरलमुक्ताफलामेकावलीं बबन्ध ।

यौवराज्याय समादिश्य च पट्टबन्धविवाहमहोत्सवाय खेदमोदमन्दा-
यमानसर्गं सामन्तवर्गं विहितबहुसभाजनं परिजनं च भगवतः समस्तश्रु-
तस्कन्धोद्धरणसमर्थमतिप्रसरस्य संयमधरस्य महर्षेः संनिकर्षं मनोजसाम-
जमदमहोदधितरङ्गसंचयमिव कचनिचयमपहायाभिलषितमन्वतिष्ठत् ।

तदन्वपरेद्युर्मम महादेव्या यागनागस्य तुरगस्य चानुकूलात्मन्यहनि वि-

समीपे यस्य कण्ठदेशस्य स तथा तस्मात् । कथंभूतामेकावलीम् । अखिलमहीवलयवश्य-
तादेशमालामिव अखिलस्य समस्तस्य महीवलयस्य भूमण्डलस्य वश्यतादेशः वशीक-
रणनिमित्तं तस्य मालामिव स्रजमिव । पुनः कथंभूतामेकावलीम् । तारतरलमुक्ताफलां
ताराणि उज्ज्वलानि तरलान्यपि नायकीभूतानि मुक्ताफलानि यस्यां सा तथा ताम् ।

स राजा यशोधः संयमधरस्य महर्षेः संनिकर्षे समीपे अभिलषितमन्वतिष्ठत् दीक्षां
जग्राह । किं कृत्वा । पूर्वं सामन्तवर्गं नृपतिसमूहं परिजनं च कुटुम्बवर्गं च यौवरा-
ज्याय युवराजस्थापनार्थं पट्टबन्धविवाहमहोत्सवाय वा राज्यपट्टबन्धमहोत्सवाय विवा-
हमहोत्सवाय च समादिश्य आदेशं दत्वा । कथंभूतं सामन्तवर्गम् । खेदमोदमन्दायमा-
नसर्गम् खेदस्य दुःखस्य मोदस्य हर्षस्य च मन्दायमानो वर्धमानः सर्गः स्रष्टिर्यस्य स तथा
तम् । कथंभूतं परिजनेनम् । विहितबहुसभाजनम् । विहितमाचरितं बहु प्रचुरं सभाजनं
प्रीतिर्येन परिजनेन स तथा तम् । कथंभूतस्य संयमधरस्य । भगवतः इन्द्रादिसेवितस्य ।
उक्तं च—‘ऐश्वर्यस्य समग्रस्य तपसो नियमः श्रियः । वैराग्यस्याथ मोक्षस्य षण्णां भग
इति स्मृतः ॥’ एवं षडर्थविशेषणविशिष्टो भगो विद्यते यस्य स भवति भगवान् तस्य
भगवतः । पुनः कथंभूतस्य संयमधरस्य । समस्तश्रुतस्कन्धोद्धरणसमर्थमतिप्रसरस्य
समस्तश्रुतस्कन्धस्य द्वादशाङ्गशास्त्रस्य उद्धरणेन ग्रन्थतोऽर्थतश्च ज्ञानेन समर्थः प्रौढतरो
बलवत्तरो मतिप्रसर आभिनिबोधिकज्ञानं यस्य स तथा तस्य । किं कृत्वा पूर्वमभिल-
षितमन्वतिष्ठत् । कचनिचयं केशकलापं अपहाय लुब्धित्वा पञ्चमुष्टिभिल्लोचं कृत्वा ।
कथंभूतं कचनिचयम् । मनोजसामजमदमहोदधितरङ्गसंचयमिव मनोजः कन्दर्पः स
एव सामजो गजस्तस्य मदो दर्पः स एव महोदधिर्महासमुद्रः । अपामतिगम्भीरत्वात् ।
तस्य तरङ्गसंचयमिव कलोलानां समूहमिव ॥

तदन्वित्यादि । तदनु यशोधमहाराजस्य दीक्षणादनन्तरं अपरेद्युरन्यस्मिन्नहनि
मम यशोधरस्य महादेव्या अमृतमतेर्यागनागस्य पट्टहस्तिनसुरगस्य च यदास्य अनु-

हितगणकाह्वानः प्रतापवर्धनः सस्थपतिः सेनापतिः परिकल्पितसकलपट्टब-
न्धोत्सवोपकरणसंभारः शुभसंरम्भसारः पुण्यपानीयपूतोपान्ताश्रयाश्रमवि-
प्रायाः शिप्रायास्तीरतरुणतरुविराजमानहरितः सरितः कूले कमनीयलीले
यथोक्तलक्षणायां प्राक्प्रवणायां च भुवि समं समाचरितमहावीथीप्रचारेण
शाखानगरेणानेकरत्नचितमेतदुचितमतिविचित्रवस्त्रशोभापनीतातपमभिषेक-
मण्डपमनेकतोरणमङ्गवेदिकावासविभक्तकक्षान्तरं संनिकायं विरचय्य,

कूलात्मनि हितस्वरूपे अहनि दिवसे विहितगणकाह्वानः कृतमौहूर्तिकामन्त्रणः प्रताप-
वर्धनो नाम सेनापतिरित्याचरत् इति कार्यं चकार । कथंभूतः सेनापतिः । सस्थपतिर्वा-
स्तुविद्याचार्यसंयुक्तः । पुनः कथंभूतः सेनापतिः । परिकल्पितसकलपट्टबन्धोत्सवोपकरण-
संभारः परिकल्पितो मेलितः सकलः समग्रः पट्टबन्धोत्सवसंबन्धी उपकरणसंभार
उपस्करसमूहो येन स तथोक्तः । पुनः कथंभूतः प्रतापवर्धनसेनापतिः । शुभसंरम्भसारः
मङ्गलेषु श्रेयस्क्रेषु संरम्भेषु सारः अतिचतुरः । किं कृत्वा । पूर्वं शिप्रायाः सरितः शि-
प्रानाम नद्याः कूले तटे प्राक्प्रवणायां पूर्वदिग्मुख्यायां भुवि अभिषेकमण्डपं संनिकायं
गृहं विरचय्य विरचनं कारयित्वा । कथंभूतायाः शिप्रायाः सरितः । पुण्यपानीयपूतोपान्ता-
श्रयाश्रमविप्रायाः पुण्यं पवित्रं यत्पानीयमुदकं तेन पूताः पवित्रीकृता उपान्ताश्रया-
श्रमाः तटविहितास्पदगृहाः विप्राः यतयो वा यथा शिप्राया तथा तस्याः । पुनः
कथंभूतायाः शिप्रायाः । तीरतरुणतरुविराजमानहरितः तीरसंबन्धिनो ये तरुणतरवो
नवीनवृक्षास्तैर्विराजमानाः शोभमानाः हरितो दिशो यस्याः सा तथा तस्याः । कथंभूते
कूले । कमनीयलीले कमनीया मनोहरा लीला शोभा यस्य कूलस्य तत्कमनीयलीले
तस्मिन् । कथंभूतायां भुवि । यथोक्तलक्षणायां वास्तुशास्त्रोक्तस्वरूपायाम् । अभिषेक-
मण्डपं कथं विरचय्य । शाखानगरेण समं प्रतिनगरेण सार्वम् । कथंभूतेन शाखानगरेण ।
समाचरितमहावीथीप्रचारेण समाचरितः सम्यग्विहितो महावीथीप्रचारो हट्टमार्ग-
प्रवर्तनं यस्य शाखानगरस्य तत्तथोक्तं तेन । कथंभूतमभिषेकमण्डपम् । अनेकरत्नचितं
नानाविधमणिक्वजटितम् । सुवर्णमयशोभादिकमित्यर्थः । पुनः कथंभूतमभिषेकमण्डपम् ।
एतदुचितं विवाहपट्टाभिषेकयोग्यम् । पुनः कथंभूतमभिषेकमण्डपम् । अतिविचित्रवस्त्रशो-
भापनीतातपम् । अतिविचित्राणामतिमनोहराणां वस्त्राणां शोभाभिराढम्बरैरपनीतो दूरी-
कृत आतपो घर्मो येन अभिषेकमण्डपेन स तथा तम् । पुनः कथंभूतमभिषेकमण्डपम् ।
अनेकतोरणमङ्गवेदिकावासविभक्तकक्षान्तरम् । अनेकैर्बहुमिस्तोरणैरुपलक्षिता मङ्गाः प्रा-
सादाश्च वेदिकाश्च कपिशीर्षरहितप्राकारा आवासाश्च धनवतां गृहाः तैर्विभक्तानि
रचितानि कक्षान्तराणि वास्तुभूमयो यस्य स तथा तम् । कथंभूतः सेनापतिः । दिशि

दिशि दिशि निवेशिताशेषनरेश्वरशिविरः सपरिवारः समाहूय गजवाजिब-
ल्योरधिकृतवंशमुद्धताङ्कुशमहामात्रं शालिहोत्रं च महासाधकम् 'अतिव-
रितमुभाभ्यामपि भवद्भ्यामुभयनयनेदिष्टैः स्वामिहितप्रतिष्ठैः सहोन्नय द्वे
अप्याद्ये सेनाङ्गे देवस्य विज्ञापनीये' इत्याचरत् ।

तावुभावपि तद्वचनात्तथाचर्य तत्र परशुरामान्वयावकाश उद्धताङ्कुशस्ता-
वदेवं मां व्यजिज्ञपत्—'देव, प्रतापवर्धनसेनापतिनिर्देशान्मयोत्साहिताभिनि-

दिशि निवेशिताशेषनरेश्वरशिविरः दिशि दिशि सर्वदिक्षु निवेशितानि उपवेशि-
तानि अशेषाणां सर्वेषां नरेश्वराणां राज्ञां शिविराणि सैन्यानि येन स तथोक्तः । पुनः
कथंभूतः सेनापतिः । सपरिवारः निजपरिवारसहितः । किं कृत्वा पूर्वमित्याचरत् ।
उद्धताङ्कुशमहामात्रं उद्धताङ्कुशं नाम महामात्रं गजसेनामुख्यं शालिहोत्रं च अश्व-
साधनकं समाहूय आकार्य । कथंभूतमुद्धताङ्कुशमहामात्रं शालिहोत्रं च । गजवा-
जिबल्योरधिकृतवंशम् गजबले अश्वबले च अधिकारी वंशः कुलं यस्य यथासंख्यं
स तथा तम् । कथंभूतं उद्धताङ्कुशमहामात्रं शालिहोत्रं च । महासाधकं च प्रधान-
कर्माणं सेनापतिरित्याचरत् । इतीति किम् । भो उद्धताङ्कुश, भो शालिहोत्र, भवद्भ्यां यु-
वाभ्यां उभाभ्यामपि द्वाभ्यामपि अतिव्रितमतिशीघ्रं उभयनयनेदिष्टैः गजवाजि-
शास्त्रविचक्षणैः साधुभिः पुरुषैः स्वामिहितप्रतिष्ठैः निजस्वामिहिततन्निष्ठैः तत्परैः सह
सार्धं उन्नय परीक्ष्य द्वे अपि गजवाजिलक्षणे आद्ये प्रथमे सेनाङ्गे देवस्य यशोधरस्य
विज्ञापनीये निरूपणीये ॥

तावुभावपि उद्धताङ्कुशशालिहोत्रौ तद्वचनात् सेनापत्यादेशात् तथा तेनैव प्रकारेण
आचर्य पूर्वोक्तपुरुषैः सह परीक्ष्य तत्र द्वयोर्मध्ये तावत् अनुक्रमेण उद्धताङ्कुशो नाम महा-
मात्रो मां यशोधरं व्यजिज्ञपत् विज्ञापयामास । कथंभूत उद्धताङ्कुशः । परशुरामान्वयाव-
काशः । परशुरामकुलोत्पन्न इत्यर्थः । एवं कथमिति चेत्, हे देव, प्रतापवर्धनसेनापति-
निर्देशात् आदेशात् सूरिपरिषत् विद्वन्मण्डली मन्मुखेन एवं विज्ञापयति । किं कृत्वा ।
पूर्वं एनं जगत्प्रसिद्धं कलिङ्गविषयाधिपतिप्रहितप्रतिवर्षदेयवेदण्डमण्डलीमध्ये एकं सिन्धुरं
परीक्ष्य कलिङ्गविषयस्य योऽसावधिपतिः तेन प्रहिता प्रेषिता या प्रतिवर्षं वर्षं प्रति देया
दातव्या वेदण्डमण्डली हस्तिमूहः तस्या मध्ये एकमद्वितीयं सिन्धुरं परीक्ष्य । कथंभूतं
सिन्धुरम् । देवस्य तव अनीकिनीतिलकबर्हं सेनामण्डलम् । पुनः कथंभूतम् । सपर्याहं
पादप्रक्षालनपूजायोग्यम् । पुनः कथंभूतम् । उदयगिरिनामकं उदयगिरिरिति नाम यस्य
स तथा तम् । कथंभूता सूरिपरिषत् । मया उद्धताङ्कुशेन गुरुराजमुख्याभ्यां च गुरुमु-
ख्येन च राजमुख्येन च उत्साहिताभिनिवेशा उद्यमं प्रापिताभिप्रायाः । पुनः कथंभूता

वेशा गुरुराजमुख्याभ्यामिभचारियाज्ञवल्क्यवाद्धलिनरनारदराजपुत्रगौतमा-
दिमहामुनिप्रणीतमतङ्गजैतिह्यावगाहसमीहमानमनःप्रचारा अतीतपरमेश्वरप्र-
सादासादितवीरामृतगणाधिपत्यसत्कारा विदितनिरवद्योपनिषत्सूरिपरिषदेव-
स्यानीकिनीतिलकबर्हं सपर्याहं कलिङ्गविषयाधिपतिप्रहितप्रतिवर्षदेयवेदण्डम-
ण्डलीमध्ये सिन्धुरमेकमुदयगिरिनामकं परीक्ष्य मन्मुखेनैवं विज्ञापयति—

तथा हि—कलिङ्गजं वनेन, कुलेनैरावणम्, समं प्रचारेण, देशेन साधारणम्,

सूरिपरिषत् । इभचारियाज्ञवल्क्यवाद्धलिनरनारदराजपुत्रगौतमादिमहामुनिप्रणीतमतङ्ग-
जैतिह्यावगाहसमीहमानमनःप्रचारा इभचारी च याज्ञवल्क्यवाद्धलिश्च नरश्च नारदश्च
राजपुत्रश्च गौतमश्च इभचारियाज्ञवल्क्यवाद्धलिनरनारदराजपुत्रगौतमाः ते आदिष्येष्टां
गर्गादीनां महामुनीनां तैः प्रणीतानि यानि मतङ्गजैतिह्यानि गजपरीक्षाशास्त्राणि तेषामवः
गाहेन पठितपाठिताभ्यासेन समीहमानः प्रवर्तमानो मनःप्रचारश्चित्तव्यापारो यस्या-
सूरिपरिषदः सा तथोक्ता । सूरिपरिषत्पुनः कथंभूता । अतीतपरमेश्वरप्रसादासादित-
वीरा अतीतपरमेश्वरस्य यशोधरमहाराजस्य प्रसादेन आसादिताः प्राप्ताः वीरा वीरगणा
हस्तिशिक्षादायिनो यथा सा तथा । पुनः कथंभूता सूरिपरिषत् । अमृतगणाधिपत्यसत्कारा
अमृतगणाधिपत्यस्य हस्ति[वैद्यस्य] सत्कारः सन्मानो यस्याः सा तथा । पुनः कथंभूता
सूरिपरिषत् । विदितनिरवद्योपनिषत् विदिता विज्ञाता निरवद्या निर्दोषा उपनिषदधि-
करणं कृतं यथा सा तथोक्ता ॥

तथाहि । उद्धताङ्कुशस्तदेवं विज्ञापयति—कलिङ्गजेत्यादि । कलिङ्गजं वनेन ।
वनेन कृत्वा कलिङ्गजं सिन्धुरं विज्ञापयति । विशेषणतृतीया । उक्तं च—'उत्कलानां च
देशस्य दक्षिणस्याणवस्य च । सहास्य चैव विन्ध्यस्य मध्ये कालिङ्गजं वनम् ॥' तथा
च—'कुलजातिवयोरुपैश्वर्यवर्धनबलायुषाम् । सत्त्वप्रचारसंस्थानदेशलक्षणरंहसा ॥ एषां
चतुर्दशानां तु यो गुणानां समाश्रयः । स राज्ञो यागनागः स्याद्भूरिभूतिसमृद्धये ॥' तथा
च—'कालिङ्गजा गजाः श्रेष्ठाः' इति वचनात् । कथंभूतं सिन्धुरम् । कुलेन ऐरावणगजः ।
श्वेतवर्णो भवति स ऐरावणगजकुल उच्यते । 'हरिर्वा(द्वा) श्यामवर्णो वा कालो वा व्य-
क्तवर्णकः । हरितः कुमुदाभो वा कुलवर्णः समुच्यते ॥' समं प्रचारेण । गिरिनीदीनां
प्रचारेषु समप्रचारस्तस्यैव प्रशस्तता । तदाह—'मिश्रो वा गिरिचारी वा कलिङ्गाकार-
जानिकः । सात्त्विको भद्रजातिश्च स तत्त्वात्कादिभिः शुभः । इत्येतैर्लक्षणैर्युक्तं याग-
नागं प्रचक्षते ॥' देशेन साधारणम् । 'अनूपजाङ्गल्युगैः समं साधारणः स्मृतः ।' जल-

भद्रं जन्मना, संस्थानेन समसंबद्धम्, उत्सेधायामपरिणाहैः समसुविभक्तसर्वकायम्, आयुषा द्वादशापि दशा भुञ्जानम्, अङ्गेन स्वायतव्यायतच्छविम्, आशंसनीयं वर्णप्रभाच्छायासंपत्तिभिः, कल्याणमाचारशीलशोभावेदितैः, प्रशस्तं लक्षणव्यञ्जनाभ्याम्, उत्तमं बलवर्धवयोजवैः, ब्राह्मं संबन्धि-

प्रायेऽपि देशे प्रवर्तते, निर्जलदेशेऽपि प्रवर्तते स साधारणः कथ्यते । भद्रं जन्मना । जाल्या कृत्वा भद्रं विज्ञापयति । संस्थानेन समसंबद्धम् । उत्सेधायामपरिणाहैः समसुविभक्तसर्वकायम् । समेन संस्थानेन सुष्ठु विभक्तो विभागीकृतः सर्वकायः शरीरं यस्य स तम् । समचतुरस्रसंस्थानेन संबद्धशरीरमित्यर्थः । उत्सेध ऊर्ध्वता, आयामो दीर्घता, परिणाहो वृत्तता, एतैर्गुणैः समसंबद्धशरीरम् । आयुषा द्वादशापि दशा भुञ्जानम् । दशवार्षिकी एकादशा ईदृशी द्वादशापि दशाः भुञ्जानं जीवन्तम् । अङ्गेन स्वायतव्यायतच्छविम् । स्वायता ऊर्ध्ववृत्तिरहिता व्यायता तिर्यग्वलिरहिता छविस्त्वचा यस्य स तथा तं विज्ञापयति । आशंसनीयं वर्णप्रभाच्छायासंपत्तिभिः । आशंसनीयः वर्णः पूर्वोक्तलक्षणः प्रभा कान्तिश्छाया पार्थिवी आप्या तैजसी नाम्ना अन्यतमा वर्तते विज्ञापयति । कल्याणं शुभं विज्ञापयति । [कैः ।] आचारशीलशोभावेदितैः आचारः कायगतः शीलं मनोगतं शोभा शरीरोपचयशोभा शरीरोपचयविशेषः । सा शोभा सप्तधा भवति । तदुक्तम्—‘सालोहिता प्रतिच्छन्ना तृतीया पक्षलेपना । समकक्षा चतुर्थी स्यात्पञ्चमी समतल्पता । व्यतिकर्णा च षष्ठी स्यात् द्रोणिका सप्तमी स्मृता ॥’ सप्तशोभासु मध्ये श्रेयसी चतुर्थी—‘चतुर्थी शोभया युक्तो मदयुद्धक्षमो गजः ।’ इति वचनात् । आवेदितं अर्थवेदिता तैराचारशीलशोभावेदितैः कृत्वा । प्रशस्तं लक्षणव्यञ्जनाभ्याम् । प्रशस्तं विज्ञापयति । काभ्याम् । लक्षणव्यञ्जनाभ्याम् । तदुक्तम्—‘लक्षणं जन्मसंबन्धमाजीवादिति निश्चितम् । पश्चाद्यक्तिं ब्रजेयस्तु तद्यज्जनमिति स्मृतम् ॥’ अथवा कररदनादिकं लक्षणं बिन्दुस्वस्तिकादिकं व्यञ्जनम् । उत्तमं विज्ञापयति । कैः । बलवर्धवयोजवैः कृत्वा । बलमध्वगमनस्तम्भप्रमर्दनभारारोपणक्षमलक्षणम्, वर्ध्मं शरीरं सप्तोत्सेधेन वायामदशपरिणाहलक्षणप्रमाणम्, वयस्त्रयोविंशतेर्वर्णामूर्ध्वमाषष्ठिम्, जवो भद्रस्यायमुत्तमः दशधनुर्व्यवहितं वीरपञ्चाशद्वनुर्मध्ये यदि गृहीयात् तैर्वलवर्धवयोजवैः । तदुक्तम्—‘वीथ्यादौ दश सप्त पञ्च पुरुषं कृत्वा पदाभ्यन्तरे भद्रामन्दमृगानवेति गमिनोर्गजीवेनोच्छिताः (?) । पञ्चाशत्पद एव तत्पदशते सार्धे पदानां शते गृहीयुः खनवत्क्रमोक्तधनुषा वंशे निदेशादरात् ॥’ यदाभिधधनुषीत्यर्थः । ब्राह्मं संबन्धिलक्षणेन । ब्राह्मं ब्रह्मदेवतसंबन्धिलक्षणेन ब्राह्मं विज्ञापयति । तदुक्तम्—‘ननु बिन्दुसदन्तेषु कुशातलनिभच्छविः । चारुदृष्टिवमन्येक्षो ब्राह्मः सर्वो-

१. ‘बलि’ क. २. ‘गर्जनेन उत्थिता’ क. ३. ‘मिते साद’ क.

लक्षणेन, भवन्तमिवानवधैर्गतिरूपसत्त्वस्वरानूकैः प्रियालोकम्, विनायकमिव पृथुपरिपूर्णयतमुखम्, अशोकपुष्पमिवारुणं तालुनि, कमलकोशमिव शोणप्रकाशमन्तरास्ये, पीनोपचितकायमुरोमणिविक्षोभकटकपोलस्रकसु, अनुन्नतानवनतसुप्रमाणकुम्भम्, ऋजुपूर्णहृस्वकन्धरम्, अलिनीलघनदीर्घस्निग्धकेशपेशलम्, समसूद्रतव्यूढमस्तकपिण्डम्, अनल्पासनावकाशम्, आरोपितकार्मुकाकारपरिणतानुवंशम्, अजकुक्षिम्, अनुपदिग्धपेचकम्,

र्थसाधनः ॥’ भवन्तमिवानवधैर्गतिरूपसत्त्वस्वरानूकैः प्रियालोकम् । भवन्तमिव त्वत्सदृशं प्रियालोकं प्रियदर्शनं विज्ञापयति । कैः कृत्वा । गतिरूपसत्त्वस्वरानूकैः गतिर्गजवाजिशार्ङ्गलादीनाम्, रूपं देवमनुष्यविद्याधरादीनाम्, सत्त्वं मनुष्ययक्षगन्धर्वादीनाम्, खरो जीमूतशङ्खादीनां अनूकं अनुकरोति । सदृशतामिति यावत् । अनूकशब्दो गत्यादीनां प्रत्येकमपि संबन्धनीयः । गतिश्च रूपं च सत्त्वं च स्वरश्च गतिरूपसत्त्वस्वरास्तेषामनूकैः सादृश्यैः । कथंभूतैर्गत्यादीनां सादृश्यैः । अनवधैर्निर्दोषैः । पुनः कथंभूतं विज्ञापयति । विनायकमिव पृथुपरिपूर्णयतमुखम् । पृथु विस्तीर्णं परिपूर्णं संपूर्णं आयतं दीर्घं मुखं यस्य स तथा तं विघ्नराजमिव । पुनः कथंभूतम् । अशोकपुष्पमिवारुणं तालुनि । तालुनि तालुविषये अरुणमव्यक्तरागम् । किमिव । अशोकपुष्पमिव यथा अशोकपुष्पं अरुणं भवति । पुनः कथंभूतम् । कमलकोशमिव शोणप्रकाशमन्तरास्ये । अन्तरास्ये मुखमध्ये शोणप्रकाशं कोकनदच्छविम् । किमिव । कमलकोशमिव पद्मगर्भमिव । पुनः कथंभूतम् । पीनोपचितकायमुरोमणिविक्षोभकटककपोलस्रकसु । उरोमणि हृदयं विक्षोभकटकः श्रोणिफलकं कपोलौ गण्डस्थले स्रक्कणी ओष्ठप्रान्तौ तानि तेषु पीनोपचितकायं स्थूलवृद्धशरीरम् । पुनः कथंभूतम् । अनुन्नतानवनतसुप्रमाणकुम्भम् । न उन्नतौ अत्युच्चौ न अवनतौ नीचैस्तरौ सुप्रमाणौ उत्तमस्त्रीस्तनाकारौ कुम्भौ शिरसः पिण्डौ यस्य स तथा तम् । पुनः कथंभूतम् । ऋजुपूर्णहृस्वकन्धरम् । ऋजुरवका पूर्णा मांसला ह्रस्वा अदीर्घा कन्धरा ग्रीवा यस्य स तथा तम् । पुनः कथंभूतम् । अलिनीलघनदीर्घस्निग्धकेशपेशलम् । अलिवद्भ्रमरवन्नीलाः कृष्णवर्णा घना अविरला दीर्घा अह्रस्वा स्निग्धाः कान्तिमन्तो ये केशास्तैः पेशलो अतिमनोहरस्तम् । पुनः कथंभूतम् । समसूद्रतव्यूढमस्तकपिण्डम् । समः अव्यक्तः सुष्ठु अतिशयेन उद्गतः प्रादुर्भूतो व्यूढो निबिडो मस्तकपिण्डः यस्य स तम् । पुनः कथंभूतम् । अनल्पासनावकाशम् । अनल्पो बृहदासनस्य पृष्ठदेशस्य अवकाशः संमितिर्यस्य स तथा तम् । पुनः कथंभूतम् । आरोपितकार्मुकाकारपरिणतानुवंशम् । आरोपितं सप्रत्यञ्चं यत् कार्मुकं धनुस्तदाकारेण परिणतः पर्यायं गतो अनुवंशः अनुक्रमेण वंशः पृष्ठं यस्य स तथा तम् । पुनः कथंभूतम् । अजकुक्षिम् । अजस्येव छागस्येव उभयपार्श्वयोर्हस्ततः कुक्षिरदरं यस्य स तथा

ईषत्संवर्तकोन्नतभूमिदेशस्पर्शगोलाङ्गुलवालधिम्, अभिव्यक्तोभयपुष्करम्, वराहजघनापरम्, आम्रपल्लवसंकाशकोशम्, अतीव सुप्रतिष्ठितैः समुद्रकूर्माकृतिभिर्गात्रापरतलैः पातालतले निपतन्तीमुद्धरन्तमिव मेदिनीम्, उत्सर्पद्भिरष्टमीहिमांशुनिभसुनिविष्टश्छिष्टविंशतिनखमयूखप्ररोहैर्भुवनसरसि विजृम्भमाणस्य तव यशोहंसस्य मृणालजालानीव परिकल्पयन्तम्, आनुपूर्वीपृथुवृत्तायतकोमलाभोगेन भविष्यदनेकजन्यजयादेशरेखाभिरिव कतिभि-

तम् । पुनः कथंभूतम् । अनुपदिग्धपेचकम् । अस्थूलपुच्छमूलम् । पुनः कथंभूतम् । ईषत्संवर्तकोन्नतभूमिदेशस्पर्शगोलाङ्गुलवालधिम् । ईषन्मनाक् संवर्तके वालधिप्रदेशे उन्नत उच्चो भूमिदेशस्पर्शी गोलाङ्गुलवत् वृषभपुच्छवत् वालधिः पुच्छो यस्य स तथा तम् । पुनः कथंभूतम् । अभिव्यक्तोभयपुष्करम् । अभिव्यक्ते प्रकटे उभये अधःस्तोर्ध्वसंबन्धिनी पुष्करे शुण्डाग्रभागे यस्य स तथा । पुनः कथंभूतम् । वराहजघनापरम् । वराहस्य अरण्यशृकरस्य जघनवत् कव्यग्रभागवत् अपरं पश्चिमदेशो यस्य स तथा तम् । पुनः कथंभूतम् । आम्रपल्लवसंकाशकोशम् । आम्रस्य सहकारस्य पल्लवं प्रवालस्तेन संकाशः सदृशः कोशो मेदं यस्य स तथा तम् । सिन्धुरं किं कुर्वन्तम् । अतीव सुप्रतिष्ठितैः समुद्रकूर्माकृतिभिर्गात्रापरतलैः पातालतले निपतन्तीमुद्धरन्तमिव मेदिनीम् । गात्रापरतलैः गात्रं अग्रकायो अपरं पश्चात्कायस्तयोस्तलान्यधःशरीराणि गात्रापरतलानि तैः कृत्वा मेदिनीं पृथ्वीं उद्धरन्तमिव । मेदिनीं किं कुर्वन्तीम् । पातालतले निपतन्तीं रसातले निमज्जन्तीम् । कथंभूतैर्गात्रापरतलैः । अतीव सुप्रतिष्ठितैः अतिशयेन निश्चलैः । पुनः कथंभूतैः । समुद्रकूर्माकृतिभिः समुद्रः करण्डविशेषः कूर्मैः कच्छपस्तयोरिव आकृतिराकारो येषां गात्रापरतलानां तानि समुद्रकूर्माकृतीनि तैः । पुनश्च किं कुर्वन्तं विज्ञापयति । उत्सर्पद्भिरष्टमीहिमांशुनिभसुनिविष्टश्छिष्टविंशतिनखमयूखप्ररोहैर्भुवनसरसि विजृम्भमाणस्य तव यशोहंसस्य मृणालजालानीव परिकल्पयन्तम् । तव यशोहंसस्य भवतः पुण्यगुणानुकीर्तनश्चेतच्छदपक्षिणो मृणालजालानि पद्मिनीकन्दवृन्दानि परिकल्पयन्तमिव भक्षणार्थमुपढौकयन्तमिव । किं कुर्वाणस्य तव यशोहंसस्य । भुवनसरसि विजृम्भमाणस्य भुवनसरसि त्रैलोक्यसरोवरे विजृम्भमाणस्य विशेषेण प्रसारं कुर्वाणस्य पर्यटतः । व्याप्नुवानस्येत्यर्थः । कैः कृत्वा मृणालजालानि परिकल्पयन्तम् । अष्टमीहिमांशुना अर्धचन्द्रेण निभाः सदृशाः सुनिविष्टाः निश्चलास्ते च ते श्लिष्टाः परस्परं संलम्भा विंशतिर्द्विदशपरिमाणा ये नखाः कामाङ्कुशास्तेषां मयूखाः किरणास्त एव प्ररोहा अङ्कुरास्ते तथा तैः । कथंभूतैः नखमयूखप्ररोहैः । उत्सर्पद्भिरुर्ध्वं गच्छद्भिः । पुनश्च किं कुर्वन्तं विज्ञापयति । आनुपूर्वीपृथुवृत्तायतकोमलाभोगेन भविष्यदनेकजन्यजयादेश-

श्चिद्वलिभिरलंकृतेन सुश्रोतसा मृदुदीर्घविस्तृताङ्गुलिना करेण मुहुर्मुहुरितस्ततो विनिकीर्णैर्वमथुपाथःशीकरैर्दिकपालपुरपुरंघ्रीणां पट्टबन्धावसरेऽस्मिन्मुक्ताफलोपायनानीव दिशन्तम्, अनवरतमुच्छलता मलयजागुरुसरोजकेतकोत्पलकुमुदामोदसंवादिना मदवदनसौरभेण भवदैश्वर्यदर्शनाश-

रेखाभिरिव कतिभिश्चिद्वलिभिरलंकृतेन सुश्रोतसा मृदुदीर्घविस्तृताङ्गुलिना करेण मुहुर्मुहुरितस्ततो विनिकीर्णैर्वमथुपाथःशीकरैर्दिकपालपुरंघ्रीणां पट्टबन्धावसरेऽस्मिन्मुक्ताफलोपायनानीव दिशन्तम्, अस्मिन्प्रत्यक्षीभूते पट्टबन्धावसरे राज्यपट्टबन्धसमये दिक्पालपुरपुरंघ्रीणां इन्द्रादिदिक्पालानां पुराणां नगराणां पुरंघ्रीणां कमनीयकामिनीनां मुक्ताफलोपायनानि शौक्तिकेयप्राभृतानि दिशन्तमर्पयन्तमिव । कैः कृत्वा मुक्ताफलोपायनानि दिशन्तम् । वमथुपाथःशीकरैरुद्गारजलकणैः । कथंभूतैर्वमथुपाथःशीकरैः । करेण शुण्डादण्डेन मुहुर्मुहुर्वारंवारं इतस्ततो यत्र तत्र विनिकीर्णैर्विनिक्षिप्तैः । कथंभूतेन करेण । आनुपूर्वीपृथुवृत्तायतकोमलाभोगेन आनुपूर्वा अनुक्रमेण पृथुः स्थूलो वृत्तो वर्तुलकारः आयतो दीर्घः कोमलः सुकुमारः आभोगः परिपूर्णता यस्य करस्य स तथा तेन । पुनः कथंभूतेन करेण । कतिभिश्चिद्वलिभिरलंकृतेन शोभितेन । कथंभूताभिर्वलिभिः । भविष्यदनेकजन्यजयादेशरेखाभिरिव भविष्यन्ति अनागतानि अनेकानि बहूनि जन्यानि संग्रामास्तेषु जयस्य विजयस्य प्राप्तेरादेशस्य कथनस्य रेखाभिरिव गणनाराजिभिरिव । पुनः कथंभूतेन करेण । सुश्रोतसा सुष्ठु शोभनं श्रोत्रो मदप्रवाहो यस्य स सुश्रोतास्तेन । पुनः कथंभूतेन करेण । मृदुदीर्घविस्तृ(स)ताङ्गुलिना मृदु कोमलं दीर्घा लम्बायमाना विस्तृ(स)ता विस्तारं प्रापिता अङ्गुलयो यस्य स तेन । पुनः किं कुर्वन्तं विज्ञापयति । अनवरतमुच्छलता मलयजागुरुसरोजकेतकोत्पलकुमुदामोदसंवादिना मदवदनसौरभेण भवदैश्वर्यदर्शनाशयावतीर्णानामम्बरचरकुमारकाणामर्धमिवोत्क्षिपन्तम् । मदवदनसौरभेण मदेनोपलक्षितं यद्वदनं मुखं तस्य सौरभेण परिमलेन अम्बरचरकुमारकाणां देवविद्याधरपुत्राणां अर्घ्यपूजा इव समुदायमुत्क्षिपन्तमिव उन्मुञ्चन्तमिव । कथंभूतानामम्बरचरकुमारकाणाम् । भवदैश्वर्यदर्शनाशयावतीर्णानाम् भवतस्तव ऐश्वर्यं प्रभुत्वं तस्य दर्शनाशयेन अवलोकनमनसा अवतीर्णानामागतानाम् । कथंभूतेन मदवदनसौरभेण । अनवरतं निरन्तरं उच्छलता आकाशे उत्पतता । अपरं कथंभूतेन मदवदनसौरभेण । मलयजागुरुसरोजकेतकोत्पलकुमुदामोदसंवादिना मलयजं गन्धसारम् । चन्दनमिति यावत् । अगुरुः कृमिजग्धम्, काकतुण्डं लोहम् । राजार्हमिति यावत् । सरोजानि कमलानि, केतकानि केतकीपुष्पाणि, उत्पलानि कुमुदानि, कैरावाणि । श्वेतोत्पलानि इति यावत् । तावत्तेषामामोदं परिमलं संवदत्यनुकरोत्युपमां धरतीत्येवंशीलं तत्तथोक्तं तेन । पुनश्च किं कुर्वन्तम् ।

यावतीर्णानामम्बरचरकुमारकाणामर्धमिवोत्क्षिपन्तम्, अम्भोधरगम्भीरमधु-
रध्वनिना बृंहितेन सकलयागनागसाधनाधिपत्यमिवात्मनि विनिवेदय-
न्तम्, अरालपक्ष्मणः स्थिरप्रसन्नायतव्यक्तरक्तशुक्लकृष्णदृष्टिभागस्य मणि-
रुचो लोचनयुगलस्यारविन्दपरागपिङ्गलैरपाङ्गपातैः ककुबङ्गनासु पिष्टातक-
चूर्णमिव किरन्तम्, मनाग्दक्षिणोन्नतेन ताम्रचूलहलोपशोभिना समसुजात-
मधुसन्निकाशदशनद्वितयेन विदधानमिव नाकलोकावलोकनकुतूहलिन्यास्त्व-

अम्भोधरगम्भीरमधुरध्वनिना बृंहितेन सकलयागनागसाधनाधिपत्यमिवात्मनि विनिवेद-
यन्तम् । बृंहितेन गर्जितेन कृत्वा सकलयागनागसाधनाधिपत्यं सकलानां समस्तानां याग-
नागसाधनानां पटयोग्यगजसैन्यानां आधिपत्यं प्रभुत्वं आत्मनि स्वस्मिन् विनिवेदयन्तं
सूचयन्तमिव । किंविशिष्टेन बृंहितेन । अम्भोधरगम्भीरमधुरध्वनिना अम्भोधरस्य
जलधरस्यैव गम्भीरः अलभस्पशो मधुरः कर्णामृतप्रायो ध्वनिः शब्दो यस्य बृंहितस्य
तत्तथा तेन । पुनः किं कुर्वन्तम् । अरालपक्ष्मणः स्थिरप्रसन्नायतव्यक्तरक्तशुक्लकृष्णद-
ृष्टिभागस्य मणिरुचो लोचनयुगलस्यारविन्दपरागपिङ्गलैरपाङ्गपातैः ककुबङ्गनासु पिष्टा-
तकचूर्णमिव किरन्तम् । लोचनयुगलस्य अपाङ्गपातैः कटाक्षविक्षेपैः ककुबङ्गनासु
दिग्ग्वनितासु पिष्टातकचूर्णं पटवासचूर्णं किरन्तमिव । किं लक्ष्मणैरपाङ्गपातैः । अर-
विन्दपरागपिङ्गलैः अरविन्दस्य कमलस्य परागो रजस्तद्रत्नं पिङ्गलैर्गोरोचनावर्णैः । किं-
लक्ष्मणस्य लोचनयुगलस्य । अरालपक्ष्मणः धनस्निग्धनेत्रोष्णः । पुनः किलक्ष्मणस्य लोच-
नयुगलस्य । स्थिरप्रसन्नायतव्यक्तरक्तशुक्लकृष्णदृष्टिभागस्य स्थिरा निश्चलाः प्रसन्ना निर्मला
आयता दीर्घा व्यक्ताः स्फुटतरा रक्ताः लोहिताः शुक्ला उज्ज्वलाः कृष्णा यमकायसदृशाः
दृष्टिभागा अवलोकनप्रदेशा यस्य लोचनयुगलस्य तत्तथोक्तं तस्य । पुनः कथंभूतस्य
लोचनयुगलस्य । मणिरुचः शुक्लकृष्णरक्ततेजसः । पुनश्च किं कुर्वाणं विज्ञापय-
ति । मनाग्दक्षिणोन्नतेन ताम्रचूलहलोपशोभिना समसुजातमधुसन्निकाशदशनद्वितयेन
विदधानमिव नाकलोकावलोकनकुतूहलिन्यास्त्वत्कीर्तेः सोपानमार्गम् । समसुजातमधु-
सन्निकाशदशनद्वितयेन समं शोभनपरिणाहनिर्गमं सुजातं रथेषाकृति मधुसन्नि-
काशं क्षौद्रवर्णं तच्च दशनद्वितयं दन्तमुखयुगलं तेन तथोक्तेन कृत्वा नाकलो-
कावलोकनकुतूहलिन्याः नाकलोकः स्वर्गलोकस्तस्यावलोकने निरीक्षणे कुतूहलं विनोदो
विद्यते यस्याः सा तथा तस्यास्त्वत्कीर्तेः सोपानमार्गं आरोहणमार्गं विदधानमिव
रचयन्तमिव । कथंभूतेन दशनद्वितयेन । मनाग्दक्षिणोन्नतेन मनाक् ईषत् दक्षिणपार्श्वं
उन्नतं मनाग्दक्षिणोन्नतं तेन । तथा चोक्तम्—‘दक्षिणोन्नतमित्याहुर्दन्ते चार्वाङ्गलोन्नते ।
यवमात्रोन्नते केचित्ता वामोन्नतं विदुः ॥’ पुनरपि कथंभूतेन दशनद्वितयेन । ताम्रचू-
लहलोपशोभिना ताम्रचूलः कुक्कुटस्तस्य हलं चरणयोः पश्चादङ्गुलिस्तद्वत् उपशोभते रा-

त्कीर्तेः सोपानमार्गम्, असिराततप्रलम्बबहलसुकुमारोदयेन कर्णतालद्वयेनो-
द्यावदुन्दुभीनां नादमिव पुनरुक्तयन्तम्, उदग्रतया च खर्वयन्तमिव धरणिधर-
शिखराणि, समन्तात्प्रसरद्भिः सरस्वतीहासापहासिभिर्देहप्रभापटलैः स्वकीयश-
रीरश्रिताया वीरश्रियः पर्यन्तेषु सितसरसिरुहोपहारमिव संपादयन्तम्, अन्त-
रान्तराध्वजशङ्खचक्रस्वस्तिकनन्द्यावर्तविन्यासाभिः प्रदक्षिणावर्तवृत्तिभिः सू-
क्ष्ममुखस्निग्धाङ्गजराजिभिरणुतरबिन्दुमालाभिश्च निचितोचितप्रतीकम्, आ-
पादितोत्सवसपर्यमिव विजयलक्ष्मीनिवासम्, एवमन्यैरपि बहलविपुलव्यक्तसं-
निवेशमनोहारिभिर्मानोन्मानप्रमाणसमन्वितैश्चतुर्विधैरपि प्रदेसैरनूनातिरि-

जते इत्येवंशीलं तत्तथोक्तं तेन । पुनश्च किं कुर्वन्तं विज्ञापयति । असिराततप्रलम्बबह-
लसुकुमारोदयेन कर्णतालद्वयेनोद्यावदुन्दुभीनां नादमिव पुनरुक्तयन्तम् । कर्णतालद्वयेन
ताडपत्राकारकर्णद्वितयेन कृत्वा उद्यावदुन्दुभीनां आनन्दभेरीणां नादं ध्वनिं पुनरुक्त-
यन्तमिव द्विगुणिकुर्वन्तमिव । संताडनवशात् ध्वनिरुपयते । कथंभूतेन कर्णतालद्वयेन ।
असिराततप्रलम्बबहलसुकुमारोदयेन न सिराभिस्तो (अदृष्टाभिव्याप्तो यः) असिरात-
तप्रलम्बो दीर्घतरो बहलो विस्तीर्णः सुकुमारः सुकोमल उदयो यस्य कर्णतालद्वयस्य तत्त-
थोक्तं तेन । पुनः किं कुर्वन्तम् । उदग्रतया उन्नततया धरणिधरशिखराणि पर्वतशृङ्गाणि
खर्वयन्तमिव हस्तीकुर्वन्तमिव । पुनः किं कुर्वन्तम् । देहप्रभापटलैः शरीरकान्तिसमूहैः
कृत्वा वीरश्रियः वीरलक्ष्म्याः पर्यन्तेषु सितसरसिरुहोपहारं श्वेतकमलपूजनं संपाद-
यन्तमिव । कथंभूतायाः वीरश्रियः । स्वकीयशरीरश्रितायाः स्वकीयं स्वस्य शरीरं श्रिताया
आश्रितायाः । कथंभूतैर्देहप्रभापटलैः । समन्तात्प्रसरद्भिः सर्वत्र व्यापुवद्भिः । पुनः
कथंभूतैर्देहप्रभापटलैः । सरस्वतीहासापहासिभिः भारतीहासं तिरस्कुर्वद्भिः । उज्ज्वलै-
रित्यर्थः । पुनः कथंभूतं विज्ञापयति । सूक्ष्ममुखस्निग्धाङ्गजराजिभिः । सूक्ष्ममुखाः स्निग्धा
अरुक्षा अङ्गजानां (गजानां) रोमाणां राजयस्ताभिः कृत्वा अणुतरबिन्दुमालाभिः सूक्ष्मत-
रबिन्दूनां राजिभिश्च कृत्वा निचितोचितप्रतीकं निचिताः परिपूर्णजटिता उचिता
योग्याः प्रतीकाः शरीरावयवा यस्य स निचितोचितप्रतीकस्तम् । कथंभूताभिः सूक्ष्म-
मुखस्निग्धाङ्गजराजिभिः । अन्तरान्तरा मध्ये मध्ये ध्वजशङ्खचक्रस्वस्तिकनन्द्यावर्तवि-
न्यासाभिः ध्वजश्च शङ्खश्च चक्रं च स्वस्तिकश्च नन्द्यावर्तश्च ते तथोक्तास्तेषां
विन्यासो रचना यासु अङ्गजराजिषु तास्तथोक्तास्ताभिः । पुनः कथंभूताभिरङ्गजरा-
जिभिः । प्रदक्षिणावर्तवृत्तिभिः प्रदक्षिणावर्ता वृत्तिः प्रवृत्तिर्यासां तास्तथोक्ताभिः । पुनः
कथंभूतम् । आपादितोत्सवसपर्यमिव आपादिता विहिता कृता रचिता उत्सवसपर्या
महोत्सवपूजनं यस्य स तथा तम् । पुनः कथंभूतम् । विजयलक्ष्मीनिवासं जगज्यश्रीनि-

क्तम्, आचक्षणमिव सप्तधास्थितत्वेन स्वामिनः सप्तसमुद्रमुद्रं शासनं महाम-
हीशमहामात्राणाम्, द्वादशखपि क्षेत्रेषु शुभसमुदायप्रत्यङ्गफलम्, निष्पन्नयो-
गिनमिव क्षान्तं रूपादिषु विषयेषु, दिव्यर्षिमिव सर्वज्ञम्, असितर्तिमिव
तेजस्विनम्, अभिजातमिवोदयप्रत्ययैर्विशुद्धम्, अधोक्षजमिव कामवन्तम्,

वासस्तम् । पुनः कथंभूतम् । एवममुना प्रकारेण अन्यैरपि परैरपि चतुर्विधैरपि प्रदेशैः
देशसद्भाविनः मानिकाः उपधानिकाः लाक्षणिकाश्चेति चतुःप्रकारैः प्रदेशैः शरीरावय-
वैरनूनातिरिक्तं न्यूनाधिकतारहितं विज्ञापयति । उक्तं च—‘देशसद्भाविनं केचित्
मानिकाश्चोपधानिकाः । केचिल्लाक्षणिकाश्चेति प्रदेशात्र चतुर्विधाः ॥’ कथंभूतैश्चतुर्विधै-
रपि प्रदेशैः । बहलविपुलव्यक्तसंनिवेशमनोहारिभिः बहलो घनतरो विपुलो महान्
व्यक्तः स्फुटः संनिवेशो विन्यासो येषां प्रदेशानां ते बहलविपुलव्यक्तसंनिवेशास्तैर्मनो
हरन्तीत्येवंशीलास्ते तथा तैः । पुनः कथंभूतैरपि चतुर्विधैः प्रदेशैः । मानोन्मानप्रमाण-
समन्वितैः मानं च उन्मानं च प्रमाणं च मानोन्मानप्रमाणानि तैः समन्विताः
संयुक्ता ये प्रदेशास्ते तथा तैः । तथा चोक्तम्—‘ऊर्ध्वमानं तु विज्ञेयमुन्मानं तिर्यगा-
श्रयम् । प्रमाणं परिणाहेन त्रिष्वयं लक्षणक्रमः ॥’ पुनश्च किं कुर्वाणं विज्ञापयति । सप्तधा-
स्थितत्वेन । तथा हि—‘ओजस्तेजो बलं शौर्यं सत्वसंहननं जयः । प्रशस्तैः सप्तभिश्चैतैः
स गजः सप्तधा स्थितः ॥’ इत्युक्तलक्षणेन सप्तधास्थितत्वेन । महामहीशमहामात्राणां
महानृपाणां महाहस्तिपालकानां च स्वामिनस्तव सप्तसमुद्रमुद्रं सप्तसागरपर्यन्तं शासनं
आज्ञां आचक्षणमिव कथयन्तमिव सूचयन्तमिव । पुनश्च कथंभूतं विज्ञापयति ।
द्वादशखपि क्षेत्रेषु द्वादशराजमण्डलीषु द्वादशकायेषु शुभसमुदायप्रत्यङ्गफलं कल्याणस-
मृहशरीरफलं विज्ञापयति । कानि तानि द्वादशक्षेत्राणि द्वादशशरीराणि । हस्तरदनमु-
खशिरोनयनकर्णप्रीवागात्रोरोजघनमेढूकायलक्षणानि । कथंभूतम् । निष्पन्नयोगिनमिव
क्षान्तम् । रूपादिषु विषयेषु (रसनादिषु) रसस्पर्शगन्धवर्णलक्षणेषु पञ्चसु विषयेषु
क्षान्तो भवति अविचलं भवति चित्तम् । कमिव । निष्पन्नयोगिनमिव । यथा निष्पन्नो
योगी वीतरागो मुनिः रूपादिषु विषयेषु क्षान्तो भवति । पुनः कथंभूतम् । सर्वज्ञं
सर्ववस्तुज्ञातारं कथयति । कमिव । दिव्यर्षिमिव । यथा दिव्यर्षिः केवलज्ञानी पुमान्
सर्वज्ञो भवति । पुनः कथंभूतं विज्ञापयति । तेजस्विनं प्रतापवन्तम् । कमिव । असितर्तिमिव
अग्निमिव । यथा असितर्तिस्तेजस्वी भवति । तथा चोक्तम्—‘भारस्यातीव बहनं विद्यात्ते-
जस्विनं गजम्’ । पुनः कथंभूतम् । अभिजातमिवोदयप्रत्ययैर्विशुद्धम् उदयो जन्म
पुरोभागमनं च प्रत्ययो विश्वासः प्रत्यासन्नगमनं च उदयौ च प्रत्ययौ च उदयप्रत्य-
यास्तैरुदयप्रत्ययैर्विशुद्धं अधिगतं विज्ञापयति । कमिव । अभिजातमिव कुलीनमानव-

अमृतकान्तिमिवासंतापम्, आयोधनाग्रेसरमिव मनस्विनम्, अनाद्यूनमिव
सुभगम्, आकरस्थानमिवान्येषामपि गुणरत्नानाम् ।

अत्रावसरे करिकलाभाभिधानो वाग्जीवनोऽध्यगीष्ट गजप्रशंसावृत्तानी-
मानि—

यस्माद्भानुरभूत्ततोऽण्डशकलाद्धस्ते धृतादात्मभू-

र्गायन्सामपदानि यान्गणपतेर्वक्रानुरुपाकृतीन् ।

अस्त्राक्षीत्क्षितिरक्षणक्षमबलांस्ते हस्तिनस्ते नृप

प्रायः प्रीतिकृतो भवन्तु विजयश्रीकेलिकीर्तिप्रदाः ॥ १६७ ॥

मिव । यथा अभिजातः पुमान् उदयप्रत्ययैर्विशुद्धो भवति । पुनः कथंभूतम् । अधोक्षज-
मिव कामवन्तम् । ‘जिघांसुं सर्वसत्त्वानां कामवन्तं प्रचक्षते’ । कमिव । अधोक्षज-
मिव । यथा अधोक्षजो नारायणः कामवान् प्रद्युम्नवान् भवति । पुनः कथंभूतम् । अमृत-
कान्तिमिवासंतापम् । ‘अस्त्रादीनां च सहनादसंतापं विदुर्बुधाः’ । कमिव । अमृतका-
न्तिमिव । यथा अमृतकान्तिश्चन्द्रोऽसंतापः शिशिरो भवति । पुनः कथंभूतम् ।
आयोधनाग्रेसरमिव मनस्विनं शूरं विज्ञापयति । ‘सर्वकर्मसहत्वाच्च विद्यानाथं मनस्वि-
नम्’ । कमिव । आयोधनाग्रेसरमिव । यथा आयोधने संग्रामे अग्रेसरः पुमान् अग्रणीः
पुरुषो मनस्वी अभिमानवान् भवति । पुनः कथंभूतं विज्ञापयति । अनाद्यूनमिव सुभगं
विज्ञापयति । अल्पाहारं कथयति । आयूनः कूराग्रिर्न आयूनो अनाद्यूनः । अल्पभोजी इत्य-
र्थः । तदुक्तम्—‘अल्पाहारेण यस्तृप्तः सुभगः स गजोत्तमः’ । कमिव । यथा अनाद्यूनो
अल्पाहारः पुमान् सुभगो भवति । उक्तं च—‘आयूनः स्यादौदरिको विजिगीषाविवर्जितः’ ।
पुनः कथंभूतम् । आकरस्थानमिव अन्येषामपि गुणरत्नानाम् । एवममुना प्रकारेण अन्ये-
षामपि अपरेषामपि गुणरत्नानां गुणमाणिक्यानामाकरस्थानमुत्पत्तिस्थानं विज्ञापयति ।

अत्रावसरे अस्मिन्प्रस्तावे करिकलाभाभिधानः करिणां गजानां कला चातुर्यम्, करि-
कलाया आभा शोभा यस्येति करिकलाभः, करिकलाभः अभिधानं नाम यस्येति स करि-
कलाभाभिधानो वाग्जीवनो भट्टः इमानि वक्ष्यमाणानि गजप्रशंसावृत्तानि पद्यानि अध्य-
गीष्ट अपठत् पपाठ—यस्मादित्यादि । हे नृप, ते तव हस्तिनः प्रायो बाहुल्येन प्री-
तिकृतो भवन्तु हर्षोत्पादकाः सन्तु । कथंभूतास्ते हस्तिनः । विजयश्रीकेलिकीर्तिप्रदाः वि-
जयश्रियो विजयलक्ष्म्याः या केलिः क्रीडा तस्याः सकाशात् या कीर्तिः पुण्यगुणकीर्तनं तां
प्रयच्छन्ति इति विजयश्रीकेलिकीर्तिप्रदाः । ते हस्तिनः के । यान् हस्तिनः आत्मभूर्बद्धा
ततस्तस्मात् अण्डशकलात् पिण्डखण्डात् हस्ते धृतात् करे कृतात् अस्त्राक्षीत् अजगत्
सृष्टवान् । ततः कस्मादण्डशकलात् । यस्मात् भानुरभूत् श्रीभास्कर उत्पन्नः । आत्मभूः

अतः प्रभाते परमेष्ठिनन्दनान्समर्च्य पश्यन्करिणो नरेश्वरः ।
 न केवलं तस्य रणेषु कीर्तयः स सार्वभौमश्च भवत्यसंशयम् ॥१६८॥
 सामोद्भवाय शुभलक्षणलक्षिताय
 दिव्यात्मने सकलदेवनिकेतनाय ।
 कल्याणमङ्गलमहोत्सवकारणाय
 तुभ्यं नमः करिवराय वराय नित्यम् ॥ १६९ ॥
 रवेरिवास्मादुषसि प्रबुद्धादृष्टाप्रसन्नेन्द्रियदृश्यमूर्तेः ।
 दुःस्वप्नदुष्टग्रहदुष्टचेष्टाः प्रयान्ति नाशं सहसा नृपस्य ॥ १७० ॥

किं कुर्वन् । सामपदानि गायन् सामवेदवाक्यानि पठन् पुताक्षरबहुलत्वात् गानं कुर्वन् ।
 मन्दगमनहेतुत्वात् मन्दगमनानसाक्षीदिति भावः । कथंभूतान् । गणपतेः लम्बोदरस्य
 वक्त्रं मुखं तस्यानुरूपा सहसा आकृतिः आकारो येषां तान् । पुनः कथंभूतान् असा-
 क्षीत् । क्षितिरक्षणक्षमबलान् । पृथ्वीमण्डलप्रतिपालनसमर्थसामर्थ्यानि शेषः । उप-
 मालंकारः ॥

अत इत्यादि । स नरेश्वरः असंशयं निःसंदेहं सार्वभौमश्च भवतीति । न केवलं
 तस्य नरेश्वरस्य रणेषु संग्रामेषु कीर्तय एव भवन्ति, अपि तु सार्वभौमश्च भवतीति
 चकारार्थः । नरेश्वरः किं कुर्वन् । अत एतस्मात् कारणात् प्रभाते व्युष्टसमये करिणः
 पश्यन् । किं कृत्वा । पूर्वं समर्च्य पूजयित्वा । कथंभूतान् करिणः । परमेष्ठिनन्दनान्
 ब्रह्मपुत्रान् । समुच्चयालंकारः ॥

सामोद्भवायेत्यादि । तुभ्यं ते करिवराय गजाय नित्यं सर्वकालं नमोऽस्तु ।
 किमर्थं नमः । वराय वरदानार्थम् । कथंभूताय करिवराय । सामोद्भवाय सामवेदोत्पन्नाय ।
 पुनः कथंभूताय करिवराय । शुभलक्षणलक्षिताय कल्याणलक्ष्मशोभिताय । दिव्यात्मने
 अतिमनोहराय । सकलदेवनिकेतनाय सकलानां सर्वेषां देवानामिन्द्रादीनां निकेतनाय
 मन्दिराय । कल्याणमङ्गलमहोत्सवकारणाय कल्याणं शुभं मङ्गलं सुखदानं पापविध्वंसो
 वा महोत्सवो महानन्दस्तेषां कारणाय । हेतवे इति शेषः । अतिशयालंकारः ॥

रवेरित्यादि । अस्माद्भजात् उषसि प्रबुद्धात् प्रभाते जागरितात् दृष्टात् अवलो-
 कितात् नृपस्य राज्ञः सहसा शीघ्रेण दुःस्वप्नदुष्टग्रहदुष्टचेष्टा नाशं प्रयान्ति । दुःस्वप्नदु-
 ष्टग्रहचेष्टानां दुराचाराणां पापस्य फलं न भवतीत्यर्थः । कथंभूतादस्माद्भजात् । प्रसन्नेन्द्रि-
 यदृश्यमूर्तेः प्रसन्नैः प्रसादवद्भिरिन्द्रियैश्चक्षुरादिभिः दृश्या अवलोकनीया मूर्तेः
 शरीरं यस्य स तथा तस्मात् । अस्मात्कस्मादिव । रवेरिव । यथा रवेः श्रीपूर्यात् प्रसन्ना-
 दिविशेषणविशिष्टात् दुःस्वप्नादिकं विनाशं गच्छति । उपमालंकारः ॥

ये पूजयन्ति करिणं कृतयज्ञदीक्षं
 मन्त्राक्षरैर्जपितकर्णयुगं नरेन्द्राः ।
 तेषां शुभानि मदबृंहितकान्तिचेष्टा-
 छायादिभिः स कथयेदहितक्षयं च ॥ १७१ ॥
 वृत्तानुपूर्वपृथुकोमलदीर्घहस्तः
 पद्माभपुष्करमुखः कलविङ्कनेत्रः ।
 यष्टीरदो बहलदुन्दुभिघोषकर्ण-
 श्रन्दार्धविंशतिनखः करटी जयाय ॥ १७२ ॥

वीरैः प्रधावद्भिरितस्ततः पुरः करेणुभिर्मार्गनिकाचबन्धनैः ।
 आतोद्यवाद्यैः करिणां पलायनैः प्रभावयेत्तं नृपतिर्गजेश्वरम् ॥ १७३ ॥

ये पूजयन्तीत्यादि । ये नरेन्द्राः करिणं पूजयन्ति । कथंभूतं करिणम् । कृतयज्ञदीक्षं
 राजदीक्षम् । पुनः कथंभूतं करिणम् । मन्त्राक्षरैः कृत्वा जपितकर्णयुगं विन्यस्तमन्त्राहारक-
 रणयुगलम् । तेषां राज्ञां स करी शुभानि कल्याणानि कथयेत् सूचयेत् । न केवलं शुभानि
 कथयेत्, अहितक्षयं शत्रुविनाशं च कथयेत् । कामिः कृत्वा कथयेत् । मदबृंहित-
 कान्तिचेष्टाच्छायादिभिः मदश्च दानं बृंहितं च गर्जनं कान्तिश्च प्रभा चेष्टा च कर्णशुण्डा-
 दण्डादिव्यापारच्छाया च स तेजस्कान्ता ताः आदिर्यो(दयो या)सां तास्तथा ताभिः ।
 अतिशयालंकारः ॥

वृत्तेत्यादि । ईदृग्विधः करटी गजो जयाय शत्रुविध्वंसनाय भवति । कथंभूतः
 करटी । वृत्तानुपूर्वपृथुकोमलदीर्घहस्तः वृत्तो वर्तुलाकारो आनुपूर्वेण अनुक्रमेण पृथुः
 स्थूलः कोमलो मृदुः दीर्घः प्रलम्बो हस्तः शुण्डादण्डो यस्य स तथोक्तः । पुनः कथं-
 भूतः । पद्माभपुष्करमुखः पद्माभं रक्तकमलसदृशं पुष्करमुखं शुण्डाग्रं यस्य स तथोक्तः ।
 पुनः कथंभूतः । कलविङ्कनेत्रः । लोकभाषया 'चिडो' । कलविङ्काकारे चटकसदृशे नेत्रे यस्य
 स तथोक्तः । पुनः कथंभूतः । यष्टीरदः यष्टीवत् रदो दन्तौ यस्य स यष्टीरदः । तथा
 चोक्तम्—'फलभारंनता शाखा यष्टिरित्युच्यते बुधैः । त्रिरात्रोषितचन्द्रस्य खगं वा
 यष्टिरुच्यते ॥' (?) पुनः कथंभूतः । बहलदुन्दुभिघोषकर्णः बहलौ पृथू दुन्दुभिघोषौ
 पटहसदृशशब्दौ कर्णौ यस्य स तथा । पुनः कथंभूतः । चन्द्रार्धविंशतिनखः चन्द्रस्य
 अर्धसदृशा चन्द्रार्धकारा विंशतिनखा यस्य स तथोक्तः । उपमालंकारः ॥

वीरैरित्यादि । नृपतिर्नरेन्द्रस्तं यागहस्तिनं प्रभावयेत् प्रसिद्धं कारयेत् । किं कृत्वा

१. समांशवाच्यध्वन्याभावान्नात्रार्धशब्दस्य पूर्वप्रयोगः.

१. 'रोन्नता' ख. २. 'खं गदा' ख.

इत्थं सिन्धुरचेष्टितानि चरतः श्रुत्वा रिपूणां गणः
 त्रासादस्तसमस्तविग्रहभरः स्याद्भृत्य इत्याचरन् ।
 एते हस्तिन एष वाजिनिवहः क्षोणीयमेते वयं
 देव ब्रूहि यदत्र भाति भवतः सर्वत्र सज्जा वयम् ॥ १७४ ॥
 सुभट इव विशस्त्रः स्वामिहीनेव सेना
 जनपद इव दुर्गैः क्षीणरक्षाविधानः ।
 बलमवनिपतीनां वारणेन्द्रैर्विहीनं
 वशमवशमवश्यं वैरिवर्गैः क्रियेत ॥ १७५ ॥
 भयेषु दुर्गाणि जलेषु सेतवो गृहाणि मार्गेषु रणेषु राक्षसाः ।
 मनःप्रसादेषु विनोदवेधसो गजा इवान्यत्किमिहास्ति वाहनम् ॥ १७६ ॥

प्रभावयेत् । वीरैः सुभटैः । किं कुर्वद्भिर्वीरैः । पुरो अग्रत इतस्ततो यत्र तत्र प्रधावद्भिर्वी-
 गवद्भिर्गतिं कुर्वद्भिः । तथा करेणुभिरपरगजसंघटनैः । तथा मार्गनिकाचबन्धनैः मार्गै-
 तटिकार्गलाबन्धनैः स तथा आतोयवायैः वादित्रवादनैः प्रभावयेत् । तथा करिणां पलायनैः
 अपरगजानां नाशनैः प्रभावयेत् । दीपकालंकारः ॥

इत्थमित्यादि । इत्थं अमुना प्रकारेण सिन्धुरचेष्टितानि गजविलसिनानि चरतो
 हैरिकाच्छ्रुत्वा आकर्ष्य रिपूणां गणाः शत्रूणां समूहान्नासात् भयात् अस्तसमस्तवि-
 ग्रहभरः परित्यक्तसर्वसंप्रामातिशयो भृत्यः सेवकः स्यात् । रिपूणां गणः किं कुर्वन् ।
 भृत्यः स्यात् इति अमुना प्रकारेण आचरन् विदधन् । इतीति किम् । हे देव हे राजन्,
 एते प्रत्यक्षीभूताः अस्माकं हस्तिनः वर्तन्ते । एष प्रत्यक्षीभूतो वाजिनिवहो अश्वसमूहो
 वर्तते । इयं प्रत्यक्षीभूता क्षोणी पृथिवी वर्तते । एते प्रत्यक्षीभूता वयं च सेवका
 वर्तामहे । अत्र एषु पदार्थेषु यद्भवतस्तत्र यद्भाति चमत्करोति तुभ्यं रोचते तत्त्वं ब्रूहि
 आदेशं देहि । सर्वत्र हस्त्यश्वक्षोणीस्वसमर्पणे वयं सज्जा एव वर्तामहे । रूपकालंकारः ॥

सुभट इत्यादि । अवनीपतीनां भूमिपतीनां वारणेन्द्रैः गजेन्द्रैर्विहीनं रहितं बलं
 सैन्यं वैरिवर्गैः शत्रुवर्गैरवशं परवशं सत् अवश्यं निश्चयेन वशं स्वाधीनं क्रियेत विधीयेत ।
 क इव । विशस्त्रः सुभट इव शस्त्रहीनो योद्धेव । तथा स्वामिहीना सेनेव नायकवर्जिता
 चमूरिव । तथा दुर्गैः प्राकारैः क्षीणरक्षाविधानो रहितरक्षाकरणः जनपद इव देश इव ।
 प्राचुर्योपमालंकारः ॥

भयेष्वित्यादि । इह अस्मिन् संसारे गजा इव हस्तिसदृशं किमन्यद्वाहनमस्ति ।
 हस्तिसदृशमन्यद्वाहनं नास्ति इत्यर्थः । कथंभूताः गजाः । भयेषु भीतिषु आतङ्केषु दुर्गाणि
 प्राकाराः । जलेषु सेतवस्तरणोपायाः । मार्गेषु अध्वसु गृहाणि पस्त्यानि । रणेषु संग्रामेषु

अरिनगरकपाटस्फोटने वज्रदण्डा-

श्रलदचलनिपाताः शत्रुसैन्यावमर्दे ।

गुरुभरविनियोगे स्वामिनः कामितार्थाः

प्रतिकरभयकाले सिन्धुराः सेतुबन्धाः ॥ १७७ ॥

परं प्रधानस्तुरगो रथो नरः कदाचिदेकं प्रहरेन्न वा युधि ।

स्वदेहजैरष्टभिरायुधैरयं करी तु हन्यादखिलं रिपोर्बलम् ॥ १७८ ॥

मणिरणितनिनादादप्रभावः परेषां

भवति नभसि केतुप्रेक्षणाद्देहसादः ।

व्रजति च सहसा यैः प्राणितं प्राप्तमात्रैः

क्षितिप युधि समं तैर्वाहनं नान्यदस्ति ॥ १७९ ॥

राक्षसाः पलाशिनः । मनःप्रसादेषु चित्तप्रसन्निकरणेषु विनोदवेधसः कौतुकविचक्षणाः ।
 रूपकालंकारः ॥

अरिनगरेत्यादि । सिन्धुराः कथंभूताः । अरिनगरकपाटस्फोटने वज्रदण्डाः अरीणां
 शत्रूणां नगराणां पत्तनानां कपाटानां स्फोटने विदारणे वज्रदण्डाः वज्रपाताः । चल-
 दचलनिपाताः गच्छन्पर्वतसंपाताः शत्रुसैन्यावमर्दे शत्रुसेनाचूर्णकरणे । गुरुभरविनियोगे
 महाभारोच्चलनकार्ये स्वामिनो नरेन्द्रस्य कामितार्था वाञ्छितदायकाः । प्रतिकरभय-
 काले शत्रुगजभीखवसरे सिन्धुराः सेतुबन्धाः सिन्धुराः गजाः तरणोपायाः । रूप-
 कालंकारः ॥

परं प्रधान इत्यादि । प्रधानः प्रधानभूतो मुख्यस्तुरगोऽश्वो रथः स्यन्दनो
 नरः सुभटपदातिर्युधि संग्रामे एकं परं शत्रुं कदाचित्कदापि प्रहरेत् मारयेत् न वा
 प्रहरेत् अथवा न प्रहरेत् । अयं करी तु हस्ती रिपोः शत्रोरखिलं समग्रं बलं सैन्यं
 स्वदेहजैर्निजशरीरोत्पन्नैरष्टभिरायुधैर्दन्तशुण्डापादपुच्छलक्षणैः हन्यात् हिंस्यात् । अति-
 शयालंकारः ॥

मणिरणितनिनादादित्यादि । हे क्षितिप हे राजन्, युधि संग्रामे तैर्जगत्प्र-
 सिद्धैः गजैर्हस्तिभिः समं सदृशं अन्यदपरं वाहनं यत्र नास्ति न विद्यते । तैः कैः । यैर्ह-
 स्तिभिः कृत्वा मणिरणितनिनादात् पादचक्रणत्कारशब्दात्परेषां शत्रूणाम् अप्रभावो
 अमाहात्म्यं भवति । नभसि आकाशे केतुप्रेक्षणात् ध्वजदर्शनात् परेषां शत्रूणां देहसादो
 गात्रभङ्गो भवति । यैर्गजैः प्राप्तमात्रैर्निकटागमनमात्रैः सहसा शीघ्रं प्राणितं जीवितं
 व्रजति विनश्यति । चकार उक्तसमुच्चयार्थः । दीपकालंकारः ॥

पुरः प्रत्यक्पक्षभ्रमिभिरभिहन्तुं व्यवसिते
 गतैः सर्वैर्गर्वात्समरसमये सिन्धुरपतौ ।
 विदीर्णं मातङ्गैस्तुरगनिवहैश्चापि दलितं
 रथैः प्रास्तं पट्टैः पिशितकवलीभूतमचिरात् ॥ १८० ॥
 दण्डासंहतभोगमण्डलविधीन्व्यूहान्रणप्राङ्गणे
 देव द्विष्टजनैश्चिरेण रचितान्स्वप्नेऽप्यभेद्यान्परैः ।
 कोऽभेत्यद्यदि नाभविष्यदवनीपालस्य दानद्रव-
 द्रोणीतीरनिषण्णषट्पदततिर्दुर्वारणो वारणः ॥ १८१ ॥
 अभिजनकुलजात्याचारदेहप्रशस्तः
 सुविहितविनयश्चेद्यस्य चेत्कोऽपि हस्ती ।

पुर इत्यादि । पुरोऽग्रतः प्रत्यक् पश्चाद्भागेन पक्षयोः सव्यापसव्यभागयोः भ्रमिभि-
 भ्रमणेः कृत्वाभिहन्तुं मारयितुं गर्वात् सर्वैः गतैर्जैर्गमनस्थूलोच्चयमध्यमोपजवन-
 गमनैः सिन्धुरपतौ अस्मिन् यागहस्तिनि समरसमये संग्रामसमये व्यवसिते उद्यमने सति ।
 किं जातम् । मातङ्गैः शत्रुगजैः अचिराद्भागेन विदीर्णं विदारणं प्राप्तं तुरगनिवहैरश्वसमू-
 हैरपि दलितं विदारणं प्राप्तम् । रथैः स्यन्दनैः प्रास्तं प्रध्वंसं प्राप्तम् । पट्टैः पदातिभिः
 पिशितकवलीभूतं मांसपिण्डीभूतम् । चकार उक्तसमुच्चयार्थः । समुच्चयालंकारः ॥

दण्डेत्यादि । हे देव हे राजन्, रणप्राङ्गणे द्विष्टजनैः शत्रुसमूहैः चिरेण दीर्घका-
 लेन रचितान् कल्पितान् व्यूहान् सेनाविन्यासभेदान् कः पुमान् अभेत्यत् व्यदारयि-
 ष्यत् । अपि तु न कश्चिदपि व्यदारयिष्यदित्यर्थः । यदि चेत् अवनिपालस्य नरेन्द्रस्य वारणो
 गजो नाभविष्यत् न समजनिष्यत् । कथंभूतान् व्यूहान् । दण्डासंहतभोगमण्डलविधीन्
 दण्डश्च दण्डाकारव्यूहः, असंहतश्च यत्र तत्र विक्षिप्तव्यूहः, भोगश्च सर्पशरीराकार-
 व्यूहः, मण्डलश्च वर्तुलाकारव्यूहः, दण्डासंहतभोगमण्डलास्ते विधयो विधानानि येषां
 व्यूहानां ते तथा तान् । तथा चोक्तम्—‘दण्डो दण्डो यमव्यूहो विक्षिप्तश्चाथ संहतः ।
 स्याद्भोगिभोगवद्भोगो मण्डलो मण्डलकृतिः ॥’ पुनः कथंभूतान् व्यूहान् । परैः शत्रुभिः
 स्वप्नेऽपि अभेद्यान् अविदार्यान् । न केवलं प्रत्यक्षं अभेद्यान्, अपि तु स्वप्नेषु अभेद्यान् ।
 कथंभूतो वारणः । दानद्रवद्रोणीतीरनिषण्णषट्पदततिः दानद्रवस्य मदजलस्य या द्रोणी
 पर्वतसंध्युत्पन्ननदी तस्यास्तीरे तटे निषण्णा उपविष्टाः षट्पदानां भ्रमराणां ततयः
 श्रेणयो यत्र वारणे स तथोक्तः । पुनः कथंभूतः । दुर्वारणः दुःखेन महता कष्टेन वारणं
 निषेधो यस्य स तथा । आक्षेपालंकारः ॥

अभिजनेत्यादि । तस्य राज्ञो नरेन्द्रस्य परेषां शत्रूणां एतत्प्रत्यक्षीभूतं चेष्टितं

तपति तपनबिम्बे दानवानामिवैत-
 त्प्रभवति न परेषां चेष्टितं तस्य राज्ञः ॥ १८२ ॥
 अविनीते यथा राज्ञि न चिरं नन्दति क्षितिः ।
 तथाविनीतशुण्डालं बलं नारिबलं जयेत् ॥ १८३ ॥
 गजस्थितोऽस्त्रैर्नृप एक एव जेता सहस्रस्य भवेत्परेषाम् ।
 आसीनसिंहं नगमापतन्तमस्ताश्मवर्षं प्रसहेत को हि ॥ १८४ ॥
 हन्ता सहस्रशोऽन्येषां सोढास्त्राणां सहस्रशः ।
 रणे करिसमो नास्ति रथेषु नृषु वाजिषु ॥ १८५ ॥

व्यापारो न प्रभवति न समर्थो भवति । तस्य कस्य । यस्य राज्ञः कोऽपि आस्तां तावद्धस्ती
 भवति । कथंभूतो हस्ती । अभिजनकुलजात्याचारदेहप्रशस्तः अभिजनं मन इति
 श्रीदेवनामा पञ्जिकाकारः, कुलं च पितृपक्षः, जातिश्च मातृपक्षः, आचारश्च निजस्वामिनः
 अप्रतिकूलत्वम्, देहश्च यथोक्तलक्षणं शरीरम्, अभिजनकुलजात्याचारदेहास्तैः प्रशस्तः
 प्रशंसनीयः स तथा चेत् यदि सुविहितविनयः सुशिक्षितो भवति । परेषां दानवाना-
 मिवैतत् प्रचेष्टितं प्रचारः । तपनबिम्बे श्रीभास्करमण्डले तपति सति चेष्टितं न प्रभ-
 वति । किं तु रात्रावेव संचार इत्यर्थः । क्रियोपमालंकारः ॥

अविनीते इत्यादि । यथा येन प्रकारेण अविनीते अशिक्षिते राज्ञि राजनि क्षितिः
 पृथ्वी चिरं दीर्घकालं न नन्दति न समृद्धा भवति, तथा अविनीतशुण्डालमशिक्षितजं
 बलं सैन्यं अरिबलं शत्रुसैन्यं न जयेत् न तिरस्कुर्यात् । अविनीताः शुण्डाला गजा
 यस्मिन् बले तदविनीतशुण्डालं बलं कर्तुंभूतं अरिबलं कर्मतापन्नम् । दृष्टान्तालंकारः ॥

गजस्थित इत्यादि । नृपो राजा एक एव असहायः गजस्थितो हस्तिमारूढः
 अस्त्रैरायुधैः कृत्वा परेषां शत्रूणां सहस्रस्य लक्षादेर्जेता जयनशीलो भवेत् संजायते ।
 असुमेवार्थं आक्षेपेण द्रढयति—आसीनसिंहं नगं पर्वतं आसीन उपविष्टः सिंहो यत्र
 स तथा तं आपतन्तमागच्छन्तं कः पुमान् प्रसहेत सोढुं शक्नुयात् । अपि तु न कश्चि-
 च्छक्नुयादित्यर्थः । कथंभूतं नगम् । अस्ताश्मवर्षम् अस्तः प्रेरितो अश्मनां पाषाणानां
 वर्षो वृष्टियेन नगेन स तथा तम् । कथम् । हि स्फुटमिति शेषः । आक्षेपालंकारः ॥

हन्तेत्यादि । रणे संग्रामे करिसमो हस्तिसहस्रो रथेषु स्यन्दनेषु नृषु पदातिषु
 वाजिषु अश्वेषु एकोऽपि नास्ति कोऽपि न विद्यते । कथंभूतः करी । अन्येषां शत्रूणां सह-
 स्रशो असंख्यातान् हन्ता विध्वंसकः । अस्त्राणां आयुधानां सहस्रशः असंख्यातान् सोढा
 सहनशीलः । उपमालंकारः ॥

भुजगशिरसि रत्नं वारिधौ द्वीपलोकः

स्फुरदुरगसमन्ते भूमिदेशे निधानम् ।

न भवति नृप धृष्यं यद्वदेवान्यसत्त्वै-

र्गजपतिमधिरूढस्तद्वदेव क्षितीशः ॥ १८६ ॥

हयः प्रधावे हनने कृतान्तः सुहृन्निदेशेऽस्त्रविधौ प्रहर्ता ।

विलासिनी नर्तनकर्मकाले शिष्योऽपि चान्यत्र गिरः करीन्द्रः ॥ १८७ ॥

गजबन्धे नरेन्द्रस्य व्रतमेतत्करिष्वयम् ।

अस्नानपानभुक्तेषु तत्क्रियः स्यान्न यत्स्वयम् ॥ १८८ ॥

बलेन कायेन जवेन कर्मणा परैरतुल्याः परमेण चायुषा ।

महीभुजां भाग्यबलान्महीतले कृतावतारास्त्रिदिवान्मतङ्गजाः ॥ १८९ ॥

भुजगशिरसीत्यादि । हे नृप हे राजन्, यद्वत् यथा भुजगशिरसि सर्पमस्तके रत्नं अन्यसत्त्वैरपरप्राणिभिः धृष्यं गृहीतव्यं न भवति न जायते । वारिधौ समुद्रे द्वीपलोको लङ्कादिद्वीपमानवो अन्यसत्त्वैर्यद्वत् धृष्यो न भवति । तथा स्फुरदुरगसमन्ते विस्फुरत्सर्पसमीपे भूमिदेशे भूमिस्थाने स्थितं निधानं अन्यसत्त्वैर्यद्वत् धृष्यं न भवति । तद्वदेव गजपतिं गजाधीश्वरं अधिरूढश्चण्डितः क्षितीशो राजा अन्यसत्त्वैर्धृष्यो न भवति । दृष्टान्तालंकारः ॥

हय इत्यादि । करीन्द्रो गजेन्द्रः कथंभूतः । प्रधावे वेगवद्गमने हयोऽश्वो वर्तते । हनने शत्रुमारणे कृतान्तो यमो वर्तते । निदेशे आदेशकर्मणि सुहृत् किं करो वर्तते । अस्त्रविधौ आयुधविधाने प्रहर्ता शत्रुमारको वर्तते । नर्तनकर्मकाले नृत्यविधानावसरं विलासिनी वेश्या वर्तते । गिरोऽन्यत्र च वाणीं विना शिष्योऽन्तेवासी वर्तते । वचनं नास्ति, अन्यत्सर्वं जानाति । असमस्तरूपकालंकारः ॥

गजबन्ध इत्यादि । गजबन्धे हस्तिसंग्रहे नरेन्द्रस्य राज्ञः एतद्व्रतं एष नियमो भवति । एतत्क्रियम् । अयं नरेन्द्रः करिषु हस्तिषु अस्नानपानभुक्तेषु हस्तिस्नानं विना हस्तिभोजनं विना यत् स्वयमात्मना तत्क्रियः स्नानपानभोजनक्रियो न स्यात् । जात्यलंकारः ॥

बलेनेत्यादि । मतङ्गजाः हस्तिनस्त्रिदिवान् स्वर्गलोकात् महीतले कृतावताराः पृथ्वीमण्डले लब्धजन्मानः । कस्मान्महीतले कृतावताराः । महीभुजां राज्ञां भाग्यबलात् पुण्यप्रकर्षात् । कथंभूता मतङ्गजाः । बलेन सामर्थ्येन पराक्रमेण कायेन शरीरेण जवेन वेगेन कर्मणा व्यापारेण परमेण उत्कृष्टेन आयुषा जीवितकालेन च परैर्जावादिभिरतुल्या असाधारणाः । जात्यलंकारः ॥

महान्तोऽमी सन्तोऽप्यमितबलसंपन्नवपुषो

यदेवं तिष्ठन्ति क्षितिपशरणे शान्तमतयः ।

तदत्र श्रद्धेयं गजनयबुधैः कारणमिदं

मुनीन्द्राणां शापः सुरपतिनिदेशश्च नियतम् ॥ १९० ॥

अनेकसमरसंप्रहारव्रणविजयप्रशस्तिशृङ्गारितगात्रः शात्रिहोत्रः कलिकालबृहस्पते कुम्भिनीपते, तथैव मन्मुखेनापि साश्चर्यशौर्यनिर्जिताशेषद्विषदाचार्यपरिषदेवस्यार्हणावन्तमर्वन्तं विज्ञापयति—तथाहि । देव देवमिव भद्रजात्यमङ्गेन, देव देवमिव वासवं सत्त्वेन, देव देवमिव सुभगा-

महान्त इत्यादि । अमी हस्तिनो महान्तो गुरुतराः सन्तोऽपि अमितबलसंपन्नवपुषो अमर्यादीभूतपराक्रमसंयुक्तशरीराः यत् क्षितिपशरणे राजमन्दिरे शान्तमतयः अकूरचित्ताः सन्तस्तिष्ठन्ति आसते । तदस्मिन् संसारे गजनयबुधैर्गजशास्त्रनयशास्त्रनिपुणैः पुरुषैरिदमेतत्कारणं हेतुः श्रद्धेयं रोचनीयं ज्ञातव्यमिति । इदं किम् । नियतं निश्चितं मुनीन्द्राणां शापः कारणं च अन्यत् सुरपतिनिदेशः शक्रादेशः कारणं ज्ञातव्यमिति । अनुपमालंकारः ॥

अनेकेत्यादि । अथ शालिहोत्रोऽश्वसाधनिको उद्धताङ्कुशवचनादनन्तरं ब्रूते । कथंभूतः शालिहोत्रः । अनेकसमरसंप्रहारव्रणविजयप्रशस्तिशृङ्गारितगात्रः अनेके बहवो ये समराः संग्रामास्तेषु संप्रहारव्रणैः निष्ठुरप्रहारघातैर्विजयप्रशस्तिभिः शत्रुजयनप्रसिद्धिभिः शृङ्गारितं शोभितं गात्रं शरीरं यस्य स तथोक्तः । शालिहोत्रः किं विज्ञापयति—हे कलिकालबृहस्पते हे [महाबुद्धे] यशोधरमहाराज । हे कुम्भिनीपते हे [भूमिनाथ] राजाधिराज । तथैव तेनैव प्रकारेण उद्धताङ्कुशप्रहारेण मन्मुखेनापि । न केवलम् उद्धताङ्कुशमुखेनापि तु मन्मुखेनापि आचार्यपरिषत् अश्वपरीक्षाचार्यसभा सेनापतिनिदेशः देवस्य यशोधरमहाराजस्य अर्वन्तमश्वरत्नं विज्ञापयति । कथंभूतमर्वन्तम् । अर्हणावन्तम् अर्हणा पादप्रक्षालनतत्पूजनतन्मस्कारलक्षणपूजायोग्यम् । कथंभूता आचार्यपरिषत् । साश्चर्यशौर्यनिर्जिताशेषद्विषत् साश्चर्यं अत्यद्भुतं यच्छौर्यं सौमन्यं तेन निर्जिता पराभवमानीता मानभङ्गं प्रापिता अशेषाः समग्रा द्विषन्तः शत्रवो यथा आचार्यपरिषदा सा तथा । किं विज्ञापयति—**तथाहीति** । तदेव दर्शयति—देव, देवमिव भद्रजात्यमङ्गेन हे देव हे राजन्, देवमिव भवन्तमिव अङ्गेन शरीरेण भद्रजात्यं विज्ञापयति । उक्तं च—‘सात्त्विकशृङ्खणं रोम त्वक्मुखसंचारविग्रहः । बुद्धिमानविषादी च भद्रः स्यान्नासर्वजितः ॥’ हे देव, सत्त्वेन मनसा वासवमिन्द्रं विज्ञापयति । कमिव । देवमिव भवन्तमिव । यथा भवान् सत्त्वेन कृत्वा वासवो वर्तते । उक्तं च—‘तेजो विभूतिविक्रान्तैः सत्त्वमैन्द्रं विनिर्दिशेत् । देव, देवमिव

लोकं समप्रकृत्या, देव देवमिव समं संस्थानेन, देव देवमिवावगाढं वयसा द्वितीयां दशन्तम्, देव देवमिवानुभवितारमायुषा दशापि दशाः, देव देवमिव पार्थिवं छायाया, देव देवमिव वरीयांसं बलेन, देव देवमिव कण्ठीरवमानुकेन, देव देवमिव समुद्रघोषं स्वरेण, देव देवमिव कुलेन काम्बोजम्, वाजिराजं च जवेन, देव देवस्य यशोराशिमिव श्वेतमानं वर्णेन, देव देवस्य चित्तमिव सूक्ष्मदर्शनं तनूरुहेषु, देव देवस्यारिवर्गमिव मग्नवंशं पृष्ठप्रदेशे, देव देवस्य वीरश्रीविलासचामरमिव रमणीयं वालधौ, देव देवस्य

सुभगालोकं समप्रकृत्या हे देव हे राजन्, समप्रकृत्या अविषमस्वभावेन सुभगालोकं परेषां प्रीतिजनकदर्शनं विज्ञापयति । कमिव । देवमिव भवन्तमिव । यथा भवान् समप्रकृत्या कृत्वा सुभगालोको भवति । हे देव संस्थानेन आकृत्या समं चतुरस्रं विज्ञापयति । कमिव । देवमिव । यथा भवान् संस्थानेन समो वर्तते । देव, देवमिवावगाढं वयसा द्वितीयां दशन्तम् । हे देव [दशन्तशब्देन दशा जानीयात्] वयसा यौवनावस्थया कृत्वा द्वितीयां द्वयोः पूर्णां दशन्तं दशां अवगाढं व्याप्तम् । आरूढमिति यावत् । उक्तं च—सर्वकर्मसहो दत्तः परां बुद्धिमुपागतः । द्वितीययां दशायां स्याद्वाहः संप्राप्तवाहनः ॥’ अथ कासौ दशा । ‘आयुर्द्वौ त्रिंशत् तेषां दशाश्च दश कीर्तिताः । त्रयोऽब्दाश्च दशाहानि द्वौ च मासौ दशा मता ॥’ हे देव, आयुषा कृत्वा दशापि दशाः अनुभवितारं भोक्तारम् । भोक्ष्यतीत्यर्थः । कमिव । देवमिव भवन्तमिव । यथा भवान् आयुषा कृत्वा दशापि दशा भोक्ष्यसि (ति) । हे देव, छायाया कृत्वा पार्थिवं विज्ञापयति । कमिव । देवमिव भवन्तमिव । छायाया कृत्वा पार्थिवो वर्तते । उक्तं च — ‘अनेकवर्णो सुस्निग्धा गम्भीरा महती स्थिरा । प्रशस्ता पार्थिवी छाया मनोदृष्टिप्रसादिनी ॥’ हे देव हे राजन्, बलेन भारागमनसामर्थ्येन वरीयांसं अतिशयेन गुरुतरम् । कमिव । देवमिव भवन्तमिव । यथा भवान् बलेन वरीयान् भवति । हे देव हे राजन्, आनूकेन अन्वयेन बलेन यो कण्ठीरवं सिंहं विज्ञापयति । कमिव । देवमिव भवन्तमिव । यथा भवान् आनूकेन कण्ठीरवो भवति । हे देव, स्वरेण ध्वनिना समुद्रघोषं विज्ञापयति । कमिव । भवन्तमिव यथा भवान् स्वरेण समुद्रघोषो भवति । हे देव, कुलेन जाल्या काम्बोजं बालहीकदेशोद्भवं विज्ञापयति । कमिव । देवमिव भवन्तमिव । यथा देवेति पूर्वोक्तमेव संबोधनपदं ग्राह्यम् । हे देव, जवेन वेगेन वाजिराजं गरुडं विज्ञापयति । हे देव, वर्णेन श्वेतमानं श्वेतीकुर्वाणं विज्ञापयति । कमिव । देवस्य यशोराशिमिव । यथा देवस्य यशोराशिः श्वेतमानो वर्तते । ‘श्वेतः प्रधानो वर्णानाम्’ इति वचनात् । यत इन्द्रस्य अश्व उच्चैः श्रवाः श्वेतवर्णो भवति । हे देव, तनूरुहेषु रोमसु सूक्ष्मदर्शनं सूक्ष्मावलोकनम् । कमिव । देवस्य चित्तमिव । यथा देवस्य चित्तं तव मनः सूक्ष्मदर्शनं भवति । हे देव, पृष्ठप्रदेशे आसनप्रदेशे मग्नवंशं अदृष्टपृष्ठस्थलम् ।

कीर्तिकुलदेवताकुन्तलकलापमिव मनोहरं केसरेषु, देव देवस्य प्रतापमिव विशालं ललाटासनजघनवक्षस्त्रिकेषु, देव शिखण्डिकण्ठाभोगमिव कान्तं कन्धरायाम्, इभकुम्भार्धमिव परार्धं शिरसि, प्लक्षतरुपरिवर्तितच्छदपृष्ठमिव कमनीयं कर्णयोः, उल्लिखितमिव निर्मासं हनुजानुजङ्घावदनघोणासु, स्फटिकमणिविनिर्मितमिव सुप्रकाशं लोचनयोः, नीररुहबर्हमिव तलिनं सृक्कोष्ठजिह्वासु, देव देवस्य हृदयमिव गम्भीरं तालुनि, कमलकोशमिव शुभंयुगन्त-

कमिव । देवस्यारिवर्गमिव । यथा देवस्य अरिवर्गः शत्रुवर्गो मग्नवंशः क्षयगतकुलो भवति । हे देव, वालधौ पुच्छविषये रमणीयं मनोहरम् । कमिव । देवस्य वीरश्रीविलासचामरमिव । यथा देवस्य वीरश्रियो वीरलक्ष्म्याः संबन्धि श्वेतविलासचामरं क्रीडाप्रकीर्णकं रमणीयं भवति । हे देव, केसरेषु स्कन्धदेशेषु मनोहरं चित्तानुरञ्जकं विज्ञापयति । कमिव । देवस्य तव कीर्तिकुलदेवताकुन्तलकलापमिव । यथा देवस्य कुलदेवतायाः कुन्तलकलापो मनोहरो भवति । हे देव, ललाटासनजघनवक्षस्त्रिकेषु ललाटं च भालम्, आसनं च पृष्ठभागः, जघनं च कट्यग्रभागः, वक्षश्च हृदयस्थलम्, त्रिकं च पृष्ठवंशाधरे त्रिकसंज्ञम्, तेषु ललाटासनजघनवक्षस्त्रिकेषु पञ्चस्थानेषु विशालं विस्तीर्णं विज्ञापयति । कमिव । देवस्य प्रतापमिव । यथा देवस्य प्रतापो विशालो भवति । हे देव, कन्धरायां ग्रीवायां कान्तं मनोहरं विज्ञापयति । कमिव । शिखण्डिकण्ठाभोगमिव परिणतमयूरकण्ठविस्तारमिव । यथा शिखण्डिकण्ठाभोगः कान्तो मनोहरो भवति । अत्र मयूरकण्ठस्याकारः संस्थानमेव गृह्यते, न तु वर्णः । शिरसि मस्तके परार्धं शुभं विज्ञापयति । कमिव । इभकुम्भार्धमिव हस्तिकुम्भार्धमिव । हे देव, कर्णयोः श्रवणयोः कमनीयं मनोहरं विज्ञापयति । कमिव । प्लक्षतरुपरिवर्तितच्छदपृष्ठमिव प्लक्षतरुः वटवृक्षः पर्यटितरुसंबन्धिनौ परिवर्तितौ उद्वलितौ यौ छदौ पर्णे तयोः पृष्ठभागमिव विज्ञापयति । हे देव, हनुजानुजङ्घावदनघोणासु विषये हनुश्च चिबुकं कपोलानामधोभागः, जानुनी च अष्टीवन्तौ, जङ्घाश्च जान्वधोभागाः, वदनं च मुखम्, घोणा च नासिका, तासु तथोक्तासु निर्मासं मांसरहितं विज्ञापयति । कमिव । उल्लिखितमिव उत्कीर्णमिव कण्टकच्छिन्नमिव । हे देव हे राजन्, लोचनयोः नेत्रयोः सुप्रकाशं सुष्ठु तेजस्कं विज्ञापयति । कमिव । स्फटिकमणिविनिर्मितमिव काश्मीरमणिनिष्पादितमिव । हे देव, सृक्कोष्ठजिह्वासु सृक्कणी च ओष्ठप्रान्तौ, ओष्ठौ च अधरौ, जिह्वा च रसना, तासु सृक्कोष्ठजिह्वासु तलिनं तनुं विज्ञापयति । तथा चोक्तम्—‘सृक्के स्वच्छेव विरले तलिनं पृष्ठिनिर्मितम् । विरलं तनु’ इत्यमरः । कमिव । नीररुहबर्हमिव कमलपत्रमिव । हे देव, तालुनि काकुदे गम्भीरं अगाधम् । कमिव । देवस्य तव हृदयमिव । यथा देवहृदयं गम्भीरं वर्तते । हे देव, अन्तरास्ये मुखमध्ये शुभंयुक् शोभनं विज्ञापयति । कमिव । कमलकोशमिव । यथा कमलकोशः पद्मगर्भं शुभंयुग्

रास्ये, चन्द्रकलाशकलसंपादितमिव सुन्दरं दशनेषु, लक्ष्मीकुचकलशमिव पीवरं स्कन्धे, भटजूटमिवोद्धतं कृपीटदिशि, अजस्रजवाभ्यासादिव सुविभक्तघनगात्रम्, अवलीकैः खरखुराकृतिभिः शफैर्गतिप्रारम्भेषु रजस्वलत्वादिव भुवमस्पृशन्तम्, अमृतजलधिप्रतिबिम्बितेन्दुसंवादिना निटिलपुण्ड्रेण कथयन्तमिव सकलायामिलायामवनिपालस्यैकातपत्रवर्यम्, अहीनाविच्छिन्नाविचलितप्रदक्षिणवृत्तिभिर्देवमणिनिःश्रेणिश्रीवृक्षरोचमानादिनामभिरावर्तैः शुक्तिमुकुलावलीढकादिभिश्च तद्विशेषैराश्रितोचितप्रदेशमुदाहरन्तमिव

भवति । दशनेषु दन्तेषु सुन्दरमतिमनोहरं विज्ञापयति । कमिव । चन्द्रकलाशकलसंपादितमिव द्वितीयाचन्द्रखण्डैर्निष्पादितमिव । स्कन्धे कुकुदविषये पीवरं स्थूलं विज्ञापयति । कमिव । लक्ष्मीकुचकलशमिव लक्ष्म्याः स्तनकुम्भमिव । कृपीटदिशि उद्धतं उत्तरदिशि तनूदरं भटजूटमिव । यथा सुभटस्य जूटः केशपाशः तनूदर उद्धतश्च भवति । सुविभक्तघनगात्रं सुविभक्तं सुविश्राणितं सुविभागीकृतं घनं निविडं गात्रं शरीरं यस्य स तथा तं विज्ञापयति । कुतः कस्मात् । अजस्रजवाभ्यासादिव निरन्तरवेगानुशीलनादिव । हे देव, गतिप्रारम्भेषु गतिकरणेषु शफैः खुरैः भुवं पृथ्वीं अस्पृशन्तं अच्छुपन्तम् । कस्मात् । उत्प्रेक्षते—रजस्वलत्वादिव रजो धूलिः विद्यते यस्याः सा रजस्वला (अस्यर्थे बलवत्सोस्त्वसौ मत्वर्थीयः ।) रजस्वलायाः भावः रजस्वलात्वं तस्मात् रजस्वलात्वात् । यथा रजस्वला स्त्री ऋतुमती नरस्य स्पृष्टुं योग्या न भवति । कथंभूतैः शफैः । अवलीकैः रेखारहितैः नीरेखैः । कथंभूतैः शफैः । खरखुराकृतिभिर्गर्दभखुराकारैः । निटिलपुण्ड्रेण ललाटतिलकेन अवनिपालस्य भूपतेः सकलायां समग्रायामिलायां भूमौ एकातपत्रवर्यं एकच्छत्रमुख्यं ऐश्वर्यस्वं ऐश्वर्यस्वामित्वं कथयन्तमिव । कथंभूतेन निटिलपुण्ड्रेण । अमृतजलधिप्रतिबिम्बितेन्दुसंवादिना अमृतजलधौ क्षीरसागरे प्रतिबिम्बितः प्रतिफलितो य इन्द्रः परिपूर्णचन्द्रस्तं संवदत्यनुकरोतीत्येवंशीलः अमृतजलधिप्रतिबिम्बितेन्दुसंवादी तेन तथा । अहीनाविच्छिन्नाविचलितप्रदक्षिणवृत्तिभिर्देवमणिनिःश्रेणिश्रीवृक्षरोचमानादिनामभिरावर्तैः शुक्तिमुकुलावलीढकादिभिश्च तद्विशेषैराश्रितोचितप्रदेशमुदाहरन्तमिव देवस्य कल्याणपरम्पराम् । हे देव, आवर्तैः रोमावर्तैः कृत्वा आश्रितोचितप्रदेशं अङ्कितयोग्यस्थानं विज्ञापयति । किं कुर्वन्तम् । देवस्य तव कल्याणपरम्परां शुभानां श्रेणिमुदाहरन्तमिव सूचयन्तमिव । कथंभूतैरावर्तैः । अहीनाविच्छिन्ना सुच्छाया अविचलिता अभ्रष्टा प्रदक्षिणा वामेतरवृत्तिर्येषां आवर्तानां ते अहीनाविच्छिन्नाविचलितप्रदक्षिणवृत्तयस्तैस्तथोक्तैः । पुनः कथंभूतैरावर्तैः । देवमणिनिः-

१. 'अकम्पित' सटीकपुस्तकपाठः.

देवस्य कल्याणपरम्पराम्, एवमपरैरपि लक्षणैर्दशस्वपि क्षेत्रेषु प्रशस्तं विजयवैनतेयनामधेयमत्र प्रस्तावे वाजिविनोदमकरन्देन बन्दिना सलीलमभ्यधायि तुरङ्गमगुणसंकीर्तनानीमानि वृत्तानि—

गिरयो गिरिकप्रख्याः सरितः सारिणीसमाः ।

भवन्ति लङ्घने यस्य कासारा इव सागराः ॥ १९१ ॥

एता दिशश्चतस्रोऽपि चतुश्चरणगोचराः ।

स्यदे यस्य प्रजायन्ते गोपुराङ्गणसन्निभाः ॥ १९२ ॥

श्रेणिश्रीवृक्षरोचमानादिनामभिः देवमणिनिर्गलादेशो ग्रीवाधोभागः, निःश्रेणिर्ललाटे उपर्युपरि त्रय आवर्ताः, श्रीवृक्षः पर्याणप्रदेशः, रोचमानः कण्ठप्रदेशः, ते आदिर्येषां तानि नामानि येषामावर्तानां ते देवमणिनिःश्रेणिश्रीवृक्षरोचमानादिनामानस्तैस्तथोक्तैः । न केवलमेतैरेवावर्तैराश्रितोचितप्रदेशम्, अपि तु शुक्तिमुकुलावलीढकादिभिश्च तद्विशेषैः शुक्तिमुक्तास्फोटकसदृशी, मुकुलं कुडालोपमम्, अवलीढकं गवालीढसमानाकारम्, तानि आदिर्येषां आवर्तानां ते शुक्तिमुकुलावलीढकादयस्तैः तद्विशेषैः (?) । मकामरकाभेदैरित्यर्थः । एवमपरैरपि लक्षणैर्दशस्वपि क्षेत्रेषु प्रशस्तम् एवमुना प्रकारेण अपरैरपि शालिहोत्रशास्त्रोक्तैर्लक्षणैः कृत्वा दशस्वपि क्षेत्रेषु दशस्वपि गात्रेषु प्रशंसनीयं विज्ञापयति । कानि तानि दश क्षेत्राणि । 'तानि वक्शिश्रीग्रीवावंशोवक्षश्च पञ्चमम् । हृदयासनकक्षाश्च नाभिः सप्तममेव च । कुक्ष्यष्टमं खुरे जानु जङ्घाश्च दशमं मतम् ॥' विजयवैनतेय इति नाम यस्य अवतः स विजयवैनतेयनामधेयस्तं तथोक्तम् । अत्र प्रस्तावे अस्मिन् अवसरे वाजिविनोदमकरन्देन नाम्ना बन्दिना स्तुतिपाठकेन सलीलं विदग्धचेष्टया तुरङ्गमगुणसंकीर्तनानि अश्वगुणस्तवनानि इमानि वक्ष्यमाणलक्षणोपलक्षितानि वृत्तानि पद्यानि अभ्यधायि पठितानि अभिहितानि पठ्यन्ते स्म । 'इजात्मनेपदे प्रथमैकवचने' इत्यधिकारे 'भावकर्मणोश्च' इति इच्प्रत्ययो अद्यतन्याः प्रथमैकवचनं च ।

गिरय इत्यादि । यस्य तुरङ्गमस्य लङ्घने उत्फालने गिरयः पर्वताः गिरिकप्रख्याः क्रीडाकन्दुकसमाना भवन्ति जायन्ते । सरितो नद्यः सारिणीसमाः धोरणीसमाः सहसा भवन्ति । सागराः समुद्राः कासारा इव (तल्ला इव) तडागसदृशा भवन्ति । उपमामध्यदीपकालंकारः ॥

एता इत्यादि । यस्य तुरङ्गमस्य स्यदे जवे वेगे सति । 'स्यदो जवे' इति निपातः । एताः प्रत्यक्षीभूताः दिशो हरितश्चतस्रोऽपि चतुःसंख्या अपि चतुश्चरणगोचराश्चतुःपादगम्याः सत्यो गोपुराङ्गणसन्निभाः पुरद्वाराग्रभूमिसदृशाः प्रजायन्ते भवन्ति । उपमालंकारः ॥

प्राप्नुवन्ति जवे यस्य भूमावपतिता अपि ।
निषादिनां पुरक्षिताः शल्यबालाः करग्रहम् ॥ १९३ ॥
यस्य प्रवेगवेलायां सकाननधराधरा ।
धरणिः खुरलग्नेव सार्धमध्वनि धावति ॥ १९४ ॥

किं च ।

बालबालधितनूरुहपृष्ठे वंशकेसरशिरःश्रवणेषु ।
वक्रनेत्रहृदयोदरदेशे कण्ठकोशखुरजानुजवेषु ॥ १९५ ॥
अन्यत्र स्वल्पदोषोऽपि यद्येतेषु न दोषवान् ।
शुभावर्तच्छविच्छायो हयः स्याद्विजयोदयः ॥ १९६ ॥

प्राप्नुवन्तीत्यादि । यस्य तुरङ्गमस्य जवे वेगे सति शल्यबालाः सपुङ्खबाणाः पुरः अग्रतः क्षिताः मुक्ताः सन्तो भूमौ अपतिता अपि निषादिनां अश्ववाराणां करग्रहं हस्तग्राह्यं प्राप्नुवन्ति लभन्ते । पूर्वं निषादिभिर्बाणा मुक्ताः, पश्चादश्वप्रेरिताः यावद्बाणा गच्छन्ति तावदश्वो गतः, पश्चात्तैरेव निषादिभिस्ते बाणा भूमावपतिता एव गृहीता इत्यर्थः । अतिशयालंकारः ॥

यस्येत्यादि । यस्य तुरङ्गमस्य प्रवेगवेलायां उत्कृष्टजवावसरे धरणिः भूमिः अध्वनि मार्गे सार्धं धावति तुरङ्गमेन सह यान्तीव दृश्यते । कथंभूता धरणिः । सकाननधराधरा वनपर्वतसहिता । अपरं कथंभूता । खुरलग्नेव शफर्वलितेव । उत्प्रेक्षालंकारः ॥

किं च विशेषवर्णनं करोति—**बालेति ।** हयस्तुरगः शुभावर्तच्छविच्छायः सन् शुभाः कल्याणकारका आवर्ताः भ्रमरकाः छविश्च रोमतेजः छाया च कान्तिर्यस्य स शुभावर्तच्छविच्छायः । एवंगुणविशिष्टो हयो विजयोदयः स्यात् शत्रुपराजयदायकः स्याद्भवेत् । यदि चेत् अन्यत्र पूर्ववृत्तलक्षणादन्यत्स्वल्पदोषोऽपि भवति । एतेषु न दोषवान् एतेषु स्थानेषु निर्दोष एव । एतेषु केषु । बालबालधितनूरुहपृष्ठे बालबालधिः सकेसपुच्छः तनूरुहाश्च रोमाणि पृष्ठं च आसनप्रदेशः बालबालधितनूरुहपृष्ठे । समाहारो द्वन्द्वः । वंशकेसरशिरःश्रवणेषु वंशश्च पृष्ठास्थि केसराश्च स्कन्धकेशाः शिरश्च मस्तकं श्रवणौ कर्णौ वंशकेसरशिरःश्रवणास्तेषु । वक्रनेत्रहृदयोदरदेशे वक्रं मुखं नेत्रे च लोचने हृदयं च वक्षःस्थलमुदरं च कुक्षिः वक्रनेत्रहृदयोदराणि तेषां देशः स्थानं वक्रनेत्रहृदयोदरदेशस्तस्मिन् । कण्ठकोशखुरजानुजवेषु कण्ठश्च ग्रीवा कोशश्च लिङ्गं खुराश्च शफाः जानूनि च जङ्घानां संघयः । अधीवन्तीत्यर्थः । जवश्च वेगः कण्ठकोशखुरजानुजवास्तेषु । समुच्चयालंकारः ॥ युगम् ॥

१. 'लग्नेव' सटीकपुस्तकपाठः.

मुक्ताफलेन्दीवरकाञ्चनाभाः किञ्जल्कभिन्नाञ्जनभृङ्गशोभाः ।
बालारुणाशोकशुकप्रकाशास्तुरङ्गमा भूमिभुजां जयेशाः ॥ १९७ ॥
गजेन्द्रकण्ठीरवतानकानां भेरीमृदङ्गानकनीरदानाम् ।
समस्वराः स्वामिनि हेषितेन भवन्ति बाहाः परमुत्सवेहाः ॥ १९८ ॥
नीरेजनीलोत्पलमालतीनां सर्पिर्मधुक्षीरमदैः समानाः ।
स्वेदे मुखे श्रोतसि येषु गन्धास्ते वाजिनः कामदुहो नृपेषु ॥ १९९ ॥

मुक्ताफलेत्यादि । भूमिभुजां राज्ञां तुरङ्गमा अश्वा जयेशा जयसमर्थाः भवन्ति । कथंभूतास्तुरङ्गमाः । मुक्ताफलेन्दीवरकाञ्चनाभाः मुक्ताफलानि च शौक्तिकेयानि, इन्दीवरानि च नीलोत्पलानि, काञ्चनं सुवर्णम्, मुक्ताफलेन्दीवरकाञ्चनानि तेषां आभा वर्णौ येषां ते तथोक्ताः । शुक्लश्यामवर्णा इत्यर्थः । पुनः कथंभूताः । किञ्जल्कः केसरः, भिन्नाञ्जनं च मर्दितमपी, भृङ्गाश्च भ्रमराः, तेषां शोभा वर्णौ येषां ते तथोक्ताः । गोरोचनावर्ण-इन्द्रनीलवर्ण-कृष्णाश्च । पुनः कथंभूताः । बालारुणाशोकशुकप्रकाशाः बालारुणश्च उदयभास्करः, अशोकश्च पिण्डीद्रुमः, शुकश्च कीरः, एतेषां प्रकाशो वर्णौ येषां ते बालारुणाशोकशुकप्रकाशाः ते तथोक्ताः । अव्यक्तरागरक्तवर्णहरितवर्णा इत्यर्थः । उपमालंकारः ॥

गजेन्द्रेत्यादि । बाहास्तुरङ्गमा हेषितेन शब्दितेन । ध्वनितेन यावत् । स्वामिनि राजनि परं निश्चयेन उत्सवेहा महोत्सवचेष्टिता भवन्ति । कथंभूताः । गजेन्द्रकण्ठीरवतानकानां समस्वराः गजेन्द्रो यूथनाथः, कण्ठीरवश्च पद्माननः, तानकाश्च वृषभाः, गजेन्द्रकण्ठीरवतानकास्तेषां समस्वराः । भेरीमृदङ्गानकनीरदानां समस्वराः भेरी च भम्भा, मृदङ्गश्च मर्दलः, आनकश्च पटहः, नीरदश्च जलधरः, भेरीमृदङ्गानकनीरदास्तेषां समस्वराः । समुच्चयालंकारः ॥

नीरेजेत्यादि । नीरेजनीलोत्पलमालतीनां ते वाजिनः स्वस्थाः नृपेषु राजसु कामदुहो वाञ्छितप्रदा भवन्ति । ते के । येषु स्वेदे प्रस्वेदे मुखे वक्त्रे श्रोतसि कर्णद्वये गन्धाः परिमला भवन्ति । कथंभूता गन्धाः । नीरेजनीलोत्पलमालतीनां समानाः सदृशाः नीरेजं कमलम्, नीलोत्पलं इन्दीवरम्, मालती जाती, नीरेजनीलोत्पलमालत्यस्तासां समानाः सदृशा गन्धाः । तथोक्तम्—धन्वन्तरिनिघण्टुज्ञानी मनोज्ञानि सुमना राजपुत्री प्रियंवदा मालती हृद्यगन्धा चत्वेतिका तैलभाविनी तथा द्वितीया जाती वा संप्रहसन्ती चमूवसन्तजा शीतला शीतसंवासा सेव्या भ्रमरबान्धवाः मनागरक्तवर्णा ज्ञातव्याः । [पुनः] कथंभूताः गन्धाः । सर्पिर्मधुक्षीरमदैः सर्पिश्च घृतम्, मधु च क्षौद्रम्, क्षीरं च दुग्धम्, मदश्च गजदानम्, सर्पिर्मधुक्षीरमदास्तैस्तथोक्तैः समानाः । उपमालंकारः ॥

हंसप्लवङ्गपञ्चास्यद्विपशार्दूलसंनिभैः ।

मितद्रवः क्षितीन्द्राणामानूकैर्विजयप्रदाः ॥ २०० ॥

ध्वजहलकलशकुशेशयकुलिशशशाङ्गार्धचक्रसमाः ।

तोरणतरवारिनिभास्तुरगेऽङ्गजवृत्तयः श्रेष्ठाः ॥ २०१ ॥

वक्षसि बाह्वोरलिके शफदेशे कर्णमूलयोश्चैव ।

आवर्तास्तुरगाणां शस्ताः केशान्तयोस्तथा शुक्तिः ॥ २०२ ॥

विशालभाला बहिरानतास्याः सूक्ष्मत्वचः पीवरबाहुदेशाः ।

सुदीर्घजङ्घाः पृथुपृष्ठमध्यास्तनूदराः कामकृतस्तुरङ्गाः ॥ २०३ ॥

हंसेत्यादि । हंसप्लवङ्गपञ्चास्यद्विपशार्दूलसंनिभैः हंसश्च श्वेतच्छदः, प्लवङ्गश्च कपिः, पञ्चास्यश्च सिंहः, द्विपश्च हस्ती, शार्दूलश्च व्याघ्रः, तेषां संनिभैः सदृशैः आनूकैः नितम्बैः कृत्वा मितद्रवस्तुरङ्गमाः क्षितीन्द्राणां राज्ञां विजयप्रदा विजयदायकाः भवन्ति । उपमालंकारः ॥

ध्वजेत्यादि । तुरगे तुरङ्गमे अङ्गजवृत्तयो रोमवार्ताः श्रेष्ठाः प्रशंसनीया भवन्ति । कथंभूता अङ्गजवृत्तयः । ध्वजहलकलशकुशेशयकुलिशशशाङ्गार्धचक्रसमाः ध्वजश्च पताका, हलं च लाङ्गलम्, कलशश्च घटः, कुशेशयं च कमलम्, कुलिशं च वज्रम्, शशाङ्गार्धं च अर्धचन्द्रः, चक्रं च भूमितलम्, तानि ध्वजहलकलशकुशेशयकुलिशशशाङ्गार्धचक्राणि तैः समाः सदृशाः । पुनः कथंभूता अङ्गजवृत्तयः । तोरणतरवारिनिभाः तोरणं च द्वादशस्तम्भविन्यासः, तरवारिश्च एकधारखड्गः, ताभ्यां निभाः सदृशास्तोरणतरवारिनिभाः । उपमालंकारः ॥

वक्षसीत्यादि । तुरगाणां तुरङ्गमाणां आवर्ताः भ्रमरकाः शस्ताः प्रशंसनीया भवन्ति । कुत्र कुत्र । वक्षसि हृदयस्थले, तथा बाह्वोर्भुजयोर्विषये, तथा अलिके ललाटे, तथा शफदेशे चतुर्णां खुराणां उपरितनभागे, तथा कर्णमूलयोः श्रवणमूलयोर्विषये, तथा केशान्तयोर्ग्रीवोभयप्रदेशयोः शुक्तिर्मुक्तास्फोटाकारैरवर्तैः शस्तौ भवतः । समुच्चयालंकारः ॥

विशालेत्यादि । तुरङ्गास्तुरङ्गमाः कामकृत इष्टफलदायका भवन्ति । कथंभूतास्तुरङ्गाः । विशालभालाः विस्तीर्णललाटप्रदेशाः । पुनः कथंभूताः । बहिरानतास्याः बाह्यप्रदेशे निम्नमुखाः । पुनः कथंभूताः । सूक्ष्मत्वचः सूक्ष्मा च तुच्छा त्वक् त्वचा येषां ते तथा । पुनः पीवरबाहुदेशाः स्थूलबाहुप्रदेशाः । पुनः सुदीर्घजङ्घाः अत्यायतप्रखटाः । पुनः पृथुपृष्ठमध्याः विस्तीर्णसनप्रदेशाः । पुनः तनूदराः मध्यक्षामाः । जात्यलंकारः ॥

जीमूतकान्तिर्धनघोषहेषः करीन्द्रलीलागतिराज्यगन्धः ।

प्रियः परं मात्यविलेपनानामारोहणार्हस्तुरगो नृपस्य ॥ २०४ ॥

कदनकन्दुककेलिविलासिनः परबलस्खलने परिधा हयाः ।

सकलभूवलयेक्षणदृष्टयः समरकालमनोरथसिद्धयः ॥ २०५ ॥

अन्यूनाधिकदेहाः समसुविभक्ताश्च वर्ध्मभिः सर्वैः ।

संहतघनाङ्गबन्धाः कृतविनयाः कामदास्तुरगाः ॥ २०६ ॥

जयः करे तस्य रणेषु राज्ञः काले परं वर्षति वासवश्च ।

धर्मार्थकामाभ्युदयः प्रजानामेकोऽपि यस्यास्ति हयः प्रशस्तः ॥ २०७ ॥

जीमूतकान्तिरित्यादि । तुरगस्तुरङ्गमो नृपस्य राज्ञ आरोहणार्हः चढनयोग्यो भवति । कथंभूतस्तुरगः । जीमूतकान्तिर्मेघवर्णः, घनघोषहेषः मेघध्वनिसमानहेषारवः, करीन्द्रलीलागतिः हस्तिनाथवदनायासमन्दगमनः, आज्यगन्धः घृतसदृशपरिमलशरीरः । पुनः कथंभूतः । मात्यविलेपनानां च पुष्पचन्दनानां परमतिशयेन प्रियः । उपमालंकारः ॥

कदनेत्यादि । हया अश्वाः । कथंभूता हयाः । कदनकन्दुककेलिविलासिनः कन्दुकस्य केलिः क्रीडाकरणं कन्दुककेलिः, कदनः संग्राम एव कन्दुककेलिस्तत्र विलासो येषां ते कदनकन्दुककेलिविलासिनः । पुनः कथंभूता हयाः । परबलस्खलने परिधा अर्गलाः । पुनः कथंभूता हयाः । सकलभूवलयेक्षणदृष्टयः सकलस्य समग्रस्य भूवलयस्य पृथ्वीमण्डलस्य ईक्षणे अवलोकने दृष्टयो लोचनानि येषाम् । पुनः कथंभूता हयाः । समरकालमनोरथसिद्धयः समरकाले संग्रामावसरे मनोरथानां वाञ्छितानां सिद्धयः प्राप्तिकराः । रूपकालंकारः ॥

अन्यूनेत्यादि । तुरगास्तुरङ्गमाः कामदा वाञ्छितप्रदायका भवन्ति । कथंभूतास्तुरगाः । अन्यूनाधिकदेहाः हीनाङ्गाधिकाङ्गरहितशरीराः । पुनः कथंभूताः । सर्वैः समग्रैर्वर्ध्मभिरुत्सेधायामपरिणहैः कृत्वा समसुविभक्ताः समानविभागीकृताः समानविश्राणिताः । पुनः कथंभूताः । संहतघनाङ्गबन्धाः संहतो न्यस्तो घनो निबिडो अङ्गबन्धः शरीररचना येषां ते संहतघनाङ्गबन्धाः । पुनः कथंभूताः । कृतविनयाः सूर्यमण्डलचन्द्राकारश्रीवत्सन्निभकूटयौवनषट्पद्मकूर्मसर्वतोभद्रमलकवीणावर्तस्वस्तिकादिगतिषु शिक्षिताः । समुच्चयालंकारः ॥

जय इत्यादि । यस्य राज्ञ एकोऽपि हयः प्रशस्तः प्रशंसनीयः अस्ति भवति, तस्य राज्ञः रणेषु संग्रामेषु जयः शत्रुपराजयः करे हस्ते भवति । वासवो मेघः परं निश्चयेन काले अवसरे वर्षति क्षरति । तस्य राज्ञः प्रजानां लोकानां धर्मार्थकामाभ्युदयो भवति । धर्मश्च पूजादानलक्षणः, अर्थश्च घनधान्यादिलक्षणः, कामश्च इष्टसृग्वनिताचन्दनादिभोगः पञ्चैन्द्रियविषयसौख्यं धर्मार्थकामास्तेषु अभ्युदयः उत्पत्तिर्भवति । समुच्चयालंकारः ॥

कुलाचलकुचाम्भोधिनिम्बा वाहिनीभुजा ।

धरा पुरानना स्त्रीव तस्य यस्य तुरङ्गमाः ॥ २०८ ॥

इति बन्दिभ्यां ताभ्यामुक्ते विज्ञप्ती निशम्य विश्राण्य च पञ्चाङ्गलय-
नाधिकमङ्गस्पृष्टकमुत्तरीयदुकूलाञ्चलपिहितबिम्बिना सिद्धादेशप्रमुखेन मौ-
हूर्तिकसमाजेन, 'देव, प्रासादं संपाद्य प्रतिमां निवेशयेत्, प्रतिमां वा निवेश्य
प्रासादं संपादयेत्, सति सामर्थ्ये प्रासादसंपादनं प्रतिमानिवेशनं च
युगपत्कुर्यात्, इति यथा—तथा समाचरितदारकर्मणः पट्टबन्धोत्सवम्,

कुलाचलेत्यादि । यस्य राज्ञः तुरङ्गमा वर्तन्ते तस्य राज्ञो धरा पृथ्वी भवति ।
केव । स्त्रीव स्त्रीसदृशी । कथंभूता धरा । कुलाचलकुचा कुलाचलौ उदयास्तपर्वतौ तावेव
कुचौ स्तनौ यस्याः सा कुलाचलकुचा । पुनः कथंभूता । अम्भोधिनिम्बा अम्भोधिः
समुद्रो नितम्बः कटीपश्चाद्भागो यस्याः सा तथा । पुनः कथंभूता । वाहिनीभुजा वाहि-
न्यौ गङ्गासिन्धू नद्यौ भुजौ यस्याः सा तथा । पुनः कथंभूता । पुरानना पुरं राजधानी
आननं मुखं यस्याः सा तथा । रूपकालंकारः ॥

इतीत्यादि । किल निश्चयेन तदा तस्मिन् काले हस्त्यश्ववर्णनावसाने अहं संपा-
दितद्वितीयाश्रमदीक्षाभिषेकश्च संजग्मे संपादित उत्पादितो द्वितीयाश्रमस्य गृहस्थाश्र-
मस्य दीक्षाया अभिषेको मङ्गलज्ञानं यस्य संपादितद्वितीयाश्रमदीक्षाभिषेकः, चकाराद्राज्या-
भिषेकश्च, संजग्मे संजातः । किं कृत्वा पूर्वम् । इति पूर्वोक्तप्रकारेण बन्दिभ्यां स्तुति-
पाठकाभ्यां ताभ्यां करिकलाभः करिकलाभिधानं वाजिविनोदमकरन्दारभ्यां उक्ते विज्ञप्ते
विज्ञप्ती विज्ञापने निशम्य श्रुत्वा । पुनश्च किं कृत्वा पूर्वम् । पञ्चाङ्गलयनाधिकं कटयूर्ध्वकाय-
करद्वयमस्तकसंबन्धि आभरणवस्त्रादिकादपि अधिकं अधिकतरं अङ्गस्पृष्टकं निजशरीर-
लग्नं वस्तु ताभ्यां उभाभ्यां विश्राण्य दत्वा । कथंभूतोऽहम् । सिद्धादेशप्रमुखेन सिद्धादेश-
नामा प्रमुखो मुख्यो यस्य मौहूर्तिकसमाजस्य स सिद्धादेशप्रमुखस्तेन सिद्धादेशप्रमु-
खेन मौहूर्तिकसमाजेन गणकसमूहेन इति अमुना प्रकारेण विनिवेदितसविधतरोत्स-
वसमयः विनिवेदितो विज्ञापितः सविधतरो निकटवर्ती उत्सवसमयो विवाहपट्टाभि-
षेकावसरः । कथंभूतेन मौहूर्तिकसमाजेन । उत्तरीयदुकूलाञ्चलपिहितबिम्बिना उत्तरी-
यमुपरितनं यत् दुकूलं पट्टकूलवस्त्रं तस्य अञ्चलेन प्रान्तेन पिहिता झम्पिता बिम्बी मुखं
यस्य स उत्तरीयदुकूलाञ्चलपिहितबिम्बी तेन तथोक्तेन । इतीति किम् । हे देव हे राजन्,
प्रासादं देवभवनं संपाद्य निष्पाद्य प्रतिमां प्रतिच्छायं निवेशयेत् स्थापयेत् । प्रतिमां
प्रतिबिम्बं वा निवेश्य स्थापयित्वा प्रासादं संपादयेत् देवमन्दिरं निष्पादयेत् । सामर्थ्ये
सति समर्थतायां विद्यमानायां सत्यां प्रासादसंपादनं देवग्रहनिष्पादनं प्रतिमानिवेशनं
च बिम्बस्थापनं च युगपत्समकालं कुर्यात् विदध्यात् । इति ईदृशो न्यायो यथा येन

कृतपट्टबन्धोत्सवस्य वा दारकर्म, सत्यनुगुणनायुक्ते लग्ने दारकर्म पट्टबन्धो-
त्सवं च सह समाचरेदित्यत्र बीजाङ्कुरयोरिव न कश्चित्पूर्वापरक्रमनियमः ।
कोहलिनीफलपुष्पयोरिव सहभावे वा विरोधः कोऽपि समस्ति । ततः
श्रूयतामुभयोत्सवलम्बविशुद्धिः ।

तथा हि—सुकविकाव्यकथाविनोददोहदमाघ माघस्तावदयं मासः, सप-
त्नसंतानसरःशोषशुचे शुचिः पक्षः, दुर्वारवैरिकुलकामिनीवैधव्यदीक्षागुरो
गुरुर्वारः, अनवरतवसुविश्राणनसंतर्पितसमस्तातिथे तिथिः पञ्चमी, प्रणतभू-

प्रकारेण वर्तते, तथा तेन प्रासादप्रतिमाकारेण समाचरितदारकर्मणः कृतविवाहराज्ञः
पट्टबन्धोत्सवं पट्टाभिषेकं पट्टबन्धं समाचरेत् कुर्यात् । कृतपट्टबन्धोत्सवस्य राज्ञः वाथ वा
दारकर्म समाचरेत् विवाहं कुर्यात् । अनुगुणनायुक्ते अनुकूलनासंयुक्ते लग्ने शशुदये
'राशीनामुदयो लग्नम्' इति वचनात् सति विद्यमाने दारकर्म विवाहमहोत्सवं पट्टबन्धोत्सवं
च राज्यपट्टाभिषेकं च सह युगपत् समाचरेत् समं कुर्यात् इत्यत्र अस्मिन् कार्यद्वये
बीजाङ्कुरयोरिव पूर्वं बीजं पश्चादङ्कुरः पूर्वमङ्कुरः पश्चाद्बीजं बीजाङ्कुरौ युगपद्भवत एव ।
पूर्वापरक्रमनियमः पूर्वपश्चादनुक्रमनिर्धारणं न कश्चिद्वर्तते न कोऽप्यस्ति । कोहलिनीफल-
पुष्पयोरिव कूष्माण्डीत(स)स्यकुसुमवत् सहभावे युगपद्भावे वा कोऽपि कश्चिद्विरोधो
न समस्ति न समग्वर्तते । ततस्तस्मात् कारणात् उभयोत्सवलम्बविशुद्धिः दारकर्मपट्टब-
न्धोत्सवमूर्तविशुद्धिः कर्मतापन्ना भवता कर्तृभूतेन श्रूयतामाकर्ण्यताम् ।

तथाहि । तमेव निरूपयति उभयोत्सवलम्बविशुद्धिं निरूपयति—हे सुकविकाव्यक-
थाविनोददोहदमाघ सुकवीनां काव्यकथाविनोददोहदे क्रीडामनोरथे माघो माघकविसदृशः
हे राजन् भूपते तस्य संबोधनं हे तथोक्त, माघो माघनामा तावदनुक्रमेण अयं ईदानीं
वर्तमानो मासः वर्तते । हे सपत्नसंतानसरःशोषशुचे सपत्नाः शत्रवस्तेषां संतानः
समूह एव सरस्तडागः जडमृतत्वात् तस्य शोषे निर्जलीकरणे शुचिराषादमासः सपत्न-
संतानसरःशोषशुचिस्तस्य संबोधनं हे तथोक्त, शुचिः शुद्धः पक्षो वर्तते । हे दुर्वार-
वैरिकुलकामिनीवैधव्यदीक्षागुरो दुःखेन महता कष्टेन वारयितुमशक्या दुर्वारास्ते च
ते वैरिणः शत्रवस्तेषां कुलं समूहं तस्य कामिन्यो विलासिन्यस्तासां वैधव्यं विश्वस्ता-
त्वं तस्य दीक्षा व्रतस्य ग्रहणं रण्डावप्रतिपालनं तस्या गुरुनिषेकादिकृद्गुरुः दुर्वारवैरि-
कुलकामिनीवैधव्यदीक्षागुरुस्तस्य (कीर्तनं) संबोधनं क्रियते हे तथोक्त, गुरुवृहस्पतिनाम
वारो दिनं वर्तते । हे अनवरतवसुविश्राणनसंतर्पितसमस्तातिथे अनवरतं निरन्तरं
वसोः कनकरत्नस्य विश्राणनं वितरणं वर्षणं तेन संतर्पिताः सम्यक्प्रीणिता समस्ता
निखिला अपि अतिथयः पात्राणि येन स तथा तस्य संबोधनं हे तथोक्त, तिथिः

पालाङ्गनाशृङ्गारसमागमाभयप्रदानोत्तर उत्तरानक्षत्रम्, प्रचण्डदोर्दण्डमण्ड-
नकण्डूलद्विष्टदानवदमनसंपादितजगत्रयीहर्षण हर्षणो योगः, शौर्यधैर्यौदार्य-
वीर्यादिक्षत्रियचरित्रकीर्तनकथाप्रथम प्रथमं करणम्, निजप्रतापगुणगायनी-
कृतामरमिथुन मिथुनोदयः समयः, सकललोकलोचनोत्सवचन्द्र चन्द्र

पञ्चमी वर्तते । गुरौ पूर्णासिद्धियोगः सूचित इत्यर्थः । हे प्रणतभूपालाङ्गनाशृङ्गारसमाग-
माभयप्रदानोत्तर प्रणताः पादयोः पतिता ये भूपालाः सामन्तास्तेषामङ्गनानां कमनी-
यकामिनीनां शृङ्गारसमागमे अलंकरणकाले अलंकारकरणे अभयप्रदाने निर्भयत्वकरणे
उत्तरः श्रेष्ठः प्रणतभूपालाङ्गनाशृङ्गारसमागमाभयप्रदानोत्तरस्तस्य संबोधनं हे तथोक्त,
उत्तरानक्षत्रं उत्तराभाद्रपदं नाम नक्षत्रं वर्तते । तथा चोक्तम्—‘कन्याविवाहे निर्वेधो
मघास्त्रायुत्तरात्रये । मूलानुराधाहस्तेषु रेवतीरोहिणीमृगे ॥’ हे प्रचण्डदोर्दण्डमण्डनक-
ण्डूलद्विष्टदानवदमनसंपादितजगत्रयीहर्षण प्रचण्डा बलवत्तरा ये दोर्दण्डा बाह्गलानि
तैर्मण्डनं संग्रामसूत्रं कण्डूलाः खर्जूमन्तो ये द्विष्टाः शत्रवस्त एव दानवा दैत्यास्तेषां
दमनेन मानमर्दनेन भङ्गकरणेन संपादितं जगत्रयैलोक्यस्य हर्षणमानन्दो येन स तथा
तस्य संबोधनं हे तथोक्त, हर्षणो नाम योगो वर्तते । योगाः सप्तविंशतिर्भवन्ति । ते के—
‘विष्कम्भः प्रीतिरायुष्मान्सौभाग्यः शोभनस्तथा । अतिगण्डः सुकर्मा च धृतिः शूलं
तथैव च ॥ गण्डो वृद्धिर्ध्रुवश्चैव व्याघातो हर्षणस्तथा । वज्रः सिद्धिर्व्यतीपातो वरीया-
न्परिघः शिवः । सिद्धिः साध्यः शुभः शुक्लो ब्रह्मा ऐन्द्रोऽथ वैधृतः ॥’ इति गणनया हर्ष-
णश्चतुर्दशो योगः । हे शौर्यधैर्यौदार्यवीर्यादिक्षत्रियचरित्रकीर्तनकथाप्रथम शूरस्य भावः
कर्म वा शौर्यं सौभग्यं सहस्रभटकोटिभटादिकत्वम्, धीरस्य भावो धैर्यं संग्रामादनिवर्तक-
त्वम्, उदारस्य भावः औदार्यं व्यञ्जनवत् अविद्यमानोऽपि घनस्य दातृत्वम्, वीरे भवं वीर्यं
सामर्थ्यम्, आदिशब्दात् शौण्डीयर्गाम्भीर्यादिकं यत् क्षत्रियाणां राजपुत्राणां चरित्रस्य
कीर्तनं शब्दनं कथनं तस्य कथा वार्ता तस्यां प्रथमो यस्तस्य संबोधनं हे तथोक्त,
प्रथमं करणं वर्तते । करणान्येकादश भवन्ति । तन्मध्ये सप्त चलानि, चत्वारि स्थिराणि ।
कानि तानि चलानि—‘ववं च वालवं चैव कौलवं तैत्तलं तथा । गरं च वणिजं चैव वि-
ष्टिरुक्ता च सप्तमम् ॥’ तत्र स्थिराणि चत्वारि करणानि । उक्तं च—‘चतुर्दशी या तु शशि-
प्रहीणे तस्या विहीने शकुनिद्वितीये । दशार्धयोस्तत्त्वं हि भागे किं सुप्रमाये प्रतिपद्वले
च ॥’ इति वचनात् प्रथमं करणं वचनाम् । हे निजप्रतापगुणगायनीकृतामरमिथुन
निज आत्मीयो योऽसौ प्रतापः कोशदण्डायतिरेकस्तस्य गुणस्य गायनी गान्धर्वीकृता-
मरमिथुनानि स्त्रीपुरुषयुगलानि येन स तथा हे तथोक्त, मिथुनोदयः समयः मिथुनलग्नस्य
उदयो वर्तते । मिथुनकन्यातुलाधनुः पूर्वार्धानि मानुषास्तेन धनुःपूर्वार्धं मानवाकारं
अपराधमश्वाकारम् । हे सकललोकलोचनोत्सवचन्द्र सकलाश्च ते लोकाश्च सकललो-
कास्तेषां लोचनानामुत्सवे आनन्दकरणे चन्द्रः शीतांशुस्तस्य संबोधनं हे तथोक्त,

एकादशो लग्नस्य, श्रीसरस्वतीप्रसाधितपूर्वपाणिग्रह ग्रहगणः सर्वोऽपि सप्त-
माष्टमद्वादशदेशाश्रयशून्यो लग्नस्य, कल्याणपरम्परासंपत्संपन्नदैवमानुष
मानुषो लग्नांशकश्च, अशेषविश्वंभरेश्वरातिशायिजन्मोत्सवदिवस दिवसतारा-
तारेश्वरावस्थाश्च प्रकामं प्रशस्ताः, विशेषेण तु गुरुबलं महादेव्याः, देवस्य चा-
दित्यबलम् । तदुत्तिष्ठतु देवः’ इति विनिवेदितसविधतरोत्सवसमयः समुपसृत्य
विलासिनीजनजन्यमानमङ्गलालापं तमभिषेकमण्डपममरालयमिव सरत्नरज-
तकार्तस्वरकलशम्, ईश्वरश्चशुरमिव विविधौषधिसनाथम्, अकूपारमिव समु-

चन्द्रश्चन्द्रमा लग्नस्य मिथुन लग्नस्य एकादशो वर्तते । हे श्रीसरस्वतीप्रसाधितपूर्वपाणिग्रह
श्रीश्च लक्ष्मीः, सरस्वती च भारती, अनयोः प्रसाधितः कृतः पूर्वं प्रथमं पाणिग्रहो येन
स तस्य संबोधनं हे तथोक्त, सर्वोऽपि समस्तोऽपि ग्रहगणो लग्नस्य सप्तमाष्टमद्वादशदे-
शाश्रयशून्यो वर्तते । सप्तमे च स्थाने अष्टमे च स्थाने द्वादशे च स्थाने कोऽपि ग्रहो
न वर्तते । हे कल्याणपरम्परासंपत्संपन्नदैवमानुष कल्याणानां शुभानां परम्परा श्रेणिः
सैव संपत् तथा संपन्नः परिपूर्णः दैवमानुषो दिव्यमानवस्तस्य संबोधनं हे तथोक्त मा-
नुषो लग्नांशकः वृषलग्नस्य मिथुनांशो द्विपदत्वात् मानुषः द्विपदः चतुष्पदश्च
अपदमध्ये । हे अशेषविश्वंभरेश्वरातिशायिजन्मोत्सवदिवस विश्वंभरायाः पृथिव्या
ईश्वरा विश्वंभरेश्वराः, अशेषाश्च ते विश्वंभरेश्वराश्च तैः विश्वंभरेश्वरैः अतिशायि
अत्युल्लङ्घि जन्म उत्सवदिवसो यस्य स तथा तस्य संबोधनं हे तथोक्त, दिवस-
तारातारेश्वरावस्थाश्च प्रकामं प्रशस्ताः दिवसाश्च ‘प्रवासनष्टाख्यमृतंजयाख्या ।
हास्या रतिक्रीडितसप्तमुक्ता कूराह्वया कम्पितसुस्थिताश्च ॥’ तेषु मध्ये दिवसावस्था
अतिशयेन प्रशस्ता वर्तते । तारा तारावस्था प्रशस्ता वर्तन्ते । तदुक्तम्—‘जन्मतारा
द्वितीया च षष्ठी चैव चतुर्थिका । अष्टमी नवमी चैव षट् ताराश्च शुभावहाः ॥’
एतावता तृतीया पञ्चमी सप्तमी च तारा अशुभा इत्यर्थः । यस्मिन् नक्षत्रे जन्म
भवति तस्माद्रण्यते । तारेश्वरश्च चन्द्रस्तस्याप्यवस्था प्रथमा अतिशयेन प्रशस्ता वर्तते ।
विशेषेण तु महादेव्या अमृतमतेर्गुरुबलं वर्तते । देवस्य च भवत आदित्यबलं वर्तते ।
तत्तस्मात् कारणात् देवो भवान् उत्तिष्ठतु उद्भवो भवतु उद्भातु । किं कृत्वा । पूर्वं संपा-
दितद्वितीयाश्रमदीक्षाभिषेकमण्डपं समुपसृत्य सम्यगाश्रित्य । कथंभूतमभिषेकमण्डपम् ।
विलासिनीजनजन्यमानमङ्गलालापम् विलासिनीजनैः स्त्रीजनैर्वाराङ्गनासमूहैर्वा जन्यमानाः
क्रियमाणाः मङ्गलालापा मङ्गलशब्दा यस्मिन् मण्डपे स तथा तम् । पुनः कथंभूतमभिषे-
कमण्डपम् । सरत्नरजतकार्तस्वरकलशम् कार्तस्वरस्य सुवर्णस्य ये कलशाः पूर्णकुम्भाः
रत्नरजतकार्तस्वरकलशास्तत्सहितम् । अथवा रत्नानामपि कलशास्तत्र वर्तन्त एव ।
कमिव । अमरालयमिव मेरुगिरिमिव । यथा अमरालयो रत्नरजतकार्तस्वर-

द्रगापगाम्भःसुभगम्, अर्हन्निवासमिव प्रसाधितसितातपत्रचामरसिंहासनम्,
अम्बुजासनशयमिव कुतपाङ्कुरालङ्कृतमध्यम्, एवमपरेष्वपि तेषु तेष्वभि-
लषितेषु वस्तुषु कल्पग्राममिव परिपूरितकामम्, अन्वयागतकुलदेवतोपक-
ण्ठपरिकल्पितसकलकुलधनायुधम्, आसलोकापनीयमानमानवसंबाधम्,

यत्पाकोन्मुखमुक्तशुक्तिपटलैर्मुक्ताफलैः स्फारितं

यत्सद्यःप्रविरूढकन्दलदलैरुल्लासितं विद्रुमैः ।

कलशसहितो भवति । पुनः कथंभूतमभिषेकमण्डपम् । विविधौषधिसनाथम् द्वापञ्चाशदौष-
धादिसहितं सर्वौषधिसहितं वा । कमिव । ईश्वरश्चशुरमिव हिमवत्पर्वतमिव । यथा हिम-
वान् नानाप्रकारौषधिसहितो भवति । पुनः कथंभूतमभिषेकमण्डपम् । समुद्रगापगाम्भः-
सुभगम् समुद्रं गच्छति या सा आपगा नदी तस्याः अम्भोभिर्जलैः सुभगं अतिमनोहरम् ।
कमिव । अकूपारमिव । यथा अकूपारः समुद्रगापगाम्भःसुभगो भवति । पुनः कथंभूतम-
भिषेकमण्डपम् । प्रसाधितसितातपत्रचामरसिंहासनम् सितातपत्राणि श्वेतच्छत्राणि, चाम-
राणि च प्रकीर्णकानि, सिंहासनं च सिंहविष्टरम्, सितातपत्रचामरसिंहासनानि प्रसाधितानि
मण्डितानि सितातपत्रचामरसिंहासनानि यस्मिन्मभिषेकमण्डपे स प्रसाधितसितातपत्र-
चामरसिंहासनस्तम् । कमिव । अर्हन्निवासमिव सर्वज्ञसमवसरणसदृशम् । यथा अर्हन्निवासः
प्रसाधितसितातपत्रचामरसिंहासनो भवति । पुनः कथंभूतमभिषेकमण्डपम् । कुतपाङ्कुरालं-
कृतमध्यम् कुतपाङ्कुरैः प्रत्ययदर्भैरलङ्कृतः शृङ्गारितो मध्यो मध्यप्रदेशो यस्य मण्डपस्य स
तथा तम् । कमिव । अम्बुजासनशयमिव ब्रह्महस्तमिव । यथा अम्बुजासनशयः दर्भाङ्कुरालं-
कृतः शृङ्गारितमध्यो भवति । पुनः कथंभूतमभिषेकमण्डपम् । एवममुना प्रकारेण अपरे-
ष्वपि तेषु तेषु जगत्प्रसिद्धेषु अभिलषितेषु वस्तुषु मङ्गलभूतेषु पदार्थेषु परिपूरितकामं
परिपूर्णाभिलाषम् । कमिव । कल्पग्राममिव स्वर्गलोकमिव । यथा कल्पग्रामः सर्ववस्तुषु
परिपूरितकामो भवति । पुनः कथंभूतमभिषेकमण्डपम् । अन्वयागतकुलदेवतोपकण्ठपरिक-
ल्पितसकलकुलधनायुधम् अन्वयागता निजकुलसंबन्धिनी या कुलदेवता अम्बिकापरमे-
श्वरी तस्या उपकण्ठे समीपे परिकल्पितानि समन्ताद्भूतानि सकलानि समग्राणि कुलध-
नानि पूर्वपुरुषोपाजितस्वापतेयानि आयुधानि शस्त्राणि च यस्मिन् अभिषेकमण्डपे स
तथा तम् । पुनः कथंभूतमभिषेकमण्डपम् । आसलोकापनीयमानमानवसंबाधम् आसलोकैः
हितकुटुम्बवर्गैः अपनीयमाना दूरीक्रियमाणा मानवानां मनुष्याणां संबाधा संकीर्णता
यत्र स तथा तम् । अहं किं कुर्वन् । संपादितद्वितीयाश्रमदीक्षाभिषेकः संजग्मे संजातः ।
इति अमुना प्रकारेण जलकेलिविलासात् जलकेलिविलासनामवैतालिकात् बोधकारात्
मज्जनावसरवृत्तानि स्नानसमयकवितानि आकर्णयन् शृण्वन् । इतीति किम् ।

यत्पाकेत्यादि । लक्ष्मीरमणी(ण्या) विनोदः क्रीडा यस्य स लक्ष्मीरमणीविनोदस्तस्य

यन्नारायणनाभिपङ्कजरजोराजीभिरापिञ्जरं

तल्लक्ष्मीरमणीविनोद जलधेः पाथोऽस्तु ते प्रीतये ॥ २०९ ॥

यत्राभूदमृतातपः सुरकरी कल्पद्रुमः कौस्तुभो

लक्ष्मीरप्सरसां गणश्च सुधया सार्धं बुधानां मुदे ।

यद्भूयो भुवनोपकारिचरितैरासेव्यमानं घनै-

स्तद्भक्ताकरवारि मज्जनविधौ भूयात्तव श्रेयसे ॥ २१० ॥

संबोधनं हे तथोक्तं हे राजन्, तत्प्रसिद्धं जलधेः समुद्रस्य पाथो जलं ते तव प्रीतये
हर्षाय अस्तु भवतु । तत्किम् । यत्पाथः मुक्ताफलैः मौक्तिकैः स्फारितं प्रचुरीकृतम् । कथं-
भूतैः मुक्ताफलैः । पाकोन्मुखीनि पचमानानि निष्पन्नानि तथा पाकोन्मुखतया मुक्तानि
त्यक्तानि शुक्तीनां मुक्तास्फोटानां पटलानि प्रतरणानि मण्डलानि यैस्तानि पाकोन्मुखमु-
क्तशुक्तिपटलानि तैस्तथोक्तैः । पाकोन्मुखशब्दात् तत्प्रत्ययो लुप्तः, समासेनैव तत्प्रत्यय-
स्योक्तत्वात् । तत्किम् । यत्पाथः विद्रुमैः प्रवालैरुल्लासितं शोभमानम् । कथंभूतैः प्रवालैः ।
सद्यःप्रविरूढकन्दलदलैः सद्यस्तत्कालं प्रविरूढानि प्रादुर्भूतानि कन्दलदलानि वल्लीसमू-
हानि येषां विद्रुमाणां ते तथा तैः । विद्रुमशब्देनात्र समुद्रसंबन्धिप्रवालमणयो ज्ञातव्याः ।
तत्किम् । यत्पाथः नारायणनाभिपङ्कजरजोराजीभिरापिञ्जरम् नरस्य वसुदेवस्यापत्यं
पुमान् नारायणः । अथवा नारासु जलेषु अयनं यस्यासौ नारायणः । कृष्णस्य क्षीरसाग-
रजलमध्ये शयनकारित्वात् समुद्रस्य मध्यस्थितद्वारवतीनिवासका [रिवात् वा] ।
नारायणनाभिपङ्कजरजोराजीभिरापिञ्जरं समन्तात् ईषद्वा पीतवर्णम् । रूपकालंकारः ॥

यत्रेत्यादि । तत्प्रसिद्धं पूर्वोक्तलक्षणं वा रत्नाकरवारि क्षीरसागरजलं मज्जनविधौ
स्नानविधाने तव भवतः श्रेयसे मङ्गलाय भूयाद्भवतु । तत्किम् । यत्र रत्नाकरवारिणि
अमृतातपः चन्द्रोऽभूत् बभूव । यत्र रत्नाकरवारिणि सुरकरी ऐरावणो नाम उत्पन्नः । तथा
यत्र कल्पद्रुमः संजातः । तथा यत्र कौस्तुभो नाम रत्नमभूत् । तथा यत्र लक्ष्मीरभूत्
कृष्णभार्या संजाता । तथा यत्र रत्नाकरवारिणि अप्सरसां रम्भातिलोत्तमोर्वशीमेनि-
कादीनां स्वर्गवेश्यानां गणः समूहोऽभूद्भवत् । कथम् । सार्धं सह । कया सह । सुधया
सह अमृतेन समम् । एतत्सर्वं किमर्थमभूत् । बुधानां विद्रुजनानां मुदे हर्षाय । तथा
यद्भक्ताकरवारि घनैर्भैरासेव्यमानमास्त्रायमानं वर्तते । कथम् । भूयो वारंवारम् ।
कथंभूतैर्घनैः । भुवनोपकारिचरितैः भुवनस्य मर्त्यलोकस्य उपकारि उपकारकं चरितमा-
चारो येषां ते भुवनोपकारिचरितास्तैः । तथा चोक्तं कालिदासेन महाकविना—'ल-
क्ष्मीकौस्तुभपारिजातकुमुधाधन्वन्तरिश्वन्द्रमा गावः कामदुघाः सुरेश्वरगजो रम्भादि-
देवाङ्गनाः । अश्वः सप्तमुखः सुधा हरिधनुः शङ्खो विषं चाम्बुधे रत्नानीति चतुर्दश
प्रतिदिनं कुर्वन्तु वो मङ्गलम् ॥' समुच्चयालंकारः ॥

यन्नाकलोकमुनिमानसकल्मषाणां
 कार्यं करोति सकृदेव कृताभिषेकम् ।
 प्रालेयशैलशिखराश्रमतापसानां
 सेव्यं च यत्तव तदम्बु मुदेऽस्तु गाङ्गम् ॥ २११ ॥
 यास्तीराश्रमवासितापसकुलैः संध्याविधावुल्बणाः
 सेव्यन्ते प्रतिवासरं सुरगणैर्याः पुण्यपण्यापणाः ।
 उद्यन्ते शशिमौलिना च शिरसा त्वन्मज्जनायेव या-
 स्ता वारः सवनाय सन्तु भवतो भागीरथीसंभवाः ॥ २१२ ॥
 यमुनानर्मदागोदाचन्द्रभागासरस्वती- ।
 सरयूसिन्धुशोणोत्थैर्जलैर्देवोऽभिषिच्यताम् ॥ २१३ ॥
 इति जलकेलिविलासाद्वैतालिकान्मज्जनावसरवृत्तान्याकर्णयन्,

यन्नाकलोकेत्यादि । तद्गाङ्गमम्बु तव मुदे आनन्दाय अस्तु भवतु । यत्किम् ।
 यत् गाङ्गमम्बु सकृदेव एकवारमपि कृताभिषेकं ज्ञानीयं सत् नाकलोकमुनिमानसकल्म-
 षाणां कार्यं करोति विदधाति नाकलोकस्य स्वर्गस्य ये मुनयो मरीच्यत्रीत्यादयस्तेषां
 मानसं मनः आत्मा तस्य कल्मषाणां पापानां कार्यं तनुत्वं विदधाति । कथंभूतं गाङ्गं
 अम्बु । प्रालेयशैलशिखराश्रमतापसानां प्रालेयशैलस्य हिमाचलस्य शिखरेषु आश्रमः
 स्थितिर्येषां ते प्रालेयशैलशिखराश्रमास्ते च ते तापसा मुनयस्तेषां च सेव्यं ज्ञानपा-
 नासनधावनादियोग्यम् । अतिशयालंकारः ॥

या इत्यादि । हे राजन्, ताः भागीरथीसंभवा वारो जलानि भवतस्तव सवनाय
 ज्ञानाय सन्तु भवन्तु । ताः काः । याः वारः तीराश्रमवासितापसकुलैः तीरयोस्तटयोरा-
 श्रमेषु गृहेषु वसन्तीत्येवंशीलधर्मास्तीराश्रमवासिनस्ते च ते तापसा मुनयस्तेषां कुलैः
 समूहैः प्रतिवासरं दिनं दिनं प्रति सेव्यन्ते । कथंभूता वारः । संध्याविधौ संध्यावन्दन-
 विधाने उल्बणा उद्रिक्ताः । न केवलं तापसकुलैः सेव्यन्ते, सुरगणैर्देवसमूहैश्च याः
 सेव्यन्ते । कथंभूता वारः । पुण्यपण्यापणाः पुण्यमेव पण्यं कथंभूता वारः । हृदमा-
 र्गसदृशाः । या वारः शशिमौलिना श्रीमहादेवेन शिरसा मस्तकेन उद्यन्ते ध्रियन्ते ।
 किमर्थम् । त्वन्मज्जनाय इव भवतः ज्ञाननिमित्तमिव । उत्प्रेक्षालंकारः ॥

यमुनेत्यादि । देवः श्रीयशोधरमहाराजो जलैः कृत्वा अभिषिच्यतां ज्ञाप्यताम् ।
 कथंभूतैर्जलैः । यमुनानर्मदागोदाचन्द्रभागासरस्वतीसरयूसिन्धुशोणोत्थैः यमुना च का-
 लिन्दी सूरतनया, नर्मदा च रेवा मेकलकन्यका, गोदा च नदीविशेषा, सरस्वती च
 निन्नगाविशेषः, सरयूश्च अयोध्याधोवर्तिनी नदी, सिन्धुश्च पश्चिमसमुद्रगामिन्यापगा,

उल्लोलालकवीचिभिर्विचलितापाङ्गोत्पलश्रेणिभिः
 प्रक्षुभ्यत्कुचचक्रवाकमिथुनैर्व्यालोलनाभीहृदैः ।
 वारस्त्रीनिवहैः सतूर्यनिनदं जाताभिषेकोत्सवः
 कामं स्फारितकाञ्चिदेशपुलिनैः सिन्धुप्रवाहैरिव ॥ २१४ ॥
 पुनः सारस्वतसर्ग इव धृतधवलदुकूलमाल्यविलेपनालंकारः, समारक्ष-
 णदक्षाङ्गरक्षसारः, समाश्रित्य मार्जनीयं देशमाचरितोपस्पर्शनः, कुशपूतपा-
 शोणश्च नदविशेषः, तेभ्य उर्था उत्थानं येषां जलानां तानि तथोक्तानि तैः । समु-
 चयालंकारः ॥

उल्लोलेत्यादि । कथंभूतोऽहम् । वारस्त्रीनिवहैः वारस्यावसरस्य संबन्धिनो ये
 स्त्रीनिवहाः स्त्रीसमूहाः वारस्त्रीनिवहास्तैर्वारस्त्रीनिवहैः । वेश्याजनसमूहैरित्यर्थः ।
 जाताभिषेकोत्सवः समाप्तपट्टाभिषेकमहोत्सवः । कथम् । सतूर्यनिनदं अनेकवा-
 दित्रध्वनिसहितं यथा भवत्येवम् । कथंभूतैर्वारस्त्रीनिवहैः । उल्लोलालकवीचिभिः
 उल्लोला उत्कर्षेण चपला अलकाशूर्णकुन्तलास्तेषां वीचयो लहुर्यां येषु वारस्त्रीनिवहेषु
 तथा तैः । पुनः कथंभूतैर्वारस्त्रीनिवहैः । विचलितापाङ्गोत्पलश्रेणिभिः विचलिता विवि-
 धप्रकारचेष्टिता ये अपाङ्गाः नेत्रप्रान्तास्त एव उत्पलश्रेणयः बकुलसमूहाः येषु ते तथा
 तैः । पुनः कथंभूतैः वारस्त्रीनिवहैः । प्रक्षुभ्यत्कुचचक्रवाकमिथुनैः.....

पुनः कथंभूतैः वारस्त्रीनिवहैः । व्यालोलनाभीहृदैः व्यालोला विशेषेण चपला नाभीहृदा
 नाभीविवरा येषु ते तथा तैः । पुनः कथंभूतैर्वारस्त्रीनिवहैः । काममतिशयेन स्फारितका-
 ञ्चिदेशपुलिनैः स्फारितानि उच्चैःकृतानि काञ्चिदेशाः कथ्यप्रभागा एव पुलिनानि तोया-
 न्वितसिकताद्वीपानि येषु ते तथा तैः । पुनः कथंभूतैः वारस्त्रीनिवहैः । सिन्धुप्रवाहैरिव ।
 यथा सिन्धुप्रवाहाः उल्लोलवीचयः विचलितोत्पलसमूहाः संचलचक्रवाकमिथुनाः व्यालो-
 लहृदा स्फारितपुलिनानि भवन्ति । रूपकोपमालंकारः ॥

पुनरभिषेकोत्सवानन्तरम् । कथंभूतोऽहम् । धृतधवलदुकूलमाल्यविलेपनालंकारः धवलं
 च पट्टदुकूलम्, माल्यं च पुष्पदामानि, विलेपनं च धृता अङ्गेच्छा(ष्वा)रोपिता धवलदुकूल-
 माल्यविलेपनालंकारा येन स तथा । कथंभूतः । सारस्वतसर्ग इव । सरस्वत्या अयं सार-
 स्वतः सर्गः सृष्टिः । यथा सरस्वत्याः सर्गः धवलदुकूलमाल्यविलेपनालंकारो भवति । पुनः
 कथंभूतोऽहम् । समारक्षणदक्षाङ्गरक्षसारः समन्तादारक्षणे रक्षाविधाने दक्षाः समर्था ये
 अङ्गरक्षाः शरीररक्षकाः सारा बलवत्तरा यस्य स तथा । पुनः कथंभूतोऽहम् । आचरि-
 तोपस्पर्शनः आचरितं कृतं उपस्पर्शनं आचमनं येन स आचरितोपस्पर्शनः । किं
 कृत्वा पूर्वम् । मार्जनीयं देशं हस्तपादप्रक्षालनोचितं स्थानं समाश्रित्य गत्वा । पुनः

नीयपरिकल्पितसकलोपकरणप्रोक्षणः, पर्युपास्यासुतीवलद्वितीयः पृषदाज्ये-
नामिक्षया च समेधितमहसं द्रविणोदशमनेकसुविदत्रवस्तुव्यस्तहस्तैर्निव-
र्तितयजत्र(न)कर्मभिर्यायजूकलोकैर्जनितजैवातृकमन्त्राशीर्वादविधिभिर्यथा-
विधानम्, 'अहो लक्ष्मीनिवासहृदय, विलासिनीविनोदचन्द्रोदय, श्रीमती-
पतिश्रीवर्मनृपनन्दनामृतमतिमहादेवीपुरःसराभिर्महामण्डलेश्वरपतिवराभिः

कथंभूतोऽहम् । कुशपूतपानीयपरिकल्पितसकलोपकरणप्रोक्षणः कुशैर्दमैः पूतं पवित्रं
यत्पानीयमुदकं तेन परिकल्पितं सकलानां समस्तानां उपकरणानां उपहारपात्राणां
प्रोक्षणमभ्युक्षणं येन स तथा । किं कृत्वा पूर्वं संपादितद्वितीयाश्रमदीक्षाभिषेकः संजग्मे ।
आसुतीवलद्वितीयः आसुतीवलो यज्वा द्वितीयो यस्य स तथा । यज्वना सहितः सन्
द्रविणोदशं अग्निं पर्युपास्य सेवित्वा । विवाहहोमं कृत्वा इत्यर्थः । केन कृत्वा द्रविणोदशं
पर्युपास्य । पृषदाज्येन दधिमिश्रसर्पिषा, न केवलं दधिमिश्रसर्पिषा, आमिक्षया च दधिमि-
श्रोत्कालितक्षीरेण च । तथा चोक्तम्—'शृते क्षीरे दधिक्षिप्तमामिक्षा कथ्यते बुधैः' ।
कथंभूतं द्रविणोदशम् । समेधितमहसं धृतेन प्रज्वालिततेजसम् । अग्निं कथं पर्युपास्य ।
यायजूकलोकैर्होतृभिः यथाविधानं उक्तक्रमेण यथा भवत्येव । कथंभूतैर्यायजूकलोकैः ।
अनेकसुविदत्रवस्तुव्यस्तहस्तैः अनेकानि नानाप्रकाराणि सुविदत्राणि मङ्गलभूतानि यानि
वस्तूनि नालिकेरखर्जूरकदलादीनि तैर्व्यस्ता व्यापृता हस्ताः करा येषां यायजूकलोका-
नां ते तथा तैः । पुनः कथंभूतैर्यायजूकलोकैः । निवर्तितयजत्र(न)कर्मभिः निवर्तितं
निष्पादितं यजत्र(न)कर्म अग्निहोत्रो यैस्तैः निवर्तितयजत्र(न)कर्माणस्तैः । पुनः
कथंभूतैर्यायजूकलोकैः । जनितजैवातृकमन्त्राशीर्वादविधिभिः जनित उत्पादितो जैवातृ-
कमन्त्रैः आयुर्वर्धनपरैर्मन्त्रैराशीर्वादविधिर्यैस्ते तथा तैः । अहं किं कुर्वन् संजग्मे । इति
अमुना प्रकारेण मनोजकुञ्जरात् बन्दिनः स्तुतिपाठकात् वचांसि वचनानि निशमयन्नाक-
र्णयन् । मनोजकुञ्जरात्किं कुर्वन्तम् । मां अमृतमतिमहादेवीं च प्रतिपठतः । इतीति किम् ।
अहो लक्ष्मीनिवासहृदय लक्ष्म्याः निवासभूतं हृदयं यस्य स तथा तस्य संबोधनं हे
तथोक्त । अहो विलासिनीविनोदचन्द्रोदय विलासिनीनां सद्गुणितानां विनोदाय क्रीडनाय
चन्द्रोदयः शशाङ्कोदयस्तस्य संबोधनं हे तथोक्त । महामण्डलेश्वरपतिवराभिः समन्ता-
दिह तत्तस्मात् कारणात् इह अस्मिन् प्रस्तावे भवतोर्युवयोरिदानीमधुना किमाशास्यते
क आशीर्वादो दीयते । परं केवलं प्रीतिरस्तु प्रेम भवतु । कथंभूतयोर्भवतोः । भवती च
भवांश्च भवन्तौ तयोर्भवतोः । रतिमनोभवयोरिव रतिकन्दर्पयोर्यथा । कथंभूताभिः
मण्डलेश्वरपतिवराभिः श्रीमतिपतिश्रीवर्मनृपनन्दनामृतमतिमहादेवीपुरःसराभिः श्री-
मत्याः पतिर्भर्ता श्रीमतीनाममहादेवीकान्तः स चासौ श्रीवर्मनृपः श्रीवर्मनाम महाराज-
स्तस्य नन्दना सुता सा चासौ अमृतमतिमहादेवी अमृतमतिरिति नाम्नी पट्टमहादेवी

शतानन्द इव श्रुतिभिः, खाण्डवोद्यानदेश इव कल्पलताभिः, समुद्रीयोद-
काभोग इव वेलानदीभिः, प्रथमतीर्थकरावतारसमय इव रत्नवृष्टिभिः,
त्रिदिवपर्वत इव नक्षत्रपङ्क्तिभिः, पार्वणेन्दुरिव कलाभिः, सरोवकाश इव
कमलिनीभिः, माधव इव वनलक्ष्मीभिः समम्

लक्ष्मीरियं त्वमपि माधव एव साक्षा-

देषा शची सुरपतिस्त्वमपि प्रतीतः ।

आशास्यते तदिह किं भवतोरिदानीं

प्रीतिः परं रतिमनोभवयोरिवास्तु ॥ २१५ ॥

एषा हिमांशुमणिनिर्मितदेहयष्टि-

स्त्वं चन्द्रचूर्णरचितावयवश्च साक्षात् ।

एवं न चेत्कथमियं तव संगमेन

प्रत्यङ्गनिर्गतजला सुतनुश्चकास्ति ॥ २१६ ॥

सा पुरःसरा मुख्या यासां पतिवराणां तास्तथा ताभिः । कथंभूतस्त्वम् । शतानन्द इव
श्रुतिभिः । यथा शतानन्दः श्रुतिभिर्वेदवाग्भिः सह प्रीतिमान् भवति । पुनः कथंभूतस्त्वम् ।
खाण्डवोद्यानदेश इव कल्पलताभिः । यथा खर्गलोकवनप्रदेशः कल्पवल्लीलताभिः कल्प-
वल्लीभिः समं प्रीतिमान् भवति । पुनः कथंभूतस्त्वम् । समुद्रीयोदकाभोग इव [विला-
नदीभिः ।] पुनः कथंभूतस्त्वम् । प्रथमतीर्थकरावतारसमय
इव रत्नवृष्टिभिः । यथा प्रथमतीर्थकरावतारसमयो वृषभस्वर्गव्यवसा(ना)वसरो रत्नवृष्टिभिः
समं प्रीतिमान् भवति । पुनः कथंभूतस्त्वम् । त्रिदिवपर्वत इव नक्षत्रपङ्क्तिभिः । यथा
त्रिदिवपर्वतो मेरुः नक्षत्रपङ्क्तिभिः समं प्रीतिमान् भवति । पुनः कथंभूतस्त्वम् ।
पार्वणेन्दुरिव कलाभिः । यथा पार्वणेन्दुः पूर्णिमाचन्द्रः कलाभिः समं प्रीतिमान् भवति ।
पुनः कथंभूतस्त्वम् । सरोवकाश इव कमलिनीभिः । यथा सरोवकाशः सरोवरप्रदेशः
कमलिनीभिः समं प्रीतिमान् भवति । पुनः कथंभूतस्त्वम् । माधव इव वनलक्ष्मीभिः ।
यथा माधवो वैशाखमासो वनलक्ष्मीभिः समं प्रीतिमान् भवति ।

लक्ष्मीरित्यादि । एवेत्यादि । हे राजन्, इयममृतमतिमहादेवी लक्ष्मीर्वर्तते,
त्वमपि भवानपि साक्षात् प्रत्यक्षेण माधव एव श्रीनारायण एव । एषा अमृतमतिमहादेवी
शचीन्द्राणी वर्तते, त्वमपि भवानपि साक्षात् प्रतीतो विख्यातः सुरपतिः शक्र एव व-
र्तते । एषा अमृतमतिमहादेवी हिमांशुमणिनिर्मितदेहयष्टिर्वर्तते हिमांशुमणिश्चन्द्रका-
न्तरत्नानि तैर्निर्मिता निष्पादिता देहयष्टिरुत्तमशरीरं यस्याः सा तथा, त्वं भवान्
साक्षात् निश्चयेन चन्द्रचूर्णरचितावयवश्च वर्तते चन्द्रचूर्णैः शशाङ्कक्षोदैः रचिता

त्वं चन्द्ररुचिरेषा तु सत्यं कमललोचना ।
 कथं त्वयान्यथा दृष्टा भवेत्कुञ्जलितेक्षणा ॥ २१७ ॥
 उक्ता वक्ति न किञ्चिदुत्तरमियं नालोकितालोकेते
 शय्यायां विहितागमा च विवशश्वासोल्बणं वेपते ।
 नर्मालापविधौ सकोपहृदया गन्तुं पुनर्वाञ्छति
 प्रीतिं कस्य तथापि नो वितनुते बाला नवे संगमे ॥ २१८ ॥
 किञ्चित्केकरवीक्षितं किमपि च भ्रूभङ्गलीलायितं
 किञ्चिन्मन्मनभाषितं किमपि च श्लेषाभिलाषेहितम् ।
 इत्थं मुग्धतया बहिर्विलसितं वध्वा नवे संगमे
 चित्तस्थेन मनोभुवा बलवता नीवी खलत्वं कृतम् ॥ २१९ ॥

निर्मापिता अवयवाः शरीराणि यस्य स तथा । चेद्यदि एवं न भवति तर्हि इयं सुतनुः
 शोभनशरीरा तव संगमेन भवतः संपर्केण प्रत्यङ्गनिर्गतजला सर्वाङ्गप्रतिच्छन्ना कथं
 चकास्ति केन प्रकारेण भवति । अपि तु न कथमपि । अनुमानालंकारः ॥

त्वमित्यादि । हे राजन्, त्वं भवान् चन्द्ररुचिश्चन्द्रातपो वर्तसे, एषा तु देवी सत्यं
 निश्चयेन कमललोचना वर्तते । अन्यथा एवं यदि न भवति तर्हि त्वया भवता दृष्टाव-
 लोकिता सती कथं केन प्रकारेण कुञ्जलितेक्षणा संकुचितलोचना भवेत् । अपि तु न
 कथमपि भवेत् । अनुमित्यलंकारः ॥

उक्तेत्यादि । हे राजन्, इयं देवी उक्ता आलपिता सती किञ्चिदुत्तरं न वक्ति
 न ब्रूते । आलोकिता निरीक्षिता सती नालोकेते न पश्यति । शय्यायां पर्यङ्के विहिता-
 गमा कृतसंगतिः सती वेपते कम्पते । कथम् । विवशश्वासोल्बणम् विवशाः परवशाः ये
 श्वासा उच्छ्वासास्तैरुल्बणमुद्रितं यथा भवत्येवम् । नर्मालापविधौ वक्रवचनविधाने सको-
 पहृदया कुपितचित्ता सती पुनः गन्तुं वाञ्छति पलायितुमिच्छति । युक्तोऽयमर्थः ।
 नवे संगमे प्रथममेलापके बाला वनिता कस्य पुरुषस्य तथापि प्रीतिं प्रेम्णं नो वितनुते न
 विस्तारयति । अपि तु विस्तारयतीत्यर्थः । अर्थान्तरन्यासालंकारः ॥

किञ्चिदित्यादि । इत्थं अमुना प्रकारेण मुग्धतया कोमलत्वेन वध्वाः स्त्रियो
 नवे संगमे प्रथमे संगमे बहिर्विलसितं वर्तते । इत्थं कथमिति चेत् । किञ्चिन्मनाक् केक-
 रवीक्षितं कटाक्षलीलान्वितमवलोकनम् । किमपि च अतिबन्धनाय भ्रूभङ्गलीलायितं
 नेत्रोपरिरोमराज्यपक्षेपशोभासहितम् । किञ्चिन्मनाक् मन्मनभाषितं अस्फुटजल्पितम् ।
 किमपि च अपूर्वं अनिर्वचनीयं श्लेषाभिलाषेहितं परिस्मभचेष्टितम् । अस्मिन्नवसरे

विदलदलकवासे लोललीलावतंसे
 नवनयनविलासे मन्मनालापहासे ।
 क्षितिरमण तव स्यात्स्फारशृङ्गारलास्ये
 सरभसमबलास्ये कामकेली रहस्ये ॥ २२० ॥

इति माममृतमतिमहदेवी च प्रतिपठतो मनोजकुञ्जराहन्दिनो वचांसि
 निशमयन्, किल तदाहं संजग्मे संपादितद्वितीयाश्रमदीक्षाभिषेकश्च
 करितुरङ्गमवहिपुरोधसां तदनु दक्षिणवृत्तिभिरिजितैः ।
 जलधरानकशङ्खपिकस्वनैः श्रुतिसुखैर्ध्वनिभिश्च जयावहैः ॥ २२१ ॥

चित्तस्थेन मनसि वर्तमानेन बलवता प्रौढतरेण मनोभवा कन्दर्पेण नीवी कटिवस्त्रबन्धनं
 खलत्वं दुर्जनत्वं कृतं रचितमिति । उपमालंकारः ॥

विदलदलकवास इत्यादि । हे क्षितिरमण पृथ्वीपते, अबलास्ये वनितामुखे
 तव रहस्ये एकान्ते सरभसं उक्ततया वेगसंयुक्तं यथा भवत्येवं कामकेलिः कामक्रीडा
 स्याद्भवेत् । कथंभूते अबलास्ये । विदलदलकवासे विदलत् चूर्णोभवत् अलकानां कुन्त-
 लानां वासः स्त्रिभिर्यस्मिन् अबलास्ये तत्तथा तस्मिन् । पुनः कथंभूते अबलास्ये । लोल-
 लीलावतंसे लोलं चपलं लीलायां कामक्रीडायां अवतंसं कर्णपूरो यस्मिन् तत्तथा
 तस्मिन् । पुनः कथंभूते । नवनयनविलासे नवाः प्रत्यग्राः नयनयोः विलासा लोचन-
 चेष्टितानि यस्मिन् तत्तथा तस्मिन् । पुनः कथंभूते । मन्मनालापहास्ये मन्मनालापः
 अस्फुटशब्दो हासो यत्र तत्तथा तस्मिन् । पुनः कथंभूते । स्फारशृङ्गारलास्ये स्फारं
 प्रचुरतरं शृङ्गारस्य लास्यं नर्तनं यत्र तत्तथा तस्मिन् । अत्र शृङ्गाररसः ॥

इति मामित्यादि । हे मारदत्तमहाराज, तदा तस्मिन् काले अहं तां जगत्प्रसिद्धां
 उज्जयिनीं नात्रीं राजधानीं पुरीं अनु संमुखीकृत्य । किलेति लोकोक्तौ वा निश्चयेन वा ।
 प्रत्यावृत्ते प्रत्याजगाम । नदीतीरात् नगरं प्राप्त इत्यर्थः । कथंभूतः सन् अहं प्रत्या-
 वृत्ते । समानन्दितमतिः सम्यगाह्लादितमनाः । कैः कृत्वा समानन्दितमतिः ॥

करि इत्यादि । करितुरङ्गमवहिपुरोधसां हस्त्यश्वामिपुरोहितानां तदनु तदनन्तरं
 दक्षिणवृत्तिभिर्दक्षिणपार्श्वे इजितैश्चलितैः । पुनश्च कैः समानन्दितमतिः । जलधरानकश-
 ङ्खपिकस्वनैः मेघगर्जितपटहवादनशङ्खध्वनिको किलशब्दैः । कथंभूतैः जलधरादिशब्दैः ।
 श्रुतिसुखैः कर्णामृतप्रायैः । न केवलं समानन्दितमतिः जयावहैर्ध्वनिभिश्च जय जीव
 नन्द वर्धस्वेत्यादिभिः जयकारिभिः शब्दैः । जात्यलंकारः ॥

समानन्दितमतिर्विधायाम्नस्तत्रितयस्य च पट्टबन्धोत्सवमिति मधुकलोक-
विहितमङ्गलान्युपचर्य राज्यलक्ष्मीचिह्नानि संभाव्य च ।

अपहसितपुष्पदन्तं कुवलयकमलावबोधनाद्देव ।

अधरितसकलमहीधरमाभाति तवातपत्रमिदमेकम् ॥ २२२ ॥

द्विषद्विषमदध्वंसाद्भूतां शिरसि स्थितः ।

आरोहतां क्षितीशानां सिंहः सिंहासनं नृपः ॥ २२३ ॥

मृगमदतिलकेऽस्मिन्नर्धचन्द्रावदाते

जलनिधिरसनोर्वीभाजनैश्वर्यवर्ये ।

समेत्यादि । किं कृत्वा पूर्वं प्रत्यावृते । आत्मनः स्वस्य तत्रितयस्य च हस्त्यश्वदे-
वीजयस्य पट्टबन्धोत्सवं पट्टबन्धमहोत्सवं विधाय कृत्वा । पुनश्च किं कृत्वा पूर्वम् । इति
अमुना प्रकारेण मधुकलोकविहितमङ्गलानि राज्यलक्ष्मीचिह्नानि उपचर्य स्वीकृत्य मधु-
हृदयंगमं कायन्तीति मधुका बन्दिनस्तेषां लोकाः समूहास्तैर्विहितानि मङ्गलानि उप-
श्लोकितानि मधुकलोकविहितमङ्गलानि । न केवलं राज्यलक्ष्मीचिह्नानि उपचर्य संभाव्य
च समीचीनानि मत्वा । इतीति किम् ।

अपहसितेत्यादि । हे देव, इदं प्रत्यक्षीभूतं एकं अद्वितीयं आतपत्रं छत्रं तव भवतः
आभाति शोभते । कथंभूतमातपत्रम् । अपहसितपुष्पदन्तं तिरस्कृतचन्द्रादित्यम् । कस्मात् ।
कुवलयकमलावबोधनात् कुवलयस्य पृथ्वीवलयस्य पक्षे उत्पलसमूहस्य अवबोधनात्
चन्द्रस्य तिरस्कारकम्, कमलायाः लक्ष्मीकमलानां अवबोधनात् आनन्दकारणात् आदित्य-
तिरस्कारकम् । पुनः कथंभूतमातपत्रम् । अधरितसकलमहीधरम् अधरिताः अधःस्था-
पिताः सकलाः समग्राः महीधरा राजानो येन तत्तथोक्तम् । पुष्पदन्तावपि सर्वपर्वतान्
अधः कुरुतः ॥

द्विषदित्यादि । नृपः श्रीयशोधरमहाराजः सिंहासनं हरिविष्टरं आरोहतां आ-
रोहतु । कथंभूतो नृपः । क्षितीशानां पृथिवीपतीनां सिंहो हर्यक्षः । कस्मात्सिंहः ।
द्विषद्विषमदध्वंसात् द्विषन्तः शत्रवस्त एव द्विषाः हस्तिनस्तेषां मदेन खण्डेन ध्वंसो
विनाशो द्विषद्विषमदध्वंसस्तस्मात् । पुनः कथंभूतः नृपः । भूभृतां नरेन्द्राणां पर्वतानां
च शिरसि मस्तके शिखरे वस्थितो विहितस्थानः । हेतूपमालंकारः ॥

मृगमदतिलकेऽस्मिन्नित्यादि । हे क्षितिरमण पृथिवीपते, तव भवतः अस्मिन्
ललाटे पट्टबन्धो मस्तकालंकारोऽस्तु भवतु । कथंभूते ललाटे । मृगमदतिलके कस्तूरिका-
तिलकसहिते । पुनः कथंभूते ललाटे । अर्धचन्द्रावदाते अष्टमीचन्द्रवन्निमले । पुनः
कथंभूते ललाटे । जलनिधिरसनोर्वीभाजनैश्वर्यवर्ये जलनिधिः समुद्रः स एव रसना मेख-

जनितसकललोकानल्पकल्पप्रमोदः

क्षितिरमण ललाटे पट्टबन्धस्तवास्तु ॥ २२४ ॥

विद्विष्टदर्पदीपार्चिनन्दनानिलपेशलैः ।

चामरैः सेव्यतां देवः श्रीकटाक्षोपहासिभिः ॥ २२५ ॥

खड्गश्च तवायम्

लक्ष्मीविनोदकुमुदाकरचन्द्रहासः

संग्रामकेलिनलिनीवनसूर्यहासः ।

विद्विष्टदैत्यमदमान्धहराट्टहासः

कीर्तिस्त्रियास्त्रिभुवनोदयमोदहासः ॥ २२६ ॥

ललाम यस्याः सा जलनिधिरसना सा च उर्वी पृथ्वी तस्याः भाजनं स्थानं तस्य ऐश्वर्यं
स्वामित्वं तेन वर्त्य मुख्यं यत् ललाटं तत् जलनिधिरसनोर्वीभाजनैश्वर्यवर्यं तस्मिन् ।
कथंभूतः पट्टबन्धः । जनितसकललोकानल्पकल्पप्रमोदः जनित उत्पादितः सकललो-
कानां अनल्पकल्पेषु बहुवर्षकोटिषु प्रमोद आनन्दो येन पट्टबन्धेन स तथोक्तः । हेतु-
पमालंकारः ॥

विद्विष्टेत्यादि । देवः श्रीयशोधरमहाराजश्चामरैश्चमरीरुहैः सेव्यतां वीज्यताम् ।
कथंभूतैश्चामरैः । विद्विष्टदर्पदीपार्चिनन्दनानिलपेशलैः विद्विष्टाः शत्रवस्तेषां दर्प औ-
त्कण्ठ्यं स एव दीपार्चिः अधूमदीपः मन्दतेजस्कत्वात् तस्य नन्दनो विध्यापको योऽसाव-
निलो वातस्तेन पेशलानि मनोहराणि तथा तैः । पुनः कथंभूतैश्चामरैः । श्रीकटाक्षोपहा-
सिभिः श्रियो लक्ष्म्याः ये कटाक्षा अपाङ्गावलोकनानि तान् उपहसन्तीत्येवंशीलानि
श्रीकटाक्षोपहासीनि तैः । रूपकोपमालंकारः ॥

लक्ष्मीविनोदेत्यादि । हे देव, अयं प्रत्यक्षीभूतः खड्गश्च करवालः । कथंभूतः । ल-
क्ष्मीविनोदकुमुदाकरचन्द्रहासः लक्ष्म्याः श्रियो योऽसौ विनोदः क्रीडा स एव कुमु-
दाकरः कैरवः तद्विकाशे चन्द्रहासश्चन्द्रज्योत्स्नासदृशः । पुनः कथंभूतः । संग्रामकेलिन-
लिनीवनसूर्यहासः संग्रामकेली रणक्रीडा सैव नलिनीवनं पद्मिनीखण्डस्तद्विकाशे
सूर्यहासः सूर्यतेजः । पुनः कथंभूतः । विद्विष्टदैत्यमदमान्धहराट्टहासः विद्विष्टाः
शत्रवस्त एव दैत्याः दानवास्तेषां मदो दर्पस्तस्य मान्धमप्राचुर्यं तस्य प्रलयकरणे
हराट्टहासो रुद्रमहाहासः । पुनः कथंभूतः । कीर्तिस्त्रियास्त्रिभुवनोदयमोदहासः कीर्तिरेव
स्त्री तस्याः कीर्तिस्त्रियाः त्रिभुवनस्य उदय उद्गमनं तेन मोदस्तस्य हासो हसनम् ।
रूपकालंकारः ॥

मन्ये भुजामण्डलमण्डनेऽस्मिँल्लोकत्रयी तिष्ठति ते कृपाणे ।
स्थितः स्थितिं कम्पित एष कम्पं कुतोऽन्यथा नाथ करोति तस्याः ॥२२७॥

एषा मही तव करे करभाजि चापे
कर्णान्तसङ्गिनि गुणे त्वयि संगता श्रीः ।

लक्ष्यानुवर्तिनि शरे तव देव जाता

जाता न के त्वदनुवृत्तिपरा नरेन्द्राः ॥ २२८ ॥

मन्त्रिपुरोहितमहामात्यसेनाधिपतिसखः पूर्णपात्रवायनकप्रसादसंप्रदायैः
समस्तमनुरागरसोत्सर्पत्प्रमोदोत्सर्गं द्विजातिपरिजनसामन्तवर्गमाचरितगज-

मन्ये इत्यादि । हे नाथ हे राजन्, अस्मिन् प्रत्यक्षीभूते ते तव कृपाणे कौक्षेये अहं एवं मन्ये जाने लोकत्रयी तिष्ठति त्रैलोक्यं वसति । कथंभूते कृपाणे । भुजामण्डलमण्डने बाहुप्रदेशाभरणे । अन्यथा यदि कृपाणे लोकत्रयी न वसति तर्हि कृपाणः स्थितः सन् तस्या लोकत्रय्याः स्थितिं कथं करोति । एष कृपाणः कम्पितः सन् कम्पं कुतः करोति । अनुमानालंकारः ॥

एषा इत्यादि । हे देव हे राजन्, तव भवतः करे हस्ते करभाजि चापे सति हस्तभागिनि धनुषि सति एषा प्रत्यक्षीभूता मही पृथ्वी तव संबन्धिनी जाता गुणे प्रत्यक्षायां कर्णान्तसङ्गिनि आकृष्टे सति लक्ष्मीस्त्वयि भवति संगता मिलिता । हे देव, तव भवतः शरे बाणे लक्ष्यानुवर्तिनि वेद्य संमुखजाते सति के नरेन्द्राः त्वदनुवृत्तिपराः त्वत्सेवका न जाताः । अपि तु सर्वेऽपि त्वत्सेवका जाता इत्यर्थः । सहोक्त्वलंकारः ॥

मन्त्रीत्यादि । अहं कथंभूतः सन् राजधानीमनु प्रत्यावृत्ते । मन्त्रिपुरोहितमहामात्यसेनाधिपतिसखः मन्त्री च सचिवः, पुरोहितश्च त्रिविधापत्रप्रतीकर्ता, महामात्यश्च सर्वनिजदेशाधिकारी, सेनाधिपतिश्च चमूनायकः मन्त्रिपुरोहितमहामात्यसेनाधिपतयः ते सखायोऽभीष्टतया निकटवर्तिनो यस्य स तथोक्तः । 'राजन् अहन् सखि' इत्यनेन अन्प्रत्ययान्तो निपातः । कथं प्रत्यावृत्ते । समस्तं समग्रं द्विजातिपरिजनसामन्तवर्गं पूर्णपात्रवायनकप्रसादसंप्रदायैः अनुरागरसोत्सर्पत्प्रमोदोत्सर्गं यथा भवत्येवम् पूर्णपात्रं च दक्षिण्या द्विजातिवर्गं च संमान्य, वायनकं बलाहनकदानं परिजनवर्गं संमान्य, प्रसादश्च प्रसन्नीभवनं पूर्णपात्रवायनकप्रसादास्तेषां संप्रदायैः सम्यग्दानैः कृत्वा अनुरागः अकृत्रिमस्नेहस्तस्य रसेन भावनया उत्सर्पन् प्रादुर्भवन् प्रमोदस्य हर्षस्य उत्सर्गं उत्साहो यस्मिन् प्रत्यावर्त्तनकर्मणि स तथोक्तः । द्विजातयश्च ब्राह्मणाः, परिजनाश्च कुटुम्बवर्गाः, सामन्ताश्च देशपतयो द्विजातिपरिजनसामन्तास्तेषां वर्गः समूहो यत्र अनुरागरसोत्सर्पत् प्रमोदोत्सर्गं तत्तथोक्तम् । अत्रायमर्थः—पूर्णपात्रेण द्विजातयः प्र-

वाजिनीराजनैः समरसंकथावरीयोभिर्विहितसर्वसन्नहनघोषणैरनन्यसामान्य-
जन्याजितकीर्तिप्रसाधनपुनरुक्तालंकारविधिभिः सकललोकविधीयमानयश-
श्चन्दनवन्दनैर्निवातकवचनिचिताङ्गयष्टिभिः परशशतैरासपुरुषैरपरैश्चात्मसम-
संभावनैः कृपाणपाणिभिरग्रेसरैर्नरैः परिवृतः, समन्तादित्वरैरनवरतमशेष-
सत्त्वापहारव्यवहारघर्षध्वनिभिरुदात्तदीर्घदण्डविडम्बितदोर्दण्डमण्डलैः

मोदं प्रापिताः, वायनकेन परिजनाः प्रमोदं प्रापिताः, प्रसाददानेन सामन्ताः प्रमोदं प्रापिता इत्यर्थः । यथासंख्यालंकारः । पुनरहं कथंभूतः सन् राजधानीं प्रत्यावृत्ते । आसपुरुषैर्हितपुरुषैः प्रत्यावृत्तः परिवृतो वेष्टितः । कथंभूतैरासपुरुषैः । आचरितगजवा-
जिनीराजनैः आचरितानि कृतानि गजस्य यागहस्तिनो वाजिनश्च विजयवैजतेय-
नामाश्वस्य नीराजनं पूजनं यैरासपुरुषैस्ते आचरितगजवाजिनीराजनास्ते । पुनः
कथंभूतैरासपुरुषैः । समरसंकथावरीयोभिः समरस्य संप्रामस्य संकथाभिः समीचीन-
वार्ताभिः वरीयोभिरतिशयेन गुरुभिरित्यर्थः । पुनः कथंभूतैरासपुरुषैः । विहितसर्वस-
न्नहनघोषणैः विहिता कृता सर्वेषां सन्नहनस्य संनाहस्वीकारस्य घोषणा उच्चैर्वचनं
येस्ते तथा तैः । पुनः कथंभूतैरासपुरुषैः । अनन्यसामान्यजन्याजितकीर्तिप्रसाधनपु-
नरुक्तालंकारविधिभिः अनन्यसामान्यः अनुपमो योऽसौ जन्यः संप्रामस्तस्मिन् अजिता
उपाजिता या कीर्तिः यशः सैव प्रसाधनं मण्डनं ततः पुनरुक्तो द्विगुणिकृतो अलंकार-
विधिरामरणविधानं येस्ते तथा तैः । पुनः कथंभूतैरासपुरुषैः । सकललोकविधीयमान-
यशश्चन्दनवन्दनैः सकलाश्च ते लोका बालगोपालादयस्तेर्विधीयमानं यद्यशः कीर्ति-
स्तदेव चन्दनं हरिचन्दनद्रवस्तस्य वन्दनानि तिलकानि येषां ते तथोक्तास्ते । पुनः
कथंभूतैरासपुरुषैः । निवातकवचनिचिताङ्गयष्टिभिः निवातानि निविडानि यानि कव-
चानि कार्पासास्तैर्निचिता निगडिता अङ्गयष्टय उत्तमशरीराणि येषां ते तथोक्तास्ते ।
कतिसंख्योपेतैरासपुरुषैः । परशशतैः शताधिकगमनैः । उक्तं च—'परशशताद्यास्ते
येषां परा संख्या शतादिकात्' । एवं परःशताः परःसहस्राः परोलक्षाः परःकोटय
इति शब्दा ज्ञातव्याः । न केवलमासपुरुषैरावृतः, अपरैश्च अन्यैश्चाग्रेसरैः जयनशीलैर्नरैः
पुरुषैः परिवृतो वेष्टितः । कथंभूतैः अग्रेसरैः नरैः । आत्मसमसंभावनैः । यशोधरम-
हाराजसदृशैः । पुनः कथंभूतैरग्रेसरैर्नरैः । कृपाणपाणिभिः उत्खातखड्गकरैरित्यर्थः ।
पुनः कथंभूतोऽहं प्रत्यावृत्ते । प्रशास्तुभिः समन्तात्सर्वतः इत्वरैरितस्ततो धावनशीलैः ।
पुनः कथंभूतैः । अनवरतं निरन्तरं अशेषसत्त्वापहारव्यवहारघर्षध्वनिभिः अशेषाः

१. 'नाज्झलौ' इति सूत्रस्थभाष्यकैयटानुरोधेन टीकोपलभ्यमानेषु परशशतादि-
शब्देषु सुटः परादित्वेनापदान्ततया हत्वोत्वविसर्गादीनामप्राप्त्या तद्वटितप्रयो-
गाश्विन्त्याः ।

प्रशास्तृभिरग्रेगूभिश्च गोलधनुर्धरगोधाधिष्ठितवृत्तिभिर्वाताश्चैरुदक्यापण्डक-
पोगण्डचण्डालादिकादृशीकसमुत्सारणकुशलैर्विशोधितमार्गः संजातपरमो-
त्सवसंसर्ग इति पुण्यश्लोकालापहृदयालुभिः कुलवृद्धैराघोषितपुण्याह-
परम्परः ।

दधिदूर्वाक्षतपुष्पचन्दनरसैर्गोरोचनालालसै-

ध्वजदीपव्यजनातपत्रमुकुरैरापूर्णकुम्भोत्करैः ।

विहितानन्दमहोत्सवः कुलवधूगीतप्रसाद्यैरिमै-

नृप वाद्यैरपि जातमङ्गलरवः पायाश्चिरं मेदिनीम् ॥ २२९ ॥

समस्ताः सत्त्वाः प्राणिनस्तेषां अपहारव्यवहारे दूरीकरणव्यापारे ध्वजः कण्ठाभ्य-
न्तरवर्ती ध्वनिः शब्दो येषां ते तथोक्तास्तैः । पुनः कथंभूतैः । उदात्तदीर्घदण्डवि-
डम्बितदोर्दण्डमण्डलैः उदात्ता उद्धृता उन्नता दीर्घा आयता ये दण्डाः लघुङानि
तैर्विडम्बितानि तिरस्कृतानि दोर्दण्डमण्डलानि बाहुदण्डवलयानि येषां ते तथा
तैः । कथंभूतैरग्रेसरैः । गोलधनुर्धरगोधाधिष्ठितवृत्तिभिः । धरशब्दः प्रत्येकम-
भिसंबध्यते । तेन गोलधराश्च गोफणाहस्ता धनुर्धराश्च चापपाणयः भवन्त्येव ।
गोधाः पुरुषास्तेरधिष्ठिता आरोपिता वृत्तिर्येषां ते तथा तैः । पुनः कथंभूतैः । अग्रे-
गूभिश्च वाताश्चैः कुकुटिकैः कपटभाषणशीलैः । अपरं कथंभूतैः । उदक्यापण्डक-
पोगण्डचण्डालादिकादृशीकसमुत्सारणकुशलैः उदक्याश्च उदकयोग्या रजस्वला-
स्त्रियः, पण्डकाश्च नपुंसकानि, पोगण्डाश्च विकलाङ्गाः, चण्डालादिकाश्च मातङ्गादयः,
ते च ते अदृशीकानवलोकान् अयोग्यास्तेषां समुत्सारणे दूरीकरणे प्रत्यायन-
विधाने कुशलाः प्रवीणास्ते तथा तैः । अहं कथंभूतः प्रत्याववृते । संजात उत्पन्नः
परमोत्सवस्य संसर्गः संगमो यस्य स तथोक्तः । पुनः कथंभूतोऽहं प्रत्याववृते । इति
अमुना प्रकारेण पुण्यश्लोकालापहृदयालुभिः पुण्याः पवित्राश्च ते श्लोका वृत्तानि तेषा-
मालापेषु लपनेषु हृदयालवश्चतुरचेतसः । सुहृदया इत्यर्थः । ते तथा तैः । ईदृग्विधैः
कुलवृद्धैः अन्वयजरद्भिः आघोषितपुण्याहपरम्परः आघोषिता उच्चैश्चारिता पुण्या-
हस्य पुण्यदिनस्य परम्परा श्रेणिर्यस्य स तथोक्तः । इतीति किम् ।

दधीत्यादि । हे नृप, इमैः पदार्थैः जातमङ्गलरवः समुत्पन्नमङ्गलध्वनिस्त्वं चिरं
दीर्घकालं मेदिनीं पृथ्वीं पायाः पाहि रक्ष प्रतिपालय त्वम् । कथंभूतस्त्वम् । विहि-
तानन्दमहोत्सवः विहितः कृतः आनन्दसंबन्धि महोत्सवो मङ्गलं यस्य स तथा । इमैः

१. मूले टीकायां चोपलभ्यमानः 'इमैः' इति प्रयोगो व्याकरणविरुद्ध इति कथं महा-
कविना प्रयुक्तः.

यावद्दचौरवनिः कुलावनिभृतः शेषः पयोराशयः

सूर्यः शीतरुचिर्दिशः सुरपतिर्ब्रह्मा च सर्गैः सह ।

एतेषां द्विगुणीकृतोदयजयस्तत्साम्यभाजात्मना

तावत्त्वं क्षितिपाल पालय महीं जातोत्सवैः कामितैः ॥ २३० ॥

योषाः सुभूषाः करिणः प्रशस्ता नराश्च रत्नाम्बरहेमहस्ताः ।

तव प्रयाणे नृप संमुखाः स्युः प्रादेशनानीव महीपतीनाम् ॥ २३१ ॥

कैः । दधिदूर्वाक्षतपुष्पचन्दनरसैः दधि च घनीभूतक्षीरम्, दूर्वा च शतपर्वा, अक्षताश्च
तण्डुलाः, पुष्पाणि च प्रसवाः, चन्दनरसश्च श्रीखण्डद्रवः दधिदूर्वाक्षतपुष्पचन्दनरसास्तैः ।
पुनश्च कैः जातमङ्गलरवः । गोरोचनालालसैः गोरोचनालालसितैः । पुनश्च कैः कृत्वा
जातमङ्गलरवः । ध्वजदीपव्यजनातपत्रमुकुरैः ध्वजाश्च पताकाः, दीपश्च प्रदीप-
कलिका, व्यजनानि च तालवृत्तानि, आतपत्राणि च छत्राणि, मुकुराश्च दर्पणा ध्वजदी-
पव्यजनातपत्रमुकुरास्तैः । पुनश्च कैः । आपूर्णकुम्भोत्करैः जलपूर्णघटसमूहैः । पुनश्च
कैः । कुलवधूगीतप्रसाद्यैः कुलवधूनां कुलस्त्रीणां यानि गीतानि गानानि तैः प्रसाद्यानि
प्रसन्नीकरणीयानि प्रसन्नीभूतानि ईदृग्विधैः वाद्यैरपि वादित्रैरपि जातमङ्गलरवः ।
समुच्चयालंकारः ॥

यावदित्यादि । हे क्षितिपाल हे यशोधरमहाराज, त्वं भवान् कामितैर्मनो-
वाञ्छितैः कृत्वा जातोत्सवः समुत्पन्नानन्दः सन् साम्यभाजात्मना स्वर्गादिसमानेन
आत्मना जीवेन सह एतेषां स्वर्गादीनां द्विगुणीकृतोदयजयः द्विगुणीभूतजयोदयः सन्
महीं पालय भूमण्डलस्य रक्षां कुरु । तावत्कियत् । यावत् द्यौः स्वर्गः उर्व(म)न्तरिक्षं
वा वर्तते, यावत्कालं अविनिः पृथ्वी वर्तते, यावत्कालं कुलावनिभृतः पर्वताः वर्तन्ते,
यावत्कालं शेषो धरणेन्द्रो वर्तते, यावत्कालं पयोराशयः समुद्राः वर्तन्ते, यावत्कालं
सूर्यः श्रीभास्करो वर्तते, यावत्कालं शीतरुचिश्चन्द्रमा वर्तते, यावत्कालं दिशः पूर्वादयो
वर्तन्ते, यावत्कालं सुरपतिर्देवेन्द्रो वर्तते, यावत्कालं सर्गैः सह त्रिभुवनैः सह ब्रह्मा
विरञ्चिश्चिरंजीवो वा वर्तते । दीपकालंकारः ॥

योषा इत्यादि । हे नृप, तव प्रयाणे राजधानीं प्रति गमनप्रारम्भे संमुखाः
संमुखायाताः स्युर्भवेयुः । काः । योषाः स्त्रियः । कथंभूताः । सुभूषाः शोभनवस्त्राभरणम-
ण्डिताः । करिणो हस्तिनश्च । कथंभूताः । प्रशस्ताः गजपरीक्षाशास्त्रवर्णितलक्षणाः ।
नराश्च पुरुषाः । कथंभूताः । रत्नाम्बरहेमहस्ताः रत्नानि च माणिक्यानि अम्बराणि च
वस्त्राणि हेम च सुवर्णं तानि हस्तानि येषां ते तथोक्ताः । एतानि पूर्वोक्तानि वस्तूनि
कथंभूतानि । महीपतीनां नरेन्द्राणां प्रादेशनानीव प्राभृतकानीव । उपमालंकारः ॥

भूयाद्गन्धवहैः सार्धमनुलोमोऽर्कनन्दनः ।
तथातोद्यैः समं नन्द्यादधिवक्रः कलखनः ॥ २३२ ॥
गजस्यास्येव शौण्डीरवदान्यद्विषतामपि ।
निदधातु पदं मूर्ध्नि देवः सर्वजगत्पतिः ॥ २३३ ॥

अपि च ।

ब्रह्मन्नाहवजैत्रमन्त्रसुभगास्तूर्णं कुरु व्याहृती-
द्रागिन्द्र प्रहिणु द्विषां विजितये दिव्यास्त्रतन्त्रं रथम् ।
दिवपालाः पुनरेत सत्वरममी देवस्य सेवाविधा-
वित्थं पार्थिवनाथ कथनपरः शङ्खध्वनिर्जृम्भताम् ॥ २३४ ॥

भूयादित्यादि । हे राजन्, तव प्रयाणे संजायमाने सति अर्कनन्दनः काकः
गन्धवहैः वायुभिः सार्धं अनुलोमः सानुकूलः संमुखवपुः(?) पृष्ठगामी भूयात् ।
तथा तेनैव प्रकारेण आतोद्यैर्हस्तवाद्यैः समं सार्धं दधिवक्रो गर्दभः कलखनो मधुर-
शब्दो नन्द्यात् समृद्धिकारको भूयात् । सहोक्त्वलंकारः ॥

गजस्येत्यादि । देवः श्रीयशोधरमहाराजः शौण्डीरवदान्यद्विषतामपि शौण्डी-
रास्त्यागविक्रमाभ्यां विश्रुता वदान्याः प्रियवाग्दानशीलास्ते च ते द्विषन्तः शत्रवस्तेषां
शौण्डीरवदान्यद्विषतां मूर्ध्नि मस्तके पदं चरणं निदधातु धरतु । कस्येव । अस्य गजस्येव
यथा गजस्य मस्तके पदं निदधाति देवस्तथा शत्रूणामपि । कथंभूतो देवः । सर्वजगत्पतिः
आसमुद्रान्तपृथ्वीपतिः । उपमालंकारः ॥

अपि च । ब्रह्मन्नित्यादि । हे पार्थिवनाथ राजाधिराज श्रीयशोधरमहाराज,
इत्थममुना प्रकारेण कथनपरः सूचनपरः शङ्खध्वनिः शङ्खनादो जृम्भतां प्रसरतु । इत्थं
कथमिति चेत् हे ब्रह्मन् हे विधातः, त्वं तूर्णं शीघ्रं व्याहृतीर्वेदध्वनीन् कुरु विधेहि ।
कथंभूता व्याहृतीः । आहवजैत्रमन्त्रसुभगाः आहवस्य संग्रामस्य जैत्राः जयनशीला ये
मन्त्राः चत्वारिंशदध्यायोक्तकाण्ड्यो मन्त्रा उच्यन्ते अथर्वणमन्त्रा वा, तैः सुभगाः
हृदयप्रियाः । पुनश्च किं कथयति शङ्खध्वनिः । हे इन्द्र, द्राक् शीघ्रं त्वं रथं प्रहिणु
स्यन्दनं प्रस्थापय प्रेषय । किमर्थम् । द्विषां शत्रूणां विजितये जयनाथ । कथंभूतं रथम् ।
दिव्यास्त्रतन्त्रम् दिव्यानि देवताधिष्ठितानि यान्यस्त्राणि आयुधानि तेषां तन्त्रं साधनं यत्र
रथे स तथा तम् । उक्तं च—‘तन्त्रं शास्त्रं कुलं तन्त्रं तन्त्रं सिद्धौषधिक्रिया । तन्त्रं
सुखं बलं तन्त्रं तन्त्रं पाठनसाधनम् ॥’ पुनश्च किं सूचयति शङ्खध्वनिः । हे दिवपालाः,
पुनर्वारं सत्वरं शीघ्रं अमी प्रत्यक्षीभूता एत आगच्छत यूयम् । किमर्थम् । देवस्य
श्रीयशोधरमहाराजस्य सेवाविधौ हसनिकाविधाने । उत्प्रेक्षालंकारः ॥

उत्तालैः कर्णतालैः किमिदमिति मनोव्याकुलं दिक्करीन्द्रैः

प्रत्याक्षिसावर्गवस्खलितकरयुगं सादिना भास्करस्य ।

सद्यःसंत्रस्तकान्तापरिचयचटुलैर्यैः श्रुतः सिद्धसायैः

स स्ताद्विक्पालसेवावसरविधिकरस्तूरघोषस्तवायम् ॥ २३५ ॥

पुलोमात्मजानुगतः सुरपतिरिवैरावणं तयामृतमतिमहादेव्या सहारुह्य तं
कुञ्जेश्वरममरतरुप्रसूनमञ्जरीभिरिवोभयतः कामिनीकरवलयमणिमरीचिमे-
चकरुचिभिश्चामरपरम्पराभिरुपसेव्यमानः कौमुदीचन्द्रमण्डलविलासिनात-
पत्राभोगेनाम्बरसरसि परिकल्पितापरापरप्रदेशोद्दण्डपुण्डरीकानीकः सेवाग-

उत्तालैरित्यादि । हे राजन्, स जगत्प्रसिद्धः अयं प्रत्यक्षीभूतस्तव भवत-
स्तूरघोषो वाद्यध्वनिः दिक्पालसेवावसरविधिकरः स्तात् दिक्पालानां नरेन्द्राणां
सेवावसरविधिं सेवाप्रस्तावविधानं करोति सूचयति इति दिक्पालसेवावसरविधिकरः
स्तात् भवतु । स कः । तद्यदोर्नित्यसंबन्धत्वात् यस्तूरघोषः श्रुत आकर्णितः । कैराक-
र्णितः । दिक्करीन्द्रैः दिग्गजेन्द्रैः । कैः कृत्वा श्रुतः । कर्णतालैः कर्णतालपत्रैः । कथंभूतैः
कर्णतालैः । उत्तालैरुत्तुकैः(?) । कथं श्रुतः । इति अमुना प्रकारेण व्याकुलं विह्वलं मनो
यथा भवत्येवम् । इतीति किम् । इदं किं किमेतद्गर्जतीति । पुनश्च तूरघोषः केन श्रुतः ।
भास्करस्य श्रीसूर्यस्य सादिना सारथिना । कथं श्रुतः । प्रत्याक्षिसावर्गवस्खलितकरयुगं
प्रत्याक्षिसो विध्वंसितोऽर्वतां सप्ताश्वानां योऽसौ गर्वस्तेन स्खलितमकृताकर्षणं करयुगं
यथा भवत्येवम् । नश्यतोऽश्वान् करयुगेन सा[दी]धर्तुं नाशकृदित्यर्थः । पुनः कैः श्रुतः ।
सिद्धसायैः विद्याधरसमूहैः । कथंभूतैः सिद्धसायैः । सद्यःसंत्रस्तकान्तापरिचयचटुलैः
सद्यस्तकालं संत्रस्ता भयं प्राप्ता याः कान्ताः देवविशेषभार्यास्तासां परिचयेन संगत्या
चटुलाः पलायितुं चपलाः सद्यःसंत्रस्तकान्तापरिचयचटुलास्तैः । हेत्वलंकारः ॥

पुलोमेत्यादि । किं कृत्वा पूर्वं राजधानीमनु प्रत्याववृत्ते । तं उदयगिरिनाम-
भेयं कुञ्जेश्वरं यागहस्तिनं तथा श्रीमतीपतिश्रीधर्मनृपतिनन्दनया अमृतमतिमहा-
देव्या सह आरुह्य आरोहणं कृत्वा । अहं कथंभूतः प्रत्याववृत्ते । सुरपतिरिव
देवेन्द्र इव । यथा सुरपतिः पुलोमात्मजानुगतः शचीसहितः ऐरावणमारोहति ।
पुनः कथंभूतोऽहं प्रत्याववृत्ते । उभयतो द्वयोः पार्श्वयोर्हस्तिन्यारुढकामिनीनां करैश्चा-
मरपरम्पराभिरुपसेव्यमानः चमरीरुहश्रेणिभिर्विजयमानः । कथंभूताभिः चामरपरम्प-
राभिः । कामिनीकरवलयमणिमरीचिमेचकरुचिभिः कामिनीनां वारस्त्रीणां करवल-
यमणीनां करकङ्कणरत्नानां मरीचिभिः किरणैर्मेचकरुचिभिः श्यामलतेजोभिः । उक्तं
च—‘कृष्णेऽन्धकारे मायूरचन्द्रके श्यामलेऽपि च । मेचकः कथ्यते विद्विश्चतुर्व-

तानेकमहासामन्तमुकुटमाणिक्योन्मुखमयूखशेखरिताञ्चलपल्लवैर्विचित्ररत्नर-
चितकाण्डकोटिभिः विविधाकृतिपताकादुकूलैरपरामिव दिवं भुवं चान्तरा
त्रिदिवद्रुमोद्यानश्रियं विस्तारयन् जय जीव राज नन्द वर्धस्वेत्यादिवन्दि-
वृन्दालापबहलमूलेन वेणुवीणानुगताङ्गनागीतपल्लवितवृत्तिना स्खलत्खली-

थेषु योजितः ॥' कथंभूताभिश्चामरपरम्पराभिः । अमरतरुप्रसूनमञ्जरीभिरिव कल्पवृ-
क्षपुष्पवल्लीभिरिव । पुनः कथंभूतः प्रत्याववृते । आतपत्राभोगेन छत्राडम्बरेण
अम्बरसरसि आकाशसरोवरे परिकल्पितापरापरप्रदेशोद्दण्डपुण्डरीकानीकः परिक-
ल्पितानि अपरापरप्रदेशेषु सर्वत्र उद्दण्डानि उन्नतानि पुण्डरीकाणां श्वेतकमलानां
अनीकानि समूहा यस्य स तथोक्तः । कथंभूतेन आतपत्राभोगेन । कौमुदीचन्द्रम-
ण्डलविलासिना कौमुदीचन्द्रमण्डलवत् ज्योत्स्नासंयुक्तचन्द्रबिम्बवत् विलसनशीलेन ।
किं कुर्वन्नहं प्रत्याववृते । विविधाकृतिपताकादुकूलैः कृत्वा अनेकाकारध्वजवह्नैः
कृत्वा दिवं भुवं चान्तरा यावाभूम्योर्मध्ये अपरां द्वितीयां त्रिदिवद्रुमोद्यानश्रियं
कल्पवृक्षवनलक्ष्मीं विस्तारयन्निव । कथंभूतैर्विविधाकृतिपताकादुकूलैः सेवागतानेक-
महासामन्तमुकुटमाणिक्योन्मुखमयूखशेखरिताञ्चलपल्लवैः सेवयामाराधनायामागता उ-
पढौकिता ये अनेके बहवो महासामन्ताः देशपतयस्तेषां मुकुटानां संबन्धीनि
माणिक्यानि रत्नानि तेषामुन्मुखा ऊर्ध्वाग्रा ये मयूखाः किरणास्तैः शेखरितानि
मुकुटवन्ति कृतानि अञ्चलपल्लवानि वस्त्रप्रान्तप्रवालानि येषां पताकादुकूलानां तानि
तथोक्तानि तैः । पुनः कथंभूतैः पताकादुकूलैः । विचित्ररत्नरचितकाण्डकोटिभिः
विचित्रैर्नानाप्रकारैः श्वेतपीतहरितारुणकृष्णै रत्नैर्माणिक्यै रचिता जटिताः काण्ड-
कोटयो दण्डाग्राणि येषां तानि तथा तैः । पुनरपि कथंभूतोऽहं प्रत्याववृते । दुन्दु-
भीनां पटहानां खनेन ध्वनिना आनन्दितनिखिलभुवनः हर्षप्रापितसमस्तपृथ्वीम-
ण्डलजनः । कथंभूतानां दुन्दुभीनाम् । प्रक्षोभिताम्भोधिनाभीनां प्रक्षोभिता संचा-
लिता अम्भोधेः समुद्रस्य नाभिर्मध्यप्रदेशो यैर्दुन्दुभिभिस्ते प्रक्षोभिताम्भोनिधि-
नाभयस्तेषाम् । कथंभूतेन खनेन । जय जीव राज नन्द वर्धस्वेत्यादिवन्दि-
वृन्दालापबहलमूलेन हे देव, त्वं जय सर्वोत्कर्षेण प्रवर्तस्व । हे देव, जीव त्वं दीर्घायुर्भव । हे
देव, त्वं राज दीप्तिमान् भव । हे देव, त्वं नन्द समृद्धिं प्राप्नुहि । हे देव, त्वं वर्धस्व
पुत्रपौत्रशाखाधनधान्यादिभिर्वृद्धिं प्राप्नुहि । इति ईदृक् आशिष आदिर्येषामालाप-
नाम् । आदिशब्दात् शत्रून् क्षय इत्यादयः । ये बन्दिवृन्दानां स्तुतिपाठकसमूहानां
ये आलापा आशीर्वादवचनानि तैर्वहलं स्थूलं मूलं प्रथमारम्भो यस्य दुन्दुभिखनस्य
स तथोक्तस्तेन । पुनः कथंभूतेन दुन्दुभिखनेन । वेणुवीणानुगताङ्गनागीतपल्लवितवृत्ति-
ना वेणवश्च सच्छिद्रवंशा वीणाश्च विपश्चिकास्तासामनुगतानि मिश्रितानि यानि

नाननहयहेषाघोषधस्मरेण मदमन्दिमोडुमरगण्डमण्डलशुण्डालगलनालना-
दसान्द्रश्रुतिना दिक्पालपुरप्रासादपालीप्रवेशमांसलेन वेलाचलकुलगुहासङ्ग-
संजातमन्थरिम्णा प्रक्षोभिताम्भोधिनाभीनां दुन्दुभीनां स्वनेनानन्दितनि-
खिलभुवनस्तां मन्दाक्षितामरावतीरामणीयकां राजधानीमनु किल तदाहं
प्रत्याववृते ।

ततः सैन्यसीमन्तिनीचरणप्रणिपातप्रणयिमानसाप्रणीतप्रसृतासंवाहन-
विनोदकर्मणः कृतनितम्बस्थलीखेलखेदाः संजनितनाभिदरकुहरविहरणाः

अङ्गनानां स्त्रीणां गीतानि गानानि तैः पल्लविता सप्तस्थाने वृद्धिं गता वृत्तिर्मूर्च्छना यस्य
स तथोक्तेन । पुनः कथंभूतेन खनेन । स्खलत्खलीनाननहयहेषाघोषधस्मरेण स्खलन्ति
छुभ्यन्ति यानि खलीनानि कदिकास्तैरुपलक्षितानि आननानि मुखानि येषां ते
स्खलत्खलीनाननास्ते च ते हयास्तुरङ्गमास्तेषां हेषा शब्दविशेषा ध्वनयः तेषां
धस्सरः सर्वभक्षको विलोपक इत्यर्थस्तेन । पुनः कथंभूतेन खनेन । मदमन्दिमोडुमरग-
ण्डमण्डलशुण्डालगलनालनादसान्द्रश्रुतिना मदस्य दानस्य मन्दिमा प्राचुर्यं.....
.....तेन नादाः श-
ब्दास्तैः सान्द्रा द्विगुणीकृता श्रुतिः शब्दो यस्य दुन्दुभिखनस्य स तथा तेन । पुनः
कथंभूतेन दुन्दुभिखनेन । दिक्पालपुरप्रासादपालीप्रवेशमांसलेन दिक्पालानामिन्द्रा-
दीनां यानि पुराणि नगराणि तेषु ये प्रासादा देवगृहास्तेषां पाल्यो वेदिकाः कपि-
शीर्षरहितप्राकारास्तासां प्रवेशेन भित्त्वा मध्यगमनेन मांसलः । स्थूल इति यावत् ।
तेन । पुनः कथंभूतेन दुन्दुभिखनेन । वेलाचलकुलगुहासङ्गसंजातमन्थरिम्णा वेला-
चलानां समुद्रतटपर्वतानां कुलानि समूहास्तेषां गुहाः कन्दरास्तासां सङ्गेन मध्य-
देशेन संजात उत्पन्नो मन्थरिमा मन्दगामित्वं प्राचुर्यं यस्य स तथा तेन । कथं-
भूतां राजधानीम् । मन्दाक्षितामरावतीरामणीयकां मन्दाक्षितां हेषितां लज्जां प्रापितां
अमरावत्या इन्द्रनगर्वा रामणीयकं रमणीयत्वं यस्याः सा मन्दाक्षितामरावतीराम-
णीयका तां तथोक्ताम् ।

ततस्तदनन्तरं बलसंचरणरेणवः सैन्यगमनरजांसि व्यजृम्भन्त प्रससुः प्रसृता
प्रसरन्ति स्म । कथंभूतास्ते बलसंचरणरेणवः । प्रियतमा इव स्त्रीणां भर्तार इव ।
कथंभूता रेणवः । सैन्यसीमन्तिनीचरणप्रणिपातप्रणयिमानसाप्रणीतप्रसृतासंवाहनवि-
नोदकर्मणः सैन्यान्वेष सीमन्तिन्यः कमनीयकामिन्य आदेशकारकत्वात् तासां
चरणाः पादास्तेषां प्रणिपातेषु पादपतनेषु प्रणयिनि स्नेहवन्ति यानि मानसानि
चित्तानि तैराप्रणीतमासमन्तात् प्रसृतं उत्कृष्टं वृद्धिगतं आसंवाहनविनोदकर्म पादसं-

प्रतिपन्नवलिवाहिनीजलक्रीडाः परिमलितस्तनस्तम्बडम्बराः परिपीताधरामृ-
तलावण्याः परिक्लिष्टनयनकमलकान्तयः समाचरितसीमन्तप्रान्तचुम्बनाः
सूत्रितसुरतसमागमाः प्रियतमा इव, पुनरमरसुन्दरीवदनचन्द्रकवलाः क-
कुबङ्गनालकप्रसाधनपिष्टातकचूर्णाश्चतुरुदधिवेलावनदेवतापटवासाः पुनरु-

मर्दनक्रीडाकर्म ये रेणुभिः ते तथोक्ताः । भर्तृवत् पूर्वपादेषु लम्बा इत्यर्थः । पुनः
कथंभूताः रेणवः । कृतनितम्बस्थलीखेलखेदाः कृतो विहितः नितम्बस्थलीषु कटि-
पश्चाद्भागप्रदेशेषु खेलैः क्रीडाभिः खेदो दुःखं विषादो वा यैस्ते तथोक्ताः । यथा
भर्तारः स्त्रीणां नितम्बस्थलीषु घातैः प्रहारैः खेदमुत्पादयन्ति । पुनः कथंभूता
रेणवः । संजनितनाभिदरकुहरविहरणाः संजनितानि सम्यगुत्पादितानि नाभिदर-
कुहरेषु तुन्दीविवरगह्वरेषु विहरणानि पर्यटनानि यैस्ते तथोक्ताः । यथा प्रियतमाः
भर्तारः स्त्रीणां नाभिदरकुहरेषु विहरणानि कुर्वन्ति । पुनः कथंभूता रेणवः । प्रति-
पन्नवलिवाहिनीजलक्रीडाः प्रतिपन्ना अङ्गीकृता वलिवाहिनीषु त्रिवलीनदीषु जलक्रीडा
उदकक्रीडा उदकक्रीडनानि यैस्ते तथोक्ताः । यथा भर्तारः स्त्रीणां त्रिवलीनदीषु
जलक्रीडां कुर्वन्ति । पुनः कथंभूताः रेणवः । परिमलितस्तनस्तम्बडम्बराः परिम-
लिताः समन्तान्मर्दिताः स्तनस्तम्बानां कुचतटानामाडम्बरा आटोपा यैस्ते त-
थोक्ताः । यथा भर्तारः स्त्रीणां स्तनस्तम्बानां मर्दनाडम्बरान् कुर्वन्ति । पुनः
कथंभूताः रेणवः । परिपीताधरामृतलावण्याः परिपीता आस्वादिता अधरामृ-
तलावण्यानि ओष्ठपीयूषकान्तयो यैस्ते तथोक्ताः । यथा भर्तारः स्त्रीणाम् अधरा-
मृतलावण्यानि पिबन्ति । पुनः कथंभूता रेणवः । परिक्लिष्टनयनकमलकान्तयः परिक्लिष्टा
मलिनीकृता नयनकमलानां लोचनविषयप्रसूतानां कान्तयो रुचयो यैस्ते तथोक्ताः ।
यथा भर्तारः स्त्रीणां नयनकमलकान्तीर्लोचनकमलरुचीर्लोचनचुम्बनेन मलिनयन्ति ।
पुनः कथंभूता रेणवः । समाचरितसीमन्तप्रान्तचुम्बनाः समाचरितः सम्यगनुष्ठितः
सीमन्तप्रान्तेषु केशपाशेषु चुम्बनानि स्पर्शानि यैस्ते तथोक्ताः । यथा भर्तारः स्त्रीणां
सीमन्तप्रान्तेषु चुम्बनानि वक्त्रसंयोगानि कुर्वन्ति । कथंभूताः प्रियतमाः । सूत्रितसुर-
तसमागमाः सूत्रितः सूचितः सुरतस्य संभोगक्रीडायाः समगमोऽवसरो यैस्ते सूत्रित-
सुरतसमागमाः । पुनः कथंभूता बलसंचरणरेणवः । पुनः पुनरपि अमरसुन्दरीवदनच-
न्द्रकवलाः अमरसुन्दरीणां देवाङ्गनानां वदनानां मुखानां चन्द्रकवलाः मुखमण्डनप्रायाः ।
पुनः कथंभूताः रेणवः । कुकुबङ्गनालकप्रसाधनपिष्टातकचूर्णाः कुकुपो दिश एवाङ्गना
ललना तस्या अलकप्रसाधनं केशसुगन्धीकरणं तदर्थं पिष्टातकचूर्णं पट्टवासचूर्णीनीव
चतुरुदधिवेलावनदेवतापटवासाः चत्वारश्च ते उदधयः समुद्रास्तेषां वेलावनेषु तटवनेषु
याः देवतास्तासां पट्टवासाः वस्त्रसुगन्धीकरणचूर्णीनीव । पुनः कथंभूता रेणवः । पुनरुक्त-

क्तदिक्रटिपांशुप्रमाथाः परिकल्पितधूर्जटिजटोद्गूलनारम्भाः कुलशैलशिख-
ण्डिमण्डनकदम्बमकरन्दाः पलिताङ्कुरिताम्बरचरकामिनीकुन्तलकलापाः
प्रधूसरितरविरथतुरगकेसराः स्तिमितगगनापगापयःप्रवाहाः सकलदिक्पाल-
मौलिमणिमयूखप्रसरनिरसननीहाराः पाण्डुरितारातिकुलविलासिनीगण्डम-
ण्डलाः प्रदर्शितागामिविरहानलधूमोद्गमकलापा इव निखिलरोधोन्तराल-
मवनिमयसर्गसृष्टमिव कर्तुमावृत्ता व्यजृम्भन्त केतकीप्रसवपरागस्पर्धिनी
बलसंचरणरेणवः ।

दिक्रटिपांशुप्रमाथाः पुनरुक्तो द्विगुणीकृतो दिक्रटिनां दिग्गजानां पांशुप्रमाथो धूल्युक्षे-
पणं यैस्ते तथोक्ताः । पुनः कथंभूता रेणवः । परिकल्पितधूर्जटिजटोद्गूलनारम्भाः परि-
कल्पितः समन्ताद्विहितो धूर्जटेर्महादेवस्य जटानां उद्गूलनारम्भो धूलीधूरणप्रारम्भो
यैस्ते तथोक्ताः । पुनः कथंभूताः रेणवः । कुलशैलशिखण्डिमण्डनकदम्बमकरन्दाः कुलशै-
लानां कुलपर्वतां शिखण्डिनां मस्तकानां शिखराणां मण्डने कदम्बमकरन्दाः
कुन्दपुष्परसाः । पुनः कथंभूता रेणवः । पलिताङ्कुरिताम्बरचरकामिनीकुन्तलकलापाः
पलिताङ्कुरिताः पाण्डुरीकृताः अम्बरचरकामिनीनां देवविद्याधरस्त्रीणां कुन्तलकलापाः
केशहस्ता यैस्ते तथोक्ताः । पुनः कथंभूताः रेणवः । प्रधूसरितरविरथतुरगकेसराः प्रधूस-
रिताः ईषत्पाण्डुरीकृता रवेः श्रीसूर्यस्य रथस्य स्यन्दनस्य तुरगाणां अश्वानां केसराः
स्कन्धकेशा यैस्ते तथोक्ताः । पुनः कथंभूताः रेणवः । स्तिमितगगनापगापयःप्रवाहाः स्ति-
मिताः स्तोकीकृता गगनापगायाः आकाशापगायाः नद्याः पयःप्रवाहा जलप्रपूरा यैस्ते
तथोक्ताः । पुनः कथंभूता रेणवः । सकलदिक्पालमौलिमणिमयूखप्रसरनिरसननीहाराः
सकलानां समग्राणां दिक्पालानामिन्द्रादीनां मौलीनां मुकुटानां मणीनां रत्नानां मयूखानां
किरणानां प्रसराणां प्रवृत्तीनां निरसने निरसनानां नीहाराः प्राण्यसदृशाः पाण्डुरीकरण-
त्वात् । पुनः कथंभूता रेणवः । पाण्डुरितारातिकुलविलासिनीगण्डमण्डलाः पाण्डुरितानि
पाण्डुरीकृतानि अरातिकुलानां शत्रुसमूहानां विलासिनीनां च वधूनां गण्डमण्डलानि कपो-
लस्थलानि यैस्ते तथोक्ताः । पुनः कथंभूता रेणवः । प्रदर्शितागामिविरहानलधूमोद्गमकलापा
इव प्रदर्शिताः प्रकटीकृताः आगामिनो भविष्यतो विरहानलस्य विप्रलम्भवैश्वानरस्य
धूमोद्गमस्य प्रादुर्भावस्य पर्यायान्तरोत्पत्तेः कलापाः समूहा इव । पुनः कथंभूता रेणवः ।
निखिलरोधोन्तरालमवनिमयसर्गसृष्टमिव निखिलं समस्तं रोधोन्तरालं आकाशभूमिमध्यं
अवनिमयसर्गसृष्टं भूमिमयेन सर्गेण निधानेन सृष्टं निर्मितं कर्तुमावृत्ता इव प्रवृत्ता इव ।
पुनः कथंभूता रेणवः । केतकीप्रसवपरागस्पर्धिनीः केतकीनां पुष्पतरुविशेषाणां प्रसवानां
पुष्पाणां परागैर्धूलिभिः सह स्पर्धिनीः । तिरस्करणशीला इत्यर्थः । रूपकप्रायालंकारः ॥

पुनः करिकदलिकानिकरनिरस्तातपप्रसराः परस्परमिलत्पताकापटप्रता-
नविहितवितानाडम्बराः ससंरम्भसंचरद्रथकट्योडुमरपांसवः करटिकटस्य-
न्दमानमदजलजनितकर्दमास्तुरगवेगखरखुरक्षोदनिविडभूमयः करभक्रम-
संपातमसृणतलाः पदश्रमश्रान्तसीमन्तिनीघनघर्मजलगलद्भुसृणरसप्रसा-
धितसंमार्जनाः सेनाङ्गनास्तनक्षोभविभ्रश्यन्मुक्ताभरणमणिरचितरङ्गवल्याः
पुरोपवनदेवताप्रकीर्णकुसुमोपहाराः समजनिषत सभाकुट्टिमादपि मनोहराः
प्रयाणमार्गाः ।

पुनः पुनरपि सभाकुट्टिमादपि आस्थानिकाया बद्धभूमेरपि अधिकमनोहराः प्र-
याणमार्गाः गमनमार्गाः समजनिषत संजायन्ते स्म संजाताः । कथंभूताः प्रयाणमार्गाः ।
करिकदलिकानिकरनिरस्तातपप्रसराः करिणां गजानां कदलिकानां ध्वजपिच्छानां मयूर-
पिच्छच्छत्राणां निकरैः समूहैः निरस्तो विध्वंसित आतपप्रसरो धर्मप्रवृत्तिर्येषां प्रयाण-
मार्गाणां ते तथा । पुनः कथंभूताः प्रयाणमार्गाः । परस्परमिलत्पताकापटप्रतानविहित-
वितानाडम्बराः परस्परमन्योन्यं मिलन्तः आक्षिप्यन्तः पताकापटानां ध्वजवल्त्राणां
प्रतानाः समूहास्तैर्विहितः परिकल्पितो वितानानां चन्द्रोपकानां आडम्बर आटोपो येषु
ते तथोक्ताः । पुनः कथंभूताः प्रयाणमार्गाः । ससंरम्भसंचरद्रथकट्योडुमरपांसवः ससंरम्भं
सोत्तालं संचरन्त्यो रथकट्याः स्यन्दनसमूहास्तासां उडुमरा उत्फटाः स्थूलाः पांसवो
धूलयो येषु ते तथोक्ताः । पुनः कथंभूताः प्रयाणमार्गाः । करटिकटस्यन्दमानमदजलज-
नितकर्दमाः करटिनां गजानां कटैभ्यो गण्डस्थलेभ्यः स्यन्दमानानि श्रोतन्ति यानि मद-
जलानि दानोदकानि तैर्जनित उत्पादितः कर्दमो निषद्वरो येषु मार्गेषु ते तथोक्ताः । पुनः
कथंभूताः प्रयाणमार्गाः । तुरगवेगखरखुरक्षोदनिविडभूमयः तुरगाणां अश्वानां वेगेनोपल-
क्षिताः खराः कठिनाः लोहटङ्कसदृशा ये खुरा पादप्रान्तास्तेषां क्षोदैः संक्षेप(पेष)णैर्निविडा
बद्धजाला(ता) भूमिर्येषां ते तथोक्ताः । पुनः कथंभूताः प्रयाणमार्गाः । करभक्रमसंपातमसृ-
णतलाः करभाः क्रमेलकास्तेषां कमाणां पादानां संपातैर्मसृणानि श्लक्ष्णानि दर्पणसदृशानि
तलानि उपरितनभागा येषां प्रयाणमार्गाणां ते तथोक्ताः । पुनः कथंभूताः प्रयाणमार्गाः ।
पदश्रमश्रान्तसीमन्तिनीघनघर्मजलगलद्भुसृणरसप्रसाधितसंमार्जनाः पदस्य मार्गस्य श्रमः
खेदस्तेन श्रान्ताः खेदं प्राप्ताः याः सीमन्तिन्यो नवयौवनाः स्त्रियस्तासां घनं प्रचुरं यत्
धर्मजलं प्रस्वेदोदकं तेन गलन्नधः पतन् योऽसौ घुसृणरसः कुङ्कुमद्रवस्तेन प्रसाधितं कृतं
संमार्जनं छटको येषां मार्गाणां ते तथोक्ताः । पुनः कथंभूताः प्रयाणमार्गाः । सेनाङ्गनास्त-
नक्षोभविभ्रश्यन्मुक्ताभरणमणिरचितरङ्गः प्रचया(वल्याः) सेनानां संबन्धिन्यो या अ-
ङ्गनाः स्त्रियस्तासां स्तनाः वक्षोजास्तेषां क्षोभेण संघट्टनेन विभ्रश्यन्तो ये मुक्ता
मुक्ताफलानि आभरणमणयश्च सुवर्णाभरणरत्नानि तै रचिता निर्मिता रङ्गप्रचयाः-
(वल्याः) चतुष्कपूरणा येषां प्रयाणमार्गाणां ते तथोक्ताः । पुनः कथंभूताः प्रयाणमार्गाः ।

ततोऽतिसविधसैन्यसमालोकनोत्तालविलासिनीसंकुलसौधशृङ्गमावर्जितो-
त्सवसपर्यासङ्गमपहसितसुरमन्दिरं पुरमवलोक्य हंहो महाकविकाव्यकथा-
वतंस सरस्वतीविलासमानसोत्तंसहंस प्रादुरासन्किल तदा मन्मतिलताया-
स्त्वादृशजनश्रवणभूषणोचितविधयः सूक्तिर्मञ्जर्यः । तथा हि—

नितम्बशोभां वलभीर्विधाय काञ्चीगुणं तोरणपुष्पमालाः ।

ध्वजावलीलोलभुजाः स्वयं मे पुरः पुरी नृत्तमिवातनोति ॥ २३६ ॥

पुरोपवनदेवताप्रकीर्णकुसुमोपहाराः पुरोपवनानां नगरोद्यानानां संबन्धिन्यो या
वनदेवताः कान्तारदेवतास्ताभिः प्रकीर्णोऽधिक्षिप्तः कुसुमानां पुष्पाणां उपहारः पूजनं
उपचयो वा येषां ते तथोक्ताः । जाल्यलंकारः ॥

ततस्तदनन्तरं हंहो महाकविकाव्यकथावतंस महाकवीनां चिरंतनकवीश्वराणां
काव्यकथा कवित्वरचनावतंसः कर्णपूरःश्रवणाभरणं यस्य स तथा तस्य संबोधनं हे
तथोक्त । हे सरस्वतीविलासमानसोत्तंसहंस सरस्वत्या भारत्याः योऽसौ विलासः क्रीडा
स एव मानसं मानससरोवरं तस्योत्तंसे तत्तीरप्रदेशे हंसो मानसौका सरस्वतीविला-
समानसोत्तंसहंसस्तस्य संबोधनं क्रियते हे तथोक्त श्रीमारदत्त महाराज । उक्तं च—
'आत्मा पक्षी मुनिर्धर्मसुरगोरावणो रविः । हंस इत्युच्यते विद्विरेते कार्यविचक्षणैः ॥' किल
निश्चयेन तदा तस्मिन् राजधान्यागमनकाले मन्मतिलतायाः बहुद्विवह्याः (समुद्वे-
पह्याः) सूक्तिमञ्जर्यः सुवचनवल्लयः प्रादुरासन् प्रादुर्बभूवुः । कथंभूताः सूक्तिमञ्जर्यः ।
त्वादृशजनश्रवणभूषणोचितविधयः त्वादृशा जना भवत्सदृशाः साधुलोका महान्तः
पृथ्वीपतयस्तेषां श्रवणानि शब्दप्रहास्तेषां भूषणे मण्डने उचितो विधिः कर्तव्यं
यासां सूक्तिमञ्जरीणां तास्तथोक्ताः । किं कृत्वा पूर्वं सूक्तिमञ्जर्यः प्रादुरासन् । 'अस्
भुवि' इत्यकर्मकधातोः प्रयोगात् कर्तर्युक्तिः । पुरमवलोक्य उज्जयिनीपत्तनं दृष्ट्वा ।
कथंभूतं पुरम् । अतिसविधसैन्यसमालोकनोत्तालविलासिनीसंकुलसौधशृङ्गम् अतिसवि-
विधानि अतिनिकटवर्तीनि यानि सैन्यानि कटकानि तेषां समालोकने संदर्शने उ-
त्ताला उन्मुखा या विलासिन्यो मत्तकामिन्यः । उक्तं च—'रूपयौवनसंपन्ना नारी
स्यान्मत्तकामिनी ।' ताभिः संकुलानि व्याकुलानि (व्याप्तानि) सौधानां राजसदनानां
शृङ्गानि शिखराणि यस्य पुरस्य तत्तथोक्तम् । पुनः कथंभूतं पुरम् । आवर्जितोत्सवसप-
र्यासङ्गम् आवर्जितः कृत उत्सवसपर्याया ध्वजारोपणपट्टशालायाच्छादनशोभायाः सङ्गः
संगमो यस्य पुरस्य तत्तथोक्तम् । पुनः कथंभूतं पुरम् । अपहसितसुरमन्दिरम् अपह-
सितानि तिरस्कृतानि सुरमन्दिराणि इन्द्रभवनानि येन पुरेण तदपहसितसुरमन्दिरम् ॥
तथा हि । तान्येव सूक्तिवचनानि वर्णयति—नितम्बशोभामित्यादि । पुरी नगरी
मे मम पुरो यतः स्वयमात्मना नृत्तं नर्तनमातनोतीव कुर्वतीव वर्तते । किं कृत्वा पूर्वं

१. 'वल्लरिर्मञ्जरिः स्त्रियौ' इति कोशवाक्याद्भ्रष्टान्तोऽपि मञ्जरिशब्दः.

सौधाग्रभागेषु पुराङ्गनानां नीलोत्पलस्पर्धिभिरीक्षणैर्मै ।

आनन्दभावादियमम्बरश्रीः पुष्पोपहाराय कृतादरेव ॥ २३७ ॥

गवाक्षमार्गेषु विलासिनीनां विलोचनैर्मौक्तिकबिम्बकान्तैः ।

संदर्भितेयं नगरी चकास्ति नक्षत्रकीर्णैव सुमेरुभूमिः ॥ २३८ ॥

अमी पुरंध्रीवदनैः प्रकामं वातायनाः पूरितरन्ध्रभागाः ।

श्रियं वहन्तीव सरःस्थलीनां वीचीविभक्ताम्बुजषण्डभाजाम् ॥ २३९ ॥

मनोभवव्यालप्रबोधसुधोपलासारसुन्दरैः कामदेवप्रासादसंपादनसूत्रपातका-

नृत्तमातनोति । वलभीः पट्टलाधरा वंशपञ्जरो वलभीत्युच्यते ताः वलभीः नितम्बशोभां विधाय स्त्रीकटीपश्चाद्भागो नितम्बस्तस्य शोभां कृत्वा । पुनश्च किं कृत्वा । पूर्वं तोरणपुष्पमालाः काञ्चीगुणं संजीनकलापं विधाय कृत्वा । पुनश्च किं कृत्वा । ध्वजावलीः पताकापङ्क्तिलोलभुजाः चपलबाहुर्विधाय कृत्वा । रूपकोत्प्रेक्षालंकारः ॥

सौधाग्रभागेष्वित्यादि । इयं प्रत्यक्षीभूता अम्बरश्रीराकाशलक्ष्मीर्मै मम पुष्पोपहाराय कुसुमवर्षणाय कृतादरेव वर्तते । कस्मात् । आनन्दभावात् हर्षभरात् । कैः कृत्वा पुष्पोपहारं करोति । ईक्षणैर्लोचनैः कृत्वा । कासामीक्षणैः । सौधाग्रभागेषु स्थितानां पुराङ्गनानां नगरस्त्रीणां संबन्धिभिर्लोचनैः । कथंभूतैः ईक्षणैः । नीलोत्पलस्पर्धिभिः इन्दीवराणां तिरस्करणशीलैः । उपमोत्प्रेक्षालंकारः ॥

गवाक्षमार्गेष्वित्यादि । इयं नगरी गवाक्षमार्गेषु वातायनछिद्रेषु विलासिनीनां स्त्रीणां विलोचनैर्नैत्रैः संदर्भिता संयुक्ता चकास्ति शोभते । कथंभूतैर्विलोचनैः । मौक्तिकबिम्बकान्तैः मौक्तिकानां मुक्ताफलानां बिम्बैः प्रतिच्छायाभिः कान्तैर्मनोहरैः । नगरी कीदृशी चकास्ति । नक्षत्रकीर्णां तारामण्डलमण्डिता सुमेरुभूमिरिव मेरुपर्वतभूमिरिव । उपमालंकारः ॥

अमीत्यादि । अमी प्रत्यक्षीभूता वातायनाः गवाक्षमार्गाः पुरंध्रीवदनैः स्त्रीणां मुखैः प्रकामं यथेष्टं पूरितरन्ध्रभागाः आवृतप्रदेशाः श्रियं शोभां वहन्ति धरन्ति । कासां श्रियं वहन्ति । सरःस्थलीनामिव सरोवरप्रदेशानामिव । कथंभूतानां सरःस्थलीनाम् । वीचीविभक्ताम्बुजषण्डभाजाम् वीचीभिर्लहरीभिः विभक्तानि विश्राणितानि चटितानि यान्यम्बुजानि कमलानि तेषां षण्डाः समूहास्तान् भजन्ते आश्रयन्ति याः सरःस्थल्यस्ता वीचीविभक्ताम्बुजषण्डभाजस्तासाम् । कथंभूतैरपाङ्गावलोकितैः । मनोभवव्यालप्रबोधसुधोपलासारसुन्दरैः मनोभवः कन्दर्पः स एव व्यालः कालसर्पस्तस्य प्रबोधाय जागरणाय सुधोपलानां चन्द्रकान्तमणीनां आसारो वेगवद्वर्षस्तद्वत् सुन्दरैः मनोहरैः चन्द्रकान्तदृष्टिदृष्टैः । पुनः कथंभूतैः । कामदेवप्रासादसंपादनसूत्रपात-

न्तिभिः प्रणयकलहंसक्रीडनमृणालजालैरिवापाङ्गावलोकितैः, पुनरुक्तेनेव लाजाञ्जलिवर्षेणात्मानं फलार्थिनो लोकस्य कुसुमितमिव कुर्वनम्बरश्रीनृत्यहस्तैरिव पवमानचञ्चलचलनसंगताङ्गसुभगवृत्तिभिर्विविधवर्णविनिर्माणमनोहराडम्बरैरन्तरान्तरामुक्तकलकण्ठमणिकिङ्किणीजालमालाभिः महोत्सवपताकांशुकाञ्चलपल्लवैः प्रत्यावर्तमानमार्तण्डकरप्रसरम्, गगनलक्ष्मीवक्षोजमण्डलैरिव स्वकीयकान्तिपिञ्जरितनभोभोगभित्तिभिः काञ्चनकलशैः परिकल्पिताभ्रंलिहशिखरिशिखरपरम्पराशोभम्, त्रिदिवदीर्घिकातरङ्गैरिवेतस्ततः

कान्तिभिः कामदेवः कन्दर्पः स एव प्रासादस्तस्य संपादने उत्पादने सूत्रपातकान्तिभिः सूत्रारोपणसदृशैः । पुनः कथंभूतैः । प्रणयकलहंसक्रीडनमृणालजालैः प्रणयः स्नेहः स एव कलहंसो राजहंसस्तस्य क्रीडने रमणे मृणालजालैरिव पद्मिनीकन्दसमूहैरिव । कथंभूतं त्रिभुवनतिलकं नाम राजसदनम् । महोत्सवपताकांशुकाञ्चलपल्लवैः प्रत्यावर्तमानमार्तण्डकरप्रसरम् महोत्सवस्य पताकांशुकाञ्चलपल्लवैः बह्व्रान्तप्रवालैः प्रत्यावर्तमानः पराङ्मुखीक्रियमाणो मार्तण्डस्य सूर्यस्य करप्रसरः किरणप्रवृत्तिर्यत्र राजसदने तत्प्रत्यावर्तमानमार्तण्डकरप्रसरम् । कथंभूतैर्महोत्सवपताकांशुकाञ्चलपल्लवैः । अम्बरश्रीनृत्यहस्तैरिव अम्बरश्रीराकाशलक्ष्मीस्तस्या नृत्यहस्तैर्नर्तनकरैरिव । पुनः कथंभूतैर्महोत्सवपताकांशुकाञ्चलपल्लवैः । पवमानचञ्चलचलनसंगताङ्गसुभगवृत्तिभिः चञ्चलचलनसंगताङ्गसुभगा अतिमनोहरा वृत्तिः प्रवृत्तिर्येषां अंशुकपल्लवानां ते तथोक्तास्तैः । पुनः कथंभूतैर्महोत्सवपताकांशुकाञ्चलपल्लवैः । विविधवर्णविनिर्माणमनोहराडम्बरैः विविधवर्णविनिर्माणेन पञ्चवर्णरचनया मनोहरो हृदयंगमो आडम्बर आटोपो येषां पताकांशुकाञ्चलपल्लवानां ते तथोक्तास्तैः । पुनः कथंभूतैर्महोत्सवपताकांशुकाञ्चलपल्लवैः । अन्तरान्तरामुक्तकलकण्ठमणिकिङ्किणीजालमालाभिः अन्तरे अन्तरे मध्ये मध्ये आमुक्ता कलाः मधुरशब्दाः कण्ठन्यः शब्दायमाना या मणिकिङ्किण्यो रत्नजटितसुवर्णधुद्रघण्टिकास्तासां जालमाला समूहश्रेणिर्विद्यते येषां ते तथा तैः । पुनः कथंभूतं त्रिभुवनतिलकं नाम राजसदनम् । काञ्चनकलशैः शातकुम्भैः परिकल्पिताभ्रंलिहशिखरिशिखरपरम्पराशोभम् परिकलिता रचिता अभ्रंलिहशिखरिणां उन्नतपर्वतानां शिखराणां शृङ्गाणां परम्पराणां श्रेणीनां शोभा आभा यत्र राजसदने तत्तथोक्तम् । कथंभूतैः काञ्चनकलशैः । गगनलक्ष्मीवक्षोजमण्डलैरिव स्वकीयकान्तिपिञ्जरितनभोभोगभित्तिभिः स्वकीयकान्तिभिर्निजप्रभाभिः पिञ्जरिता पीतरक्तीकृता नभोभोगभित्तयः आकाशप्रदेशकुब्जा येस्तै तथा तैः । पुनः कथंभूतं राजसदनम् । इतस्ततः प्रधावद्भिः इतस्ततो यत्र तत्र प्रधावद्भिः प्रगच्छद्भिः सुधादीधितिप्रबन्धैः श्वेतद्रव्यकिरणप्रसरसमूहैर्धवलताखिलदिग्बलयं धवलितं उज्ज्वलीकृतमखिलं समग्रं दिग्बलयं दिङ्मण्डलं येन तत्तथोक्तम् । कथंभूतैः सुधादीधितिप्रबन्धैः । त्रिदिवदीर्घिकातरङ्गैरिव गङ्गा-

प्रधावद्भिः सुधादीधितिप्रबन्धैर्धवलितखिलदिग्बलयम्, अहीश्वरवेश्मदेवता-
विलासदोलाभिरिव रत्नमयस्तम्भावलम्बितमुक्ताप्रलम्बप्रबलप्रवालानेकदिव्य-
दुकूलसंदोहाभिरुपरितनदेशोत्तम्भितध्वजप्रान्तप्रोतमरकतमणिमुकुरन्दकि-
रणहरिताङ्कुरप्रलोभमन्दितद्युमणिरथतुरगवेगाभिरुतुङ्गोत्तरङ्गतोरणपङ्क्तिभिः
प्रकाशितकुबेरपुरीरामणीयकावतारम्, महामण्डलेश्वरैरनवरतमुपायनीकृत-
करीन्द्रमदलक्ष्मीजनितसंमार्जनम्, उपाहूताजानेयहयाननोद्गीर्णडिण्डीरपि-
ण्डपुण्डरीकविहितोपहारम्, अनेकप्रहितदूतहस्तविन्यस्तवस्तुविरचितरङ्गा-

नदीकलोलैरिव । पुनः कथंभूतं राजसदनम् । उत्तुङ्गोत्तरङ्गतोरणपङ्क्तिभिः प्रकाशितकु-
बेरपुरीरामणीयकावतारम् प्रकाशितः प्रकटीकृतः कुबेरस्य धनदस्य पुर्याः अलकाया
रामणीयकः अतिमनोहरः अवतारो रचनाविशेषो येन राजसदनेन तत्तथोक्तम् ।
कथंभूताभिस्तोरणपङ्क्तिभिः । अहीश्वरवेश्मदेवताविलासदोलाभिरिव अहीश्वरस्य शेष-
नागस्य वेश्मदेवतायाः विलासदोलाभिरिव क्रीडाप्रेङ्गाभिरिव । पुनः कथंभूताभिस्तो-
रणपङ्क्तिभिः । रत्नमयस्तम्भावलम्बितमुक्ताप्रलम्बप्रबलप्रवालानेकदिव्यदुकूलसंदोहाभिः
रत्नमयस्तम्भेषु माणिक्यघटितस्तम्भेषु अवलम्बितानि आमुक्तानि यानि मुक्ताप्रल-
म्बानि मुक्ताफलानि दीर्घमालाः तथा प्रबलाः स्थूला ये प्रवाला विद्रुमास्तथा अनेकानि
दिव्यानि अमानुषाणि दुकूलानि वस्त्राणि तेषां संदोहाः समूहा यासु तोरणपङ्क्तिषु
तास्तथा ताभिः । पुनः कथंभूताभिस्तोरणपङ्क्तिभिः । उपरितनदेशोत्तम्भितध्वजप्रान्तप्रोत-
मरकतमणिमुकुरन्दकिरणहरिताङ्कुरप्रलोभमन्दितद्युमणिरथतुरगवेगाभिः उपरितनदेशेषु
प्रान्तप्रदेशेषु उत्तम्भिता बद्धा ये ध्वजाः पताकास्तेषां प्रान्तेषु प्रोताः प्रवेशिता ये
मरकतमणयः त एव मुकुरन्दा हरितरत्नदर्पणास्तेषां किरणहरिताङ्कुरा रश्मिनीलप्ररोहा-
स्तेषां प्रलोभेन आकाङ्क्षया मन्दितोऽल्पीकृतो द्युमणेः श्रीसूर्यस्य रथस्य स्यन्दनस्य
तुरगाणां घोटकानां वेगो रथो याभिस्तोरणपङ्क्तिभिस्तास्तथा ताभिः । पुनः कथंभूतं राज-
सदनम् । महामण्डलेश्वरैर्महासामन्तैरनवरतं निरन्तरं उपायनीकृतकरीन्द्रमदलक्ष्मीज-
नितसंमार्जनं उपायनीकृताः प्राश्रुतीकृताः उपढौकिता ये करीन्द्रा गजनायकास्तेषां
मदलक्ष्मीसंपद्भिर्जनितमुत्पादितं संमार्जनं सेचनं छटको यत्र राजसदने तत्तथोक्तम् ।
पुनः कथंभूतं राजसदनम् । उपाहूताजानेयहयाननोद्गीर्णडिण्डीरपिण्डपुण्डरीकविहितोप-
हारम् उपाहूता उपढौकिता ये आजानेयहयाः कुलीनाश्वास्तेषामाननैर्मुखैरुद्गीर्णा उद्वा-
न्ता ये डिण्डीरपिण्डाः फेनराशयस्त एव पुण्डरीकानि महोत्पलानि श्वेतकमलानि
तैर्विहितः कृतः उपहारो पूजनं यत्र राजसदने तत्तथोक्तम् । पुनः कथंभूतं राजसदनम् ।
अनेकप्रहितदूतहस्तविन्यस्तवस्तुविरचितरङ्गार्चनम् अनेके बहवः प्रहिताः परराजाभिः
प्रेषिता ये दूता वचोहरास्तेषां हस्तेषु पाणिषु विन्यस्तानि आरोपितानि यानि वस्तूनि

र्चनम्, अवसर्पितवारविलासिनीसंचरणवाचालतुलाकोटिकणिताकुलितवि-
नोदवारलम्,

किं च प्रजापतिपुरमिवाप्यदुर्वासोधिष्ठितम्, पुरंदरागारमिवाप्यपारि-
जातम्, चित्रभानुभवनमिवाप्यधूमश्यामलम्, धर्मधाम इवाप्यदुरीहितव्यव-
हारम्, पुण्यजनावासमिवाप्यराक्षसभावम्, प्रचेतःपस्त्यमिवाप्यजडाशयम्,

रत्नकनकपट्टदुकूलादीनि तैर्विरचितरङ्गार्चनमप्रभूमिपूजनं यस्य त्रिभुवनतिलकसदनस्य
तत्तथोक्तम् । पुनः कथंभूतं राजसदनम् । अवसर्पितवारविलासिनीसंचरणवाचालतुलाको-
टिकणिताकुलितविनोदवारलम् अव समन्तात्सर्पिताः प्रसृता या वारविलासिन्यो वारवेला-
समयस्तद्विलासिन्यो वारविलासिन्यो वेश्याजनास्तासां संचरणेन प्रवेशेन वाचाला ये
तुलाकोटयो नूपुराणि तेषां कणितैः शब्दितैराकुलिता विह्वलीभूता विनोदवारलाः
क्रीडाहंस्यो यत्र राजसदने तत्तथोक्तम् ।

किं च अस्ति कश्चिद्विशेषोऽत्र । कथंभूतं राजसदनम् । प्रजापतिपुरमिवाप्यदुर्वा-
सोधिष्ठितम् दुष्टानि मलिनानि तानि यानि । ननु यत् प्रजापतिपुरं ब्रह्मनगरं तत् अदु-
र्वासोधिष्ठितं कथं भवति । विरुद्धमेतत् । परिह्रियते—अदुर्वासोधिष्ठितं अमलिनवस्त्रम-
नुष्योपेतम् । अपि निश्चयेन इति स्पष्टम् । पुनः कथंभूतं राजसदनम् । पुरंदरागारमिवा-
प्यपारिजातम् ननु यत् पुरंदरागारसदृशं इन्द्रमन्दिरसमानं तत् अपारिजातं पारिजातपु-
ष्परहितं कथं भवति । पारिः स्वर्गस्तत्र जातानि इति विग्रहः । विरुद्धमेतत् । परिह्रियते—
अपगतानि नष्टानि अरीणां शत्रूणां जातानि समूहानि यस्मादिति तत् अपारिजातमिति
स्वच्छम् । पुनः कथंभूतं राजसदनम् । चित्रभानुभवनमिवाप्यधूमश्यामलम् ननु यत्
चित्रभानुभवनं अग्निमन्दिरं तत् अधूमश्यामलं धूमेन अमलिनं कथं भवति इत्यपि
विरुद्धम् तत्रापि शङ्क्यम् । चित्रा नानाप्रकारा भानवोऽनेकमाणिक्यकिरणास्तेषां भवनं
स्थानं अपगतधूमं अधूमश्यामलं अकृष्णमिति स्वच्छम् । पुनः कथंभूतं राजसदनम् ।
धर्मधाम इवाप्यदुरीहितव्यवहारम् धर्मस्य यमस्य धाम गृहं धर्मधाम । ‘अनन्तमित्य-
धिकारे वा नपुंसकम्’ इत्यनेन सूत्रेण अनन्तोऽयं निपातः । ननु यद्धर्मधाम यममन्दिरं तत्
अदुरीहितव्यवहारं दुश्चेष्टितचाररहितं कथं भवति । विरुद्धमेतत् । परिह्रियते—धर्मस्य
दानादेशोऽयं धर्मधाम अत एव दुरीहितव्यवहाररहितं पापव्यवहाररहितमिति स्वच्छम् ।
पुनः कथंभूतं राजसदनम् । पुण्यजनावासमिवाप्यराक्षसभावम् ननु यत् पुण्यजनावासं
तदपुण्यजनानां राक्षसानामावासो यत्र तत् पुण्यजनावासं तदराक्षसपदार्थरहितं
कथं भवति । विरुद्धमेतत् । परिह्रियते—पुण्यजनानां पुण्यपवित्रलोकानां आवासो यत्र
न पुण्यजनावासं अत एवाराक्षसभावं अदुष्टपरिणामलोकसहितं इति स्वच्छम् । पुनः
कथंभूतं राजसदनम् । प्रचेतःपस्त्यमिवाप्यजडाशयम् ।

वातोदवसितमिवाप्यचपलनायकम्, धनदधिष्यमिवाप्यस्थानुपरिगतम्, शंभुशरणमिवाप्यव्यालावलीढम्, ब्रध्नसौधमिवाप्यनेकरथम्, चन्द्रमन्दिरमिवाप्यमृदुप्रतापम्, हरिगेहमिवाप्यहिरण्यकशिपुनाशम्, नागेशनिवासमिवाप्यद्विजिह्वपरिजनम्, वनदेवतानिवासमिवाप्यकुरङ्गम्,

पुनः कथंभूतं राजसदनम् । वातोदवसितमिवाप्यचपलनायकम् ननु यत् वातोदवसितं वायुमन्दिरं तदचपलनायकं स्थिरस्वामिकं कथं भवति । विरुद्धमेतत् । परिह्रियते—वातावरणां विशिष्टानां अतोदः अपीडनम् । शिष्टप्रतिपालनमित्यर्थः । तेन अव समन्तात् सितं बद्धसंयुक्तमातोदवसितम् । 'अवाप्योरलोपः' इति वचनात् अवशब्दस्य अकारलोपः । तथा चोक्तम्—'वष्टि भागुरिल्लोपमवाप्योरुपसर्गयोः । आपं चैव हसन्तानां यथा वाचा निशा दिशा ॥' वशब्देन विशिष्टं कथं लभ्यते—इति चेत्, तदुक्तं विश्वप्रकाशे—'वो दन्त्योष्ठयोऽपि वरुणे वारुणे वरिः.....' शोषणे पञ्चने सन्धे वासे वृन्दे च वारिधौ ॥ वदने वदनेवादवदनाय च कीर्तितः ॥' (?) अत एव अचपलनायकं अचपलनायका परधनकलत्रग्रहणरहिता नायकाः सामन्तादयो यत्र तदचपलनायकमिति खच्छम् । पुनः कथंभूतं राजसदनम् । धनदधिष्यमिवाप्यस्थानुपरिगतम् ननु यत् धनदधिष्यं कुबेरमन्दिरं तत् अस्थानुपरिगतं रुद्ररहितं कथं भवति यस्य रुद्रस्य मित्रत्वात् । विरुद्धमेतत् । परिह्रियते—धनदानां [दातृणां] वातानां धिष्यं गृहं स्थाणूनां स्कन्धावशेषतरूणां कीलकानां अपरिगतं रहितमिति खच्छम् । पुनः कथंभूतं राजसदनम् । शंभुशरणमिवाप्यव्यालावलीढम् ननु यत् शंभुशरणं रुद्रमन्दिरं तत् अव्यालावलीढं सर्पैरस्पृष्टं कथं भवति । इदं विरुद्धम् । परिह्रियते—शंभूनां सुखोत्पादकानां शरणं स्थानम् । 'शं भवत्यस्मात्' इति निरुक्ते । अव्यालावलीढं न व्यालैर्दुष्टपुरुषैरवलीढं स्पृष्टमव्यालावलीढमिति खच्छम् । पुनः कथंभूतं राजसदनम् । ब्रध्नसौधमिवाप्यनेकरथम् ननु यत् ब्रध्नसौधं सूर्यमन्दिरं भवति तदनेकरथं कथं भवति सूर्यस्यैकरथत्वात् । विरुद्धमेतत् । परिह्रियते—ब्रध्नसौधस्य अनुन्नतत्वात् समीपवर्तीनि सौधानि सुधोज्ज्वलानि गृहाणि यत्र तद्ब्रध्नसौधं अनेके बहवो रथा यत्र तदनेकरथमिति खच्छम् । पुनः कथंभूतं राजसदनम् । चन्द्रमन्दिरमिवाप्यमृदुप्रतापम् ननु यत् चन्द्रमन्दिरं शशाङ्कगृहं तदमृदुप्रतापं तीव्रप्रतापं कथं भवति । इदमपि विरुद्धं परिह्रियते—चन्द्रमन्दिरं [अतिसुगन्धत्वाच्च] अमृदुप्रतापं अमृदूनां तीक्ष्णानां हिंसकानां (?) प्रकृष्टतापः संतापः कदर्थनं यत्र तदमृदुप्रतापम् । उक्तं च—'अतीक्ष्णं कोमलं मृदुः' । पुनः कथंभूतं राजसदनम् । हरिगेहमिवाप्यहिरण्यकशिपुनाशम् ननु यत् हरिगेहं नारायणगृहं तदहिरण्यकशिपुनामदैत्यस्य बलपितुर्नाशरहितं कथं भवति । इति विरुद्धं नामैतत् । परिह्रियते—हिर-

पताकितभूः स्मितसौधकान्तिरालोलनेत्राम्बुरुहोपहारा ।

एषाङ्गनाविभ्रमदर्भिताङ्गी यागावनेः संवदतीव लक्ष्मीम् ॥ २४० ॥

इयं विलोलालकचामरश्रीर्नितम्बसिंहासनमण्डिता च ।

मम द्वितीयं कुचकुम्भशोभा सौभाग्यसाम्राज्यमिवादधाति ॥ २४१ ॥

प्यस्य सुवर्णस्य कशिपोर्वर्णस्य कशिपोर्वर्णभोजनद्वयस्य नाशरहितमिति स्पष्टम् । तथा चोक्तम्—'वस्त्रे च भोजने चैव तद्वयोः कशिपुर्मतः' इति वचनात् । पुनः कथंभूतं राजसदनम् । नागेशनिवासमिवाप्यद्विजिह्वपरिजनम् ननु यन्नगेशनिवासं नागराजभवनं तत् अजिह्वानां सर्पाणां परिजनरहितं कथं भवति । इति विरुद्धम् । परिह्रियते—नागेशानां गजेन्द्राणां निवासं द्विजिह्वानां दुर्जनानां निवासं लण्ठालुञ्चनलम्पटानां परिजनरहितमिति खच्छम् । पुनः कथंभूतं राजसदनम् । वनदेवतानिवासमिवाप्यकुरङ्गम् ननु यत् वनदेवतानिवासं तदकुरङ्गं मृगरहितं कथं भवति । विरुद्धमेतत् । परिह्रियते—वनस्य अमृतस्य प्रियोदकदेवतानां स्वर्णिनां या लक्ष्मीस्तयोर्निवासमकुरङ्गं च अविद्यमानः कुत्सितो रङ्गः काचपच्यं यत्र तदकुरङ्गमिति स्पष्टम् । उपमालंकारो विरोधाभासालंकारश्च ॥

पताकितभूरित्यादि । एषा पुरी यागावनेर्यागभूमेः लक्ष्मीं शोभां संवदतीव कथयतीव । एषा कथंभूता । पताकितभूः पताका संजाता यस्याः सा पताकिता । पताकीकृताः स्त्रीणां भ्रुवो यस्याः सा पताकितभूः । यथा यागभूमिः पताकिता भवति । पुनः कथंभूता एषा नगरी । स्मितसौधकान्तिः स्मितमीषद्भासं सौधकान्तिर्यागमण्डपशोभा यस्याः सा स्मितसौधकान्तिः । यथा यागमण्डपभूमिः चूर्णधवलता भवति । पुनः कथंभूता । आलोलनेत्राम्बुरुहोपहारा आलोलानि चपलानि नेत्राणि स्त्रीणां लोचनानि तान्येव अम्बुरुहाणि कमलानि तेषां उपहारः पूजा यस्यां सा आलोलनेत्राम्बुरुहोपहारा । यथा यागभूमिः कमलसहिता भवति । पुनः कथंभूता एषा अङ्गनाविभ्रमदर्भिताङ्गी अङ्गनानां स्त्रीणां विभ्रमा भ्रूक्षेपास्तैर्दर्भितं संयुक्तमङ्गं शरीरं यस्या नगर्याः सा तथोक्ता । यथा यागभूमिर्दर्भसंयुक्ता भवति । उपमालंकारः ॥

इयमित्यादि । इयं नगरी मम यशोधरमहाराजस्य द्वितीयमपरं सौभाग्यसाम्राज्यं आदधातीव धरतीव । कथंभूता इयम् । विलोलालकचामरश्रीः विलोलाश्चपला ये अलकाश्चूर्णकुन्तलास्त एव चामरश्रीर्यस्याः सा तथोक्ता साम्राज्येऽपि चपलबालचामरशोभा भवन्ति । पुनः कथंभूता इयम् । नितम्बसिंहासनमण्डिता स्त्रीणां नितम्बान्येव सिंहासनानि सिंहविष्टराणि तैर्मण्डिता शोभिता । साम्राज्यमपि सिंहासनमण्डितं भवति । पुनः कथंभूता इयम् । कुचकुम्भशोभा कुचकुम्भानां कुचकलशानां शोभा यस्याः सा कुचकुम्भशोभा । साम्राज्यमपि पूर्णकुम्भशोभितं भवति । उपमालंकारः ॥

एवमपरासामपि मदालोकनोत्सुकमनसां निजविभ्रमापहसितवासवीया-
वासवासितविलासानामनङ्गाश्रमकामधेनूनामिव मत्तकामिनीनां स्मरशरनि-
शितफलप्रकाशिभिः,

अपि च कचिदशेषनिशितशास्त्रशेमुषीश्वरविचारगोचरीक्रियमाणसक-
लजगद्यवहारं धर्मराजनगरमिव, कचिद्विजन्मजनोदाह्रियमाणनिगमार्थं

एवमुना प्रकारेण तत् जगत्प्रसिद्धं त्रिभुवनतिलकं नाम राजसदनं आसादयांबभूव
अहं प्रापयांबभूव । प्राप्तवानित्यर्थः । अहं किं कुर्वन् सन् त्रिभुवनतिलकं नाम राजसदनं
प्रापयांबभूव । अपरासामपि अन्यासां न केवलं नगरस्त्रीणां अपि तु अपरासामपि मत्तका-
मिनीनां रूपयौवनसंपन्ननारीणां अपाङ्गावलोकितैः कटाक्षवीक्षितैः पुनस्त्वेन द्विगुणीकृ-
तेनेव लाजाञ्जलिवर्षेण आर्द्रतण्डुलाञ्जलिवर्षेण आत्मानं फलार्थिनो लोकस्य कुसुमितमिव
कुर्वन् पुष्पितमिव विदधन् । कथंभूतानां मत्तकामिनीनाम् । मदालोकनोत्सुकमनसां
समवीक्षणोत्तालहृदयानाम् । पुनः कथंभूतानां मत्तकामिनीनाम् । निजविभ्रमापहसितवा-
सवीयावासवासितविलासानां निजैः स्वकीयैर्विभ्रमैः भूक्षेपैरपहसिताः तिरस्कृताः वासवी-
यावासवासितानां स्वर्गस्त्रीणां विलासा लोचनशोभा यामिर्मत्तकामिनीभिस्तथोक्तास्तासाम् ।
वासवस्य इन्द्रस्य अयं वासवीयः स चासावावासः स्वर्गलोकस्तस्य संबन्धिन्यो या
वासिताः स्त्रियो देवाङ्गनास्तासां विलासानां विग्रहः । पुनः कथंभूतानाम् । अनङ्गाश्रम-
कामधेनूनामिव कंदर्पगृहकामधेनूनामिव । कामदायकानामित्यर्थः । कथंभूतैरपाङ्गाव-
लोकितैः । स्मरशरनिशितफलप्रकाशिभिः स्मरस्य कंदर्पस्य ये शरा बाणास्तेषां नि-
शितानि तीक्ष्णानि फलीनि भल्लयस्तेषां प्रकाशी निर्मलत्वात् कर्पूरमिव वर्तते ॥

पुनरपि कथंभूतं राजसदनम् । अपि च अस्ति कश्चिदशेषः । कचित्कस्मिंश्चित्स्थाने
अशेषनिशितशास्त्रशेमुषीश्वरविचारगोचरीक्रियमाणसकलजगद्यवहारम् अशेषाणि सम-
प्राणि निशितानि सूक्ष्मतत्त्वकथनानि तानि च शास्त्राणि तेषु शेमुषी 'शे मोहं
मुष्णातीति शेमुषी बुद्धिस्तस्या ईश्वराः स्वामिनो विद्वांसस्तेषां विचारेषु गोचरीक्रि-
यमाणो गम्यमानः सकलस्य समग्रस्य जगतः संसारस्य व्यवहार उपचारो यत्र राजम-
न्दिरं तत्तथोक्तम् । किमिव । धर्मराजनगरमिव यमपत्तनमिव । यथा धर्मराजनगरे
निशितानां तीक्ष्णानां जीवप्राहकानां शास्त्राणां शेमुषीश्वरा बुद्धिचतुरा यमनियमयोगि-
नस्तेषां विचारेषु गोचरीक्रियमाणसकलजगद्यवहारो भवति । अयं मृतः, अयं मार्थमा-
णोवर्तते, अयं मरिष्यति, इति विचारो यमनगरे वर्तते । पुनः कथंभूतं राजसदनम् ।
कचित्कस्मिंश्चित्स्थाने द्विजन्मजन्मो(नो)दाह्रियमाणनिगमार्थम् द्विजन्मजनैर्ब्राह्मणलोकैरु-
दाह्रियमाणो निगमानां नगराणां ग्रामादीनां अर्थ उद्गीहितं धनं यत्र राजमन्दिरं

ब्रह्मालयमिव, कचिद्भरतसुताभिनीयमानेतिवृत्तं तण्डुभवनमिव, कचिद्बुधप्र-
धानविधीयमानतत्त्वोपदेशं समवसरणमिव, कचिद्बुध्यमानसागरगणमरुण-
करस्यन्दनमिव, कचिद्विनीयमानसारङ्गसङ्घमङ्गराजनिकेतनमिव, कचिदा-
सन्नासदीयदर्शनक्षुभितसर्वकर्मीणपरिवारमनङ्गमित्रोदयप्रमोदं रत्नाकरमिव,
कचिच्च 'हले व्यलीकविलासव्यसनिनि वसन्तिके, कृतं कितवर्किवदन्तीभिः ।

तत्तथोक्तम् । किमिव । ब्रह्मालयमिव विश्वसृग्मन्दिरमिव । यथा ब्रह्मालयो मन्दिरं
ब्राह्मणैर्व्यावर्ण्यमानो(णो) निगमार्थो भवति । पुनः कथंभूतं राजसदनम् । कचि-
त्कस्मिंश्चित्स्थाने भरतसुताभिनीयमानेतिवृत्तम् भरतसुतैर्नटाचार्यैः अभिनीयमानं
व(उ)च्यमानं इतिवृत्तं भरतशास्त्रं यत्र तत्तथोक्तम् । किमिव । तण्डुभवनमिव तण्डुर्नाम
शंकरस्य नृत्योपदेशं प्रति प्रथमशिष्यस्य भवनमिव । यथा तण्डुभवनं भरतसुतैर्न-
र्तकाचार्यैरभिनीयमानं विजृम्भ्यमाणं निवृत्तं भवति । पुनः कथंभूतं राजसदनम् । क-
चित्कस्मिंश्चित्स्थाने बुधप्रधानविधीयमानतत्त्वोपदेशम् बुधानां विदुषां मध्ये ये
प्रधाना मुख्यविद्वांसस्तैर्विधीयमानः क्रियमाणः तत्त्वस्य वाद्यभेदस्य उपदेशं स्वरूपं यत्र
तत्तथोक्तम् । किमिव । समवसरणमिव । यथा समवसरणं तीर्थंकरसभास्थानं जीवादि-
तत्त्वोपदेशसंयुक्तं भवति । पुनः कथंभूतं राजसदनम् । कचित्कस्मिंश्चित्स्थाने दम्भ्य-
मानसागरगणम् दम्भ्यमानः खेद्यमानः सागराणां चतुरङ्गमानां गणः समूहो यत्र तत्त-
थोक्तम् । किमिव । अरुणकरस्यन्दनमिव सूर्यरथमिव । पुनः कथंभूतं राजसदनम् । कचि-
द्विनीयमानसारङ्गसङ्घम् । कचित्कस्मिंश्चित्स्थाने विनीयमानः शिक्ष्यमाणः सारङ्गाणां
हस्तीनां सङ्घः समूहो यत्र तत्तथोक्तम् । किमिव । अङ्गराजनिकेतनमिव अङ्गराजस्य
गजशास्त्राचार्यस्य निकेतनमिव । पुनः कथंभूतं राजसदनम् । कचिदासन्नासदीयदर्शनक्षु-
भितसर्वकर्मीणपरिवारम् कचित्कस्मिंश्चित्स्थाने आसन्नं समीपवर्ति यदस्मदीयदर्शनं
अस्माकमीक्षणं तेन क्षुभितः संचलितः सर्वकर्मीणानां विश्वकर्मकराणां परिवारः
परिच्छेदो यत्र तत्तथोक्तम् । किमिव । रत्नाकरमिव समुद्रमिव । कथंभूतं रत्नाकरम् ।
अनङ्गमित्रोदयप्रमोदम् अनङ्गस्य कंदर्पस्य मित्रं चन्द्रमास्तस्य उदयेन उद्गमनेन प्रमोदो
दृष्टो यत्र रत्नाकरे स तथा तम् । उत्कल्लोलसमुद्रमिवेत्यर्थः । पुनः कथंभूतं राजसदनम् ।
कचित्कस्मिंश्चित्स्थाने जरतीभिः वृद्धाभिः स्त्रीभिः इत्यमुना प्रकारेण व्याकुलितनि-
खिलपरिजनं व्याकुलितः विशेषेण आ समन्तात् आकुलितो विह्वलीकृतो निखिलः
समग्रः परिजनः परिवारो यत्र तत्तथोक्तम् । कथंभूताभिर्जरतीभिः मातृव्यञ्जनाभिः
सपञ्चाशत्काभिः स्त्रीभिः । पञ्चाशद्वर्षाणामुपरि वर्तमानाभिरित्यर्थः । इतीति किम् । हे हले
हे सखि हे व्यलीकविलासव्यसनिनि निष्फलशृङ्गारासक्ते वसन्तिके वसन्तिकानाम्नि,

अविलम्बं यतस्व बकुलमुकुलावलीविरचनेषु । अङ्गो निरर्गलगते लवङ्गि,
मा गाः सखीभिः सह सङ्गम् । अकालक्षेपं दक्षस्व रङ्गवलिप्रदानेषु । अपि प्रमा-
दिनि मदने, किमद्यापि निद्रायसि । द्रुतमाद्रियस्वारतीयप्रगुणतायाम् । अयि
कुरङ्गि, किमकाण्डमितस्ततो हिण्डसे । अचिराय त्वरस्व देवस्याङ्गरागसं-
पादनेषु । अयि वाचाललपने मालति, एष खलु समीपवर्ती देवः । तल्लघु ल-
ङ्घस्व भद्रासनप्रसाधनेषु । अये हसितदोहदहृदये कलहंसि, किं नाकर्णयसि
सविधतरं तूरशब्दम्, यतो न तूर्णं सज्जसे ताम्बूलकपिलिकायाम् । अहे अल-

कितवर्किवदन्तीभिः [कृतं] घृतकारवार्ताभिः पूर्णम् । अविलम्बं शीघ्रं बकुलमुकुला-
वलीविरचनेषु मञ्जुलपुष्पकलिकाश्रेणिविरचनेषु मालाकरणेषु यतस्व यत्नं कुरुष्व । अङ्गो
निरर्गलगते लवङ्गि, मा गाः सखीभिः सह सङ्गम् । अकालक्षेपं दक्षस्व रङ्गवलिप्रदानेषु ।
अङ्गो इति ओकारान्तोऽव्ययः संबोधनार्थः । अङ्गो हे लवङ्गिनामिके अन्तःपुरसुन्द-
रि निरर्गलगते अनिषिद्धगमने स्वच्छन्दागमने सखीभिः सह आलीभिः(मां) सङ्गं
मेलापकं मा गा मा त्वं गच्छ । अकालक्षेपं लघुतरं रङ्गवलिप्रदानेषु चतुष्कपूरणेषु दक्षस्व
शीघ्रा भव । 'दक्ष शीघ्रार्थे च' इति धातोः प्रयोगात् । त्वदावात्मनेपदित्वात् । अयि
प्रमादिनि मदने, किमद्यापि निद्रायसि । द्रुतमाद्रियस्वारतीयप्रगुणतायाम् । अयि इति
इकारान्तमव्ययं संबोधनार्थम् । हे प्रमादिनि अयि मदने हे मदननामिके अन्तःपुरसुन्दरि,
अद्यापि इदानीमपि किं निद्रायसि किमिति अतिशयेन निद्रां करोषि । 'द्रा स्वप्ने' इति
धातोः प्रयोगात् । आरतीयप्रगुणतायां आरातिकसज्जनक्रियायां द्रुतं शीघ्रमाद्रियस्व ।
'द्रीङ् आदरे' तुदादेर्धातोः प्रयोगात् । अयि कुरङ्गि, किमकाण्डमितस्ततो हिण्डसे ।
अचिराय त्वरस्व देवस्याङ्गरागसंपादनेषु । अयि कुरङ्गि हे कुरङ्गिनामिके अकाण्डमप्रस्तावं
इतस्ततो यत्र तत्र किं हिण्डसे किमर्थं पर्यटसि । 'हिङि गत्यनादरयोः' इति धातोः
प्रयोगात् । देवस्य यशोधरमहाराजस्य अङ्गरागसंपादनेषु कर्पूरागुरुकस्तूरिकुङ्कुमकङ्कोला-
दिद्रवविलेपनकरणेषु अचिराय शीघ्रतरं त्वरस्व त्वरिता भव । 'जित्वरा संप्रमे' इति
धातोः प्रयोगात् । अयि वाचाललपने मालति, एष खलु समीपवर्ती देवः । तल्लघु लङ्घस्व
भद्रासनप्रसाधनेषु । अयि इति इकारान्तमव्ययं संबोधनार्थं वर्तते । हे वाचाललपने
बहुजल्पवक्त्रे मालति मालतीनामिके अन्तःपुरसुन्दरि, एष प्रत्यक्षीभूतो देवः श्रीयशो-
धरमहाराजः । खल्विति वाक्यालंकारे । समीपवर्ती वर्तते । तत्तस्मात्कारणात् भद्रासन-
प्रसाधनेषु सिंहासनप्रतिकर्मसु लघु शीघ्रं लङ्घस्व समर्था भव । 'लघि सामर्थ्ये च' इति
धातोः प्रयोगात् । अये हसितदोहदहृदये कलहंसि किं नाकर्णयसि सविधतरं तूर्यशब्दं
यतो न तूर्णं सज्जसे ताम्बूलकपिलिकायां अये इति एकारान्तमव्ययं संबोधनार्थं

१. आहो-उताहो-शब्दवान्नपातसमुदायोऽयम्.

कवल्लीभङ्गदुर्विदग्धे मधुकरि, किं मुधा विधमस्यात्मानम् । अद्धा प्रसाधय
प्रकीर्णकानि । वर्षधर, अपसर प्रतूर्णमेकतः । किरात, निकेत निजनिवासे
निभृतम् । कुब्ज, न्युब्ज शुभाशयविशिष्टासु चेष्टासु । वामन, आमन [स]-
रभसरसक्रोडाः क्रीडाः । सौविदल, सोल्लासमीहस्व निजनियोगेषु । शुक्-
पाक[ल], सोत्कण्ठमुत्कण्ठस्व भोगावलीपाठेषु । सारिके, प्रमोदाधिकं कीर्तय
मङ्गलानि । हंसि, कुतो न हंसि रसितुं निराबाधावकाशम् । सारस, कस

वर्तते । हे हसितदोहदहृदये हसितमनोरथमानसे कलहंसि राजहंसीति नामिके, सवि-
धतरं निकटतरं तूर्यशब्दं वाद्यध्वनिं किं नाकर्णयसि किं त्वं न शृणोषि, यतो
यस्मात् कारणात् ताम्बूलकपिलिकायां ताम्बूलस्थगिकायां तूर्णं शीघ्रं न सज्जसे
प्रगुणा न भवसि । 'सज्ज प्रागुण्ये' इति धातोः प्रयोगात् । अहे अलकवल्लीभङ्गदु-
र्विदग्धे मधुकरि, किं मुधा विधमस्यात्मानम् । अद्धा प्रसाधय प्रकीर्णकानि वर्षधरापसर
प्रतूर्णमेकतः । मधुकरिनामिके । कथंभूते । अलकवल्लीभङ्गदुर्विदग्धे अलकानां केशानां
वल्लीनां मञ्जरीणां भङ्गे मार्गरचनायां दुर्विदग्धा तस्याः संबोधनम् अयि अलकवल्ली-
भङ्गदुर्विदग्धे, किमर्थं मुधा निरर्थकं आत्मानं निजस्वरूपं विधमसि विडम्बयसि ।
अद्धा झटिति प्रकीर्णकानि चामराणि प्रसाधय सजीकुरु । वर्षधर, आपसर प्रतूर्णमेकतः ।
हे वर्षधर हे नपुंसक, प्रतूर्णं शीघ्रं एकत एकस्मिन् पार्श्वे अपसर दूरं गच्छ । देवस्या-
पशकुनं भविष्यतीति कारणात् । किरात, निकेत निजनिवासे निभृतम् । रे किरात रे भिल्ल,
निजनिवासे आत्मगृहे निभृतं प्रश्रितः निकेत निवासं कुरु । 'कित निवासे रोगापनयने
च' इति धातोः प्रयोगात् । तद्दर्शनेन देवस्यापशकुनं भविष्यतीति भावः । कुब्ज
न्युब्ज शुभाशयविशिष्टासु चेष्टासु । अरे कुब्ज, त्वं शुभाशयविशिष्टासु शुभपरिणामशो-
भनासु चेष्टासु न्युब्ज ऋजू भव । 'उब्ज आर्जवे' इति धातोः प्रयोगात् । वामन, आमन
[स]रभसरसक्रोडाः क्रीडाः । अरे वामन, [स]रभसरसक्रोडाः उत्सुकसप्रधानाः क्रीडाः
पलायनान्वितं आमन रचय । वामन, भवद्दर्शनेन देवस्यापशकुनं भविष्यतीति भावः ।
सौविदल, सोल्लासमीहस्व निजनियोगेषु । सौविदल हे स्थापत्य, सोल्लासं सोत्कण्ठं यथा
भवत्येवं निजनियोगेषु स्वकीयाधिकारेषु अन्तःपुररक्षासु ईहस्व चेष्टस्व । अन्तःपुरमध्ये
प्रविश्य तिष्ठ । देवस्य तव दर्शनं मा कारय । अपशकुनं भविष्यतीति भावः । शुक्पाक-
[ल], सोत्कण्ठमुत्कण्ठस्व भोगावलीपाठेषु । हे शुक्पाक[ल] कीरपुन [पूः], भोगावलीपाठेषु
सुरतक्रीडावचनपठनेषु सोत्कण्ठं सोल्लासं यथा भवत्येवं उत्कण्ठस्व उद्यतो भव । सारिके,
प्रमोदाधिकं कीर्तय मङ्गलानि । हे सारिके पीतपादे, प्रमोदाधिकं यथा भवत्येवं मङ्गलानि
स्तुतिवचनानि कीर्तय संशब्दय । हंसि, कुतो न हंसि रसितुं निराबाधावकाशम् । हे
हंसि हे वारले हंसकामिनि, कुतः कस्मात् कारणात् रसितुं शब्दयितुं निराबाधावकाशं

तारस्वरः प्रदक्षिणप्रचारः । कुरङ्ग, रङ्गापसव्यं द्वीपिनां स्थाने । विजयकुञ्जर, उदाहर शुभोचितानीङ्गितानि । जयहय, सुघोषं हेषस्व ।' इति मातृव्यञ्जनाभिर्जरतीभिर्व्याकुलितनिखिलपरिजनं तन्निभुवनतिलकं नाम समन्ततस्तुङ्गतमङ्गशृङ्गोत्सङ्गसंगताङ्गनापाङ्गप्रसरपुनरुक्तसितपताकावसनं राजसदनमासादयांभवू कर्तिसाहारनामा वैतालिकः—

लक्ष्मीं विभ्रद्भजौघैः कचिदनिलबलोलोलीचेद्युनद्या-

इच्छायां पुण्यत्सुमेरोः कचिदरुणतरैः स्वर्णकुम्भांशुजालैः ।

कान्तिं कुर्वत्सुधाब्धेः कचिदतिसितिमद्योतिभिर्मितिभागेः

शोभां श्लिष्यद्विमाद्रेः कचिदिव गगनाभोगभाग्भिश्च कूटैः ॥२४२॥

बाधारहितं देशं न हंसि न गच्छसि । सारस, कस तारस्वरः प्रदक्षिणप्रचारः । हे सारस हे विलीन दीर्घजङ्घ, तारस्वरः सन् उच्चैस्तरशब्दः सन् प्रदक्षिणप्रचारः सन् देवस्य दक्षिणकरपार्श्वे भूत्वा कस गच्छ । कुरङ्ग, रङ्गापसव्यं द्वीपिनां स्थाने । हे कुरङ्ग हे मृग, अपसव्यं देवस्य वामपार्श्वे द्वीपिनां स्थाने मृगयार्थमृगाणां स्थाने रङ्गत्वं गच्छ । तथा चोक्तम्—'एकोपि यदि वा त्रीणि पञ्च सप्त नवापि वा । वामपार्श्वेषु गच्छन्तो मृगाः सर्वे शुभावहाः ॥' विजयकुञ्जर, उदाहर शुभोचितानीङ्गितानि । हे विजयकुञ्जर हे गजगूथनाथ गज, शुभोचितानि शुभशकुनयोग्यानि इङ्गितानि चेष्टितानि उदाहर त्वं दर्शय । हे जयहय, सुघोषं हेषस्व । हे जयहय जाल्यश्व, सुघोषं सजलजलदसमुद्रध्वनिं यथा भवत्येवं हेषस्व शब्दं कुरुष्व । पुनः कथंभूतं राजसदनम् । समन्ततः सर्वत्र तुङ्गतमङ्गशृङ्गोत्सङ्गसंगताङ्गनापाङ्गप्रसरपुनरुक्तसितपताकावसनम् तुङ्ग उच्चैस्तरं यस्तमङ्ग उपरितनभूमिका तस्य शृङ्गोत्सङ्गेषु संगता मिलिता या अङ्गनाः नवयौवनाः स्त्रियस्तासां अपाङ्गप्रसरैर्लोचनप्रान्तवितरणैः पुनरुक्तानि द्विगुणीकृतानि सितपताकानां उज्ज्वलध्वजानां वसनानि वस्त्राणि यस्मिन् राजसदने तत्तथोक्तम् । कीर्तिसाहारनामा वैतालिकः कीर्तिसाहारनामा वैतालिको बोधकरो भट्टः अत्रावसरे वृत्तत्रयं पपाठ ।

तथाहि—लक्ष्मीं विभ्रदित्यादि । हे अवनिपते हे राजन्, इदं प्रत्यक्षीभूतं भवद्भवनं भवतः प्रासादो विभाति विशेषेण शोभते । भवनं किं कुर्वत् । क्वचित् कस्मिंश्चित् स्थाने ध्वजौघैः कृत्वा युनद्याः गङ्गायाः लक्ष्मीं शोभां विभ्रत् धरत् । कथंभूतायाः युनद्याः । अनिलबलोलोलीचीचेः अनिलबलेन वातबलेन उल्लोला उच्छलन्त्यो वीचयो लहयौ यस्याः सा अनिलबलोलोलीचीस्तस्याः भवनम् । भवनं पुनः किं कुर्वत् । क्वचित्कस्मिंश्चित्स्थाने अरुणतरैरव्यक्तरागैः स्वर्णकुम्भांशुजालैः कनककलशकिरणसमूहैः सुमेरोः सुरालयस्य छायां शोभां पुण्यत् पुष्टिं नयत् । भवनं पुनः किं कुर्वत् । क्वचित्कस्मिंश्चित्स्थाने

श्रीलीलाकमलं तवावनिपते साम्राज्यचिह्नं मह-

त्कीर्त्युत्पत्तिनिकेतनं क्षितिवधूविश्रामधाम स्वयम् ।

लक्ष्मीविभ्रमदर्पणं कुलगृहं राज्याधिदेव्याः पुनः

क्रीडास्थानमिदं विभाति भवनं वाग्देवताया इव ॥ २४३ ॥

वशीकृतमहीपालः श्रीलीलाकमलाकरः ।

चिरमत्र स्थितः सौधे चतुरन्तामव क्षितिम् ॥ २४४ ॥

वित्तेश त्वरतां पुरः सुरतरुद्यानैः समं मातले

तूर्णं सज्जय सामजं कुरु गुरो यानोचितां वाहिनीम् ।

आशीदित्थमशेषकल्मषमुषि प्रादुर्भवत्केवले

यस्मिन्स्वर्गपतेर्महोत्सवविधिः सोऽव्यात्रिलोकीं जिनः ॥२४५॥

अतिसितिमद्योतिभिः अत्युज्ज्वलतेजोभिः [भि]त्तिभागैः कुब्जप्रदेशैः कृत्वा सुधाब्धेः क्षीरअतिसमुद्रस्य कान्तिं शोभां कुर्वत् रचयत् । भवनं पुनः किं कुर्वत् । क्वचित् कस्मिंश्चित् स्थाने गगनाभोगभागिभिः आकाशविस्तारभजनशीलैः कूटैः शिखरैः कृत्वा हिमाद्रेः हिमाचलस्य शोभामुपमां श्लिष्यत् । उपमासमुच्चयालंकारः ॥

श्रीलीलाकमलमित्यादि । पुनः कथंभूतम् । श्रीलीलाकमलं लक्ष्मीक्रीडापङ्कजम् । पुनः कथंभूतम् । साम्राज्यचिह्नं सकलस्य राज्यस्याभिज्ञानम् । कथंभूतं साम्राज्यचिह्नम् । महत् गुरुतरम् । अपरं कथंभूतम् । कीर्त्युत्पत्तिनिकेतनं कीर्तैरुत्पत्तेः जन्मनो निकेतनं गृहम् । पुनः कथंभूतम् । क्षितिवधूविश्रामधाम क्षितिरेव वधूर्वनिता तस्या विश्रामधाम निवासगृहम् । कथम् । स्वयं स्वभावेन । पुनः कथंभूतं भवनम् । लक्ष्मीविभ्रमदर्पणम् लक्ष्म्याः विभ्रमदर्पणं लीलामुकरम् । अपरं कथंभूतम् । राज्याधिदेव्याः । पुनः इवार्थे । राज्याधिष्ठातृदेवतायाः कुलगृहं कुलमन्दिरमिव । अपरं कथंभूतम् । वाग्देवतायाः सरस्वत्याः क्रीडास्थानमिव रमणनिवासमिव । रूपकोपमालंकारः ॥

वशीकृतमहीपाल इत्यादि । हे राजन्, अत्र अस्मिन् सौधे राजगृहे स्थितो निविष्टः सन् चिरं दीर्घकालं चतुरन्तां चतुःसमुद्रपर्यन्तां क्षितिं पृथ्वीं अव प्रतिपालय । कथंभूतस्त्वम् । वशीकृतमहीपालः वशीकृता आज्ञामानीता महीपालाः राजानो येन सः । पुनः कथंभूतस्त्वम् । श्रीलीलाकमलाकरः श्रियो लक्ष्म्याः लीलायाः क्रीडायाः कमलाकरः कमलवनसदृशः । रूपकातिशयालंकारः ॥

वित्तेशेत्यादि । अथेदानीं आश्वासान्ते मङ्गलं करोति—स जगत्प्रसिद्धो जिनः श्रीमद्भगवदहं वीतरागः त्रिलोकीं त्रयाणां लोकानां समाहारः त्रिलोकी तां त्रिलोकीं अव्यात् रक्षतु विघ्नानां विनाशं करोतु श्रेयः संप्राप्तिं च करोतु । स जिनः कः । यस्मिन् प्रादुर्भ-

कर्णाञ्जलिपुटैः पातुं चेतः सूक्तामृते यदि ।

श्रूयतां सोमदेवस्य नव्याः काव्योक्तियुक्तयः ॥ २४६ ॥

इति सकलतार्किकचूडामणेः श्रीमन्नेमिदेवभगवतः शिष्येण सद्योनवद्यगद्यपद्यवि-
द्याधरचक्रवर्तिशिखण्डमण्डनीभवच्चरणकमलेन श्रीसोमदेवसूरिणा विरचिते
यशोधरमहाराजचरिते यशस्तिलकापरनाम्नि महाकाव्ये पट्टबन्धोत्सवो
नाम द्वितीय आश्वासः समाप्तः ।

वत्केवले चतुर्थकल्याणावसरे स्वर्गपतेः सौधर्मेन्द्रस्य इत्थममुना प्रकारेण महोत्सवविधिः
महाहर्षविधिरासीद्वभूव । यस्मिन् कथंभूते । अशेषकल्मषमुषि अशेषाणि समप्राणि
कल्मषाणि पापानि ब्रह्महत्यादीनि त्रिषष्टिप्रकृतिलक्षणानि वा मुष्णाति निर्मूलकाषड्-
षतीति अशेषकल्मषमुद् तस्मिन्नशेषकल्मषमुषि । इत्थं कथमिति चेत् हे वित्तेश हे
धनद, सुरतरुयानैः समं कल्पवृक्षवनैः सार्धं पुरोऽप्रतः त्वरतां संभ्रमेण त्वं गच्छ । हे
मातले हे शकसारथे, तूर्णं शीघ्रं सामजमैरावणनाम गजं सज्जय प्रयाणयोग्यं कुरु । हे
गुरो हे बृहस्पते मन्त्रिन्, वाहिनीं सुरसेनां यानोचितां गमनयोग्यां कुरु त्वं विधेहि ।
अतिशयालंकारः ॥

कर्णाञ्जलिपुटैरित्यादि । हे विद्वन्, यदि चेत् सूक्तामृते काव्यामृते कर्णाञ्ज-
लिपुटैः पातुं श्रवणाञ्जलिपात्रैराखादितुं चेतो मनस्तव वर्तते तर्हि सोमदेवस्य सोम-
देवार्थस्वामिनो नव्याः प्रत्ययाः काव्योक्तियुक्तयः काव्यस्य यशस्तिलकनामेतिहासस्य
उत्तीनां वचनानां युक्तयो रचनाः कर्मेतापन्नाः श्रूयतां त्वया आकर्ष्यताम् । रूपको-
पमालंकारः ॥

इति सकलतार्किकलोकचूडामणेः श्रीमन्नेमिदेवभगवतः शिष्येण सद्योनव-
द्यगद्यपद्यविद्याधरचक्रवर्तिशिखण्डमण्डनीभवच्चरणकमलेन श्रीसोमदेवसूरिणा विरचिते
यशोधरमहाराजचरिते यशस्तिलकापरनाम्नि महाकाव्ये पट्टबन्धोत्सवो नाम द्वितीय
आश्वासः ॥ अस्य व्याख्यानं पूर्ववद्वेदितव्यम् ॥

इति श्रीपद्मनन्दिदेवेन्द्रकीर्तिविद्यानन्दिमल्लिभूषणाभिप्रायेण भट्टारकश्रीमल्लिभूषण-
गुरुपरमाभिष्टगुरुभ्रात्रा गुर्जरदेशसिंहासनभट्टारकश्रीलक्ष्मीचन्द्रकाभिमतेन मालव-
देशभट्टारकश्रीसिंहनन्दिप्रार्थनया यतिश्रीसिद्धान्तसागरव्याख्याकृतिनिमित्तं नवनवति-
महामहावादिस्याद्वादलब्धविजयेन तर्कव्याकरणाद्यनेकशास्त्ररचनाचञ्चुना सूरिश्रुत-
सागरेण विरचितायां यशस्तिलकचन्द्रिकाभिधानायां यशोधरमहाराजचरितमहा-
काव्यटीकायां यशोधरमहाराजपट्टबन्धमहोत्सवविवरणं नाम द्वितीयाश्वासचन्द्रिका
परिसमाप्ता इति शुभम् ॥

तृतीय आश्वासः ।

श्रीलीलाम्बुजगर्भसंभवतनुः स्वर्णचलस्नानभू-

लक्ष्मीप्रार्थितसंगमोऽपि तपसः स्थानं परस्याभवत् ।

ध्यानावन्ध्यविधिः समस्तविषयं ज्योतिः परं प्राप्तवा-

न्यस्तद्धामधृतोदयश्च स जगत्पायादपायाज्जिनः ॥ १ ॥

अथेदानीं तृतीयस्याश्वासस्य राज्यलक्ष्मीविनोदनाम्नः प्रारम्भं कुर्वाणाः श्रीसोमदेवसू-
रयः आदिमङ्गलार्थं श्रीमदहर्त्परमेश्वरस्य पञ्चकल्याणगर्भितां स्तुतिं प्राहुः । शार्दूलविक्री-
डितं छन्दः । श्रीलीलेत्यादि । स जगत्प्रसिद्धो जिनस्तीर्थकरपरमदेवः जगत्त्रैलोक्यं
अपायात् चतुर्थतिरक्षातः पायात् रक्षतु । स कः । तद्यदोर्निखसंबन्धत्वात् यो भगवान्
जिनः श्रीलीलाम्बुजगर्भसंभवतनुः श्रियो लक्ष्म्याः लीलाम्बुजं क्रीडाकमलं तस्य गर्भे
कर्णिकायां संभवा उत्पन्ना तनुः शरीरं यस्य स तथोक्तः । भगवान् किल स्वर्गावतरण-
कल्याणे मातुर्गर्भजां शक्तिमाधाय तत्र कमलं कृत्वा तस्य कर्णिकायां अवतरति, तत्र
कमले वृद्धिं याति, पश्चान्मातुर्योर्निर्गमस्त्वृत्त्य[ष्टा] मातुर्बाधामदत्त्वा जन्म गृह्णाति, तेन
श्रीसोमदेवार्थः प्राह—श्रीलीलाम्बुजगर्भसंभवतनुः । यः पुनः कथंभूतः । स्वर्णचल-
स्नानभूः स्वर्णचलो मेरुपर्वतः स स्नानस्य जन्माभिषेकस्य भूर्भूमिः यस्य स स्वर्णा-
चलस्नानभूः । पुनः कथंभूतो यः । लक्ष्मीप्रार्थितसंगमः लक्ष्म्या साम्राज्यश्रिया प्रार्थितो
याचितः संगमो मेलपको यस्य स तथोक्तः । अपिशब्दात् कोऽपि कुमारदीक्षितोऽपि
भवति तत्सूचनार्थमपिशब्दो वर्तते । पुनः कथंभूतो भगवान् । परस्य उत्कृष्टस्य तपसो
दीक्षायाः स्थानं निवासो अभूद्वभूव । यो भगवान् पुनः किं कृतवान् । परं ज्योतिः
केवलज्ञानं प्राप्तवान् लब्धवान् । कथंभूतं परं ज्योतिः । समस्तविषयम् समस्तो लोक-
श्चालोकश्च विषयो गोचरो गम्यो यस्य परं ज्योतिषः तत्परं ज्योतिषः समस्तविषयम् ।
कथंभूतो भगवान् । ध्यानावन्ध्यविधिः ध्यानाभ्यां धर्मेऽशुद्ध्यानाभ्यां अवन्ध्यः सकलो
विधिः कर्तव्यं यस्य स ध्यानावन्ध्यविधिः । हरिहरहिरण्यगर्भादिभिर्ध्यानकृतं परं फलं
न लब्धमिति भावः । पुनः कथंभूतो भगवान् । तद्धामधृतोदयः तस्मिन् जगत्प्रसिद्धे
धाम्नि सर्वकर्मक्षयलक्षणे मोक्षे धृत आरोपित (उत्कृष्टो अयः) उदयः शुभावहो
विधिर्धेन स तद्धामधृतोदयः । चकार उक्तसमुच्चयार्थः । तेन अनन्तचतुष्टयादयो
नवकेवललब्ध्यादय अनन्तगुणाः समुच्चीयन्ते । रूपकातिशयसमुच्चयालंकारः ॥

१. अस्पृश्येति नवसमासघटितप्रयोगे 'अनञ्समासे' इति व्याकृतिसूत्रस्थपर्युदा-
सत्वेन त्यबादेशाप्राप्त्या तद्वदितप्रयोगोपादानं महच्चित्रकर्म.

लक्ष्मीपतिप्रभृतिभिः कृतपादसेवः

पायाजगन्ति स जयी जिनचन्द्रदेवः ।

साम्यं त्रिविष्टपधृतिस्थितविक्रमस्य

दंष्ट्राधृतावनितलस्य हरेर्न यस्य ॥ २ ॥

पुनस्तदध्यास्य श्रीसरस्वतीविलासकमलाकरं राजमन्दिरमहो असम-
साहसारम्भ, त्रिभुवनभवनस्तम्भ, कदाचित्समीपसमस्तलोकलोचनोन्मेषेषु

लक्ष्मीपतिप्रभृतिभिरित्यादि । स जगत्प्रसिद्धो जिनचन्द्रदेवः जगन्ति त्रीणि
भुवनानि पायाद्रक्षतु । अनेकविषमभवगहनदुःखप्रापणहेतून् कर्मोरातीन् जयन्तीति
जिनाः गणधरदेवादयः । 'इणिकुशिभ्यो णक्' इत्युणादिसूत्रेण णक्प्रत्ययेन जिन-
शब्दः सिद्धः । जिनानां गणधरदेवादीनां चन्द्र आह्लादको जिनचन्द्रः चासौ देवः
परमाराध्यः जिनचन्द्रदेवः । कथंभूतो जिनचन्द्रदेवः । यथोक्तविशेषणविशिष्टः लक्ष्मी-
पतिप्रभृतिभिः कृतपादसेवः लक्ष्म्याः पतिलक्ष्मीपतिर्नारायणः स प्रभृतिर्मुख्यो येषां
रुद्रब्रह्मादीनां ते लक्ष्मीपतिप्रभृतयस्तैर्लक्ष्मीपतिप्रभृतिभिः कृता परमधर्मापुराणेण
रचिता पादयोश्चरणकमलयोः सेवा वन्दना भक्तिर्यस्य स लक्ष्मीपतिप्रभृतिभिः कृतपाद-
सेवः । पुनः कथंभूतः । जयी जयनशीलः । स कः । यस्य जिनचन्द्रदेवस्य हरेर्नारायणस्य
साम्यं तुल्यता न वर्तते । तद्वेतुगर्भितं विशेषणमाह—कथंभूतस्य यस्य । त्रिविष्टपधृति-
स्थितविक्रमस्य त्रयाणां विष्टपानां लोकानां धृतौ उद्धरणे स्थित उद्धरितो विक्रमः
सामर्थ्यं यस्य स तथा तस्य । कथंभूतस्य हरेः । दंष्ट्राधृतावनितलस्य दंष्ट्रया धृतं समुच-
लितमवनितलं पृथ्वीमण्डलं येन स तथा तस्य । वराहावतारेण यदा नारायणः संजा-
तस्तदा प्रलयकालभयात् हस्ताभ्यां पृथ्वीमुद्धर्तुमसमर्थत्वात् दंष्ट्रयोद्धृतवान् इत्यर्थः ।
व्यतिरेकालंकारः ॥ उक्तं च वाग्भट्टेन महाकविना—'केनचिद्यत्र धर्मेण द्वयोः सं-
सिद्धसाम्ययोः । भवत्येकतराधिक्यं व्यतिरेकः स उच्यते ॥'

पुनरित्यादि । अहो मारदत्त, अहो असमसाहसारम्भ असमं असदृशं अनन्य-
संभवि यत् साहसं अद्भुतं कर्म तस्यारम्भः प्रारम्भो यस्य स तथा तस्य संबोधनं हे
तथोक्त । अहो त्रिभुवनभवनस्तम्भ त्रिभुवनमेव भवनं गृहं तस्योद्धरणे स्तम्भः
आधारकाष्ठं त्रिभुवनभवनस्तम्भस्तस्य संबोधनं हे तथोक्त । कदाचित् कस्मिंश्चिदवसरे
तदा तस्मिन् काले निशीथिनीशेषेषु रात्रिशेषेषु । किलेति लोकोक्तौ शास्त्रोक्तौ वा ।
अहं यशोधरमहाराजः पल्यङ्गतलं शय्योत्सङ्गमुज्झांचकार तत्याज उज्झितवान् । कथं-
भूतेषु निशीथिनीशेषेषु । समीपसमस्तलोकलोचनोन्मेषेषु समीपा इदानीमेव भविष्यन्तः
समस्तानां लोकानां लोचनोन्मेषाः नेत्राणामुद्घाटनानि येषु ते तथा तेषु । कथंभूतं

निशीथिनीशेषेषु 'हिमरुचिरस्तमेति निशि निगदितनिजविनियोगसंगरः ।
रविरपि नयनविषयमयमवति जगति निजाय कर्मणे । तत्कलहं विहाय
संविशत पुनर्ननु दूरमन्तरम्' इति प्रातः कथयतीव मिथुनेषु रसत्कृक्वा-
कुमण्डलम्

पर्यङ्गतलम् । मृगमदाङ्गरागबहुलपरिमलम् मृगमदो नाम कस्तूरिका तेनोपलक्षितो
योऽसावङ्गरागो विलेपनं तेन बहुलः प्रचुरतरः परिमलो विमर्दोऽथो गन्धो यत्र पर्यङ्गतले
तत्तथोक्तम् । क इव पर्यङ्गतलमुज्झांचकार । मन्दाकिनीपुलिनं कलहंस इव । यथा कलहंसो
राजहंसो मन्दाकिन्याः गङ्गायाः पुलिनं तोयत्यथितं द्वीपं कलहंसस्त्यजति । कथंभूतं
मन्दाकिनीपुलिनम् । नवोल्लासमांसलसरोजकाननम् नवोल्लासेन प्रत्यप्रविकसनेन मांसलं
मनोहरस्थलं सरोजकाननं कमलवनं यत्र मन्दाकिनीपुलिने तत्तथोक्तम् । किं कृत्वा पूर्वं
पर्यङ्गतलमुज्झांचकार । पुनः राज्यपट्टाभिषेकादनन्तरं तत्पूर्वोक्तं त्रिभुवनतिलकं नाम राज-
मन्दिरं राजभवनमध्ये स्थित्वा । कथंभूतं राजमन्दिरम् । श्रीसरस्वतीविलासकमलाकरम्
श्रीश्च लक्ष्मीः सरस्वती च भारती तयोर्विलासकमलाकरं क्रीडाकमलवनम् । अहं किं
कुर्वन् पर्यङ्गतलमुज्झांचकार । इति अमुना प्रकारेण व्यावर्ण्यमानविधानेन प्रबोधमङ्ग-
लपाठकानां प्रबोधस्य जागरणस्य ये मङ्गलपाठका नम्राचार्याः प्रबोधमङ्गलपाठकास्तेषां
सूक्तीः सुभाषितानि आकर्णयन् शृण्वन् । कथंभूतानां प्रबोधमङ्गलपाठकानाम् । वैभाति-
कसूक्तपाठकठोरकण्ठकानाम् वैभातिकानि यानि सूक्तानि सुवचनसुभाषितानि तेषां
पाठेनाध्ययनेन कठोरास्तीव्रतरा वाचालाः कण्ठका गलनालानि येषां ते तथा । कथंभूताः
सूक्तीः । अवसरावेदनसुन्दरोक्तीः अवसरस्य प्रस्तावस्य आवेदनं विज्ञापनं तेन सुन्दरा
अतिमनोहरा उक्तयो वचनानि यासु सूक्तिषु ता अवसरावेदनसुन्दरोक्तयस्तास्तथोक्ताः ।
इतीति किम् । [हिमरुचिरित्यादि]—रसत्कृक्वाकुमण्डलं शब्दायमानताम्रचूडवृन्दं
मिथुनेषु स्त्रीपुरुषद्वन्द्वेषु प्रातः प्रभाते कथयतीव सूचयतीव । कृक्वाकुमण्डलं किं
कथयति । अहो मिथुनानि, अयं प्रत्यक्षीभूतो हिमरुचिश्चन्द्रमाः अस्तमेति अस्तमयं
गच्छति । कथंभूतो हिमरुचिः । निशि रात्रौ निगदितनिजविनियोगसंगरः निगदितः
सूचितो निजः स्वकीयो विनियोगस्य संगरः प्रतिज्ञा येन स तथोक्तः । अयं प्रत्यक्षीभूतो
रविरपि भास्करोऽपि जगति नयनविषयं लोचनगोचरं आ समन्तात् अवति गच्छति
वा । 'अव रक्ष पालने' इत्यत्र अवधातोरेकोनविंशलर्थेषु वर्तमानत्वात् । तथा हि—
'पालनगतिकान्तिप्रीतितृप्त्यवगमनप्रवेशश्रवणस्वास्थ्यार्थयाचकियेच्छादीभ्यवास्यालिङ्गनहिं-
सादानभाववृद्धिषु' इति । रविः किमर्थं नयनविषयमागच्छति । निजाय कर्मणे निजयो-
ग्याय । तत्तस्मात् कारणात् हे मिथुनानि, कलहं झकटकं विहाय परित्यज्य संविशत
संभोगं कुरुत यूयम् । पुनः पश्चात् नन्वहो मिथुनानि दूरं अन्तरं वर्तते रजनी पुन-
रपि दूरे भविष्यतीति भावः । उत्प्रेक्षालंकारः ॥

निद्राशेषनिमीलितार्धनयनं किञ्चिद्विलम्बाक्षरं
 पर्यस्तालकजालकं प्रविलसद्दर्माम्बुमुक्ताफलम् ।
 भ्रूमङ्गालसमल्पजृम्भणवशादीषत्प्रकम्पाधरं
 चुम्बालिङ्गच सखीमुखं ननु रवेरेषा प्रभा दृश्यते ॥ ३ ॥
 विकिरनिकिर एष व्याकुलः पादपानां
 तिरयति शिखराणि प्रेङ्खितो द्वन्द्वशब्दः ।
 इह च युवतिसार्थः सन्नकर्मप्रबन्धा-
 त्तरलितकुचकुम्भः संचरत्यङ्गणेषु ॥ ४ ॥
 गलति तम इवायं चक्रनाम्नां वियोगः
 स्फुटति नलिनराजिः संध्यया सार्धमेषा ।

निद्रेत्यादि । हे राजन्, आलिङ्ग्य आलिङ्गनं दत्त्वा सखीमुखं तव प्रियकान्तावदनं
 चुम्ब वक्त्रेण संयोजय । एषा प्रत्यक्षीभूता रवेः श्रीभास्करस्य ननु हे राजन्, प्रभा
 दीप्तिर्दृश्यते श्रीसूर्य उदेष्ट्यति । प्रभातं जातमित्यर्थः । कथंभूतं सखीमुखम् । निद्राशेषेण
 अल्पस्वापेन निमीलिते मुद्रिते अर्धनयने लोचने यस्मिन् सखीमुखे तत्तथोक्तम् । अपरं
 कथंभूतं सखीमुखम् । किञ्चिद्विलम्बाक्षरम् किञ्चिन्मनाक् विलम्बः कालक्षेपो येषां तानि
 किञ्चिद्विलम्बानि अक्षराणि वर्णा यस्मिन् सखीमुखे तत्तथोक्तम् । पुनः कथंभूतम् ।
 पर्यस्तालकजालकम् पर्यस्तानि यत्र तत्र गतानि अलकानां कुन्तलानां जालकानि वल्लर्यो
 यत्र तत्तथोक्तम् । पुनः कथंभूतम् । प्रविलसद्दर्मांम्बुमुक्ताफलम् प्रविलसन्ति शोभ-
 मानानि घर्मांम्बूनि आस्वादजलबिन्दवो मुक्ताफलानि व्याकरणे यानि यस्मिन् सखीमुखे
 तत्तथोक्तम् । पुनः कथंभूतम् । भ्रूमङ्गालसम् भ्रूमङ्गेषु भ्रूक्षेपेषु नेत्रोपरिरोमराज्योच्छासनेषु
 अलसो मन्द उद्यमो यस्मिन् तत्तथोक्तम् । पुनः कथंभूतम् । अल्पजृम्भणवशात् स्तो-
 कविनामकरणात् हावविधानात् ईषत्प्रकम्पाधरम् ईषत् मनाक् प्रकम्पः स्फुरणं अधरे
 दन्तच्छदे यस्मिन् तत्तथोक्तम् । रूपकमनुमानालंकारः ॥

विकरनिकर इत्यादि । एष प्रत्यक्षीभूतः विकरनिकरः पक्षिसमूहो व्याकुलो
 विस्तः सन् पादपानां वृक्षाणां शिखराणि उपरितनभागानि तिरयति झम्पति ।
 द्वन्द्वशब्दो मिथुनध्वनिः वै प्रेङ्खितश्चञ्चलो वर्तते । प्रस्तावात् पक्षिणां द्वन्द्वमिति गृह्यते ।
 इह च एष च अङ्गणेषु गृहाग्रभूमिषु युवतिसार्थः स्त्रीणां समूहः संचरति गतागतं
 करोति । कथंभूतो युवतिसार्थः । सन्नकर्मप्रबन्धात् गृहव्यापारप्रघटकात् तरलित-
 कुचकुम्भः शिथिलितस्तनकलशः । जात्यलंकारः ॥

गलति इत्यादि । हे राजन्, अयं प्रत्यक्षीभूतः चक्रनाम्नां चक्रवाकानां वियोगो

अगणितपतिनर्मा कूणितभ्रूलतान्त-
 स्त्यजति कुलवधूनां वासगेहानि सार्थः ॥ ५ ॥
 अविरलपुलकालीपांशुलास्याम्बुजानां
 नवनवनखरेखालेखलोलस्तनीनाम् ।
 स्मरनरपतिदूतीविभ्रमः कामिनीना-
 मिह विहरति यूथः प्रकणन्नूपुराणाम् ॥ ६ ॥
 अलकवलयवृत्ताः किञ्चिदाकुञ्चितान्ताः
 सरसकरजरेखा कामिनीनां कपोले ।
 प्रविदधति पलाशस्याग्रशाखाशिखाया-
 मवनतमुकुलानां मञ्जरीणामभिरुचाम् ॥ ७ ॥

विप्रलम्भो गलति विघटते । किमिव । तम इव अन्धकारं यथा । हे राजन्, एषा
 प्रत्यक्षीभूता नलिनराजिः कमलसमूहः स्फुटति विकसति । कथम् । सार्धं सह । कया ।
 संध्यया प्रभातकालवत् । हे राजन्, कुलवधूनां कुलस्त्रीणां सार्थः समूहः वासगेहानि
 विलासमन्दिराणि त्यजति मुञ्चति । कथंभूतः कुलवधूनां सार्थः । अगणित-
 पतिनर्मा न गणितं मनस्यानीतं पतीनां भर्तृणां नर्म परीहासः अगणितपतिनर्मा ।
 उक्तं च—‘द्रवकेलिपरीहासः क्रीडा लीला च नर्म च ।’ पुनः कथंभूतः कुलवधूनां
 सार्थः । कूणितभ्रूलतान्तः कूणितः कोपेन कुटिलितो भ्रूलतानामन्तः प्रान्तो येन स
 तथोक्तः । उपमासहोक्थ्यलंकारः ॥

अविरलपुलकालीत्यादि । हे राजन्, इह अस्मिन् स्थाने कामिनीनां स्त्रीणां
 यूथः समूहो विहरति पर्यटति । कथंभूतानां कामिनीनाम् । अविरलपुलकालीपांशुला-
 स्याम्बुजानाम् अविरला अविच्छिन्ना या पुलकाली पुलकश्रेणिस्तया पांशुलानि मिलि-
 तानि आस्याम्बुजानि मुखकमलानि यासां तास्तथा तासाम् । पुनः कथंभूतानां कामि-
 नीनाम् । नवनवनखरेखालेखलोलस्तनीनाम् नवनवाः प्रत्यग्राः याः नखरेखाः पुनर्भवरा-
 जयः तासामालेखैर्विलेखनैर्लोलैश्चपलाः स्तनाः यासां तास्तथा तासाम् । पुनः कथंभू-
 तानां कामिनीनाम् । प्रकणन्नूपुराणाम् प्रकणन्तः शब्दायमानाः नूपुरा हिङ्गीरा यासां
 तास्तथा तासाम् । कथंभूतः कामिनीनां यूथः । स्मरनरपतिदूतीविभ्रमः स्मरनरपतेः
 कामनरेन्द्रस्य दूतीनां संचारिकाणां विभ्रमः शोभा यस्य यूथस्य स तथोक्तः । रूप-
 कोपमालंकारः ॥

अलकवलयवृत्ता इत्यादि । हे राजन्, कामिनीनां स्त्रीणां कपोले गण्डस्थले
 सरसकरजरेखाः सरसाः तत्कालदत्ताः करजानां नखानां रेखाः पदानि पलाशस्य

द्वीपान्तरेषु नलिनीवनवर्तिवृत्ते

भानौ क्रिया नृप न कापि यथेह भाति ।

एवं त्वयि प्रियतमाधरपानलोले

लोके कुतः फलति कर्मवतां प्रयासः ॥ ८ ॥

स्मरभरकलहकेलिलुलितालकविदलिततिलकमण्डनं

नवनखलिखितलेखगण्डस्थलमदयनिपीडिताधरम् ।

निद्रोडुमरनयनमबलामुखमुषसि समन्मनाक्षरं

सुरतविलासहंस तव कथयति निखिलनिशासु जागरम् ॥ ९ ॥

किंशुकतरोरग्रशाखाशिखायामुपरितनशाखायां उपरितनभागे अवनतमुकुलानां वक्र-
कलिकानां मञ्जरीणां अभिख्यां शोभां प्रविदधति प्रकुर्वन्ति । कथंभूताः सरसकरज-
रेखाः । अलकवलयवृत्ताः अलकानां कुन्तलानां वलयेषु विण्टिकासु वृत्ताः प्रवृत्ताः
संजाताः । पुनः कथंभूताः । किंचिदाकुञ्चितान्ताः किञ्चिन्मनाक् आकुञ्चितः वर्त्ति
अन्तः पर्यन्तो यासां करजरेखानां तास्तथोक्ताः । उपमालंकारः ॥

द्वीपान्तरेष्वित्यादि । हे नृप हे राजन्, इह अस्मिन् लोके द्वीपान्तरेषु
पूर्वापरविदेहेषु यथा येन प्रकारेण नलिनीवनवर्तिवृत्ते पद्मिनीखण्डवर्तनशीलाचारे
भानौ श्रीसूर्ये सति कापि क्रिया काचित् चेष्टा न भवति न चमत्करोति न प्रवर्तते ।
एवमुपमा प्रकारेण त्वयि भवति प्रियतमाधरपानलोले सति वल्लभस्त्रीअधराखा-
दनलम्पटे सति कर्मवतां क्रियावतां पुरुषाणां प्रयास उद्यमः कुतः कस्मात् फलति ।
न कुतोऽपि फलवान् भवति । दृष्टान्ताक्षेपालंकारः ॥

स्मरभरेत्यादि । हे सुरतविलासहंस सुरतस्य संभोगक्रीडायाः विलासहंसः
क्रीडाकरणे राजहंसः सुरतविलासहंसस्तस्य संबोधनं हे तथोक्त, अबलामुखं वनिता-
वदनं कर्तुंभूतं उषसि प्रभाते तव भवतो निखिलनिशासु सर्वरात्रिषु पूर्वरात्रि-
मध्यरात्रि-अपररात्रिषु जागरं जागरणं कर्मतापन्नं कथयति । कथंभूतं अबलामुखम् ।
स्मरभरकलहकेलिलुलितालकविदलिततिलकमण्डनम् स्मरभरेण कन्दर्पातिशयेन योऽसौ
कलहो युद्धं तस्य केलिः क्रीडा तथा लुलिता लुठिता ये अलकाः केशास्तैर्विदलितं
चूर्णीकृतं लोपितं तिलकमण्डनं तिलकं च मण्डनं च कुङ्कुमकज्जलादिकं यस्य अबला-
मुखस्य तत्तथोक्तम् । पुनः कथंभूतं अबलामुखम् । नवनखलिखितलेखगण्डस्थलम् नवः

१. टीकोपलभ्यमानेषु सर्वरात्र्यादिशब्देषु 'अहःसर्वैकदेशः' (५।४।८७) इति
पाणिनिसूत्रेण रात्रेरुपलब्धयमकृतवैव व्याकरणविरुद्धमिकारान्तरात्रिशब्दोपादानं ग्रन्थ-
कर्तुः प्रमादः (सर्वरात्रेषु पूर्वरात्रमध्यरात्रापररात्रेषु) इत्येता प्रयोगाः पाठ्याश्च ।

विद्विष्टदर्पहर मध्यमलोकपालं

कस्त्वां प्रबोधयतु सर्वजगत्प्रबोधम् ।

लोकत्रयोद्धरणधामनिकेतनेषु

निद्रा कुतो भवति नाथ भवादृशेषु ॥ १० ॥

मन्त्रेयष राज्यरथसारथिरागतस्ते

नीरोगतावहितवाक्प्रवणो भिषक्च ।

पौरोगवोऽभिनवपाकपरः समास्ते

द्वारे तवोत्सवमतिश्च पुरोहितोऽपि ॥ ११ ॥

प्रत्यग्रो नखैः कामाङ्कुशैर्लिखितो विन्यासीकृतः योऽसौ लेखो लिपिविशेषस्तेनोपल-
क्षितं गण्डस्थलं कपोलमण्डलं यस्याबलामुखस्य तत्तथोक्तम् । पुनः कथंभूतं अबला-
मुखम् । अदयनिपीडिताधरम् अदयं दयारहितं यथा भवत्येवं निपीडितशुम्भितः अधरो
दन्तवासो यस्य तत्तथोक्तम् । पुनः कथंभूतं अबलामुखम् । निद्रोडुमरनयनम् निद्रया
जागरेण उडुमरे उत्कटे नयने लोचने यत्र तत्तथोक्तम् । पुनः कथंभूतं अबलामुखम् ।
समन्मनाक्षरम् सह मन्मनेन गद्गदशब्देन उपलक्षितानि अक्षराणि वर्णा यस्मिन्
अबलामुखे तत्तथोक्तम् । अनुमानालंकारः ॥

विद्विष्टेत्यादि । हे विद्विष्टदर्पहर विद्विष्टानां शत्रूणां दर्पो मदस्तं हरतीति
विद्विष्टदर्पहरस्तस्य संबोधनं हे तथोक्त हे राजन्, भवादृशेषु युष्मत्सदृशेषु निद्रा
स्वापः कुतो भवति । न कुतोऽपि भवति इत्यर्थः । कः पुमान् त्वां भवन्तं प्रबोधयतु
जागरयतु । अपि तु न कश्चित् प्रबोधयतु इत्यर्थः । कथंभूतं त्वाम् । मध्यमलोकपालं
मध्यमलोकस्वामिनम् । पुनः कथंभूतम् । सर्वजगत्प्रबोधम् सर्वस्य निखिलस्य जगतः
पृथ्वीमण्डलस्य प्रबोधं सावधानभवनं यस्मात् स तथा तम् । कथंभूतेषु भवादृशेषु ।
लोकत्रयोद्धरणधामनिकेतनेषु लोकानां त्रयं तस्योद्धरणे प्रकाशने धाम तेजस्तस्य
निकेतनानि गृहाणि लोकत्रयोद्धरणधामनिकेतनानि तेषु । अतिशयाक्षेपालंकारः ॥

मन्त्रीत्यादि । हे राजन्, एष प्रत्यक्षीभूतस्ते तव मन्त्री आगत आयातो वर्तते ।
कथंभूतो मन्त्री । राज्यरथसारथिः राज्यमेव रथः तमुन्नतिहेतुत्वात्तस्य सारथिः । तत्प्रवर्तक
इत्यर्थः । न केवलं मन्त्री आगतः भिषक् वैद्यविद्याविलासापरनामा सजनवैद्य आगतो
वर्तते । कथंभूतो भिषक् । नीरोगतावहितवाक्प्रवणः नीरोगतायां आदाननिदानचि-
कित्साभिरारोग्यत्वकरणे अवहिताः सावधानाः याः वाचः आयुर्वेदवचनानि तत्र
प्रवणो विचक्षणः । तथा पौरोगवो महानसाध्यक्षः समास्ते उद्गतिष्ठति । कथंभूतः
पौरोगवः । अभिनवपाकपरः अभिनवः प्रत्यग्रो योऽसौ पाको रन्ध्रं त्रिषष्टिव्यञ्जन-

प्राभातिकानकरवश्रवणप्रबोधा-

दीर्घं रसन्ति गृहवापिषु राजहंसाः ।

उत्तिष्ठ देव भज संप्रति राजलक्ष्मी-

संपादितं विभवमेनमिति ब्रुवाणाः ॥ १२ ॥

सुतेषु येषु रविरेष बुधावलोक

यावत्तमो दलति तत्किल तेषु धत्ते ।

बोधं पुनर्दधति येऽस्य पुरो वितन्द्वा-

स्तेजांसि नाथ वितनोति निजानि तेषु ॥ १३ ॥

इति वैभातिकसूक्तपाठकठोरकण्ठकानां प्रबोधमङ्गलपाठकानामवसरावे-
दनसुन्दरोक्तीः सूक्तीराकर्णयन्नबोलासमांसलसरोजकाननं मन्दाकिनीपु-
लिनं कलहंस इव तदा किलाहं मृगमदाङ्गरागबहुलपरिमलं पल्यङ्गतलमु-
ज्झांचकार । कदाचिदासन्नोदयद्युमणिमहसि प्रत्युषानेहसि

निष्पादने परस्तत्परः । तथा हे राजन्, पुरोहितोऽपि तव भवतो द्वारे च तिष्ठति ।
कथंभूतः पुरोहितः । उत्सवमतिः उत्सवे शान्तिकर्ममहोत्सवे मतिर्बुद्धिर्धैर्यं स तथा ।
समुच्चयालंकारः ॥

प्राभातिकेत्यादि । हे देव हे राजाधिराज, गृहवापिषु राजमन्दिरसरोवरेषु
राजहंसाः चक्षुचरणलोचनेषु लोहिताः चक्राङ्गा राजहंसा उच्यन्ते ते रसन्ति शब्दं कुर्व-
न्ति । कथम् । दीर्घं तारतरं यथा भवत्येवम् । कस्मात् । प्राभातिकानकरवश्रवणप्रबोधात्
प्रभाते भवाः प्राभातिकास्ते च ते आनकाः पटहास्तेषां रवः शब्दस्तस्य श्रवणेनाक-
र्णनेन योऽसौ प्रबोधो जागरः प्राभातिकानकरवश्रवणप्रबोधस्तस्मात् । राजहंसाः किं
कुर्वाणाः रसन्ति । इति अमुना प्रकारेण ब्रुवाणाः सूचयन्तः । इतीति किम् । हे देव
राजन्, त्वं उत्तिष्ठ उत्थो भव । संप्रति इदानीं राजलक्ष्मीसंपादितं एनं प्रत्यक्षीभूतं
विभवं ऐश्वर्यं भज त्वं आश्रय । उत्प्रेक्षालंकारः ॥

सुतेष्वित्यादि । हे बुधावलोक विद्वज्जनलोचन, येषु सुतेषु ऐश्वर्यं भज त्वं
आश्रय । एष प्रत्यक्षीभूतो रविः यावन्मात्रं तमोऽन्धकारं दलति विध्वंसयति तत्तमः
किल निश्चयेन तेषु पुरुषेषु धत्ते धरति । ये पुरुषाः वितन्द्वाः निद्रारहिता निरालस्याः
अस्य रवेः पुरः पूर्वमेव पुनर्बोधं दधति जागरणं कुर्वन्ति जाग्रति । हे नाथ, तेषु
पुरुषेषु निजानि तेजांसि योतान् वितनोति विस्तारयति । जाल्यलंकारः ॥

इतीत्यादि । हे राजन्, कदाचित्कस्मिंश्चिदवसरे प्रत्युषानेहसि प्रभातक आस्थान-

व्योमाम्बुधौ विद्रुमकाननश्रीर्वियद्वने किंशुकपुष्पकान्तिः ।

आभाति रागः प्रथमं प्रभाते सुरेभसिन्दूरितकुम्भशोभः ॥ १४ ॥

निशे विहायापि निशीथिनीशं रतिस्तवात्यन्तमिह प्रसिद्धा ।

इयं त्वहशीर्न विना दिनेशमास्ते निमेषार्धमपि स्वतन्त्रा ॥ १५ ॥

अतो निसर्गान्निशि पांशुलत्वं शुद्धस्थितित्वं दिवसश्रियश्च ।

मत्वैव संसर्गभयात्पुरैव संध्यां तयोः सीमि विधिः ससर्ज ॥ १६ ॥

मण्डपमास्थाय सभायामुपविश्य धर्मस्थैर्यायाधिकारिभिः पुरुषैः सह सर्वेषां आश्रमिणां
ब्रह्मचारिगृहिवानप्रस्थभिक्षूणां इतरव्यवहारविश्रामिणां च ब्राह्मणक्षत्रियवर्णिकशूद्राणां
वर्णानां च कार्याणि अपश्यं अहं विचारयामास इति क्रियाकारकसंबन्धः । कथंभूते
प्रत्युषानेहसि । आसन्नोदयद्युमणिमहसि आसन्नं समीपवर्ति उदयाचलस्य युमणेः
श्रीसूर्यस्य महस्तेजो यत्र प्रत्युषानेहसि स आसन्नोदयद्युमणिमहास्तस्मिन् तथोक्ते ।
कथंभूतमास्थानमण्डपम् । बुधप्रकाण्डमण्डलीविधीयमानधर्मांगमालापम् बुधानां विद्व-
ज्जनानां मध्ये प्रकाण्डं प्रशस्तं बुधप्रकाण्डं तस्य मण्डली मेलापकस्तथा विधीयमानाः
क्रियमाणाः धर्मांगमालापाः स्मृतिशास्त्रप्रवचनानि यस्मिन्नास्थानमण्डपे स तथा तम् ।
अहं किं कुर्वन् कार्याणि अपश्यम् । इति अमुना प्रकारेण सौखशायनिकानां सुखश-
यनं पृच्छन्तीति ये ते सौखशायनिकास्तेषां सूक्तगीतामृतसरं सुवचनकथितामृतद्रवं
कर्णपूरतां नयन् । आकर्णयन्नित्यर्थः । इतीति किम्—

व्योमाम्बुधावित्यादि । हे राजन्, प्रभाते विभातसमये प्रथमं पूर्वं रागः
श्रीसूर्यस्य तेजः आभाति शोभते । कथंभूतो रागः । व्योमाम्बुधौ आकाशसमुद्रे
विद्रुमकाननश्रीः विद्रुमाणां प्रवालानां काननस्य श्रीः शोभा यस्य रागस्य स तथा ।
पुनः कथंभूतो रागः । वियद्वने आकाशकानने किंशुकपुष्पकान्तिः किंशुकानां पलाशवृ-
क्षाणां पुष्पाणि कुसुमानि किंशुकपुष्पाणि तेषां कान्तिः शोभा यस्य स तथा । पुनः
कथंभूतो रागः । सुरेभसिन्दूरितकुम्भशोभः सुरेभस्य ऐरावणगजस्य सिन्दूरितः
सिन्दूरेणारुणीकृतोऽसौ कुम्भः शिरःपिण्डस्तस्य शोभा उपमा यस्य रागस्य स तथा ।
रूपकोपमालंकारः ॥

निशे इत्यादि । हे निशे हे रात्रे, निशीथिनीशं चन्द्रं विहायापि परित्यज्यापि
इह अस्मिन् संसारे तव अत्यन्तं रतिः प्रसिद्धा विख्याता वर्तते । इयं अहशीर्दिनश्रीः
दिनेशं विना श्रीभास्करमन्तरेण सूर्योदते निमेषार्धमपि स्वतन्त्रा स्वच्छन्दचारिणी
नास्ते न तिष्ठति । जाल्यलंकारः ॥

अत इत्यादि । अतः एतस्मात् कारणात् निसर्गात्स्वभावेन निशि रात्रौ पांशुलत्वं
अन्धकारेण सह व्यभिचारिणी नास्ते न त्वं दिवसश्रियश्च दिनलक्ष्म्याः शुद्धस्थितित्वं

पूर्वं सरसकरजरेखाकृतिरधररुचिस्ततो रवि-
 स्तदनु च घुसृणपिण्डखण्डद्युतिरब्जचयच्छविस्ततः ।
 पुनरयमरुणरत्नमुकुरश्रीरुदयति रागनिर्भरैः
 कुर्वन्ककुभि ककुभि बन्धूकमयीमिव सृष्टिमंशुभिः ॥ १७ ॥
 शतमखधामहेमकुम्भाकृतिरिन्द्रसमुद्रविद्रुम-
 स्तम्बस्तिमितकान्तिरहरुत्सवसमयसुवर्णदर्पणः ।
 उदयति रविरुदारहरिरोहणरुचिरुचिरोत्करैः करै-
 दिग्दयितामुखानि पिञ्जरयन्नरुणितजलधिमण्डलः ॥ १८ ॥

अव्यभिचारिणीत्वं मत्तैव विज्ञायैव तयोर्निशादिनश्रियोः सीम्नि मध्ये विधिर्विधाता संध्यां
 पुरैव ससर्ज चक्रे । कस्मात् । संसर्गभयादिव व्यभिचारिण्या अव्यभिचारिण्याश्च संपर्क-
 शङ्कनादिव । उत्प्रेक्षालंकारः ॥

पूर्वमित्यादि । अयं प्रत्यक्षीभूतो रविः उदयति उद्गच्छति । कथंभूतो रविः ।
 पूर्वं प्रथमतः सरसकरजरेखाकृतिः सरसा तत्कालदत्ता या करजरेखा तस्या आकृ-
 तिर्यस्य स तथोक्तः । पुनः कथंभूतो रविः । ततस्तदनन्तरं अधररुचिः स्त्रीणां दन्तच्छ-
 दाकारः । तदनु तदनन्तरं घुसृणपिण्डखण्डद्युतिः कुङ्कुमपिण्डखण्डद्युतिः अर्धपिण्डसदृशः ।
 ततस्तदनन्तरं अब्जचयच्छविः रक्तकमलसदृशः । पुनस्तदनन्तरं अरुणरत्नमुकुरश्रीः
 पद्मरागमणिदर्पणसमानशोभः । रविः किं कुर्वन् । रागनिर्भरैः रक्तिमद्बहुलैरंशुभिः
 कृत्वा ककुभि ककुभि दिशि दिशि बन्धूकमयीं सृष्टिं कुर्वन्निव विदधदिव । उपमा-
 लंकारः ॥ दुवईछन्दः ॥

शतमखधामेत्यादि । रविः श्रीसूर्य उदयत्युद्गच्छति उदेति । कथंभूतः सन्नुदेति ।
 शतमखधामहेमकुम्भाकृतिः पूर्वदिक्पालप्रासादसुवर्णकुम्भसदृशः । पुनः कथंभूतः ।
 इन्द्रसमुद्रविद्रुमस्तम्बस्तिमितकान्तिः पूर्वसमुद्रप्रवालसमूहवन्निश्चलदीप्तिः । पुनः कथं-
 भूतः । अहरुत्सवसमयसुवर्णदर्पणः अहो दिवसस्य उत्सवसमयो महोत्सवकालस्तस्य
 संबन्धी सुवर्णदर्पणः काञ्चनादर्शः । रविः किं कुर्वन् । करैः किरणैः कृत्वा दिग्दयितामु-
 खानि दिग्बधूवदनानि पिञ्जरयन् रक्तपीतानि कुर्वन् । कथंभूतैः करैः । उदारहरिरो-
 हणरुचिरुचिरोत्करैः उदारमतिमनोहरं यद्वरिरोहणं हरिचन्दनं तस्य रुचिर्दीप्तिस्तद्वत्
 रुचिरा मनोहरा उत्कराः समूहा येषां कराणां ते तथोक्तास्तैः । कथंभूतो रविः ।
 अरुणितजलधिमण्डलः श्वेतरक्तीकृतसमुद्राभोगः । रूपकालंकारः ॥ दुवईछन्दः ॥

अर्धकाव्यकविः—

अरुणकिरणमध्ये विद्रुमस्तम्बबिम्बः
 क्षितिप किमिव शोभां भानुरुद्यद्विभर्ति ।

राजा—

बुध युधि मम शत्रोः शोणितापूरितायां
 प्रतरदुपरि कोपात्पाटलं यद्रदास्यम् ॥ १९ ॥
 निशि मदनविनोदाद्वासरे च प्रजाना-
 मुदयनयनियोगाद्वाढमुद्रिक्तनिद्रः ।
 इति वपुषि नितान्तं बिभ्रदम्भोजलक्ष्मी-
 मुदयति तपनस्ते देव सामान्यवृत्तिः ॥ २० ॥
 अलकवल्यमध्ये पद्मरागप्रसूतिं
 नवकिशलयशोभां कर्णपालीप्रदेशे ।
 कुचकलशतटानां कुङ्कुमस्येव रागं
 दधति रविमयूखाः प्रातरेतेऽबलासु ॥ २१ ॥

अर्धकाव्यकविः समस्याकारकः कश्चिद्भूते । किं भूते—अरुणकिरणेत्यादि । हे
 क्षितिप हे राजन्, अरुणकिरणमध्ये अरुणानामव्यक्तरागाणां किरणानां मयूखानां मध्ये
 मध्यवर्ती विद्रुमस्तम्बबिम्बः प्रवालसदृशमण्डलो भातुः श्रीसूर्य उद्यत् उद्यद्गच्छति
 किमिव कीदृशीं शोभां विभर्ति धत्ते । राजा भूते—हे बुध हे विद्रुन्, युधि संप्राप्ते
 शोणितापूरितायां रुचिराभृतायां उपरि प्रतरत् उन्मज्जत् मम शत्रोरास्यं मुखं कोपात्
 पाटलं श्वेतरक्तं यद्वयादृशं भवति तद्वत् भातुः शोभां विभर्ति । प्रश्नोत्तरोपमालंकारः ॥

निशीत्यादि । हे देव हे राजन्, तपनः श्रीसूर्यः ते तव सामान्यवृत्तिः सादृश्य-
 प्रवृत्तिरुदयति । कथंभूतस्त्वम् । गाढमतिशयेन उद्रिक्तनिद्रः गतनिद्रः । कस्मात् । निशि
 रात्रौ मदनविनोदात् कामक्रीडनात् वासरे च दिवसे प्रजानां लोकानां उदयनयनि-
 योगात् वृद्धिकरणाधिकात् । उद्रिक्तनिद्र इत्येवं त्वं किं कुर्वन् । इति अमुना प्रकारेण
 वपुषि शरीरे नितान्तमतिशयेन अम्भोजलक्ष्मीं रक्तकमलशोभां बिभ्रत् धरन् तेन
 कारणेन तपनः श्रीसूर्यः सामान्यतया उदयति । त्वत्सकाशादहीनतया उदयं करोति
 इत्यर्थः । व्यतिरेकतुल्ययोगितालंकारः ॥

अलकेत्यादि । एते प्रत्यक्षीभूताः रविमयूखाः सूर्यकिरणाः प्रातः प्रभातसमये
 अलकवल्यमध्ये चूर्णकुन्तलमण्डलान्तरे पद्मरागप्रसूतिं रक्तमणीनामुत्पत्तिं दधति

काश्मीरकेसररुचः करजक्षताभाः

कान्ताधरद्युतिधृतः शुक्वक्रकल्पाः ।

सिन्दूरिताङ्गणतलास्तव देव चित्तं

भानोः करा विविधचाटुतयाश्रयन्ते ॥ २२ ॥

इति सौखशायनिकानां सूक्तगीतामृतरसं कर्णपूरतां नयन्समाचरितगुरुदेवतोपासनविधिः प्रतापनिधिः सकलजगद्व्यवहाराग्रणी ग्रहग्रामणीरिव संभावयन्पुरोहितैरुपनीतानि स्वस्त्ययनमङ्गलानि भुजङ्गभोगभूषणाग्रतरङ्गरुचिभिरम्भोधिबीचिभिर्वेलाचल इव कामकोदण्डमण्डितदोर्दण्डिकामण्डलाभिरबलाभिः परिवृतः संपादितप्रभातवृतः पुरस्कृतमन्दरावसतिमिव प्रदक्षिणीकृत्य सवत्सां धेनुं प्रथमतराविर्भूतदर्शनैः कल्पतरुरिव कतिभिश्चित्सूनैरुत्तंसितशिखण्डदेशः शुचिपक्ष इव धवलाम्बरधरः

धरन्ति । अबलासु कर्णपालीप्रदेशे कर्णोपरितनभागे नवकिशलयशोभां प्रत्यप्रपल्लवप्रभां दधति । अबला कुचकलशतटानां स्तनकुम्भप्रदेशानां कुङ्कुमस्य काश्मीरजन्मकेसरागशोभामिव दधति धरन्ति । उपमालंकारः ॥

काश्मीरकेसररुच इत्यादि । हे देव, भानोः कराः तव भवतश्चित्तं विविधचाटुतया नानाप्रकारप्रेमस्तुतितया आश्रयन्ते प्रविशन्ति । भवतश्चित्ताय रोचन्त इत्यर्थः । कथंभूताः भानोः कराः । काश्मीरकेसररुचः जात्यकुङ्कुमकिञ्जल्कसदृशाः । पुनः कथंभूताः । करजक्षताभाः अबलासु नखोपशोभिताः । पुनः कथंभूताः । कान्ताधरद्युतिधृतः कान्तानां स्त्रीणां अधरद्युति शोभां धरन्तीति कान्ताधरद्युतिधृतः । पुनः कथंभूताः । शुक्वक्रकल्पाः तव क्रीडाकीरतुण्डसदृशाः । पुनः कथंभूताः । सिन्दूरिताङ्गणतलाः सिन्दूरितं रक्तीकृतमङ्गणतलं गु(ष्ट)हाप्रभूमिर्यैस्ते सिन्दूरिताङ्गणतलाः । उपमालंकारः ॥

अहं कथंभूतः सन् कार्याणि अपश्यम् । समाचरितगुरुदेवतोपासनविधिः समाचरितः सम्यग्विहितो गुरोरुपाध्यायस्य मात्रादेश्च देवतायाश्च उपासनविधिः सेवाविधानं येन ।

समुद्र इव सरलोर्मिकाभरणः श्रीसरस्वतीरतिरहस्योपदेशदित्सया कर्णलम्बाभ्यामुशनोबृहस्पतिभ्यामिव चन्द्रकान्तकुण्डलाभ्यामलंकृतश्रवणः परेण चाभिजातजनोचितेनाकल्पेनाध्यासितस्वशरीरः समन्तादालानितानामपरोत्सर्गं दिग्गजसर्गमिव दर्शयतां दशनकोशारुणमणिमयूखोन्मुखरेखालेखपुनरुच्यमानकुम्भस्थलीसिन्दूरशोभानामनेकपानामनवरतकटकंदरद्रवद्धानसौ-

..... श्रीसरस्वतीरतिरहस्योपदेशदित्सया कर्णलम्बाभ्यामुशनोबृहस्पतिभ्यामिव चन्द्रकान्तकुण्डलाभ्यामलंकृतश्रवणः श्रीश्च लक्ष्मीः सरस्वती च वाग्वादिनी श्रीसरस्वलौ तयोः रव्योः संभोगक्रीडयोः संबन्धि यत् रहस्यं गोप्यतत्त्वं तस्योपदेशः शिक्षणं तस्य दित्सा दातुमिच्छा श्रीसरस्वतीरतिरहस्योपदेशदित्सा.....

अत्र उशनाः शुक्रो लक्ष्मीभोगशिक्षां दातुं एकस्मिन् कर्णे लग्नः, सरस्वत्या रतिरहस्योपदेशदित्सया बृहस्पतिर्द्वितीये कर्णे लग्नः । यथासंख्यालंकारगर्भित उत्प्रेक्षालंकारः सूचितो भवति । पुनः कथंभूतः सन् कार्याण्यपश्यम् । परेण चाभिजातजनोचितेनाकल्पेनाध्यासितस्वशरीरः न केवलं एतैरेवाभरणैर्मण्डितशरीरोऽहं वर्तं किं तु परेण च कण्ठाभरणयज्ञोपवीतकटिसूत्रादिना च आकल्पेन वेषेण अध्यासितस्वशरीरः मण्डितनिजाङ्गः । कथंभूतेन आकल्पेन । अभिजातजनोचितेन अभिजाताः कुलीनाः ये जनाः लोकास्तेषामुचितेन योग्येन । समन्तादालानितानामपरोत्सर्गं दिग्गजसर्गमिव दर्शयतां दशनकोशारुणमणिमयूखोन्मुखरेखालेखपुनरुच्यमानकुम्भस्थलीसिन्दूरशोभानामनेकपानामनवरतकटकंदरद्रवद्धानसौरभाकृष्यमाणेन्दिन्दिरसुन्दरीकुलकुवलयितगगनापगाभागम् अनेकपानां गजेन्द्राणां संबन्धित्वेन अनवरतं निरन्तरं कटकंदरेभ्यो गण्डस्थलेभ्यो द्रवत् श्रयोतत् यद्दानं मदस्तस्य सौरभं सौगन्ध्यं तेन आकृष्यमाणा आतन्यमाना या इन्दिन्द्रिणां सुन्दर्योः भ्रमर्यस्तासां कुलानि समूहास्तैः कुवलयितो नीलोत्पलितो गगनापगायाः आकाशगङ्गायाः भागः प्रदेशो येन मण्डपेन स तथा तम् । कथंभूतानां अनेकपानाम् । समन्तात् सर्वत्र आलानितानां बद्धानाम् । पुनः कथंभूतानां अनेकपानाम् । दशनानां दन्तमुसलानां ये कोशाः वेष्टनखोलकास्तेषां संबन्धिनो ये अरुणमणयो जटितपद्मरागरत्नानि तेषां मयूखाः किरणास्तेषां उन्मुखा ऊर्ध्वं गता या रेखा राज्यस्तासामालेखैर्विन्यासैः पुनरुच्यमाना द्विगुणीक्रियमाणा कुम्भस्थलीनां मस्तकपिण्डतटीनां सिन्दूरशोभा गर्भनागाभिख्या येषां ते तथोक्तास्तेषाम् । किं कुर्वतां अनेकपानाम् । दिग्गजसर्गं दिग्मण्डलसृष्टिं अपरोत्सर्गं अपरदिग्गजसर्जनं दर्शयतामिव लोकानां विलोकनं कारयतामिव । पुनः कथंभूतामास्थानमण्डपम् । वाजिनामनिमेषहेषाघोषमुखरितसविधसौधोत्सङ्गम् वाजिनां अश्वानां अनिमेषमनवरतं योऽसौ हे-

रभाकृष्यमाणेन्द्रिन्दिरसुन्दरीकुलकुवलयितगगनापगाभागम्, इतस्ततःकृता-
सरलचलस्थानां नेत्रचीनचित्रपटीपटोलरल्लिकाद्यावृत्तेदेहानां प्रतियवसघास-
चलच्चामरचुम्ब्यमानलोचनान्तानां मुहुर्मुहुर्विजयपरम्पराप्रतिपादनपरेणेव
दक्षिणचरणेन महीतलमुल्लिखतामुत्तालजलधिकलोललीलानां वाजिनामनि-
मेषहेषाघोषमुखरितसविधसौधोत्सङ्गम्, अविरतदह्यमानकालागुरुधूपधूमोद्ग-
मारभ्यमाणदिग्विलासिनीकुन्तलजालम्, उत्तरलतरपताकाप्रतानातन्यमा-
नाम्बरसरोहंसमालम्, उत्तुङ्गतमङ्गशृङ्गसंगतानेकमाणिक्योत्कीर्णकलशरुचि-

षाघोषो हेषाध्वनिस्तेन मुखरितः वाचालितः सविधानां निकटवर्तिनां सौधानामुत्सङ्गः
अङ्को येन स तथा तम् । कथंभूतानां वाजिनाम् । इतस्ततो यत्र तत्र कृता रचिता
असरला अपर्यन्ता चलस्था पङ्क्तिर्येषां ते इतस्ततःकृतासरलचलस्थास्तेषाम् । पुनः
कथंभूतानां वाजिनाम् । नेत्रचीनचित्रपटीपटोलरल्लिकाद्यावृत्तेदेहानाम् नेत्राणां सूक्ष्म-
पटुकूलवाचा(र)लानां चीनानां चीनदेशोत्पन्नवस्त्राणां चित्रा नानाप्रकारा याः पट्यः
सूक्ष्मवस्त्राणि ताश्च पटोलानि च पटुकूलवस्त्राणि रल्लिकाश्च रक्तादिकम्बलविशेषास्ता
आदिर्येषां तैरेवादिप्राणान्तैरावृता वेष्टिता देहाः शरीराणि येषां ते तथा तेषाम् । पुनः कथं-
भूतानां वाजिनाम् । प्रतियवसघासचलच्चामरचुम्ब्यमानलोचनान्तानाम् यवसस्य तृणस्य
योऽसौ घासः कवलश्चर्वणः यवसघासः यवसघासं प्रति प्रतियवसघासं चलन्ति क-
म्पमानानि चामराणि मस्तकप्रकीर्णकानि तैश्चुम्ब्यमानानि आस्पृश्यमानानि लोचनानां
अन्ताः प्रान्ता येषां वाजिनां ते तथा तेषाम् । वाजिनां किं कुर्वताम् । दक्षिणचरणेन
अपसव्याप्रपादेन महीतलं भूमितलं उल्लिखतां उत्खनताम् । कथंभूतेन दक्षिणचरणेन ।
उत्प्रेक्ष्यते—मुहुर्मुहुर्वारंवारं विजयपरम्पराणां शत्रुपराजयनश्रेणीनां प्रतिपादनपरेणेव
सूचनतत्परेणेव । अपरं कथंभूतानां वाजिनाम् । उत्तालजलधिकलोललीलानाम् उत्ताला
उत्सुकिता ये जलधिकलोलः समुद्रमहातरङ्गास्तेषां लीला शोभा येषां ते तथोक्ता-
स्तेषाम् । पुनः कथंभूतमास्थानमण्डपम् । अविरतदह्यमानकालागुरुधूपधूमोद्गमार-
भ्यमाणदिग्विलासिनीकुन्तलजालम् अविरतमनवरतं दह्यमानं भस्मीक्रियमाणं य-
त्कालागुरु कृष्णकाकतुण्डं तस्य धूपस्य योऽसौ धूमः तत्पर्यायान्तरं तस्योद्गमः प्रादुर्भावः
तेन आरभ्यमाणानि रच्यमानानि दिग्विलासिनीनां दिग्वधूनां कुन्तलजालानि यत्र
मण्डपे स तथा तम् । पुनः कथंभूतमास्थानमण्डपम् । उत्तरलतरपताकाप्रतानातन्यमा-
नाम्बरसरोहंसमालम् उत्तरलतराश्वपलतराः याः पताकाः ध्वजास्तासां प्रतानः समूह-
स्तेन आतन्यमाना विस्तार्यमाणा अम्बरसरस्ति आकाशसरोवरे हंसमाला हंससमूहो यत्र
येन वा स तथोक्तस्तम् । पुनः कथंभूतमास्थानमण्डपम् । उत्तुङ्गतमङ्गशृङ्गसंगतानेकमा-

रच्यमानखेचरीकुचविचित्रपत्रभङ्गम्, अभिनवोत्फुल्लफलितपल्लवान्तरालवि-
लसत्कीरकामिनीपुनरुक्तवन्दनस्रक्प्रसङ्गम्, अन्तरान्तरावलम्बितोत्तरलता-
रहारमरीचिवीचिचयप्रचाराचर्यमाणसुरसरित्सलिलसेकम्, अतिबहलकाले-
यकदर्दोन्मृष्टस्फटिककुट्टिमतलप्रवेकम्, अनल्पकर्पूरपरागपरिकल्पितरङ्गा-
वलिविधानम्, ईषदीषदुन्मिषत्कमलमालतीबकुलतिलकमल्लिकाशोकादिकु-
सुमोपहारामोदमन्दमधुलिहापाद्यमानापरमरकतमयवितर्दिकाप्रतानम्, अ-

णिक्योत्कीर्णकलशरुचिरच्यमानखेचरीकुचविचित्रपत्रभङ्गम् उत्तुङ्गः उन्नतो योऽसौ तमङ्गः
प्रासादस्तस्य शृङ्गाणि शिखराणि तेषु संगता आरोपिता अनेके बहवो ये माणिक्यो-
त्कीर्णकलशा रत्नघटितघटास्तेषां रुचिभिर्दीप्तिभी रच्यमानः क्रियमाणः खेचरीणां
देवविद्याधरीणां कुचेषु विचित्रो मनोहरः पत्रभङ्गः पत्रावली यस्मिन् आस्थानमण्डपे स
तथा तम् । पुनः कथंभूतमास्थानमण्डपम् । अभिनवोत्फुल्लफलितपल्लवान्तरालविलसत्कीर-
कामिनीपुनरुक्तवन्दनस्रक्प्रसङ्गम् अभिनवाः प्रत्यग्रा उत्फुल्लाः पुष्पसहिताः फलसहिता
ये पल्लवाः वृक्षशाखाप्राणि तेषामन्तरालेषु मध्येषु विलसन्त्यः क्रीडन्त्यो याः कीर-
कामिन्यः शुक्रभार्यास्ताभिः पुनरुक्तो द्विगुणीकृतः वन्दनस्रक्प्रसङ्गः वन्दनमालासंततिर्यत्र
स तथा तम् । पुनः कथंभूतमास्थानमण्डपम् । अन्तरान्तरावलम्बितोत्तरलतरारहारमरी-
चिवीचिचयप्रचाराचर्यमाणसुरसरित्सलिलसेकम् अन्तरान्तरा मध्ये मध्ये अवलम्बिता
आरोपिता उत्तरलाश्वपला महामध्यमणिसहिता वा तारहारा अत्युज्ज्वला ये हारा मु-
क्ताफलमालास्तेषां मरीचिवीचिचयाः किरणलहरीसमूहास्तेषां प्रचारैः प्रसरैराचर्यमाणः
क्रियमाणः सुरसरित्सलिलस्य गङ्गाजलस्य सेकः सेचनं यत्र स तथा तम् ।
पुनः कथंभूतमास्थानमण्डपम् । अतिबहलकालेयकदर्दोन्मृष्टस्फटिककुट्टिमतलप्रवेकम् अ-
तिबहलः अतिशयेन प्रचुरो योऽसौ कालेयकदर्दः काश्मीरोपलबद्धभूमितलं तेन प्रवेकः प्रविभागो यस्य
जितं छटकितं यत् स्फटिककुट्टिमतलं काश्मीरोपलबद्धभूमितलं तेन प्रवेकः प्रविभागो यस्य
स तथा तम् । पुनः कथंभूतमास्थानमण्डपम् । अनल्पकर्पूरपरागपरिकल्पितरङ्गावलिविधा-
नम् अनल्पेन प्रचुरेण कर्पूरपरागेण घनसारचूर्णेन परिकल्पितं समन्ताद्रचितं रङ्गावलि-
विधानं चतुष्कपूर्णं यत्र स तथोक्तस्तम् । पुनः कथंभूतमास्थानमण्डपम् । ईषदीषदुन्मि-
षत्कमलमालतीबकुलतिलकमल्लिकाशोकादिकुसुमोपहारामोदमन्दमधुलिहापाद्यमानापरम-
रकतमयवितर्दिकाप्रतानम् कमलानि च पङ्के-
रुहाणि, मालयश्च जातीपुष्पाणि, बकुलानि च मदगन्धितरुपुष्पाणि, तिलकानि च पुरु-
षतरुपुष्पाणि, मल्लिकाश्च मुक्तवन्धनपुष्पाणि, अशोकानि च श्रीवृक्षपुष्पाणि, आदिर्येषां
चम्पकादीनां तानि कमलमालतीबकुलतिलकमल्लिकाशोकादीनि तानि च तानि कुसुमानि
तेषामुपहारः पूजनं तस्यामोदेन परिमलेन मन्दास्तलीना ये मधुलिहा भ्रमरास्तैरापायमा-

वलगनागच्छदगण्यपण्याङ्गनास्तनतुङ्गिमोत्सार्यमाणमार्गपरिजनबलम्, उच्चै-
स्तरोच्चार्यमाणजयजीवितयशःप्रकाशनाशीर्वादविदग्धवन्दिद्वन्द्वदवनोच्छल-
त्कलकोलाहलम्, उदीर्णमणिस्तम्भिकामध्यप्रसाधितसिंहासनम्, अमरतरु-
परिकरं मेरुशिखरमिव, लक्ष्मीकटाक्षवलक्षोभयपक्षविक्षिप्यमाणचामरपर-
म्परम्, अमृतोदधिदेवतापाङ्गद्विगुणतरङ्गप्रसराकुलं कुलशैलमिव, उपरि-
विततसितदुकूलवितानम्, उदितेन्दुमण्डलमुदयाचलमिव, अध ऊर्ध्व

नोऽपरो द्वितीयो मरकतमयः कीरपक्षनिभरत्नभूमयो वितर्दिकाप्रतानो वेदिकाविस्तारो
यत्र स तथा तम् । उक्तं च—‘गारुत्मतं मरकतमश्मगर्भो हरिन्मणिः कालं च नीलं
च मेचकम्’ इति वचनात् पुष्परङ्गोद्भूता भ्रमरास्तादृशाः संजाताः । पुनः कथंभूत-
मास्थानमण्डपम् । अवलगनागच्छदगण्यपण्याङ्गनास्तनतुङ्गिमोत्सार्यमाणमार्गपरिजनबलम्
अवलगने सेवायां आगच्छन्त्यः उपढौकमानाः याः अगण्यपण्याङ्गनाः गणनातीता-
वेश्यास्तासां स्तनतुङ्गिना कुचोच्चत्वेनोत्सार्यमाणः प्रेर्यमाणः
उत्पद्यमाना ये जयजीवितयशःप्रकाशनाशीर्वादाः जयश्च अपरा-
जयः, जीवितं च दीर्घायुष्कता, यशश्च पुण्यगुणानुकीर्तनं तेषां प्रकाशनाः प्रकटनपराः
आशीर्वादा आशीर्वचनानि तेषु विदग्धाश्चतुरा वन्दिनः स्तुतिपाठकाः अब्राह्मण-
भट्टास्तेषां वृन्दानि समूहास्तेषां वदनानि मुखानि तेषु उच्छलन्तः कलाः मधुराः कर्णा-
मृतप्रायाः कोलाहलाः कलकलशब्दा यत्र स तथोक्तः । पुनः कथंभूतमास्थानमण्डपम् ।
उदीर्णमणिस्तम्भिकामध्यप्रसाधितसिंहासनम् उदीर्णा उन्नता या मणिस्तम्भिका रत्ना-
नामल्पस्तम्भास्तेषां मध्ये अन्तर्भागे प्रसाधितं शृङ्गारितं सिंहासनं हर्यक्षविष्टरं
यस्मिन् स तथा तम् । पुनः कथंभूतमास्थानमण्डपम् । अमरतरुपरिकरं मेरुशिखरमिव
कल्पवृक्षपरिवेष्टितं रत्नसानुमस्तकमिव । पुनः कथंभूतमास्थानमण्डपम् । लक्ष्मीकटाक्षव-
लक्षोभयपक्षविक्षिप्यमाणचामरपरम्परम् लक्ष्मीकटाक्षवत् लक्ष्म्यपाङ्गावलोकनवद्वलक्षा
उज्ज्वला उभयपक्षयोः सव्यासव्यपार्श्वयोर्विक्षिप्यमाणा विविधवीज्यमाना चामरप-
रम्परा प्रकीर्णकश्रेणिर्यत्र मण्डपे स तथा तम् । पुनः कथंभूतमास्थानमण्डपम् ।
कुलशैलमिव कुलपर्वतमिव । कथंभूतं कुलशैलम् । अमृतोदधिदेवतापाङ्गद्विगुणतरङ्ग-
प्रसराकुलम् अमृतोदधिः क्षीरोदसागरस्तस्य संवन्धिच्यो याः देवतास्तासामपाङ्गैर्लो-
चनप्रान्तैर्द्विगुणा द्विरुक्ता ये तरङ्गाः कल्लोलास्तेषां प्रसरा विस्तारास्तैराकुलो व्याप्त-
स्तम् । पुनः कथंभूतमास्थानमण्डपम् । उपरिविततसितदुकूलवितानम् उपरि
राजमस्तकोपरितनभागे विततं विस्तारितं सितदुकूलवितानं शुक्लपट्टकूलचन्द्रोपकं यत्र
स तथा तम् । पुनः कथंभूतमास्थानमण्डपम् । उदितेन्दुमण्डलम् उदितं उदयं प्राप्तमि-
न्दुमण्डलं चन्द्रविम्बं यस्मिन् उदयाचले स उदितेन्दुमण्डलस्तं ईदृग्विधं उदयाचलमिव

भित्तीनां च रत्नफलकभागेषु प्रतिबिम्बितोपासनागतसमस्तसामान्तसमा-
जम्, असुरामरदिकपालदत्तयात्राभाजमिव, विविधमणिविन्यासविहितब-
हुरूपाकृते रङ्गस्यावलोकनाद्भीतभूपालबालकाकुलितसौविदलम्, आखण्ड-
लसभाप्रतिमलम्, ‘मा भजत वैकृतमाकल्पम्, विजहीत धनयौवनमदोल्ला-
सितानि टिरिटिलितानि, प्रविशतानधिकृतमनीषाः पुरुषाः, समाध्वमसंवाध-
मात्मभूमिकायाम्, मा कथयत मिथःप्रजल्पोत्पथाः कथाः, प्रमुञ्चत चापलं

उदयाचलसदृशमास्थानमण्डपम् । पुनः कथंभूतमास्थानमण्डपम् । अध ऊर्ध्व अधस्त-
नभागे ऊर्ध्वभागे च भित्तीनां कुञ्जानां रत्नफलकभागेषु मणिकयपट्टकदेशेषु प्रतिबि-
म्बितोपासनागतसमस्तसामान्तसमाजम् प्रतिबिम्बितः प्रतिच्छायाभागत उपासनागतानां
सेवासमागतानां समस्तानां समप्राणां सामन्तानां देशपतीनां राज्ञां समाजः समूहो यत्र
आस्थानमण्डपे स तथा तम् । पुनः कथंभूतमास्थानमण्डपम् । असुरामरदिकपालदत्तयात्रा-
भाजमिव ये अधः प्रतिबिम्बितास्ते दिक्पालस्थानीया ये देवास्तैर्दत्ता कृता यात्रा गमनं
तां भजते श्रयतीति असुरामरदिकपालदत्तयात्राभाक् तम् । पुनः कथंभूतमास्थानमण्ड-
पम् । विविधमणिविन्यासविहितबहुरूपाकृते रङ्गस्यावलोकनाद्भीतभूपालबालकाकुलितसौ-
विदलम् रङ्गस्यावलोकनात् अप्रभुमेरवलोकनाद्दर्शनात् भीता भयं प्राप्ता ये भूपालानां
बालकाः सामन्तानां शिशवस्तैराकुलिताः खेदं प्रापिताः सौविदल्लाः स्थापत्या यस्मिन्
मण्डपे स तथा तम् । भूपालबालकाः कस्माद्भीताः तद्वेदुर्गमितं विशेषणमाह—कथंभू-
तस्य रङ्गस्य । विविधमणिविन्यासैर्नारत्ननिर्मितैर्विहितानि कृतानि बहूनि रूपाणि सिं-
हव्याघ्रादीनां रूपाणि तेषामाकृतिराकारो यस्मिन् रङ्गे स तथा तस्य । पुनः कथंभूतमा-
स्थानमण्डपम् । आखण्डलसभाप्रतिमलम् । सुधर्मपरिषत्समानमित्यर्थः । पुनः कथंभूतमा-
स्थानमण्डपम् । इति अमुना प्रकारेण इतस्ततो यत्र तत्र टीकमानैः संचरद्भिः याष्टीकैः
प्रतीहारैर्विनीयमानानुक्रसेवकम् विनीयमानाः शिक्ष्यमाणा अनुक्रसेवकाः प्रत्यासन्नसेवका
यत्र स विनीयमानानुक्रसेवकस्तम् । इतीति किम् । मा भजत मा गृहीत वैकृतं सविकारमा-
कल्पं वेष्टम् । टिरिटिलितानि आत्मनो अनुचितव्यवहारान् विजहीत विशेषेण मुञ्चत यूयम् ।
कथंभूतानि टिरिटिलितानि । धनयौवनमदोल्लासितानि धनं च स्थापतेयम्, यौवनं च तारु-
ण्यम्, तयोर्मदश्चितोल्लासो गर्वस्तेन उल्लासितानि प्रादुर्भावितानि धनयौवनमदोल्लासितानि ।
अनधिकृतमनीषाः अनियोगबुद्धयः पुरुषाः जनाः, मा प्रविशत प्रवेशं मा कुरुत यूयम् ।
असंवाधं सावकाशं यथा भवत्येवं आत्मभूमिकायां निजस्थानेषु समाध्वं तिष्ठतो यूयं
विशत यूयम् । ‘यस्य धे’ इति पाणिनिस्त्रेण सकारलोपः, यदि कातन्त्रायाकरणा-
भिप्रायेण लुप्यते ‘न दधटां तृतीय-’ इति सूत्रेण सस्य दो भवति तेन समाध्व(द्व)मिति
संयोगाक्षरं निष्पद्यते । कथा वार्ता मा कथयत यूयम् । कथंभूताः कथाः । मिथः प्रजल्पो-

मनोमर्कटस्य, मा कुरुत पारिप्लवपुतानिमानिन्द्रियहयान्, केवलं किं प्र-
क्षयति, किं प्रवक्ष्यति, किमादिक्षयति, किं वा सक्षयति विनियोगजातं
देव इत्येकायनमनसो निरीक्षध्वं देवस्य वदनम्' इतीतस्तत्प्रीकमानैर्याष्टी-
कैर्विनीयमानानुकसेवकम्, अतिविधीयमानागन्तुकम्, अखिललोकलोच-
नेन्दीवरानन्दचन्द्रमसं लक्ष्मीविलासतामरसं नाम बुधप्रकाण्डमण्डलीवि-
धीयमानधर्मगमालापमास्थानमण्डपमास्थाय निःसङ्गीकृतद्वारदेशः स्वयमेव
यथादेशरूपमनुत्पिञ्जलमनाः सकलविद्याव्यवहारवेदिभिर्विगतसर्वपथीनन्या-
यद्वापरैर्दृष्टश्रुतानेकाचारविचारिलोकैः सत्यवादिभिस्तमोपहालोकैरिव यथा-

तथाः मिथः परस्परं जल्पः प्रभाषणं उत्पद्य उन्मार्गो यासु तास्तथोक्ताः । मनो-
मर्कटस्य चित्तशाखासृगस्य चापलं चपलत्वं प्रमुञ्चत प्रकर्षेण दूरीकुरुत यूयम् । इमान्
प्रत्यक्षीभूतान् इन्द्रियहयान् स्पर्शनादितुरगान् वाक्पाणिपादादीन् वा पारिप्लवपुतान्
चञ्चलत्वोत्फालान् मा कुरुत मा विदधीध्वं यूयम् । सेवका भवन्ति यथेवं न कुर्मस्तर्हि
किं कुर्म इति चेत् इति अमुना प्रकारेण केवलं देवस्य यशोधरमहाराजस्य वदनं मुखं
एकायनमनसः एकाग्रचित्ताः सन्तो निरीक्षध्वं अवलोकयत । कथंभूताः कथाः निरीक्षध्वम् ।
देवः किं विनियोगजातमधिकारसमूहं प्रक्षयति किमनुयोक्षयति प्रश्नं करिष्यति । देवः किं
प्रवक्ष्यति । देवः किमादिक्षयति किमादेशं दास्यति । वा अथ वा किं सक्षयति कां सृष्टिं करि-
ष्यति । पुनः कथंभूतमास्थानमण्डपम् । अतिविधीयमानाः अन्विष्यमाणाः अवलोकयमाना
आगन्तुकाः नवतरपुरुषाः यस्मिन् मण्डपे स तथा तम् । पुनः कथंभूतमास्थानमण्डपम् ।
अखिललोकलोचनेन्दीवरानन्दचन्द्रमसम् । अखिलानां लोकानां लोचनानि तान्येव इन्दी-
वराणि नीलोत्पलानि तेषामानन्दे हर्षोत्पादने विकासने चन्द्रमाः शशाङ्कस्तम् । कथंभूतः
सन् कार्याणि अपश्यम् । निःसङ्गीकृतद्वारदेशः अनिषिद्धजनप्रवेशः । अहं कार्याणि कथं
अपश्यम् । यथादेशरूपं यथान्यायं भवत्येवम् । कथंभूतोऽहम् । अनुत्पिञ्जलमनाः अना-
कुलितचित्तः । कथंभूतैर्धर्मस्थैः । सकलविद्याव्यवहारवेदिभिः सकलाः समस्ता या वि-
द्याश्चतुर्दशविद्यास्तासां व्यवहारः प्रवर्तनं विदन्ति जानन्तीत्येवंशीलास्ते तथा तैः ।
कास्ताः चतुर्दशविद्या इति केचित्—'षडङ्गानि चतुर्वेदा मीमांसा न्यायविस्तरः ।
धर्मशास्त्रं पुराणं च विद्याश्चैताश्चतुर्दश ॥' शिक्षा कल्पो व्याकरणं ज्योतिषं छन्दो निरुक्तं
चेति वेदानां अङ्गानि षट् । चत्वारो वेदाः प्रसिद्धाः । पुनः कथंभूतैर्धर्मस्थैः । विगतस-
र्वपथीनन्यायद्वापरैः सर्वपथीनाः सर्वमार्गानुसारास्तेषां न्यायो नीतिव्यवहारो विगतो
विनष्टः सर्वपथीनन्यायस्य द्वापरः संदेहो येषां ते तथा तैः । उक्तं च—'विक्रित्सा-
नुसंशयः संदेहद्वापरौ च' । पुनः कथंभूतैर्धर्मस्थैः । दृष्टश्रुतानेकाचारविचारिलोकैः दृष्टा
लोचनाभ्यां प्रत्यक्षीकृताः श्रुताः कर्णैराकर्णिताः अनेकेषामाचाराणां विचारिणो लोकाः

र्थदर्शनस्थैर्धर्मस्थैः सह सर्वेषामाश्रमिणामितरद्वयवहारविश्रामिणां च
कार्याण्यपश्यम् । दुर्दर्शो हि राजा कार्याकार्यविपर्यासमासन्नैः कार्यतेऽति-
संधीयते च द्विषद्भिः । न हि नियोगिनामसतीजनानामिव भर्तुर्व्यसनाद-
परः प्रायेणास्ति जीवनोपायः । स्वामिनो वा नियुक्तानां स्त्रीणामिवातिप्र-
सरणनिवारणात् । भवन्ति चात्र श्लोकाः—

नियुक्तहस्तार्पितराज्यभारास्तिष्ठन्ति ये स्वैरविहारसाराः ।

विडालवृन्दाहितदुग्धमुद्राः स्वपन्ति ते मूढधियः क्षितीन्द्राः ॥ २३ ॥

ज्ञायेत मार्गः सलिले तिमीनां पतत्रिणां व्योम्नि कदाचिदेषः ।

अध्यक्षसिद्धेऽपि कृतावलोपा न ज्ञायतेऽमात्यजनस्य वृत्तिः ॥ २४ ॥

वृद्धविद्वांसो यैस्ते तथा तैः । पुनः कथंभूतैर्धर्मस्थैः । सत्यवादिभिः यथोक्तकथकैः । पुनः
कथंभूतैर्धर्मस्थैः । तमोपहालोकैरिव तमोपहस्य सूर्यस्य आलोका उद्द्योताः तमोपहलोकाः
तैः श्रीभास्करद्योतसदृशैः । कार्याणि स्वयं कस्मादपश्यं तत्कारणमाह—हि यस्मात् का-
रणात् राजा पृथिवीपतिर्दुर्दर्शः दुःखेन महता कष्टेन द्रष्टुमशक्यो दुर्दर्शः । 'ईषदु'सुषु-
कृच्छ्रार्थे खलः' । आसन्नैः पुरुषैः कार्याकार्यविपर्यासं कृत्यं वैपरीत्यं कार्यते निर्धार्यते ।
द्विषद्भिः शत्रुभिश्च राजा अतिसंधीयते पराभूयते । हि यस्मात् कारणात् नियोगिनां
मन्त्रीणां भर्तुर्नरेन्द्रस्य व्यसनात् दुःखात् अपरः कोऽपि जीवनोपायः जीवनहेतुः प्रायेण
बाहुल्येन न नास्ति । किंतु स्वामिनो व्यसनमेव नियोगिनां जीवनोपायः । केषामिव
जीवनोपायो नास्ति । असतीजनानामिव पुंश्चलीलोकवत् । यथा पुंश्चलीलोकानां कान्तस्य
व्यसने सति स्वेच्छया पर्थटनं भवति । स्वामिनो वा राज्ञः नियुक्तानां नियोगिनां अ-
तिप्रसरणनिवारणात् अतिव्याप्तिनिषेधनादन्यो अपरः कोऽपि प्रायेण जीवनोपायो नास्ति ।
कासामिव । स्त्रीणामिव । यथा स्त्रीणां अतिप्रसरणनिवारणात् अपरः स्वामिनो जीवनो-
पायो नास्ति । भवन्ति चात्र श्लोकाः वृत्तानि भवन्ति ॥

नियुक्तेत्यादि । ये क्षितीन्द्राः ये राजानो नियुक्तहस्तार्पितराज्यभाराः नियो-
गिनां मन्त्रिणां हस्ते अर्पितो दत्तो राज्यभारो यैस्ते तथोक्ताः तिष्ठन्ति आसते । क-
थंभूताः सन्तस्तिष्ठन्ति । स्वैरविहारसाराः स्वैरविहारः स्वेच्छाप्रवर्तनं सारो मनो-
नुर-
ज्जनो येषां ते तथोक्ताः । ते क्षितीन्द्राः मूढधियो निर्विवेकाः स्वपन्ति निद्रां कुर्वन्ति ।
कथंभूताः सन्तः स्वपन्ति । विडालवृन्दाहितदुग्धमुद्राः विडालानां मार्जाराणां
वृन्देषु आहिता आरोपिता दुग्धरक्षणे मुद्रा साक्षरमङ्गलिभूषणं यैस्ते तथोक्ताः । वि-
डालवृन्देषु दुग्धरक्षाधिकारं दत्त्वा स्वपन्ति निश्चिन्ताः सन्तो निद्रां कुर्वन्ति । दृष्टा-
न्तालंकारः । आक्षेपो वा ॥

ज्ञायेतेत्यादि । तिमीनां मत्स्यानां मार्गः सलिले ज्ञायते विद्यते । पतत्रिणां प-

व्याधिवृद्धौ यथा वैद्यः श्रीमतामाहितोद्यमः ।

व्यसनेषु तथा राज्ञः कृतयत्ना नियोगिनः ॥ २५ ॥

नियोगिभिर्विना नास्ति राज्यं भूपे हि केवले ।

तस्मादमी विधातव्या रक्षितव्याश्च यत्नतः ॥ २६ ॥

कदाचित्सचिवसेवावसरानुकूलेषु मन्त्रकालेषु

क्षिणामेष मार्गो व्योम्न्याकाशे कदाचित् कस्मिंश्चित्काले ज्ञायेत बुध्येत । परं अमात्य-
जनस्य वृत्तिः मन्त्रिलोकस्य वृत्तिराचारो न ज्ञायते नावबुध्यते । कथंभूता अमात्यजनस्य
वृत्तिः । अध्यक्षसिद्धेऽपि प्रत्यक्षनिष्पन्नेऽपि । कर्तव्ये इत्यध्याहारः । कृतावलोपा कृतो
रचितः अवलोपः समन्ताददर्शनं यथा सा तथोक्ता । स्वभावोक्तिजात्यलंकारः ॥

व्याधिवृद्धावित्यादि । यथा येन प्रकारेण वैद्यो भिषक् श्रीमतां लक्ष्मीवत्पुरु-
षाणां व्याधिवृद्धौ रोगवर्धने आहितोद्यमः रचितोपायो भवति, तथा तेन प्रकारेण
नियोगिनो मन्त्रिणो राज्ञो नृपस्य व्यसनेषु दुःखोपनिपातेषु कृतयत्ना भवन्ति रचितो-
पाया भवन्ति । दृष्टान्तालंकारः । उपमा वा ॥

नियोगिभिरित्यादि । नियोगिभिर्विना सचिवैरन्तरेण केवले भूपे भूपाले राज्यं
नास्ति न विद्यते । कथम् । हि स्फुटं निश्चयेन । तस्मात् कारणात् अमी नियोगिनो
विधातव्याः कर्तव्याः यत्नतः सावधानतया रक्षितव्याश्च रक्षणीया भवन्ति ।
जात्यलंकारः ॥

कदाचित्कस्मिंश्चिदवसरे मन्त्रकालेषु पञ्चविधमन्त्रावसरेषु यथाकालं अवसरस्या-
नतिक्रमणेन षडपि षट्संख्योपेतानपि गुणान् संधिविग्रहयानासनसंश्रयद्वैधीभावसंज्ञान्
अन्वतिष्ठं अनुष्ठितवानहं चकार । कथंभूतेषु मन्त्रकालेषु । सचिवसेवावसरानुकूलेषु
सचिवानां मन्त्रिणां सेवा आराधनं तस्या अवसरः कालस्तस्य अनुकूलिता ये मन्त्रका-
लास्ते तथोक्तास्तेषु । किं कृत्वा पूर्वं षड्गुणानन्वतिष्ठम् । इति अमुना प्रकारेण दैववादिनः
पुण्यकर्मस्थापकस्य विद्यामहोदधेः विद्यामहोदधिनामकात् सचिवात् मन्त्रिणः सकाशात्
इतिकर्तव्यताक्रियां कार्यनिर्धारकरणं हस्तेकृत्य गृहीत्वा । कथंभूतां इतिकर्तव्यताक्रियाम् ।
गाङ्गेयोर्मिकां लक्ष्मीमुद्राङ्काम् । लक्ष्मीमुद्राया अङ्कश्चिह्नं यस्यां सा लक्ष्मीमुद्राङ्का ताम् ।
कथंभूतः सन् षड्गुणानन्वतिष्ठम् । प्रतिपन्नधर्मविजयैकभावः । विजिगीषवस्तावत्रयो
वर्तन्ते—धर्मविजयी लोभविजयीचेति । तत्र धर्मविजयी शत्रोः पादपतनमा-
त्रेण तुष्यति, लोभविजयी शत्रोः सर्वं संगृहीत्वा तुष्यति, । तेषु
त्रिविधेष्वपि विजयी(यि)ष्वहं कथंभूतः । प्रतिपन्नधर्मविजयैकभावः प्रतिपन्नोऽङ्गीकृतो
धर्मविजयिनो नरेन्द्रस्य एको निष्केवलो भावः परिणामो येन स तथोक्तः । क
इव । सत्यवागिव यतिरिव । यथा यतिः धर्मे विजयमेकमद्वितीयं भावं प्रतिपद्यते इति
क्रियाकारकसंबन्धः । इतीति किम् । विद्यामहोदधिरेवं कथयति । एवं कथमिति चेत्—

विशोधय महीपाल मन्त्रशालामशेषतः ।

अयुक्तोऽर्हति न स्थातुमस्यां रतिरहस्यवत् ॥ २७ ॥

यतः—

एकं विषरसो हन्ति शस्त्रेणैकश्च हन्यते ।

सबन्धुराष्ट्रं राजानं हन्येको मन्त्रविप्लवः ॥ २८ ॥

तव तेजोनिधेर्देव सर्वलोकैकचक्षुषः ।

को नाम दर्शयेन्मन्त्रं प्रदीपं द्युमणेरिव ॥ २९ ॥

चन्द्रादिवाम्बु तत्कान्ते सूर्यात्तेजस्तदश्मनि ।

त्वत्तो गुणनिधेर्नाथ मतिर्मादृशि जायते ॥ ३० ॥

विशोधयेत्यादि । हे महीपाल पृथ्वीपते, मन्त्रशालां मन्त्रगृहं अशेषतः सर्वप्र-
कारेण विशोधय मन्त्रशालायामनधिकारिणं पुरुषं निष्काशय । अस्यां मन्त्रशालायामयुक्तः
पुमान् मन्त्रभेदको जीवः स्थातुं स्थितिं कर्तुं नार्हति न योग्यो भवति । किंवत् । रतिरह-
स्यवत् । यथा रतिरहस्ये संभोगक्रीडायां अयुक्तो न स्थातुमर्हति । उपमैव ॥

यतो यस्मात् कारणात् । **एकमित्यादि ।** विषरसो हालाहलद्रवः एकं पुरुषं हन्ति
मारयति । शस्त्रेण च आयुधेन च एकः पुमान् हन्यते मार्यते । मन्त्रविप्लवो मन्त्रभेद
एकोऽद्वितीयो राजानं नृपं हन्ति मारयति । कथंभूतं राजानम् । सबन्धुराष्ट्रम् । बन्धवश्च
कुटुम्बवर्गः राष्ट्रं च देशः बन्धुराष्ट्रैः वर्तते इति सबन्धुराष्ट्रम् । व्यतिरेकालंकारः ॥

तवेत्यादि । विद्यामहोदधिः सचिवः प्राह—हे देव राजन् । नामेति संभावनायाम् ।
कः पुमान् तव मन्त्रं दर्शयेत् ज्ञापयेत् । अपि तु न कश्चिद्दर्शयेदित्यर्थः । कथंभूतस्य तव ।
तेजोनिधेः ज्ञाननिधानस्य । पुनः कथंभूतस्य तव । सर्वलोकैकचक्षुषः सर्वेषां लोकानामेकम-
द्वितीयं चक्षुर्लोचनं सर्वलोकैकचक्षुस्तस्य । कस्य कमिव । द्युमणेः श्रीसूर्यस्य प्रदीपमिव
ज्योतिरिव । यथा द्युमणेः सर्वलोकलोचनप्रायस्य प्रदीपं कः पुमान् दर्शयति । अपि तु
न कश्चित् । दृष्टान्तालंकारः ॥

चन्द्रादित्यादि । हे नाथ हे राजन्, त्वत्तो भवच्छ(त्स)काशात् मादृशि मल्लक्षणे
जने मतिर्बुद्धिः जायते उत्पद्यते । कथंभूतात्वत्तः । गुणनिधेर्ज्ञाननिधानात् । कस्मात्
किमिव । चन्द्रात् तत्कान्ते चन्द्रकान्तमणौ अम्बु द्रवमिव जलमिव । यथा चन्द्रकान्ते
मणौ चन्द्रादम्बु जायते तथा त्वत्तोऽस्मात् मतिरुत्पद्यते । पुनः कस्मात् किमिव । सूर्यात्
तदश्मनि सूर्यकान्तमणौ तेज इव उद्ध्योत इव । यथा सूर्यकान्तरत्ने सूर्यात् तेज
उत्पद्यते । उपमालंकारः दृष्टान्तो वा ॥

स्वस्यैव बुद्धिशुद्ध्यर्थं किं तु किञ्चिन्निगद्यते ।
 निकषाश्मोपकाराय न सुवर्णपरीक्षणम् ॥ ३१ ॥
 स्वयं नयानभिज्ञस्य निसर्गात्सज्जनद्विषः ।
 पुरः क्षितिपतेर्नाम मौनं मान्यैर्विधीयते ॥ ३२ ॥
 समस्तशास्त्रसंदर्भप्रगल्भप्रतिभे त्वयि ।
 सल्लोकलोचनानन्दे को हि वाच्यमक्रियः ॥ ३३ ॥
 किं च—
 उक्ते युक्तेऽपि यः स्वामी विपर्ययेदुराग्रहात् ।
 प्रत्यर्थवेदिवेदण्डसमे तत्र क ईश्वरः ॥ ३४ ॥

स्वस्येत्यादि । हे राजन्, स्वयमात्मना किं तु किञ्चित् मनाक् निगद्यते विज्ञाप्यते । किमर्थम् । स्वस्यैव आत्मन एव बुद्धिशुद्ध्यर्थं बुद्धिविज्ञापनार्थम् । युक्तोऽयमर्थः । सुवर्ण-परीक्षणं कनककर्षणं निकषाश्मोपकाराय कषपट्टिकापाषाणस्य उपकाराय न भवति । अर्थान्तरन्यासालंकारः ॥

स्वयमित्यादि । हे राजन्, स्वयमात्मना नयानभिज्ञस्य नयो हिताहितलाभपरि-हारोपायः तं न अभिजानाति इति नयानभिज्ञस्य नीतिशास्त्राविज्ञापकस्य निस-र्गात् स्वभावेन सज्जनद्विषः सज्जनान् द्वेष्टीति सज्जनद्विद् तस्य सज्जनद्विषः एवं विशेषणद्वयविशिष्टस्य क्षितिपतेर्नरेन्द्रस्य पुरोऽग्रतः । नामेति संभावनायां संबोधने वा । मान्यैर्ज्ञानवद्भिः मनो ज्ञानं तत्र नियुक्ता मान्यास्तैर्मान्यैः मौनं मूकत्वं विधीयते । जा-त्यलंकारः ॥

समस्तेत्यादि । हे राजन्, त्वयि भवति वाच्यमक्रियः मौनवान् पुमान् को भव-ति । अपि तु न कश्चित् भवति । कथम् । हि स्फुटम् । कथंभूते त्वयि । समस्तशास्त्रसंद-र्भप्रगल्भप्रतिभे समस्तानां समग्राणां शास्त्राणां धर्मार्थकाममोक्षग्रन्थानां संदर्भः समूहस्त-स्मिन् प्रगल्भा प्रौढा कुशाग्रीया अन्तर्भेदिनी प्रतिभा बुद्धिर्यस्य स तथोक्तस्तस्मिन् । पुनः कथंभूते त्वयि । सन्तो विद्वांसस्ते लोकाः सल्लोकाः । विद्वज्जना इत्यर्थः । तेषां लोचनानि तेषामानन्दो सल्लोकलोचनानन्दस्तस्मिन् । आक्षेपालंकारः ॥

किं च—उक्ते इत्यादि । यः स्वामी यो राजा युक्तेऽप्युक्ते हिते दुराग्रहात् दुष्टाभिप्रायात् कारणात् विपर्ययेत् विपरीतं मन्यते । तत्र तस्मिन् राजनि कः पुमान् संबोधयितुं समर्थः । यः संबोधयति स एव म्रियत इत्यर्थः । कथंभूते तत्र स्वामिनि । प्रत्यर्थिवेदिवेदण्डसमे प्रत्यर्थिनं शत्रुं वेत्येवंशीलः प्रत्यर्थिवेदी स चासौ वेदण्डो गजस्तेन समः सदृशः प्रत्यर्थिवेदिवेदण्डसमस्तस्मिन् । यथा प्रत्यर्थिवेदी गजो यः कश्चित् हितं शिक्षयति तमेव शत्रुं ज्ञात्वा मारयति । उपमाक्षेपालंकारः ॥

दैवमादौ ततोऽमीषां ग्रहाणामनुकूलताम् ।
 स्वं च धर्मानुबन्धं च विचिन्त्योत्सहतां नृपः ॥ ३५ ॥
 आगर्भाच्छीरियं यावद्येन चिन्ता कृता पुरा ।
 तदैवमुत्तरत्रापि जागरिष्यति देहिनाम् ॥ ३६ ॥
 एवमेव परं लोकः क्लिश्नात्यात्मानमात्मना ।
 यदत्र लिखितं भाले तत्स्थितस्यापि जायते ॥ ३७ ॥
 मघोनस्त्रिदिवैश्वर्ये शेषस्योद्धरणे भुवः ।
 को नाम पौरुषारम्भस्तदत्र शरणं विधिः ॥ ३८ ॥
 तस्माद्यथासुखं देवः श्रियमानयतामिमाम् ।
 रिक्तः सुखैर्गतः कालः पुनर्नायाति जन्तुषु ॥ ३९ ॥

दैवमित्यादि । नृपो राजा उत्सहतां उत्साहतां करोतु । किं कृत्वा । पूर्वं आदौ प्रथमतः दैवं पूर्वभवपुण्यं विचिन्त्य पर्यालोच्य । ततस्तदनन्तरं अमीषां प्रत्यक्षीभूतानां ग्रहाणामादित्यादीनां अनुकूलतां उच्चादित्वं विचिन्त्य च । अन्यत् स्वमात्मानं धनं वा विचिन्त्य । अन्यत् धर्मानुबन्धं धर्मस्य अनुबन्धं अविरोधकत्वं विचिन्त्य सम्यग् विचार्य । समुच्चयालंकारः ॥

आगर्भादित्यादि । आगर्भात् (स्व)गर्भमादि कृत्वा इयं प्रत्यक्षीभूता यावत् श्रीः राज्यलक्ष्मीः येन पुरा दैवेन पूर्वपुण्येन चिन्ता लक्ष्मीरू(रु)पढौकिता तदैवं पूर्वोपा-र्जितं पुण्यं देहिनां जीवानां उत्तरत्रापि आगामिनि काले जागरिष्यति सावधानं भवि-ष्यति । अनुमानालंकारः ॥

एवमेवेत्यादि । हे राजन्, लोको जनः एवमेव वृथैव परं केवलं आत्मानं निजजीवं क्लिश्नाति दुःखयति । अत्र अस्मिन् संसारे यद्भाले ललाटे लिखितं तत् स्थितस्यापि उद्यमरहितस्यापि जायते उत्पद्यते । अनुमानालंकारः ॥

मघोन इत्यादि । हे राजन्, मघोनः मघवतः शकस्य त्रिदिवैश्वर्ये स्वर्गराज्ये शेषस्य धरणेन्द्रस्य भुवः पृथिव्याः उद्धरणे उच्चलने । नामेति संभावनायाम् । कः पौरुषारम्भः । ततस्मात् कारणात् अत्र अस्मिन् संसारे विधिदैवमेव शरणं अति-मथनसमर्थः । आक्षेपालंकारः ॥

तस्मादित्यादि । हे राजन्, तस्मात् देवो राजा इमां प्रत्यक्षीभूतां श्रियं राज्य-लक्ष्मीमानयतां भुक्ता(ङ्गा)म् । कथम् । यथासुखं सुखस्यानतिक्रमणेन सुखे रिक्तः कालः सौख्ये रहितः कालो यदि गतस्तर्हि जन्तुषु जीवेषु पुनर्भूयोऽपि नायाति नाग-च्छति । अनुमानालंकारः ॥



वार्तयापि हि शत्रूणां प्रक्षुभ्यति मनोम्बुधिः ।
 कस्तान्दृष्टिपथे कुर्यान्नरः कुम्भीनसानिव ॥ ४० ॥
 दुर्गं मन्दरकन्दराणि परिधिस्ते गोत्रधात्रीधराः
 खेयं सप्तपयोधयः स्वविषयः स्वर्गः सुराः सैनिकाः ।
 मन्त्री चास्य गुरुस्तथाप्ययमगात्प्रायः परेषां वशं
 दैवादेवपतिस्तदत्र नृप किं तन्नेण मन्त्रेण वा ॥ ४१ ॥
 या नैव लभ्या त्रिदशानुवृत्त्या मनोरथैरप्यनवापनीया ।
 सा देव लक्ष्मीः स्वयमागतेयं निषेव्यतामत्र सुखेन सौधे ॥ ४२ ॥
 यस्तत्प्रसादादधिगम्य लक्ष्मीं धर्मे पुनर्मन्दतरादरः स्यात् ।
 तस्मात्कृतघ्नः किमिहापरोऽस्ति रिक्तः पुरोजन्मनि वा मनुष्यः ॥ ४३ ॥

वार्तयेत्यादि । हे राजन्, शत्रूणां अनभिमतानां वार्तयापि न केवलं युद्धेन मनोम्बुधिश्चित्तसागरः प्रक्षुभ्यति चलति तान् शत्रून् को नरः पुरुषो दृष्टिपथे लोचनगोचरे कुर्याद्विदध्यात् । अपि तु न कश्चन कुर्यादित्यर्थः । कथंभूतान् तान् शत्रून् । कुम्भीनसानिव सर्पसदृशान् । आक्षेपोपमालंकारः ॥

दुर्गमित्यादि । हे नृप हे राजन्, अयं प्रत्यक्षीभूतो देवपतिर्देवेन्द्रः प्रायो बाहु-
 ल्येन तथापि तदपि दैवात् कर्मयोगात् परेषां शत्रूणां वशं पराधीनत्वं अगाजगाम ।
 तथापि कथम् । यद्यपि अस्य देवपतेः मन्दरकन्दराणि मेरुविवराणि दुर्गं वर्तते । ते
 जगत्प्रसिद्धा गोत्रधात्रीधराः कुलपर्वताः परिधिः प्राकारो वर्तते । सप्तपयोधयः
 सप्तसमुद्राः खेयं खातिका वर्तते । स्वविषयो निजो देशः स्वर्गलोको वर्तते । सैनिकाः
 किंकराः सुराः देवाः वर्तन्ते । गुरुर्बृहस्पतिः मन्त्राय धीसचिवो वर्तते । ततस्तस्मात्
 कारणात् अत्र अस्मिन् संसारे तन्नेण सैन्येण मन्त्रेण वा पञ्चाङ्गमन्त्रेण किम् । न
 किमपि । दैवमेवात्र प्रधानमित्यर्थः । समुच्चयालंकारः ॥

या नैवेत्यादि । हे देव हे राजन्, सा जगत्प्रसिद्धा इयं प्रत्यक्षीभूता लक्ष्मी
 राज्यलक्ष्मीः स्वयमागता वर्तते । यदि स्वयमेवागता तर्हि अत्र अस्मिन् सौधे त्रिभु-
 वनतिलकनान्नि प्रासादे सुखेन निश्चिन्ततया निषेव्यतां अनुभूयतां भवता । सा लक्ष्मीः
 का । या लक्ष्मीः त्रिदशानुवृत्त्या देवतासेवया नैव लभ्या न लभ्या न प्राप्या वर्तते ।
 तथा मनोरथैरपि दोहदैरपि आस्तां तावत् प्रत्यक्षेण मनसापि अनवापनीया अल-
 भ्या । अतिशयालंकारः ॥

यस्तत्प्रसादादित्यादि । हे राजन्, यः पुमान् तत्प्रसादात् पुण्यप्रसादात्
 लक्ष्मीमधिगम्य प्राप्य पुनः पुनरपि धर्मे पुण्यकर्मणि मन्दतरादरः शिथिलः स्याद्भवेत् ।

धनं धर्मविलोपेन परभोगाय भूपतेः ।
 पापं त्वात्मनि जायेत हरेर्द्विपवधादिव ॥ ४४ ॥
 इति दैववादिनो विद्यामहोदधेः सचिवात्,
 चेष्टमानः क्रियाः सर्वाः प्राप्नोति न पुनः स्थितः ।
 दृष्ट्वैवं पौरुषीं शक्तिं को ह्यदृष्टाग्रहे ग्रहः ॥ ४५ ॥
 पुण्यपापे नृणां देव ते च स्वाभाविके न हि ।
 किं तूभयं समीहातस्तद्वैवं कः सुधीर्भजेत् ॥ ४६ ॥
 नरस्य बद्धहस्तस्य पुरो भक्ते कृतेऽपि यत् ।
 अशक्तं सुखनिक्षेपे तद्वैवं कः समाश्रयेत् ॥ ४७ ॥

तस्मात् पुरुषात् इह अस्मिन् संसारे अपरोऽन्यः कः कृतघ्नो निर्गुणोऽस्ति । पुरोजन्म-
 न्यागामिनि भवे तस्मात् परो मनुष्यः किं रिक्तो वर्तते । अपि तु स एव रिक्त
 इत्यर्थः । आक्षेपालंकारः ॥

धनमित्यादि । हे राजन्, धर्मविलोपेन धर्मोच्छेदनेन परभोगाय परभोगनिमित्तं
 भूपतेः नरेन्द्रस्य धनं भवति । पापं तु आत्मनि राजनि जायेत उत्पद्येत । कस्मादिव ।
 हरेः सिंहस्य द्विपवधादिव हस्तिघातादिव । यथा सिंहो द्विपवधं करोति पापमुपार्ज-
 यति, द्विपमांसं शृगालादयः खादन्ति । उपमालंकारः ॥

हे मारदत्तमहाराज, इत्यमुना प्रकारेण पौरुषभाषिणः पौरुषवादिनः सकाशात्
 चार्वाकावलोकनात् नास्तिकमतवादिनो मन्त्रिणः सकाशात् इतिकर्तव्यतां हस्तेकृत्य
 षड्गुणानहमन्वतिष्ठम् । इतीति किम् । **चेष्टमान इत्यादि ।** चार्वाकमतानुसचिव
 उवाच—हे राजन्, चेष्टमानः उद्यमं कुर्वाणः सर्वाः क्रियाः भोजनादिकार्याणि प्राप्नोति
 लभते, न पुनः स्थितो न पुनर्निश्चलः पुमान् कामपि क्रियां लभते । एवमीदृशिवधां
 पौरुषीं शक्तिं दृष्ट्वा उद्यमगुणं विलोक्य कः न कोऽपि अदृष्टाग्रहे दैववादे ग्रहो दुष्टा-
 मिप्रायः । अपि तु न कश्चित् । आक्षेपालंकारः ॥

पुण्यपापे इत्यादि । हे देव हे राजन्, नृणां मनुष्याणां पुण्यपापे द्वे वर्तते । ते च
 द्वे पुण्यपापे दैवशब्दवाच्ये स्वाभाविके प्राकृतिके न वर्तते । किं तु उभयं पुण्यपापद्वयं
 समीहातः पौरुषात् भवति । तत्तस्मात् कारणात् कः सुधीः को विद्वान् दैवं भजेत् ।
 अपि तु न कश्चिद्भजेदित्यर्थः । पौरुषमेव करणीयमिति भावः । कथम् । हि स्फुटमिति
 शेषः । आक्षेपालंकारः ॥

नरस्येत्यादि । हे राजन्, नरस्य पुरुषस्य बद्धहस्तस्य संयमितहस्तद्वयस्य भक्ते
 ओदने पुरो अग्रतः कृतेऽपि परिविधितेऽपि सति यत् दैवं सुखनिक्षेपे सुखानयने अश-

दैवैकशरणे पुंसि वृथा कृष्यादयः क्रियाः ।
 अकृत्वा कंचिदारम्भमाकाशकवलो भवेत् ॥ ४८ ॥
 दैवावलम्बनवतः पुरुषस्य हस्ता-
 दासादितान्यपि धनानि भवन्ति दूरे ।
 आनीय रत्ननिचयं पथि जातनिद्रे
 जागर्ति तत्र पथिके हि न जातु दैवम् ॥ ४९ ॥
 किं च ।
 विहाय पौरुषं यो हि दैवमेवावलम्बते ।
 प्रासादसिंहवत्तस्य मूर्ध्नि तिष्ठन्ति वायसाः ॥ ५० ॥
 तेजोहीने महीपाले स्वाः परे च विकुर्वते ।
 निःशङ्कं हि न को धत्ते पदं भस्मन्यनूष्मणि ॥ ५१ ॥

कमसमर्थं वर्तते तदीदृशं दैवं कः पुमान् समाश्रयेत् अवलम्बयेत्(त) । अपि तु न कश्चित् । आक्षेपालंकारः ॥

दैवैकशरण इत्यादि । हे राजन्, दैवैकशरणे कमैकगतिके पुंसि पुरुषे कृष्या-
 दयः क्रियाः वृथा अन्तर्गडवो भवन्ति । कंचित्कमपि आरम्भं उद्यमं अकृत्वा अवि-
 धाय आकाश कवलो भवेत् गगनप्रासः स्यात् । उपमालंकारः ॥

दैवावलम्बनेत्यादि । हे राजन्, दैवावलम्बनवतः दैवाश्रयिणः पुरुषस्य नरस्य
 आसादितान्यपि धनानि प्राप्तान्यपि स्वापतेयानि हस्तात् दूरे भवन्ति विप्रकृष्टे भवन्ति ।
 अमुमेवार्थं दृष्टान्तद्वारेण द्रढयति—रत्ननिचयं रत्नसमूहं माणिक्यपुञ्जं आनीय आह्वय
 पथिके जातनिद्रे उत्पन्नतन्द्रे अध्वगे सति तत्र तस्मिन् रत्ननिचये दैवं जातु कदाचित्
 न जागर्ति न रक्षकं भवति । कथम् । हि स्फुटमिति शेषः । दृष्टान्तालंकारः ॥

किं चास्ति कश्चिद्विशेषः । **विहायेत्यादि ।** हे राजन्, यः पुमान् पौरुषं विहाय
 उद्यमं परित्यज्य दैवमेकमेव अवलम्बते आश्रयति तस्य पुरुषस्य मूर्ध्नि मस्तके वायसाः
 काकाः तिष्ठन्ति सम्यगासते । किंवत् । प्रासादसिंहवत् यथा प्रासादसिंहस्य मूर्ध्नि मस्तके
 वायसाः तिष्ठन्ति । निरुद्यमः पुमान् शत्रुभिर्मार्यत इत्यर्थः । दृष्टान्तालंकारः ॥

तेजोहीन इत्यादि । हे राजन्, तेजोहीने उद्यमरहिते पौरुषविवर्जिते महीपाले
 राजनि स्वाः कुटुम्बवर्गाः दायिनः परे च शत्रवश्च विकुर्वते । अमुमेवार्थं अर्थान्तरद्वारेण
 द्रढयति—अनूष्मणि उष्णत्वरहिते भस्मनि रक्षायां कः पुमान् निःशङ्कं निर्भयं
 यथाभवत्येवं पदं चरणं को न धत्ते को न धरति । अपि तु सर्वोऽपि धरति । कथम् ।
 हि स्फुटमिति शेषः । दृष्टान्तालंकारः ॥

अहंकारविहीनस्य किं विवेकेन भूभुजः ।
 नरे कातरचित्ते हि कः स्यादस्रपरिग्रहः ॥ ५२ ॥
 हर्षोऽमर्षश्च नो यस्य धनाय निधनाय च ।
 को विशेषो भवेद्राज्ञस्तस्य चित्रगतस्य च ॥ ५३ ॥
 येषां बाहुबलं नास्ति येषां नास्ति मनोबलम् ।
 तेषां चन्द्रबलं देव किं कुर्यादम्बरस्थितम् ॥ ५४ ॥
 उदयास्तमयारम्भे ग्रहाणां कोऽपरो ग्रहः ।
 कोऽन्यं स्रष्टा जगत्स्रष्टुः कपाले भैक्ष्यमश्रतः ॥ ५५ ॥
 तद्विक्रमक्रमाक्रान्तसमस्तभुवनस्थितिः ।
 विद्विष्टदानवोच्छेदाद्विजयी हरिवद्भव ॥ ५६ ॥

अहंकारेत्यादि । हे राजन्, अहंकारविहीनस्य पौरुषरहितस्य भूभुजो
 राज्ञो विवेकेन किञ्चित् ज्ञानेन किं न किमपि । कातरचित्ते नरे भीरुमनसि पुंसि अस्र-
 परिग्रह आयुधग्रहणं कः स्यात् । अपि तु न कश्चित्स्यादित्यर्थः । कथम् । हि स्फुटमिति
 शेषः । आक्षेपालंकारः ॥

हर्ष इत्यादि । हे राजन्, यस्य राज्ञो नरेन्द्रस्य हर्षो धनाय न भवति । अमर्षः
 क्रोधश्च निधनाय मृत्यवे नो भवेत् । तस्य राज्ञः चित्रगतस्य च चित्रलिखितस्य च राज्ञः
 को विशेषः । अपि तु न कश्चिद्विशेष इत्यर्थः । यथासंख्यालंकारः, आक्षेपश्च ॥

येषामित्यादि । हे देव, येषां बाहुबलं दोर्दण्डमण्डलपौरुषं नास्ति न विद्यते,
 यथा येषां मनोबलं चित्तोत्साहो नास्ति न जागर्ति न चकास्ति, तेषां पुरुषाणामम्बरे
 आकाशे स्थितं आसीनं चन्द्रबलं जन्मादिस्थितं किं कुर्यात् किं विदध्यात् । अपि तु
 न किमपि कुर्यादित्यर्थः । आक्षेपालंकारः ॥

उदयास्तेत्यादि । हे राजन्, उदयारम्भे अस्तमयारम्भे ग्रहाणां सूर्यादीनां
 कोऽपरो ग्रहो वर्तते । अपि तु न कश्चित् । जगत्स्रष्टुः श्रीमहादेवस्य कः अन्यः स्रष्टा
 वर्तते । जगत्स्रष्टुः किं कुर्वतः । कपाले मृतके करोव्यां भैक्ष्यं भिक्षासमूहं अश्रतो भुञ्जा-
 नस्य । पौरुषमेव प्रधानमित्यर्थः । आक्षेपालंकारः ॥

तद्विक्रमेत्यादि । हे देव मारदत्त, तत्तस्मात् कारणात् विद्विष्टदानवोच्छेदात्
 शत्रुदैत्यदर्पदलनात् विजयी भव जयवान् जायस्व । कथंभूतः सन् । विक्रमक्रमाक्रान्त-
 समस्तभुवनस्थितिः विक्रमक्रमेण पराक्रमपादेन आक्रान्ता स्वायत्तीकृता समस्तभुवन-
 स्थितिः स्थानं येन स तथोक्तः । किंवद्विजयी भव । हरिवत् नारायणवत् । यथा हरि-
 र्दानवोच्छेदाय करोति । उपमालंकारः ॥

कामपि श्रियमासाद्य यस्तद्वृद्धयै न चेष्टते ।
 तस्यायतिषु न श्रेयो बीजभोजिकुटुम्बिवत् ॥ ५७ ॥
 सुखं श्रीभ्यः श्रियः शौर्याच्छौर्यं स्वायत्तजन्मकम् ।
 तथाप्यत्रैतदाश्चर्यं यत्सीदन्ति नरेश्वराः ॥ ५८ ॥
 लब्धाप्यनन्यसामान्यसाहसं नायकं विना ।
 लक्ष्मीर्न निर्भराश्लेषा प्रमदेव जरत्पतौ ॥ ५९ ॥
 इति पौरुषभाषिणः चार्वाकावलोकनात्,
 दैवं च मानुषं कर्म लोकस्यास्य फलाप्तिषु ।
 कुतोऽन्यथा विचित्राणि फलानि समचेष्टिषु ॥ ६० ॥
 अप्रेक्षापूर्विका यत्र कार्यसिद्धिः प्रजायते ।
 तत्र दैवं नृपान्यत्र प्रधानं पौरुषं भवेत् ॥ ६१ ॥

कामपीत्यादि । हे देव, कामपि श्रियमासाद्य कामपि लक्ष्मीं लब्ध्वा यः पुमान् तद्वृद्धयै तल्लक्ष्मीवृद्धयर्थं न चेष्टते न पौरुषं कुरुते, तस्य पुरुषस्य आयतिषु उत्तरकालेषु श्रेयः शुभं न भवति । किंवत् । बीजभोजिकुटुम्बिवत् बीजभक्षककृष्णकस्येव । उपमालंकारः ॥

सुखमित्यादि । हे राजन्, सुखं आनन्दं श्रीभ्यो भवति, श्रियः शौर्यात् सौभग्यात् भवन्ति, शौर्यं सौभग्यं स्वायत्तजन्मकं आत्मायत्तं न तत्पराधीनम् । तथापि तदपि नरेश्वरा राजानो यत्सीदन्ति दारिद्र्यदुःखमनुभवन्ति एतत् अत्राश्चर्यं वर्तते । हेतु-रलंकारः ॥

लब्धेत्यादि । हे राजन्, लक्ष्मीलब्धापि सती प्राप्तापि सती अनन्यसामान्यसाहसं नायकं विना अनुपमपौरुषं स्वामिनमन्तरेण निर्भराश्लेषा गाढालिङ्गना न भवति । केव । जरत्पतौ प्रमदेव जराजीर्णं भर्तारि स्त्रीव । उपमालंकारः ॥

पुनश्च किं कृत्वा शौर्येषुगुणानन्वतिष्ठम् । इति अमुना प्रकारेण द्वयाश्रयिणः दैवपौरुषद्वयस्थापकात् कविकुलशेखरात् कविकुलशेखरनामकात् सचिवात् इतिकर्तव्यतां हस्तेकृत्य गृहीत्वा । इतीति किम् । कविकुलशेखरमाह—**दैवमिति ।** हे राजन्, अस्य लोकस्य फलाप्तिषु फललाभेषु दैवं पूर्वोपाजितं कर्म मानुषं कर्म च पौरुषद्वयं वर्तते । निष्केवलं दैवं निष्केवलं पौरुषं च लाभाय न भवति । अन्यथा समचेष्टिषु समानोद्यमेषु पुरुषेषु विचित्राणि नानाप्रकाराणि फलानि उच्चावचानि फलानि कुतः । न कुतोऽपि । आक्षेपालंकारः ॥

अप्रेक्षेत्यादि । हे नृप, यत्र कार्यं अप्रेक्षापूर्विका अबुद्धिपूर्विका कार्यसिद्धिः

सुप्तस्य सर्पसंपर्के दैवमायुषि कारणम् ।
 दृष्टानुवञ्चिते सर्पे पौरुषं तत्र कारणम् ॥ ६२ ॥
 परस्पररोपकारेण जीवितौषधयोरिव ।
 दैवपौरुषयोर्वृत्तिः फलजन्मनि मन्यताम् ॥ ६३ ॥
 तथापि पौरुषायत्ताः सत्त्वानां सकलाः क्रियाः ।
 अतस्तच्चिन्त्यमन्यत्र का चिन्तातीन्द्रियात्मनि ॥ ६४ ॥
 इति द्वयाश्रयिणः कविकुलशेखरात्,
 मठस्थानमिदं नैव न वादसमयोऽपि वा ।
 किं तु मन्त्रनिषधेयं तत्प्रस्तुतमिहोच्यताम् ॥ ६५ ॥

प्रजायते उत्पद्यते, तत्र तस्यां कार्यसिद्धौ दैवं प्रधानम् । अन्यत्र प्रेक्षापूर्विका कार्यसिद्धिः प्रजायेत, तत्र पौरुषं प्रधानं भवेत् । उक्तं च समन्तभद्रेण भगवता—‘अबुद्धिपूर्वापेक्षायामिष्टानिष्टं स्वपौरुषात्’ । जात्यलंकारः ॥

सुप्तस्येत्यादि । हे देव, सुप्तस्य निद्रां प्राप्तस्य पुरुषस्य सर्पसंपर्के सति सर्पस्पर्शे सति आयुषि जीवितव्यकारणं पौरुषं भवति । जात्यलंकारः ॥

परस्पररोपकारेणेत्यादि । दैवपौरुषयोः कर्मोद्यमयोः फलजन्मनि फलोत्पत्तौ परस्पररोपकारेण अन्योन्यगुणेन वृत्तिः प्रवृत्तिर्मन्यतां ज्ञायताम् । किमिव । जीवितौषधयोरिव । यथा जीवितं आयुः कर्म औषधस्य उपकारकं भवति, औषधं तु जीवितस्योपकारकं भवति, सति जीविते औषधं लगति, औषधे सति जीवितं स्थिरीभवति, एवं सति दैवे पौरुषं फलति सति पौरुषे दैवं फलति । उपमालंकारः ॥

तथापीत्यादि । हे देव, यद्यप्येवं तथापि तदपि सत्त्वानां प्राणिनां सकलाः समस्ताः क्रियाश्चेष्टाः पौरुषायत्ता भवन्ति अतः कारणात् तच्चिन्त्यं प्रारभ्य अन्यत्र दैवे का चिन्ता न काचित् चिन्ता । कथंभूते दैवे । अतीन्द्रियात्मनि चक्षुरादीन्द्रियाणामगोचरे । आक्षेपालंकारः ॥

पुनश्च किं कृत्वा पूर्वं षड्गुणानन्वतिष्ठम् । इत्यमुना प्रकारेण नवकात् नवीनात् उपाय-सर्वज्ञानात् सचिवात् इतिकर्तव्यताक्रियां हस्तेकृत्य गृहीत्वा । उपायसर्वज्ञो मन्त्री कथयति । किं कथयति—**मठस्थानमित्यादि ।** हे राजन्, इदं मठस्थानं छात्रादीनां विद्याभ्यासनिवासो न वर्तते । वाथवा वादसमयोऽपि गुरुशिष्ययोर्वादाभ्यासनिमित्तं कालो न वर्तते । किं तु इयं मन्त्रनिषया मन्त्रशाला वर्तते । तत्तस्मात् कारणात् प्रस्तुतं प्रस्तावोचितं इह अस्यां मन्त्रशालायां उच्यतां व्याह्रियताम् । जात्यलंकारः ॥

विजिगीषुररिर्मित्रं पार्ष्णिग्राहोऽत्र मध्यमः ।
 उदासीनोऽन्तरान्तर्द्विरित्येषा विषयस्थितिः ॥ ६६ ॥
 स एव विजयी तेषां शौर्यं यस्य नयानुगम् ।
 किमसाध्यं ततो देव त्वया तद्वयसन्नना ॥ ६७ ॥
 देशकालव्ययोपायसहायफलनिश्चयः ।
 देव यत्र स मन्त्रोऽन्यत्तुण्डकण्डूविनोदनम् ॥ ६८ ॥
 मन्त्रः कार्यानुगो येषां कार्यं स्वामिहितानुगम् ।
 त एव मन्त्रिणो राज्ञां न तु ये गल्लफुल्लनाः ॥ ६९ ॥
 नृपस्तदर्थमुद्यच्छेदकृत्वा दीर्घसूत्रिताम् ।
 मन्त्रक्रियान्यथा तस्य निरर्था कृपणेष्विव ॥ ७० ॥

विजिगीषुरित्यादि । हे राजन्, इति अमुना प्रकारेण एषा प्रत्यक्षीभूता विषय-
 स्थितिर्विषयस्य स्थितिर्मर्यादा धारणा वर्तते । इतीति किम् । एको विजिगीषुः राजा
 आत्मद्रव्यप्रकृतिसंपन्नो नयस्याधिष्ठानं विजिगीषू राजा, अज्ञैश्वर्ययोः प्रतिकूलवृत्तिरिः,
 चित्तवित्ताभ्यामनुकूलचार्म मित्रम्, पश्चात्प्रकोपकारी पार्ष्णिग्राहः, एतेभ्यो विकलो मध्य-
 मः । तदधिकबलतर उदासीनः विजिगीषोररेर्मध्यो दुर्बलः अन्तर्द्विरिष्यते । जात्यलंकारः ॥

स एवेत्यादि । हे राजन्, स एव राजा तेषां विजयी(यि)नां विजयी जेता
 वर्तते । स कः । यस्य शौर्यं भवति । कथंभूतं शौर्यम् । नयानुगम् । तत्तस्मात् कार-
 णात् । हे देव, त्वया किं असाध्यम् । न किमप्यसाध्यम् । कथंभूतेन त्वया । तद्वयसन्नना
 शौर्यनयनिवासेन । आक्षेपालंकारः ॥

देशकालेत्यादि । हे देव हे राजन्, यत्र यस्मिन् मन्त्रे देशकालव्ययोपायसहा-
 यफलनिश्चयः देशश्च कालश्च व्ययोपायश्च सहायश्च फलं च देशकालव्ययोपायसहा-
 यफलानि तेषां निश्चयो निर्धारः यत्र मन्त्रे स तथोक्तः । स मन्त्रः अन्यत् इतरत्
 तुण्डकण्डूविनोदनं मुखखर्जनस्योदनमेव न तु मन्त्रः । रूपकालंकारः ॥

मन्त्र इत्यादि । हे राजन्, येषां मन्त्रिणां मन्त्रः पर्यालोचलक्षणः कार्यानुगः
 कार्यकारकः कार्यं कर्तव्यं स्वामिहितानुगं भवति स्वामिनो हितकारकं भवति । राज्ञां
 नृपाणां त एव मन्त्रिणः । न तु ये गल्लफुल्लना वाग्जालभाषिणः । जात्यलंकारः ॥

नृप इत्यादि । नृपो नरेन्द्रस्तदर्थं पूर्वोक्तमन्त्रार्थं च उद्यच्छेत् उत्साहं कुर्यात् ।
 किं कृत्वा । पूर्वं दीर्घसूत्रितां कालक्षेपं अकृत्वा अविधाय । अन्यथा दीर्घसूत्रिताकरणे
 तस्य राज्ञो मन्त्रक्रिया मन्त्रपर्यालोचो निरर्था अन्तर्गडुर्भवति । केष्विव । कृपणेष्विव

स्वदेशः परदेशो वा मन्त्री भवतु भूभुजाम् ।
 प्रारब्धकार्यनिर्वाहसुखसिद्ध्या प्रयोजनम् ॥ ७१ ॥
 दुःखाय देहजो व्याधिः सुखाय वनजौषधिः ।
 गुणाः कार्यकृतः पुंसां भोजने स्वपरक्रियाः ॥ ७२ ॥
 मन्त्रयुद्धाश्रितश्रीणां शस्त्रयुद्धेन किं फलम् ।
 को नाम शैलमारोहेदके लब्धमधुः सुधीः ॥ ७३ ॥
 अकृत्वा निजदेशस्य रक्षां यो विजिगीषते ।
 स नृपः परिधानेन वृत्तमौलिः पुमानिव ॥ ७४ ॥
 नरस्योपायमूढस्य मुधा भुजविजृम्भितम् ।
 शराः किं व्यस्तसंधानाः साधयन्ति मनीषितम् ॥ ७५ ॥

अदातृष्विव । यथा कृपणा वयमेतद्दानं दास्याम इति पर्यालोचयन्ति परं न ददति ।
 उपमालंकारः ॥

स्वदेश इत्यादि । हे राजन्, भूभुजां नरेन्द्राणां स्वः देशो यस्य स्वदेशः परो देशो
 यस्य स परदेशः वाथवा मन्त्री भवतु सचिवः संजायताम् । प्रारब्धकार्यनिर्वाहसुख-
 सिद्ध्या प्रयोजनम् । प्रारब्धं यत्कार्यं तस्य निर्वाहे यत्सुखं तस्य सिद्धिः प्राप्तिः प्रार-
 ष्धकार्यनिर्वाहसुखसिद्धिः तया प्रयोजनं अर्थो वर्तते । अर्थान्तरन्यासालंकारः ॥

दुःखायेत्यादि । हे राजन्, देहजो निजशरीरोत्पन्नोऽपि व्याधी रोगो दुःखाय
 भवति । वनजौषधिरण्योद्भवौषधिर्मूलादिकं सुखाय भवति दुःखं स्फोटयित्वा सुखं
 करोति । पुंसां पुरुषाणां गुणा उपकाराः कार्यकृतः कार्यकारिणो भवन्ति कार्यमायान्ति ।
 स्वपरक्रियाः स्वकीयपरकीयविचारणाः भोजने भवन्ति भुक्तिपङ्क्तौ भवन्ति ।
 दृष्टान्तालंकारः ॥

मन्त्रयुद्धेत्यादि । हे नृप, मन्त्रयुद्धाश्रितश्रीणां पुरुषाणां मन्त्रयुद्धेन आश्रिता
 श्रियो येषां ते मन्त्रयुद्धाश्रितश्रियस्तेषां नृपाणां शस्त्रयुद्धेन आयुधयुद्धेन किं फलम् । न
 किमपि फलम् । नामेति संभावनायाम् । कः सुधीः को विद्वान् शैलं आरोहेच्छति ।
 कथंभूतः । अके मन्दारवृक्षे लब्धमधुः प्राप्तक्षौद्रः । अपि तु न कश्चिच्छैलमारोहेत् ।
 आक्षेपालंकारः, दृष्टान्तश्च ॥

अकृत्वेत्यादि । यो नृपो निजदेशस्य रक्षामकृत्वा विजिगीषते अपरं देशं गृहीतु-
 मिच्छति स नृपः परिधानेन अन्तरीयवस्त्रेण वृत्तमौलिः वेष्टितमस्तकः पुमानिव पुरुषस-
 दृशो भवति गुह्यस्थानमुद्घाटितं करोति मस्तकं संवृणोति तत्सदृशः । उपमालंकारः ॥

नरस्येत्यादि । उपायमूढस्य नरस्य सामदानभेददण्डलक्षणं चतुरपायानभिज्ञस्य

अयं लघुर्महानेष न चिन्ता नयवेदिषु ।

नद्याः पूरुषवाचान्ति समं तीरतृणद्रुमाः ॥ ७६ ॥

तदाह—

एकं हन्यान्न वा हन्यादिषुः क्षिप्तो धनुष्मता ।

प्राज्ञेन तु मतिः क्षिप्ता हन्याद्गर्भगतानपि ॥ ७७ ॥

लब्धा अपि श्रियो यान्ति पुंसां भोक्तुमजानताम् ।

अबद्धाः कुञ्जरेन्द्राणां पुलाका इव हस्तगाः ॥ ७८ ॥

निजवंशैकदीपस्य वैरं सापन्नजं न ते ।

चतुरन्तमहीनाथे त्वयि तद्भूमिजं कुतः ॥ ७९ ॥

न त्वयि स्त्रीजमप्येतत्परनारीसहोदरे ।

नयविक्रमसंपन्ने वैरं नान्यदपि त्वयि ॥ ८० ॥

भुजविजृम्भितं मुधा बाहुचेष्टा वृथैव वर्तते । व्यस्तसंधानाश्चापं नारोपिताः शराः
बाणाः मनीषितं किं साधयन्ति । अपि तु न साधयन्ति । आक्षेपालंकारः ॥

अयमित्यादि । हे नृप, अयं पुमान् लघुरल्पीयानेष पुमान् महान् गुरुर्वर्तते ।
नयवेदिषु ईदृशी चिन्ता न भवति । नद्याः सरितः पूरुषवात् प्रवाहागमनात् तीरतृण-
द्रुमाः समं सदैव यान्ति गच्छन्ति श्रमयित्वा पतन्ति । दृष्टान्तालंकारः ॥

तदाह—एकमित्यादि । लघुगुर्वन्तरमाह—हे राजन्, इषुर्बाणः धनुष्मता
धनुर्वेदिना क्षिप्तो मुक्त एकं पुरुषं हन्यात् । प्राज्ञेन नीतिवेदिना पुरुषेण मतिः क्षिप्ता
प्रेरिता सती गर्भगतानपि हन्यात् । दीपकालंकारः ॥

लब्धा इत्यादि । हे राजन्, भोक्तुमाखादितुमजानतां अविदतां पुंसां पुरुषाणां
लब्धा अपि प्राप्ता अपि श्रियो लक्ष्यो यान्ति नश्यन्ति । क इव । अबद्धा अपिण्डीकृताः
तृणैरवेष्टिताः कुञ्जरेन्द्राणां हस्तगाः करप्राप्ताः पुलाका इव धुर्धुरिका इव । उपमालंकारः ॥

निजेत्यादि । हे राजन्, सापन्नजं वैरं अपरमातृजपुत्रवैरं ते तव न वर्तते ।
तत्कारणगर्भितं विशेषणमाह—कथंभूतस्य ते । निजवंशैकदीपस्य निजस्य वंशस्यैको
दीप उपद्योतकस्तस्य । यदि सापन्नजं वैरं नास्ति तर्हि तद्भूमिजं वैरं भविष्यति तदपि
न चतुरन्तमहीनाथे त्वयि चतुःसमुद्रान्तपृथ्वीपतौ त्वयि भवति तद्भूमिजं वैरं कुतः ।
न कुतोऽपि । हेत्वाक्षेपालंकारः ॥

न त्वयीत्यादि । हे राजन्, स्त्रीजमपि स्त्रीसंबन्धयपि एतद्वैरं त्वयि भवति न वर्तते ।
कस्मात् । तत्कारणगर्भितं विशेषणमाह—कथंभूते त्वयि । परनारीसहोदरे परस्त्रीभ्रातृस-
दृशे । अन्यदपि वैरं त्वयि न वर्तते, अन्यदपि परधनग्रहणादिकमपि वैरं त्वयि न

उदयः समता हानिस्त्रयः काला महीभुजाम् ।

तत्राद्य एव योद्धव्यं स्थातव्यमुभयोः पुनः ॥ ८१ ॥

पादयुद्धमिवेभेन भूयसा सह विग्रहः ।

तं संघातविघातेन साधयेद्वनहस्तिवत् ॥ ८२ ॥

आमभाजनवद्युद्धे समेनोभयतः क्षयः ।

एनं प्रबन्धयेदन्यैर्गजं प्रतिगजैरिव ॥ ८३ ॥

हीनोऽपि सुभटानीकस्तीक्ष्णैरन्यैः सहाहवे ।

नेतव्यः क्षीणतां नो चेन्नयैर्दासत्वमानयेत् ॥ ८४ ॥

वर्तते । तत्कारणगर्भितं विशेषणमाह—कथंभूते त्वयि । नयविक्रमसंपन्ने नीतिपराक्र-
मसंयुक्ते । रूपकहेत्वलंकारः ॥

उदय इत्यादि । हे राजन्, महीभुजां कालास्त्रयो वर्तन्ते । के ते । एकस्तावदुदय
उदयकालः परस्मादात्मनः अतिवृत्तिरधिकवृद्धिरुदयः कथ्यते । द्वितीयः समताकालः
आत्मपरयोरैश्वर्यसाम्ये समता । तृतीयो हानिरेतद्वैपरीत्यं हानिः । तत्र त्रिषु कालेषु
मध्ये आद्ये एव उदयकाले एव योद्धव्यम् । उभयोः समताहानिकालयोः पुनः स्थात-
व्यम् । न योद्धव्यमित्यर्थः । जात्यलंकारः ॥

पादयुद्धमित्यादि । हे राजन्, भूयसा प्रचुरबलेन राज्ञा सह विग्रहो युद्धम् ।
कीदृशं वर्तते । इमेन हस्तिना सह पादयुद्धमिव । हस्तिना सह युध्यमानः पत्तिभिर्ह-
स्तिना पात्यत एव । तमारिं संघातविघातेन समूहं कृत्वा हननेन साधयेत् । किंवत् ।
वनहस्तिवत् । यथा वनहस्ती एको बहुभिः पत्तिभिर्हस्तिभिर्वा साध्यते । उपमालंकारः ॥

आमभाजनेत्यादि । हे राजन्, समेन समानबलेन राज्ञा सह युद्धे सति उभ-
यतः स्वस्मिन् परस्मिन् क्षयो विनाशो भवति । किंवत् । आमभाजनवत् । यथा
अपक्वेन मृद्वाजनेनापक्वमृद्वाजनं ताव्यमानं उभये अपि भाजने भज्यते, तथा उभयतः
क्षयो भवति । पक्वेन भाजनेन अपक्वं भाजनं यत्ताव्यते तदा अपक्वमेव भज्यते । तेन
समानेन सह युद्धं न कर्तव्यं एनं समं शत्रुं प्रबन्धयेत् बद्धं कुर्यात् । कैरन्यैः कृत्वा ।
अन्यैर्नृपैः कृत्वा प्रकर्षेण बन्धयेत् । कैः कमिव । गजं प्रतिगजैरिव हस्तिनमपरहस्ति-
भिरिव । उपमालंकारः ॥

हीनोऽपीत्यादि । हीनोऽपि । अपिशब्दात् अधिकोऽपि । सुभटानीकः सुभटसमूहः
अन्यैस्तीक्ष्णैर्हिंसकैः सुभटैः सह आहवे संप्रामे सति क्षीणतां नेतव्यः क्षयं प्रापणीयः नो
चेत् यदि अन्यैस्तीक्ष्णैः क्षीणत्वं सुभटानीको न नीयते तर्हि नयैर्न्यायैः कृत्वा दासत्वं
सेवकत्वमानयेत् प्रापयेत् । उपमालंकारः ॥

अहं महानयं स्वल्पश्चिन्तेयं नृप मुच्यताम् ।
 सिंहशावात्करीन्द्राणां मृत्युरत्र निदर्शनम् ॥ ८५ ॥
 पुष्पैरपि न योद्धव्यं किं पुनर्निशितैः शरैः ।
 तामवस्थां गतानां तु न विद्मः किं भविष्यति ॥ ८६ ॥
 क्षत्रसारं भूतं शूरमस्त्रज्ञमनुरागि चेत् ।
 अपि स्वल्पं श्रियै सैन्यं वृथेयं मुण्डमण्डली ॥ ८७ ॥
 अन्योन्यशत्रुसंक्षोभान्निष्कण्टकमहीतलः ।
 लक्ष्मीपतिस्तटस्थोऽपि भिन्नमुद्रवहित्रवत् ॥ ८८ ॥
 तन्नयानायनिक्षेपात्कुरु हस्ते द्विषत्तिमीन् ।
 दोर्भ्यां युद्धान्बुधिक्षोभात्तद्गृहे कुशलं कुतः ॥ ८९ ॥

अहमित्यादि । हे नृप, अहं महान् अयं शत्रुः स्वल्पो वर्तते इयं ईदृशी चिन्ता मुच्यतां परिह्रियताम् । अत्र अस्मिन्नर्थे सिंहशावात् सिंहबालकात् करीन्द्राणां मृत्युर्निदर्शनं दृष्टान्तो वर्तते । प्रतिवस्तूपमालंकारः ॥

पुष्पैरित्यादि । हे नृप, पुष्पैरपि प्रसूनैरपि न योद्धव्यं न युद्धं कर्तव्यम् । निशितैः शरैः किं पुनरुच्यते । शरैर्विशेषणं न योधनीयमित्यर्थः । तां युद्धावस्थां गतानां प्राणिनां किं भविष्यतीति न विद्मः । न वयं जानीम इत्यर्थः । जात्यलंकारः ॥

क्षत्रसारमित्यादि । हे राजन्, स्वल्पमपि सैन्यं श्रियै लक्ष्मीनिमित्तं भवति । इयं प्रत्यक्षीभूता मुण्डमण्डली बहुसैन्यं वृथा निरर्थका वर्तते । कथंभूतं सैन्यम् । क्षत्रसारं क्षत्राः सुभटाः राजपुत्राः यस्मिन् सैन्ये तत्क्षत्रसारम् । पुनः कथंभूतं सैन्यम् । भूतं अन्नाज्यादिभिः पोषितम् । पुनः कथंभूतम् । शूरं युद्धे निर्भयम् । पुनः कथंभूतम् । अस्त्रज्ञं क्षुरिकादियुद्धचतुरम् । पुनः कथंभूतम् । चेत् यदि अनुरागि स्वामिन्यकृत्रिमस्नेहं भवति । समुच्चयालंकारः ॥

अन्योन्येत्यादि । हे राजन्, राजा तटस्थोऽपि दूरस्थोऽपि लक्ष्मीपतिर्भवति श्रीपतिर्भवति । तत्कारणगर्भितं विशेषणमाह—कथंभूतो राजा । अन्योन्यशत्रुसंक्षोभात् शत्रूणां परस्परं युद्धकारणात् निष्कण्टकमहीतलः निष्कण्टकं क्षुद्रशत्रुरहितं महीतलं यस्य स तथोक्तः । किवल्लक्ष्मीपतिर्भवति । भिन्नमुद्रवहित्रवत् मुद्रासहितप्रवहणस्येव । यथा कश्चिद्बहुवहारीप्रवहणो देशान्तरं गतोऽपि तस्य वहित्रस्य निजनामाङ्केन दूरस्थोऽपि पतिः स्वामी भवति, तथा राजापि परस्परशत्रुक्षयालक्ष्म्याः स्वामी भवति । उपमालंकारः ॥

तन्नयेत्यादि । हे राजन्, तत्तस्मात् कारणात् नयानायनिक्षेपात् नयो नीतिः स एव आनायो जालं तस्य निक्षेपो मोचनं नयानायनिक्षेपस्तस्मात् । द्विषत्ति-

एकं वपुरुभौ हस्तौ शत्रवश्च पदे पदे ।
 दुःखकृत्कण्टकोऽपि स्यात्क्रियत्सङ्गेन साध्यते ॥ ९० ॥
 साम्ना दानेन भेदेन यत्कार्यं नैव सिध्यति ।
 तत्र दण्डः प्रयोक्तव्यो नृपेण श्रियमिच्छता ॥ ९१ ॥
 सामसाध्येषु कार्येषु को हि शस्त्रं प्रयोजयेत् ।
 मृतिहेतुर्गुडो यत्र कस्तत्र विषदायकः ॥ ९२ ॥
 अकुर्वन्नात्मलक्ष्मीणां संविभागं नरेश्वरः ।
 मधुच्छत्रमिवामोति सर्वनाशं सहात्मना ॥ ९३ ॥

मीन् शत्रुमत्स्यान् हस्ते कुरु निजसेवकान् विधेहि । दोर्भ्यां बाहुभ्यां युद्धान्बुधिक्षोभात् युद्धसागरतरणात् तद्गृहे योधगृहे कुशलं शुभं कुतः । न कुतोऽपीत्यर्थः । रूपकालंकारः । आक्षेपालंकारः ॥

एकमित्यादि । हे राजन्, वपुः शरीरं तावदेकं वर्तते कण्टकोऽपि बदरीकण्टकसदृशः क्षुद्रशत्रुरपि दुःखकृत्स्यात् । उक्तं च—‘शूच्यप्रे क्षुद्रशत्रौ च रोमहर्षे च कण्टकः’ । तेन कारणेन खङ्गेन असिना क्रियत् किं परिमाणमस्येति क्रियत्साध्यते । अपि तु न क्रियदपि साध्यते । तेन सामदानभेदादिना शत्रुः साध्यत इत्यर्थः । आक्षेपालंकारः ॥

साम्नेत्यादि । हे राजन्, यत्कार्यं कर्तव्यं साम्ना दानेन भेदेन च नैव सिध्यति तत्र नृपेण दण्डः प्रयोक्तव्यः । कथंभूतेन नृपेण । श्रियमिच्छता । तत्र साम पञ्चविधम्—संबन्धोपाख्यानम्, गुणसंकीर्तनम्, अन्योपकारदर्शनम्, आत्मोपरिधानम्, आयतिप्रदर्शनम्, चेति । भूमिहिरण्यकन्यादिविस्तारणं दानम् । शङ्काजननमतिमर्त्सनं च भेदः । वधः परिक्रोशे अर्थहरणं च दण्डः । जात्यलंकारः ॥

सामसाध्येष्वित्यादि । हे राजन्, सामसाध्येषु कार्येषु साम्ना पूर्वोक्तेन पञ्चविधेन साध्यानि सामसाध्यानि तेषु सामसाध्येषु कार्येषु कः पुमान् शस्त्रमायुधं प्रयोजयेत् प्रेरयेत् । अपि तु न कश्चित् । यत्र यस्मिन् मृतिहेतुर्मरणकारणं गुडो भवति, तत्र तस्मिन् पुरुषे विषदायको ब्रह्मपुत्रविश्राणकः को भवेत् । कथं हि स्फुटमिति शेषः । दृष्टान्तालंकारः, आक्षेपश्च ॥

अकुर्वन्नित्यादि । हे राजन्, नरेश्वरो राजा आत्मलक्ष्मीणां निजसंपदां संविभागं संविभजनं दयादीनामवण्टकरणं अकुर्वन् अविदधन् सर्वनाशं सर्वलक्ष्मीक्षयं आप्नोति । कथम् । सह सार्धम् । केन । आत्मना निजशरीरेण । किमिव । मधुच्छत्रमिव यथा मधुच्छत्रं मधुपुलकः मधूनि संचिनोत्येव, न कस्यापि किमपि ददाति, तथा कश्चित्समायाति स तं मधुपुलकं भङ्क्वा निश्च्योतत् मधु गृहीत्वा गच्छति । एवं राजापि लक्ष्मीविनाशं प्राप्नोति । दृष्टान्तसहोक्त्यालंकारः ॥

अभित्त्वा शत्रुसंघातं यः पराक्रमते नृपः ।
 स तुङ्गस्तम्बसंलग्नवीरणाकर्षकायते ॥ ९४ ॥
 शक्तिहीने मतिः कैव का शक्तिर्मतिवर्जिते ।
 नृपस्य न्याय्यदृष्टान्तः पङ्कुरन्धश्च कथ्यताम् ॥ ९५ ॥
 दूरस्थानपि भूपाल क्षेत्रेऽस्मिन्नरिपक्षिणः ।
 बलोपलमहाघोषैः क्षिप क्षेत्रणिहस्तवत् ॥ ९६ ॥
 निपाजीव इव स्वामिन्स्थिरीकृतनिजासनः ।
 चक्रं भ्रमय दिक्पालपुरभाजनसिद्धये ॥ ९७ ॥

अभित्त्वेत्यादि । हे राजन्, यो नृपः शत्रुसंघातं अभित्त्वा भेदमकृत्वा रामवद् विभीषणस्य पराक्रमते उद्यमं करोति स राजा तुङ्गस्तम्बसंलग्नवीरणाकर्षकायते तुङ्गा उन्नता ये स्तम्बाः स्कन्धप्रदेशास्तैः संलग्नः परस्परं मिलितो योऽसौ वीरणो वंशवृक्षस्तस्य आकर्षक आतानकस्तुङ्गस्तम्बसंलग्नवीरणाकर्षकः स इवाचरति तुङ्गस्तम्बसंलग्नवीरणाकर्षकायते । उपमालंकारः ॥

शक्तिहीन इत्यादि । हे राजन्, शक्तिहीने नृपे मतिः कैव । अपि तु न काचिद्वर्तते । मतिवर्जिते राजनि नीतिशास्त्रस्य अविज्ञायके नृपे शक्तिः का । अपि तु न काचिच्छक्तिः । तस्य नृपस्य दृष्टान्तं उदाहरणं पङ्कुरः पादविकलः अन्धश्चक्षुर्हानश्च कथ्यताम् । तथा राजा ज्ञानवानपि शक्तिहीनः किं करोति, तथा मतिहीनो राजा शक्तिमानपि किं करोति । आक्षेपालंकारः, उपमा च ॥

दूरस्थानपीत्यादि । हे भूपाल हे राजन्, अरिपक्षिणः शत्रुशकुन्तान् दूरस्थानपि विप्रकृष्टानपि अस्मिन् क्षेत्रे उज्जयिन्यां पुरि स्थितः सन् त्वं बलोपलमहाघोषैः बलं सैन्यं च उपलाः पाषाणाश्च महाघोषाः महाशब्दाश्च तैः कृत्वा क्षिप प्रेरय । किंवत् । क्षेत्रणिहस्तवत् गोलागोफणिकरवत् । यथा गोलागोफणिसहितहस्तः पुमानरीन् दूरस्थानपि हन्तीति वाक्यार्थः । दृष्टान्तालंकारः ॥

निपाजीवेति । हे स्वामिन् प्रभो, त्वं स्थिरीकृतनिजासनः स्थिरीकृतं निश्चलीकृतं निजासनं स्वकीयमासनं येन स स्थिरीकृतनिजासनः चक्रं सैन्यं भ्रमय कटकं प्रेषय । किमर्थम् । दिक्पालपुरभाजनसिद्धये दिक्पालाश्चतुर्दिग्बलयनृपास्तेषां पुराणि तान्येव भाजनानि भोज्यपात्रादीनि सुखामृताधारत्वात् तेषां सिद्धिः प्राप्तिसिद्धये दिक्पालपुरभाजनसिद्धये । क इव । निपाजीव इव कुम्भकारवत् । यथा निपाजीवः चक्रं भ्रमयन् घटादिभाजनप्राप्तिमान् भवति । उपमारूपकालंकारः ॥

नृणां परिच्छदः स्वस्य कार्यायाथ सुखाय च ।
 तदर्थमात्मनः क्लेशे किं परिच्छदसंपदा ॥ ९८ ॥
 स बाहं वेति संदेहो मतेर्यत्रोपजायते ।
 तत्रादावेव को नाम रणे प्रेरयते नृपम् ॥ ९९ ॥
 पाति क्षेत्रं यथा गोपः स्थित्वा तन्नाभिमन्त्रुके ।
 तथा त्वमपि राजेन्द्र चतुरन्तामव क्षितिम् ॥ १०० ॥
 येऽनन्तरं स्थिता भूमेस्ते नृपास्तव भूपते ।
 प्रतिहारसमं द्वारि तिष्ठन्त्याज्ञापरायणाः ॥ १०१ ॥
 अन्येऽपि मण्डलाधीशाः कृतलोकैकशासनम् ।
 वाञ्छितैस्त्वां निषेवन्ते सिद्धाः कल्पद्रुमा इव ॥ १०२ ॥

नृणामित्यादि । हे राजन्, नृणां मनुष्याणां परिच्छदः परिवारः स्वस्यात्मनः कार्याय कारणाय च अन्यत् सुखाय सुखोत्पादनाय च भवति । चकारः परस्परसमुच्चये । वर्तते । तदर्थं कार्यकारणार्थं च आत्मनः स्वस्य क्लेशे सति उद्यमे सति परिच्छदसंपदा परिवारश्रिया किम् । किमपि न । आक्षेपालंकारः ॥

स बाहमित्यादि । हे राजन्, नृणां मनुष्याणां यत्र यस्मिन् दण्डलक्षणे युद्धे इति ईदृक् मतेर्बुद्धेः संदेहः संशयः उपजायते उत्पद्यते । इतीति किम् । स च शत्रुर्वा राजा भविष्यति अहं वा राजा भविष्यामि । तत्र आदावेव प्रथमत एव । नामेति संभावनायाम् । कः पुमान् नृपं राजानं रणे प्रेरयते प्रयोजयति । अपि तु न कश्चित् । आक्षेपालंकारः ॥

पातीत्यादि । हे राजेन्द्र, यथा येन प्रकारेण गोपः कार्षकः तन्नाभिमन्त्रुके क्षेत्रमध्यमालके स्थित्वा क्षेत्रं पाति रक्षति । तथा तेन प्रकारेण त्वमपि भवानपि चतुरन्तां चतुःसमुद्रपर्यन्तां क्षितिं भूमिमव प्रतिपालय । दृष्टान्तालंकारः ॥

येऽनन्तरमित्यादि । हे भूपते राजन्, ये नृपास्ते तव भूमेर्देशस्य अनन्तरं स्थिताः निकटवर्तिनो वर्तन्ते नृपा ते तव द्वारि तिष्ठन्ति वर्तन्ते । कथम् । प्रतिहारसमं द्वारपालसदृशं यथा भवत्येवम् । कथंभूतास्ते नृपाः । आज्ञापरायणाः विशिष्टतत्पराः । उपमालंकारः ॥

अन्य इत्यादि । हे राजन्, अन्येऽपि अपरेऽपि मण्डलाधीशाः तृतीयदेशस्थिताः देशतयः ते राजानः त्वां भवन्तं वाञ्छितैः प्राभृतैः कृत्वा निषेवन्ते सेवां कुर्वन्ते । कथंभूतास्ते राजानः । सिद्धाः कल्पद्रुमा इव हस्तप्राप्ताः कल्पवृक्षा इव । कथंभूतं त्वाम् ।

स्वानुवर्तिषु लोकेषु यस्तु क्षोभाय चेष्टते ।

श्रेयांसि न चिरं तस्य सुप्तव्यालप्रबोधिवत् ॥ १०३ ॥

व्यलीकैश्वर्यपर्याप्तव्यस्तमर्यादचेतसाम् ।

विनयाय तथाप्येषां दिक्षु दण्डोऽतिदिश्यताम् ॥ १०४ ॥

इति नवकादुपायसर्वज्ञात्, 'साध्वाह देव, आर्यमिश्राणामग्रणी प्रज्ञ
उपायसर्वज्ञः

द्विषतापि हिते प्रोक्ते सन्तस्तदनुलोमनाः ।

विवदेतात्र को नाम समकार्यधुरोदिते ॥ १०५ ॥

कृतलोकैकशासनम् कृतं विहितं लोके संसारे एकमद्वितीयं शासनमादेशो येन स
तथोक्तस्तम् । उपमालंकारः ॥

स्वानुवर्तिष्वित्यादि । हे राजन्, यस्तु राजा स्वानुवर्तिषु निजपृष्ठलम्बेषु अनु-
कूलेषु लोकेषु सेवकेषु क्षोभाय क्रोधायावदानाय चेष्टते प्रवर्तते । तस्य राज्ञश्चिरं दीर्घ-
कालं श्रेयांसि शुभानि कल्याणानि न भवन्ति । किंवत् । सुप्तव्यालप्रबोधिवत् सुप्तो
निद्रां प्राप्तो व्यालः कालसर्पस्तस्य प्रबोधिवत् जागरकस्येव । उपमालंकारः ॥

व्यलीकैत्यादि । हे राजन्, यद्यप्येवं तथापि तदपि एषां नरेन्द्राणां विनयाय
शिक्षार्थं दिक्षु दिग्मण्डलेषु दण्डः सैन्यमतिदिश्यतां दीयतां प्रस्थापनीयम् । कथंभूता-
नामेषाम् । व्यलीकैश्वर्यपर्याप्तव्यस्तमर्यादचेतसाम् व्यलीकं असत्यं रिक्तं यदैश्वर्यं
नार्पणं तेन पर्याप्ता परिपूर्णा व्यस्ता परित्यक्ता मर्यादा स्थितिः चेतो मनो येषां ते
तथोक्तास्तेषाम् । जात्यलंकारः ॥

इतीत्यादि । पुनश्च किं कृत्वा पूर्वं षड्गुणानन्वतिष्ठम् । इत्यमुना प्रकारेण नीतिबृहस्प-
तेनाम सचिवात् इतिकर्तव्यताक्रियां हस्तेकृत्य । कथंभूतानीतिबृहस्पतेः । समासादितस-
मस्तसचिवपुरःसरस्थितेः समासादिता प्राप्ता समस्तेषु सर्वेषु सचिवेषु मन्त्रिषु पुरःसरा
मुख्या स्थितिर्मर्यादा धारणा येन स तथोक्तस्तस्मात् । इतीति किम् । नीतिबृहस्पतिमन्त्री
कथयति—हे देव हे राजन्, उपायसर्वज्ञो नाम सचिवः साध्वाह युक्तं ब्रवीति । कथंभूत
उपायसर्वज्ञः । आर्यमिश्राणां बुधप्रधानानां मध्ये अग्रणीः प्रज्ञः प्रधानबुद्धिः ।

द्विषतेति । हे देव, द्विषतापि शत्रुणापि हिते परिणाममध्ये प्रोक्ते कथिते सति
सन्तो विद्वज्जनास्तदनुलोमनाः तस्य प्रोक्तस्य सानुकूला भवन्ति । अत्र अस्मिन् प्रोक्ते ।
नामेति संभावनायाम् । कः पुमान् विवदेत विवादं कुर्यात् । अपि तु न कश्चिद्विवदेत ।
कथंभूते अत्र प्रोक्ते । समकार्यधुरोदिते समकार्यस्य साधारणकार्यस्य धुरि मुख्यतया
उदितं यत्र तत् तथा तस्मिन् । 'पंथि अपूपुनधुन्' इति वचनात् अकारान्तो निपातः ।
आक्षेपालंकारः ॥

केवलमिदमशेषार्थशास्त्रोपात्तसारसमुच्चयं सुभाषितत्रयं शरीरं कर्मेव
प्रत्यहमवधातव्यम् ।

स्वस्मान्निजः परोऽन्यस्मात्स्वः परस्मात्परो निजात् ।

रक्ष्यः स्वस्मात्परस्माच्च नित्यमात्मा जिगीषुणा ॥ १०६ ॥

वृक्षान्कण्टकिनो बहिर्निर्मयमन्विश्लेषयन्संहिता-

नुत्खातान्प्रतिरोपयन्कुसुमितांश्चिन्वन्लघून्वर्धयन् ।

उच्चासनमयन्पृथुंश्च कृशयन्तत्पुच्छितान्पातय-

न्मालाकार इव प्रयोगनिपुणो राजन्महीं पालय ॥ १०७ ॥

केवलमित्यादि । हे राजन्, केवलं निष्केवलमिदं वक्ष्यमाणं सुभाषितत्रयं प्रत्यहं
निरन्तरमवधातव्यं अवधारणीयम् । कथंभूतं सुभाषितत्रयम् । अशेषार्थशास्त्रोपात्तसारस-
मुच्चयम् अशेषाणि समग्राणि यान्यर्थशास्त्राणि तेभ्यः उपात्तो गृहीतः सारसमुच्चयो
यत्र सुभाषितत्रये तत्तथोक्तम् । किमिव अवधातव्यम् । शरीरं कर्मेव भोजनादिकमिव ॥

स्वस्मादित्यादि । हे राजन्, जिगीषुणा नरेन्द्रेण स्वस्मात् निजः स्वकीयः पुमान्
रक्ष्यः रक्षणीयः । परोऽन्योऽन्यस्मात् रक्षणीयः । स्वः स्वकीयः परस्मात् रक्षणीयः ।
केनापि पीडितः सन् स्वभूतेन रक्षणीयः । परपीडितः सन् परेण रक्षणीयः । कदाचित्
परस्मादपि स्वः रक्ष्यः । स्वस्मादपि परो रक्ष्यः । निजात्मा तु स्वस्मात् परस्मात् सर्वैः
प्रकारैः रक्षणीय इत्यर्थः । कथम् । नित्यं सर्वकालम् । जात्यलंकारः ॥

वृक्षानित्यादि । हे राजन्, महीं पालय रक्षक इव मालाकार इव पुष्पोपजी-
वीव । कथंभूतस्त्वम् । प्रयोगनिपुणः यथायोग्यव्यापारचतुरः । यथा मालाकारः निजवनं
प्रतिपालयति । किं कुर्वन् । कण्टकिनः खदिरबदरीकिंदर्पीदीन् वृक्षान् तरुन् बहिर्बाधे
वृत्तिस्थाने नियमयन् वधन् वनं पालयति । तथा राजापि क्षुद्रशत्रून् मण्डलाद्वहिः
कुर्वन् महीं पालयति । मालाकारः पुनः किं कुर्वन् । संहितान् मिलितान् वृक्षान् विश्ले-
षयन् विरलान् कुर्वन् । तथा राजापि मिलितान् वृक्षान् पृथक्कुर्वन् महीं पालयति ।
मालाकारः पुनः किं कुर्वन् । उत्खातान् वातादिना उन्मूलितान् वृक्षान् प्रतिरोपयन्
पुनर्वापयन् वनं पालयति । तथा राजापि उत्खातान् गृहीतदण्डान् प्रतिरोपयन् पुनर्भ-
क्ष्यादिपदं ददत् महीं पालयति । मालाकारः पुनः किं कुर्वन् । कुसुमितान् पुष्पितान्
वृक्षान् चिन्वन् पुष्पाणि लुनन् अवचुष्टयन् । तथा राजापि वर्धितधनान् षष्ठांशं गृह्णन्
महीं पालयति । मालाकारः पुनः किं कुर्वन् । लघून् बालकतरुन् वर्धयन् गुरुन् कुर्वन् ।
तथा राजापि कृतकार्यमृतसेवकपुत्रान् वर्धयन् पितृसदृशान् कुर्वन् महीं पालयति ।
मालाकारः पुनः किं कुर्वन् । उच्चान् उन्नतान् वृक्षान् सम्यक्प्रकारेण नमयन्, तच्छाया-
पातेन अन्ये वृक्षा न वर्धन्ते यतः, तथा राजापि उच्चान् गर्वितान् संनमयन् पादयोः

खल्पादपि रिपोर्बीजादश्चत्थस्येव शाखिनि ।

भयं जायेत कालेन तस्मात्कस्तमुपेक्षते ॥ १०८ ॥

इति समासादितसमस्तसचिवपुरःसरस्थितेर्नीतिवृहस्पतेश्च लक्ष्मीमुद्राङ्गां
गाङ्गेयोर्मिकामिव हस्तेकृत्येतिकर्तव्यताक्रियां सत्यवागिव प्रतिपन्नधर्मवि-
जयैकभावो यथाकालं षडपि गुणानन्वतिष्ठम् ।

यथा मदगजारूढे यतयाताप्रयोगिणि ।

न चिरं श्रीस्तथा मन्त्रेजाततन्त्रेऽपि राजनि ॥ १०९ ॥

शुचयः स्वामिनि स्निग्धा राजराद्धान्तवेदिनः ।

मन्त्राधिकारिणो राज्ञामभिजाताः स्वदेशजाः ॥ ११० ॥

कदाचित्सततसन्मानदानाह्लादितसमस्तमित्रतन्त्रः सचिवलोकमतिसमु-

पातयन् महीं पालयति । मालाकारः पुनः किं कुर्वन् । पृथून् विस्तीर्णाश्च कुशयन्प्रतनु-
कुर्वन् । तथा राजापि पृथून् प्रचुरसैन्यान् कुशयन् अल्पसैन्यान् कुर्वन् महीं पालयति ।
दृष्टान्तालंकारः ॥

खल्पादित्यादि । हे राजन्, खल्पादपि हीनादपि रिपोः शत्रोः बीजात्
संतानात् उत्तरकाले भयं जायेत भीतिरुत्पद्येत । कस्मिन्निव । अश्वत्थस्य पिप्पलवृक्षस्य
अल्पादपि बीजात् शाखिनि परवृक्षे भयं जायते । तमपरवृक्षं विदारयतीत्यर्थः ।
तस्मात् कारणात् अल्पशत्रुबीजं कः पुमान् उपेक्षते अनादरीकुर्यात् । तमुद्गरेदित्यर्थः ।
उपमाक्षेपालंकारः ॥

इदानीं मन्त्रप्रस्तावोचितं मन्त्रमन्त्रिणोः स्वरूपमाह—**यथेत्यादि ।** यथा येन प्रका-
रेण मदगजारूढे पुरुषे यतयाताप्रयोगिणि यतयातस्य वाक्पादाङ्कुशप्रणिधीनामप्रयोगिणि
अकारके पुरुषे चिरं दीर्घकालं श्रीः शोभा न भवति तेन हस्तिना सोऽप्रयोगी पातितः
सन् अशोभां लभते । तथा तेन प्रकारेण अमन्त्रे मन्त्रविज्ञानरहिते राजनि नृपे जातत-
न्त्रेऽपि उत्पन्नबहुसैन्येऽपि श्रीः राज्यलक्ष्मीः चिरं दीर्घकालं न भवति । दृष्टान्तालंकारः ॥

शुचय इत्यादि । राज्ञां नरेन्द्राणां मन्त्राधिकारिणो मन्त्रिणो धीसचिवा भवन्ति ।
कीदृशो भवन्ति । शुचयः परधनपरयोषित्पराङ्मुखाः । स्वामिनि स्निग्धाः । पुनः कथंभूताः ।
अभिजाताः कुलोद्भूताः । पुनः कथंभूताः । स्वदेशजाः निजदेशोद्भवाः । जात्यलंकारः ।
इति मन्त्राधिकारः समाप्तः ॥

कदाचिदित्यादि । कदाचित् कस्मिंश्चिदवसरे तं जगत्प्रसिद्धं दूतं आक्षपटलिकेन
व्यवहारवेदिना अक्षो व्यवहारस्तस्य पटलः समूहः अक्षपटलः अक्षपटले नियुक्तः आ-
क्षपटलिकस्तेन आक्षपटलिकेन । उक्तं च—‘रावणात्मज आत्मा च ज्ञानं सूचन इत्यपि ।

दूतमन्त्रः श्रीविलासिनीसूत्रितैश्वर्यवरेषु वसुमतीश्वरेषु खलु दूतपूर्वा सर्वेऽपि
संध्यादयो गुणा इत्यवधार्याकार्यं च

दक्षः शूरः शुचिः प्राज्ञः प्रगल्भः प्रतिभानवान् ।

विद्वान्वाग्मी तितिक्षश्च द्विजन्मा स्थविरः प्रियः ॥ १११ ॥

इति गुणविशिष्टमशेषमनीषिपुरुषपरिषदिष्टमखिलप्रयाणसामग्रीसुविधेयं हि-
रण्यगर्भनामधेयं शास्त्रशस्त्राभ्यासनिर्जितामरगुरुपार्थं निसृष्टार्थं निजप्र-
ज्ञातिशयावहेलितपुलहपुलोमपुलस्तिपालकाप्यकात्यायनमतिजातं दूतमाक्ष-
पटलिकेन तमेव लेखार्थं श्रावयामास ।

कर्षे विनीतकश्चैव वासकासद्भिरिरितः ॥ व्यवहारो रथस्यात्रावयवाप्यक्ष उच्यते । सौ-
वर्चलं हृषीकं च तुच्छमक्षं नपुंसके ॥ व्यवहारवेदिना लेखचतुरेण लेखार्थं लेखनार्थं
अहं श्रावयामास आकर्णितवान् । किं कृत्वा । पूर्वं इति अमुना प्रकारेण गुणविशिष्टं
हिरण्यगर्भनामधेयं आकार्यं आहूय । इतीति किम् ।

दक्ष इत्यादि । दक्षः कार्यघटनाकुशलः, शूरः शस्त्रशास्त्रप्रयोगनिपुणः, शुचिश्चतुरूप-
धाशुद्धः । धर्मवैर्यत्परीक्षणमुपधेत्युच्यते । वंशविद्यावृत्तविधुरोपकारश्चेति उपधाः । प्राज्ञः
स्वपरोक्तिसंपन्नसम्यग्भ्यूहः, प्रगल्भः परचित्तप्रसादनकुशलः, प्रतिभानवान् परैरभियोगे
सन्मिषदनेकोपायः, विद्वान् आत्मेतरव्यवस्थितिविदग्धः, वाग्मी हृदये अभिनिविष्ट-
स्वार्थस्य प्रतिपादनप्रवीणः, तितिक्षः परगर्जितेषु स्थिरप्रकृतिः, स्थविरः नीतिवैधैश्व-
र्यादिभिरविकृताचारः, प्रियः नयनमनोह्लादनजननः । समुच्चयालंकारः ॥

इतीत्यादि । पुनश्च किं कृत्वा दूतमाकार्यं । इत्यमुना प्रकारेण अवधार्यं ज्ञात्वा ।
इतीति किम् । वसुमतीश्वरेषु नृपेषु खलु निश्चयेन दूतपूर्वाः सर्वेऽपि संध्यादयो गुणा
भवन्ति । कथंभूतेषु वसुमतीश्वरेषु । श्रीविलासिनीसूत्रितैश्वर्यवरेषु श्रीरेव विलासिनी
वेद्या तथा सूत्रितं सूचितं यदैश्वर्यं तेन वरेषु । कथंभूतं दूतम् । अशेषमनीषिपुरुषपरिष-
दिष्टम् अशेषा ये मनीषिपुरुषा विद्वज्जनास्तेषां परिषत् सभा तत्र इष्टं वल्लभम् । पुनः
कथंभूतं दूतम् । अखिलप्रयाणसामग्रीसुविधेयम् अखिलासु प्रयाणसामग्रीषु प्रस्थानवस्तु-
मेलनेषु सुविधेयं सुप्रश्रितम् । पुनः कथंभूतं दूतम् । शास्त्रशस्त्राभ्यासनिर्जितामरगुरुपार्थम्
शास्त्राभ्यासेन निर्जितो अमरगुरुवृहस्पतिर्येन शास्त्राभ्यासेन निर्जितः पार्थो अर्जुनो येन
स तथा तम् । पुनः कथंभूतं दूतम् । निसृष्टार्थं सर्वकार्येषु प्रमाणीभूतव्यापारम् । तथा
चोक्तम्—‘निसृष्टार्थो मितार्थश्च तथा शासनहारकः । सामर्थ्योत्पादनो हीनो दूतस्तु
त्रिविधः स्मृतः ॥’ अमात्यसामर्थ्यात् गुणसंपत्तेः पादहीनो यथोत्पन्नकार्यकारि मितार्थः
मितार्थात् पादतो हीन एकपादगुणः यथालिखितपाठकः शासनहर इति त्रयो दूताः ।

तथा हि—

गर्वं बर्वरं मुञ्च मा चरत रे पञ्चालकाश्चापलं

केलिं केरल संहर प्रविश रे मद्रेश देशान्तरम् ।

मिथ्यैश्वर्यबलावलेपरभसभ्रश्यद्विवेकात्मनां

मिथ्या वष्टिरिटिलितं न सहते देवः स दैवाश्रयः ॥ ११२ ॥

शौण्डीर्यशालिनि जगत्रयलब्धवर्णे

देवे न यः प्रणतिभावमुपैति भूपः ।

तस्याहवेषु वयसां शिरसि प्रबन्धो

यद्वाश्रमेषु परलोकधिया जटानाम् ॥ ११३ ॥

पुनः कथंभूतं दूतम् । निजप्रज्ञातिशयावहेलितपुलहपुलोमपुलस्तिपालकाप्यकात्यायनम-
तिजातम् निजप्रज्ञातिशयेन आत्ममतिप्रकर्षेण अवहेलितं पुलहस्य ऋषिविशेषस्य तथा
पुलोमस्य तथा पुलस्तेः तथा पालकाप्यस्य काव्यस्य वा । द्वयं भिन्नम् । कात्यायनस्य
वररुचेर्मतीनां जातो समूहो येन स तथोक्तस्तम् ।

तथा हि तमेवालेखार्थं आक्षपटलिको ब्रूते—**गर्वमित्यादि** । रे बर्वरं सपादल-
क्षपर्वताधीश, त्वं गर्वं मुञ्च मदं परिहर मिथ्याभिमानं त्यज । रे पञ्चालकाः पञ्चालदे-
शोद्भवाः क्षत्रियाः, चापलं चपलत्वं मा नैव चरत कुरुत यूयम् । रे केरल मलयाचल-
निकटवर्तिन्, त्वं केलिं क्रीडां संहर संकोचय । रे मद्रेश मद्रदेशाधीश, त्वं देशान्तरं
अपरदेशं प्रविश प्रवेशं कुरु । स जगत्प्रसिद्धो देवो यशोधरमहाराजः इत्थममुना
प्रकारेण वो युष्माकं टिरिटिलितं आत्मनो अनुचितं व्यवहारं न सहते न मृष्यति न
क्षमते । कथंभूतानां वः । मिथ्यैश्वर्यबलावलेपरभसभ्रश्यद्विवेकात्मनाम् मिथ्या निरर्थकं
यदैश्वर्यं बलावलेपश्च सैन्यगर्वः तेन रभसेन वेगेन भ्रश्यन् विगलन् विवेको हेयोपादे-
यचातुर्यं आत्मनां येषां तथोक्तास्तेषाम् । कथंभूतो देवः । दैवाश्रयः । पुण्येनाधिकतर
इत्यर्थः । समुच्चयालंकारः ॥

शौण्डीर्यशालिनीत्यादि । यो भूपः देवे यशोधरमहाराजे प्रणतिभावं नम्रत्वं
न उपैति न गच्छति तस्य भूपस्य आहवेषु संग्रामेषु शिरसि मस्तकोपरि वयसां का-
कृष्णादीनां पक्षिणां प्रबन्धो मेलापको भवति । तस्य मस्तकं भिद्यते इत्यर्थः । यद्वा
अथवा आश्रमेषु गङ्गादिनदीतटेषु परलोकधिया स्वर्गादिबुद्ध्या (जटानां लम्पकचानां)
प्रबन्धो भवति । कथंभूते देवे । शौण्डीर्यशालिनि त्यागविक्रमाभ्यां विश्रुतः शौण्डी-
रस्तस्य भावः कर्म वा शौण्डीर्यं तेन शालते शोभते इत्येवंशीलः शौण्डीर्यशाली त-
स्मिन् शौण्डीर्यशालिनि । 'शड शोभायाम्' इति धातोः प्रयोगात् । पुनः कथंभूते देवे ।

दूतस्य पुनः स्वामिनैवमुक्तस्यापीदमनुष्ठानम्—

संकीर्तयेत्साम रिपौ सदर्पे नयं सनीतौ बलिनि प्रभेदम् ।

मन्त्रेण तन्त्रेण च हीनवृत्तौ दण्डाश्रयोपायविधिं विधिज्ञः ॥ ११४ ॥

अन्यथा—

वागर्थरूक्षलुब्धानां दूतानां दुःप्रवृत्तिभिः ।

श्रीः स्वामिनः प्रवृद्धापि क्रियते संशयाश्रया ॥ ११५ ॥

कदाचित्कृतकार्धचन्द्रचुम्बितचन्द्रकापीडविडम्बितमुण्डमण्डलः, तूलिनी-

जगत्रयलब्धवर्णे जगत्रये त्रैलोक्ये लब्धः प्राप्तो वर्णो यशो येन स तथा तस्मिन् ।
दीपकालंकारः ॥

दूतस्येत्यादि । पुनः स्वामिनैवमुक्तस्यापीदमनुष्ठानं दूतस्य निष्ठार्थादित्रिवि-
धस्य लक्षणस्यापि पुनरुक्तादनन्तरं स्वामिना नृपेण एवं पूर्वोक्तलक्षणमर्थम् । गर्वं बर्वरं
मुञ्च—' इत्यादिकं उक्तस्यापि शिक्षितस्य इदं वक्ष्यमाणमनुष्ठानं कर्तव्यं भवति ॥

तत् किम् । **संकीर्तयेदित्यादि** । विधिज्ञो राजनीतिविज्ञायको दूत उपायचतुरः
सदर्पे रिपौ समदे शत्रौ साम संकीर्तयेत् । तथाहि—संबन्धोपाख्यानं गुणसंकीर्तनं
अन्योन्योपकारदर्शनं आत्मोपरिधानं आयतिप्रदर्शनं चेति सनीतौ न्यायवति शत्रौ
नयं संकीर्तयेत् । मन्त्रेण पञ्चाङ्गेन तन्त्रेण च पञ्चाङ्गेन च हीनवृत्तौ हीने रिपौ दण्डाश्र-
योपायविधिं संकीर्तयेत् दण्डस्य सैन्यस्य आश्रयाः बहुसैन्यदर्शनं साधनसमुद्रत्वं
उपायविधिं उपायविधानम् । निरूपयेदिति शेषः । दीपकालंकारः ॥

अन्यथा दूतो यथेवं न करोति तदा किं भवति—**वागर्थेत्यादि** । वागर्थरूक्षलु-
ब्धानां कर्कशवचनकर्कशार्थसंयुक्तानां लोभिनां च दूतानां दुःप्रवृत्तिभिः दुराचारैः
स्वामिनो नृपस्य श्रीलक्ष्मीः प्रवृद्धापि वृद्धिं गता अपि संशयाश्रया संदेहं प्राप्ता क्रियते
विधीयते । जात्यलंकारः ॥

कदेत्यादि । कदाचित् कस्मिंश्चिदवसरे गूढपुरुषाधिष्ठायकात् पुरुषनियोगिनः
सकाशात् वरिष्ठकनामधेयात् इति ईदृशं आकर्ष्य श्रुत्वा । किमाकर्ष्य । तत् कृत्याकृत्य-
लोकस्य भेदाभेदजनस्य जनश्रुतिं वार्ता आदाय गृहीत्वा शङ्कनकनामा शङ्कनक इत्यभि-
धानः प्रणिधिः स्पर्शहैरिकः चर आगतो वर्तते । तं च शङ्कनकं आहूय च निजसमीपे
आकार्य इत्यमुना प्रकारेण तेन शङ्कनकेन सह नमोलापं बर्वरभाषणं अकरवं
अहं कृतवानिति क्रियाकारकसंबन्धः । कथंभूतः शङ्कनकः । कृतकार्धचन्द्रचुम्बितच-
न्द्रकापीडविडम्बितमुण्डमण्डलः कृतकेन कृत्रिमेण अर्धचन्द्रेण चुम्बितः स्पृष्टो योऽसौ
चन्द्रकापीडः मयूरबर्हिकदेशमुकुटस्तेन विडम्बितं शोभितं मुण्डमण्डलं शिरःप्रदेशो
यस्य स तथोक्तः । पुनः कथंभूतः शङ्कनकः । तूलिनीकुसुमकुञ्जलकृतिजातुपोत्त-

कुसुमकुञ्जलाकृतिजातुषोत्कर्षितकर्णकुण्डलः, कार्मणानेकजटाजातिजटित-
कण्ठिकावगुण्ठनजठरकण्ठनालः, चिरचेलचीरीचर्चितविचित्राप्रदीनप्रासल-
म्बजालः, कुवलीफलस्थूलत्राणुषमणिविनिर्मिताङ्गदसंपादितप्रकाण्डमण्डनः,
कूर्परपर्यन्तप्रकोष्ठप्रकल्पितगवलवलयारुण्डनः, काकनन्तिकाफलमालोपर-
चित्तवैकक्षकवक्षःस्थलः, कठोरकमठपृष्ठाष्टीलस्थलपुटपाणितलः, पटच्चरप-
र्याणगोणीगुह्यापिहितमेहनः, पुराणतरमन्दीरमेखलालंकृतनितम्बनिवेशनः,

र्वितकर्णकुण्डलः तूलिनी शाल्मलिवृक्षस्तस्य कुसुमकुञ्जले पुष्पकोरके तयोराकृतिः आ-
कारो ययोस्ते तूलिनीकुसुमकुञ्जलाकृतिनी ते च ते जातुषे लाक्षामये ईदृशे उत्कर्षिते
निवेशिते कर्णयोः श्रवणयोः कुण्डले कर्णवेष्टने येन स तथोक्तः । पुनः कथंभूतः शङ्ख-
नकः । कार्मणानेकजटाजातिजटितकण्ठिकावगुण्ठनजठरकण्ठनालः कार्मणा वशीकरणा-
दिप्रयोगा अनेका(के) बद्वरोषा जटा मूलानि तासां जातयः प्रकारास्ताभिर्जटिता या
कण्ठिका कण्ठाभरणं तस्या अवगुण्ठनेन समन्ताद्बन्धनेन रूक्षणेन जठरं कठिनं कण्ठनालं
कण्ठकन्दली यस्य स तथोक्तः । पुनः कथंभूतः शङ्खनकः । चिरचेलचीरीचर्चितविचि-
त्राप्रदीनप्रासलम्बजालः चिरचेलानि पुराणवस्त्राणि तेषां चीरीभिश्चर्चितं रचितं
विचित्रं अनेकवर्णं आप्रदीनं गुप्ति(ल्फ)पर्यन्तं प्राप्तं लम्बजालं दीर्घहारो यस्य स
तथोक्तः । पुनः कथंभूतः शङ्खनकः । कुवलीफलस्थूलत्राणुषमणिविनिर्मिताङ्गदसंपा-
दितप्रकाण्डमण्डनः कुवलीफलानि बदरीफलानि तद्वत् स्थूला त्राणुषाः त्रपुषमया
ये मणयस्तैर्विनिर्मितानि अङ्गदानि बाहुभूषणानि तैः संपादितं कृतं प्रकाण्डम-
ण्डनं प्रकोष्ठाभरणमणिवन्धस्थानाभरणं येन स तथोक्तः । पुनः कथंभूतः । कूर्परपर्यन्त-
प्रकोष्ठप्रकल्पितगवलवलयारुण्डनः कूर्परपर्यन्तं मणिवन्धादारभ्य प्रकोणिपर्यन्तं
प्रकोष्ठयोर्मणिवन्धनस्थानयोः प्रकल्पितं रचितं गवलवलयानां महिषशृङ्गकटकानां अव-
रुण्डनं आरुण्डनं येन स तथोक्तः । पुनः कथंभूतः । काकनन्तिकाफलमालोपरचित्तवैक-
क्षकवक्षःस्थलः काकनन्तिकाफलानां गुञ्जाफलानां ये माले द्वे ताभ्यामुपरचितं विनि-
र्मितं यद्वैकक्षं वक्षसि तिर्यग्विक्षिप्तं तेनोपलक्षितं वक्षःस्थलं यस्य स तथोक्तः । उ-
क्तं च—‘तिर्यग्वक्षसि विक्षिप्तं वैकक्षकमुदाहृतम्’ । वस्त्रादिक्वमिति शेषः । पुनः कथं-
भूतः । कठोरकमठपृष्ठाष्टीलस्थलपुटपाणितलः कठोरं कठिनं यत् कमठस्य कच्छपस्य
पृष्ठं तस्य अष्टीलं कर्पूरं तद्वत् स्थपुटं निम्नोन्नतं पाणितलं हस्ताग्रं यस्य स तथोक्तः ।
पुनः कथंभूतः । पटच्चरपर्याणगोणीगुह्यापिहितमेहनः पटच्चरस्य पुराणस्य पर्याणस्य
पत्ययनस्य या गोणी चर्ममयमाच्छादनं तस्य गुह्या कच्छोटिका तथा पिहितमाच्छादितं
मेहनं लिङ्गं येन स तथोक्तः । पुनः कथंभूतः । पुराणतरमन्दीरमेखलालंकृतनितम्बनि-
वेशनः पुराणतरमतिजीर्णं यन्मन्दीरं मन्थानिकालम्बनरज्जुस्तस्य या मेखला कटिमे-

कंसहंसकरसितवाचालचरणचारचातुरीक्षोभितवीथीजनमनस्कारः, कातरेक्ष-
णविषाणक्वाणविनिवेदितनिशाबलिप्रचारः, किरातवेषस्य भगवतो विश्वमूर्ते-
रपरमेव कमप्याकल्पं विभ्राणः, पुत्रभाण्डं बन्दिवृन्दारकस्य कटकाधिपतेः,
जामिर्भोगावलीपाठिनः सुभटसौहार्दस्य, दौहित्रः श्रोत्रियकितवनाम्नो नर्मस-
चिवस्य, समाश्रयस्थानमवकीर्णिलोकानाम्, अखिलपुनर्भूविवाहकृतकशिपु-
चेतनसंबन्धः, सकलगोकुलालिखिततूवरसुरभिसेरिभीदायनिबन्धः, प्रचुरप्र-
तिकर्मविकृतगात्रैः सन्निपुत्रैर्दाण्डाजिनकैश्च परिव्राजकैः ‘एष खलु भगवान्

खला तथा अलंकृतं शृङ्गारितं नितम्बनिवेशनं कटीभागो येन स तथोक्तः । पुनः
कथंभूतः । कंसहंसकरसितवाचालचरणचारचातुरीक्षोभितवीथीजनमनस्कारः कंसस्य
धातुविकृतिविशेषस्य ये हंसकाः नूपुरास्तेषां रसितैः शब्दितैः वाचालौ शब्दवन्तौ बहु-
शब्दौ यौ चरणौ पादौ तयोश्चरस्य गमनस्य चातुरी वैदग्ध्यं तथा क्षोभितः संचालितः
वीथीजनानां मार्गलोकानां मनस्कारश्चित्ताभोगो येन स तथोक्तः । पुनः कथंभूतः ।
कातरेक्षणविषाणक्वाणविनिवेदितनिशाबलिप्रचारः कातरेक्षणो महिषस्तस्य विषाणं
शृङ्गं तस्य क्वाणेन नादेन विनिवेदितः प्रकटीकृतो निशाया रात्रेः बलिप्रचारः पूजाप्र-
वर्तनं येन स तथोक्तः । शङ्खनकः किं कुर्वाणः । किरातवेषस्य भिल्लवेषस्य भगवतः स-
वैशस्य विश्वमूर्तेः श्रीमहादेवस्य अपरमेवानीदृशमेव कमपि अपूर्वं अनिर्वचनीयं
आकल्पं वेषं विभ्राणो धरन् । कथंभूतः शङ्खनकः । पुत्रभाण्डं बन्दिवृन्दारकस्य कटका-
धिपतेः बन्दिनः स्तुतिपाठकाः अब्राह्मणभट्टास्तेषां मध्ये वृन्दारकः प्रधानस्तस्य बन्दिवृन्दा-
रकस्य कटकाधिपतेः कटकाधिपतिनामकस्य पुत्रभाण्डं पुत्र एव । पुनः कथंभूतः । जामि-
र्भोगावलीपाठिनः सुभटसौहार्दस्य सुभटसौहार्दनामकस्य भोगावलीपाठिनः चरणभाटस्य
जामिर्जामाता । पुनः कथंभूतः । नर्मसचिवस्य भण्डस्य श्रोत्रियकितवनाम्नो दौहित्रो
नप्ता । पुनः कथंभूतः । अवकीर्णिलोकानां ब्रह्मचर्यभ्रष्टानां समाश्रयस्थानं विश्रामस्थानम् ।
पुनः कथंभूतः । अखिलपुनर्भूविवाहकृतकशिपुचेतनसंबन्धः अखिलानां समस्तानां पुन-
र्भूणां पुंश्वलीनां संग्रहस्त्रीविधवानां विवाहे कृतो विहितः कशिपुचेतनस्य भोजनाच्छा-
दनदेयस्य संबन्धोक्तः निबन्धनं यस्य स तथोक्तः । पुनः कथंभूतः । सकलगोकुला-
लिखिततूवरसुरभिसेरिभीदायनिबन्धः सकलेषु गोकुलेषु गो(ष्ठे)पेषु आलिखितः
राजपत्रविन्यस्तः तूवराणां शृङ्गारहितानां सुरभीणां गवां सेरिभीणां महिषीणां दायनि-
बन्धो यस्य स तथोक्तः । पुनः कथंभूतः । परिव्राजकैः शिखाधरद्भिः शैवलद्भिभिः
इति अमुना प्रकारेण आवेद्यमानज्ञानमन्त्रतन्त्रप्रभावः आवेद्यमानो ज्ञायमानः ज्ञा-
नस्य मन्त्रस्य तन्त्रस्य प्रभावो महिमा यस्य स तथोक्तः । कथंभूतैः परिव्राजकैः । प्र-
चुरप्रतिकर्मविकृतगात्रैः प्रचुरेण भूरिणा प्रतिकर्मणा नेपथ्यविधिना विकृतानि विकारं

संजातमहायोगिनीसंगतिरतीन्द्रियज्ञानोद्भूतिः सिद्धः सामेधिकः संवननक-
र्मणा करिणा केसरिणमपि संगमयति विद्वेषभेषजेन जननीमप्यात्मजेषु
वैरिणीं विदधाति' इत्यावेद्यमानज्ञानमन्नतन्नप्रभावः, स्वपुरविषयनिवासिनः
कृत्याकृत्यलोकस्य जनश्रुतिमादायागतः शङ्खनकनामा प्रणिधिरिति गूढपु-
रुषाधिष्ठायकाद्वरिष्ठकादाकर्ण्यह्य च तम् 'हंहो शङ्खनक, कुतो न
खलु संप्रति सा तव तुन्दवृद्धिः' इति तेन सह नर्मालापमकरवम् ।

प्राप्तानि गात्राणि येषां परिव्राजकानां ते तथा तैः । पुनः कथंभूतैः । सन्निपुत्रैः सन्नि-
नोपायायोगज्योतिर्भरतवैद्यकादिविद्याधारेण राज्ञो हिताहितजनपरिज्ञानकुशलाः तेषां
पुत्राः सन्निपुत्रास्तैः । पुनः कथंभूतैः । दाण्डाजिनकैश्च दण्डं च यष्टिः अजिनं
च चर्म दण्डाजिने तयोर्नियुक्ता दाण्डाजिनकास्तैः । दण्डचर्मधारिभिरित्यर्थः ।
इतीति किम् । हे देव हे लोकाः, एष खलु शङ्खनकनामा भगवान् योगीश्वरः संजातमहा-
योगिनीसंगतिः संजाता प्रत्यक्षीभूता महायोगिनीनां महाविद्यादेवतानां संगतिः
प्रत्यक्षता यस्य स तथोक्तः । एष पुनः कथंभूतः । अतीन्द्रियज्ञानोद्भूतिः अतीन्द्रि-
यज्ञानस्य इन्द्रियरहितज्ञानस्य उद्भूतिरुत्पत्तिर्यस्य स तथोक्तः । असौ सिद्धः एष संसा-
रिजीवः असौ विपरीतः एष सामेधिकः अव्यभिचारिवचनः एष खलु भगवान् संवननक-
र्मणा वशीकरणेन केसरिणमपि सिंहमपि करिणा गजेन संगमयति विद्वेषभेषजेन वै-
रोत्पादकौषधेन जननीमपि आत्मजेषु वैरिणीं विदधाति करोति । असौ शङ्खनकनामा
किं कृत्वा आगतः । गूढपुरुषाधिकारी वरिष्ठकः कथयति—स्वपुरविषयनिवासिनः स्वदे-
शपरदेशवास्तव्यस्य कृत्याकृत्यलोकस्य परोपजापसहाः कृत्याः परोपजापं न सहन्ते
अकृत्याः कृत्याश्च अकृत्याश्च कृत्याकृत्या भेदाभेदा ये पुरुषास्तेषां लोकः समूहस्तस्य
जनश्रुतिं वार्तां आदाय गृहीत्वा । शङ्खनकनामा प्रणिधिरागत इति संबन्धः । अहं तेन
शङ्खनकनाम्ना सह इति नर्मालापं अकरवं कृतवान् । अहं किं कृत्वा । पूर्वं शङ्खनकनामानं
आहूय आकार्यम् । इतीति किम् । हंहो अहो शङ्खनक, तव संबन्धिनी पूर्वं या मया
दृष्टा सा तव तुन्दवृद्धिरुदरवृद्धिः संप्रति इदानीं खलु निश्चयेन वाक्यालंकारे वा कुतः
कस्मात् कारणात् न वर्तते इति । सोऽपि शङ्खनकनामा प्रणिधिः इति अमुना प्रकारेण
आललाप आलापं चकार । इतीति किम् । हे देव हे राजन्, भवादृशानामेव अयं युष्मत्स-
दृशानामेव अयं प्रत्यक्षीभूतः तुन्द उदर अमन्दिमानं अलघुत्वं वृद्धिमास्कन्दति प्राप्नोति ।
न केवलं भवादृशानामेव तुन्दो मन्दिमानमास्कन्दति, अपि तु स्वभावादेव निसर्गे-
णैव तुन्दपरिमृज्य अलसस्य लोकस्य अयं तुन्दो मन्दिमानमास्कन्दति । कथंभूतानां
भवादृशानाम् । पूर्वोक्तैर्भोजनैर्वारिपूरैश्च जलसमूहैराकण्ठं कण्ठपर्यन्तं आशिखाग्रं च
मस्तकोपरि काकपक्षपर्यन्तं प्रतिदिवसं दिनं दिनं प्रति दशद्वादशवासरान् भुञ्जानस्य

सोऽपि 'देव, कामिनीजनकटाक्षैरिवातिदीर्घविशदच्छविभिर्दीदिविभिः,
विरहिणीहृदयैरिव सोष्मभिः काञ्चनच्छायापलापैः सूपैः, कान्ताननैरिव
तत्प्राञ्जलिपेयपरिमलैः प्राज्यैराज्यैः, स्त्रीकैतवैरिव जनितस्वान्तप्रीतिभिर्बहुर-
सवशैरवदंशैः, लासिकाविलासैरिव मनोहरैः समानीतनेत्रनासारसनानन्द-
वत्सलवत्सलानां भोजनप्रियाणाम् । पुनः कथंभूतानां भवादृशानाम् । शोकापसुदसंपदाम्
शोकापसुदा शोकदुःखविनाशिनी संपत् येषां ते तथोक्तास्तेषाम् । कथंभूतस्य तुन्दप-
रिमृज्यस्य लोकस्य । एवंविधस्य प्रतिदिवसं दशद्वादशवासरान् भुञ्जानस्य । पुनः कथं-
भूतस्य लोकस्य । उत्कोटश्रीशिखाप्रकाशप्रशान्तयथार्थदर्शनस्य उत्कोटो लम्बो तत्सं-
बन्धिनी या श्रीः लक्ष्मीस्तस्याः शिखा अग्रं तस्याः प्रकाशेन योतेन प्रशान्तं नष्टं
यथार्थदर्शनं यथोक्तनिरीक्षणं यस्य स तथा तस्य । लक्ष्मीमदेन कमपि रुचिरतया न
पश्यतीत्यर्थः । कस्येव । तमिस्रायां रात्रौ गृहीतप्रदीपस्येव यथा रात्रौ हस्तगृहीतप्रदीपः
पुमान् यथोक्तं न पश्यति । अस्मादृशां तु अस्मत्सदृशभिष्कुकाणां तु । नामेति संभावना-
याम् । अयं प्रत्यक्षीभूतः पिचण्डो जठरः कथं केन प्रकारेण स्फायतां वृद्धिं गच्छतु । अपि
तु न कथमपि स्फायताम् । कथंभूतानां अस्मादृशाम् । देवप्रसादात् श्रीमहादेवकारुण्यात्
युष्मत्प्रसादाद्वा उपमानोपमेयार्थरहितानां दरिद्रिणाम् । अस्मत्सदृशः कोऽपि दरिद्री न
प्रवर्तते यस्योपमानं दीयते । अस्मत्सदृशा उपमेया वयमेव वर्तामहे । कैः कैर्भोजनैः ।
तृप्तानां दीदिविभि रोदनैः । कथंभूतैर्दीदिविभिः । अतिदीर्घविशदच्छविभिः कामिनीज-
नकटाक्षैरिव नवयौवनस्त्रीजनापाङ्गदर्शनैरिव । यथा कामिनीजनकटाक्षा अतिदीर्घवि-
शदच्छवयो भवन्ति । पुनश्च कैः भोजनैः । तृप्तानां सूपैर्दालिभिः कृत्वा । कथंभूतैः सूपैः ।
काञ्चनच्छायापलापैः कनककान्तितिरस्कारकैः । पुनः कथंभूतैः । सोष्मभिः उष्णत्व-
सहितैः । कैरिव । विरहिणीहृदयैरिव विप्रलम्बस्त्रीजीवस्थानैरिव । यथा विरहिणीनां
भर्तृवियोगिनीनां स्त्रीणां हृदयानि सोष्माणि भवन्ति सुवर्णवर्णाश्च भवन्ति गौरवर्णत्वात् ।
पुनश्च कैः कृत्वा । वत्सलवत्सलानां प्राज्यैः प्रचुरैः आज्यैर्वृतैः । कथंभूतैराज्यैः । तत्प्राञ्ज-
लिपेयपरिमलैः तत्प्राञ्जलिना नासिकाञ्जलिना पेयः आस्वादनीयः परिमलो येषां
तानि तथोक्तानि तैः । कैरिव । कान्ताननैरिव । यथा कान्ताननानि वनितामुखानि
नासिकाञ्जलिपेयपरिमलानि भवन्ति । पुनश्च कैः कृत्वा । वत्सलवत्सलानां तथा
अवदंशैः शालनकैः भक्तिसिक्तसंयुक्तवनस्पतित्यञ्जनैः । कथंभूतैरवदंशैः । जनितस्वा-
न्तप्रीतिभिः उत्पादितहृदयानन्दैः । पुनः कथंभूतैरवदंशैः । बहुरसवशैः शुक्ततित्ति-
डीकविकटक्षीवभूतनाशनघनघनसारादिसंस्कृतैः । कैरिव । स्त्रीकैतवैरिव स्त्रीणां धूर्त-
त्वसदृशैः । यथा स्त्रीकैतवानि नारीजनकपटाः स्वान्तप्रीतिकराणि बहुरसानि च
भवन्ति । पुनश्च कैः कृत्वा । वत्सलवत्सलानां खाण्डवैस्तीमनविशेषैरन्नव्यञ्जनैः ।
कथंभूतैः खाण्डवैः । मनोहरैः हृदयानन्दजनकैः । पुनः कथंभूतैः । समानीतनेत्र-

भावैः स्वाण्डवैः, प्रियतमाधरैरिव स्वादमानैरविच्छिन्नखिन्नैः पक्वान्नैः, तरुणीपयोधरैरिव सुजाताभोगैः स्तब्धविधिभिर्दधिभिः, प्रणयिनीविलोकितािरिव मधुरकान्तिभिः स्निग्धैर्दुग्धैः, अभिनवाङ्गनासंगमैरिवातीवस्वादुभिः शर्करासंपर्कसमासन्नैः परमान्नैः, मेहनरसरहस्यैरिव सर्वाङ्गीणसंतापहारिभिर्धनसारपारीदन्तुरैर्वारिपूरैः, आकण्ठमानयनमाशिखमाशिखाग्रं च प्रतिदिवसं दशद्वादशवासरान्वत्सलवत्सलानामेवंविधस्य च तमिस्रायां गृहीतप्रदीपस्येवोत्कोटश्रीशिखाप्रकाशप्रशान्त्यथार्थदर्शनस्य स्वभावादेव तुन्दपरिमृजस्य लोकस्य शोकापनुदसंपदां भवादृशानामेवायं तुन्दोऽमन्दिमानमास्कन्दति । अस्मादृशां तु देवप्रसादादुपमानोपमेयार्थरहितानां कथं नामायं पिचण्डः स्फायताम्' इत्याललाप ।

नासारसनानन्दभावैः समानीत उत्पादितो नेत्राणां नासानां घ्राणानां रसनानां जिह्वानामानन्दभावो येः ते तथा तैः । कैरिव । लासिकाविलासैरिव नर्तकीनां लोचनचेष्टितैरिव । यथा लासिकाविलासा नेत्रादीनां मनोहरा भवन्ति । पुनः कैः कृत्वा । पक्वान्नैः स्वादमानैः रोचमानैः रुचिं कुर्वद्भिः । कथंभूतैः पक्वान्नैः । अविच्छिन्नखिन्नैः परिपूर्णपचनैः । कैरिव । प्रियतमाधरैरिव वल्लभस्त्रीदन्तच्छदैरिव । यथा प्रियतमाधराः स्वादमाना रोचिष्णवो भवन्ति । पुनः कैः कृत्वा । दधिभिः नवनीतहेतुभिः सुजाताभोगैः सुनिष्पन्नविस्तारैः । कथंभूतैः दधिभिः । स्तब्धविधिभिः काठिन्यविधानैः । कैरिव । तरुणीपयोधरैरिव नवयौवनस्त्रीस्तनैरिव । यथा तरुणीनां पयोधराः सुजाताभोगाः स्तब्धविधयश्च भवन्ति । पुनः कैः कृत्वा । दुग्धैरौघस्यैः । कथंभूतैर्दुग्धैः । मधुरकान्तिभिः प्रियतेजोभिः शुक्लवर्णैः । पीतादिवर्णरहितैरित्यर्थः । कैरिव । प्रणयिनीविलोकितािरिव स्नेहवतीवनिताकटाक्षावलोकितैरिव । यथा प्रणयिनीविलोकितानि स्वादूनि प्रियाणि च भवन्ति । पुनश्च कैः कृत्वा । परमान्नैः क्षीरान्नैः । पायसैरिति यावत् । कथंभूतैः परमान्नैः । अतीवस्वादुभिः अतिशयेन मिष्टैः । पुनः कथंभूतैः । शर्करासंपर्कसमासन्नैः शर्करायाः संपर्को मिश्रणः समासन्नः प्रत्यासन्नो येषां तानि शर्करासंपर्कसमासन्नानि तैः । कैरिव । अभिनवाङ्गनासंगमैरिव नूतनपरिणीतवनितासंयोगैरिव । यथा अभिनवाङ्गनासंगमा अतीव स्वादवो भवन्ति । पुनः कैः कृत्वा । वारिपूरैर्जलप्रवाहैः । कथंभूतैः वारिपूरैः । सर्वाङ्गीणसंतापहारिभिः सर्वशरीरपरितापस्फोटकैः । पुनः कथंभूतैः । घनसारपारीदन्तुरैः कर्पूरपालिकाचमत्कारिभिः । कैरिव । मेहनरसरहस्यैरिव सुरतरसगोप्यतत्त्वैरिव । यथा मेहनरसरहस्यानि सर्वाङ्गीणसंतापहारीणि भवन्ति । प्रायेणोपमालंकारः ॥

पुनः सपरिहासमेनमहमेवमवोचम्—‘अयि हुलाधिपते, किमद्य कच-नापि हस्तमुखसंयोगोऽभूत् ।’ ‘चतुःसमुद्रमुद्राङ्कितमेदिनीपरिवृढ, बाढम् ।’ ‘कथय कथय ।’ ‘देव, श्रूयताम् । त्रिपुरषोल्लिखितकमण्डलुकम्बुकलावत्फलकनामावलीप्रशस्ते, अस्ति खल्वस्यामेव पुरि प्रकृतिपुरुषस्येश्वरवर्तेर्दिवाकीर्तनेप्ता, स्वस्त्रियो बलाहकस्य संवाहकस्य, मैथुनिकः सवरकस्यास्तरकस्य, स्वकीयेन च यशसा देवादपि त्रिचतुरैरङ्गुलैरुपरिवर्तमानः, तथा हि—मितंपचानामग्रेसरः, किंपचानां प्रथमगण्यः, कीकटानामुदाहरणभूमिः, कद-

पुनः पुनरपि भूयोऽपि सपरिहासं सवर्कपनं (?) शङ्कनकं प्रति अहं यशोधर-महाराजः एवममुना प्रकारेण अवोचं उवाच । एवं कथमिति चेत् । अयि अहो हुलाधिपते मेषाधिपते भारवाट्, किमद्य अद्य दिने कचनापि कस्मिंश्चिदपि स्थाने हस्तमुखसंयोगोऽभूत् करवक्रमेलापको बभूव । शङ्कनको ब्रूते—हे चतुःसमुद्रमुद्राङ्कितमेदिनीपरिवृढ हे आसमुद्रान्तपृथ्वीपते बाढमतिशयेनाभूत् । यशोधरो ब्रूते—क क हे शङ्कनक, भोजनमभूत् कथय कथय ब्रूहि ब्रूहि । शङ्कनको ब्रूते—हे देव हे राजन्, श्रूयतां त्वया आकर्ष्यताम् । हे त्रिपुरषोल्लिखितकमण्डलुकम्बुकलावत्फलकनामावलीप्रशस्ते त्रिभिः पुरुषैः ब्रह्मविष्णुरुद्रैरुल्लिखिता उत्कीरिता यथासंख्यं ब्रह्मणा निजकमण्डलुफलके शौचोपकरणोपरि विष्णुना कम्बुफलके निजपाञ्चजन्यनामशङ्खोपरि रुद्रेण निजकलावत्फलके निजललाटस्थितार्धचन्द्रफलके पट्टिकायां नामावल्या अङ्कनसमूहस्य प्रशस्तिः प्रसिद्धिर्यस्य स तथा तस्य संबोधनं हे तथोक्त । खल्विति वाक्यालंकारः । अस्यामेव पुरि अस्मिन्नेवोज्जयनीपत्तने किलिङ्गकनामधेयो अस्ति वर्तते । स मां किमपि अनिर्वचनीयं अबूभुजत् भोजयामास । कथंभूतः किलिङ्गकनामधेयः । प्रकृतिपुरुषस्य शिल्पिनस्य ईश्वरवर्तेः ईश्वरेषु वर्तते ईश्वरवर्तिनामधेयस्य दिवाकीर्तिनापितस्य चाण्डालस्य वा नप्ता दुहिदुः पुत्रः । दौहित्र इत्यर्थः । बलाहकस्य बलाहकनामधेयस्य संवाहकस्य अङ्गमर्दकस्य खस्त्रीयो भागिनेयः । पुनः कथंभूतः । सवरकस्य सवरकनामधेयस्य आस्तरकस्य शय्यापालकस्य मैथुनिकः श्यालः । स किं कुर्वाणः किलिङ्गकः । स्वकीयेन निजेन यशसा पुण्यगुणानुकीर्तनेन देवादपि श्रीयशोधरमहाराजादपि त्रिचतुरैः त्रिभिश्चतुर्भिर्वा अङ्गुलैरुपरिवर्तमानः । चकार उक्तसमुच्चयार्थः । तथा हि तदेव निरूपयति—असौ किलिङ्गकनामधेयः अग्रेसरः त्वमिव अग्रणीवर्तते । परं केषाम् । मितंपचानां कृपणानाम् । पुनः कथंभूतः । प्रथमगण्यः पूर्वगणनीयः । परं केषाम् । किंपचानां किमपि यद्वा पचन्तीति किंपचास्तेषाम् । पुनः कथंभूतः । उदाहरणभूमिः त्वमिव दृष्टान्तस्थानम् । परं केषाम् । कीटकानां निर्धनानाम् । पुनः कथंभूतः । धुरिवर्णनीयः त्वमिव मुख्यतया

र्याणां धुरिवर्णनीयः, शिखामणिर्लोभानाम्, भोजनावसानानन्तरमादेयना-
मा, संप्रति च परमरमारमणीकामिनः स्वामिनः प्रसादभूमिः, दाक्षिणात्यदेश-
जन्मनो जङ्घाचारिकनामकस्य विश्वावसोः प्रतिहस्तः किलिञ्जकनामधेयो
देवेन कृतसंकेत इवापरकृष्णमुखमक्षिकामुण्डमण्डलीप्रतिमतुषपरुषपाषाणा-
कीर्णविवर्णविस्तीर्णजीर्णयावनालौदनादिप्रारम्भम्, अतिपूतिपर्युषितविरसा-
लसान्द्रोत्तरारम्भम्, उन्दरमूत्रमितकुथितातस्यतैलधारावपातप्रायम्, अस-
मस्तसिद्धैर्वारुकोपदंशनिकायम्, अर्धरद्दालाबूफलफालिप्रकारम्, ईषत्खि-

वर्णनीयः । परं केषाम् । कदर्याणां मलिनवल्गाणाम् । उक्तं च—‘कदर्थहीनकीनाश-
किपचानमितंपचाः । कृपणः क्षुद्रकः क्षुद्रः क्लीबा एकार्थवाचकाः ॥’ अत्र प्रस्तावे
अयं श्लोकः—‘दृढतरनिबद्धमुष्टेः कोषनिषण्णस्य सहजमलिनस्य । कृपणस्य कृपाणस्य च
प्रायेणाकारतो भेदः ॥’ शिखामणिः शिरोरत्नम् । परं केषाम् । लोभानां लुब्धानाम् । पुनः
कथंभूतः किलिञ्जकनामधेयः । भोजनावसानानन्तरं भुक्तेरनन्तरं आदेयनामा ग्राह्याभि-
धानः । अस्य नाम भोजनापूर्वं न गृह्यते भोजनान्तरायो भवतीति भावः । संप्रति च इदानीं
च स्वामिनः प्रसादभूमिः तव कारुण्यस्थानं वर्तते । कथंभूतस्य स्वामिनः । परमरमार-
मणीकामिनः परमरमा साम्राज्यलक्ष्मीः सैव रमणी वल्लभस्त्री । सर्वविषयसौख्यप्रदायि-
कत्वात् । तस्याः कामोऽभिलाषो विद्यते यस्य स तथोक्तस्तस्य । कथंभूतः किलिञ्जकनामधे-
यः । दाक्षिणात्यदेशजन्मनः कर्णाटदेशोद्भवस्य जङ्घाचारिकनामकस्य चारपुरुषप्रधानस्य वि-
श्वावसोः विश्वावसुनामधेयस्य प्रतिहस्तः दर्वीसमानः । किमपि मां अबुभुजत् भोजयामास ।
किंवत् भोजयामास । देवेन भवता कृतसंकेत इव शिक्षित इव । कथंभूतं किमपि । अपरकृ-
ष्णमुखमक्षिकामुण्डमण्डलीप्रतिमतुषपरुषपाषाणाकीर्णविवर्णविस्तीर्णजीर्णयावनालौदनादि-
प्रारम्भम् अपरा अनीदृशा याः कृष्णमुखमक्षिकाः कालवक्त्रपुत्तलिकास्तासां मुण्डमण्डल्यः
शिरोवयवाः तत्प्रतिभं तत्सदृशं तुषैर्धान्यत्वग्भिः परुषं कर्कशं पाषाणाकीर्णं दन्तभञ्ज-
नकर्करव्याप्तं विवर्णं मलिनं विशीर्णं शतखण्डीभूतं जीर्णं चिरकालोषितं यत् यावना-
लौदनं षड्वान्यभक्तं आदौ प्रथमतः प्रारम्भो यस्य भोजनस्य तत्तथोक्तम् । पुनः
कथंभूतम् । अतिपूतिपर्युषितविरसालसान्द्रोत्तरारम्भम् अतिपूतयो अतिदुर्गन्धाः पर्युषिता
ह्यस्तनदिने रद्दा ये विरसाला राजमाषाः तेषां सान्द्रो बहुलः उत्तरारम्भ उपरि परि-
वेषणं यस्य भोजनस्य तत् । पुनः कथंभूतम् । उन्दरमूत्रमितकुथितातस्यतैलधा-
रावपातप्रायम् उन्दरस्य मूषिकस्य यन्मूत्रे प्रस्त्रावे लघुनिमित्तं तेन मितं प्रमितं कुथितं
दुर्गन्धं अतस्या इदं आतस्यं यत्तैलं चोपटः तस्य धाराया अवपात ईषत्पातः प्रायेण
भोजने यस्मिन् तत् तथोक्तम् । पुनः कथंभूतम् । असमस्तसिद्धैर्वारुकोपदंशनिकायम्
असमस्तसिद्धानि ईषत्पक्वानि मनाक् चटितानि प्रायेण कटुकानि यानि ऐर्वाकानि

न्नकर्कार्कशच्छेदसारम्, अवालमालूरमूलकचक्रकोपक्रमम्, अभृष्टचिर्भ-
टिकाभक्षणभग्नभावक्रमोपक्रमम्, अपक्वार्कामिदमनरिङ्गिणीफलविरलवि-
रचनम्, अगस्तिचूताम्रातकपिचुमन्दकन्दलसदनम्, अनेकदिवसवासा-
र्थिताम्लखलकविस्तारम्, अतीवपाकोपहतबृहतीवार्ताकफलसोभाजनकन्द-
सालनकावतारम्, एरण्डफलपलाण्डुमुण्डिकाडम्बरम्, उच्छूनोद्वेलितवल-

कर्कटीखण्डानि तेषां उपदंशनिकायो व्यञ्जनसमूहो यस्मिन् भोजने तत्तथोक्तम् । पुनः
कथंभूतम् । अर्धरद्दालाबूफलफालिप्रकारम् अर्धरद्धानि करटानि यानि अलाबूफलानि
तुवङ्गफलानि तेषां फालयः खण्डानि तेषां प्रकाराः अनेकभेदा यस्मिन् भोजने तत्तथो-
क्तम् । पुनः कथंभूतम् । ईषत्खिन्नकर्कशच्छेदसारम् ईषन्मनाक् खिन्ना अर्धरद्दा ये
कर्कारुणां कलिङ्गफलानां कर्कशाः कठिना ये छेदाः खण्डानि तैः सारं मनोहरम् । पुनः
कथंभूतम् । अवालमालूरमूलकचक्रकोपक्रमम् अवालानि बृहन्ति यानि मालूरानि विल्व-
फलानि मूलकानि च चक्रकानि च खटालपत्रशाकविशेषः तेषामुपक्रमः ज्ञातारम्भो
यत्र तत्तथोक्तम् । पुनः कथंभूतम् । अभृष्टचिर्भटिकाभक्षणभग्नभावक्रमोपक्रमम् अभृष्टानि
ईषत् साक्षादग्निपक्वानि यानि चिर्भटिकानि किंचरिकास्तेषां भक्षणेन चर्वणेन भग्नो
नष्टो भावक्रमोऽरुचिक्रमोपक्रमं यस्मिन् तत्तथोक्तम् । पुनः कथंभूतम् । अपक्वार्कामिद-
मनरिङ्गिणीफलविरलविरचनम् अपक्वानि अनग्निसिद्धानि अर्काणि अर्कफलानि अग्नि-
दमनानि क्षुद्रिनाशकानि रिङ्गिणीफलानि कण्टकारिकाफलानि तेषां अविरलं प्रचुरत-
रवितरणं तस्य विरचना यस्मिन् भोजने तत्तथोक्तम् । पुनः कथंभूतम् । अगस्तिचूताम्रा-
तकपिचुमन्दकन्दलसदनम् अगस्तिश्च अगस्तिवृक्षः चूतश्च आम्रवृक्षः आम्रातकश्च
कपिप्रियवृक्षः । उक्तं च धन्वन्तरिनिघण्टे—‘आम्रातकः पीतनकः कपिचूतोऽम्लचा-
टकः । शृङ्गी कपिरसोऽन्यश्च तनुक्षीरः कपिप्रियः ॥’ पिचुमन्दश्च निम्बतरुस्तेषां क-
न्दलानां खण्डानां सदनं स्थानम् । पुनः कथंभूतम् । अनेकदिवसवासार्थिताम्लखलकवि-
स्तारम् । अनेकदिवसवासं बहुदिवसोषितं बहुदिवसस्थितं अर्थितं याचयित्वा नीतं यत्
आम्लखलकं दन्तशठरन्धाविशेषस्तस्य विस्तारः प्राचुर्यं यत्र तत्तथोक्तम् । पुनः क-
थंभूतम् । अतीवपाकोपहतबृहतीवार्ताकफलसोभाजनकन्दसालनकावतारम् अतीव अ-
तिशयेन पाकोपहता पक्वा या बृहती क्षुद्रवार्ताकी वार्ताकं च वृन्ताकं तेषां फलानि ।
उक्तं च—‘वृन्ताकं कोमलं पथ्यं कोहलं कोमलं विषम् ।’ सोभाजनश्च शिशुवृक्षः कन्दश्च
उङ्गलिका तेषां सालनकानां अवतारः परिवेषणं यस्मिन् भोजने तत्तथोक्तम् । पुनः
कथंभूतम् । एरण्डफलपलाण्डुमुण्डिकाडम्बरम् । पुनः कथंभूतम् । उच्छूनोद्वेलित-
वल्लकरालककोकुन्दोद्भ्रमम् उच्छूनोद्वेलिताः स्थूलभूताः खपथुप्राप्ताः उद्वेलिता उत्क-
म्पिता ये वल्लका निष्पावकास्तादृशा ये रालकाः कङ्गवः कोकुन्दानि च अण्डरानि

करालककोकुन्दोडुमरम्, अनल्परजिकावर्जितावन्तिसोमावसानम्, समा-
लिलसमक्षारपानीयपानम् । न किमपि मामबुभुजन चाशनाया उपशान्तिर्मना-
गप्यवापम् । केवलं तस्य वञ्चितदृष्टिपातया स्ववासिन्या परिविष्टो मूला-
टीवराटोत्कटकटलकालशेयविशिष्टः सर्वपात्रीणः श्यामाकभक्तः प्राण-
त्राणमकार्षीदिति च क्षणमात्रं द्रवालापानन्दितचेतस्तमखण्डक्षीणे शरणे
किमप्युदन्तजातमापच्छे ।

सर्वचेतोगतानर्थान्द्रष्टुं येषां कुतूहलम् ।

ते भवन्तु परं चारैश्चक्षुष्मन्तः क्षितीश्वराः ॥ ११६ ॥

चारसंचारतो येषां नाध्यक्षा स्वपरस्थितिः ।

नियुक्कारातिसंपातात्तेषां नार्थो न चासवः ॥ ११७ ॥

तैरुडुमरं उत्कटम् । पुनः कथंभूतम् । अनल्परजिकावर्जितावन्तिसोमावसानम्
अनल्पा प्रचुरा या राजिका आसु तथा आवर्जितं मिश्रितं यत् अवन्तिसोमं काञ्चिकं
तत् अवसाने अन्ते यत्र तत्तथोक्तम् । पुनः कथंभूतम् । समासलिलसमक्षारपानीयपानम्
समा लवणाकरस्तस्याः सलिलसमं उदकसदृशं यत् क्षारं पानीयं तस्य पानं यत्र तत्त-
थोक्तम् । हे राजन्, न च नैव अशनाया बुभुक्षाया उपशान्तिर्विनाशो मनागपि स्तो-
कमपि अवापं न प्राप्तवानहम् । केवलं लवणजीरकादिसंयोगरहितं तस्य किलिञ्जकना-
मधेयस्य वञ्चितदृष्टिपातया दृष्टिपातं वञ्चयित्वा स्ववासिन्या वधूत्पाद्या परिविष्टः परिवे-
षितो भुक्तः श्यामाकभक्तः मम प्राणत्राणं प्राणरक्षणं षड्धान्यकूरः अकार्षीत् चकार ।
कथंभूतः श्यामाकभक्तः । मूलाटीवराटोत्कटकटलकालशेयविशिष्टः मूलाटी दधिमूलं व-
राटोत्कटं कन्दर्पसदृशं कटुलं(?) आम्लाधिकं कालशेयं तत् तेन विशिष्टः संयुक्तः । पुनः
कथंभूतः । सर्वपात्रीणः कौलादियोग्यः । इति च अनेन प्रकारेण क्षणमात्रं मुहूर्तं द्रवा-
लापानन्दितचेतो गृहम् द्रवालापैर्नर्मवचनैरानन्दितचेताः हृष्टमनाः तं शङ्खनकं अख-
ण्डक्षीणे जनद्वयाधारे एकान्ते शरणे गृहे किमपि विवक्षितं उदन्तजातं वार्तासमूहं
आपच्छे आपृष्टवानहम् ।

सर्वचेत इत्यादि । येषां नृपाणां सर्वचेतोगतान् सर्वेषां हृदयस्थितान् अर्थान्
कार्याणि द्रष्टुं अवलोकितुं कुतूहलं कौतुकं वर्तते । क्षितीश्वरास्ते राजानः परं
निश्चयेन चारैश्चक्षुष्मन्तो लोचनवन्तो भवन्तु संजायन्तु । जात्यलंकारः ॥

चारसंचारत इत्यादि । येषां नृ[पा]णां चारसंचारत हैरिकपुरुषप्रयोगतः स्वप-
रस्थितिः अध्यक्षा प्रत्यक्षा न भवति तेषां राज्ञां नियुक्कारातिसंपातात् नियुक्तानां
नियोगिनां दण्डाधिपतीनां अरातीनां शत्रूणां च संपातात् आगमनात् न अर्थो

कदाचित्करतलीकृतसकलसचिवचेतःकूटकपट कापटिक, यः खलु
मया तत्रान्वयागतप्रजाप्रणये जनपदविषये सर्वद्विसमृद्धोऽपि व्रतप्रश्रिताश-
यतया त्रिविधास्वपि स्त्रीषु महर्षिरिवासंजातस्मरशरशरव्यहृदयः, संसार-
तिमिरावसरावेशोऽपि न मनागपि प्रभालेपीमणिरिव संपन्नमलिनाभिनि-
वेशः, पयःपातोच्छ्वसितस्य महीतलस्य गर्भिणीजठरसमत्वादतिकारुणिक-
तयाङ्गुष्ठमात्रीमपि धरित्रीं न कर्षयति, महाकृपालुतया सत्त्वसमर्द्धभयेन

लक्ष्मीर्न भवति न च असवः न च प्राणा भवन्ति । निर्धनाः सन्तो म्रियन्त इत्यर्थः ।
जात्यलंकारः ॥

कदाचित् कस्मिंश्चिदवसरे अस्मात् कापटिकात् शङ्खनकात् इदं वक्ष्यमाणल-
क्षणं अश्रौषं अश्रुध्रुवम् । कथंभूतात् कापटिकात् । इत्यमुना प्रकारेण सादरमापृष्टात्
आदरसहितं यथा भवत्येवं अनुयुक्तात् । इतीति किम् । हे करतलीकृतसकलसचिव-
चेतःकूटकपट, करतलीकृतः करतलामलकावधिज्ञातः सकलं समग्रं सचिवस्य मन्त्रिणः
चेतसो मनसः कूटो असत्यः कपटः पाखण्डो येन स तथोक्तः । हे कापटिक हे शङ्ख-
नक, यः सचिवो मन्त्री । खलु निश्चयेन वाक्यालंकारे वा । मया यशोधरेण तत्र जनप-
दविषये देशमध्ये नियुक्तोऽलंकृतो अधिकारी कृतः स सचिवः संप्रति इदानीं कीदृश-
स्थितिः कीदृशाचारो वर्तते । कथंभूते जनपदविषये । अन्वयागतप्रजाप्रणये अन्वया-
गतः कुलक्रमेणागतः प्रजाषु लोकेषु प्रणयो मम स्नेहो यस्मिन् जनपदविषये स तथो-
क्तस्तस्मिन् । यः सचिवो मन्त्री कथंभूतः । सर्वद्विसमृद्धोऽपि परिपूर्णलक्ष्मीसंयुक्तोऽपि
व्रतप्रश्रिताशयतया व्रतविनीतविचित्रतया त्रिविधास्वपि स्त्रीषु बालयुवतिमध्यमवयःसु
त्रिप्रकारासु स्त्रीषु महर्षिरिव दिगम्बर इव असंजातस्मरशरशरव्यहृदयः न संजातं
स्मरशराणां कामबाणानां शरव्यं वेद्यं हृदयं यस्य स असंजातस्मरशरशरव्यहृदयः ।
यथा महर्षिः सर्वद्विरणिमादिकृद्विसहितोऽपि सन् व्रताधीनतया स्त्रीषु मनो न करोति ।
पुनः कथंभूतः सचिवः । संसारतिमिरावसरावेशोऽपि न मनागपि प्रभालेपीमणि-
रिव संपन्नमलिनाभिनिवेशः संसारस्य संबन्धी यत्तिमिरं अन्धकारं दैत्यं तस्य अवस-
रस्य प्रस्तावस्य आवेशः प्रवेशो यस्य स संसारतिमिरावसरावेशः संसारकृष्णावसरान्ध-
कारोऽपि सन् प्रथमयौवनत्वात् मनागपि स्तोकमपि संपन्नमलिनाभिनिवेशो न वर्तते
संप्राप्तमलिनाभिप्रायो न वर्तते । क इव । प्रभालेपीमणिरिव बृहज्ज्योतिरलमिव । यः
सचिवः अङ्गुष्ठमात्रीमपि एकाङ्गुलप्रमाणमपि धरित्रीं भूमिं न कर्षयति न खेदयति ।
कया । अतिकारुणिकतया यतोऽयं अतिदयालुवर्तते । कस्माद्धरित्रीं न कर्षयति । पयः-
पातोच्छ्वसितस्य जलवर्षणोल्लासितस्य महीतलस्य गर्भिणीजठरसमत्वात् यथा गर्भिणी-
जठरं बीजपातेन उच्छ्वसितं भवति । यः सचिवः महाकृपालुतया सरसकारुणिकतया

पदात्पदमपि भ्रमन्भविल इव नादत्ते दारवं पादपरित्राणम्, एकान्ततः परमपदस्पृहयालुतया स्वैरकथास्वपि कर्मन्दीव न तृप्यति विषविषमोल्लेखेषु विषयसुखेषु, सदैव शुचिरिव ब्रह्मचारी तथापि लोकव्यवहारप्रतिपालनार्थं देवोपासनायामपि समाप्लुत्य वैखानस इव जपति जलजन्तूद्वेजनजनितकल्मषप्रघर्षणायामघमर्षणतन्त्रान्मन्त्रान् । आस्तां तावदशुभस्य दर्शनं स्पर्शनं च, किंतु मनसाप्यस्य परामर्षं शंसितव्रत इव प्रत्यादिशत्याशम् । असहप्रवृत्तसङ्गेषु ह्यङ्गेषु को नाम नराणां लालनायाग्रह इत्याकलय्य पर्वरसेष्वपि दिवसेषु

सत्त्वसंमर्दभयेन प्राणिनां चम्पनभयात्पदात् पदमपि भ्रमन् एकपदमात्रमपि भूम्युपरि भ्रमन् दारवं काष्ठमयं पादपरित्राणं पादुकां नादत्ते न गृह्णाति । क इव । भविल इव महामुनिरिव । यथा दयालुर्मुनिः काष्ठपादत्राणं न गृह्णाति । यः सचिवः एकान्ततः सर्वथा प्रकारेण परमपदस्पृहयालुतया मोक्षाभिलाषुकतया स्वैरकथास्वपि स्वेच्छावार्त्तास्वपि विषविषमोल्लेखेषु न तृप्यति नाभिलषति । कथंभूतेषु । विषयसुखेषु विषविषमोल्लेखेषु विषयद्वालाहलवत् विषमः क्रूरतरः प्राणापहारकः उल्लेखो अग्रं येषां तानि तेषु । क इव तृप्यति । कर्मन्दीव तपस्वीव । यथा कर्मन्दी विषयसुखेषु न तृप्यति । यः सचिवः सदैव सर्वकालं शुचिरिव अग्निरिव ब्रह्मचारी वर्तते यद्यप्येवं ब्रह्मचारी सदा शुचिः तथापि लोकव्यवहारप्रतिपालनार्थं लोकानां व्यवहारः अस्मातो देवान् न प्रपूजयेदिति वर्तते तस्य प्रतिपालनार्थं देवोपासनायामपि देवपूजनार्थमपि समाप्लुत्य सदुष्णजलेन स्नानं कृत्वा जलजन्तूद्वेजनजनितकल्मषप्रघर्षणाय जलस्य संबन्धिनो ये जन्तवः पूतरादयः प्राणिनस्तेषामुद्वेजनेन बाधाकरणेन जनितमुत्पादितं यत् कल्मषं पापं तस्य प्रघर्षणाय शान्त्यर्थं अघमर्षणतन्त्रान् पापोपशमसंप्रदायान् मन्त्रान् गुप्तभाषणान् जपति परावर्तयति । क इव । वैखानस इव । यथा वैखानसः दण्डयक्ष्मान् वा मन्त्रान् जपति । यः सचिवः किं करोति । आस्तां तावत् तत्तावत्तिष्ठतु यत् अशुभस्य मद्यमांसचर्मचाण्डालादेर्दर्शनमवलोकनं स्पर्शनं च आभेदनम्, किंतु मनसापि चित्तेनापि अस्य अशुभस्य परामर्षं संकल्पेऽपि आशं भोजनं प्रत्यादिशति निराकरोति अन्तरायं विधत्ते । क इव । शंसितव्रत इव दिगम्बर इव । यथा महाव्रतदिगम्बरः दर्शनस्पर्शनसंकल्पान्तरायान् करोति । उक्तं च—‘मांसरक्ताद्रिचर्मस्थिपूयदर्शनतस्त्यजेत् । मृताङ्गिर्वीक्षणदत्तं प्रत्याख्यातान्नं सेवनात् ॥ मातङ्गश्चपचादीनां दर्शने तद्वचःश्रुतौ । भोजनं परिहर्तव्यं मलमूत्रादिदर्शने ॥’ पुनश्च यः सचिवः किं करोति । असहप्रवृत्तसङ्गेषु मरणे सति सार्द्धं अनागमनशीलेषु हि निश्चितं अङ्गेषु शरीरेषु को नाम कश्चित् नराणां लालनाय पोषणाय आग्रह आक्षेप इतीदृशमाकलय्य सम्यग्विचार्य पर्वरसे (दिवसे)पि दीपोत्सवादिदिवसेषु शाकमुष्टेः शाकमात्रकवलात् यवमुष्टेर्वा यवो-

मुमुक्षुरिव न शाकमुष्टेर्वयमुष्टेर्वापरमाहरत्याहारम् । ईषदप्यशुभमन्यत्रोत्पादितमात्मन्युत्तबीजमिव जन्मान्तरे शतशः फलतीति दयालुभावादुरितभीरुर्भावाच्च न दलं फलं वा योगीव स्वयमवचिनोति वनस्पतीन् । परोपरोधादनुभवश्च तन्न पतङ्गपावकस्पर्शपूतमनुभवति । न केवलं मयि चिरपरिचयोदन्वदसीमस्नेहनिघ्नत्वात्सुहृदिव वृत्तविघ्नाकारमपि राज्यभारमूरीकृतवान् । नालम्पटमनस्कारोऽस्तीह कश्चिद्विपश्चिदप्यधिगताधिकारो नर इति व्यभिचारयितुमिव कुशलाशयतया च घटशतेनापि स्नाति बिन्दुनापि न स्पृश्यत इति मत्वा धर्ममूलत्वान्महाकुलप्रसूतेर्महाभागपदप्रादुर्भूतेश्च धर्मसं-

दनकवलात् वा अपरं अन्यं आहारं मोदकादिकं न आहरति न भुङ्के । क इव । मुमुक्षुरिव भोक्तुमिच्छुर्मुनिरिव । यथा मुमुक्षुः शाकमात्राच्चात् अपरं स्निग्धमाहारं नाहरति । पुनश्च यः सचिवः किं करोति । दलं फलं वा स्वयमात्मना वनस्पतीन् न अवचिनोति गृह्णाति वनस्पतीनां दलं फलं स्वयमेव न चुण्ठति । ‘यात्स्नार्था दुहिच्छित्तिप्रच्छिरुधिलूसारिजनीवहज्वदण्डग्रहकूष्मानधिमुष पञ्चाद्यायवो द्विठार’ (?) इति वचनात् चिन्धातोः प्रयोगे द्विकर्मकत्वात् वनस्पतीनि पृष्ठीवाधिका द्वितीया । कस्मात् स्वयं दलं फलं वा न चिनोति । इत्यमुना प्रकारेण दयालुभावात् कारुणिकत्वात् । न केवलं दयालुभावात् । दुरितभीरुभावाच्च । इतीति किम् । ईषदपि स्लोकमपि अशुभं दुःखं अन्यत्र अपरजीवे उत्पादितं जनितं जन्मान्तरे अन्यभवे आत्मनि स्वस्मिन् शतशः शतवारान् सहस्रवारान् लक्षधा कोटिधा दुःखं फलति । किमिव । उत्तबीजमिव वपितकण इव । क इव चिनोति । योगीव ध्यानवान्मुनिरिव । पुनश्च किं करोति सचिवः । परोपरोधात् कुटुम्बाद्याग्रहात् तदलं फलं वा अनुभवश्चाखादयन् पतङ्गपावकस्पर्शपूतं सूर्याग्निवैश्वानरस्पर्शनपूतं पवित्रं विना नानुभवति नाखादयति । पुनश्च किं कृतवान् । न केवलं निष्केवलं मयि विषये चिरपरिचयोदन्वदसीमस्नेहनिघ्नत्वात् चिरपरिचयेन बालादारभ्य संगतितया उदन्वन् उत्पद्यमानो योऽसौ असीमस्नेह अपर्यन्तप्रीतिस्तस्मिन्निघ्नत्वात् तत्परत्वात् पराधीनत्वात् सुहृदिव कुटुम्बवर्ग इव वृत्तविघ्नाकारमपि चारित्रान्तरायमूर्तिमपि राज्यभारं ऊरीकृतवान् स्वीचकार । उक्तं च—‘परतन्त्रः पराधीनः परवान् नाथवानपि । अधीनो निघ्न आयत्तोऽस्वच्छन्दो गृह्यकोऽप्यसौ ॥’ मया किं कृत्वा जनपदविषयसचिवो नियुक्तः । इति मत्वा ईदृशं ज्ञात्वा धर्मसंवर्धनं विधित्सुना महाकुलप्रसूतेः उत्तमकुलप्रादुर्भावस्य धर्ममूलत्वात् धर्मं विना उत्तमकुले प्रसूतिर्न भवति इति मत्वा । तथा च किं मत्वा । महाभागपदप्रादुर्भूतेश्च स्व-

वर्धनं विधित्सुना, प्रजामूलत्वात्कोशवृद्धेस्तवृद्धेश्च प्रजापालनं चिकीर्षुणा, प्रकृतिमूलत्वादसाध्यसाधनस्य पराबाधावरोधनस्य च प्रकृतिप्रसत्तिमुत्पिपादयिषुणा, सत्पुरुषमूलत्वादशेषशास्त्रव्युत्पत्तेर्विशिष्टाचारप्रवृत्तेश्च सत्पुरुषान्संजिघृक्षुणा, प्रतिपक्षापायमूलत्वादाज्ञोत्कर्षस्य प्रतापप्रकर्षस्य च प्रतिपक्षापायं समीचिषुणा, राज्यलक्ष्मीमूलत्वाद्विषयसुखोपसर्पणस्यार्थिजनसं-

र्गमोक्षपदोत्पादस्य धर्ममूलत्वात् धर्मं विना महाभागपदप्रसूतिर्न भवति इति मत्वा । असौ सचिवः जनपदविषये किमर्थं नियुक्तः । इति ईदृशं कार्यं व्यभिचारयितुमिव असत्यं कारयितुमिव । इतीति किम् । इह अस्मिन् संसारे अलम्पटमनस्कारः निर्लोभचित्तः कश्चिद्विपश्चिदपि कोऽपि विद्वानपि अधिगताधिकारः प्राप्तनियोगो नरः पुमान् नास्ति न वर्तते । किं कृत्वा । सर्वमिति मत्वा । इतीति किम् । कुशलाशयतया यत्नपरिचिततया घटशतेनापि कुम्भसहस्रेणापि स्नाति स्नानं करोति बिन्दुनापि बिन्दुप्रमुखेनापि न स्पृश्यते । बिन्दुमात्रजलस्यापि पापं न भवतीत्यर्थः । पुनश्च किं कर्तुमिच्छता मया सचिवो नियुक्तः । प्रजापालनं चिकीर्षुणा प्रजानां लोकानां पालनं रक्षणं चिकीर्षुणा कर्तुमिच्छता । कस्मात् प्रजापालनं कर्तुमिच्छता कोशवृद्धेर्धनवर्धनस्य प्रजामूलत्वात् प्रजां विना कोशवृद्धिर्न भवति इति मत्वा । पुनश्च कस्मात् नियुक्तः । तत्रवृद्धेश्च सेनावृद्धेश्च प्रजापालनं विना सैन्यवृद्धिर्न भवति इति मत्वा । पुनश्च किं कर्तुमिच्छता मया सचिवो नियुक्तः । प्रकृतिप्रसत्ति उत्पिपादयिषुणा प्रकृतीनां पूर्वोक्ताष्टादशशतीनां प्रसत्तिं प्रसन्नतां उत्पिपादयिषुणा उत्पादयितुमिच्छता । कस्मात् प्रकृतीनां प्रसन्नतोत्पाद्यते । असाध्यसाधनस्य असाध्यस्य विषमस्य दुर्गादेः साधनस्य करे करणस्य प्रकृतिमूलत्वात् प्रकृतिं विना असाध्यं न साध्यते इति मत्वा । न केवलं असाध्यसाधनस्य किं तु पराबाधावरोधस्य परेषां शत्रूणां आबाधा उपद्रवस्तस्य अवरोधनस्य निषेधनस्य प्रकृतिमूलत्वात् । शत्रुबाधानिरोधः प्रकृतिं विना न भवतीति भावः । पुनश्च किं कर्तुमिच्छता मया सचिवो नियुक्तः । सत्पुरुषान् संजिघृक्षुणा संप्रहीतुमिच्छता । सत्पुरुषसंग्रहणेच्छापि कस्मात् । अशेषशास्त्रव्युत्पत्तेः सकलशास्त्रपरिज्ञानार्थस्य विशिष्टाचारप्रवृत्तेश्च सदाचारप्रवर्तनस्य च सत्पुरुषमूलत्वात् सकलशास्त्रव्युत्पत्तिर्विशिष्टाचारप्रवृत्तिश्च सत्पुरुषान् विना न भवतीति कारणात् । पुनश्च किं कर्तुमिच्छता मया सचिवो नियुक्तः । प्रतिपक्षापायं शत्रुविनाशं समीचिषुणा समीक्षितुमिच्छता । प्रतिपक्षापायसमीक्षणेच्छापि कस्मात् । आज्ञोत्कर्षस्य प्रतापप्रकर्षस्य च प्रतिपक्षापायमूलत्वात् च शत्रूणां विनाशं विना आज्ञाविशिष्टः प्रतापप्रकर्षश्च न भवति । पुनश्च किं कर्तुमिच्छता मया सचिवो नियुक्तः । राज्यलक्ष्मीं उल्लिख्यसयिषुणा राज्यलक्ष्मीं उल्लासयितुमिच्छता । राज्यलक्ष्म्युल्लासेच्छापि कस्मात् । विषयसुखोपसर्पणस्य विषयसौख्यप्रवर्तनस्य अर्थिजनसंतर्पणस्य च

तर्पणस्य च राज्यलक्ष्मीमुल्लिख्यसयिषुणा च, आत्मोचितानुचरचमूयुक्तो नियुक्तः प्रज्ञाप्रभावतिरस्कृतबार्हस्पत्यः पामरोदाराभिधानोऽमात्यः स कीदृशस्थितिः संप्रतीति सादरमापृष्टादस्मादिदमश्रौषम् । तथा हि—कापटिकः प्राह—‘देव, यथायथं कथयामि । किं तु तद्वार्तावातूलीव्यतिकराद्देवस्याप्युपरि किंचिद्दुरपवादरजः प्रसरिष्यति । यतः—

पूज्यमब्जं श्रियः सङ्गाज्येष्ठायाश्च न कैरवम् ।

प्रायो जनेऽन्यसंसर्गाद्गुणिता दोषितापि च ॥ ११८ ॥

देव,

स भर्तुरेव दोषोऽयं स्वच्छन्दं यद्विकुर्वते ।

आत्मातिरिक्तभावेन दारा इव नियोगिनः ॥ ११९ ॥

याचकजनप्रीणनस्य च राज्यलक्ष्मीमूलत्वात् विषयसुखं अर्थिजनतर्पणं च राज्यलक्ष्मीं विना न भवति । कथंभूतो नियुक्तः । आत्मोचितानुचरचमूयुक्तः एतद्योग्यकिंकरसेनासमेतः । अपरं कथंभूतः । प्रज्ञाप्रभावतिरस्कृतबार्हस्पत्यः प्रज्ञाप्रभावेण मत्यतिशयेन तिरस्कृतो निर्भर्त्सितो बार्हस्पत्यः बृहस्पतीनां गुरुणां समूहो येन स तथोक्तः । यावन्तः सुरपतयो वर्तन्ते तेषां प्रत्येकं बृहस्पतिनामा सचिवो वर्तते एव । पुनः कथंभूतः । पामरोदाराभिधानः पामराणां हालिकानां उदारो हृदयेष्टस्तेषां पीडाया आकारकत्वात् पामरोदार इति अभिधानं नाम यस्य स तथोक्तः । तथाहि तदेव निरूपयति—किमशेषं कापटिकः शङ्खनकः प्राह ब्रूते । किं ब्रूते । देव, यथायथं तथोक्तं कथयामि प्रबन्धं रचयामि । किंतु किं तर्हि तद्वार्तावातूलीव्यतिकरात् तस्य मन्त्रिणो वार्ता समाचारः सैव वातूली वातमण्डली तस्या व्यतिकरः प्रघट्टकस्तस्मात् तद्वार्तावातूलीव्यतिकरात् देवस्यापि भवत उपरि मस्तके किंचित् मनाग् दुरपवादरजः अपकीर्तिधूली प्रसरिष्यति व्याप्यति । कस्मात् मृत(तु)दुपरि दुरपवादरजः प्रसरिष्यतीति चेत्—यतः यस्मात् कारणात् ।

पूज्यमित्यादि । श्रियो लक्ष्म्याः सङ्गात् संसर्गात् अब्जं कमलं पूज्यं भवति । ज्येष्ठायाः देवताविशेषस्य सङ्गात् संसर्गात् कैरवं कुमुदं श्वेतोत्पलं पूज्यं न भवति । युक्तोऽयमर्थः—जने लोके प्रायो बाहुल्येन अन्यसंसर्गात् संगतिविशेषात् गुणिनां गुणित्वं दोषिणां दोषित्वं च भवति । दृष्टान्तालंकारः ॥

स भर्तुरित्यादि । हे देव हे राजन्, सोऽयं दोषः भर्तुरेव राज एव वर्तते । स कः । यत् नियोगिनः स्वच्छन्दं विकुर्वते विक्रियां भजन्ति । केन कृत्वा विकुर्वते । आत्मातिरिक्तभावेन आत्मनः अधिकत्वेन । अभिमानेनेत्यर्थः । क इव । दारा इव कलत्रमिव ।

स्वयं विषमरूपोऽपि संघातः कार्यकृद्भवेत् ।

अधिष्ठातुः प्रयत्नेन यथा हस्तोऽसमाङ्गुलिः ॥ १२० ॥

देव, देवस्य स्वभावत एव कल्याणाचारत्वादमायव्यवहारत्वाच्चात्मनीव दुरात्मन्यपि जने निरञ्जनसंभावनं मनः । यतः—

आत्मनीव परत्रापि प्रायः संभावना जने ।

यदस्तेनादपि स्तेनः स्वदोषात्परिशङ्कते ॥ १२१ ॥

ततो देव, तं हतकचरितं निर्विचारचेतःप्रभावं देवं च प्रति तैस्तैर्विसृष्टविषमज्ये(पे)ष्टचेष्टितरविभिः कविभिः प्रायेण देवस्य पूर्वपक्षपातीनि कृतानि प्रहृतवृत्तानि साधु समाकर्ण्यताम् । तत्र तावत्तरुणीलीलाविलासस्य—

यत् दाराः कलत्रं विकुर्वते विकृतिं भजन्ति सोऽयं भर्तुरेव दोषः पत्युरेव दोषः यदसौ पतिर्दारेषु अभिमानं ददाति । उपमालंकारः ॥

स्वयमित्यादि । हे राजन्, संघातः समूहः स्वयं आत्मना विषमरूपोऽपि उच्चावचरूपोऽपि कायकृद्भवेत् कार्यकारी स्यात् । केन । अधिष्ठातुः प्रयत्नेन स्वामिनः सावधानतया । कथम् । यथा हस्त इव । कथंभूतो हस्तः । असमाङ्गुलिः असमाना अङ्गुल्यो यस्य स तथोक्तः । दृष्टान्तालंकारः ॥

देवेत्यादि । हे देव हे राजन्, देवस्य तव स्वभावत एव निसर्गेणैव कल्याणाचारत्वात् शुभाचारत्वात् अमायव्यवहारत्वाच्च मायारहिताचारत्वाच्च आत्मनीव स्वस्मिन्निव दुरात्मन्यपि जने दुराचारेऽपि लोके मनश्चित्तं निरञ्जनसंभावनं वर्तते निर्दोषघटनं वर्तते । यतः यस्मात् कारणात् ।

आत्मनीत्यादि । आत्मनीव स्वस्मिन्निव परत्रापि परस्मिन्नपि प्रायो बाहुल्येन जने लोके संभावना वर्तना । यत् यस्मात् कारणात् स्तेनश्चौरः स्वदोषात् अस्तेनादपि अमलिष्णुत्वादपि परिशङ्कते शङ्कां करोति विभेति । दृष्टान्तालंकारः ॥

तत इत्यादि । ततस्तस्मात् कारणात् हे देव हे राजन्, तं पामरोदारसचिवं प्रति देवं च त्वां प्रति तैस्तैर्जगत्प्रसिद्धैः कविभिः प्रायेण बहुलतया देवस्य तव पूर्वपक्षपातीनि भवस्थापनोच्छेदकानि प्रहृतवृत्तानि नेष्टचरितानि (देवतानि) साधु रुचिरं यथा भवत्येवं सावधानतया समाकर्ण्यतां श्रूयताम् । कथंभूतं सचिवम् । हतकचरितं नष्टाचारम् । कथंभूतं देवम् । निर्विचारचेतःप्रभावं विचाररहितमनोमाहात्म्यम् । कथंभूतैः कविभिः । विसृष्टविषमज्येष्टचेष्टितरविभिः विसृष्टः तिरस्कृतः विसृष्टपेष्टस्य भवनस्य चेष्टिते आकाशप्रकाशे रविः श्रीसूर्यो यैः कविभिस्ते तथोक्तास्तैः । भुवनप्रकाशनसूर्यैरित्यर्थः । तत्र तेषु कविषु मध्ये तावदनुक्रमेण तरुणीलीलाविलासस्य तरुणीलीलाविलासनान्नो महाकवेः

नमो दुर्मन्त्रिणे तस्मै नृपाङ्घ्रिपमहाहये ।

यद्गशान्नार्थिसंप्रार्थ्यस्तच्छायाश्रमविश्रमः ॥ १२२ ॥

अष्टपदा नान्दी ।

यस्य शिष्टघटोच्छेदि मन्त्रसूत्रं विजृम्भते ।

सत्पात्रपाचिने तस्मै नमो दुर्मन्त्रिचक्रिणे ॥ १२३ ॥

इयं च ।

और्वायापूर्वरूपाय तस्मै दुर्मन्त्रिणे नमः ।

अजडा अपि शोष्यन्ते येन पत्युः श्रियः परा ॥ १२४ ॥

इयं च द्वादशपदा ।

कृतं मन्त्रिणः प्रहृतवृत्तं तावत्समाकर्ण्यताम् । इयं अष्टपदा नान्दी दुर्मन्त्रिपुराणप्रारम्भे, इयं अष्टपदा नान्दी मङ्गलसूत्रम् ॥

नम इत्यादि । तस्मै दुर्मन्त्रिणे पामरोदारनाम्ने सचिवाय नमः नमस्कारोऽस्तु । अयं नमस्कारो हास्येन वर्तते, नतु परमार्थतया । कथंभूताय तस्मै । नृपाङ्घ्रिपमहाहये नृप एव अङ्घ्रिपो वृक्षः लक्ष्मीफलदायकत्वात् तस्मिन्महान्गुरुतरो अहिः सर्पः नृपाङ्घ्रिमहाहिस्तस्मै नृपाङ्घ्रिपमहाहये । यद्गशात् यत्प्रभावात् तच्छायाश्रमविश्रमः नृपवृक्षच्छाया आश्रमविश्रमः स्थानविश्रमः अर्थिसंप्रार्थ्यो न भवति याचकजनानां सुलभो न भवति ॥ रूपकालंकारः । अष्टपदा नान्दी ॥

यस्येत्यादि । तस्मै दुर्मन्त्रिचक्रिणे नमः नमोऽस्तु । तस्मै कस्मै । यस्य दुर्मन्त्रिचक्रिणः मन्त्रसूत्रं मन्त्रसूचनं शास्त्रं विजृम्भते प्रसरति । कथंभूतं मन्त्रसूत्रम् । शिष्टघटोच्छेदि शिष्टानां साधुलोकानां घटा श्रेणिः तामुच्छिन्नतीत्येवंशीलं शिष्टघटोच्छेदि । पक्षे यथा चक्रिणः कुम्भकारस्य सूत्रं दवरकः शिष्टा निष्पादिता ये घटाः कुम्भास्तच्छेदकं भवति । कथंभूताय तस्मै । सत्पात्रपाचिने सत्पात्राणि सत्पुरुषान् पचति संतापयतीत्येवंशीलः सत्पात्रपाची तस्मै । यथा कुम्भकारः समीचीनानि पात्राणि कुम्भादीनि पचति अभिमन्ये मुक्त्वा पावकमध्ये क्षिप्त्वा पक्वानि करोति । रूपकालंकारः । इयं च अष्टपदा नान्दी वर्तते ॥

और्वायेत्यादि । तस्मै दुर्मन्त्रिणे नमः । तस्मै कथंभूताय । अपूर्वरूपाय अभिनवमूर्तये और्वाय वडवानलया । तस्मै कस्मै । येन दुर्मन्त्रिणा पत्युर्नरेन्द्रस्य परा उक्तृष्टाः श्रियो लक्ष्म्यः अजडा अपि शोष्यन्ते पीयन्ते । वडवानलेन सजडः समुद्रः शोष्यते, अनेनापि उभये शोष्यते । रूपकव्यतिरेकालंकारः ॥ इयं च द्वादशपदा नान्दी वर्तते ॥

१. डलयोरैक्यात्सजलः समुद्रः इत्यर्थः.

ततश्च—

चञ्चापञ्चजनाकृतिः क्षितिपतिर्यत्राभवन्नायकः

पौरो भाग्यपुराणपालितमतिर्मन्त्री धवित्रीसुतः ।

स प्रौढोक्तिवृहस्पतिश्च तरुणीलीलाविलासः कविः

तदुर्मन्त्रिदुरीहितं विजयते सूक्तोत्कटं नाटकम् ॥ १२५ ॥

मृल्लोष्ठचेष्टः क्षितिपः स्वभावात्सुदुष्टचेष्टः सचिवश्च यत्र ।

शुभाशयस्यापि सुमेधसोऽपि क्षेमः कुतस्तत्र भवेज्जनस्य ॥ १२६ ॥

शिष्टावासः कुतस्तत्र दुर्मन्त्री यत्र भूपतौ ।

श्येनैश्वर्यं तरौ यत्र कुतस्तत्रापरे द्विजाः ॥ १२७ ॥

ततस्तस्मात् कारणात् । चञ्चापञ्चजनाकृतिरित्यादि । तज्जगत्प्रसिद्धं दुर्मन्त्रिदुरीहितं दुष्टमन्त्रिदुश्चेष्टितं सूक्तोत्कटं सूक्तैः सुवचनैरुत्कटमुत्खण्डनं नाटकं प्रेक्षणकं विजयते सर्वोत्कर्षेण प्रवर्तते । नाटकं किम् । यत्र नाटके क्षितिपती राजा नायकोऽभवत् नाटकमुख्यो बभूव । कथंभूतः क्षितिपतिः । चञ्चापञ्चजनाकृतिः चञ्चा तृणनिर्मितः पञ्चजनः पुरुषः चञ्चापञ्चजनाः । तृणनिर्मित इत्यर्थः । तस्य आकृतिराकारो यस्य क्षितिपतेः स चञ्चापञ्चजनाकृतिः । पौरो नगरलोकः । कथंभूतः । भाग्यपुराणपालितमतिः भाग्यपुराणेन सर्वकार्योपाजितपुराणेन पालिता प्रतिप(र)क्षिता मतिर्यस्य स तथोक्तः । मन्त्री कथंभूतः । धवित्रीसुतः लोहकारीपुत्रः । तस्मिन्नाटके स तरुणीलीलाविलासनामा कविर्वर्तते । कथंभूतः कविः । प्रौढोक्तिवृहस्पतिः प्रौढा बलवत्तरा या उक्तिः वचनरचना तस्यां वृहस्पतिः चार्वाकगुरुः । समुच्चयालंकारः ॥

मृल्लोष्ठचेष्ट इत्यादि । तत्र तस्मिन् राज्ये जनस्य लोकस्य क्षेमः श्रेयः कुतो भवेत्, न कुतोऽपि कल्याणं स्यात् । कथंभूतस्य जनस्य । शुभाशयस्यापि पुण्यपरिणामस्यापि आस्तां तावत्पातकिनो लोकस्य । सुमेधसोऽपि सद्बुद्धेरपि आस्तां तावद्बुद्धेर्लोकस्य तत्र । यत्र यस्मिन् राज्ये क्षितिपो नरेन्द्रो मृल्लोष्ठचेष्टः मृत्पिण्डसमानक्रियः । कस्मात् । स्वभावात् प्रकृत्यैव । यत्र यस्मिन् राज्ये सचिवश्च मन्त्री । कथंभूतः । सुदुष्टचेष्टः अतीव दुष्टक्रियः । जातिरूपकालंकारः ॥

शिष्टा इत्यादि । यत्र यस्मिन् भूपतौ दुर्मन्त्री वर्तते तत्र राजनि शिष्टावासः साधुलोकानां स्थितिः कुतः, न कुतोऽपि । यत्र यस्मिन् वृक्षे श्येनैश्वर्यं शशादननार्पणं तत्र तरौ अपरे द्विजाः काकचटकादयः कुतः । न कुतोऽपीत्यर्थः । आक्षेपालंकारः ॥

जानन्नपि जनो मोहादायासाय समीहते ।

यस्य कार्यं न येनास्ति तस्मात्तस्य फलं कुतः ॥ १२८ ॥

पातकानां समस्तानां द्वे परे पातके स्मृते ।

एकं दुःसचिवो राजा द्वितीयं च तदाश्रयः ॥ १२९ ॥

दुर्मन्त्रिणो नृपसुतात्सुमहान्स लाभः

प्राणैः समं भवति यत्र वियोगभावः ।

सूनाकृतो गृहमुपेत्य ससारमेयं

जीवन्मृगो यदि निरेति तदस्य पुण्यम् ॥ १३० ॥

कविकौमुदीचन्द्रस्य—

अहिवलयितमूलः पादपः केन सेव्यः

श्रयति क इह शिष्टः शल्यसङ्गं तडागम् ।

जानन्नित्यादि । जनो लोकः जानन्नपि वेदयमानोऽपि मोहादज्ञानात् आयासाय वृथादुःखाय समीहते चेष्टते । यस्य पुरुषस्य येन पुरुषेण कार्यं नास्ति प्रयोजनं न वर्तते तस्मात् पुरुषात् तस्य पुरुषस्य अर्थिनः पुरुषस्य फलं लाभः कुतः । न कुतोऽपीत्यर्थः । आक्षेपालंकारः ॥

पातकानामित्यादि । समस्तानां सर्वेषां पातकानां पापानां द्वे पातके परे उत्कृष्टे स्मृते कथिते । ते के । एकं पातकं दुःसचिवो दुर्मन्त्री प्रवर्तते, द्वितीयं पातकं तदाश्रयो दुर्मन्त्रीसहितो राजा । रूपकालंकारः ॥

दुर्मन्त्रिण इत्यादि । दुर्मन्त्रिणो दुष्टमन्त्रिसंयुक्तात् नृपसुतात् राजपुत्रात् सुमहान् अतिशयेन गुरुः स जगत्प्रसिद्धो लाभो वर्तते । स कः । यत् प्राणैः समं वियोगभावो न भवति न म्रियते । अमुमेवार्थं दृष्टान्तेन द्रढयति—सूनाकृतः खाटकिनः गृहं उपेत्य गत्वा यदि चेत् मृगो हरिणः निरेति निर्गच्छति तत् जगत्प्रसिद्धं अस्य मृगस्य पुण्यं शुभं कर्म वर्तते । कथंभूतं सूनाकृतो गृहम् । ससारमेयं श्वानसंयुक्तम् । दृष्टान्तालंकारः ॥

कविकौमुदीचन्द्रस्य कविकौमुदीचन्द्रनाम्नः कवेः वृत्तरचना वर्तते । राजन्, तत् समाकर्ण्यताम्—अहिवलयितमूल इत्यादि । हे राजन्, अहिवलयितमूलः सर्पवेष्टितस्कन्धः पादपो वृक्षः केन पुरुषेण सेव्यः आश्रयणीयः । अपि तु न केनापि इत्यर्थः । इह अस्मिन् संसारे शल्यसङ्गं उद्गीकृतहृदं तडागं सरोवरं कः पुरुषः शिष्ट उत्तमकुलः पुमान् श्रयति । अपि तु न कश्चित् श्रयतीत्यर्थः । चाण्डालादितडागे शल्यं एकं अस्थि उद्गीक्रियते, तेन संकेतेन तत्तडागं चाण्डालानां शायते, तज्जलं कोऽप्युत्तमो न पिबति ।

विषकलुषितमन्धः कस्य भोज्याय जातं

कुसचिवहतभूतिर्भूपतिः कैरुपास्यः ॥ १३१ ॥

अविवेकमतिर्नृपतिर्मन्त्री गुणवत्सु वक्रितग्रीवः ।

यत्र खलाश्च प्रबलास्तत्र कथं सज्जनावसरः ॥ १३२ ॥

विदग्धमुग्धस्य—

पङ्केजवने लक्ष्मीर्विपिने विजयो हुताशने तेजः ।

तपने च परं मण्डलमवनिपतेर्भवति दुःसचिवात् ॥ १३३ ॥

खड्गेषु परं कोशः शेषायां तन्दुलाः करे पर्व ।

चतुरङ्गेषु च तत्रं दुर्मन्त्रिणि भवति भूपस्य ॥ १३४ ॥

विषकलुषितं हालाहलदूषितं अन्धो भाजनं कस्य पुरुषस्य भोज्याय जायते समुत्पन्नम् । अपि तु न कस्यापि इत्यर्थः । तथा न्यायेन कुसचिवहतभूतिः कुमन्त्रिदूषितैश्वर्यः भूपतिः राजा कैः पुरुषैरुपास्यः । अपि तु न कैरपि पुरुषैः सेवनीय इत्यर्थः । आक्षेपालंकारः ॥

अविवेकमतिरित्यादि । यत्र यस्मिन् राज्ये नृपतिः राजा अविवेकमतिर्विचाररहितबुद्धिः । यत्र राज्ये मन्त्री सचिवो गुणवत्सु विदुषेषु वक्रितग्रीवः पराङ्मुखो भवति । यत्र राज्ये खलाः सूचकाः प्रबला बलवत्तरा वर्तन्ते । तत्र तस्मिन् राज्ये सज्जनावसरः साधुलोकप्रस्तावः कथं केन प्रकारेण भवति । अपि तु न कथमपि भवतीत्यर्थः । आक्षेपालंकारः ॥

विदग्धमुग्धस्य विदग्धमुग्धनाम्नः कवेर्वृत्तरचना श्रूयताम्—पङ्केजवन इत्यादि । अवनिपतेर्नरेन्द्रस्य दुःसचिवात् दुर्मन्त्रिणः सकाशात् भवति संजायते । का । लक्ष्मीः । कस्मिन् । पङ्केजवने । कमलवने राज्यलक्ष्मीर्न भवति इत्यर्थः । विपिने वने विजयो भवति । शत्रुपराजयो राजनि न भवति, वीनां पक्षी(क्षि)णां जयो वने भवतीत्यर्थः । हुताशने तेजः अग्नौ प्रतापो भवति । राजनि प्रतापो न भवतीत्यर्थः । तपने श्रीसूर्ये परमुत्कृष्टं मण्डलं बिम्बं भवति । राजनि मण्डलं देशो न भवतीत्यर्थः । समुच्चयदीपकालंकारः ॥

खड्गेष्वित्यादि । भूपस्य राज्ञो दुर्मन्त्रिणि सति किं किं भवति । खड्गेषु निश्चिंशेषु परं केवलं कोशः असिपत्रं भवति, न तु राज्ञो भाण्डागारो भवति । शेषायां आशीर्वादे तण्डुला अक्षताः भवन्ति, न तु राज्ञो धान्यानि संज्ञायन्ते । करे हस्ते पर्व अङ्गुलिरेखा भवति, न तु राज्ञः पर्व दीपोत्सवादिषु उत्सवो भवति । चतुरङ्गेषु यूतेषु तन्त्रं अर्थसाधनं भवति, न तु राज्ञस्तन्त्रं सैन्यं भवति । परिसंख्यालंकारः ॥

१. 'विद्वत्सु' इति भवेत्.

नीतिनेत्रस्य—

राज्यवृद्धिस्ततोऽमात्याद्यो न कुक्षिभरिः स्वयम् ।

अत्ति स्थाल्येव चेद्भक्तं भोक्तुर्भुक्तिर्मवेत्कुतः ॥ १३५ ॥

यः स्याद्भुजगवद्भूपो बहिरीक्षितमोहितः ।

तं खादन्ति न किं नाम लज्जिका इव सेवकाः ॥ १३६ ॥

परैरबाधनं स्वस्य परेषां बाधनं स्वयम् ।

प्रजाप्रकृतिकोशानां श्रीश्च मन्त्रात्फलं विदुः ॥ १३७ ॥

कोशोद्भासी प्रजाध्वंसी तन्त्रक्षोभविधायकः ।

यो विद्वेष्टा विशिष्टानां शत्रुर्मन्त्रिमिषादसौ ॥ १३८ ॥

मानधनंजयस्य—

श्रीमानर्थिजनार्थी पृथ्वीशः पुरुषरत्नयलार्थी ।

सचिवश्च परहितार्थी यदि भवति कुतः कलिकालः ॥ १३९ ॥

नीतिनेत्रस्य नीतिनेत्रनाम्नः कवेर्वृत्तरचना श्रूयताम्—राज्यवृद्धिरित्यादि । ततस्तस्मादमात्यात् सचिवात् राज्यवृद्धिर्भवेत् । ततः कस्मात् । यो अमात्यः स्वयमात्मना कुक्षिभरिः खोदरपूरको न भवेत्, चेत् यदि स्थाल्येव (उपैव) पाकमाण्डं भक्तं कूरं अत्ति भक्षयति तर्हि भोक्तुः पुरुषस्य भुक्तिर्भोजनं कुतः कस्मात् भवेत् संजायेत । न कुतोऽपीत्यर्थः । दृष्टान्तालंकारः ॥

य इत्यादि । यो भूपः बहिरीक्षितमोहितः बहिःक्रियावन्दिदः । किंवत् । भुजगवत् कामुक इव स्याद्भवेत् तं भूपम् । नामेति संभावनायाम् । सेवका मन्त्र्यादयः किं न खादन्ति । अपि तु भक्षयन्त्येवेत्यर्थः । का इव । लज्जिका इव । यथा लज्जिका वेद्या बाह्यचेष्टामोहितं पुरुषं खादन्ति निर्धनं कुर्वन्ति । उपमालंकारः, आक्षेपश्च ॥

परैरित्यादि । परैः शत्रुभिः स्वस्य आत्मनः अबाधनं अपीडनं परेषां शत्रूणां स्वयमात्मनः बाधनं पीडनं प्रजाप्रकृतिकोशानां श्रीः प्रजानां प्रकृतीनां कोशानां श्रीश्च यद्भवति तत् मन्त्रात् फलं विदुर्बुवन्ति । जाललंकारः ॥

कोशोद्भासीत्यादि । यो मन्त्री कोशोद्भासी भाण्डागाररेचकः, प्रजाध्वंसी प्रजाध्वंसकः, तन्त्रक्षोभविधायकः सैन्यसंचलननारकः, विशिष्टानां साधुलोकानां विद्वेष्टा विद्वेष्टकारकः, असौ मन्त्री मन्त्रिमिषात् सचिवच्छलात् शत्रुर्ज्ञातव्यः । रूपकालंकारः ॥

मानधनंजयस्य कवेर्वृत्तरचना श्रूयताम्—श्रीमानित्यादि । श्रीमान् लक्ष्मीवान् पुमान् यदि अर्थिजनार्थी भवति, पृथ्वीशो राजा पुरुषरत्नयलार्थी पुरुषा एव रत्नानि

१. 'भावनियतमन्त्रा' इति सटीकपुस्तकस्थः पाठः.

नृपतिसुतः खलनिरतः सचिवजनो दुर्जनोऽधनः सुजनः ।
महतां मस्तकशूलं जातैश्वर्यः कदर्यश्च ॥ १४० ॥
कविकोविदस्य—

कपटपटुभिर्वाचाटस्यैः पुरःस्फुटचाटुभि-
र्वहिरुपहितप्रायोमायैर्मुधा व्रतिकाशयैः ।
वचसि फलवत्तन्त्रावापप्रयोगनयानुगै-
र्नरपतिसुतः कृत्योऽमाल्यैर्वशोऽर्थकृशोऽपि च ॥ १४१ ॥
यदीच्छसि वशीकर्तुं महीशं गुणय द्वयम् ।
बहुमायामयं वृत्तं चित्तं चाकरुणामयम् ॥ १४२ ॥

तेषां यत्नः संग्रहः सार्थो विद्यते यस्य स तथोक्तः, सचिवश्च मन्त्री यदि पर-
हितार्थी भवति, परेषां हितप्रयोजनः स्यात्, तर्हि कलिकालः कुतः । न कुतोऽपी-
त्यर्थः । रूपकाक्षेपालंकारः ॥

नृपतिसुत इत्यादि । नृपतिसुतो राजपुत्रः खलनिरतः सूचकतत्परः, सचिवजनो
मन्त्रिलोको दुर्जनः नापितादिपुत्रः, सुजनः सत्पुरुषः अधनो निर्धनो भवति, कदर्यो
अदाता जातैश्वर्यः विभूतिमान् भवति, एतत् सर्वं महतां विद्वज्जनानां मस्तकशूलम् ।
असहनीयमित्यर्थः । समुच्चयालंकारः ॥

कविकोविदनाम्नः कवेर्वृत्तरचना श्रूयताम्—**कपटपटुभिरित्यादि ।** नरपतिसुतो
राजपुत्रः अमाल्यैर्मन्त्रिभिः वशः पराधीनः अर्थकृशोऽपि च दरिद्रोऽपि कृत्यः
कर्तव्यः । कथंभूतैरमाल्यैः । कपटपटुभिः वञ्चनाचतुरैः । पुनः कथंभूतैः । वाचाटस्यैः
बहुगुह्यवाग्वदनैः । पुनः कथंभूतैः । पुरःस्फुटचाटुभिः पुरः अग्रतः प्रव्यक्तमिथ्यास्तु-
तिभिः । पुनः कथंभूतैः । बहिरुपहितप्रायोमायैः बहिर्बाह्ये उपहिता कृता प्रायो
बाहुल्येन माया परवञ्चनं येस्ते तथा तैः । पुनः कथंभूतैः । मुधा व्रतिकाशयैः
अन्तर्गुह्यतत्प्रतिपालनाभिप्रायैः । पुनः कथंभूतैः । वचसि केवलं जिह्वाप्रे फलवत्तन्त्रा-
वापप्रयोगनयानुगैः फलं विद्यते यस्मिन् तत् फलवत् एवंविधं यत्तन्त्रं सैन्यं तस्य
अवापः प्राप्तिस्तस्य प्रयोगनयः कर्तव्यनीतिस्तमनुगच्छन्तीति राजाग्रे प्रब्रुवन्तीति
फलवत्तन्त्रावापप्रयोगनयानुगास्तैः । समुच्चयालंकारः ॥

यदीत्यादि । हे विद्वन्, यदि चेत् महीशं राजानं वशीकर्तुमिच्छसि तर्हि द्वयं
गुणय एतद्वयमभ्यस्य । एतत् किम् । बहुमायामयं वृत्तं प्रचुरपरवञ्चनमयं चारित्र्यम्,
अकरुणामयं निर्दयं चित्तं मनः । समुच्चयालंकारः ॥

बहिरलघुरसप्रभवैरन्तःशून्यार्थपाटवैः सचिवैः ।
मुग्धमृगाः प्रतिदिवसं वञ्चयन्ते मरुमरीचिकाशङ्कैः ॥ १४३ ॥
कार्ये स्वस्याभिमते सचिवः सिद्धिं करोति हठवृत्त्या ।
नृपतिरयं बहुसचिवः के वयमत्रेति भाषतेऽन्यस्य ॥ १४४ ॥
काशा तत्र नरेशे समस्तपरिवारजीविताहारः ।
संचरति यस्य निकटे सचिवजनो दुर्जनाचारः ॥ १४५ ॥

अभिमानमहीधरस्य—

अनवासधनोऽपि जनः सकिंचने भवति चाटुतापात्रम् ।
मातर्लक्ष्मि तवायं महिमा किमिवोच्यतामत्र ॥ १४६ ॥
आत्मायत्तं वृत्तं वृत्तायत्तानि जगति पुण्यानि ।
पुण्यायत्ता लक्ष्मीर्यदि विद्वान्दैन्यवान्किमिति ॥ १४७ ॥

बहिरित्यादि । सचिवैर्मुग्धमृगाः अपरिज्ञानतत्त्वपुरुषहरिणाः प्रतिदिवसं वञ्चयन्ते
प्रतार्यन्ते । कथंभूतैः सचिवैः । बहिरलघुरसप्रभवैः बहिर्बाह्ये गुरुतरानुरागोत्पादकैः ।
पुनः कथंभूतैः । अन्तःशून्यार्थपाटवैः अन्तर्मध्ये शून्यार्थे फलगुकार्ये पाटवं पटुत्वं
येषां ते तथोक्तास्तैः । अपरं कथंभूतैः । मरुमरीचिकाशङ्कैः मृगदृष्ट्यासमानैः । यथा
मृगदृष्ट्या बाह्ये प्रचुरतरजलाभ्यासं दर्शयति, मध्ये तु जलविन्दुरपि न वर्तते ।
उपमालंकारः ॥

कार्ये इत्यादि । सचिवो मन्त्री स्वस्य आत्मनः अभिमते कार्ये अभिप्रयोजने ह-
ठवृत्त्या बलात्कारेण सिद्धिं करोति निष्पत्तिं विदधाति अन्यस्य कार्ये इति ईदृशं वचनं
भाषते ब्रूते । इतीति किम् । अयं एष नृपती राजा बहुसचिवो वर्तते । अत्र अस्मिन्
राजनि वयं के । अस्माभिर्न किमपि कार्यं सिध्यति इत्यर्थः । आक्षेपालंकारः ॥

काशा इत्यादि । तत्र तस्मिन् नरेशे का आशा । अपि तु न कापि बाञ्छा । तत्र
कुत्र यस्य नरेशस्य निकटे दुर्जनाचारः सचिवजनः संचरति प्रविशति । कथंभूतः
सचिवजनः । समस्तपरिवारजीविताहारः सर्वपरिच्छदजीविकाभक्षः । आक्षेपालंकारः ॥

अभिमानमहीधरस्य अभिमानमहीधरनाम्नः कवेर्वृत्तरचना श्रूयताम्—**अनवा-
सधन इत्यादि ।** जनो लोको अनवासधनोऽपि अलक्ष्मीकोऽपि सकिंचने सधने
पुंसि चाटुतापात्रं भवति मिथ्यास्तुतिकारकः संजायते । हे मातः लक्ष्मि हे अम्ब
रमे, अयं प्रत्यक्षीभूतस्तव महिमा प्रभावः । अत्र अस्मिन् संसारे किमिवोच्यताम् । किं
कथ्यते इत्यर्थः । आक्षेपालंकारः ॥

आत्मायत्तमित्यादि । वृत्तमाचरणं तावदात्मायत्तं स्वाधीनं वर्तते । जगति सं-

यद्यपि विधे न सुविधिः काम्येऽर्थे याच्यसे तथापीदम् ।
 कुरु मरणं माकार्षीः सुजनानां दुर्जनैः सङ्गम् ॥ १४८ ॥
 मन्त्रावसरे समरे विधुरे दारेषु वस्तुसारेषु ।
 यो न व्यभिचरति नृपे स कथं तु न वल्लभस्तस्य ॥ १४९ ॥

अव्याधिदुर्बलस्य—

क्षाराब्धौ सलिलस्य दुर्जनजने विद्याविनोदस्य च
 क्षुद्रे संभ्रमभाषितस्य कृपणे लक्ष्मीविलासस्य च ।
 भूपे दुःसचिवागमस्य सुजने दारिद्र्यसङ्गस्य च
 ध्वंसः स्यादचिरेण यत्र दिवसे तं चिन्तयन्दुर्बलः ॥ १५० ॥

सारे पुण्यानि शुभकर्माणि वृत्तायत्तानि आचरणाधीनानि वर्तन्ते । लक्ष्मीर्धनं पुण्यायत्ता
 पुण्यकर्माधीना । हे विद्वन्, यदि त्वं विद्वान् विचक्षणो वर्तसे, तर्हि दैन्यवान् याचक-
 त्ववान् किमिति किमर्थं वर्तसे । जात्यलंकारः ॥

यद्यपीत्यादि । हे विधे हे कर्मन्, यद्यपि त्वं काम्येऽर्थे सुविधिः सानुकूलो न
 वर्तसे, तथापीदं तदपि इदं एकं वस्तु त्वं याच्यसे । इदं किम् । मरणं कुरु प्राणान्
 गृहाण । सुजनानां सत्पुरुषाणां दुर्जनैः खललोकैः सह सङ्गं मेलापकं माकार्षीमीं कुरु ।
 प्रतिवस्तूपमालंकारः ॥

मन्त्रावसरे इत्यादि । यः सचिवो नृपे न व्यभिचरति न स्खलति स मन्त्री तु
 पुनस्तस्य वल्लभोऽभीष्टः कथं न भवति । अपि तु भवत्येव । कुत्र कुत्र न व्यभिचरति ।
 मन्त्रावसरे मन्त्रप्रस्तावे, समरे संग्रामे, विधुरे व्यसनवेलायाम्, दारेषु स्त्रीषु, वस्तुसारेषु
 धनरत्नादिषु । आक्षेपालंकारः ॥

अव्याधिदुर्बलस्य अव्याधिदुर्बलान्नः कवेर्वृत्तरचना श्रूयताम्—**क्षाराब्धावित्या-
 दि ।** हे राजन्, यत्र यस्मिन् दिवसे दिने अचिरेण स्तोककालेन ध्वंसो विनाशः
 स्याद्भवेत् तं दिवसं चिन्तयन् प्रतीक्षमाणः प्रतिपालयन् । कस्य ध्वंसः स्यात् ।
 क्षाराब्धौ लवणोदसमुद्रे सलिलस्य ध्वंसः स्यात्, दुर्जनजने खललोके विद्याविनो-
 दस्य ध्वंसः स्यात्, क्षुद्रे असहिष्णुपुरुषे संभ्रमभाषितस्य महारवचनस्य ध्वंसः स्यात्,
 कृपणे बद्धमुष्टौ लक्ष्मीविलासस्य लक्ष्मीविस्तारस्य ध्वंसः स्यात्, भूपे राजनि दुःसचि-
 वागमस्य दुष्टमन्त्रागमस्य च ध्वंसः स्यात्, सुजने सुष्ठुजने दारिद्र्यसङ्गस्य दारिद्र्यस्य भावो
 दारिद्र्यं तस्य सङ्गः संगमस्तस्य ध्वंसः स्यात् । समुच्चयालंकारः । वर्तमानसमीपे वर्तमा-
 नकालः स्यात् ॥

यदतिथिविषयेऽस्मिन्विष्टपे सृष्टिरेषा
 सुरभितरुमणीनामर्थितार्थप्रदानाम् ।
 इदमणकमिहैकं मे कृशाङ्गत्वहेतुः
 कुसचिववशवृत्तिर्भूपतिश्च द्वितीयम् ॥ १५१ ॥

कविकुसुमायुधस्य—

यदि तव हृदयं सनयं विद्वन्स्वप्नेऽपि मा स सेविष्ठाः ।
 सचिवजितं युवतिजितं खड्गजितं खलजितं च राजानम् ॥ १५२ ॥
 उपलः सलिलेषु तरेज्जलधिर्गाधेत मन्दरः प्रचरेत् ।
 इति संभवति कदाचिन्नाखलभावः पुनः सचिवः ॥ १५३ ॥
 विषमकरः शिशिरः स्यादनिलोऽचपलः खरांशुरमृतांशुः ।
 सर्पश्चाविषदर्पो न तु मैत्रीस्थो नियोगस्थः ॥ १५४ ॥

यदतिथीत्यादि । इह अस्मिन् संसारे इदं प्रत्यक्षीभूतं एकं अणकं दुःखं मे मम
 कृशाङ्गत्वहेतुः कारणं वर्तते यत् यस्मात् कारणात् अतिथिविषये याचनापराङ्मुखे अस्मिन्
 विष्टपे संसारे एषा प्रत्यक्षीभूता सुरभितरुमणीनां सृष्टिर्वर्तते । कथंभूतानां सुरभितरुम-
 णीनाम् । अर्थितार्थप्रदानां वाञ्छितवस्तुप्रदायकानाम् । द्वितीयं मे कृशाङ्गत्वहेतुर्वर्तते ।
 भूपतिः कुसचिववशवृत्तिर्दुष्टमन्त्रिवशेन पराधीनत्वेन वृत्तिर्यस्य स तथा । हेत्वलंकारः ॥

कविकुसुमायुधस्य वृत्तरचना श्रूयतां राजन्—**यदि तवेत्यादि ।** हे विद्वन्,
 यदि चेत् तव हृदयं मनः सनयं न्याययुक्तं वर्तते, तर्हि स्वप्नेऽपि, आस्तां तावज्जा-
 ग्रदवस्थायाम्, स्वप्नेऽपि निद्रायामपि राजानं मा स त्वं सेविष्ठाः मा सेवस्व ।
 कथंभूतं राजानम् । सचिवजितं मन्त्रिजनवशवर्तिनम्, युवतिजितं स्त्रीवशवर्तिनम्,
 खड्गजितं शस्त्रिजितं (विटजितम्), खलजितं पिशुनजितम् । समुच्चयालंकारः ॥

उपल इत्यादि । उपलः पाषाणः सलिलेषु जलेषु तरेत् उन्मजेत्, जलधिः समुद्रः
 गाधेत प्रतिष्ठां लभेत तरितुं शक्यते, मन्दरो मेरुः प्रचरेत् चपलो भवेत्, इति चेत्
 वस्तुत्रयं कदाचित् संभवति घटते, सचिवो मन्त्री पुनः भूयोऽपि अखलभावः अदुर्ज-
 नस्वभावो न संभवति । दीपकालंकारः ॥

विषमकर इत्यादि । विषमकरः अग्निः शिशिरः शीतलः स्याद्भवेत्, अनिलो
 वायुरचपलः स्थिरः स्यात्, खरांशुः श्रीसूर्यः अमृतांशुः स्यात्, सर्पश्चक्षुःश्रवाः अविष-
 दर्पः स्यात् विषदर्परहितो भवेत्, न तु नियोगस्थो मन्त्री मैत्रीस्थो मित्रत्वसहितः
 स्यात् । समुच्चयालंकारः ॥

बुद्धाण्ड इवाभाण्डे पाण्डित्यक्रीडितस्य नरनाथे ।
किं विदधातु सुधीरिह बहिरीहाबहलदेहेऽपि ॥ १९९ ॥

सुजनजीवितस्य—

विश्वस्तं महिमास्तं सुजनं विजनं कुलीनमसुहीनम् ।
गुणिनं च दुःखकणिनं कुर्यादिति सचिवसिद्धान्तः ॥ १९६ ॥
कुमुदाकर इव दिनकृति विरमति नृपतिर्नरे सरागे हि ।
स लघु विरक्ते रज्यति रजनिरसश्चूर्णरजसीव ॥ १९७ ॥

मुग्धाङ्गनाकेलिकुतूहलस्य—

ज्वरार्त इव खिद्येत मन्त्री सत्सु धनव्यये ।
कृतार्थ इव मोदेत विटवाग्जीवनादिषु ॥ १९८ ॥

बुद्धाण्ड इत्यादि । इह अस्मिन् संसारे सुधीर्विद्वान् नरनाथे राजनि किं विद-
धातु किं करोतु । कथंभूते नरनाथे । पाण्डित्यक्रीडितस्य अभाण्डे विद्वज्जनविद्याविनोदस्य
अनमत्रे अभाजने । पुनः कथंभूते नरनाथे । बहिरीहाबहलदेहे बाह्यक्रियाप्रचुरशरीरे-
ऽपि । कस्मिन्निव अभाण्डे । बुद्धाण्डे इव । यथा बुद्धाण्डः निष्कासितवृषणः पुमान् पाण्डि-
त्येनोपलक्षितं किं(क्री)डितं कामशास्त्रे प्रोक्तं स्त्रीणामनुभवनं तस्य पाण्डित्यक्रीडितस्य
अभाण्डं अपात्रं भवति । बहिरीहाबहलदेहस्य भवति हस्तपादमुखादिचेष्टादिसहितोऽपि
सन् स्त्रीभोगं न जानाति स्त्रीं भोक्तुं समर्थो न भवति । आक्षेपालंकारः ॥

सुजनजीवितस्य कवेर्वृत्तरचना श्रूयताम्—**विश्वस्तमित्यादि ।** इति ईदृशः
सचिवसिद्धान्तः सचिवसिद्धान्तवादः विश्वस्तं विश्वासं प्राप्तं पुरुषं महिमास्तं महत्वरहितं
कुर्यात् विदध्यात् । सुजनं सत्पुरुषं विजनं परिवाररहितं कुर्यात् । कुलीनं सत्कुलसंभवं
पुरुषं असुहीनं जीवितरहितं कुर्यात् । गुणिनं विद्वांसं दुःखकणिनं दुःखैः संक्रन्दनस-
हितं कुर्यात् । दीपकालंकारः ॥

कुमुदाकर इत्यादि । नृपतिः नरेन्द्रः सरागे सातुरागे हितकारकपुरुषे विरमति
विरक्तो भवति अनानन्दो भवति । कथम् । हि निश्चयेन । कस्मिन् क इव ।
दिनकृति श्रीभास्करे कुमुदाकर इव । यथा कुमुदाकरः श्वेतोत्पलकमलवनं सूर्ये विरम-
ति स राजा विरक्ते पुरुषे लघु शीघ्रं रज्यति रागं प्राप्नोति । कस्मिन् क इव । चूर्णर-
जसि अमिपकपाषाणधूल्यां रजनिरस इव हरिद्रा इव । दृष्टान्तालंकारः ॥

मुग्धाङ्गनाकेलिकुतूहलस्य कवेर्वृत्तरचना श्रूयताम्—**ज्वरार्त इत्यादि ।** मन्त्री
सचिवः सत्सु विद्वज्जनेषु धनव्यये वित्तवितरणे सति खिद्येत दुःखीभवति । क इव ।
ज्वरार्त इव ज्वरपीडित इव । मन्त्री विटवाग्जीवनादिषु विद्याः परस्त्रीलम्पटाः वाग्जीवना

भस्मनि हुतमिव महते यद्दत्तं देव तदफलं सकलम् ।
उपयोगिने तु देयं नटाय विटपेटकायापि ॥ १९९ ॥
पिण्डीशूराः केवलममी हि सर्वस्वभक्षणे दक्षाः ।
नहि यामार्थं सन्तः स्वामिन्भटपेटिकार्थं वा ॥ १९० ॥

विलासिनीलोचनकज्जलस्य—

येषां धर्मार्थकामेषु दुष्टलुण्टाकचेटकाः ।
तेषामनन्तरायाः स्युः श्रेयःश्रीयोषितः कुतः ॥ १९१ ॥
यदल्पं दर्शयतेऽमाल्यैः फलमाकाशजं क्वचित् ।
तत्सर्वस्वापहाराय मुग्धेषु पुरधूर्तवत् ॥ १९२ ॥

मद्यपायिनो भट्टाः ते आदिर्येषां ब्रह्मघाति(त)कगुरुनिन्दकादीनां ते विटवाग्जीवनादय-
स्तेषु धनव्यये सति मोदेत हर्षं प्राप्नुयात् प्रमोदं गच्छेत् । क इव । कृतार्थ इव । यथा
कृतार्थः पुमान् अद्य मम जीवितं सफलं जातमिति मोदते । उपमालंकारः ॥

भस्मनीत्यादि । हे देव हे राजन्, महते साधवे सद्गुरवे यत् धनं दत्तं तत् स-
कलं समस्तं अफलं फलरहितं भवति । किमिव अफलं भवति । भस्मनि हुतमिव अग्नि-
रहितरक्षायां वषट्कृतमिव । उपयोगिने नियोगिने निजमन्त्रिणे तु पुनः देयं दातव्यं
तत् सफलं च भवतीत्यर्थः । कथंभूताय उपयोगिने । नटाय नर्तकायापि । पुनः
कथंभूताय । विटपेटकाय विटानां पेटको धाटी यस्य उपयोगिनः स तथोक्तस्तस्मै ।
उपमालंकारः ॥

पिण्डीशूरा इत्यादि । हे स्वामिन्, अमी प्रत्यक्षीभूताः सन्तः साधवः केवलं
पिण्डीशूराः भोजनभटाः । पुनः कथंभूताः सन्तः । सर्वस्वभक्षणे दक्षाः सर्वधनखादने
चतुराः । कथम् । हि निश्चयेन नहि यामार्थं सन्तो वर्तन्ते प्रहरकं न ददति रात्रौ न
जाग्रति । वा अथवा भटपेटिकार्थं सुभटप्राप्तनिमित्तं न वर्तन्ते । जात्यलंकारः ॥

विलासिनीलोचनकज्जलस्य कवेर्वृत्तरचना श्रूयताम्—**येषामित्यादि ।** हे राजन्,
येषां राज्ञां धर्मार्थकामेषु धर्मेनिमित्तं अर्थनिमित्तं कामनिमित्तं दुष्टलुण्टाकचेटकाः
दुष्टेषु मन्त्रिषु सत्सु धर्मो न भवति, लुण्टाकेषु चौरेषु मन्त्रिषु अर्थो न भवति,
चेटकेषु परस्त्रीलम्पटेषु कामो न भवति, ईदृग्विधा मन्त्रिणो येषां राज्ञां वर्तन्ते तेषां
राज्ञां श्रेयःश्रीयोषितः धर्मार्थकामा अनन्तराया निर्विघ्नाः कुतः स्युः कस्माद्भवेयुः ।
यथासंख्यालंकारः ॥

यदल्पमित्यादि । अमाल्यैर्मन्त्रिभिर्यत् क्वचित् अल्पं फलं स्तोकं द्रव्यं दर्शयते
राज्ञे कथ्यते 'देव, यत्र विंशतिसहस्राणि उत्पद्यन्ते तत्र त्रिंशत्सहस्राणि उत्पादयामि'

संभावयत्यमात्योऽयं यत्स्वमेव महीभुजि ।

तदन्यस्माद्विवेकोऽस्य मा भून्मयि धनाशिनि ॥ १६३ ॥

अन्यथा—

किं कुर्वन्ति खलाः पुंसां विशुद्धेऽध्वनि धावताम् ।

इति मत्वा प्रमोदन्ते महान्तो बह्विष्टिताः ॥ १६४ ॥

सारस्तनीकैतवकौतुकस्य—

और्वोऽखर्वः सुधाम्भोधौ भूपाले प्रबलाः खलाः ।

सदर्पाश्चन्दने सर्पा न रत्नमनुपद्रवम् ॥ १६५ ॥

ग्रहो ग्रहाणामसुरोऽसुराणां यमो यमस्यापि नृपस्य मन्त्री ।

एवं न चेदेष कथं नु जीवेदकारणं कोविदकामकालः ॥ १६६ ॥

ईदृशं यत्फलं दर्शने आकाशजं आकाशफलसमानं आकाशपुष्पसदृशं तत् किमर्थं दर्शयति । सर्वस्वापहाराय सर्वभक्षणार्थं किञ्चित् मुग्धेषु भद्रकेषु राजसु पुरधूर्तवत् शृगालवत् । यथा करटकदमनकादयः शृगालाः सिंहस्य स्तोकं मांसं प्रदर्श्य स्वयमेव सर्वं भक्षयन्ति । उपमालंकारः ॥

संभावयतीत्यादि । यत् अयं अमात्यो महीभुजि राजनि स्वमेव श्रीमुखेन संभावयति आत्मसंभावनां करोति, तत् किमर्थम् । मयि मन्त्रिणि धनाशिनि धनभक्षके सति अस्य राज्ञः अन्यस्मात् अपरस्मात् पुरुषात् विवेको वैदग्धी मा भूत् यथा न भवति एतदर्थम् । जात्यलंकारः ॥

अन्यथा—किमित्यादि । अन्यथा यद्येते धनभक्षका मन्त्रिणो न भवन्ति तदा इति मत्वा ईदृशं ज्ञात्वा महान्तः चतुर्वर्णचतुराश्रमगुरवो राजानो धनवन्तो वा पुरुषाः बह्विष्टिता बहुमन्त्रिसंयुक्ता प्रमोदन्ते आह्लादन्ते । इतीति किम् । खला दुर्जनाः पुंसां किं कुर्वन्ति न किमपि कुर्वन्ति । किं कुर्वतां पुंसाम् । विशुद्धेऽध्वनि धावतां निर्दोषमार्गे शीघ्रं गच्छताम् । आक्षेपालंकारः ॥

सारस्तनीकैतवकौतुकस्य कवेर्वृत्तरचना श्रूयताम्—**और्व इत्यादि ।** सुधाम्भोधौ क्षीरसागरे और्वो वडवानलः अखर्वो महान् वर्तते । भूपाले खला दुष्टमन्त्रिणः प्रबला वर्तन्ते । चन्दने श्रीखण्डवृक्षे सदर्पा अत्युत्कटाः सर्पाः वर्तन्ते । युक्तोऽयमर्थः—
रत्नं उत्तमं वस्तु अनुपद्रवं अनुत्पातं न वर्तते नास्ति । अर्थान्तरन्यासालंकारः ॥

ग्रह इत्यादि । नृपस्य राज्ञो मन्त्री सचिवः । कथंभूतो वर्तते । ग्रहाणां शनिमङ्गलराहु-
केवादीनां दुष्टग्रहाणां ग्रहो दुष्टग्रहो वर्तते । असुराणां पूर्वदेवानां असुरः पूर्वदेवः । यमस्य कालस्य यमः कालो वर्तते । चेदेवं न वर्तते तर्हि एष मन्त्री । नु इति वितर्कः । कथं

अपि च ।

द्विजिह्वो जन्तूनां मृगपतिरिमानामिव कुले

तडिदण्डोऽद्रीणामयमसमरोचिः क्षितिरुहाम् ।

हिमातानोऽब्जानां तपतपनकालश्च सरसा-

मभूत्क्रूरः कोऽपि प्रकृतिखलभावेन महताम् ॥ १६७ ॥

तदुक्तं कैश्चिद्विपश्चिद्विरेतदेव हृदयस्थमपि जिह्वास्थं कर्तुमतरद्भिः

समासोक्तिमिषेण—

प्रतीक्षे जातास्थः सुकृतसुलभं तद्दिनमहं

यतो यातारोऽमी प्रलयमहयश्चन्दनतरोः ।

अमीषां पापानामिह हि वसतामेष महिमा

कदाप्येतच्छायामभिलषति यन्नाध्वगजनः ॥ १६८ ॥

केन प्रकारेण जीवेत् प्राणति । एनं पापिष्ठं ग्रहा असुरा यमश्च न मारयन्तीत्यर्थः । कथंभूतोऽयं मन्त्री । अकारणं निष्कारणं कोविदकामकालः कोविदानां विद्वज्जनानां कामस्य वाञ्छितस्य कालो विध्वंसकः । रूपकानुमानालंकारः ॥

अपि च । द्विजिह्व इत्यादि । हे राजन्, अपि च महतां कुलेऽयं तव मन्त्री कोऽप्यपूर्वः क्रूरोऽभूत् । केन कृत्वा । प्रकृतिखलभावेन स्वभावेन । केषां क इव । जन्तूनां कुले द्विजिह्व इव सर्प इव । इमानां कुले मृगपतिरिव । अद्रीणां कुले तडिदण्ड इव । क्षितिरुहां कुले असमरोचिरिव अग्निरिव । अब्जानां कुले हिमातान इव प्रालेयपटल इव । सरसां तडागानां कुले तपतपनकाल इव ग्रीष्मकाल इव । समुच्चयदीपकोपमालंकारः ॥

तदुक्तमित्यादि । तदुक्तं तद्वचनं एतदेव इदमेव वचनं कैश्चिद्विपश्चिद्विः पण्डितैः हृदयस्थमपि मनसि स्थितमपि जिह्वास्थं कर्तुं जिह्वाप्रमानेतुं अतरद्भिरसमर्थैः अशक्नु-
वद्भिः सद्भिः समासोक्तिमिषेण समासोक्त्यलंकारच्छलेन एवं प्रतिपादितम् । कासौ समासोक्तिरिति चेत् उच्यते—‘उच्यते वक्तुमिष्टस्य प्रतीतिजननक्षमम् । सधर्मं यत्र वस्त्वन्यत्समासोक्तिरियं यतः ॥’

प्रतीक्षे इत्यादि । अहं तद्दिनं प्रतीक्षे प्रतिपालयामि । कथंभूतोऽहम् । जातास्थः उत्पन्नापेक्षः । कथंभूतं तद्दिनम् । सुकृतसुलभं सुकृतेन सुलभं सुप्राप्तं तत् । किं दिनम् । यतो यस्मिन् दिने अमी प्रलयक्षीभूताः चन्दनतरोश्चन्दनवृक्षस्य अहयः प्रलयं यातारो या-
स्यन्ति । अमीषामहीनां पापानां पापमूर्तीनां इह चन्दनतरो वसतां तिष्ठतां एष महिमा वर्तते । कथम् । हि निश्चयेन । कासौ महिमा । यत् यस्मात् कारणात् एतच्छायां

प्रौढप्रियापाङ्गनवोत्पलस्य—

तत्र कथं ननु सन्तो यत्रास्ते तच्चतुष्टयं युगपत् ।

कलिकालः खलकालो नृपकालः सचिवकालश्च ॥ १६९ ॥

यतः ।

गुणरागधृति क्षितिभृति सचिवजने सुजनजातिभजने च ।

लक्ष्मीरिव प्रसीदति सरस्वती पटुषु पात्रेषु ॥ १७० ॥

शूरः समरविदूरः क्षुद्रो रुद्रः परासरोसारः ।

भायसमोऽपि च मामः स्वार्थपरस्तदहमेव तव देव ॥ १७१ ॥

चन्दनवृक्षच्छायायामनातपं कदापि अध्वगजनः पथिकसमूहो नाभिलषति न वाञ्छति । समासोक्त्यलंकारः ॥

प्रौढप्रियापाङ्गनवोत्पलस्य कवेर्वृत्तरचना श्रूयताम्—तत्रेत्यादि । तत्र तस्मिन् स्थाने ननु अहो सन्तः सत्पुरुषाः विद्वांसश्च कथं केन प्रकारेण । तिष्ठन्तीति क्रिया-ध्याहारः । तत्र कुत्र । यत्र यस्मिन् स्थाने तजगत्प्रसिद्धं चतुष्टयं चत्वारः पदार्थाः युगपत् समकालं आस्ते तिष्ठति । किं तच्चतुष्टयम् । एकस्तावत् कलिकालः दुःसमा-कालः, द्वितीयः खलकालः पिशुनसूचककालः, तृतीयो नृपकालः अविचारको राजा, चतुर्थः सचिवकालः मन्त्रिकृतान्तः । समुच्चयालंकारः ॥

यत इत्यादि । यस्मात् कारणात् पटुषु पात्रेषु वृत्तेषु दक्षेषु विद्वत्सु सरस्वती भारती प्रसीदति प्रसन्ना भवति । वर्धत इत्यर्थः । केव । लक्ष्मीरिव । यथा लक्ष्मीः प्रसीदति तथा सरस्वत्यपि प्रसीदतीत्यर्थः । कस्मिन् सति । क्षितिभृति राजनि गुणरागधृति सति । गुणेष्वनुरागवतीत्यर्थः । सचिवजने मन्त्रिलोके सुजनजातिभजने च सुजनानां सत्पुरुषाणां जातिः सुजनजातिः, सुजनकुलं भजते सेवते मानयति सुजनजातिभजनस्तस्मिन् । 'कृत्ययुटोऽन्यत्रापि' इति वचनात् कर्तरि युट् । उपमैव । यथासंख्यालंकारः ॥

शूर इत्यादि । हे देव, इत्यमुना प्रकारेण आत्मसंभावनाजिह्वाब्राह्मीकम् आत्मनः संभावना उद्भावना गुणस्तुतिरूपा अजिह्वा प्रगुणा ब्राह्मीका वाणी यस्य सः आत्मसंभावनाजिह्वाब्राह्मीकस्तं सचिवं मन्त्रिणं उपह्वरे एकान्ते ह्ययता आकारयता त्वया प्रकृतयः प्रजाः ज्ञातयश्च स्वकीयमपि कुटुम्बं कथंकारं केन प्रकारेण न नैव साधु रुचिरतया प्रसादिताः प्रसन्नीकृताः । हिंसिता इति भावः । अन्यथैव कथमित्थम् । 'सुसिद्धा प्रयोगश्चेत्यादि' इत्यनेन कृजः स्वमित्रः प्रत्ययः । 'षट् विसरणगल्यवसादनेषु' इति धातोरर्थत्रयेषु विसरणं मुख्यतया सूचितं कापटिकेन । इतीति किम् । शूरः समरविदूरः देवशूरः किमिति संगृह्यते । यतः यस्मात् कारणात् शूरः समरविदूरः समरकाले दूरः । समरकाले दूरवर्ती

इत्यात्मसंभावनाजिह्वाब्राह्मीकमुपह्वरे ह्ययता प्रकृतयो ज्ञातयश्च कथंकारं न साधु प्रसादिताः ।

प्रजाप्रतिपालनं च तस्य किमिव वर्ण्यते । यस्य

वापसमयेषु विष्टिः सिद्धायः क्षीरिकणिशकालेषु ।

लवनावसरेषु पुनः स्वच्छन्दः सैनिकाबाधः ॥ १७२ ॥

राजा कर्णौ पिधाय शान्तं ब्रूते—'आः पापाचार कापटिक, महाभागे समागतगुरुगुणानुरागे च तस्मिन्मैवं पापं भाषीष्ठाः ।' कापटिकः प्राह—'देव, लोचनागोचरायाते कार्यजाते चारसंचारो विचारश्च नरेश्वराणां

वर्तते, अथ वा समराय भवता सह युद्धाय विदूरो निकटवर्ती । तथा रुद्रः तीक्ष्णः पुमान् क्षुद्रो असहिष्णुरेव तव लक्ष्मीं न सहते । परासरः परिकाङ्क्षीयति । असारोऽसारभूतः । मामो मातुलः श्वशुरः भायसमोऽपि च ज्येष्ठभगिनीपतिः । तर्हि यद्येते अपात्रं तर्हि पात्रं के । हे देव, तत्तस्मात् कारणात् तव स्वार्थपरः कार्यसाधकः अहमेव अहं सचिव एव स्वार्थः । समुच्चयः ॥

तस्य पामरोदरनामो मन्त्रिणः प्रजाप्रतिपालनं किमिव वर्ण्यते—यस्य वापसम-येत्यादि । यस्य मन्त्रिणः वापसमयेषु बीजवापनावसरेषु विष्टिर्भवति यथा कर्मदानं भवति । यस्य मन्त्रिणः क्षीरिकणिशकालेषु क्षीरं विद्यते येषां ते क्षीरिणो दुग्धमागता ये कणिशाः कणमञ्जर्यस्तेषां कालेषु अवसरेषु सिद्धायो भागदेशो गृह्यते । यस्य मन्त्रिणः लवनावसरेषु सस्यच्छेदनप्रस्तावेषु पुनः द्वितीयवारं स्वच्छन्दो निरवग्रहः निरगलः । कः । सैनिकाबाधः सेनारक्षाणां संचारेण आबाध उपद्रवो भवति ॥

राजेत्यादि । राजा यशोधरः कर्णौ पिधाय कर्णौ कराभ्यां पिधाय मुद्रयित्वा शान्तं यथा भवत्येवं ब्रूते । आः इति क्रोधे पीडायां च । रे पापाचार पापकर्मन् रे कापटिक, तस्मिन् मन्त्रिणि पामरोदरे महाभागे पुण्यवति समागतगुरुगुणानुरागे च समागतः सम्यगयातो गुरुगुणेषु महागुणवत्सु पुरुषेषु अनुरागः अकृत्रिमस्नेहो यस्य स तथा तस्मिन् मा एवं त्वं पापं भाषीष्ठाः मा त्वमेवं ब्रूहि । मे मम पापं लग्न्यत इति भावः । उक्तं च कविकालिदासेन महाकविना—'निवार्यतामालि किमप्ययं बटुः पुनर्विवक्षुः स्फुरितोत्तराधरः । न केवलं यो महतोऽपभाषते शृणोति तस्मादपि यः स पापभाक् ॥' कापटिकः शङ्कनको प्राह ब्रूते—हे देव हे राजन्, लोचनागोचरायाते लोचनयोरगोचरं अगम्यतां आयाते आगते एवंविधे कार्यजाते कार्यसमूहे चारसंचारः चरप्रवेशः वि-

प्रायेणैक्षणद्वयम् । तच्च देवस्य दिव्यचक्षुष इव नास्ति । केवलं मिथ्याभिनिवेशानुरोधान्मनोमोहनौषधानुबन्धाद्वा विपर्यासवसतिर्मतिः । तथा चोक्तं शास्त्रान्तरे—

चारो यस्य विचारश्च राज्ञो नास्तीक्षणद्वयम् ।

तस्यान्धदुग्धवद्वाज्यं मन्त्रिमार्जारगोचरम् ॥ १७३ ॥

देव, मांसरसरतस्य पुंसः किमिव मांसव्रतम् । कपाले भुञ्जानस्य हि नरस्य क इव केशदर्शनादाशप्रत्यादेशः । पुरे प्रमोषदक्षस्य हि पुरुषस्य केव कान्तारेऽपेक्षा । निरम्बरनितम्बायामात्मात्मायां दाहोद्योगस्य हि जनस्य क इव पराम्बायामम्बरपरित्यागः । यतः ।

स्थितासुं ग्रसमानस्य गतासौ कीदृशी दया ।

परबाले कृपा कैव स्वबालेन बलिक्रिये ॥ १७४ ॥

चारश्च पर्यालोचनं नरेश्वराणां प्रायेण ईक्षणद्वयं लोचनद्वयं वर्तते । तच्च चारविचारेक्षणद्वयं देवस्य भवतो नास्ति न विद्यते । कस्य । दिव्यचक्षुषः अन्धस्येव । यथा दिव्यचक्षुषः पुरुषस्य लोचनद्वयं न भवति तथा देवस्य ईक्षणद्वयं नास्ति । केवलं निष्केवलं मिथ्याभिनिवेशानुरोधात् असत्याभिप्रायप्रभावात् मनोमोहनौषधानुबन्धाद्वा मनसो मोहने अज्ञानोत्पादने यदौषधं मूलादिकं तस्यानुबन्धात् आस्रवात् मतिर्बुद्धिर्विपर्यासवसतिः विपरीतास्पदं भवति । तथा उक्तं च शास्त्रान्तरे—‘चारो यस्य विचारश्च राज्ञो नास्तीक्षणद्वयम् । तस्यान्धदुग्धवद्वाज्यं मन्त्रिमार्जारगोचरम् ॥’ यस्य राज्ञश्चारो हैरिको विचारश्च पर्यालोचनं एवंगुणविशिष्टमीक्षणद्वयं नास्ति न वर्तते, तस्य राज्ञो राज्यमन्धदुग्धवत् अन्धस्य क्षीरं यथा मन्त्रिमार्जारगोचरं भवति मन्त्री एव मार्जारो विडालः प्रजामृषिकभक्षकत्वात् तस्य गोचरं गम्यं भवति । रूपकालंकारः । उपमा च ॥

देवेत्यादि । देव, मांसरसरतस्य मांसवेषचारनिर्वासे रतस्य पुंसः पुरुषस्य किमिव किं मांसव्रतम् । अपि तु न किमपि मांसव्रतम् । देव, कपाले भुञ्जानस्य हि नरस्य मनुष्यशिरःकरोटिकायां भोजनं कुर्वाणस्य नरस्य केशदर्शनात् केशवलोकनात् क इव आशप्रत्यादेशः को भोजनान्तरायः । देव, पुरे प्रमोषदक्षस्य चौरिकासमर्थस्य हि निश्चयेन एवंगुणविशिष्टस्य पुरुषस्य केव कान्तारे अपेक्षा कान्तारे वने का अपेक्षा का इच्छा । अपि तु न कापि । देव, निरम्बरनितम्बायां नम्रायां आत्मात्मायां निजमातरि दाहोद्योगस्य कामज्वरिताङ्गस्य जनस्य हि निश्चयेन पराम्बायां लोकमातरि अम्बरपरित्यागः क इव को वर्तते । यो निजमातरं न मुञ्चति स परमातरं कथं त्यजतीत्यर्थः ॥

यत इत्यादि । यतो यस्मात्कारणात् । स्थितासुमिति । हे देव, स्थितासुं ग्रस-

देव, स्वभावजा हि दुस्त्यजा खलु प्रकृतिः । न खलु पोषितोऽप्यहिपोतो जहाति हिंसाध्यवसायम्, न खलु व्रतशीलोऽपि विडालस्त्यजति क्रौर्यम्, न खलु प्रायोपवेशनवासिन्यपि कुट्टनी मुञ्चति परवञ्चनोचितां चिन्ताम्, न खलु कालकवलनिकटोऽपि किराटो रहति शाठ्यस्थितिम् । यतः ।

यः स्वभावो भवेद्यस्य स तेन खलु दुस्त्यजः ।

न हि शिक्षाशतेनापि कपिर्मुञ्चति चापलम् ॥ १७५ ॥

देव, वंशविद्यावृत्तविधुरोपकारा हि सेवकेषु स्वामिनमनुरञ्जयन्त्याश्चर्यशौर्यविजृम्भाः प्रारम्भा वा । तत्र वंशस्तावत्पिण्डीभाण्डशालिनां पितृप्रियपिण्डनामस्य । यतः ।

मानस्य जीवन्तं भक्षतः पुरुषस्य गतासौ गतजीवे जीवे दया कारुण्यं कीदृशी वर्तते । न कीदृश्यपि वर्तते । परबाले लोकपुत्रे कृपा कैव का वर्तते । अपि तु न कापि । कथंभूते पुरुषे । स्वबालेन निजशिषुना बलिक्रिये बलिकारके पुरुषे । आक्षेपालंकारः ॥

देवेत्यादि । हे देव, स्वभावजा स्वभावोत्पन्ना प्रकृतिः खलु दुस्त्यजा दुष्परिहारा । कथम् । हि निश्चये । खलु वाक्यालंकारे । न खलु पोषितोऽपि पुष्टिं नीतोऽपि अहिपोतः सर्पबालकः हिंसाध्यवसायं हिंसोद्यमं जहाति परिहरति । न खलु व्रतशीलोऽपि विडालः । खलु वाक्यालंकारे । व्रतशीलोऽपि दीक्षां प्राप्तोऽपि विडालो मार्जारः क्रौर्यं न त्यजति । न खलु प्रायोपवेशनवासिन्यपि संन्यासं प्राप्तापि कुट्टनी दूती परवञ्चनोचितां चिन्तां न मुञ्चति लोकवञ्चनयोग्यां चिन्तां न त्यजति । न खलु कालकवलनिकटोऽपि किराटः कीनासग्राससमीपोऽपि किराटो घणिकृच्छाव्यस्थितिं रहति कैतवाचारं न मुञ्चति ॥

यत इत्यादि । यतः यस्मात् कारणात् । य इति । यस्य पुरुषस्य यः स्वभावो भवेत् स स्वभावस्तेन पुरुषेण खलु निश्चयेन दुस्त्यजः दुःखेन महता कष्टेन त्यक्तुमशक्यः । कपिवानरः शिक्षाशतेनापि शिक्षासहस्रेणापि चापलं चपलत्वं न मुञ्चति न त्यजति । कथम् । हि स्फुटमिति शेषः । दृष्टान्तः ॥

देवेत्यादि । हे देव हे राजन्, वंशविद्यावृत्तविधुरोपकाराः वंशश्च कुलम्, विद्या च शास्त्रम्, वृत्तं च ब्रह्मचर्यादिकम्, विधुरोपकाराश्च व्यसनोपनिपातादुद्धरणम्, ते वंशविद्यावृत्तविधुरोपकाराः । चत्वारः पदार्थाः उपधाशब्देन गृह्यन्ते । ते चतुरुपधापरीक्षितेषु सेवकेषु स्वामिनं अनुरञ्जयन्ति स्नेहमुत्पादयन्ति आश्चर्यशौर्यविजृम्भाः प्रारम्भाः वा आश्चर्यभूतं चेतश्चमत्कारोत्पादकं यच्छौर्यं सुभटत्वं तस्य विजृम्भः प्रसरो येषु प्रारम्भेषु ते आश्चर्यशौर्यविजृम्भा एवंगुणविशिष्टाः प्रारम्भाः संग्रामाः स्वामिनमनुरञ्जयन्ति । चतुरुपधाभिरपरीक्षिता अपि यदि संग्रामशूरा भवन्ति ते नैव स्वामिनमनुरञ्जयन्ति । तत्र

ध्वजकुलजातस्तातः पामरपुत्री च यस्य जनयित्री ।

पञ्चपुरुषा च योषा कुलस्थितिः स हि कथं तु कुलजन्मा ॥१७६॥

देव, तथाविधान्वयपात्रे चात्र येयमहं महीक्षिदित्यहंकृतिः, उभयकुलवि-
शुद्धिपात्रैर्निहीनचारित्रैः क्षतपुत्रैः फेलाभ्यवहारेण स्थितिः, देवेन च स्वय-
मभ्युत्थानविहितः, बान्धवजनप्रणतिः सामन्तोपनतिर्महापुरुषापचितिश्व,
सा ह्यन्तःकृतातङ्का शल्यशलाकेव कमहंकारोत्सेकं सविवेकं च लोकं खरं
न खेदयति । ततश्च ।

असल्लोकानुरोधेन सल्लोकोपेक्षणेन च ।

व्यालशैलान्तरालाङ्गी कुरङ्गीवाक्षमा रमा ॥ १७७ ॥

तेषु चतुर्षु मध्ये वंशस्तावद्यावर्ष्यते—अस्य मन्त्रिणः पितृप्रियपिण्डी(ण्ड)नामस्य पिण्डी
खलस्य भाण्डं संग्रहस्तेन शालन्ते शोभन्ते इत्येवंशीलाः पिण्डीभाण्डशालिनस्तेषां अथ
वा पिण्डीभाण्डाः शाला विद्यन्ते येषां ते तथा तेषाम् ॥

यतः । ध्वजकुलेत्यादि । ध्वजकुलजातस्तातः तिलंतुदकुलोत्पन्नो बला(पिता), यस्य
पामरोदारनामो मन्त्रिणः जनयित्री माता पामरपुत्री नीचसुता वर्तते । उक्तं च—
'विवर्णः पामरो नीचः प्राकृतश्च पृथग्जनः । निहीनोऽपसदो जाल्मः क्षुल्लकाश्चतुरश्वरुः ॥
वर्वरोऽत्यन्यथा जातोऽपि' इति क्षीरस्वामिवचनम् ॥ यस्य योषा स्त्री पञ्चपुरुषा
पञ्चभर्तृका । यस्य मन्त्रिण ईदृशी कुलस्थितिः कुलाचारः स मन्त्री तु पुनः कुलजन्मादि-
निश्चयेन कथं केन प्रकारेण वर्तते । समुच्चयालंकारः ॥

देवेत्यादि । देव, तथाविधान्वयपात्रे तादृशकुलवृत्ति च पुनः अत्र मन्त्रिणि या
प्रसिद्धा इयं प्रत्यक्षीभूता अहं महीक्षित् अहं राजा इति ईदृशी अहंकृतिरहंकारो व-
र्तते । उभयकुलविशुद्धिपात्रैः जातिकुलनिर्मलताभाजनैः निहीनचारित्रैः निकृष्टाचारैः
क्षतपुत्रैः राजपुत्रैः फेला अभ्यवहारेण स्थितिर्वर्तते ऊर्जितभोजनास्वादानाचारो
यद्वर्तते । यस्य मन्त्रिणः उच्छिष्टभोजनं उत्तमं कुर्वन्ति न केवलं उच्छिष्टभो-
जनविधानं देवेन च त्वया स्वयमात्मना अभ्युत्थानविहितः आसनादुत्थीभवनविधानं
वर्तते । बान्धवजनप्रणतिः कुटुम्बवर्गस्यास्य प्रणामकरणं सामन्तोपनतिर्देशपतिभिः सं-
मुखगमनं च महापुरुषापचितिश्व महापुरुषाणां महानुभावानां अपचितिश्व पूजा यद्व-
र्तते । सा पूजा तां आदतिर्निश्चयेन अन्तःकृतातङ्का मनस्युत्पादितसंतापा शल्यशला-
केव हृदयक्षुब्धासिखण्डमिव कं सविवेकं लोकं खरं अतिशयेन न खेदयति दुःखयत्येव ।
कथंभूतं लोकम् । अहंकारोत्सेकं वयं महान्त इति गर्वम् ॥

ततश्च तस्मात् कारणाच्च । असल्लोकेत्यादि । असल्लोकानुरोधेन नीचलोकानुवर्त-

देव, श्रूयन्ते ह्यसतां सतां च प्रग्रहावग्रहाभ्यां च नृपेषु व्यापदः ।
तथा हि—कलिङ्गेध्वनङ्गो नाम नृपतिर्दिवाकीर्तिसेनाधिपत्येन साम-
न्तसंतानं संतापयन् संभूय प्रकुपिताभ्यः प्रकृतिभ्यः किलैकलोष्ठानुरोधं
वधमवाप । केरलेषु करालः कितवस्य पौरोहित्येन, वङ्गालेषु मङ्गलो
वृषलस्य साचिव्येन, कथकैशिकेषु कामोऽवरुद्धवधूस्तनंधयस्य यौवराज्येन,
तथा वङ्गेषु स्फुलिङ्गः कुलक्रमागतस्य चतुरुपधाशुद्धस्यापि सचिवस्यावमा-
नेन, मगधेषु मकरध्वजः साधुसमीहितस्यापि पुरोहितस्यावहेलेन, कौङ्गेषु
कुरङ्गो देशकोशोचितप्रतापस्यापि सेनापतेरधिकेपेण, चेदिषु नदीशो

नेन च सल्लोकोपेक्षणेन च उत्तमलोकानामनादरेण च उदासीनत्वेन च रमालक्ष्मीर-
क्षमा असमर्था भवति । केव । कुरङ्गीव शृङ्गीव । कथंभूता कुरङ्गी । व्यालशैलान्तरालाङ्गी
एकस्मिन् पार्श्वे व्यालो दुष्टगजः द्वितीयस्मिन् पार्श्वे शैलः पर्वतो वर्तते तयोरन्तराले
मध्ये अङ्गः शरीरं यस्याः कुरङ्ग्याः सा व्यालशैलान्तरालाङ्गी । उपमालंकारः ॥

देवेत्यादि । हे देव, असतां दुर्जनानां सतां च साधूनां प्रग्रहावग्रहाभ्यां स्त्रीका-
राभ्यां नृपेषु राजसु व्यापदो विपत्तयः श्रूयन्ते आकर्ण्यन्ते । कथम् । हि निश्चयेन । तथा
हि । तदेव निरूपयति—कलिङ्गेषु कलिङ्गदेशेषु अनङ्गो नाम नृपती राजा दिवाकीर्तनोपितस्य
सेनापतित्वेन सामन्तसंतानं सेवकनृपसमूहं संतापयन् दुःखं दापयन् संभूय मिलित्वा
एकत्रीभूय प्रकुपिताभ्यः प्रकृतिभ्यः प्रजाभ्यः । किलेति लोकोक्तौ । एकलोष्ठानुरोधं
एकैकमुत्पिण्डानुवर्तनं वधं घातं अवाप प्राप्तवान् । उक्तं च—'अमात्याद्याश्च पौराश्च
सद्भिः प्रकृतयः स्मृताः । स्वाम्यमाल्यसुहृत्कोशराष्ट्रदुर्गबलानि च ॥ राज्याङ्गानि प्रकृतयः
पौराणां श्रेणयोऽपि च ॥' केरलेषु दक्षिणाश्रितदेशेषु करालो नाम राजा कितवस्य विजातेः
पौरोहित्येन पुरोहितत्वेन वधं अवाप । वङ्गालेषु मङ्गलो नाम राजा वृषलस्य ब्राह्मण्यां
शूद्रेणोत्पादितस्य साचिव्येन साचिव्यत्वेन वधं अवाप । कथकैशिकेषु कथकैशिकनाम-
देशेषु कामो नाम राजा अवरुद्धवधूस्तनंधयस्य वाराङ्गनापुत्रस्य यौवराज्येन युवराज-
त्वेन वधं अवापेति संबन्धः । तथा च वङ्गेषु वङ्गदेशेषु स्फुलिङ्गो नाम राजा कुलक्र-
मागतस्य चतुरुपधाशुद्धस्यापि सचिवस्य मन्त्रिणः अवमानेन वधं अवाप । उपधीयते
समीपे ढौक्यते परीक्षार्थं उपधा धर्मकामार्थोभूयोपन्यासेन आशयान्वेषणं चित्तपरी-
क्षणं उपधोच्यते । यत्कौटिल्यः कविः प्राह—निशौचशौचपरिश्रानं मनोज्ञानं उपधा ।
मगधे(मगधीये)षु मगध(धीय)देशेषु मकरध्वजो नाम राजा साधुसमीहितस्यापि
शोभनचेष्टितस्यापि सदाचारस्यापि पुरोहितस्य अवहेलेन अनादरेण वधं अवाप ।
कौङ्गेषु कौङ्गदेशेषु कुरङ्गो नाम नृपतिः देशकोशोचितप्रतापस्यापि देशकोशेन उचितः
प्रतापो यस्य स देशकोशोचितप्रतापस्तस्य अधिकेपेण तिरस्कारेण वधं अवाप । चेदिषु

निरपवादस्यापि महतः सुतस्य यौवराज्यप्रच्यवेन । देव, यद्यपि देवस्य तेजोबलं प्रबलम्, तथापि—

तेजस्तेजस्विनां स्थाने धृतं धृतिकरं भवेत् ।

कराः सूर्याश्मवद्भानोः किं स्फुरन्ति हताश्मनि ॥ १७८ ॥

देव, सकललोकाधिकैश्वर्यवन्द्यानां हि विद्यानां साधूपचरितं स्फुरित-
मवस्थानस्थितमपि स्त्रीरत्नमिवातीवात्मन्यादरं कारयत्येव जने । एतच्चास्य
कृत्रिमरत्नमणेरेव बहिरेव । देव, प्रसादनादनात्मभाविन्योऽपि विभूतयः
पतिवरा इव खात्पतितस्यापि जनस्य भवन्ति, न पुनरायुःस्थितय इवानुपा-
सितगुरुकुलस्य यत्नवत्योऽपि सरस्वत्यः । यतः ।

चेदिदेशेषु नदीशो नाम नृपतिर्निरपवादस्यापि लोकश्लाघितस्यापि महतः सुतस्य म-
हतः पुत्रस्य ज्येष्ठपुत्रस्य यौवराज्यप्रच्यवेन युवराज्यत्वेनोच्चालनेन वधं अवाप । देव,
यद्यपि य(द)द्यपि देवस्य तव तेजोबलं तेजसः प्राणाययेऽपि असहनलक्षणं बलं सा-
मर्थ्यं तेजोबलं प्रबलं प्रचण्डं वर्तते, तथापि तदपि ।

तेज इत्यादि । तेजस्विनां पुरुषाणां तेजः स्थाने धृतं योग्यप्रदेशस्थापितं धृतिकरं
संतोषोत्पादकं भवेत् संजायते । भानोः कराः सूर्याश्मवत् सूर्यकान्तमणौ लग्ना यथा
स्फुरन्ति चमत्कुर्वन्ति तथा हताश्मनि नष्टपाषाणे धृता विस्फुरन्ति चमत्कुर्वन्ति किम् ।
अपि तु न स्फुरन्तीत्यर्थः । दृष्टान्ताक्षेपः ॥

देवेत्यादि । हे देव, सकललोकाधिकैश्वर्यवन्द्यानां सकलानां लोकानां अधिकै-
श्वर्यतया वन्द्यानां नमस्करणीयानां हि निश्चयेन विद्यानां शास्त्राणां साधूपचरितं रुचि-
रतया व्यवहृतं स्फुरितं चमत्कृतमवस्थानस्थितमपि निजस्थाने स्थितमपि स्त्रीरत्नमिव
स्त्रीषु श्रेष्ठस्त्रीव अतीवातिशयेन आत्मनि स्वस्मिन् जने लोके आदरं कारयत्येव । एतच्च
स्फुरितं अस्य पामरोदरस्य मन्त्रिणः कृत्रिमरत्नमणेरेव स्फटिकमणिकृतहारकस्येव
बहिरेव, वर्तते, नाभ्यन्तरे । हे देव, प्रसादनात् प्रसन्नरीकरणात् अनात्मभाविन्योऽपि
आत्मनः अभविष्यन्त्योऽपि विभूतयो लक्ष्म्यः पतिवरा इव कन्या इव खात्पतितस्यापि
जनस्य अकस्मादागतस्यापि लोकस्य भवन्ति संजायन्ते । वसुदेवस्य गन्धर्वदत्तावत्
प्रसाधिताः सत्यो न भूतयो भवन्ति । पुनः सरस्वत्यो भवन्ति । कस्य । अनुपासित-
गुरुकुलस्य असेवितगुर्वान्नायस्य । सरस्वत्यः कथंभूताः । यत्नवत्योऽपि अहर्निशमनुशी-
लिता अभ्यस्ता अपि । का इव । आयुःस्थितय इव । विभूतयो भवन्ति भूप्रसादात्
न पुनरायुःस्थितयो भवन्ति । यतः कारणात् ।

नृपकरुणायाः कामं द्रविणकणाः संचरन्ति शरणेषु ।

न त्वाभिजात्यमेतत्पाण्डित्यं वा नृणां भवति ॥ १७९ ॥

देव, तच्छून्येऽपि यत्कचित्पुंसि नभसि विद्युत इव विद्याविलसितम्,
तद्धनस्य धनस्येव माहात्म्यान्नात्मनः । यतः ।

विद्यारसविहीनापि धीस्थली विभवातपात् ।

व्यलीकोक्तोत्तरङ्गेयं भवेन्मुग्धमृगप्रिया ॥ १८० ॥

यदपि कचित्कचित्कलासु पयसि पतितस्य तैलबिन्दोरिवान्तर्व्याप्तिशून्य-
स्याप्यस्योपन्याससाहसम्, तदपि लक्ष्मीलवलाभाशापाशस्खलितमतिमृ-
गीप्रचारस्य दुर्भरजठरकुठारविनिर्भिन्नमानसारस्य हताहंकारस्य सरस्वती-
पण्यपातकावसरस्य जनस्याजर्जन्न पुनर्बोधौदार्यात् ।

नृपकरुणाया इत्यादि । नृपकरुणायाः राजकारुण्यात् काममतिशयेन द्रविण-
कणाः धनलवा धनधान्यानि वा शरणेषु गृहेषु संचरन्ति । एतत् प्रत्यक्षीभूतं आभिजात्यं
कुलीनत्वं पाण्डित्यं वा वैदुष्यं वा नृणां मनुष्याणां न भवति । जात्यलंकारः ॥

देवेत्यादि । हे देव, तच्छून्येऽपि अभिजातपाण्डित्यरहितेऽपि तव मन्त्रिणि य-
त्कचित् पुंसि भवत्सचिवसदृशे पुरुषे विद्याविलसितं विद्याविलासो वर्तते, तत् धनस्य
माहात्म्यात् न आत्मनः न स्वस्य प्रभावात् । कस्मिन् कस्याः(क) इव । नभसि आकाशे
विद्युत इव । यथा नभसि विद्युतस्तडितः विलसितं भवति तत् धनस्य माहात्म्यात् वि-
द्युतो विलसितं भवति, तथा अस्मिन् सचिवे धनस्य माहात्म्यात् विद्याविलसितं भवति ।
न तु आकाशे विद्युतो विलसितं स्वयमेव भवति ॥ यतः कारणात् ।

विद्यारसेत्यादि । विद्यारसविहीनापि विद्यारसेन रहिता अपि इयं धीस्थली
विभवातपात् धनधर्मात् व्यलीकोक्तोत्तरङ्गा भवेत् व्यलीकोक्तैरसत्यवचनैरुत्तरङ्गा उ-
त्कल्लोला भवेत् । कथंभूता धीस्थली । मुग्धमृगप्रिया मुग्धा अविद्वान्मृगस्य एव मृगा हरि-
णास्तेषां प्रिया । यथा रसहीनापि जलरहितापि स्थली असत्यजलकल्लोला सती मृगाणां
प्रिया भवति वल्लभा भवति, तथा अस्य धीस्थली मुग्धानां प्रिया भवति वल्लभा
भवति । रूपकालंकारः ॥

यदपीत्यादि । हे देव, यदपि यत् कचित् कचित् कासु कासु कलासु वक्तृत्वकवि-
त्वादिषु अस्य सचिवस्य उपन्याससाहसं भवति वचनरचनायाश्चातुर्यं भवति । कथंभू-
तस्य । अन्तर्व्याप्तिशून्यस्यापि अभ्यन्तरे कलानुभवनरहितस्यापि पयसि जले पतितस्य
तैलबिन्दोरिव, तदपि तच्चापि जनस्य वाग्मि(गिग्म)लोकस्य अजर्जत् संगमात् न पुनर्बो-
धौदार्यात् प्रज्ञोत्कर्षात् । कथंभूतस्य जनस्य । लक्ष्मीलवलाभाशापासस्खलितमतिमृगीप्र-

यतो देव, घटदासीनां हि वदनसौरभं स्वामिताम्बूलोद्गालान्न सौभाग्यबलात्, पवनस्य हि परिमलपेशलता प्रसूनवनसंसर्गान्निसर्गात्, दारुणो हि दाहदारुणता बृहद्भानुभावान्न स्वभावात्, मण्डलस्य हि मण्डनकण्डूलताधिपतिसंनिधानवशान्नशौर्यावेशात्, उपलशकलस्य हि नमस्यता देवाकारानुभावान्न प्रकृतिभावात् । अपि च ।

अबुधेऽपि बुधोद्गारे प्राज्ञानुज्ञा विजृम्भते ।

संस्कर्तुः कौशलदेति यतः काचोऽपि रत्नताम् ॥ १८१ ॥

चारस्य लक्ष्म्याः लवो लेशस्तस्य लाभस्य आशा वाञ्छा सैव पाशः कण्ठबन्धनस्वना तत्र स्खलितो बन्धमायातो मतिमृग्याः बुद्धिहरिण्याः प्रचारः प्रवर्तनं यस्य विद्यादायकजनस्य स तथोक्तस्तस्य । पुनः कथंभूतस्य वाग्मि(विग्म)लोकस्य । दुर्भरजठरकुठारविनिभिन्नमानसारस्य दुःखेन महता कष्टेन भ्रियते दुर्भरः स चासौ जठरः कुक्षिः स एव कुठारः परशुर्वा तेन विनिर्भिन्नो विदारितो मानसारो अभिमानतरुमध्यो यस्य स तथोक्तस्तस्य । पुनः कथंभूतस्य विद्यादायकजनस्य । हताहंकारस्य हतो विध्वंसितः अहंकारो मदो यस्य स तथा तस्य । पुनः कथंभूतस्य विद्यादातुर्जनस्य । सरस्वतीपण्यपातकावसरस्य सरस्वतीविक्रियपापसमयस्य ॥

यत इत्यादि । हे देव, यतो यस्मात्कारणात् घटदासीनां कुट्टहारिकाणां हि निश्चयेन वदनसौरभं मुखसौगन्ध्यं तत्स्वामिताम्बूलोद्गालात् स्वामिना चर्वितनागवल्लीपर्णोच्छिष्टभक्षणत्, न सौभाग्यबलात् । यतो हे देव, पवनस्य हि निश्चयेन परिमलपेशलता सुगन्धमनोहरत्वं तत् प्रसूनवनसंसर्गात्पुष्पवाटीसंगमात्, न हि निसर्गात्स्वभावेन । हे देव, दारुणः काष्ठस्य दाहदारुणता भस्मीकरणरौद्रता तत् बृहद्भानुभावात् अग्निसंयोगात्, न स्वभावात् । यतो हे देव, मण्डलस्य कुर्कुरस्य हि निश्चयेन मण्डनकण्डूलता [अधिपतिसंनिधानवशात्, न शौर्यावेशात्] । हे देव, उपलशकलस्य पाषाणखण्डस्य हि निश्चयेन नमस्यता नमस्कृतीव्यता नमस्करणीयता देवाकारानुभावात् देवताप्रतिच्छायाप्रभावात्, न प्रकृतिभावात् न स्वभावास्तितायाः ॥

अपि च । अबुधेऽपीत्यादि । हे राजन्, अबुधे मूर्खेऽपि बुधोद्गारे बुधकथनात् बुधवचनात् प्राज्ञानुज्ञा प्राज्ञानां अनुज्ञा अनुमतं विजृम्भते प्रसरति । मूर्खमपि यदि विद्वांसो विद्वांसं कथयन्ति तदा प्राज्ञाः कथयन्त्येतदयं विद्वानेवेत्यनुमन्यन्ते । यतो यस्मात् कारणात् संस्कर्तुः कौशलात् वेकटिकस्य विज्ञात् काचोऽपि रत्नतां एति । दृष्टान्तालंकारः ॥

यत्पुनः सेवकलोकदौरात्म्यं प्रचिख्यापयिषुः किमप्यणकपदबन्धेन भगवतीं सरस्वतीं विधमति, तत्र यो हि स्वयमेवं निकायति स कथं नाम दुरात्मा स्यादिति परप्रतारणार्थम् । किं च ।

आत्मनि विवेकविकलः प्रसिद्धिमात्रेण रज्यते सकलः ।

कैरव इव कमलेऽपि हि न श्रीः पूज्यं तथाप्यब्जम् ॥ १८२ ॥

वृत्तं पुनरस्य पिण्याकपण्याङ्गनाजनस्येवालोकांतोत्सर्गैरनेकशोऽनेकपाखण्डिलिङ्गिसंसर्गविसर्गैरेव राजपथीकृतम् । यतः ।

यत्पुन इत्यादि । हे राजन्, यत् पुनः सेवकलोकदौरात्म्यं किंकरजनदुष्टत्वं प्रचिख्यापयिषुः प्रस्थापयितुमिच्छुः कथयितुमनाः किमपि ईषत् अणकपदबन्धेन श्लोकादिना भगवतीं परमेश्वरीं सरस्वतीं वाणीं विधमति संतापयति, तत्र कारणान्तरं वर्तते । तत् किं कारणम् । यः सचिवः हि निश्चयेन स्वयं आत्मना एवं अमुना प्रकारेण निकायति वदति स कथं केन प्रकारेण । नामेति संभावनायाम् । दुरात्मा दुष्टः स्यात् । अपि तु न स्यात् । इति अमुना प्रकारेण परप्रतारणार्थम् । परेषां वञ्चनार्थमित्यर्थः । उक्तं च—'भगः श्रीकाममाहात्म्यवीर्ययत्नार्ककीर्तिषु ।' भज्यते सेव्यते मथ्यते च भगं खलं भगं फलं वेति व्यक्तव्यादयः कामोऽत्र योनिः सूर्यविशेषो भगः पुंसि मित्रवत् धर्मो मोक्षश्च भगः । यथाहुः—'ऐश्वर्यस्य समग्रस्य धर्मश्च यशसः श्रितः । वैराग्यस्य च मोक्षस्य वर्णं भग इति स्मृतः ॥'

किं च अस्ति कश्चिद्विशेषः । आत्मनीत्यादि । हे राजन्, आत्मनि खस्मिन् विवेकविकलः सकलः पुमान् प्रसिद्धिमात्रेण रज्यते रागं करोति । कैरवे श्वेतोत्पले इव । यथा कैरवे श्रीर्न विद्यते तथा कमलेऽपि हि श्रीर्नास्ति । तथापि अब्जं कमलं पूज्यं न कैरवं पूज्यम् । दृष्टान्तालंकारः ॥

अथेदानीं सचिवस्य वंशं विद्यां च वर्णयित्वा वृत्तमाचरणं वर्णयति । विधुरोपकारं पश्चाद्वक्ष्यति—हे राजन्, अस्य सचिवस्य वृत्तमाचरणं पुनः अनेकशः अनेकवारान् अनेकपाखण्डिलिङ्गिसंसर्गविसर्गैः अनेकपाखण्डिलिङ्गाः चावाकादयस्तेषां संसर्गविसर्गैः संगतिवद्भिः पुरुषैः राजपथीकृतं प्रकटीकृतम् । कथंभूतैः अनेकपाखण्डिलिङ्गिसंसर्गविसर्गैः । आलोकान्तोत्सर्गैः आर्यानार्यदेशपर्यटनशीलैः । अस्य वृत्तं कस्येव । पिण्याकपण्याङ्गनाजनस्येव पिण्याकेन खलखण्डेन पण्याङ्गनाजनः वेद्याजनस्तस्य पिण्याकपण्याङ्गनाजनस्य । खलखण्डं गृहीत्वा शतं ददाति यः पण्याङ्गनाजनस्तस्येव अस्य शीलं वर्तते । यतः कारणात् ।

त्रैदण्डिकाहितुण्डिककापालिककौशिकव्रतकैः ।

कीर्तिर्जगति प्रसृता खरपटदीक्षाधिकैरस्य ॥ १८३ ॥

यस्तु स्वास्थावसरेष्वपि समृद्धदेशो हि महीशः कीनाश इवावश्यं करोति कामपि विकृतिमिति धूमकेतुरिवानपराधमपि जनपदं पीडयति, प्रभूतपक्षबलो हि भूपालः शैल इव कस्य भवति वश इत्यनुरक्तमतीरपि प्रकृतीरसमञ्जसयति, कृशकोशो हि धरेशः क्षपितपक्षः पक्षीव भवेत्सुखसाध्य इति धनं निधनयति, व्यसनव्याकुलितो हि राजसुतो व्याधित इव न जातु विकुरुते पुरश्चारिष्विति द्विषतः प्रोत्कर्षयति, एकारक्षो हि क्षितिपतिः करिपतिरिव न स्यात्परेषां विषय इति न कमप्यभिजातं स-

त्रैदण्डिकेत्यादि । हे राजन्, अस्य सचिवस्य कीर्तिः जगति प्रसृता व्याप्ता । कैः कृत्वा कीर्तिः प्रसृता । त्रैदण्डिकाहितुण्डिककापालिककौशिकव्रतकैः त्रीणि दण्डानि समाहतानि त्रिदण्डं त्रिदण्डेन चरन्ति त्रैदण्डिकाः शैवलङ्घिनस्त्रिकमतानुसारिणः, अहितुण्डेषु नियुक्ताः आहितुण्डिकाः सर्पधारकाः गारुडिकाः वा, कपालेषु नियुक्ताः कापालिकाः, कौशिकेषु नियुक्ताः कौशिकाः इन्द्रजालपतयस्तेषां कुत्सितानि व्रतकानि येषां ते तथोक्तास्ते न केवलमेतैः । कीर्तिः प्रसृता । खरपटदीक्षाधिकैश्च खरपटानां भावकानां दीक्षा तथा अधिकाः खरपटदीक्षाधिकास्तैः । अपकृष्टसमुच्चयालंकारः ॥

हे राजन्, यस्तु सचिवः स्वास्थावसरेष्वपि लोकानां सौम्यसमयेष्वपि समृद्धदेशो हि महीशः स्वस्थदेशो राजा कीनाश इव यम इव अवश्यं निश्चयेन कामपि कंचिदपि विकृतिं विकारं करोति विदधाति इति ईदृशं विचिन्त्य धूमकेतुरिव अग्न्युत्पात इव अनपराधमपि निर्दोषमपि जनपदं देशं पीडयति संतापयति । हे राजन्, प्रभूतपक्षबलः प्रचुरपक्षसामर्थ्यः हि निश्चयेन भूपालो राजा शैल इव पर्वत इव कस्य पुरुषस्य वशो भवति । अपि तु न कस्यापि । इति विचार्य अनुरक्तमतीरपि अनुरक्तबुद्धीरपि प्रकृतीरमात्यपौरादिका असमञ्जसयति अन्यायवतीः करोति । हे राजन्, कृशकोशः अल्पभाण्डागारो धनहीनो धरेशो राजा क्षपितपक्षः लुब्धितपत्रः पक्षीव शकुन्त इव सुखसाध्यो भवेत् अनायासेन हस्तमायाति इति विचार्य धनं नृपस्वापतेयं निधनयति विनाशयति । हे राजन्, व्यसनव्याकुलितः अवस्थया विह्वलीभूतो हि निश्चयेन राजसुतो राजपुत्रः व्याधित इव रोगीव पुरश्चारिषु लोकेषु सचिवादिषु जातु कदाचित् न विकुरुते न विक्रियां करोति इति कारणात् द्विषतः शत्रून् प्रोत्कर्षयति सबलान् करोति । हे राजन्, एकारक्षः एकाव्याप्तः हि निश्चयेन क्षितिपतिः करिपतिरिव परेषां श्रेष्ठिसामन्तादीनां विषयो गम्यो न स्यात् नो भवेदिति विचार्य कमपि कंचिदपि अभि-

हते, स किल प्राणप्रतीकारेषु स्वापतेयोपकारेषु वा विधुरेषु भवितोपकर्तेति को नाम श्रद्धधीत । यतः ।

स्वस्थावस्थायामपि योऽनर्थपरम्परार्थमीहेत ।

स कथं विधुरेषु पुनः स्वामिहिते चेष्टतेऽमात्यः ॥ १८४ ॥

तस्माद्देव, कर्णकटुकमपीदमेवमवधार्यताम् ।

अपि त्वामतिवाह्यैष यथातीतान्महीपतीन् ।

तूरीवान्याश्रयस्थायी लज्जा(म्बा)लुञ्जानिशाचरः ॥ १८५ ॥

अन्यथा ।

तत्तन्नृपतिसंगीर्णविनिर्वाहपरा नराः ।

कथं पत्यन्तरं यान्ति कान्ता इव कुलोद्गताः ॥ १८६ ॥

जातं अलीनं न सहते न क्षमते । हे राजन्, स मन्त्री । किलेत्यहेतौ । प्राणप्रतीकारेषु प्राणरक्षणेषु स्वापतेयोपकारेषु वा धनं दत्त्वा उपकारकरणेषु वा विधुरेषु व्यसनेषु उपकर्ता उपकारको भविता भविष्यति ईदृशमर्थं कः पुमान् । नामेति संभावनायाम् । श्रद्धधीत संभावयति । अपि तु न कश्चिदेतां वार्ता मन्यते ॥

यतः । स्वस्थावस्थायामित्यादि । हे राजन्, स्वस्थावस्थायामपि सुखावसरेऽपि यो मन्त्री अनर्थपरम्परार्थं दुःखश्रेणिनिमित्तं ईहेत चेष्टेत । स पुनरमात्यो विधुरेषु स्वामिहिते स्वामिहितनिमित्तं कथं चेष्टेत कथं व्याप्रियते । अपि तु न कथमपि । आक्षेपालंकारः ॥

तस्मात् कारणात् हे देव, कर्णकटुकमपि कर्णशूलप्रायमपि इदं वचनं एवमुना प्रकारेण अवधार्यतां निज्ञायताम् । त्वयेति संबन्धः ॥

अपि त्वामित्यादि । एष मन्त्री त्वामपि भवन्तमपि अतिवाह्य वञ्चयित्वा यथा अतीतानयशोर्धादीन् नृपान् वञ्चयित्वा तूरीव तूरवादक इव अन्याश्रयस्थायी अन्यनृपमन्दिरे स्थास्यति । कथंभूतोऽयं मन्त्री । लम्बालुञ्जानिशाचरः उत्कोटत्रोटने राक्षसः । रूपकानुमानालंकारः ॥

अन्यथेत्यादि । अन्यथा यद्येवं न भवति तर्हि नराः किंकराः पत्यन्तरं अपरराजानं कथं केन प्रकारेण यान्ति गच्छन्ति । कथंभूताः नराः । तत्तन्नृपतिसंगीर्णविनिर्वाहपराः तैस्तैर्जगत्प्रसिद्धैः नृपतिभिः राजभिः संगीर्णः प्रतिज्ञातो विनिर्वाहः सेवाफलं तस्मिन् परास्तपराः । पुनः कथंभूताः नराः । कुलोद्गताः कुलोद्गताः कान्ता इव । उपमालंकारः ॥

देव, नितान्तं संवृतचित्तस्यापि दुर्वृत्तस्य प्रमादेन प्रमोदमदाभ्यां निद्रोद्रेकेण वातिरहस्योदयमपि हृदये भवत्यवश्यं प्रकटाशयम् । अतश्च यः खलु दृढदुष्टवासनाभ्यासप्रकर्षादुपायामेवमुत्स्वनति स कथं नाम दैवदोषेण दुर्विलसितोन्मेषेण वा प्रकल्पितसैन्येषु सहचारी संभाव्येत । तथा हि ।

यौ स्वास्थ्याय समीहेते व्याधितस्य नृपस्य च ।

स्वार्थसिद्धिनिरोद्धारौ धिग्धक्तौ वैद्यमन्त्रिणौ ॥ १८७ ॥

व्याधिर्व्यसनवृद्धिश्च गोपे भूपे च नास्ति चेत् ।

न धेनुः कामधेनुश्च वैद्यस्य सचिवस्य च ॥ १८८ ॥

तथा ।

अशुभस्य कालहरणं नृपतेर्व्यसनं नियोगिनां कलहम् ।

तन्त्रस्य वृत्तिविनिमयमारभमाणः सुखी सचिवः ॥ १८९ ॥

देवेत्यादि । हे देव हे राजन्, नितान्तमतिशयेन संवृतचित्तस्यापि दुर्वृत्तस्य दुराचारस्य पुरुषस्य प्रमादेन असावधानतया प्रमोदमदाभ्यां हर्षाहंकाराभ्यां कृत्वा निद्रोद्रेकेण(न) निद्राधिकतया वा अतिरहस्योदयमपि अतिगुप्तपापमपि हृदये मनसि अवश्यं निश्चयेन प्रकटाशयं प्रकटाभिप्रायं भवति । अतश्च कारणात् यस्तव मन्त्री । खलु वाक्यालंकारे । दृढदुष्टवासनाभ्यासप्रकर्षात् दृढा बलवत्तरा दुष्टा पापिष्ठा यासौ वासना तस्या अभ्यासस्य पुनः पुनरनुशीलनस्य प्रकर्षात् अतिशयात् उपायां रात्रौ एवममुना प्रकारेण उत्स्वनति जल्पति स मन्त्री कथं केन प्रकारेण । नामेति संभावनायाम् । दैवदोषेण देवतादोषेण देवताकृतप्रथिलत्वेन दुर्विलसितोन्मेषेण वा दुराचारप्रादुर्भावेन प्रकल्पितसैन्येषु रचितगजघटादिसैन्येषु ईदृग्विधेषु कष्टेषु सहचारी सहायः संभाव्येत । अपि तु न संभाव्येत इत्यर्थः ॥

तथाहि रात्रौ स्वप्रावस्थायां किमेष जल्पतीत्याह—**यावित्यादि ।** यौ स्वास्थ्याय स्वस्थतानिमित्तं समीहेते चेष्टेते व्याधितस्य नृपस्य च रोगिणो राज्ञश्च तौ वैद्यमन्त्रिणौ धिक् । निन्दिताविमावित्यर्थः । कथंभूतौ तौ । स्वार्थसिद्धिनिरोद्धारौ स्वार्थस्य निजप्रयोजनस्य सिद्धेः प्राप्तेर्निरोद्धारौ निषेधकौ । यथासंख्यालंकारः ॥

व्याधिर्व्यसनवृद्धिरित्यादि ।

..... ॥

तथा अशुभस्येत्यादि । सचिवः एतत् आरभमाणः कुर्वाणः । किमारभमाणः । अशुभस्य कालहरणं यदा राज्ञो अशुभं भवति तदा सचिवः कालहरणं कालयापनं

शौर्यं चास्य निगदेन व्याख्यातम् । यतः ।

वणिजि च भिषजि च शूरः शौण्डीरो दुर्बले च विकले च ।

कपिरिव निभृतस्तिष्ठति रणशौण्डे चण्डदण्डे च ॥ १९० ॥

देव, सरलस्वभावस्य देवस्यामात्यदैत्यानामाकल्पोदञ्चः प्रतिक्रियाप्रपञ्चश्च साधुतायोगेऽनुरागे च कारणम् । तत्र चामीषामेतत्तात्पर्यम् । तथा हि— सत्पुरुषपृषतवधाय व्याधस्याखिलाङ्गसंवरणं यत्रावरणमिवामात्यजनस्य लम्बाञ्चलकं चोलकम्, मुग्धमीनबन्धनानायमिव महाकायः कूर्चकेशनिकायः, कपटबकोटपेटकघटनाय सर इवोदारमुदरम्, परव्यसनान्वेषणाय मृगधू-र्तस्येव मन्दमन्दाचारः पादप्रचारः, कथमेते खलु पातालस्थाः करस्था मम

करोति बृहत्कालं यथा अशुभं तिष्ठति तथा करोति । नृपतेर्व्यसनमारभमाणः सुखी भवति । नियोगिनां कलहमारभमाणः सुखी भवति । दीपकालंकारः ॥

देव, अस्य सचिवस्य शौर्यं सौभध्यं निगदेन लोकप्रसिद्ध्या व्याख्यातं सूचितमेव । यतो यस्मात् कारणात् । **वणिजि इत्यादि ।** वणिजि च क्रयविक्रयकारिणि, भिषजि च वैद्ये च, अयं शूरः शौण्डीरस्त्यागविक्रमाभ्यां विभुतः । दुर्बले बलसामर्थ्यरहिते विकले च पङ्गवादौ शौण्डीरः, अयं मन्त्री रणशौण्डे चण्डदण्डे च पुरुषे निभृतस्तिष्ठति विनीतो मौनवान् सन्नास्ते । क इव । कपिरिव यथा कपिमौनवान् तिष्ठति विनीतश्च भवति । यथा योगी शिक्षयति कपिस्तथैव करोति । उपमालंकारः ॥

हे देव हे राजन्, सरलस्वभावस्य अकुटिलप्रकृतेर्देवस्य तव अमात्यदैत्यानां मन्त्रिराक्षसानां आकल्पोदञ्चः कषायवस्त्राद्विवेपोद्गमः प्रतिक्रियाप्रपञ्चश्च प्रतीकारविस्तारश्च साधुतायोगे साधुत्वप्राप्त्यर्थं अनुरागे च राजानुरागविधायने च कारणं हेतुवर्तते । तत्र च तेषु आकल्पोदञ्चनादिषु अमीषां सचिवानामेतत्तात्पर्यमेतद्ब्रह्मस्यम् । तथा हि तदेव निरूपयति—सत्पुरुषपृषतवधाय सत्पुरुषमृगहनार्थं व्याधस्येव लम्बाञ्चलकस्येव अखिलाङ्गसंवरणं सर्वशरीरप्रावरणं यत्रावरणं च अमात्यजनस्य लम्बाञ्चलकं दीर्घप्रान्तं चोलकं परिधानधौतवस्त्रम् । हे राजन्, अमात्यजनस्य कूर्चकेशनिकायः महाकायो बृहत् । कथंभूतः । मुग्धमीनबन्धनानायमिव उदारभद्रकज-नमस्यबन्धननिमित्तं आनयमिव जालमिव । हे देव, अमात्यजनस्य उदारमुदरं बृहद्वर्तते । कथंभूतमुदरम् । कपटबकोटपेटकघटनाय सर इव कपटः परव्यसनाचारास्त एव बकोटा वकास्तेषां पेटकः समूहः तस्य घटनाय चेष्टनाय सर इव तडाग इव । हे देव, सचिवजनस्य पादप्रचारः । कथंभूतः । मन्दमन्दाचारः शनैः शनैः संचरणम् ।

थीचन्द्रात्, पञ्चमं पञ्चतानुचरेभ्यः, षष्ठं षट्प्रज्ञपादपरागात्, सप्तमं सप्तांशोः, अष्टममनिष्टविष्टपात्, नवमं नरकारिमायायाः, दशमं दशलोचनदंष्ट्राङ्कुरात्, एकादशमेकान्ताकृत्येभ्यः, द्वादशं द्वापरामिप्रायपातकात्, त्रयोदशं त्रपोत्त-
सेः, चतुर्दशं च चक्रिकाचक्रेभ्यः । अन्यत्पुनस्तमसः, यतः समभूतमसि कुम्भि-
नां केसरीवाकारणवैरी ग्रहाणां राहुः । परं खण्डपरश्वधायुधस्य साधनसमृद्धि-
समये द्रुहिणदामोदरकन्दलात्, यस्मादजायत विद्वेषभेषजवज्जगद्विप्रीतिरति-
दोहदो नारदः । परं वज्रविद्युन्निर्मथनात्, यतोऽभवदम्भोधिषु सलिलसत्त्व-
संहारप्रबलो वडवानलः । तथैकं दितेः, यतः समुदपादि निखिलेष्वपि भुवनेषु
खयंभुवो वरप्रदानात्सद्धर्मकर्मोत्सेकानां लोकानां प्रतारकस्तारको नामा-

ताक्षर्यः तस्य तुण्डस्य चण्डतायाः प्रादुरासीत् । चतुर्थं खलकुलं चतुर्थीचन्द्रात् । चतुर्थीचन्द्रः
कलहप्रियो भवति । पञ्चमं खलकुलं पञ्चतानुचरेभ्यो यमकिंकरेभ्यः प्रादुरासीत् । षष्ठं
खलकुलं षट्प्रज्ञपादपरागात् षट्प्रज्ञो विटस्तस्य पादौ तयोः परागश्वरणरेणुस्तस्मात्
षट्प्रज्ञपादपरागात् । सप्तमं खलकुलं सप्तांशोर्वैश्वानरात् प्रादुरासीत् । अष्टमं खलकुलं
अनिष्टविष्टपात् नरकात् प्रादुरासीत् । नवमं खलकुलं नरकारिमायायाः श्रीनारायणमायायाः
प्रादुरासीत् । दशमं खलकुलं दशलोचनदंष्ट्राङ्कुरात् यमदाढाभिनवोद्भिदः । एकादशं
खलकुलं एकान्ताकृत्येभ्यः एकान्तमतपातकेभ्यः । द्वादशं खलकुलं द्वापरामिप्राय-
पातकात् संशयमिथ्यात्वपातकात् । त्रयोदशं खलकुलं त्रपोत्तसेः लजाप्रज्वालनात् ।
चतुर्दशं खलकुलं चक्रिकाचक्रेभ्यः परवच्चनोपायसमूहेभ्यः । अन्यत् पुनः तमसोऽन्ध-
कारात् राहोः पञ्चदशं कुलं संजातम्, यतो यस्मात् कारणात् नभसि आकाशे अन्ध-
कारोत्पन्नदुर्जनकुलात् राहुः समभूत् प्रादुरासीत् । कथंभूतो राहुः । ग्रहाणां सूर्यचन्द्र-
मसादीनां अकारणवैरी निष्कारणशत्रुः । केषां क इव । कुम्भिनां गजानां केसरीव । परम-
न्यत्कुलं षोडशं खण्डपरश्वधायुधस्य साधनसमृद्धिसमये खण्डपरशोर्वशीकरणावसरे
द्रुहिणदामोदरकन्दलात् ब्रह्माविष्णुयुद्धात् खलकुलं प्रादुरासीत्, यस्मात् षोडशात्
कुलात् अजायत संजातः । कोऽसौ । नारदः । कथंभूतो नारदः । जगद्विप्रीतिरतिदोहदः
जगतः पृथ्वीमण्डलस्य या विप्रीतिर्द्वेषः संग्रामस्तत्र रतिदोहदो अनुरागमनोरथो यस्य
सः । किंवत् । विद्वेषभेषजवत् विद्वेषोत्पादने यद्वेषजं मूलदिक् तत्सदृशो नारदः । परं
अपरं कुलं सप्तदशं वज्रविद्युन्निर्मथनात् अशनिपातविद्युत्पाततटभेदकात्, यतः यस्मा-
द्वज्रविद्युन्निर्मथनात् अम्भोधिषु समुद्रेषु वडवानल और्वानलोऽभवद्वभूव । कथंभूतो वडवा-
नलः । सलिलसत्त्वसंहारप्रबलः जलचरजीवप्रलयकालसामर्थ्यः । तथा तेनैव प्रकारेण एकं
दुर्जनकुलं दितेः राक्षसीविशेषात् प्रादुरासीत्, यतो यस्मात् कुलात् तारको नाम असुरो
दैत्यः समुदपादि संजातः । कथंभूतस्तारकः । लोकानां प्रतारको वज्रकः । कस्माद्वज्रकः ।

सुरः । संप्रति तु भवादृशैर्महामहीशैः कलिकालस्यातीवतुच्छीकृतत्वादनुत्त-
मसत्त्वतयायमेक एवाभीषामष्टादशानामपि खलकुलानां भारमाचारं च
बिभर्ति । ततः कथं नाम खमेऽप्यस्य साधुता संभाव्येत । अपि च ।

असुरमयस्तिमिरमयः स्तेनाकारोऽपि कौणपाकारः ।

देव दिवापि प्रभवति सचिवजनो यत्तदाश्चर्यम् ॥ १९२ ॥

दूरादीर्घमवेक्षणं सरभसः प्रीतिक्रमः संभ्रमः

प्रत्यासन्नमथासनं प्रियकथाचारे महानादरः ।

बाह्योऽयं सचिवेषु चेष्टितविधिः कामं न कं मोदये-

चित्तेहा तु न जातु मार्दवमयी मन्ये जनन्यामपि ॥ १९३ ॥

हे त्रैलोक्यनिकेतवास भुवनोदन्ते त्वमेवादृत-

स्तत्सत्यं कथयेदमेष भवतः पादप्रणामः कृतः ।

निखिलेष्वपि भुवनेषु खयंभुवो ब्रह्मणो वरप्रदानात् वरदानात् । कथंभूतानां लोकानाम् ।
सद्धर्मकर्मोत्सेकानां समीचीनधर्मकार्योद्यतानाम् । संप्रति इदानीं तु भवादृशैर्युष्मत्सदृशैर्महा-
महीशैर्महद्भिः राजभिः कलिकालस्य अतीव अतिशयेन तुच्छीकृतत्वात् अनुत्तमसत्त्व-
तया अनुत्कृष्टबलत्वेन अयं पामरोदारनामा मन्त्री एक एवासहाय एव अमीषां पूर्वो-
क्तानां अष्टादशानामपि द्विनेवानामपि खलकुलानां भारं आचारं च बिभर्ति धरति ।
ततः कथं केन प्रकारेण । नामेति संभावनायाम् । खमेऽपि । अपिशब्दात् जाग्रदवस्था-
यामपि । साधुता परोपकारिता संभाव्येत घटेत । अपि तु न कथमपि साधुता घटते ।

अपि च । असुरमय इत्यादि । हे देव, सचिवजनो भवन्मन्त्रिलोको असुरमयः
दैत्यमयः, तिमिरमयोऽन्धकारमयः, स्तेनाकारोऽपि चौरमूर्तिः, कौणपाकारो राक्षसमूर्तिः,
एवंविधोऽपि यत् दिवापि प्रभवति दिवसेऽपि छलयति तत् आश्चर्यमद्भुतमिदम् । अ-
सुरस्तिमिरः स्तेनः कौणपश्च रात्रौ प्रभवति, अयं तु दिवापि प्रभवति । व्यतिरेको-
पमालंकारः ॥

दूरादित्यादि । हे राजन्, दूरात् दीर्घं अवेक्षणं विलोकनम्, सरभसः वेगवत्तरः
प्रीतिक्रमः रागागुक्रमः, संभ्रमो अत्यादरः, अथानन्तरं प्रत्यासन्नं निकटतरं आसनदानम्,
प्रियकथाचारे प्रियवातात्करणे महान् गुरुतरः आदरः प्रतिप्रतिः, अयं प्रत्यक्षीभूतः
सचिवेषु मन्त्रिषु बाह्याकारचेष्टितविधिः क्रियाविधानैः कामं यथेष्टं कं पुरुषं न मोद-
येत् न प्रमोदयुत्पादयेत् । अपि तु सर्वमपि मोदयेत् । चित्तेहा तु हृदयचेष्टा तु मन्ये
जानामि जनन्यामपि मन्त्रिणो मार्तयपि जातु कदाचित् मार्दवमयी न वर्तते । आक्षे-
पालंकारः समुच्चयश्च ॥

शङ्कनको वासुदेवं पृच्छति—हे त्रैलोक्येत्यादि । त्रैलोक्यस्य निकेतः

कैः काठिन्यकणैर्विधिः प्रविदधे दुश्चारिणो मन्त्रिणो
येनैतन्मृदुताकृतौ विधिमहं प्रह्लाद्य तानाश्रये ॥ १९४ ॥
चातुर्यं वञ्चनोदञ्चे लुञ्चालुञ्चे च मन्त्रिणाम् ।
राज्ञोऽन्य एव ते भृत्याः समरे विधुरे च ये ॥ १९५ ॥
सचिवचरितं तत्रैवैतत्प्रशाम्यति भूपतौ
भवति य इह न्यायान्यायप्रतर्कणकर्कशः ।
सदयहृदये मन्दोद्योगे तदात्वसुखोन्मुखे
स्त्रिय इव नृपे दृष्टा भृत्याः कथं न विकुर्वते ॥ १९६ ॥

तथा च ।

प्रकृतिविकृतिः क्रोशोत्क्रान्तिः प्रजाप्रलयागतिः
स्वजनविरतिर्मित्राप्रीतिः कुलीनजनास्थितिः ।

स्थानमाधारः स चासौ वासः स तस्य संबोधनं हे त्रैलोक्यनिकेतवास हे जगदाधार,
भुवनोदन्ते त्रैलोक्यवार्तायां त्वमेव भवानेव आदृतः आदरपरो वर्तसे । तत्तस्मात् कार-
णात् इदं एकं वचनं सत्यं कथय सत्यं ब्रूहि । भवतस्तव एष प्रत्यक्षीभूतः पादप्रणामः
कृतो मया विहितः । किं सत्यं वदामि एतन्मया तु पूज्यते । कैः काठिन्यकणैः निर्दयपर-
माणुभिः दुश्चारिणो दुराचारान् मन्त्रिणः सचिवान् विधिर्विधाता प्रविदधे सृष्टवान् येन
कारणेन एतन्मृदुताकृतौ मन्त्रिणां कोमलताकरणे अहं विधिं सृष्टिकर्तारं प्रह्लाद्य आन-
न्दमुत्पाद्य तान् मन्त्रिणः अहं आश्रये यजामि । प्रश्नोत्तरालंकारः ॥

चातुर्यमित्यादि । वञ्चनोदञ्चे प्रतारणोत्कर्षे लुञ्चालुञ्चे च यष्टिमांसभक्षणे च
मन्त्रिणां चातुर्यं वर्तते । राज्ञो नृपस्य ते जगत्प्रसिद्धा अन्ये एव अपरे एव भृत्या वर्तन्ते ।
ते के । ये समरे संग्रामे विधुरे च कष्टोपनिपाते वर्तन्ते । जात्यलंकारः ॥

सचिवचरितमित्यादि । एतत् सचिवचरितं मन्त्रिणामाचारः तत्रैव तस्मिन्नेव
भूपतौ प्रशाम्यति निशाम्यति शान्तिं याति । तत्र कस्मिन् । य राजा इह एषु मन्त्रिषु
न्यायान्यायप्रतर्कणकर्कशो भवति न्यायश्चान्यायश्च न्यायान्यायौ तयोः प्रतर्कणं वि-
चारस्तत्र कर्कशः कठोरः । सदयहृदये तथा मन्दोद्योगे अलसे तदात्वसुखोन्मुखे
तत्कालमुखसोत्कण्ठे नृपे दृष्टा गर्विताः भृत्याः । मन्त्रिणः इत्यर्थः । कथं केन प्रकारेण
न विकुर्वते न विक्रियां गच्छन्ति । अपि तु विकुर्वते एव । का इव । स्त्रिय इव ।
यथा दयावति अलसे तात्काल इव लम्पटे च नृपे ताः स्त्रियो विकुर्वते । उपमालंकारः ॥

तथा च । प्रकृतिविकृतिरित्यादि । कुसचिवरते राजनि ध्रुवं निश्चयेन (तत् च हे)
एतत् ननु जायते उत्पद्यते । एतत् किमुत्पद्यते । प्रकृतिविकृतिः 'अमात्याद्याश्च पौराश्च

कुसचिवरते राजन्येतद्भुवं ननु जायते
तदनु स परैर्दायादैर्वा बलादवलुप्यते ॥ १९७ ॥

देव, संजातराजसुतसमागमापीयं लक्ष्मीर्व्याप्ताश्रयपादपा लतेव न
जातु तदन्तराविहितस्पृहावतिष्ठते । केवलं प्रभुशक्तिपेशलत्वं महत्वमेव
महीपतेः सत्पुरुषसंपदः कारणम् । यतः ।

अधनस्यापि महीशोमहीयसो भवति भृत्यसंपत्तिः ।

शुष्कस्यापि हि सरसः पालितले पादपविभूतिः ॥ १९८ ॥

शास्त्रशस्त्रोचितोत्सेकाः सन्ति येषां न सेवकाः ।

राज्यश्रीर्विजयश्रीश्च कुतस्तेषां महीभुजाम् ॥ १९९ ॥

देव, विग्रहावग्रहाभ्यां हीनानां दीनानां च प्रजानामवदानप्रदानाभ्यां
रक्षणमवेक्षणं चान्तर्बहिरवान्तराटोपैः कोपैर्दुःस्थितावस्थितीनां प्रकृतीनां

सद्भिः प्रकृतयः स्मृताः' तासां विकृतिर्विकारो जायते उत्पद्यते । तथा क्रोशोत्क्रान्तिर्भा-
ण्डागारमुदीयते । तथा प्रजाप्रलयागतिः लोको म्रियते । तथा स्वजनविरतिः कुटुम्बवि-
रक्तं भवति । तथा मित्राप्रीतिर्मित्राणि शत्रवो भवन्ति । तथा कुलीनजनास्थितिः कुली-
नजनाः देशान्तरं गच्छन्ति । तदनु तत्पश्चात् स राजा परैः शत्रुभिर्दायादैर्वा बलात्
प्रसह्य अवलुप्यते विध्वंस्यते दायं रिच्छ(कथ)माददते । दायादाः 'दायादो सुतवान्धवौ'
इति वचनात् । बान्धवः सपिण्ड इत्यर्थः । समुच्चयालंकारो दीपकं च ॥

हे देव, संजातराजसुतसमागमापि समुत्पन्नराजपुत्रालिङ्गनापि इयं लक्ष्मीर्व्याप्ताश्रय-
पादपा समाश्रितनिकटवर्तिवृक्षा लतेव वल्लीव जातु कदाचित् तदन्तराविहितस्पृहा
राजान्तरे अकृतवाञ्छा नावतिष्ठते न तिष्ठति । केवलं प्रभुशक्तिपेशलत्वम् । 'चारौ
दत्ते च पेशलम्' इति वचनात् । महत्वमेव गुरुत्वमेव महीपतेर्नृपस्य सत्पुरुषसंपदः
सत्पुरुषलक्ष्म्याः कारणं हेतुर्वर्तते । यतः कारणात् ।

अधनस्येत्यादि । अधनस्यापि महीशस्य नृपस्य महीयसः गुरुतरस्य भृत्यसंप-
त्तिर्भवति । शुष्कस्यापि सरसः जलरहितस्यापि सरोवरस्य पालितले सेतुबन्धाधस्तन-
भागे पादपविभूतिर्भवति । कथम् । हि स्फुटमिति शेषः । दृष्टान्तालंकारः ॥

शास्त्रशस्त्रेत्यादि । हे राजन्, येषां महीभुजां शास्त्रशस्त्रोचितो योग्यः उत्सेक
उत्कृष्टता येषां ते शास्त्रशस्त्रोचितोत्सेकाः सेवका न सन्ति तेषां महीभुजां राज्यश्रीर्वि-
जयश्रीश्च कुतः । न कुतोऽपीत्यर्थः । आक्षेपालंकारः ॥

हे देव, प्रजानां रक्षणं अवेक्षणं अनादरणं च, प्रकृतीनां अमात्यपौराणां एकमु-
खीकरणं च संक्षेपेण समासेन मन्त्रिणः कर्म तावद्भवति । कथंभूतानां प्रजानाम् ।

विरागकारणपरिहारेणैकमुखीकरणं च संक्षेपेण मन्त्रिणः कर्म । तच्च देवेनानव-
धार्यान्यदेव किञ्चित् सचिवापसदं प्रति गुणोच्चारचापलमाचरितम् । यतः ।

तन्मित्रार्पितप्रीतिर्देशकोशोचितस्थितिः ।

यश्चात्मनि भवेद्धक्तः सोऽमात्यः पृथिवीपतेः ॥ २०० ॥

कार्यार्थिनो हि लोकस्य किमन्याचारचिन्तया ।

दुग्धार्थी कः पुमान्नाम गवाचारं विचारयेत् ॥ २०१ ॥

व्रतं भवतु वा मा वा भवेद्धक्तिः परात्मनि ।

तथापि चेद्व्रते प्रीतिर्यतीन्कुरु नियोगिनः ॥ २०२ ॥

अपि च देव, महाजङ्घाघ्रातचित्तस्य महालक्ष्मीराक्षसीविलासोल्लासित-

विप्रहावग्रहाभ्यां हीनानां कार्यविग्रहेण युद्धेन हीनानां रक्षणं क्रियते, अवग्रहेण खत्रतेन
हीनानां अवक्षेपणं अनादरणम् । दीनानां च न्यक्तानां प्रजानां अवदानप्रदानाभ्यां अवदा-
नात् साहसात् खण्डनात् रक्षणम्, प्रदानात् धनविश्राणनात् अवक्षेपणम्, विरागकारणपरि-
हारेण यथा प्रकृतीनां विरागो नोत्पद्यते । कथंभूतानां प्रजानां प्रकृतीनां च । मन्त्रिणः कोपैः
कृत्वा कोपैर्दुःस्थितावस्थितीनां दुष्टावस्थितानाम् । कथंभूतैः कोपैः । अन्तर्बहिरवान्त-
राटोपैः अन्तःकोपैर्बहिरलीकाटोपैः । तच्च कर्म देवेन त्वया अनवधार्यं अज्ञात्वा अन्यदेव
किञ्चित् कर्म पत्रादि । अत्रोदनकर्म जलप्रासुकादिकं च । तं सचिवापसदं मन्त्रिणां
मध्ये निकृष्टं प्रति गुणोच्चारचापलं आचरितं गुणवर्णनचपलं कृतम् । यतः ।

तन्मित्रेत्यादि । पृथिवीपतेः सोऽमात्यो भवेत् । स कः । यस्तन्मित्रार्पितप्रीतिः
तन्मित्रस्य मित्रं उत्पादितप्रीतिर्भवति । च अन्यत् देशकोशोचितस्थितिः देशे च कोशे
च योग्याचारो भवति । आत्मनि राजनि च भक्तो भवति । जात्यलंकारः ॥

कार्यार्थिन इत्यादि । कार्यार्थिनो लोकस्य अन्याचारचिन्तया किम् । न किमपि ।
दुग्धार्थी पुमान् । नामेति संभावनायाम् । गवाचारं को विचारयेत् । अपि तु न कश्चि-
द्विचारयेदित्यर्थः । कथम् । हि स्फुटम् । आक्षेपालंकारः ॥

व्रतमित्यादि । हे राजन्, व्रतं भवतु वा मा भवतु । चेद्यदि आत्मनि स्वामिनि
परा उत्कृष्टा भक्तिर्भवेत्, तथापि तदपि चेत् व्रते प्रीतिर्वर्तते तर्हि यतीन् वनवासिनो
भिक्षुकान् नियोगिनो अधिकारिणः कुरु त्वं विधेहि । आक्षेपालंकारः ॥

अपि च तथा च हे देव, महाजङ्घाघ्रातचित्तस्य स्त्रीभोगमहातृष्णावासितहृदयस्य अस्य
पामरोदारस्य । कथंभूतस्य । महालक्ष्मीराक्षसीविलासोल्लासितवृत्तस्य च महालक्ष्मीरेव
राक्षसी । लोकानां भक्षकत्वात् । तस्या विलासो भोगस्तेन उल्लासितं प्रादुर्भावि(भू)तं वृत्तं

वृत्तस्य च ब्रह्मचर्याचरणमाचूलमवस्करे निमग्नस्योर्ध्वबाहुतया हस्ताशुचि-
स्पर्शरक्षणमिव । यतः ।

चञ्चावेषा योषा परिवारः शत्रुदर्शनाकारः ।

मृतमण्डनमिव च धनं स्मरशरदूरे नरे नियतम् ॥ २०३ ॥

तदस्य बाह्यप्रसिद्धिदुर्ललिते ब्रह्मचर्यव्रते खल्विदमैदंपर्यमवधार्यम् । म-
नसिजरसरहस्यास्वादकोविदस्य हि लोकस्य कलत्रपरिग्रहः पुनःपुनःप-
रिमलितविलासिनीसंग्रहश्च बन्दीग्रहणमिव चर्वितचर्वणमिव च न चेतः
साधु प्रह्लादयितुमलम् । यतः ।

सुरतरहस्यं पुंसां यदि भवति स्वासु देव योषासु ।

किमिति श्रीरतिमन्दो गोविन्दो बल्लवीलोलः ॥ २०४ ॥

दुराचाराचरणं यस्य स तथा तस्य ब्रह्मचर्याचरणम् । तस्य कीदृशं वर्तते । आचूलं आम-
स्तकं अवस्करे गूथे निमग्नस्य लुपितस्य पुरुषस्य ऊर्ध्वबाहुतया ऊर्ध्वोक्तभुजद्वयतया
हस्ताशुचिस्पर्शरक्षणमिव मम हस्तयोर्विष्टा मा लगता इति न्यत्रेहशं (?) वर्तते । यतः ।

चञ्चावेषेत्यादि । स्मरशरदूरे नरे यस्य कामवाणानलो लगति तस्य पुरुषस्य नि-
यतं निश्चितं योषा स्त्री चञ्चावेषा तृणकामिनीव । परिवारः कुटुम्बवर्गः शत्रुदर्शनाकारः ।
कुटुम्बवर्गे मोहो न भवतीत्यर्थः । धनं च मृतमण्डनमिव शवशृङ्गार इव । धनं न रोचते
इत्यर्थः । उपमालंकारः ॥

तत्तस्मात् कारणात् अस्य सचिवस्य बाह्यप्रसिद्धिदुर्ललिते बहिःप्रशस्तिदुश्चरिते
ब्रह्मचर्यव्रते परस्त्रीपरिहारनियमे खलु निश्चयेन इदमेतत् ऐदंपर्यं तात्पर्यं अवधार्यं त्वया
ज्ञातव्यं ज्ञानीयम् । मनसिजरसरहस्यास्वादकोविदस्य मनसिजस्य रसो रागस्तस्य रहस्यं
गोप्यतत्त्वं तस्यास्वादे कोविदस्य हि निश्चयेन लोकस्य कलत्रपरिग्रहो विवाहः पुनः-
पुनःपरिमलितविलासिनीसंग्रहः पुनःपुनर्वारंवारं परिमलिता कामुकलोकैर्मदिता या
विलासिनी वेद्या तस्याः संग्रहश्च अवधारणं निजगृहे रक्षणे बन्दीग्रहणमिव कारागारे
पतनमिव चर्वितचर्वणमिव च चेतः प्रह्लादयितुमानन्दयितुं साधवलं न भवति । यतः ।

सुरतरहस्यमित्यादि । अयं मन्त्री एवं कथयति जानाति च—सुरतरहस्यं सुरतं
संभोगगोप्यतत्त्वं पुंसां यदि चेत् देव राजन्, स्वासु निजासु योषासु भवति, तर्हि गो-
विन्दः श्रीनारायणः श्रीरतिमन्दः लक्ष्मीभोगे निरादरः सन् बल्लवीलोलः गोपकन्याल-
म्पटः किमिति किमर्थं वर्तते । आक्षेपालंकारः ॥

ततश्च ।

पौता युवतिर्जरती तस्य सुता सोदरी सवित्रीति ।

युक्तमिदं यन्नार्यः सारकुचाः श्लथकुचाश्च रोचन्ते ॥ २०५ ॥

अत एवायमित्थमाकथितोऽश्वत्थेन कविना—

परमहिलाः कुलमहिलाः परिजनवनिता विनोदवनिताश्च ।

रतिरसभाण्डं रण्डास्तापस्यश्चास्य गृहदास्यः ॥ २०६ ॥

यस्य न तरुणी माता सुता स्वसा वा कुलाङ्गनारास्ति ।

तस्य कथं ननु लक्ष्मीर्भवति मुहुस्तव नृपामात्यात् ॥ २०७ ॥

भरतबालकविनाप्यत्र किञ्चित्प्रकाशितम्—

परवित्तरतः परदाररतः परवञ्चनवृत्तिचरित्ररतः ।

अधमध्वजवंशभवः सचिवः समभूतव देव तमःप्रभवः ॥ २०८ ॥

ततश्च । पौतेत्यादि । तस्य मन्त्रिणः पौता लघ्वी सुता वर्तते, युवतिर्यौवनवती सोदरी भगिनी वर्तते, जरती वृद्धा स्त्री सवित्री माता वर्तते, इति ईदृशं इदं वचनं युक्तमेव संगतमेव । यत् यस्मात् कारणात् सारकुचाः पीवरोन्नतस्तन्यो नार्यः श्लथकुचाश्च शिथिलकुचास्तस्य स्त्रियो रोचन्ते रुचिमायान्ति । सुतादिसंबन्धं विना रुचिः कथमिति । वक्रोक्त्यलंकारः ॥

अत एव कारणात् अयं तव सचिवः इत्थममुना प्रकारेण आकथितः आश्लाघितः हास्येन स्तुत अश्वत्थेन अश्वत्थनाम्ना कविना कवीश्वरेण—परमहिला इत्यादि । परमहिलाः अस्य कुलमहिलाः परिणीताः स्त्रियः, परिजनवनिताः भ्रातृजायापुत्रादिवध्वादयः अस्य मन्त्रिणो विनोदवनिताश्च क्रीडास्त्रियः, रण्डा विश्वस्ताः रतिरसभाण्डं संभोगरसभाजनम्, तापस्यो मासोपवासिन्यः अस्य गृहदास्यः । यथा गृहदास्यो भुज्यन्ते कोऽपि किमपि कथयति तथास्य लिङ्गिन्यः तपस्विन्यः । रूपकालंकारः ॥

यस्येत्यादि । हे नृप, यस्य पामरोदरस्य तरुणी माता न आरास्ति न समीपवर्तिनी भवति । ब्रह्मचर्यभङ्गभयादित्यर्थः । तथा सुता पुत्री आरा न भवति, तथा तरुणी स्वसा आरा न भवति, तथा कुलाङ्गना तरुणीलोकभार्या आरा न भवति, तस्य पामरोदरस्य तव लक्ष्मीर्नैवहो राजन्, मुहुर्वोरंवारं आरा कथं भवति । तव लक्ष्मीः कथं न भुङ्क्ता इत्यर्थः । कस्मात् । अमात्यात् अमात्यः स्वलक्ष्मीं भुङ्क्ते एव राज्यस्वाभित्वात् । आक्षेपालंकारः ॥

भरतबालकविनापि भट्टेनापि अत्रास्मिन्स्त्वामात्येऽपि किञ्चिदल्पं प्रकाशितम्—परवित्तरत इत्यादि । हे देव, तव सचिवः समभूत संजातः । कथंभूतः । परवित्तरतः, पर-

देव,

दौर्जन्यहलैर्महतां पारुष्यहलैश्च हृदयमनुगानाम् ।

कृषति नितान्तं मन्त्री भुवं तु नाङ्गुष्ठपरिमाणाम् ॥ २०९ ॥

करितुरगरथनरोत्करविहारसंहारिताखिलप्राणी ।

संचरति राष्ट्रमध्ये नादत्ते पादुकायुगलम् ॥ २१० ॥

दलफुल्लफलानि तरोर्नोञ्छति किल तत्र जीवपीडेति ।

यम इव सकलांश्च पुनर्देवद्विजतापसान्प्रसते ॥ २११ ॥

वाडव इव जलधिजलैस्तत्र विभवैर्देव संततं पुष्टः ।

स यदि परत्रापेक्षां कुर्याज्जीवेन्न कोऽपीह ॥ २१२ ॥

दाररतः । परवञ्चनवृत्तिचरित्ररतः परवञ्चनवृत्तिराजीविका यस्य चरित्रस्य आचारस्य तत् परवञ्चनवृत्ति तच्चरित्रं च परवञ्चनवृत्तिचरित्रं तस्मिन् रतः । अधमध्वजवंशभवः अधमो निकृष्टो योऽसौ ध्वजवंशः तिल्लतुदकुलं तत्र भव उत्पत्तिर्यस्य स तथोक्तः । तमःप्रभवस्तमसः पापस्य प्रभव उत्पत्तिर्यस्मात् स तमःप्रभवः । दोषकच्छन्दः । जाल्यलंकारः ॥

दौर्जन्यहलैरित्यादि । हे देव हे राजन्, दौर्जन्यहलैः पिशुनत्वलाङ्गलैः महतां गुरुणां नितान्तं हृदयं कृषति कालखण्डं पारवर्धते (?) । पारुष्यहलैर्निर्दयलाङ्गलैः अनुगानां भृत्यानाम् । 'अनुकानाम्' इति पाठे दीनानाम् । हृदयं कृषति विदारयति । भुवं पृथ्वीं अङ्गुष्ठपरिमाणमपि न कृषति । रूपकालंकारः ॥

करीत्यादि । हे राजन्, करितुरगरथनरोत्करविहारसंहारिताखिलप्राणी करिणश्च तुरगाश्च रथाश्च नराश्च करितुरगरथनराः तेषामुत्कराः समूहास्तेषां विहारेण पर्यटनेन संहारिताः प्रलयं प्रापिताः अखिलाः समग्राः प्राणिनः पञ्चेन्द्रियजीवाः येन स तथोक्तः । एवंगुणविशिष्टः सन् राष्ट्रमध्ये देशमध्ये संचरति स्वचक्रोपसर्गं करोति । सत्यं हे देव, पादुकायुगलं दारवं पादत्राणयुगलं नादत्ते न गृह्णाति । वक्रोक्त्यलंकारः ॥

दलफुल्लेत्यादि । हे राजन्, दलानि च फुल्लानि च फलानि च सस्यानि दलफुल्लफलानि तरोर्वृक्षस्य नोञ्छति न चुण्टयति । किमिति नोञ्छति । किलेल्यरुचौ । तत्र तेषु दलादिषु जीवपीडा वर्तते इति कारणात् । पुनः पश्चात् देवद्विजतापसान् सकलांश्च प्रसते कवलयति । क इव । यम इव । उपमालंकारः ॥

वाडव इत्यादि । हे देव, विभवैः संततं पुष्टः पुष्टिं गतः । क इव । वाडव इव । यथा वडवानलो जलधिजलैः पुष्टो भवति । स तव मन्त्री यदि चेत् परत्र शाकपुष्टौ यवतुष्टौ च अपेक्षां इच्छां कुर्यात् करोति तर्हि पुनः इह अस्मिन् संसारे कोऽपि न जीवेत् न प्राणति । उपमालंकारः ॥

व्रतग्लपितकायश्चेदुष्करं पुष्करो भवेत् ।
 पीनश्चेन्न दिवा भुङ्क्ते नक्तं भुक्तिर्विभाव्यताम् ॥ २१३ ॥
 प्रत्यादिश्य प्रकटं रहसि च सर्वकषोचितस्थितिषु ।
 जारेष्विव मातृजने मायाविषु पातकद्वितयम् ॥ २१४ ॥
 यदपरमपि बहुरूपं बहिरीहितमस्य सुन्दराकारम् ।
 स्वाकर्तव्यकपाटं पटुचेष्टैस्तदपि विज्ञेयम् ॥ २१५ ॥
 अत एव देव, देवस्यैव पुरस्तात्पुरुहूतेनैवायमुपश्लोकितः—
 मानवति मानदलनो गुणवति गुणगोपनः स्वतः परतः ।
 कुलशीलशौर्यशालिषु विशेषतो नृषु च कीनाशः ॥ २१६ ॥
 चाटुपटुकामधेनुर्नीचैश्चरकल्पपादपः साक्षात् ।
 अणकेहितचिन्तामणिरधमनिधिस्तव नृपामात्यः ॥ २१७ ॥

व्रतग्लपितेत्यादि । हे देव, चेत् व्रतग्लपितकायः उपवासादिभिर्नियमैः यदि चेत् कृपशरीरस्तर्हि पुष्करः स्थूलो भवेत् इत्यर्थो दुष्करं दुर्घटम् । असौ पुमान् पीनश्चेत् दिवा दिवसे न भुङ्क्ते तर्हि नक्तं भुक्तिर्विभाव्यतां ज्ञायताम् । अनुमानालंकारः ॥

प्रत्यादिश्येत्यादि । प्रत्यादिश्य निराकृत्य । किं तत् । प्रकटं लोकप्रत्यक्षं रहसि सर्वकषोचितस्थितिषु यमसमानोचिताचारेषु पुरुषेषु मायाविषु वञ्चकेषु पातकद्वितयं भवति भक्षणपातकं मायापातकं चेति । केष्विव । मातृजने जारेष्विव यथा मातृगमन-कारिणां पातकद्वितयं भवति मातृगमनं परस्त्रीगमनं च भवति । उपमालंकारः ॥

यदपरमित्यादि । यत् अपरमपि अस्य बहुरूपं अनेकभेदं बहिरीहितं वर्तते । कथंभूतम् । सुन्दराकारं लोकरञ्जकम् । तदपि च पटुचेष्टैः विचक्षणलोकैर्विज्ञेयं ज्ञातव्यम् । कीदृशं विज्ञेयम् । स्वाकर्तव्यकपाटं स्वकीयदुराचारस्य आच्छादने कपाटं कपाट-सदृशं ज्ञातव्यम् । रूपकालंकारः ॥

अत एव कारणात् हे देव, देवस्यैव पुरस्तात् तवैवाग्रतः पुरुहूतेन इन्द्रेण महाकविना एवेति निश्चयेन अयं तव मन्त्री उपश्लोकितः श्लोकैरुपस्तुतः ।

मानवतीत्यादि । मानवति पुरुषे मानदलनः मानमर्दकः, गुणवति पुरुषे स्वतः स्वयमेव परतः परेण वा गुणगोपनः गुणच्छादनः, कुलशीलशौर्यशालिषु कुलेन शोभि-तेषु पुरुषेषु शीलेन शोभितेषु नरेषु शौर्येण शालिषु नृषु विशेषतः अधिकतया की-नाशो यमो वर्तते । रूपकालंकारः ॥

चाटुपटुत्यादि । हे नृप, तव अमात्यः । कथंभूतः । चाटुपटुकामधेनुः चाटुपटुषु मि-थ्यास्तुतिकारकेषु कामधेनुर्वाञ्छितप्रदायकः । पुनः कथंभूतः । नीचैश्चरकल्पपादपः नी-

क्षारोदधिरिव सुधियां चण्डालजलाशयोपमः कृतिनाम् ।
 मरुमालकूपकल्पः सतां च तव देव सांप्रतं सचिवः ॥ २१८ ॥

नरोत्तम रमा रामाः संग्रामे च जयागमः ।
 पामरोदारनामायं यावत्तावत्कुतस्तव ॥ २१९ ॥

नटा विटाः किराटाश्च पटुवाचाटतोत्कटाः ।
 सचिवे तव चेष्टन्तां कटके प्रकटश्रियः ॥ २२० ॥

यत्रैष नृपतिपुत्रो मन्त्री यत्रैष यत्र कविरैषः ।
 यत्रैषोऽपि च विद्वांस्तत्र कथं सुकृतिनां वासः ॥ २२१ ॥

पण्डितवैतण्डिकेन च—

चैश्वरेषु निकृष्टाचारेषु पुरुषेषु कल्पपादपः । कथम् । साक्षात् प्रत्यक्षं निश्चयेन वा । पुनः कथंभूतः । अणकेहितचिन्तामणिः अणकेहितेषु कुत्सिताचारेषु चिन्तामणिः चिन्तार-त्नम् । पुनः कथंभूतः । अधमनिधिः अधमानां नीचानां पापिष्ठानां निधिरक्षयनिधानम् । रूपकालंकारः ॥

क्षारोदधिरित्यादि । हे देव, तव सचिवः सांप्रतमिदानीं सुधियां क्षारोदधिरिव वर्तते लवणोदसागर इव वर्तते । कृतिनां पुण्यवतां चण्डालजलाशयोपमः चाण्डालत-डागसदृशः । सतां च मरुमालकूपकल्पः मरौ मरुस्थलदेशे मालकूपकल्पः चाण्डालीकू-पादीषदपरिसमाप्तः । उपमालंकारः ॥

नरोत्तम इत्यादि । हे राजन्, यावत्कालमयं प्रत्यक्षीभूतः पामरोदारनामा मन्त्री वर्तते, तावत्कालं तव हे नरोत्तम, रमा लक्ष्मीः, रामाः स्त्रियः, संग्रामे च जयागमः जयप्राप्तिः कुतः । न कुतोऽपि इत्यर्थः । आक्षेपालंकारः ॥

नटा इत्यादि । नटा नर्तकाः, विटाः कामुकाः, किराटाश्च चतुष्पथचौराः, पटुवाचा-टतोत्कटाः वाग्मि(गिम्)नः वाचाटतया बहुगर्ह्यवाक्यतया ये उत्कटाः प्रव्यक्ताः ते सर्वेऽपि तव सचिवे सति तव कटके स्कन्धावारे चेष्टन्तां प्रवर्तन्ताम् । कथंभूता नटविटादयः । प्रकटश्रियः प्रव्यक्तलक्ष्मीकाः । समुच्चयालंकारः ॥

यत्रेत्यादि । हे राजन्, यत्र यस्मिन् तव राज्ये एष पामरोदारनामा नृपतिपुत्रो वर्तते, यत्र तव राज्ये एष मन्त्री वर्तते, यत्र तव राज्ये एष कविवर्तते, यत्र तव राज्ये एष विद्वान् वर्तते, हे राजन्, तत्र तव राज्ये सुकृतिनां विद्वज्जनानां वासः कथं वर्तते । न कथमपीति । आक्षेपालंकारः ॥

पण्डितवैतण्डिकेनेति । पण्डितवैतण्डिकेन चोपश्लोकितः श्लोकैरुपस्तुतः ।

धर्मतरुधूमकेतुर्विद्वज्जनहंसनीरदारावः ।

स्वामिश्रीनलिनीन्दुर्मित्रोदयराहुरेष तव मन्त्री ॥ २२२ ॥

तमसो मनुष्यरूपं पापस्य नराकृतिः कलेर्नृत्वम् ।

पुंस्त्वमिव पातकस्य च भवनेऽभूत्तव नृपामात्यः ॥ २२३ ॥

हे वत्स दौर्जन्य किमम्ब माये कः सांप्रतं नावुचितो निवासः ।

वदामि मातः शृणु सोऽस्ति नूनं यः पामरोदारगिराधराङ्कः ॥ २२४ ॥

सरस्वतीतुङगेनाप्यत्र मृतमारणमाचरितम्—

स्वयं कर्ता स्वयं हर्ता स्वयं वक्ता स्वयं कविः ।

स्वयं नटः स्वयं भण्डो मन्त्री विश्वाकृतिस्तव ॥ २२५ ॥

आस्तिकहास्तिकसिंहो नास्तिकसौवस्तिकस्तमःस्तूपः ।

दैष्टिकसृष्टिकृतान्तो नरदैत्यस्तव नृपामात्यः ॥ २२६ ॥

धर्मतरुधूमकेतुर्विद्वज्जनहंसनीरदारावः । हे राजन्, एष तव मन्त्री धर्मतरुधूमकेतुः धर्मवृक्षमस्मीकरणे वैश्वानरः, विद्वज्जनहंसनीरदारावः पण्डितजनराजहंसमेघध्वनिः, स्वामिश्रीनलिनीन्दुः तव लक्ष्मीपद्मिनीचन्द्रः, मित्रोदयराहुः सुहृत्सूर्यस्वर्भानुः । रूपकालंकारः ॥

तमस इत्यादि । हे नृप, तव भवने अमात्योऽभूत् । कथंभूतः अमात्यः । तमसः अन्धकारस्याज्ञानस्य वा मनुष्यरूपं मनुष्याकारः । पुनः कथंभूतः । पापस्य हिंसादे-
नराकृतिः मनुष्याकारः । पुनः कथंभूतः । कलेर्नृत्वं कलिकालस्य मनुष्यरूपम् । पुनः कथंभूतः । पातकस्य ब्रह्महत्यादेः ऋषिहत्यादेश्च पुंस्त्वं पुरुषरूपम् । रूपकालंकारः ॥

हे वत्सेत्यादि । हे दौर्जन्य खल्व, वत्स पुत्र, अम्ब मातः, माये परवञ्चना-
लक्षणे किं कथयसि । सांप्रतं नौ आवयोः उचितो निवासो योग्यमास्पदं को वर्तते । कथम् । निश्चितम् । कः सः । यः कश्चित् पामरोदारगिरा पामरोदारनाम्ना अधराङ्कः नीचचिह्नो वर्तते । प्रश्नोत्तरालंकारः ॥

सरस्वतीतुङगेनापि महाकविना अत्र अस्मिन् तव मन्त्रिणि मृतमारणं मृतस्यापि विशेषेण मारणं आचरितं कृतम् ।

स्वयमित्यादि । हे राजन्, तव मन्त्री विश्वाकृतिः विश्वं जगत् आकृतिराकारो यस्य स विश्वाकृतिः विश्वकुर्कुरस्तस्य आकृतिराकारो यस्य स तथा । कस्मात् विश्वा-
कृतिः । स्वयं कर्ता स्वयमेव अकृत्यं करोति । स्वयं हर्ता धर्मकर्मसंहारकः । स्वयं वक्ता स्वयं तार्किकः । स्वयं कविः । स्वयं नटः नानाविधनाट्यकारकः । स्वयं भण्डो नर्तक-
चिवः । काकुवकोव्यलंकारः ॥

आस्तिकेत्यादि । हे नृप, तव अमात्यः । कथंभूतः । आस्तिकहास्तिकसिंहः पुण्य-

देवद्रविणादाता देवद्रोहाच्च देवनिर्माता ।

अहह खरः खलु संप्रति धर्मपरः पामरोदारः ॥ २२७ ॥

देव, सहायप्राज्यं हि राज्यं शमयति मुहुर्मुहुर्बहुमुखप्रवृत्तीरपि विपत्तीः,
न खल्वेकं चक्रं साधु परिक्रामति । तदाह 'नैकस्य कार्यसिद्धिरस्ति'
इति विशालाक्षः । किं च ।

असहायः समर्थोऽपि न जातु हितसिद्धये ।

बहिर्वातविहीनो हि बुसस्यापि न दीपकः ॥ २२८ ॥

ततोऽसौ यदि देवस्य परमार्थतो न कुप्यति, सत्पुरुषपरिषदिव मनसि

मस्ति पापमस्ति देवोऽस्ति गुरुरस्ति परलोकोऽस्ति एवमस्त्युक्तिं वदन्ति ये ते आस्तिकाः
धर्मिष्ठास्ते एव हास्तिकं हस्तिमूहस्तस्य विध्वंसने सिंहः । पुनः कथंभूतः । नास्तिकसौ-
वस्तिकः पुण्यं नास्ति पापं नास्ति देवो नास्ति गुरुर्नास्ति परलोको नास्ति एवं नास्ति-
वदन्तीति नास्तिकाः । 'तेन दीव्यति—' इत्यादि सूत्रेण शैषिक इण् । नास्तिकानां सौव-
स्तिक आशीर्वाददायकः । पुरोहित इत्यर्थः । पुनः तमस्तूपः अज्ञानस्य उच्चयः ।
पुनः दैष्टिकसृष्टिकृतान्तः दैष्टिकानां दिव्यज्ञानिनां या सृष्टिस्तस्या विनाशे कृतान्तो
यमः । पुनः नरदैत्यः मनुष्यजन्मना दैत्यो असुरः । पूर्वदेव इत्यर्थः । रूपकालंकारः ॥

देवेत्यादि । हे राजन्, पामरोदारः संप्रति धर्मपरः अहह अद्भुतमिदं खेदेन वा
कथयति । कथंभूतः पामरोदारः । देवद्रविणादाता देवपूजनार्थं केनापि धनं दत्तं
तद्धनं नटविटभ्यो ददाति ईदृशस्तावदाता । कथंभूतः । देवद्रोहात् देवं भङ्क्त्वा गाल-
यित्वा वा देवनिर्माता लघुप्रतिमाकारिता । कथंभूतः । खरः सत्यवादी यम इति
ध्वनिः । काकुवकोक्तिः ॥

हे देव हे राजन्, सहायप्राज्यं हि राज्यं सहायबहुलं राज्यं हि निश्चयेन विपत्ती-
रापदः शमयति विनाशयति । कथंभूता विपत्तीः । मुहुर्मुहुः बहुमुखप्रवृत्तीः । अनेकद्वारै-
रायाता इत्यर्थः । खलु निश्चयेन एकं चक्रं शक्यं साधु न परिक्रामति रचिरतया न वहति ।
तदाह तद्वतीति । कोऽसौ । विशालाख्यो(क्षो) नाम कविः । किमाह । नैकस्य कार्यसिद्धि-
रस्ति इति एकस्य कार्यसिद्धिर्न भवतीति । किं च किञ्चिन्मात्रं अपरमपि ब्रवीमि ।

असहायेत्यादि । असहायः पुमान् समर्थोऽपि जातु हितसिद्धये न भवति कार्य-
सिद्धये न भवतीति । वातविहीनो वह्निः बुसस्यापि कडंगरस्यापि दीपकः प्रज्वालको न
भवति । कथम् । हि स्फुटम् । दृष्टान्तालंकारः ॥

तत इत्यादि । ततस्तस्मात् कारणात् हे देव, यदि चेत् असौ तव मन्त्री देवस्य
तव भवतः परमार्थतो निश्चयात् न कुप्यति न रोषं करोति, तथा सत्पुरुषपरिषदिव

मनागपि नाभ्यसूयति, तत्किमिति मनीषापौरुषाभ्यामशेषशिष्टशौण्डीर-
शिखामणीयमानमतिस्मीक्षं पुण्डरीकाक्षम्; सिन्धुरप्रधानो हि विजयो वि-
शामीशानामिति तत्किमिति समस्तसामजैतिह्यगृह्यमनःप्रभावं बन्धुजीवम्;
महाकविसंग्रहान्महीपतीनामाचन्द्रार्कविकाशं यश इति तत्किमिति स
भवत्कीर्तिलताललनालापामृतसेवकसारं हारम्, 'यासु सन्तो न तिष्ठन्ति
ता वृथैव विभूतयः' इति, तत्किमिति स्वभावादेव देवस्य प्रसेदुषोऽपरानपि

साधुलोकसमूह इव मनसि चित्ते मनागपि ईषदपि नाभ्यसूयति गुणेष्वपि दोषारोपं न
करोति । तदित्यादि । तत्तर्हि पुण्डरीकाक्षं नाम मन्त्रिणं निर्वास्य किमिति किमर्थं
स्वयमेव एकैश्वर्ये अद्वितीयप्रभुत्वे वर्तते । कथंभूतं पुण्डरीकाक्षम् । मनीषापौरुषाभ्यां
मनीषा बुद्धिः पौरुषं च सुभटत्वं मनीषापौरुषे ताभ्यां कृत्वा अशेषशिष्टशौण्डीरशिखामणी-
यमानमतिस्मीक्षं अशेषाः समस्ता ये शिष्टा विद्वांसः शौण्डीराश्च त्यागविक्रमाभ्यां विश्रुता
अशेषशिष्टशौण्डीरास्तेषु तेषां शिखामणीयमानो शिरोरत्ने इवाचरन्त्यौ मतिर्बुद्धिः स-
मीक्षा च सौमन्यं यस्य पुण्डरीकाक्षस्य स तथोक्तस्तम् । हे राजन्, विशामीशानां नरे-
न्द्राणां विजयो जयः सिन्धुरप्रधानो भवति गजैरेव शत्रवो जीयन्ते इति चेत् वर्तते
तर्हि बन्धुजीवं नाम गजशास्त्रज्ञं निर्वास्य देशान्निर्वाह्य किमिति किमर्थं स्वयं स्वयमेवै-
कैश्वर्ये अद्वितीयप्रभुत्वे वर्तते । कथंभूतं बन्धुजीवम् । यथोक्तविशिष्टम् । समस्तसामजै-
तिह्यगृह्यमनःप्रभावं समस्तानि समग्राणि तानि च तानि सामजैतिह्यानि गजशा-
स्त्राणि तानि गृह्याणि गृहीतव्यानि मनसः प्रभावे चित्तमाहात्म्ये यस्य स तथोक्तस्तम् ।
हे राजन्, महाकविसंग्रहात् गुरुतरकवीश्वरस्वीकारात् महीपतीनां नृपाणां किल आच-
न्द्रार्कविकाशं आचन्द्रार्कं यावत् यशो भवति इति चेत् वर्तते तत्तर्हि हारं नाम महा-
कविं निर्वास्य देशान्निःसार्य स्वयमेव किमिति किमर्थं एकैश्वर्ये वर्तते । कथंभूतं हारम् ।
भवत्कीर्तिलताललनालापामृतसेवकसारं भवतस्तव या कीर्तिः पुण्यगुणानुकीर्तनं सैव
लता वल्ली स्वर्गफलदायिकत्वात् तस्या ये ललनालापाः कोमलकवित्वानि तान्येव अमृतं
मरणनिवारकत्वात् तस्य सेवकः सेवनं तेन सारः सामर्थ्यवान् बलवत्तरस्तम् । यासु
विभूतिषु सन्तो न तिष्ठन्तीति ता विभूतयः वृथैव निरर्थका एव इति चेद्वर्तते तर्हि
अपरान् विदुषः पण्डितान् पुरुषान् निर्वास्य किमिति स्वयमेवैकैश्वर्ये वर्तते । कथंभू-
तान् विदुषः । स्वभावादेव निसर्गेणैव देवस्य तव प्रसेदुषः प्रसन्नचित्तान् । सेवकानित्यर्थः ।
अयं मन्त्री किं कुर्वन् । अमिषन् असहमानः । क इव एकैश्वर्ये वर्तते । अगारान्त-
रापतितः कपोत इव अगारस्य गृहस्य अन्तर्मध्ये आपतितः आगतः कपोत इव
अरण्यपारापत इव । यस्मिन् गृहे अरण्यकपोतः आगतः तद्गृहं उद्वसं भवति ।

विदुषः पुरुषानमिषन्नगारान्तरापतितः कपोत इव निर्वास्य स्वयमेकैश्वर्ये
वर्तते । तथा इति विचिन्त्य निवसतां च सतामरुतुदवाक्प्रसरस्त्व-
चिसारहीर इव न ददाति सुखेनासितुम् ।

अन्या स्थली न हरिताङ्गरचारसारा

दृष्टेरुपैति विषयं विषमाध्वरुद्धः ।

यूथच्युतोऽपि खरकर्करकर्कशान्ता-

न्येणः श्रयत्यवश एव मरुस्थलानि ॥ २२९ ॥

ततश्च ।

एकामात्ये महीपाले नालं लक्ष्मीर्विजृम्भते ।

लतायास्तत्र का वृद्धिः शाखैका यत्र शाखिनि ॥ २३० ॥

तथेत्यादि । तथा तेनैव प्रकारेण इति विचिन्त्य इति पर्यालोच्य निवसतां तव
राज्ये तिष्ठतां सतां सत्पुरुषाणां सुखेन आसितुं स्थानं न ददाति । कथंभूतः । अरुतुद-
वाक्प्रसरः धर्मव्यर्थकवचनप्रवृत्तिः । क इव सुखेन आसितुं न ददाति । त्वचिसारहीर
इव यथा त्वचिसारहीरः वंशशलाकानखादौ क्षुब्धा सती सुखेनासितुं न ददाति ।
इतीति किम् ।

अन्येत्यादि । एणो मृगः अवश एव मरुस्थलानि मरुदेशसिकतासमुच्चयान् श्रय-
त्याश्रयति । एणो मृगः किमिति मरुस्थलान्याश्रयतीत्याह—हरिताङ्गरचारसाराः दूर्वाभि-
नवोद्भिदाचारसारा अन्या स्थली अपरा भूमिः दृष्टेर्लोचनस्य विषयं गोचरं न उपैति
नागच्छति । कथंभूत एणः । विषमाध्वरुद्धः विषमो नीचोच्चो योऽसौ अध्वा मार्गः वि-
षमाध्वः तेन रुद्धः अनवासावकाशः । पुनः कथंभूतः । यूथच्युतोऽपि निजवृन्दात् पति-
तोऽपि । कथंभूतानि मरुस्थलानि । खरकर्करकर्कशान्तानि खराः कठिना ये कर्करा
शर्करोपलस्यैः कर्कशाः स्वस्य वा अन्ताः पर्यन्ताः स्वभावा वा येषां मरुस्थलानां तानि
तथोक्तानि । समासोक्त्यलंकारः ॥

ततश्च कारणात् । एकामात्येत्यादि । महीपाले राजनि एकामात्ये एकमन्त्रिके
लक्ष्मीरलमतिशयेन विजृम्भते लतायाः वल्लयास्तत्र तस्मिन् शाखिनि वृक्षे का वृद्धिः
का स्फीतिरपि । न कदाचित् अपीत्यर्थः । तत्र कुत्र यत्र शाखिनि एकसहाया शाखा
लता वर्तते । दृष्टान्तालंकारः ॥

देव, लक्ष्मीलतावलयितगलश्छगल इव भवति प्रायेण सर्वोऽपि जनः ।
यतो य एवात्मनो गलं पादिकया लम्बितुमिच्छति तस्यैव मुख-
मवलोकते । किं च ।

किं नास्ति पलं सलिले येन तिमिः सादरो गलाहारे ।

प्रायेण हि देहभृतां तत्रासक्तिर्यतो मृत्युः ॥ २३१ ॥

देव, देवोऽस्य निखिंशतां नास्तिकतां च चेतन्नपि न चेतति । यतो
जानन्नप्येष दुरात्मा मुधा भृत्यभावेन पाकोदकादिपरिचारकतया चिरकालं
श्वपचपञ्चकं क्लेशयन्नेतज्ज्ञातिपूत्कारादुच्छलति दुरपवादे पुनर्दुःप्रसिद्धि-
भयात्तन्निजनीडकोड एव निशि निविडप्रमीडं स्वयमेवावधीत् । विशिष्टैश्च
प्रायश्चेतनचिन्तायामिदमवोचत्—

देवेत्यादि । हे देव, प्रायेण बाहुल्येन सर्वोऽपि जनः लक्ष्मीलतावलयितगलो भवति
लक्ष्मीवद्भ्रुकण्ठो भवति । क इव । छगल इव छाग इव । यतः कारणात् य एव
पुमान् आत्मनो निजस्य गलं कण्ठं पादिकया पादेन चम्पयित्वा लम्बितुं इच्छति तस्यैव
जनस्य मुखं अवलोकते तस्यैव संमुखं तिष्ठति ॥

किं चास्ति विशेषः । **किं नास्तीत्यादि ।** हे राजन्, सलिले किं पलं नास्ति येन
कारणेन तिमिर्मत्स्यः गलाहारे वक्रकण्ठकमांसमक्षणे सादरो भवति । युक्तोऽयमर्थः—
देहभृतां जीवानां प्रायेण तत्र तस्मिन् पदार्थे आसक्तिरनुबन्धो भवति । तत्र कुत्र ।
यतो पदार्थात् मृत्युर्मरणं भवति । कथम् । हि स्फुटमिति शेषः । दृष्टान्तालंकारः ॥

देवेत्यादि । हे देव हे राजन्, अस्य मन्त्रिणः निखिंशतां निर्दयतां नास्तिकतां
निभ्रान्तितां च देवो भवान् चेतन्नपि जानन्नपि न चेतति न जानाति । यतो यस्मात्
कारणात् एष तव मन्त्री दुरात्मा पापिष्ठो जानन्नपि मुधा वृथैव भृत्यभावेन किंकरतया
पाकोदकादिपरिचारकतया चिरकालं दीर्घकालं श्वपचपञ्चकं चाण्डालपञ्चकं क्लेशयन् वि-
ष्टिकारयन् एतज्ज्ञातिपूत्कारात् एतेषां पञ्चानां चाण्डालानां ज्ञातिपूत्कारात् बुम्बार-
वात् दुरपवादे उच्छलति दुरपवादे निन्दायां प्रादुर्भवति सति पुनः पश्चात् दुःप्रसि-
द्धिभयात् दुरपवादभयात् तच्चाण्डालपञ्चकं निजनीडकोडे एव निजग्रहस्याग्रे एव निशि
रात्रौ निविडप्रमीडं अतिमुप्तं स्वयमेव आत्मनैव अवधीत् जघान । विशिष्टैश्च पुरुषैः
धर्मिष्ठलोकैः प्रायश्चेतनचिन्तायां प्रायश्चित्तकरणचिन्तायां इदमवोचत् एतदुक्तवान् ।
एतत् किम् ।

रविरश्मिरत्नपावकमाहेयीवायवोऽन्त्यजैः स्पृष्टाः ।

न हि दुष्टास्तद्वदहं प्रकृतिशुचिर्भालमध्येऽपि ॥ २३२ ॥

आत्मा स्वभावशुद्धः कायः पुनरशुचिरेष च निसर्गात् ।

प्रायश्चित्तविधानं कस्येति विचिन्त्यतां जगति ॥ २३३ ॥

वर्णाश्रमजातिकुलस्थितिरेषा देव संवृतेर्नान्या ।

परमार्थतश्च नृपते को विप्रः कश्च चाण्डालः ॥ २३४ ॥

नास्तिकता चास्य किमिवोच्यते । यः खलु

विक्रीय देवं विदधाति यात्रां तद्गालनादेष परांश्च देवान् ।

प्रमुष्य लोकं ठकवृत्तिभावैर्ददाति दानं द्विजपुंगवेभ्यः ॥ २३५ ॥

रवीत्यादि । रविरश्मयश्च सूर्यकिरणाः, रत्नानि च माणिक्यानि, पावकश्च वैश्वानरः,
माहेयी च गौः, वायुश्च मारुतः, रविरश्मिरत्नपावकमाहेयीवायवः अन्यजैश्चाण्डालैः
स्पृष्टाश्छम्पिता दुष्टा न भवन्ति । कथम् । हि निश्चयेन । तद्वत्तथा अहं पामरोदारनामा
मन्त्री प्रकृतिशुचिः स्वभावेन निर्मलः भालमध्येऽपि चाण्डालमध्येऽपि दोषाय न
भवति(वामि) । समुच्चयालंकारः ॥

आत्मेत्यादि । आत्मा जीवतत्त्वं स्वभावशुद्धः स्वभावेन प्रकृत्या शुद्धः कर्ममल-
कलङ्करहितः । एष प्रत्यक्षीभूतः कायः शरीरं निसर्गात् स्वभावेन पुनरपि भूयोऽप्यशुचिः
अपवित्रः । तेन कारणेन प्रायश्चित्तविधानं पापशोधनं जगति संसारे कस्य । न कस्या-
पीत्यर्थः । इति ईदृशोऽर्थो विचिन्त्यतां भवद्विर्विचार्यताम् । जात्याक्षेपालंकारः ॥

वर्णाश्रमेत्यादि । हे देव, एषा वर्णाश्रमजातिकुलस्थितिः वर्णाश्च विप्रक्षत्रि-
यविद्विजश्चत्वारः, आश्रमाश्च ब्रह्मचारी गृही वानप्रस्थो मिश्रश्चेति चत्वारः, जातिश्च
मातृपक्षः, कुलं च पितृपक्षः, वर्णाश्रमजातिकुलानि तेषां स्थितिर्मर्यादा वारणा संवृते-
र्व्यवहाराद्भवति । न अन्या निश्चयभूता । हे नृपते, परमार्थतश्च निश्चयात् को विप्रः कश्च
चाण्डालश्च । अपि तु न कोऽपि ब्राह्मणः, न कोऽपि चाण्डाल इत्यर्थः । आक्षेपालंकारः ॥

नास्तिकता चास्य किमिवोच्यते नास्तिकता निभ्रान्तिता अस्य तव मन्त्रिणः किं
कथ्यते । यः खलु तव मन्त्री विक्रीयेत्यादि । हे देव, देवं विक्रीय यात्रां विदधाति
करोति । एष मन्त्री तद्गालनात् देवप्रतिमारसकरणात् परांश्च देवान् अपरान् शुद्धदेवान्
विदधाति । इत्येवं ठकवृत्तिभावैरौषधप्रयोगेण लोकं प्रमुष्य मानवानां गलमोटनं
कृत्वा धनं गृहीत्वा द्विजपुंगवेभ्यो दानं ददाति । परिवातालंकारः ॥

अग्रहारग्रहः साक्षादेव भोगभुजंगमः ।

शिष्टविष्टपसंहारप्रलयानलमानसः ॥ २३६ ॥

कृतान्त इव चेष्टेत यो देवेषु निरङ्कुशः ।

कापेक्षा भक्षणे तस्य तापसेषु द्विजेषु च ॥ २३७ ॥

देव,

यावद्भवान्न जातोऽत्र तावदन्ये कुलोद्भूताः ।

जाते त्वयि महीपाल नृपाः सर्वेऽपि निष्कुलाः ॥ २३८ ॥

इति देव, देवमुपश्लोकयता कथंकारमद्वैतत्वमात्मनो न द्योतितम् । यतो देव, देवोत्पादागतां वंशविशुद्धतां वदतानेन साधु देवान्वयस्याविशुद्धता प्रकाशिता । न खलु पुत्रात्पित्रोः कुलीनता, किं तु पितृभ्यां पुत्रस्य । तदेवं देव, देवस्यायमेव नितरां पक्षपाती । देव, देवस्यायमेव राज्य-

अग्रहारग्रह इत्यादि । हे देव, साक्षात् प्रत्यक्षेण अग्रहारग्रहः मुक्तग्राह्यग्राहकः । हे देव, भोगभुजंगमः देवपूजार्थं यत् क्षेत्रादिकं राजदत्तं वर्तते तस्य भुजंगमो भक्षकः । पुनः शिष्टविष्टपसंहारप्रलयानलमानसः शिष्टानां यद्विष्टपं जगत् तस्य संहाराय विनाशाय प्रलयानलमानसः कल्पान्तकालपावकमनाः । रूपकालकारः ॥

कृतान्त इत्यादि । हे देव, यस्तव मन्त्री देवेषु निरङ्कुशो निरर्गलः सन् कृतान्त इव चेष्टेत प्रवर्तते तस्य तव मन्त्रिणः तापसेषु मुनिषु द्विजेषु च भक्षणे का अपेक्षा का वाञ्छा । अपि तु न काचिदपेक्षा इत्यर्थः । उपमाक्षेपालंकारः ॥

देव, यावद्भवानित्यादि । हे देव, इति अमुना प्रकारेण देवं भवन्तमुपश्लोकयता श्लोकैरुपसुवता कथंकारं केन प्रकारेण आत्मनः स्वस्य अद्वैतत्वं एकान्तत्वं न द्योतितं न प्रकाशितम् । अपि तु प्रकाशितमेव । इतीति किम् । हे देव, यावत्कालं भवांस्त्वमत्र न जातो नोत्पन्नस्तावत्कालं अन्ये यशोबन्धुरयशोर्धादयस्तव पूर्वजाः कुलोद्भूताः कुलीना वर्तन्ते । हे महीपाल हे राजन्, त्वयि जाते सति सर्वेऽपि नृपाः भवद्गोशोद्भवा राजानः निष्कुलाः कुलरहिताः संगताः ।

यत इत्यादि । यतो हे देव, देवोत्पादागतां वंशविशुद्धतां तव जन्मसंजातां कुलविशुद्धतां अनेन मन्त्रिणा वदता कथयता साधु यथा भवत्येवं देवान्वयस्य तव कुलस्य अविशुद्धतानिर्मलता प्रकाशिता प्रकटीकृता । न खलु पुत्रात् पित्रोः मातृपित्रोः जननीजनकयोः कुलीनता भवति, किं तु पितृभ्यां पुत्रस्य कुलीनता भवति । तत्तस्मात् कारणात् एवं सति हे देव, देवस्य तव अयमेव नान्यः कोऽपि नितरामतिशयेन पक्षपाती पक्षच्छेदकः, न तु पक्षावलम्बी विपरितार्थ-

लक्ष्मीवल्लीवर्धनः । देव, देवस्यायमेव मङ्गलपरम्परासंपादनः । देव, देवस्यायमेव प्रतापप्रदीपनन्दनः । देव, देवस्यायमेव समरेषु जयविभूतिकारणम् । देव, देवस्यायमेव बान्धवेषु हारावरुद्धकण्ठताहेतुः । देव, देवस्यायमेव मित्रेषु श्रीफलोपलालनायतनम् । देव, देवस्यायमेवाश्रितेषु चिन्तामणिनिदानम् । अत एव

वृत्तिच्छेदस्त्रिदशविदुषः कोहलस्यार्थहानि-

मार्गलानिर्गणपतिकवेः शंकरस्याशु नाशः ।

धर्मध्वंसः कुमुदकृतिनः केकटेश्व प्रवासः

पापादस्मादिति समभवदेव देशे प्रसिद्धिः ॥ २३९ ॥

प्राह्यः । हे देव हे राजन्, देवस्य तव अयमेव मन्त्री राज्यलक्ष्मीवल्लीवर्धनः राज्यस्य लक्ष्मीः संपत् सैव वल्ली वल्ली तस्याः वर्धनः छेदनः खण्डनः, न तु वर्धनो वृद्धिकारको भवतीत्यर्थः । हे देव हे राजन्, देवस्य तव अयमेव मन्त्री मङ्गलपरम्परासंपादनः मङ्गलानां कर्पराणां कुम्भभेदनानां परम्परायाः श्रेण्याः संपादनः कारकः, न तु शुभकल्याणकारकः । हे देव, देवस्य तव अयमेव मन्त्री प्रतापप्रदीपनन्दनः प्रतापप्रदीपस्य नन्दनो विधायकः, न तु प्रबोधकः । हे देव, देवस्य तव अयमेव मन्त्री समरेषु जयविभूतिकारणं भस्मकारणम्, न तु ऐश्वर्यकारणम् । हे देव, देवस्य तव अयमेव मन्त्री बान्धवेषु कुटुम्बेषु हारावरुद्धकण्ठताहेतुः । 'इष्टिकानिचयो हारो हारो मुक्तागणः स्मृतः । हारो मापविशेषः स्याद्धारो रजतमुच्यते ॥' तदत्रावसरवशाद्धारशब्देन इष्टिकाग्रहावरुद्धकण्ठनन्दनः । हा इति स्थिते हा इति रावेण शब्देन रुद्धकण्ठताहेतुः कारणम्, न तु हाराणां मुक्ताफलमालानां कण्ठाभरणहेतुः । हे देव, देवस्य तव अयमेव मन्त्री मित्रेषु अभीष्टेषु श्रीफलोपलालनायतनं श्रीफलानां शिरोबिल्वबन्धनानां उपलानां पाषाणानां आलनायतनं ताडनमन्दिरम्, न तु लक्ष्मीफलाभोगायतनम् । हे देव, देवस्य तव अयमेव मन्त्री आश्रितेषु सेवकेषु चिन्तामणिनिदानं चिन्तायां अन्तर्धानस्य कथनकारणम्, न तु शोणरत्नकारणम् ।

अत एव कारणात् । वृत्तिच्छेद इत्यादि । हे देव, अस्मात् पापात् पापिष्टात् इति ईदृशी देशे देशमध्ये प्रसिद्धिः प्रघोषः समभवत् । इतीति किम् । त्रिदशविदुषः त्रिदशनामः कवेः वृत्तिच्छेदः व्रीहिकोहलनं संजातम् । कोहलस्य कोहलकवेर्यहानिनिर्धनत्वं संजातम् । गणपतिनामः कवेर्मार्गलानिर्गणनमङ्गः संजातः । शंकरस्य शंकरनामविदुषः आशु सत्वरं नाशः संजातः । कुमुदकृतिनामविदुषः धर्मध्वंसः धर्मविनाशो बभूव । केकटेश्व केकटिनामः कवीश्वरस्य प्रवासः परदेशगमनं बभूव । समुच्चयालंकारः ॥

मूर्खं बृहस्पतिमयं वृषलं कुलीनं
ब्राह्म्यं महान्तमधमं पुनरुत्तमं च ।
तुष्टः करोति कुपितश्च विपर्ययेण
मन्त्रीति देव विषये सुमहान्प्रवादः ॥ २४० ॥

अलमतिविस्तरेण । देव, समस्तस्याप्यस्य भाषितस्येदं कैपर्यम्—

यः कार्यार्थिनि भूपतावसमधीः कार्याय धत्ते धुरं
यश्चार्थार्थिनि संनयोचितमतिश्चिन्तामणिर्जायते ।
भक्तौ भर्तरि मन्त्रिणामिदमहो दिव्यं द्वयं कीर्तितं

न क्षोणीश महीयसां निरसनं राज्यस्य वा ध्वंसनम् ॥ २४१ ॥

तथा च श्रुतिः—

दुर्योधनः समर्थोऽपि दुर्मन्त्री प्रलयं गतः ।
राज्यमेकशरोऽप्याप सन्मन्त्री चन्द्रगुप्तकः ॥ २४२ ॥

मूर्खमित्यादि । हे देव, विषये अवन्तिमण्डले इति ईदृशः सुमहान् अतिगुरुः प्रवादः प्रघोषः वर्तते। इतीति किम्। अयं मन्त्री तुष्टः सन् मूर्खमज्ञानिनं बृहस्पतिं करोति सुराचार्यं विदधाति, वृषलं चाण्डालात् ब्राह्मण्यां जातं पुत्रं कुलीनं करोति, ब्राह्म्यं व्रतभ्रष्टं पुरुषं नष्टव्रतं महान्तं गुरुं करोति, पुनः अधमं नीचं उत्तमं करोति । कुपितः सन् विपर्ययेण विपरीतत्वेन करोति, बृहस्पतिं मूर्खं करोति, कुलीनं वृषलं करोति, महान्तं ब्राह्म्यं करोति, उत्तमं अधमं करोति । दीपकालंकारः ॥

अलमतिविस्तरेण पूर्णम् । हे देव राजन्, समस्तस्यापि अस्य पूर्वोक्तस्य भाषितस्य वचनस्य इदमेतत् कैपर्यं तात्पर्यं वर्तते—**यः कार्यार्थिनीत्यादि ।** इदं किम्। अहो क्षोणीश हे पृथ्वीश, मन्त्रिणां भर्तरि राजनि भक्तौ सेवायां इदमेतत् द्वयं दिव्यं कीर्तितं कथितम्। इदं किम्। यो मन्त्री भूपतौ राजनि कार्यार्थिनि सति असमधीः अद्वितीयबुद्धिः सन् कार्याय कार्यमने धुरं धत्ते भारमुच्चलति । यश्च मन्त्री अर्थार्थिनि धनार्थिनि नृपतौ चिन्तामणिर्जायते वाञ्छितं ददाति । कथंभूतः सन् । संनयोचितमतिः अन्यायेन लक्ष्मीं न ददाति किं तु न्यायेन । एकं इदं दिव्यं महीयसां विद्वज्जनानां निरसनं निषेधनम्, राज्यस्य ध्वंसनं वा न भवतीति द्वितीयं दिव्यम् । रूपकालंकारः ॥

तथा तेनैव प्रकारेण श्रुतिश्च शास्त्रान्तरम्—**दुर्योधन इत्यादि ।** हे राजन्, दुर्योधनो राजा समर्थो दुःशासनदुर्धर्षणादिभ्रातृशतसंयुक्तोऽपि दुर्मन्त्री दुष्टशकुनिमन्त्रिसंयुक्तः सन् प्रलयं गतः भ्रातृशतसंयुक्तोऽपि एकेन भीमसेनेन मारितः । चन्द्रगुप्तको नाम राजा सन्मन्त्री सन् चाणक्यमण्डितः एकशरोऽपि एकबाणोऽपि राज्यमाप प्राप्तवान् । जाल्यलंकारः ॥

पुण्योदयः क्षितिपतेर्नियतं तदैव
कामं महोत्सवसमागमनं सुहृत्सु ।
मोदागमश्च परमो ननु सेवकानां
जायेत दुष्टसचिवापचितिर्यदैव ॥ २४३ ॥

कदाचिद्दिशादण्डमादिदिक्षुराकारितसमस्तसामन्तलोकः सकलसैन्यसमालोकनोत्तुङ्गतमङ्गसंगतिकरेषु बलदर्शनावसरेषु निटिलतटपट्टिकाप्रतानघटितोद्भटजट्टम्, उत्कोशकिंशुकप्रसूनमञ्जरीजालजटिलविषाणविकटमेकशृङ्गमृगमण्डलमिव, कर्तरीमुखचुम्बितामूलश्मश्रुबालम्, उद्भिद्यमानमदतिल-

पुण्योदय इत्यादि । क्षितिपतेर्नरेन्द्रस्य नियतं निश्चितं तदैव तस्मिन्नेव काले पुण्योदयो भवति। कथम्। काममतिशयेन क्षितिपतेः सुहृत्सु कुटुम्बवर्गेषु तदैव तस्मिन्नेव काले महोत्सवसमागमनं उद्घोषागमनं भवति । अपरं च सेवकानां ननु परमो मोदागमो भवति । तदा कदा । यदैव यस्मिन्नेव काले दुष्टसचिवापचितिर्दुर्मन्त्रिविनाशो जायेत उत्पद्येत । दीपकम् ॥ इति मन्त्र्यधिकारः संपूर्णः ॥

कदाचित् कस्मिंश्चिदवसरे बलाधिकृतीनां सेनापतीनां इति ईदृशीर्विज्ञप्तिः विज्ञापनानि अशृण्वन् श्रुतवानहम् । कथंभूतोऽहम् । दिशादण्डं आदिदिक्षुः दिग्मण्डलानां संबन्धित्वेन दण्डधनमादिदिक्षुरादातुमिच्छुः । ग्रहीतुमिच्छुरित्यर्थः । पुनः कथंभूतोऽहम् । आकारितसमस्तसामन्तलोकः आकारिता आहूताः समस्ताः सर्वेऽपि सामन्तलोकाः सेवकावय(कनृप)समूहाः येन स तथोक्तः । बलाधिकृतीनां विज्ञप्तीरशृण्वम् । कदाहं श्रुतवान् । बलदर्शनावसरेषु सैन्यावलोकनप्रस्तावेषु । कथंभूतेषु बलदर्शनावसरेषु । सकलसैन्यसमालोकनोत्तुङ्गतमङ्गसंगतिकरेषु सकलानां समस्तानां सैन्यानां चमूनां समालोकनाय अवलोकननिमित्तं उत्तुङ्गतमङ्गस्य उन्नतप्रासादस्य संगतिः समारोहणं कुर्वन्तीति सकलसैन्यसमालोकनोत्तुङ्गतमङ्गसंगतिकरास्तेषु । बलाधिकृतीनां इति विज्ञप्तीरशृण्वम् । इतीति किम् । हे देव, इदं प्रत्यक्षीभूतं दाक्षिणात्यं बलं दक्षिणस्या दिशः आगतं दाक्षिणात्यम् । 'दक्षिणापश्चात्पुरसस्यक्' इत्यनेन त्यक्प्रत्ययः । बलं सैन्यं त्वं पश्येति क्रियाकारकसंबन्धः । कथंभूतं दाक्षिणात्यं बलम् । निटिलतटपट्टिकाप्रतानघटितोद्भटजट्टम् निटिलतटे ललाटोपरितनभागे पट्टिकाप्रतानेन वल्लपट्टिकासमूहेन घटितः कृतो बद्धः उद्भटः उत्कटः जट्टः केशशिखण्डकलापो येन तत्तथोक्तम् । त्वं तत्पश्य । पुनः कथंभूतं बलम् । एकशृङ्गमृगमण्डलमिव गण्डकसमूहमिव । कथंभूतं एकशृङ्गमृगमण्डलम् । उत्कोशकिंशुकप्रसूनमञ्जरीजालजटिलविषाणविकटम् उत्कोशानि विकसितानि यानि किंशुकप्रसूनानि पलाशपुष्पाणि तेषां मञ्जरीजालेन वल्लरीसमूहेन जटिलं वेष्टितं यद्विषाणं शृङ्गाणि चतुर्विधेष्वस्तेन विकटं विषमं प्रकटं वा तत् । पुनः कथंभूतं बलम् ।

कितकपोलं पीलुकुलमिव, किर्मीरमणिविनिर्मितत्रिशरकण्ठकम्, महामण्ड-
लावगुण्ठितगलनालमान्यमीशानसैन्यमिव, आकुफणिकृतकालायसवल्यक-
रालकराभोगम्, बालबिलेशयवेष्टितविटपभागं भद्रश्रियानोकहगहनमिव,
आनाभिदेशोत्तम्भितासिधेनुकम्, अहीश्वरानुबद्धमध्यमेखलं मन्थानकाचल-
मिव, आवङ्गणोत्क्षिप्तनिविडनिवसनं सकौपीनं वैखानसवृन्दमिव, अने-
काङ्कनामसंभावनोद्गीवाननम्, आत्मस्तवाडम्बरोड्डुमरमागधोत्कर्णितवद-

कर्तरीमुखचुम्बितामूलश्मश्रुबालम् कर्तरीमुखेन नापितोपकरणवक्त्रेण चुम्बिताः आ-
ईषत् मूलसंबन्धिनो निर्मूलं वा यथा भवत्येवं श्मश्रु तस्य अधरोपरिरोमरेखयोर्बालाः
केशा यस्य तत्तथोक्तम् । पुनः कथंभूतं बलम् । पीलुकुलमिव गजवृन्दमिव । कथंभूतं
पीलुकुलम् । उद्भिद्यमानमदतिलकितकपोलम् उद्भिद्यमान उत्पद्यमानो योऽसौ मदो दानं
तेन तिलकितौ तिलकसंयुक्तौ कपोलौ गण्डस्थलौ यस्य तत्तथोक्तम् । पुनः कथंभूतं ब-
लम् । किर्मीरमणिविनिर्मितत्रिशरकण्ठकम् किर्मीरा विचित्रा ये मणयस्तैर्विनिर्मिता रचिता
बद्धा त्रिशरा त्रिगुणा कण्ठिका कण्ठाभरणे यस्य तत्तथोक्तम् । पुनः कथंभूतं बलम् ।
ईशानसैन्यमिव श्रीमहादेवकटकमिव । कथंभूतं ईशानसैन्यम् । महामण्डलावगुण्ठितगल-
नालमान्यम् महामण्डलैः सर्पविशेषैरवगुण्ठितं यद्गलनालं कण्ठकन्दली तेन मान्यं मान-
नीयम् । पुनः कथंभूतं बलम् । आकुफणिकृतकालायसवल्यकरालकराभोगम् आकुफणि
कूर्पस्मर(स्पर्श)वर्जितानि कृतानि चेष्टितानि यानि कालायसवल्यानि लोहकटकानि
तैः करालः उन्नतः कराभोगो बाहुविस्तारो यस्य तत्तथोक्तम् । पुनः कथंभूतं बलम् ।
भद्रश्रियानोकहगहनमिव । 'भद्रश्रियं चन्दनम्' इति पञ्जिकाभारो जिनदेवः । चन्दनत-
रुवनमिव । कथंभूतं भद्रश्रियानोकहगहनम् । बालबिलेशयवेष्टितविटपभागम् बालबिले-
शयाः शिशुसर्पाः सर्पशिशवस्तैर्वेष्टितोऽवगुण्ठितो विटपभागः कटप्रभागो यस्य तत्तथो-
क्तम् । उक्तं च—'विस्तारो विटपोऽस्त्रियाम् ।' तथा च—'स्कन्धादूर्ध्वतरोः शाखाकटप्रो
विटपो मतः ।' शाखानां कटप्रः शाखाकटप्रः । पुनः कथंभूतं बलम् । आनाभिदेशोत्त-
म्भितासिधेनुकम् आनाभिदेशं नाभिदेशपर्यन्तं उत्तम्भिता वेष्टिता अवष्टब्धा असिधेनुका
छुरिका येन यस्य वा तत्तथोक्तम् । पुनः कथंभूतं बलम् । मन्थानकाचलमिव मेरुपर्वतमिव ।
कथंभूतं मन्थानकाचलम् । अहीश्वरानुबद्धमध्यमेखलम् अहीश्वरेण शेषनागेन अनुबद्धा
संयता मध्यमेखला कटिनी यस्य तत्तथोक्तम् । पुनः कथंभूतं बलम् । आवङ्गणोत्क्षिप्तनि-
विडनिवसनम् आवङ्गणं उरुसंधिपर्यन्तं उत्क्षिप्तं मुक्तं निविडं दडं निवसनं वज्रं येन यस्य
वा तत्तथोक्तम् । किमिव । वैखानसवृन्दमिव । कथंभूतं वैखानसवृन्दम् । सकौपीनं कक्षाप-
टसहितम् । पुनः कथंभूतं बलम् । अनेकाङ्कनामसंभावनोद्गीवाननम् अनेकेषां नानाविधानां
अङ्कनाम्नां विरुदावत्यविधेयानां संभावने आकर्णेने उद्गीवं उन्नतशिरोधरं आननं मुखं

नम्, ऊर्ध्वनखरेखालिखितनिखिलदेहप्रासादं देव, इदं विहितविविधायुध-
वर्तनौचित्यं दाक्षिणात्यं बलम्

चण्डांशुरश्मिसंपर्कज्वलत्कुन्ताग्रमण्डलम् ।

त्वत्प्रतापानलव्याप्तं विदधानमिवाम्बरम् ॥ २४४ ॥

इतश्च पर्यन्तखर्वितकुन्तलतयार्धमुष्टिमितमस्तकमध्यकेशम्, अतिप्रलम्ब-
श्रवणदेशदोलायमानस्फारसुवर्णकर्णिकाकिरणकोटिकमनीयमुखमण्डलतया
कपोलस्थलीपरिकल्पितप्रफुल्लकर्णिकारकाननमिव, समुत्कर्षितसृक्चिबुकज-
ङ्घाग्रभागरोमलोमशम्, अहरहःप्रमार्जितदशनप्रकाशपेशलवदनतया प्रद-

यस्य तत्तथोक्तम् । पुनः कथंभूतं बलम् । आत्मस्तवाडम्बरोड्डुमरमागधोत्कर्णितवदनम् आ-
त्मनः स्तवाडम्बरः स्तवनाटोपस्तेन उड्डमरा उत्कटा मागधाः स्तुतिपाठकास्तेषु उत्कर्णितमू-
र्ध्वाकृतं वदनं येन यस्य वा तत्तथोक्तम् । पुनः कथंभूतं बलम् । ऊर्ध्वनखरेखालिखितनिखिल-
देहप्रासादम् ऊर्ध्वाभिरुन्नताभिर्नखरेखाभिरालिखितश्चित्रितो निखिलो देहप्रासादः शरी-
रमन्दिरं यस्य तत्तथोक्तम् । हे देव, इदं प्रत्यक्षीभूतं दाक्षिणात्यं बलम् । पुनः कथंभूतं
बलम् । विहितविविधायुधवर्तनौचित्यम् विहितं विविधेषु नानाप्रकारेषु आयुधेषु
शस्त्रेषु वर्तनौचित्यं असहाययोग्यता येन तत्तथोक्तम् ।

चण्डेत्यादि । दाक्षिणात्यबलं कथंभूतम् । चण्डांशुरश्मिसंपर्कज्वलत्कुन्ताग्रमण्डलम्
चण्डांशोः श्रीसूर्यस्य ये रश्मयः किरणास्तेषां संपर्केण स्पर्शेन ज्वलत् जाज्वल्यमानं
कुन्ताग्रमण्डलं प्राप्तपर्यन्तवल्यं यस्य तत्तथोक्तम् । बलं किं कुर्वाणम् । अम्बरमाकाशं
त्वत्प्रतापानलव्याप्तं विदधानमिव । उत्प्रेक्षालंकारः ॥

इतश्च देव, इदं द्रामिलं बलं पश्य । कथंभूतं द्रामिलं बलम् । पर्यन्तखर्वितकुन्तलत-
यार्धमुष्टिमितमस्तकमध्यकेशम् पर्यन्ते शिरोधःपार्श्वे खर्विताः कर्तरीता ये कुन्तलाः
पर्यन्तखर्वितकुन्तलास्तेषां भावस्तत्ता तथा अर्धमुष्टिना मिता मापिता मस्तकस्य मध्यकेशा
यस्य तत्तथोक्तम् । पुनः कथंभूतं बलम् । अतिप्रलम्बश्रवणदेशदोलायमानस्फार-
सुवर्णकर्णिकाकिरणकोटिकमनीयमुखमण्डलतया कपोलस्थलीपरिकल्पितप्रफुल्लकर्णिकार-
काननमिव अतिप्रलम्बः अतिदीर्घः योऽसौ श्रवणदेशः तत्र दोलायमाना प्रेङ्खन्ती
स्फारा प्रचुरा या सुवर्णकर्णिका कनकवर्णभूषणं तस्याः किरणकोटिभि रश्म्यग्रैः कम-
नीयं यन्मुखमण्डलं तस्य भावः तत्ता तथा कपोलस्थलीषु परिकल्पितं रचितं प्रफु-
ल्लकर्णिकाराणां परिव्याधतरुणां काननमिव । पुनः कथंभूतं बलम् । समुत्कर्षितसृक्चिबु-
कजङ्घाग्रभागरोमलोमशम् । समुत्कर्षितानि वृद्धिं प्राप्तानि स्रक्काणां ओष्ठपर्यन्तानां चिबुका-
नां अधराधरभागानां जङ्घानां जान्वधोभागानां अग्रभागेषु रोमाणि तैर्लोमशं रोमव्या-
प्तम् । आकुलमित्यर्थः । पुनः कथंभूतं बलम् । अहरहःप्रमार्जितदशनप्रकाशपेशलवदन-

शितस्वकीययशःप्रसूतिक्षेत्रमिव, अनङ्गग्रहपरिवेषवर्तुलदन्तक्षतक्षपितभुज-
शिखरम्, अनवरतक्षरक्षपारसरागरक्तशितिशरीरतया कजकिंजल्ककलुष-
कालिन्दीकल्लोलकुलमिव, मायूरबर्हातपत्रप्रभाश्यामिकासंपादितगगनगारु-
डोपलकुट्टिमच्छायम्, दरदद्रवापाटलफलकान्तिकुटिलकटितटोल्लासलालस-
करम्, संध्याभ्रगर्भविभ्रान्ताभ्रियसंदर्भनिर्भरं नभ इव, देव, इदमनेकदो-
लिकाविलं द्रामिलं बलम् ।

इतश्चोत्तसकाञ्चनकान्तकायपरिकरम्, करोत्तम्भितकर्तरीकणयकृपाण-
तया प्रदशितस्वकीययशःप्रसूतिक्षेत्रमिव अहरहर्दिनं दिनं प्रति प्रमाजिता वर्जिता
घर्षणमापिता ये दशना दन्तास्तेषां प्रकाश उद्योतस्तेन पेशलं यद्वदनं तस्य भावस्तत्ता
तया प्रदशितं प्रकटीकृतं स्वकीयस्य यशसः प्रसूतिक्षेत्रमिव उत्पत्तिसस्याधिकरणमिव ।
पुनः कथंभूतं बलम् । अनङ्गग्रहपरिवेषवर्तुलदन्तक्षतक्षपितभुजशिखरम् अनङ्गः स एव ग्रह-
स्तस्य परिवेषो मण्डलं तद्वत् वर्तुलानि यानि दन्तक्षतानि दन्तवर्तितपदानि तैः क्षपि-
तानि मुक्तानि शोभितानि भुजशिखराणि यस्य तत्तथोक्तम् । पुनः कथंभूतं बलम् ।
अनवरतक्षरक्षपारसरागरक्तशितिशरीरतया कजकिंजल्ककलुषकालिन्दीकल्लोलकुलमिव
अनवरतं निरन्तरं क्षरन् प्रोहरन् योऽसौ क्षपारसो हरिद्रादवस्तस्य रागेण रक्तं शिति
कालवर्णं यच्छरीरं तस्य भावस्तत्ता तया कजानां पद्मपुष्पाणां योऽसौ किंजल्कस्तेन
कलुषं मिश्रितं कालिन्ध्या यमुनायाः कल्लोलानां कुलमिव वृन्दमिव । पुनः कथंभूतं बलम् ।
मायूरबर्हातपत्रप्रभाश्यामिकासंपादितगगनगारुडोपलकुट्टिमच्छायम् मायूरबर्हाणां यानि
आतपत्राणि श्रीछत्रकर्कस्तेषां प्रभाणां या श्यामिका श्यामलत्वं तथा संपादिता गगने
गारुडोपलानां गारुडोद्गाररत्नानां कुट्टिमस्य बद्धभूमेच्छाया शोभा येन तत्तथोक्तम् । पुनः
कथंभूतं बलम् । दरदद्रवापाटलफलकान्तिकुटिलकटितटोल्लासलालसकरम् दरदद्रवेण
हिङ्गुलकरसेन आपाटलं रक्तं यत्फलं फलकं खटकस्तस्य कान्त्या तेजसोपलक्षितं कुटिलं
वकीकृतं यत् कटितटं श्रोणिप्रदेशस्तस्योल्लासे उच्छ्वासने लालसः साकाङ्क्षः करो हस्तो
यस्य तत्तथोक्तम् । पुनः कथंभूतं बलम् । संध्याभ्रगर्भविभ्रान्ताभ्रियसंदर्भनिर्भरं नभ इव
संध्याभ्राणां गर्भे विभ्रान्ता भ्रमन्तो ये अभ्रिया वज्राभ्रयस्तेषां संदर्भैः समूहैर्निर्भरं
संयुक्तं नभ इव आकाशमिव । पुनः कथंभूतं बलम् । अनेकदोलिकाविलं नानाज्ञ-
म्पानसंयुक्तम् ॥

हे देव, इतश्च एकस्मिन् पार्श्वे औत्तरपथं उत्तरपथादागतं बलं त्वं पश्य । कथं-
भूतमौत्तरपथं बलम् । उत्तसकाञ्चनकान्तकायपरिकरम् उत्तसमुत्कालितं यत् काञ्चनं
काञ्चनवत् कान्तो योऽसौ कायस्तस्य परिकरः प्रारम्भो यस्य तत्तथोक्तम् । उक्तं च—
‘परिकरः पर्यङ्कपरिवारयोः प्रगाढं गात्रिकावन्धे च’ । पुनः कथंभूतं बलम् । करोत्तम्भित-

प्रासपट्टिशबाणासनम्, आसनविशेषवशातिविद्रुतमितद्रवखुरक्षोभितकुम्भि-
नीभागम्, भागभागार्पितानेकवर्णवसनवेष्टितोष्णीषम्, अनवधिप्रकारप्रसव-
स्तबकचुम्बितशिखम्, विजयश्रीनिवासवनमिवेदं देव, तुरगवेगवर्णनोदीर्णं
यथायथकथमौत्तरपथं बलम् ।

इतश्च जयलक्ष्मीवक्षोजमुखमण्डलश्यामशरीरप्रभापटलकुवलयितनभः-
सरोभिर्द्रवद्धानासवासारसौरभागमगण्डूषिताशेषदिग्विलासिनीवदनैः कद-

कर्तरीकणयकृपाणप्रासपट्टिशबाणासनम् करेषु उत्तम्भितानि उर्ध्वीकृतानि उद्गमितानि वा
कर्तरी च छेदनिकरः, कणयश्च लोहबाणविशेषः, कृपाणश्च खड्गः, प्रासश्च कुन्तः, पट्टि-
शश्च यदूसः, बाणासनं च धनुः, कर्तरीकणयकृपाणप्रासपट्टिशबाणासनानि करेषूत्तम्भि-
तानि कर्तरीकणयकृपाणप्रासपट्टिशबाणासनानि येन तत्तथोक्तम् । पुनः कथंभूतं बलम् ।
आसनविशेषवशातिविद्रुतमितद्रवखुरक्षोभितकुम्भिनीभागम् आसनविशेषस्य उभयोरुपी-
डनविशेषस्य वशा अतिविद्रुता अतिधाविता ये मितद्रवा अश्वास्तेषां खुरैः शकैः क्षो-
भितः संचालितः कुम्भिनीभागो येन तत्तथोक्तम् । पुनः कथंभूतं बलम् । भागभागार्पिता-
नेकवर्णवसनवेष्टितोष्णीषम् भागभागेषु मध्यमध्येषु अर्पितानि वेष्टितानि यानि अनेक-
वर्णानि श्वेतपीतहरितारुणकृष्णानि वसनानि वस्त्राणि वेष्टितो बद्धः उष्णीषः केशपाशो येन
तत्तथोक्तम् । पुनः कथंभूतं बलम् । अनवधिप्रकारप्रसवस्तबकचुम्बितशिखम् अनवधिप्रका-
रप्रसवस्तबकाः पुष्पगुलुञ्छास्तैश्चुम्बिता स्पृष्टा शिखा शिरोप्रभागो यस्य तत्तथोक्तम् ।
पुनः कथंभूतं बलम् । विजयश्रीनिवासवनमिव विजयलक्ष्मीनिवासस्य काननमिव । यथा
वनं अनेकपुष्पस्तबकसंयुक्तं भवति । पुनः कथंभूतं बलम् । तुरगवेगवर्णनोदीर्णं तुरगाणां
वेगस्य वर्णने प्रशंसने उदीर्णमुद्रितं उत्कटम् । यथायथकथं सत्यवचनकथनशीलम् ॥

इतश्चेत्यादि । हे देव, इतश्चैकस्मिन् पार्श्वे इदं प्रलक्ष्मीभूतं तैरभुक्तं यमुनातटबलं
यमुनपुरसैन्यं त्वं पश्य । कथंभूतं तैरभुक्तं बलम् । करिवरैस्तमालिताखिलाशावलयम्
तमालितं तमालवृक्षवत् श्यामलितं अखिलं समस्तं आशावलयं येन तत्तथोक्तम् । कथं-
भूतैः करिवरैः । जयलक्ष्मीवक्षोजमुखमण्डलश्यामशरीरप्रभापटलकुवलयितनभःसरोभिः
जयलक्ष्म्याः यौ वक्षोजौ तयोः मुखमण्डलं चूचकप्रदेशस्तद्वत् श्यामं कृष्णं यच्छरीरं
तस्य प्रभापटलैः कृष्णतेजःसमूहैः कुवलयितं उत्पलविशेषसहितं कृतं नभःसरो यैः
करिवरैस्ते तथोक्तास्ते । उक्तं च—‘स्यादुत्पलं कुवलयमथ नीलाम्बुजन्म च । इन्दी-
वरं च नीलेऽस्मिन्सिते कुमुदकैरवे ॥’ इति वचनात् अत्र कुवलयशब्देन नीलोत्पलं
प्राप्यम् । पुनः कथंभूतैः करिवरैः । द्रवद्धानासवासारसौरभागमगण्डूषिताशेषदिग्विलासि-
नीवदनैः द्रवत् निर्गलत् यद्दानं मदस्तदेवासवो मयं तस्य आसारो वेगवद्वर्षस्तस्य
सौरभागमेन सौगन्ध्यागमनेन गण्डूषितानि अशेषाणां दिग्विलासिनीनां वदनानि यैस्ते

लिकाग्रलम्भुजगाशनवर्हवित्रासितसावित्रस्यन्दनोरगरज्जुभिः पवमानबलच-
लत्पताकाञ्चलाचरितविरोचनचामरोपचारैः करिवरैस्तमालिताखिलाशावल-
यम्, अनवरतचिपिटचर्वणदीर्णदशनाग्रदेशैर्गूवाकफलकषायितवदनवृत्तिभिः
स्वभावादेवातिकोपनहृदयैराप्रपदीनचोलकस्खलितगतिवैलक्ष्योत्क्षिप्तपर्यन्त-
जनदुर्वाग्विधिभिः प्रकामायामलोमचूडैर्गौडैराकुलितसकलसैनिकम्, विचि-
त्रसूत्रगुम्फितस्फारफरत्कोत्करकर्बुरितसर्वदाक्षायणीदेशम्, उत्खातखङ्गव-

तथोक्तास्तैः । पुनः कथंभूतैः करिवरैः । कदलिकाग्रलम्भुजगाशनवर्हवित्रासितसावित्रस्य-
न्दनोरगरज्जुभिः कदलिका ध्वजास्तासामग्रेषु लम्बा लिखिता ये भुजगाशनवर्हा मयूर-
पिच्छास्तैर्वित्रासिता भयं प्रापिताः सावित्रस्यन्दनस्य श्रीसूर्यरथस्य उरगरज्ज्वः सर्पब-
न्धनानि यैस्ते तथोक्तास्तैः । पुनः कथंभूतैः करिवरैः । पवमानबलचलत्पताकाञ्चलाचरित-
विरोचनचामरोपचारैः पवमानस्य मारुतस्य बलेन सामर्थ्येन चलन्ति उत्पतन्ति यानि
पताकाञ्चलानि ध्वजप्रान्तास्तैराचरितः कृतो विरोचनस्य श्रीसूर्यस्य चामरोपचारः
प्रकीर्णकपूजनं यैस्ते तथोक्तास्तैः । पुनः कथंभूतैस्तैरभुक्तं बलम् । गौडैः गौडदेशसैनिकैः
आकुलितसकलसैनिकम् आकुलिताः किंकर्तव्यतामूढीकृताः सकलाः समस्ता सैनिकाः
सेनायां समवेता सेनानां संबन्धिनः पुरुषा यस्य तत्तथोक्तम् । उक्तं च—‘सेनायां
समवेता ये सैन्यास्ते सैनिकाश्च ते ।’ कथंभूतैर्गौडैः । अनवरतचिपिटचर्वणदीर्णदशनाग्र-
देशैः अनवरतं चिपिटानां पृथुकानां चर्वणेन खादनेन दीर्णां विदारिता क्षरिता द-
शनाग्रदेशा दन्तप्रान्तप्रदेशा येषां गौडानां ते तथोक्तास्तैः । उक्तं च—‘पृथुकः स्याच्चि-
पिटको धान्यग्रष्टयवे स्त्रियः ।’ पुनः कथंभूतैः गौडैः । गूवाकफलकषायितवदनवृत्तिभिः
गूवाकफलैः पूगीफलैः कषायितार्थसिता वदनवृत्तिर्येषां ते तथा तैः । पुनः कथंभूतैः गौडैः ।
स्वभावादेवातिकोपनहृदयैः स्वभावादेव प्रकृत्यैव अतिकोपनहृदयैरतिशयेन कोपनमनोभिः ।
पुनः कथंभूतैः गौडैः । आप्रपदीनचोलकस्खलितगतिवैलक्ष्योत्क्षिप्तपर्यन्तजनदुर्वाग्वि-
धिभिः आप्रपदीनः पादाग्रं प्राप्तो योऽसौ चोलकः कूर्पासकः (एव स नायिका इति देशात्)
तेन स्खलिता भग्ना या गतिर्गमनं तथा जातं यद्वैलक्ष्यं विप्रतिकस्तेन उत्क्षिप्ता दत्ता
पर्यन्तजनेभ्यः पुरस्तालोकेभ्यो दुर्वाग्विधयो दुर्वचनानि यैस्ते तथा तैः । पुनः कथं-
भूतैर्गौडैः । प्रकामायामलोमचूडैः प्रकाममतिशयेन आयामो दैर्घ्यं लोमचूडानां शिखानां
केशपाशानां येषां ते तथा तैः । पुनः कथंभूतैः तैरभुक्तं बलम् । विचित्रसूत्रगुम्फि-
तस्फारफरत्कोत्करकर्बुरितसर्वदाक्षायणीदेशम् विचित्राणि पञ्चवर्णानि यानि सूत्राणि
तैर्गुम्फिता ग्रन्थिताः स्फाराः प्रचुरा ये फरत्कोत्कराः खेटकसमूहास्तैः कर्बुरितो विचि-
त्रवर्णीकृतः सर्वैः समस्तो दाक्षायणीदेशो गगनमण्डलं येन तत्तथोक्तम् । उक्तं च—‘दा-
क्षायिण्यश्चन्द्रदारास्ताराः स्युस्तारकास्तु याः ।’ ‘विधुश्च दाक्षायणीरमणः’ इति हलायु-

लानविसारिधाराकरनिकरतरङ्गितगगनभागम्, आहवैकानुरागं देव, इदं
जलयुद्धबद्धक्रियाविशेषासक्तं तैरभुक्तं बलम् ।

इतश्चाजानुलम्बमाननिवसनम्, माहिषविषाणघटितमुष्टिकटारकोत्कट-
टीभागम्, निरन्तरघनदीर्घदेहलोमकलापकल्पितसर्वाङ्गीणकङ्कटम्, अ-
धस्तिर्यक्प्रबन्धप्रवृद्धकूर्चकेशतया क्रियानुमेयनाभिनासानयनश्रवणदेशम्,
उभयांसोत्तम्भितभूरिभस्त्रतया त्रिशिरोनिशाचरानीकमिव, लघुदृढदुष्क-
रदूरलक्ष्यादिपातादिपाटवापहसितकृपकृपधर्मकर्णार्जुनद्रोणद्रुपदभर्गभार्गवम्,
धृताधिज्याजकावं देव, इदं गौर्जरं बलम् ।

धः । पुनः कथंभूतैस्तैरभुक्तं बलम् । उत्खातखङ्गवलानविसारिधाराकरनिकरतरङ्गितगगन-
भागम् उत्खाता (नि परीउप्ररा) ये खङ्गा निखिशास्तेषां चलानविसारिणी उच्छलनप्र-
सरणशीला या धारा अग्रभागस्तस्या ये कराः किरणास्तेषां निकरैः समूहैस्तरङ्गित उ-
त्कल्लोलीकृतो गगनभाग आकाशप्रदेशो येन तत्तथोक्तम् । पुनः कथंभूतं तैरभुक्तबलम् ।
आहवैकानुरागं संग्रामैकप्रीतिकम् । पुनः कथंभूतम् । जलयुद्धबद्धक्रियाविशेषासक्तम्
जलयुद्धे बद्धो योऽसौ क्रियाविशेषस्तत्र आसक्तं रक्तम् ॥

इतश्चेत्यादि । हे देव, इतश्च एकस्मिन् पार्श्वे इदं प्रत्यक्षीभूतं गौर्जरं बलं लं पश्य ।
कथंभूतं गौर्जरं बलम् । आजानुलम्बमाननिवसनम् आजानु जङ्घोरसंधिपर्यन्तं लम्बमानं
दीर्घं निवसनं चेलनकं वज्रं यस्य तत्तथोक्तम् । पुनः कथंभूतम् । माहिषविषाणघटितमुष्टि-
कटारकोत्कटकटीभागम् माहिषरथेदं माहिषं तच्च विषाणं शृङ्गं तेन घटितो निर्मितो योऽसौ
मुष्टिः संग्राहः स्वाहस्थानं सचासौ कटारकश्छुरिकाविशेषस्तेन उत्कट उद्रिक्तः कटीभागः
श्रोणीप्रदेशो यस्य तत्तथोक्तम् । पुनः कथंभूतम् । निरन्तरघनदीर्घदेहलोमकलापकल्पित-
सर्वाङ्गीणकङ्कटम् निरन्तराणि अविच्छिन्नानि घनानि निबिडानि दीर्घाणि अद्विष्टानि यानि
देहलोमानि शरीररोमाणि तेषां कलापः संघातः तेन कल्पितो रचितः सर्वाङ्गीणः सर्वशरीरे
कङ्कटः कवचो यस्य तत्तथोक्तम् । पुनः कथंभूतम् । अधस्तिर्यक्प्रबन्धप्रवृद्धकूर्चकेशतया
क्रियानुमेयनाभिनासानयनश्रवणदेशम् अधोऽधस्तनभागे तिर्यक् वामदक्षिणपार्श्वयोः प्रब-
न्धेन निबिडतया प्रवृद्धा वृद्धि गता ये कूर्चकेशा मुखरोमाणि तेषां भावस्तत्ता तथा कृत्वा
क्रियानुमेया क्रियोपमाना नाभिनासानयनश्रवणदेशा यस्य तत्तथोक्तम् । अधस्तात् कूर्चं
नाभिदेशं गतः तिर्यक् नासानयनयोः श्रवणयोश्च देशं प्राप्त इत्यर्थः । दीर्घविचारपूर्वक-
मित्यर्थः । पुनः कथंभूतम् । उभयांसोत्तम्भितभूरिभस्त्रतया त्रिशिरोनिशाचरानीकमिव
उभयोरंसयोर्भुजशिखरयोरुत्तम्भिते बद्धे भूरि बृहद्ब्रह्मा बाणधी तयोः भावस्तत्ता तथा
कृत्वा त्रिमस्तकराक्षसवृन्दमिव । पुनः कथंभूतम् । लघुदृढदुष्करदूरलक्ष्यादिपातादिपाट-
वापहसितकृपकृपधर्मकर्णार्जुनद्रोणद्रुपदभर्गभार्गवम् लघु लघुसंधानं दृढं प्रहारादि दुष्करो

एवमेतान्यपराण्यपि हिमालयमलयमगधमध्यदेशमाहिष्मतीपतिप्रभृती-
नामवनीपतीनां बलानि देवस्य विजययात्रोद्योगमाकर्ण्यगतानि पश्येति
बलाधिकृतीनां विज्ञप्तिरश्रुणवम् ।

शूरोऽर्थशास्त्रनिपुणः कृतशस्त्रकर्मा

संग्रामकेलिचतुरश्चतुरङ्गयुक्तः ।

भर्तुर्निदेशवशगोऽभिमतः स्वतन्त्रे

सेनापतिर्नरपतेर्विजयागमाय ॥ २४५ ॥

कदाचित्पुराणपुरुषस्तवनवादिबन्दिवागुह्या(द्ध)वेषु सर्वसेवाप्रस्तावेषु

दुःसाध्यो दूरलक्ष्यादिपातादि उड्डीयगमनं इत्यादौ यत्पाटवं पटुत्वं तेन अपहसितः
तिरस्कृतः कृपश्च कृपाचार्यः, कृपधर्मश्च कृपधर्माचार्यः, कर्णश्च पूर्वकौन्तेयः, अर्जुनश्च
तृतीयपाण्डवः, द्रोणश्च कौरवपाण्डवगुरुः, द्रुपदश्च पाञ्चालीपिता, भर्गश्च भर्गनामा सुभटः
शुक्रो वा, भार्गवश्च शुक्रो येन तत्तथोक्तम् । पुनः कथंभूतम् । धृताधिज्याजकावम् धृतं
हस्ते कृतं अधिज्यमारोपितप्रत्यञ्चं आजकावं धनुर्येन तत्तथोक्तम् ॥

हे देव, एवं अमुना प्रकारेण एतानि प्रत्यक्षीभूतानि उक्तप्रकाराणि बलानि अपरा-
ण्यपि अन्यान्यपि बलानि त्वं पश्य । केषां बलानि । हिमालयमलयमगधमध्यदेशमा-
हिष्मतीपतिप्रभृतीनां अवनिपतीनां राज्ञां बलानि पश्य । पतिशब्दः प्रत्येकमभिसंबध्यते ।
हिमालयपतिश्च हिमालयनृपः, मलयपतिः चन्दनाचलस्वामी, मगधपतिश्च मगधदेशस्य
राजा, मध्यदेशपतिश्च अयोध्याधिपतिः, माहिष्मतीपतिश्च माहिष्मतीदेशनगरस्य
राजा, ते प्रभृतिरादियेषां जालंधरादीनां तेषां तथोक्तानाम् । कथंभूतानि बलानि ।
देवस्य भवतः विजययात्रोद्योगं दिग्विजयगमनोद्यमं आकर्ण्य श्रुत्वा आगतानि ।
दीपकप्रायालंकारः ॥

अत्र सेनापत्यवसरे सेनापतेर्वर्णनवृत्तम्—शूर इत्यादि । नरपतेर्नरेन्द्रस्य ईड-
ग्विधः सेनापतिर्विजयागमाय भवति । कथंभूतः सेनापतिः । शूरः सुभटः, अर्थशास्त्रनिपुणः
नीतिशास्त्रकुशलः, कृतशस्त्रकर्मा अभ्यस्तसर्वायुधविधिः, संग्रामकेलिचतुरः रणक्रीडाको-
विदः, चतुरङ्गयुक्तः हस्त्यश्वरथपदातिसंपन्नः, भर्तुः स्वामिनो निदेशवशगः आदेशवशः,
स्वतन्त्रे निजसैन्ये अभिमतो अभीष्टः । जात्यलंकारः ॥

कदाचित् कस्मिंश्चिदवसरे सर्वसेवाप्रस्तावेषु अनिषिद्धद्वारावसरेषु संधिविग्रहिणां
महादूतानां इति ईदृशी गीतीर्वचनानि आकर्णयामास आकर्णितवानहम् । कथंभूतेषु
सर्वसेवाप्रस्तावेषु । पुराणपुरुषस्तवनवादिबन्दिवागुह्यावेषु पुराणपुरुषाणां यशोर्वादीनां
स्तवनवादिनां स्तुत्युद्भावकानां बन्दिनां स्तुतिपाठकानां वागुह्या(द्ध)वो वाचामुत्सवो येषु
सर्वसेवाप्रस्तावेषु ते तथोक्तास्तेषु ।

त्वद्दण्डचण्डवेतण्डशुण्डाखण्डितमण्डलाः ।

कण्ठोत्कण्ठकुठारास्ते देवैता द्विषतां घटाः ॥ २४६ ॥

दूताः केरलचोलसिंहलशकश्रीमालपञ्चालकै-

रन्यैश्चाङ्गकलिङ्गवङ्गपतिभिः प्रस्थापिताः प्राङ्गणे ।

तिष्ठन्त्यात्मकुलागताखिलमहीसारं गृहीत्वा करे

देवस्यापि जगत्पतेरवसरः किं विद्यते वा न वा ॥ २४७ ॥

अवलगति कलिङ्गाधीश्वरस्त्वां करीन्द्रै-

स्तुरगनिवह एष प्रेषितः सैन्यवैस्ते ।

अयमपि च समास्ते पाण्ड्यदेशाधिनाथ-

स्तरलगुलिकहारप्राभृतव्यग्रहस्तः ॥ २४८ ॥

इतीति किम् । त्वद्दण्डेत्यादि । हे देव, ते तव द्विषतां शत्रूणां एताः प्रत्यक्षी-
भूताः घटाः श्रेणयः वर्तन्ते । कथंभूता द्विषतां घटाः । त्वद्दण्डचण्डवेतण्डशुण्डाखण्डि-
तमण्डलाः त्वद्दण्डस्य भवत्सैन्यस्य चण्डाः प्रचण्डा ये वेतण्डा गजाः तेषां शुण्डाभिः
करैः खण्डितानि विध्वंसितानि मण्डलानि भूमिभागाः यासां तास्तथोक्ताः । उक्तं च—
'आवर्तुलवृन्दभूभागेषु मण्डलाः ।' पुनः कथंभूताः । कण्ठोत्कण्ठकुठाराः कण्ठेषु ग्रीवासु
उत्कण्ठा बद्धाः कुठाराः परशवो यासां याभिर्वा तास्तथोक्ताः । अतिशयालंकारः ॥

दूता इत्यादि । हे देवेति संबोधनपदं पूर्वोक्तमेव ग्राह्यम् । हे देव, दूताः देवस्य
प्राङ्गणे तव चत्वरि तिष्ठन्ति आत्मकुलागताखिलमहीसारं करे हस्ते गृहीत्वा आत्मकुलेषु
निजान्वयेषु आगता आयाता या अखिलाः समग्रा मण्डाः पृथिव्यस्तासां सारं धनं प्राभृतं
गृहीत्वा । कथंभूताः दूताः । केरलचोलसिंहलशकश्रीमालपञ्चालकैः प्रस्थापिताः प्रेषि-
ताः केरलश्च दक्षिणदेशस्वामी, चोलश्च मञ्जिष्ठादेशभूपः, सिंहलश्च लङ्काद्वीपभूपतिः,
शकश्च खुराशानदेशनरेन्द्रः, श्रीमालश्च श्रीमालवणिगुत्पत्तिदेशराजा, पञ्चालकश्च द्रुप-
दवृषदेशाधिपस्ते तथोक्तास्ते । न केवलमेतैः प्रस्थापिताः । अन्यैश्च गौडगुर्जरास्तर-
भुक्तादिभिर्वृषैश्चान्यत् अङ्गकलिङ्गवङ्गपतिभिः प्रस्थापिताः अङ्गश्च चम्पापुराधीशः,
कलिङ्गश्च कोटिशिलादेशदन्तपुरस्वामी, वङ्गश्च पूर्वसमुद्रतटदेशस्वामी, ते तथा तैः ।
देवस्यापि भवतः अवसरः प्रस्तावः किं वा विद्यते अस्ति न वा विद्यते नास्ति ।
कथंभूतस्य देवस्य । जगत्पतेः पृथ्वीपतेः । समुच्चयालंकारः ॥

अवलगतीत्यादि । हे राजन्, अवलगति कलिङ्गाधीश्वरः सेवते । कोऽसौ कलि-
ङ्गाधीश्वरः दन्तपुरपत्तनपतिः अवलगति । त्वां भवन्तम् । कैः कृत्वा अवलगति । करीन्द्रैः
शुण्डालाधीश्वरैः । हे राजन्, सैन्यवैः सिन्धुनदीतटदेशराजभिः ते तव प्रेषित एष
प्रत्यक्षीभूतः तुरगनिवहो जात्यश्वसमूहः । हे राजन्, अयमपि च एषोऽपि च पाण्ड्य-

काश्मीरैः कीरनाथः क्षितिप मृगमदैरेष नेपालपालः
 कौशेयैः कौशलेन्द्रः शिशिरगिरिपतिर्ग्रन्थिपर्णैरुदीर्णैः ।
 श्रीचन्द्रश्चन्द्रकान्तैर्विविधकुलधनैर्मागधः प्राभृतैस्त्वां
 द्रष्टुं द्वारे समास्ते यदिह समुचितं देव तन्मां प्रशाधि ॥ २४९ ॥
 इति संधिविग्रहिणां गीतीराकर्णयामास ।
 वाचयति लिखति कवते गमयति सर्वा लिपीश्च भाषाश्च ।
 आत्मपरस्थितिकुशलः सप्रतिभः संधिविग्रही कार्यः ॥ २५० ॥

देशाधिनाथः समास्ते द्वारे तिष्ठति । कथंभूतः पाण्ड्यदेशाधिनाथः । तरलगुलिकहारप्रा-
 भृत्यग्रहस्तः । उक्तं च—‘हारमध्ये स्थितं रत्नं नायकं तरलं विदुः ।’ तरलानां स्थू-
 लानां गुलिकानां मुक्ताफलानां ये हाराः मुक्तामालास्तेषां प्राभृतेन उपायनेन व्यग्रौ
 व्यासचौ वा हस्तौ यस्य स तथोक्तः । समुच्चयालंकारः ॥

काश्मीरैरित्यादि । हे देव, कीरनाथः शुक्रदेशस्वामी काश्मीरदेशाधिपः का-
 श्मीरैः जात्यकुङ्कुमैः प्राभृतैः त्वां भवन्तं द्रष्टुमवलोकितुं द्वारे सिंहद्वारे समास्ते तिष्ठति ।
 हे क्षितिप हे राजन्, एष प्रत्यक्षीभूतो नेपालपालः नेपालदेशस्वामी मृगमदैः कस्तूरिकाभिः
 प्राभृतैः कृत्वा तिष्ठति । कौशलेन्द्रः विनीतापुरपतिः कौशेयैः पटीरवस्त्रैः त्वां द्रष्टुं द्वारे
 समास्ते । शिशिरगिरिपतिः हिमाचलपतिः उदीर्णैरुत्कटैः ग्रन्थिपर्णैर्नगरवस्तुभिः त्वां
 द्रष्टुं द्वारे समास्ते । उक्तं च—‘ग्रन्थिपर्णं शुक्रं बह्वं पुष्पं स्थौण्यकुङ्कुरे । शुक्रपर्णं
 चित्रचूडं शुक्रगुच्छं शुक्रन्ददग् (?) ॥’ शीर्णलोमकं विकवाख्यं च गन्धद्रव्यविशेषः ।
 श्रीचन्द्रः कैलासगिरिपतिः चन्द्रकान्तैश्चन्द्रकान्तमणिभिः त्वां द्रष्टुं द्वारे समास्ते । हे
 देव, मागधः मगधदेशपतिः विविधकुलधनैः नानाप्रकारान्वयागतस्वापतेयैः प्राभृतैस्त्वां
 भवन्तं द्रष्टुं द्वारे समास्ते । यत् किमपि इह अस्मिन्नर्थे समुचितं योग्यं तत् मां
 प्रशाधि आदिश । दीपकालंकारः ॥

वाचयति लिखतीत्यादि । यो वाचयति परिभाषते वाचनविधौ इति विद्या-
 नन्दः । लिखति वर्णविन्यासं करोति लेखने लिखतीति विद्यानन्दः । कवते वर्णयति ।
 ‘कवृ वणे’ ‘कृश् शब्दे’ वा इति भीमसेनः । गमयति खहृदयस्थमर्थमपरहृदये आरोपय-
 ति । सर्वाः समस्ताः लिपीरष्टादशल्लिपीर्भाषाश्च गौडगौर्जरलटकपर्णाटाधिकाश्च गमयति
 ज्ञापयति । आत्मपरस्थितिकुशलः स मे स्वामी एतावच्छक्तिमान् परः शत्रुरेतावच्छक्ति-
 मान् इति स्वपरमर्यादापरिज्ञाने कुशलः सप्रतिभः धर्मार्थकामादिशालेषु चमत्कुर्वद्भिः
 संधिविग्रही संधिविग्रहयोः प्रमाणभूतोद्भूतः । संधिविग्रही तु रामस्य हनुमानिव ।
 कार्यः कर्तव्यः त्वया । समुच्चयालंकारः ॥

कदाचित्

येऽभ्यर्णा दूरास्ते ये दूरास्ते भवन्ति चाभ्यर्णाः ।

पथिकजनेषु निसर्गात्तरुवद्भृत्याः क्षितीशेषु ॥ २५१ ॥

इति न्यायादवसरमलभमानस्य चिरसेवकसमाजस्य विज्ञप्तय इव नर्मस-
 चिवोक्तयः प्रतिपन्नकामचारव्यवहारेषु स्वैरविहारेषु मम गुरुशुक्रविशाला-
 क्षपरीक्षितपराशरभीमभीष्मभारद्वाजादिप्रणीतनीतिशास्त्रश्रवणसनाथं श्रुतिप-
 थमभजन्त ।

तथा हि ।

नृपलक्ष्मीः खलभोग्या न जातु गुणशालिभिर्महापुरुषैः ।

भिक्षोर्न हि नखवृद्धेः फलमपरं पुन्दकण्डूतेः ॥ २५२ ॥

कदाचित् कस्मिंश्चिदवसरे नर्मसचिवोक्तयः भण्डवचनानि मम मे स्वैरविहारेषु स्वे-
 च्छया पर्यटनेषु श्रुतिपथं कर्णमार्गे अभजन्त आकर्णितवानहमित्यर्थः । कथंभूतेषु स्वैर-
 विहारेषु । प्रतिपन्नकामचारव्यवहारेषु स्वेच्छाचारस्य व्यवहारः प्रवृत्तिर्येषु ते तथा
 तेषु । नर्मसचिवोक्तयः कथंभूताः । चिरसेवकसमाजस्य विज्ञप्तय इव दीर्घकालकिंकरस-
 मूहस्य विज्ञापनावसरे नर्मसचिववचनानामाकर्णने कोऽल्पादरो नास्तीत्यर्थः । कथंभूतस्य
 चिरसेवकसमाजस्य । इति न्यायात् इति दृष्टान्तेन अवसरं अलभमानस्य ।

इतीति किम् । **येऽभ्यर्णा इत्यादि ।** क्षितीशेषु राजसु निसर्गात् स्वभावेन
 पथिकजनेषु अङ्गलोकैषु तरुवद्भृत्यवत् ये भृत्याः अभ्यर्णाः समीपतरा भवन्ति ते दूरा
 विप्रकृष्टा भवन्ति । ये दूरास्तेऽभ्यर्णा निकटवर्तिनो भवन्ति । दृष्टान्तः ॥

कथंभूतं श्रुतिपथम् । गुरुशुक्रविशालाक्षपरीक्षितपराशरभीमभीष्मभारद्वाजादिप्रणीतनी-
 तिशास्त्रश्रवणसनाथम् गुरुश्च देवगुरुः, शुक्रश्च दैत्यगुरुः, विशालाक्षः नीतिशास्त्रकर्तृविशेषः,
 परीक्षित एकस्तम्भप्रासादोपरि स्थितो यो वदरफलमध्यस्थितसर्पेण दष्टः, पराशरश्च
 मत्स्यगन्धावल्गुभक्तृषिः, भीमश्च भीमसेनकविर्मध्यमपाण्डवो वा, भीष्मश्च शान्तनुवृत्त-
 नूजः, भारद्वाजश्च ब्राह्मणविशेषः, ते आदिर्येषां वल्लभदेवव्यासनारदादीनां तैः प्रणीतानि
 नीतिशास्त्राणि तेषां श्रवणेन आकर्णेनेन सनाथः सहितो यः श्रुतिपथः स तथोक्तस्तम् ॥

तथा हि । ता एव नर्मसचिवोक्तयः उच्यन्ते । **नृपलक्ष्मीरित्यादि ।** नृपलक्ष्मी राज्य-
 श्रीः खलभोग्या खलानां दुर्जनानां भोग्या भवति । महापुरुषैः सत्पुरुषैः जातु कदाचित्
 भोग्या न भवति । कथंभूतैर्महापुरुषैः । गुणशालिभिर्गुणशीलैः । युक्तोऽयमर्थः—
 भिक्षोर्थतिवरस्य भिक्षुशब्देन श्वेताम्बरस्य वा नखवृद्धेः पुन्दकण्डूतेरासन्नकण्डूपतनात्
 अपरमन्यत्फलं लाभो न वर्तते । कथम् । हि स्फुटमिति शेषः । अर्थान्तरन्यासालंकारः ॥

ये क्लिश्यन्ते नृपतिषु तेषु न जायेत जातुचिह्नक्ष्मीः ।
 दृष्टिः पुरोऽभिधावति फलमुपभुङ्क्ते नितम्बस्तु ॥ २९३ ॥
 समरभरः सुभटानां फलानि कर्णेजपैस्तु भोग्यानि ।
 करिदशना इव नृपतेर्बाह्याः क्लेशाय खादनेऽन्तस्थाः ॥ २९४ ॥
 सक्पुष्पमिव निसर्गाद्गुणेषु नृपतिः पराङ्मुखः प्रायः ।
 कोश इवात्मविदारिणि निखिंशे संमुखो भवति ॥ २९५ ॥
 स महत्त्वस्य हि दोषो यत्त्वं नृप भजसि विरसतां पश्चात् ।
 पत्युः सरितामारात्सरसत्वं वारिणो न तद्भावे ॥ २९६ ॥
 कृतक्लेशेषु भृत्येषु नोपकुर्वन्ति ये नृपाः ।
 जन्मान्तरेऽधिकश्रीणां तेषां ते गृहकिंकराः ॥ २९७ ॥

ये इत्यादि । ये पुरुषा नृपतिषु राजसु क्लिश्यन्ते क्लेशं सहन्ते तेषु पुरुषेषु जातुचित् कदाचित् क्वचिह्नक्ष्मीर्न जायेत नोत्पद्यते । दृष्टिश्चक्षुः पुरोऽग्रतोऽभिधावति शीघ्रगमनं करोति । तस्य अभिधावनस्य तत्फलं लाभं नितम्बः उपभुङ्क्ते । दृष्टान्तालंकारः ॥

समरेत्यादि । समरभरः संग्रामातिशयः सुभटानां शूराणां भवति । समरभरफलानि तु कर्णेजपैः पिशुनैर्भोग्यानि आखादनीयानि भवन्ति । नृपतेर्नैन्द्रस्य बाह्याः सुभटाः क्लेशाय भवन्ति । खादने आखादने अन्तस्थाः पिशुनाः भवन्ति । क इव । करिदशना इव हस्तिनां दन्ता इव । यथा बाह्या हस्तिनां दन्ताः क्लेशाय भवन्ति खादने तु अभ्यन्तरदन्ताः कुर्वन्ति । दृष्टान्तालंकारः ॥

सक्पुष्पमित्यादि । नृपतिः प्रायो बाहुल्येन गुणेषु शत्रुवधकारिषु राज्यस्थिरत्वकारकेषु च निसर्गात् स्वभावेन पराङ्मुखो भवति गुणवत्सु पृष्ठं ददाति । किमिव । सक्पुष्पमिव मालाप्रसव इव । यथा सक् माला गुणस्य तन्तोः पराङ्मुखो भवति । राजा निखिंशे निर्दये पुरुषे संमुखो भवति । कथंभूते निखिंशे । आत्मविदारिणि निजविच्छेदकारिणि । क इव । कोश इव । दृष्टान्तालंकारः ॥

स महत्त्वस्येत्यादि । हे नृप हे राजन्, यत्त्वं भवान् पश्चात् विरसतां भजसि प्राप्नोसि स महत्त्वस्यैव दोषः । कथम् । हि निश्चयेन सरितां पत्युः समुद्रस्य आरात् समीपतः वारिणो जलस्य सरसत्वं भवति न तद्भावे समुद्रस्य एकत्वे सरसत्वं भवति । दृष्टान्तालंकारः ॥

कृतक्लेशेष्वित्यादि । ये नृपाः कृतक्लेशेषु विहितश्रमेषु भृत्येषु सेवकेषु नोपकुर्वन्ति उपकारं न कुर्वन्ति ते नृपाः तेषां भृत्यानां जन्मान्तरे अधिकश्रीणां अधिकलक्ष्मीणां गृहकिंकराः सेवका भवन्ति । जात्युपमालंकारः ॥

कदाचिदर्थशास्त्रविचारपल्लवकलोकप्रकाशितोपनिषत्सु परिषत्सु
 नेमिकान्तरान्तराज्ञः कृत्वा चानन्तरान्तरान् ।
 नाभिमात्मानमायच्छेत्नेता प्रकृतिमण्डले ॥ २९८ ॥
 इत्यत्र विषयविन्यासचिन्तनप्रस्तावागतम्
 अष्टशाखं चतुर्मूलं षष्टिपत्रं द्वयेस्थितम् ।
 षट्पुष्पं त्रिफलं वृक्षं यो जानाति स नीतिवित् ॥ २९९ ॥
 इममखिलावापभागप्रवृत्तिहेतुकं श्लोकं व्यचीचरम् ।

कदाचित् कस्मिंश्चिदवसरे परिषत्सु सभासु इमं प्रत्यक्षीभूतं श्लोकं अनुष्ठुभं व्यचीचरं विचारितवानहम् । कथंभूतासु परिषत्सु । अर्थशास्त्रविचारपल्लवकलोकप्रकाशितोपनिषत्सु अर्थशास्त्राणां विचारे ये पल्लवकलोकाः पण्डितलोकाः तैः प्रकाशिता प्रकटीकृता उपनिषत् रहस्यं यासु परिषत्सु तास्तथोक्तास्तासु । कथंभूतं श्लोकम् । इत्यत्रास्मिन् लोके विषयविन्यासचिन्तनप्रस्तावागतम् विषयस्य मण्डलस्य योऽसौ विन्यासो रचना तस्य चिन्तनं विचारणं तस्य प्रस्तावे अवसरे आगतं आयातं विषयविन्यासचिन्तनप्रस्तावागतम् । इत्यत्र कुत्र ।

नेमिमित्यादि । नेता जेता । वियोगिषु राज्ञेयर्थः । प्रकृतिमण्डले अरिमित्रादौ एकान्तरान्तराज्ञः तृतीयदेशस्थितान् अनन्तरान्तरांश्च निजमण्डलसमीपवर्तिनः शत्रुभूतान् राज्ञश्च नेमिं चक्रधारां कृत्वा आत्मानं खं नाभिं प्रायच्छेत् कुर्यात् । रूपकालंकारः ॥

इमं श्लोकं कथंभूतम् । अखिलावापभागप्रवृत्तिहेतुकम् अखिलो योऽसौ अवापः परमण्डलचिन्ता तथा भागप्रवृत्तेः भागकरणस्य हेतुकं हेतुभूतम् ।

अष्टशाखमित्यादि । यः पुमान् वृक्षं जानाति स पुमान् नीतिवित् नीतिशास्त्रज्ञो भवति । कथंभूतं वृक्षम् । अष्टशाखम् अरिविजिगीषुमध्यमोदासीनानां प्रत्येकं अरिमित्राभ्यां संबन्धात् अष्टशाखम् । पुनः कथंभूतं वृक्षम् । चतुर्मूलम् चत्वारि सामदानभेददण्डलक्षणानि मूलानि यस्य स चतुर्मूलस्तम् । पुनः कथंभूतं वृक्षम् । षष्टिपत्रम् षष्टिस्तिस्रो विंशतयः पत्राणि पर्णानि यस्य स षष्टिपत्रस्तम् । अरिः १ विजिगीषुः २ स्वमित्रमित्रेण सह ३ अरिमित्रम् ४ स्वमित्रेण सह ५ अरिमित्रं आक्रन्दकेन सह ७ पाष्णिग्राहासारेण सह ९ आक्रन्दनानां सारं १० द्वौ मध्यस्थौ इति द्वादश १२ अमात्य १ राज्य २ दुर्ग ३ कोश ४ बल ५ एतैः पञ्चभिर्गुणिता द्वादश इति षष्टिः पत्रं भवति ६० । पुनः कथंभूतं वृक्षम् । द्वयेस्थितं दैवपौरुषयोः स्थितम् । पुनः कथंभूतं वृक्षम् । षट्पुष्पं संधिविग्रह-यान-आसन-संश्रय-द्वैधीभाव इति षट्पुष्पम् । त्रिफलं स्थानं क्षयो वृद्धिरिति त्रिफलम् । रूपकालंकारः ॥

विना जीवितमस्वस्थे यथौषधविधिवृथा ।

तथा नीतिविहीनस्य वृथा विक्रमवृत्तयः ॥ २६० ॥

कदाचित्कामिनीजनचरणालक्तकरसरागरञ्जितरङ्गतलासु नाट्यशालासु

भालं लोचनचारु मूर्ध्नि विकटं यस्या जटामण्डलं

बालेन्दुः श्रवणावतंसविषयः क्रीडाः सरःसंभवाः ।

कायः केतकपुष्पगर्भसुभगः स्थानं सिते चाम्बुजे

सा वः पातु सरस्वती सितमुखव्याकीर्णवर्णावलिः ॥ २६१ ॥

विना जीवितमित्यादि । अस्वस्थे रोगग्रस्ते पुरुषे जीवितं विना आयुर्बलं विना औषधविधिश्चिकित्साविधिर्यथा न भवति तथा तेन प्रकारेण नीतिविहीनस्य नीतिरहितस्य पुरुषस्य विक्रमवृत्तयो वृथा । दृष्टान्तालंकारः ॥

कदाचित् कस्मिंश्चिदवसरे नाट्यशालासु नृत्यगेहेषु नृत्यं भरतपुत्रैः सत्रं नर्तकाचार्यैः समं अहं अवलोकयामास अहं विलोकितवान् । कथंभूतासु नाट्यशालासु । कामिनीजनचरणालक्तकरसरागरञ्जितरङ्गतलासु कामिनीजनानां वेश्यानां चरणानां योऽसावलक्तकरसो लाक्षारसः । यावक इति यावत् । तस्य रागेण रञ्जितं रक्तीकृतं रङ्गस्य भूमिविशेषस्य तलं पृष्ठं यासां नाट्यशालानां तास्तयोक्तास्तासु । उक्तं च—‘अधः स्वरूपयोरस्त्री तलं पृष्ठं च । पेटे वितस्तौ तलस्तालश्च ।’ कथंभूतैर्भरतपुत्रैः । नाट्यविद्याधरताण्डवचण्डीशप्रमुखनर्तकशिरोमणिभिः नाट्यविद्याधरश्च ताण्डवचण्डीशश्च तौ प्रमुखौ मुख्यौ येषां ते नाट्यविद्याधरताण्डवचण्डीशप्रमुखाः ते च ते नर्तकाचार्याः तेषां शिरोमणयः शिरोरत्नानि तैः । पुनः कथंभूतैः । अन्तर्वाणिभिः शास्त्रविद्भिः । ‘अन्तर्वाणिस्तु शास्त्रवित्’ इति । पुनः कथंभूतैः । प्रयोगभङ्गीविचित्राभिनयतन्त्रैः प्रयोगाः नृत्यप्रयुक्तयस्तेषां भङ्गी रचना तस्या विचित्रा नानाप्रकारा ये अभिनयाः वाचिकाङ्गिकाहार्यसात्त्विकाख्यभावसूत्रकाः तेषां तन्त्रं शास्त्रं येषु भरतपुत्रेषु ते तथा तैः । कथंभूतं नृत्यम् । इति अमुना प्रकारेण पूर्वैरङ्गपूजाप्रक्रमप्रवृत्तं पूर्वैरङ्गपूजायाः नाट्यप्रारम्भपूजायाः प्रक्रमे प्रारम्भे प्रवृत्तं संजातम् । पुनः कथंभूतम् । सरस्वतीस्तुतिवृत्तम् ।

इतीति किम् । **भालमित्यादि ।** सा सरस्वती वः युष्मान् पातु रक्षतु । सा का । यस्याः सरस्वत्याः भालं ललाटपट्टः लोचनचारु नेत्रनृतीयेन मनोहरम् । यस्याः सरस्वत्याः मूर्ध्नि मस्तके जटामण्डलं वर्तते लग्नकचसंघातोऽस्ति । कथंभूतं जटामण्डलम् । विकटमुन्नतम् । यस्याः सरस्वत्याः बालेन्दुः द्वितीयाचन्द्रः प्रतिपञ्चन्द्रो वा श्रवणावतंसविषयः कर्णपूरगोचरः । यस्याः सरस्वत्याः क्रीडाः क्रीडनानि जलमज्जनानि सरःसंभवाः सरोवरसमुत्पन्नाः । यस्याः कायः शरीरं केतकपुष्पगर्भसुभगः केतक्याः इदं केतकं तच्च तत्पुष्पं तस्य गर्भो मध्यभागः तद्वत्सुभगो मनोहरः । यस्याः स्थानं निवासः सिते उज्ज्वले

एकं ध्यानपरिग्रहप्रणयिनं हस्तं द्वितीयं पुन-

लीलाङ्गुष्ठनिवेशिताक्षवलयं पुस्तप्रशस्तं परम् ।

बिभ्राणा वरदं तुरीयमुचिता देवी त्रिलोकस्तुतेः

पुष्याद्वः कवितालतावलयितं संकल्पकल्पद्रुमम् ॥ २६२ ॥

धृतधवलदुकूला चन्दनस्यन्दशीला

सितसरसिजलोला हारभूषासराला ।

नमदमरनिरीटाप्रत्नरत्नप्रसर्प-

त्किरणकुसुमकीर्णा वर्णिनी वोऽस्तु भूत्यै ॥ २६३ ॥

अम्बुजे कमले वर्तते । कथंभूता सरस्वती । सितमुखव्याकीर्णवर्णावलिः सितमीषद्विकसितं यन्मुखं वदनं तत्र व्याकीर्णं विक्षिप्ता वर्णावलिरक्षरपङ्क्तिर्यस्याः सा तथोक्ता । समुच्चयालंकारः ॥

एकमित्यादि । देवी प्रस्तावात् सरस्वती परमेश्वरी वो युष्माकं संकल्पकल्पद्रुमं वाञ्छितं कल्पवृक्षं कवितालतावलयितं कवितावल्लीवेष्टितं पुष्यात् पुष्टिं नयतु । वाञ्छितं पूरयत्वित्यर्थः । देवी किं कुर्वाणा । एकं हस्तं उपरितनं वामहस्तं ध्यानपरिग्रहप्रणयिनं ध्यानस्वीकारस्तेहितम् । अङ्गुष्ठतर्जनीसंयोगेन बद्धस्फटिकं बिभ्राणा धरन्ती । पुनश्च किं कुर्वाणा । द्वितीयं हस्तं पुनरुपरितनं दक्षिणकरं लीलाङ्गुष्ठनिवेशिताक्षवलयम् लीलया अङ्गुष्ठे निवेशितं आरोपितं अक्षवलयं अर्ककान्तमणिजपमाला यस्मिन् हस्ते स तथा तं बिभ्राणा धरं कुर्वाणा । परं हस्तं अधस्तनं द्वितीयं वामं हस्तं पुस्तप्रशस्तं प्रशंसनीयं हस्तं बिभ्राणा । देवी पुनः किं कुर्वाणा । तुरीयं चतुर्थं हस्तं अधस्तनं द्वितीयं दक्षिणकरं वरदं वरदानसमुद्रं बिभ्राणा । कथंभूता देवी । त्रिलोकस्तुतेः त्रैलोक्यस्थितभक्तजनेन्द्रादिदेवतास्तवनस्य उचिता योग्या । दीपकालंकारः ॥

धृतधवलदुकूलेत्यादि । वर्णा अक्षराणि विद्यन्ते यस्याः सा वर्णिनी देवी सरस्वती वो युष्माकं भूत्यै ऐश्वर्याय अस्तु भवतु । कथंभूता वर्णिनी । धृतधवलदुकूला धृतं स्वीकृतं धवलमुज्ज्वलं दुकूलं पट्टवस्त्रं यया सा धृतधवलदुकूला । स्वीकृतप्राचारराजो-ज्ज्वलवस्त्रेत्यर्थः । पुनः कथंभूता वर्णिनी । चन्दनस्यन्दशीला चन्दनस्य हरिचन्दनस्य । परमोत्तमचन्दनस्य द्रवः चन्दनमुच्यते । तस्य स्यन्दः क्षरणं प्रच्यवनं तस्मिन् शीलं स्वभावो यस्याः सा चन्दनस्यन्दशीला । पुनः कथंभूता । सितसरसिजलोला सितसरसिजेषु उज्ज्वलकमलेषु लोला देवार्चनक्रीडाकरणार्थं साकाङ्क्षा । पुनः कथंभूता । हारभूषासराला हारभूषाभिर्मुक्तामालाभिस्ततस्तस्याः सराला अपर्यन्ता । पुनः कथंभूता । नमदमरनिरीटाप्रत्नरत्नप्रसर्पत्किरणकुसुमकीर्णा नमन्तः प्रह्वीभवन्तो ये अमरा इन्द्रादयो

स्वर्गसदां वदनपद्मनिवासहंसी
 विद्याधरश्रवणमण्डनरत्नरेखा ।
 भूवासमानसविभूषणहारयष्टि-
 वाग्देवता नृप तवातनुतां हितानि ॥ २६४ ॥
 संध्यासु प्रतिवासरं श्रुतिधृतिर्वद्धा प्रमाणाञ्जलिं
 योगस्वापमुपेत्य दुग्धजलधौ शेषाश्रितः श्रीपतिः ।
 शंभुर्ध्यायति चाक्षसूत्रवल्यं कृत्वा करेऽनन्यधी-
 देवि त्वत्पदपङ्कजद्वयमिदं सर्वार्थकामप्रदम् ॥ २६५ ॥
 भावेन द्रुहिणै रसेन हरिभिर्नृत्येन कामारिभि-
 र्वर्ण्या सिद्धजनैर्नभश्चरगणैर्वृत्त्या प्रवृत्त्या सुरैः ।

देवास्तेषां निरीटानि त्रिशिखमुक्तानि ते प्रत्नानि यानि रत्नानि अप्रत्नानि तेभ्यः
 प्रसर्पन्तः प्रसरन्तो ये किरणा रश्मयस्त एव कुसुमानि पुष्पाणि तैः कीर्णा व्याप्ता ।
 अतिशयालंकारः ॥

स्वर्गसदामित्यादि । हे वृप हे राजन्, वाग्देवता सरस्वती तव भवतः हितानि
 वाञ्छितानि आतनुतां विदधातु । कथंभूता वाग्देवता । स्वर्गसदां वदनपद्मनिवासहंसी
 स्वर्गसदां देवानां वदनपद्मानां मुखकमलानां निवासे वसतिकरणे हंसी राजहंसी
 वर्तते । पुनः कथंभूता वाग्देवता । विद्याधरश्रवणमण्डनरत्नरेखा विद्याधराणां वियद्वा-
 मिनां श्रवणानां श्रुतीनां मण्डने भूषणार्थं रत्नरेखा माणिक्यपङ्क्तिः । पुनः कथंभूता ।
 भूवासमानसविभूषणहारयष्टिः भूवासानां भूमिगोचराणां मानसविभूषणे हृदयमण्डने
 हारयष्टिः मुक्तामाला वर्तते । रूपकालंकारः ॥

संध्यास्वित्यादि । इदं प्रत्यक्षीभूतं त्वत्पदपङ्कजद्वयं त्वचरणकमलयुगलं प्र-
 तिवासरं दिनं दिनं प्रति संध्यासु पूर्वासु पूर्वाह्नमध्याह्नसंध्याकालेषु श्रुतिधृतिः ब्रह्मा
 प्रणामाञ्जलिं बद्धा करपोटनं कृत्वा योगस्वापं उपेत्य ध्याननिद्रां प्राप्य ध्यायति त्वाम् ।
 श्रीपतिनारायणः दुग्धजलधौ क्षीरसागरे शेषाश्रितः शेषनागाश्रितो नागशय्यामारूढः
 ध्यायति । शंभुर्भद्रादेवश्च अक्षसूत्रवल्यं करे कृत्वा जपमालां हस्ते धृत्वा ध्यायति ।
 कथंभूतः श्रुतिधृतिः श्रीपतिः शंभुश्च । अनन्यधीः एकाग्रचित्तः । कथंभूतं त्वत्पदपङ्कज-
 द्वयम् । सर्वार्थकामप्रदम् सर्वं च ते अर्थो धनानि कामाश्च स्त्रीभोगाः तान् प्रददाति
 प्रयच्छतीति सर्वार्थकामप्रदम् । समुच्चयदीपकरूपकातिशयालंकारः ॥

भावेनेत्यादि । हे देवि हे सरस्वति, त्वं भवती वर्ण्या वर्णनीया असि द्रुहिणैर्ब्र-
 ह्मकविविशेषैश्च भावेन एकोनपञ्चाशद्भावसमूहेन । वर्ण्यभाव इत्यत्र जात्यपेक्षया एकवचनं

सिद्ध्या चारणमण्डलैर्मुनिकुलैस्त्वं देवि सप्तस्वरै-
 रातोद्येन च नन्दिभिः कृतनुतिर्गानेन गन्धर्विभिः ॥ २६६ ॥
 नासावर्थो न तच्चित्तं न ताश्चेष्टाः शरीरिणाम् ।
 पदद्वयाङ्कितं देव्या यन्नेह भुवनत्रये ॥ २६७ ॥
 मानससरोविनिर्गतसितसरसिरुहस्थितेः सरस्वत्याः ।
 वरवर्णकीर्णकान्तिः पुष्पाञ्जलिरस्तु रङ्गपूजायै ॥ २६८ ॥



इति पूर्वैरङ्गपूजाप्रक्रमप्रवृत्तं सरस्वतीस्तुतिवृत्तं नृत्तं नाट्यविद्याधरता-
 ण्डवचण्डीशप्रमुखनर्तकशिरोमणिभिरन्तर्वाणिभिः प्रयोगभङ्गीविचित्राभि-
 नयतन्त्रैर्भरतपुत्रैः सत्रमवलोकयामास ।

ज्ञातव्यम् । हरिभिर्नारायणैः कविविशेषैस्त्वं वर्ण्या । केन । रसेन शृङ्गारादिना रसेन, कामा-
 रिभिः रुद्रैः कविविशेषैश्च नृत्येन शिरोभ्रूलोचनग्रीवादिसर्वाङ्गनृत्यविशेषेण वर्ण्या वर्णनीया ।
 नभश्चरगणैः सिद्धजनैः देवविशेषसमूहैः सिद्धनामकविसमूहैश्च त्वं वर्ण्या । कया । वृत्त्या
 प्रवर्तनेन । तथा सुरैर्देवैः सुरनामकविविशेषैश्च । प्रवर्तनेन त्वं वर्ण्या प्रवृत्त्या चारणमण्डलैः
 आकाशगामिभिश्चारणसमूहैः सिद्ध्या मनोवाग्देवसिद्धिसमूहेन त्वं वर्ण्या । मुनिकुलैः ज्ञानि-
 समूहैः मुनिकुलनामभिः कविविशेषैश्च सप्तस्वरैः 'निषादपद्मगान्धारषड्जधैवतमध्यमाः ।
 पञ्चमश्चेति सप्तैते तन्त्रीकण्ठोत्थिताः स्वराः ॥' इति श्लोककथितैः सप्तभिः स्वरैस्त्वं वर्ण्या ।
 सारिगमपधनि इति सप्तभिः स्वरैर्वा त्वं वर्ण्या वर्णनीया । नन्दिभिरष्टभिः रुद्रगणैः
 कविविशेषैश्च आतोद्येन ततविततघनसुषिरनामकेन चतुर्विधवादित्रेण त्वं वर्ण्या । गन्ध-
 र्विभिः नारदतुम्बरप्रभृतिभिः कविविशेषैश्च गानेन गीतेन कृतनुतिर्विहितस्तुतिर्वर्तते ।
 दीपकालंकारः । समुच्चयश्च ॥

नासावित्यादि । असौ प्रत्यक्षीभूतः अर्थः पदार्थः जीवादिकं वस्तु न वर्तते ।
 तज्जगत्प्रसिद्धं चित्तं मनश्च न वर्तते । ता जगत्प्रसिद्धाश्चेष्टाः शरीरिणां क्रियाः न वर्तन्ते ।
 तत् किम् । यत् इह अस्मिन् भुवनत्रये भूर्भुवःस्वप्नत्रये देव्याः सरस्वत्याः पदद्वयाङ्कितं
 स्थेत्यादिलक्षचरणद्वयचिह्नितं न वर्तते । अतिशयालंकारः ॥

मानससरोविनिर्गतेत्यादि । सरस्वत्याः भारतीदेव्याः रङ्गपूजायै नर्तनस्थान-
 पूजननिमित्तं पुष्पाञ्जलिरस्तु भवतु । कथंभूतायाः सरस्वत्याः । मानससरोविनिर्गतं
 सितसरसिरुहं शुक्लकमलं तस्मिन् स्थितिः स्थानं यस्याः सा तथोक्ता तस्याः । कथंभूता
 पुष्पाञ्जलिः । वरवर्णकीर्णकान्तिः वरा मनोहरा वर्णाः श्वेतपीतहरितरक्तादयस्तैः कीर्णा
 व्याप्ता कान्तिः यस्य स तथोक्तः । रूपकालंकारः ॥

आसाद्य लक्ष्मीं श्रुतिदृष्टिभाजो न सन्ति येषां भरतप्रयोगाः ।
तेषामियं श्रीर्मृतकाङ्गशोभासमानवृत्तिश्च निरर्थिका च ॥ २६९ ॥
कदाचिदुद्धाटितसरस्वतीरहस्यमुद्राकरण्डेषु महाकविकाव्यकथाका-
ण्डेषु

ब्रह्माण्डमण्डपमहोत्सवपौरुषस्य

लक्ष्मीः स्वयंवरविधौ विहितादरा यत् ।

चित्रं न तत्कृतजगन्नयनरक्षणस्य

कीर्तिप्रिया भ्रमति यत्तव तनु चित्रम् ॥ २७० ॥

आसाद्येत्यादि । येषां पुरुषाणां राज्ञां भरतप्रयोगाः गीतनृत्यवादित्रोदाहरणानि श्रुतिदृष्टिभाजः कर्णेन्द्रियलोचनेन्द्रियगोचराः सन्ति न भवन्ति । किं कृत्वा । पूर्वं लक्ष्मी-मासाद्य श्रियं प्राप्य । तेषां राज्ञां धनवतां पुरुषाणां च इयं प्रत्यक्षीभूता श्रीलक्ष्मीर्मृतका-ङ्गशोभासमानवृत्तिर्भवति मृतकस्य जीवरहितकलेवरस्याङ्गं शरीरं तस्य शोभा पुष्पच-न्दनाभरणादिरचना तस्याः समानवृत्तिर्भवति । न केवलं मृतकाङ्गशोभासमानवृत्तिः श्रीर्भवति, किंतु निरर्थका निष्फला च भवति । उपमालंकारः ॥

कदाचित् कस्मिंश्चिदवसरे महाकविकाव्यकथाकाण्डेषु महाकवीनां काव्यकथाकाण्डेषु काव्यानां कथाप्रस्तावेषु पण्डितवैतण्डिकस्य कवेः पण्डितवैतण्डिकनामविदुषः अखर्वैग-र्वपर्वतभारं अखर्वो महान् योऽसौ गर्वोऽहंकारः स एव पर्वतः काठिन्यप्रकृतित्वात् तस्य भारो भरस्तं अखर्वैगर्वपर्वतभारं अवारुरुहं अवरोहितवान् । अहं उत्तारितवानि-त्यर्थः । पण्डितवैतण्डिकगर्वं भञ्जितवानहमित्यर्थः । कथंभूतेषु महाकविकाव्यकथा-काण्डेषु । उद्धाटितसरस्वतीरहस्यमुद्राकरण्डेषु उद्धाटित उन्मुद्रितः सरस्वत्याः संबन्धी रहस्यमुद्रोपलक्षितः गोप्यतत्त्वचिह्नसहितः करण्डः पेटिका येषु ते तथा तेषु । किं कुर्वतः पण्डितवैतण्डिकस्य । प्रस्तावमविज्ञाय अवसरमज्ञात्वा इति ईदृशानि काव्यानि पठतः उच्चारयतः कृतावहेलस्य विहितानादरस्य ।

इतीति किम् । **ब्रह्माण्डेत्यादि ।** हे राजन्, यत्तव भवतो लक्ष्मीः श्रीः स्वयंवर-विधौ स्वयंवरविधाने स्वयमेवागल्य वरणे विहितादरा कृतादरा वर्तते तच्चित्रं आश्चर्यं न वर्तते । कथंभूतस्य तव । ब्रह्माण्डमण्डपमहोत्सवपौरुषस्य ब्रह्माण्डमण्डपं परिणय-नशाला । जनोऽर्थ इति यावत् । तस्य महोत्सवे महद्वर्षे पौरुषं वरत्वं यस्य स तथा तस्य । तच्चित्रं न भवति, तर्हि किं चित्रम् । यत् तव कीर्तिप्रिया भ्रमति पर्यटति । नु इति वितर्के । तच्चित्रं तदाश्चर्यं वर्तते । कथंभूतस्य तव । कृतजगन्नयनरक्षणस्य कृतं विहितं जगन्नयस्य त्रैलोक्यस्य रक्षणं प्रतिपालनं येन स तथा तस्य । हेत्वलंकारः ॥

हरगिरयन्ति महीध्राः क्षीरोदधयन्ति वार्द्धयः सर्वे ।
तव देव यशसि विसरति सौधन्ति जगन्ति च त्रीणि ॥ २७१ ॥
गिरिषु धृता भूमिभृतः पृथ्वीभारश्च निजभुजे निहितः ।
को नाम बलेन नृप त्वया समः सांप्रतं भुवने ॥ २७२ ॥
इति प्रस्तावमविज्ञाय पठतः कृतावहेलस्य पण्डितवैतण्डिकस्य कवेः
सकलकविलोकचक्रप्रमर्दनः ख्यात एव भुवनेऽस्मिन् ।
कथमिह संप्रति भवता समागतो नावबुद्धयेऽहम् ॥ २७३ ॥
इति कथंचित्कट्टदं वदतः
त्रिमूलकं द्विधोत्थानं पञ्चशाखं चतुश्छदम् ।
योऽगं वेत्ति नवच्छायं दशभूमिं स (च) काव्यकृत् ॥ २७४ ॥

हरगिरयन्तीत्यादि । हे राजन्, तव यशसि विसरति प्रसरति महीध्राः पर्वताः हरगिरयन्ति कृष्णा अपि पर्वताः कैलासगिरिवदाचरन्ति उज्ज्वला भवन्ति । सर्वेऽपि वार्द्धयः लवणोदकादयः समुद्राः क्षीरोदधयन्ति क्षीरोदधिरिव आचरन्ति । कृष्णा अपि शुक्ला जायन्त इत्यर्थः । त्रीणि जगन्ति च त्रीणि भवनानि च सौधन्ति सुधावलि-तानिवाचरन्ति । क्रियोपमालंकारः ॥

गिरिष्वेत्यादि । हे नृप हे राजन्, भुवने जगति सांप्रतमिदानीं बलेन त्वया समः को नाम वर्तते । अपि तु न कोऽपि । येन त्वया भूमिभृतः पर्वताः पक्षे राजानः गिरिषु पर्वतेषु धृता आरोपिताः, पृथ्वीभारश्च भूमिभारो निजभुजे स्वकीयदक्षिणकरे निहित आरोपितः । श्लेषाक्षेपालंकारः ॥

पण्डितवैतण्डिकस्य किं कुर्वतः । इति ईदृशं कथंचिन्महता कष्टेन कट्टदं कटुवचनं वदतो व्यक्तं जल्पतः ।

इतीति किम् । **सकलेत्यादि ।** हे राजन्, इह अस्यां सभायां संप्रतीदानीं समागतः संप्राप्तः भवता त्वया अहं कथं केन प्रकारेण नावबुद्धये कथं न ज्ञायते । कथंभूतोऽहम् । अस्मिन् भुवने पृथ्वीमण्डले ख्यातः एव । पुनः कथंभूतोऽहम् । सकलकविलोकचक्र-प्रमर्दनः सकलाश्च ते कविलोकाः कविसमूहास्तेषां चक्रं समूहस्तत्प्रमर्दयामि चूर्णीकरोमि इति सकलकविलोकचक्रप्रमर्दनः । उपमारूपकमिदम् ॥

केन कृत्वा अखर्वैगर्वपर्वतभारमवारुरुहम् अखर्वैगर्वपर्वतभारमवारितवान् । इति ईदृशस्य अस्य प्रत्यक्षीभूतस्य लोकस्य अर्थकथनानुनाथनाशयशयेन अर्थस्य वाच्यस्य कथनं व्यावृत्तिव्याख्यानं तस्य आनुनाथनं याचनम् । प्रश्न इत्यर्थः । तस्याशयोऽभि-प्रायः स एव शयो हस्तः अर्थकथनानुनाथनाशयशयस्तेन ।

इतीति किम् । **त्रिमूलकमित्यादि ।** यः पुमान् अगं वृक्षं वेत्ति जानाति स पुमान्

इत्यस्यार्थकथनानुनाथनाशयशयेनाखर्वगर्वपर्वतभारमवारुरुहम् ।

राजन्नशेषविषयातिशयप्रसूतौ

येषां महाकविकृतौ न मनीषितानि ।

तेषां श्रुती च रसनां च मनश्च मन्ये

वाग्देवताविहितशापमिवेश्वराणाम् ॥ २७९ ॥

कदाचिन्नित्यतवृत्तिवर्णपदप्रयोगानुबद्धशुद्धमिश्रिताशेषभाषाप्रकाशितप्र-
तिभेषु पण्डितप्रकाण्डमण्डलीमण्डनाडम्बरगीर्गुम्फसंरम्भेषु जिनजैमिनिक-

काव्यकृत् कविरुच्यते । कथंभूतमगम् । त्रिमूलकम् । पुनः कथंभूतमगम् । द्विधोत्थानं श-
ब्दार्थलक्षणद्विधोत्थानम् । प्रचुरा-प्रौढा-परुषा-ललिता-भद्राभिर्वृत्तिभिः पञ्चशाखम् चतुश्छदं
चत्वारश्छदाः पर्णानि यस्य स चतुश्छदस्तम् । तथा हि—‘द्वित्रिपदा पाञ्चाली लाटीया पञ्च
सप्त वा यावत् । शब्दाः समासवन्तो भवन्ति ।’ यथाशक्तिगौडीया असमस्तपदा वैदर्भी-
रिति चतुश्छदम् । पुनः कथंभूतमगम् । नवच्छायम् । ‘शृङ्गारवीरकरुणहास्याद्भुतभया-
नकाः । रौद्रबीभत्सशान्ताश्च नवैते निश्चिता बुधैः ॥’ पुनः कथंभूतमगम् । दशभूमिम् ।
‘औदार्यसमताकान्तिरर्थव्यक्तिः प्रसन्नता । समाधिः श्लेष ओजश्च माधुर्यसुकुमारता ॥’
इति श्लोककथितैः दशभिर्गुणैः दशभूमिम् । समुच्चयालंकारः ॥

राजन्नित्यादि । हे राजन्, येषां नरेन्द्राणां महाकविकृतौ महाकविकाव्ये मनी-
षितानि मनोरथा न भवन्ति तेषां ईश्वराणां नरेन्द्राणां श्रुती द्वौ कर्णौ रसनां च जिह्वां
मनश्च चित्तं वाग्देवताविहितशापम् । कथंभूतायां महाकविकृतौ । अशेषविषयातिशय-
प्रसूतौ अशेषास्ते विषयाः शब्दा रसा अस्फुटसुखादिलक्षणास्तेषां अतिशयो भर-
स्तस्य प्रसूतिरुत्पत्तिर्यस्यां महाकविकृतौ सा तथोक्ता तस्याम् । उत्प्रेक्षालंकारः ॥

कदाचित् कस्मिंश्चिदवसरे पण्डितप्रकाण्डमण्डलीमण्डनाडम्बरगीर्गुम्फसंरम्भेषु प्रशस्ताः
पण्डिताः पण्डितप्रकाण्डाः तेषां मण्डली समूहस्तस्यां मण्डनं आभरणप्रायः आडम्बरेण
शब्दानामाटोपेन योऽसौ गीर्गुम्फ उपन्यासस्तस्य संरम्भेषु प्रारम्भेषु परस्परमसह-
नतया विवादेषु [विदुष्विणो] विद्वांसो विद्यन्ते यासां परिषदां ता विदुष्विण्यस्तासां
विदुष्विणीनां परिषदां सभानां तार्किकसमूहानां चित्तमिति मनोवेदिकासु आत्मयशः-
प्रशस्तीः निजयशःप्रसिद्धिः उल्लिख्य उत्कीर्णितवानहम् । कथंभूतेषु पण्डितप्रकाण्डम-
ण्डलीमण्डनाडम्बरगीर्गुम्फसंरम्भेषु । नियतवृत्तिवर्णपदप्रयोगानुबद्धशुद्धमिश्रिताशेषभा-
षाप्रकाशितप्रतिभेषु वृत्तिश्च समासः, वर्णाश्च अक्षराणि, पदानि च सुसिङ्गतादीनि
प्रातिपदिकानि, नियतानि मर्यादीभूतानि यानि वृत्तिवर्णपदानि तेषां प्रयोगाः उच्चार-

१. ‘विदुष्विणीनां’ इति मूलप्रतीकं भवेत्.

पिलकणचरचार्वकशाक्यप्रणीतप्रमाणसंवीणतया विदुष्विणीनां परिषदां
चित्तमितिष्वात्मयशःप्रशस्तीरुल्लिख ।

यथास्मरहिते पुंसि वृथा शौर्यपरिग्रहः ।

तथोपन्यासहीनस्य वृथा शास्त्रपरिग्रहः ॥ २७६ ॥

स्फुरन्त्यपि मनःसिन्धौ शास्त्ररत्नान्यनेकशः ।

वचोगुणविहीनानि भूषयन्ति न सन्मनः ॥ २७७ ॥

विद्यानां स्फुरितं प्रीत्यै स्त्रीणां लावण्यवद्बहिः ।

अन्तर्भवतु वा मा वा किं विचारैरतीन्द्रियैः ॥ २७८ ॥

णानि तेषु अनुबद्धा गुम्फिता याः शुद्धा केवला मिश्रिताः परस्परमिलिता अशेषाः
समस्ता भाषाः संस्कृत-प्राकृत-सूरसेनी-मागधी-पैशाची-चूलापैशाची अपभ्रंशलक्ष-
णास्ताभिः प्रकाशिता प्रकटीकृता प्रतिभा बुद्धिर्येषु गीर्गुम्फसंरम्भेषु ते तथोक्तास्तेषु ।
कथा कृत्वा आत्मयशःप्रशस्तीरुल्लिख । जिनजैमिनिकपिलकणचरचार्वकशाक्यप्रणी-
तप्रमाणसंवीणतया जिनश्च अर्हन्, जैमिनिश्च भटः, कपिलश्च सांख्यः, कणचरः अ-
क्षपादः शिवमतानुचारी, चार्वकश्च नृवाकूशिष्यनास्तिकः कौलिकः । कुलाचार्य इति
यावत् । शाक्यश्च बुद्धः, तैः प्रणीतानि उपकथितानि यानि प्रमाणानि वस्तुसकलादेशास्तेषु
संवीणः प्रवीणः । निपुण इति यावत् । जिनजैमिनिकपिलकणचरचार्वकशाक्यप्रणी-
तप्रमाणसंवीणस्तस्य भावस्तत्ता तया । एतेषां प्रमाणेषु निपुणत्वं श्रीयशोधरमहाराजस्य
वर्तते । कानि तानि जिनादीनां प्रमाणानि इत्याह—जिनदर्शने प्रत्यक्षपरो देवेति,
प्रमाणद्वयं जैमिनिदर्शने, प्रत्यक्षमनुमानमुपमानमागमोऽर्थपतिरभावश्चेति षट् प्रमाणानि
कपिलदर्शने, प्रत्यक्षानुमानशब्दा इति त्रीणि प्रमाणानि कणचरदर्शने, वैशेषिकदर्शने
प्रत्यक्षमनुमानमागमश्चेति त्रीणि प्रमाणानि, चार्वकदर्शने प्रत्यक्षमेकमेव प्रमाणम्, शा-
क्यदर्शने प्रत्यक्षमनुमानं चेति द्वे प्रमाणे । तद्विस्तरस्तु न्यायकुमुदचन्द्रोदये ज्ञातव्यः ॥

यथेत्यादि । यथा येन प्रकारेण अस्मरहिते खड्गाद्यायुधवर्जिते पुंसि सुभटपुरुषे
शौर्यपरिग्रहः शूरत्वं वृथा निरर्थको भवति । तथा तेनैव प्रकारेण उपन्यासहीनस्य
वाग्विन्यासविरहितस्य विदुषः शास्त्रपरिग्रहः अनेकशास्त्रेषु प्रवीणत्वं वृथा निरर्थको भ-
वति । दृष्टान्तालंकारः ॥

स्फुरन्तीत्यादि । मनःसिन्धौ मनःसमुद्रे अनेकशः अनेकानि शास्त्राणि एव
रत्नानि स्फुरन्त्यपि चमत्कुर्वन्त्यपि वचोगुणविहीनानि उपन्यासगुणरहितानि सन्मनः
सतां हृदयं न भूषयन्ति । रूपकालंकारः ॥

विद्यानामित्यादि । स्त्रीणां बहिल्लवण्यवत् बाह्यकान्तिवत् यथा स्त्रीणां लावण्यं
कासिनां प्रीतये भवति तथा विद्यानां बहिःस्फुरितं विदुषां प्रीतये भवति । अन्तर्मध्ये

श्रीमान्विधेः प्रसादेन यः सत्सु न कृतादरः ।
 अरण्यकुसुमानीव निरर्थास्तस्य संपदः ॥ २७९ ॥
 आसंसारं यशः कर्तुं चतुर्वर्गं तु वेदितुम् ।
 येषु वाञ्छास्ति ते भूपाः कुर्वन्ति कविसंग्रहम् ॥ २८० ॥
 कदाचिदनायासप्रवृत्तरथचरणनेमिषु करिविनयभूमिषु
 समं गात्रैस्तिष्ठ प्रतिहर करं छिद्ररहितं

शिरः पुत्रोन्नम्य स्ववहितमनाः स्वर्पय मुखम् ।

ततः कल्याणाङ्ग श्रवणयुगलं हर्षय गज

ब्रुवे यावन्मात्राशतमिदमहं वर्णविधये ॥ २८१ ॥

विद्यानां स्फुरितं स्त्रीणां लावण्यं च भवतु वा मा वा भवतु । अतीन्द्रियैश्चक्षुरादीनामगो-
 चरैर्विचारैः किम् । न किमपि । उपमाक्षेपालंकारः ॥

श्रीमानित्यादि । विधेः प्रसादेन पुण्यस्योदयेन यः श्रीमान् लक्ष्मीवान् पुमान्
 सत्सु कृतादरो न भवति तस्य पुत्रस्य ताः संपदो लक्ष्म्यो निरर्था निष्फला भवन्ति ।
 किंवत् । अरण्यकुसुमानीव अरण्यपुष्पाणीव । उपमालंकारः ॥

आसंसारमित्यादि । येषु भूषेषु आसंसारं संसारपर्यन्तं यशः कर्तुं कीर्तिं विधातुं
 वाञ्छा आकाङ्क्षा अस्ति विद्यते, न केवलं यशः कर्तुं वाञ्छास्ति, किं तु पुनः चतुर्वर्गं
 धर्मार्थकाममोक्षलक्षणं वेदितुं ज्ञातुं वाञ्छास्ति, ते भूपास्ते राजानः कविसंग्रहं महाक-
 विस्वीकारं कुर्वन्ति विदधति । जात्यलंकारः ॥

कदाचित् कस्मिंश्चिदवसरे इति पाठपरायणः ईदृशपाठतत्परः सन्नहं स्वयमेव आत्मनैव
 गृहीतवेणुः गृहीतवंशयष्टिः वारणान् अहं विनित्ये शिक्षितवानहम् । कासु (विषये) ।
 करिविनयभूमिषु गजशिक्षाभूमिषु । कथंभूतासु करिविनयभूमिषु । अनायासप्रवृत्तरथच-
 रणनेमिषु अनायासेन सुखेन प्रवृत्ताः संचलिता रथचरणानां स्यन्दनचक्राणां नेमयो
 धारा यासु तास्तथोक्तास्तासु ।

इतीति किम् । कीदृशपाठपरायणोऽहम् । **समं गात्रैरित्यादि ।** हे पुत्र । पुत्रेति
 कोमलालापे । हे गज हे गजेन्द्र, समं साधु यथा भवत्येवं गात्रैः तिष्ठ । उक्तं च—द्वौ
 समं पश्चात् जङ्गादिदेशो गात्राचारक्रमात्, तथा च—‘गात्रमङ्गशरीरयोः’ । गजस्य
 अग्रदेशो गात्रमुच्यते । हे पुत्र, त्वं करं शुण्डादण्डं प्रतिहर संकोचय वेष्टय । कथं-
 भूतं करम् । छिद्ररहितं निश्छिद्रम् । हे पुत्र, शिरो मस्तकं उन्नम्य उन्नतं कृत्वा स्ववहि-
 तमना मुखं स्वर्पय सुष्ठु शोभनं यथा भवत्येवं अर्पय शुण्डादण्डं प्रवेशय । ततस्तदनन्तरं
 शुण्डादण्डस्य मुखप्रवेशादनन्तरं हे कल्याणाङ्ग मङ्गलसुलक्षणशरीर हे गज हे गजनाथ,
 श्रवणयुगलं कर्णद्वयं हर्षय उत्तालय । ईदृशया अवस्थया त्वं कियत्कालं तिष्ठ यावत्कालं

एवमशेषक्रियासौष्ठव, प्रतिष्ठाधिष्ठानायां शुभस्थापनायाम् । स्थिरस्थितस-
 मस्ताङ्गसंगर्भ, शिक्षावेक्षणाक्षुण्णान्तःकरणगर्भ, मरीचिमतङ्गमृगशर्मादिम-
 हामुनिसमानीतदर्शितावलोकितगृहीतध्यातनिश्चिताण्डकपालाददितिसुतप्र-
 सूतिपूतान्तरालादुपासितुमायातगणपतिविलोकनप्रहितनयनेन तद्ब्रदानानुरूप-
 पवपुःसंपादनसमाहितहृदयेन सप्तसामान्यभिगायता पितामहेन विहित-

इदं प्रत्यक्षीभूतं मात्राशतमिति शब्दं ब्रुवे तावत्वं तिष्ठ । किमर्थं ब्रुवे । वर्णविधये तव
 सुतिविधानाय । जात्यलंकारः ॥

कस्मात्त्वं तिष्ठ । शुभस्थापनायां शुभविशेषणम् । कथंभूतायां शुभस्थापनायाम् । एवम-
 मुना प्रकारेण हे अशेषक्रियासौष्ठव अशेषासु सकलासु क्रियासु चेष्टासु सौष्ठव एव समी-
 चीनत्वं यस्य स तस्य संबोधनं हे तथोक्त, प्रतिष्ठाधिष्ठानायां प्रतिष्ठायाः स्थितेः अधिष्ठानं
 अध्यासनं यस्यां शुभस्थापनाया सा प्रतिष्ठाधिष्ठाना तस्याम् । हे स्थिरस्थितसमस्ताङ्ग-
 संगर्भ स्थिरो निश्चलः स्थितः समस्तानां अङ्गानां अवयवानां संगर्भो मध्यो यस्य स
 तथा तस्य संबोधनं हे तथोक्त । हे शिक्षावेक्षणाक्षुण्णान्तःकरणगर्भ शिक्षाया विनयस्य
 यदवेक्षणं अवलोकनं तेन अक्षुण्णः संपूर्णः अन्तःकरणगर्भः मनोमध्यो यस्य स तथा
 तस्य संबोधनं हे तथोक्त । हे गज, पितामहेन विहितसकलसत्त्वातिशयिदेह पिताम-
 हेन ब्रह्मणा विहितो निर्मितः सकलसत्त्वेभ्यः अतिशायी अतिशयवान् देहः शरीरं
 यस्य स तथा तस्य संबोधनं हे तथोक्त । पितामहेन कस्माद्विहितशरीरः । मरीचिमत-
 ङ्गमृगशर्मादिमहामुनिसमानीतदर्शितावलोकितगृहीतध्यातनिश्चिताण्डकपालात् मरीचिश्च
 ऋषिविशेषः, मतङ्गश्च ऋषिविशेषः, मृगशर्मा च ऋषिविशेषः, मरीचिमतङ्गमृगशर्माणः
 आदिर्येषां अत्र्यादीनां ते मरीचिमतङ्गमृगशर्मादयः, ते च ते महामुनयः बृहदृषयः तैः
 समानीतं ब्रह्मणः संमुखमानीतम्, तच्च दर्शितं ब्रह्मचक्षुर्गोचरीकृतम्, तच्च अवलोकितं
 पितामहेन दृष्टम्, तच्च गृहीतं ब्रह्मणा स्वीकृतम्, तच्च ध्यातं ब्रह्मणा चिन्तितम्, तच्च नि-
 श्चितं ब्रह्मणा निर्णीतम्, एवं षड्विंशेषणविशिष्टं यत् अण्डकपालं ब्रह्माण्डस्य कपालं अर्ध-
 स्तस्मात् । कथंभूतात् अण्डकपालात् । अदितिसुतप्रसूतिपूतान्तरालात् अदितिसुतः
 श्रीभारुक्करः तस्य प्रसूतिरूपत्तिः तथा पूतं पवित्रं अन्तरालं मध्यं यस्य ब्रह्माण्डार्धस्य
 तत्तथोक्तं तस्मात् । कथंभूतेन पितामहेन । उपासितुं सेवितुं आयातगणपतिविलोकनप्र-
 हितनयनेन आयातः आगतो योऽसौ गणपतिर्विनायकः तस्य विलोकने दर्शने प्रहिते
 प्रेरिते नयने लोचने येन पितामहेन । पुनः कथंभूतेन पितामहेन । तद्ब्रदानानुरूपपवपुःसंपा-
 दनसमाहितहृदयेन तस्य गणपतेर्वदनं तद्ब्रदनं तद्ब्रदनस्य अनुरूपं गणपतिवदनानुसारं वपुः
 शरीरं तस्य संपादने निष्पादने समाहितं सावधानीकृतं हृदयं येन स तथा तेन । पितामहेन
 किं कुर्वता । सप्तसामानि सप्तसामवेदवाक्यानि अभिगायता मन्दतया गानं कुर्वता । हे

सकलसत्त्वातिशायिदेह, त्रिलोचनाच्युतविरञ्चिविरोचनचन्द्रचित्रभानुप्रभृ-
तिभिर्देवताभिः सबहुविस्मयमुदीरितपरस्परस्वागताभिरधिष्ठितोदारशरीरगेह,
निखिलापरप्राणिगणावार्यवीर्य, दिविजकुजकुञ्जवज्रपातशौर्य, द्विजदेवगन्ध-
र्वयक्षमहीक्षितामन्यतमसत्त्वपद, क्षोणीशमहामात्रकुलकल्याणपरम्पराफल-
वरद, द्विरद, हे हे हल, दिव्यसामज, मात्राशतं तिष्ठ तिष्ठ ।

गात्रैस्तिष्ठ समैः पुरोनखसमं हस्तं निधेहि क्षितौ
दृष्टिं देहि कराग्रतः स्थिरमनाः कर्णौ गजाश्लेषय ।

देवताभिरधिष्ठितोदारशरीरगेह देवताभिर्देवविशेषैः अधिष्ठितं निवासीकृतं उदारमतिशये-
न मनोहरमत्युन्नतं वा शरीरगेहं कायमन्दिरं यस्य स तथा तस्य संबोधनं हे तथोक्त । कथंभू-
ताभिर्देवताभिः । त्रिलोचनाच्युतविरञ्चिविरोचनचन्द्रचित्रभानुप्रभृतिभिः त्रिलोचनश्च श्री-
महादेवः, अच्युतश्च श्रीनारायणः, विरञ्चिश्च विधिः, विरोचनश्च भास्करः, चन्द्रश्च रोहि-
णीकान्तः, चित्रभानुश्च स्वाहावल्लभः, ते प्रभृति(तयो)र्यासां यमराक्षसपवनादीनां तास्त-
थोक्तास्ताभिः । पुनः कथंभूताभिर्देवताभिः । सबहुविस्मयं बह्वर्था यथा भवत्येवं उदीरि-
तपरस्परस्वागताभिः उदीरितं उक्तं परस्परं अन्योन्यं स्वागतं बहुमानो यामिस्तास्त-
थोक्तास्ताभिः । हे निखिलापरप्राणिगणावार्यवीर्य निखिलैः समस्तैः अपरप्राणिगणैः
सहस्रभटलक्षभटकोटिभटादिभिः तुरगमहिषादिभिश्च अवार्य अनिवारणीयं वीर्यं शक्ति-
र्यस्य स तथा तस्य संबोधनं हे तथोक्त । हे दिविजकुजकुञ्जवज्रपातशौर्य दिविजकुजाः
कल्पवृक्षास्तेषां कुञ्जानि लतादिपिहितोदरास्तेषां वज्रपातः अशनिपातः तस्य सदृशं शौर्यं
सौभट्यं यस्य स तथा तस्य संबोधनं हे तथोक्त । हे द्विजदेवगन्धर्वयक्षमहीक्षितामन्य-
तमसत्त्वपद द्विजाश्च परशुरामादयः, देवाश्च इन्द्रादयः, गन्धर्वाश्च हाहाहूहूप्रभृतयः,
यक्षाश्च धनदादयः, महीक्षितश्च भीमभीष्मादयस्ते द्विजदेवगन्धर्वयक्षमहीक्षितस्तेषां द्वि-
जदेवगन्धर्वयक्षमहीक्षितां संबन्धित्वेन अन्यतमं कस्यचित् संबन्धि यच्च सत्त्वं साहसं तस्य
पदं स्थानं अन्यतमसत्त्वपदं तस्य संबोधनं हे तथोक्त । हे क्षोणीशमहामात्रकुलकल्या-
णपरम्पराफलवरद क्षोणीशानां महानरेन्द्राणां ये महामात्रा हस्तिपालास्तेषां कुलस्य
अन्वयस्य कल्याणपरम्पराणां शुभश्रेणीनां फलवरं ददातीति तथोक्तः तस्य संबोधनम् ।
हे द्विरद हे हस्तिन्, हे हे अहो अहो हे हल हे मित्र, हे दिव्यसामज अमानुषगजेन्द्र
मात्राशतं बहुमात्रा यावत् तावत्त्वं तिष्ठ तिष्ठ रह रह ॥

गात्रैरित्यादि । हे गज, त्वं समैरनिघ्नोन्नतैर्गात्रैः शरीरप्रतीकैः तिष्ठ । पुरोनखसमं
अग्रनखसमानं हस्तं शुण्डादण्डं निधेहि स्थापय । कस्याम् । क्षितौ भूमौ । कराग्रतः शुण्डाद-
ण्डाग्रतः अङ्गुल्यां दृष्टिं देहि । हे गज, स्थिरमनाः सन् कर्णौ त्वं आश्लेषय निश्चलीकुरु । हे

वालं धारय वत्स यावदचिरान्मौन्यामहं कल्पये

मात्राणां शतमात्स्व तावदचलस्त्वं योगिकल्पाकृतिः ॥ २८२ ॥

एवं स्थापनायां यथास्थानं गात्रापरकरनयनश्रवणवालदेशनिवेशेषु कु-
शल, समसमाहितनिःस्पन्दसर्वदेशपेशल, समुन्मिषत्पूर्वजन्माभ्यस्तक्रियाक-
लापनैपुण्य, दमकलोकोपदिश्यमानविनयग्रहणप्रवण, निष्पन्नयोगीवावगणि-
तोपान्ताहितकान्तवस्तुजात, महामुनिरिव रुचिरतराहाराभ्यवहरणसुप्रसन्न-
स्वान्त, प्रातिशीन इवावधीरितोभयगन्धसंबन्ध, दिव्यचक्षुरिवावितर्कितवि-

वत्स हे पुत्र, वालं पुच्छं धारय मा चालय । निश्चलं कुर्वित्यर्थः । कियत्कालं एवं तिष्ठ ।
यावत् अहं यशोधरमहाराजः अचिरात् स्तोककालेन मौन्यां स्थापनं कल्पये पठामि ।
मात्राणां शतं कालविशेषाणां सहस्रम् । बहुतरकालमित्यर्थः । तावत् त्वं आत्स्व तिष्ठ ।
कथंभूतः सन् आत्स्व । अचलो निश्चलः । पुनः कथंभूतः सन् । योगिकल्पाकृतिः
ध्यानस्थमुनिसदृशकारः । जात्यलंकारः, उपमालंकारो वा ॥

एवं स्थापनायामित्यादि । एवं स्थापनायां मौन्यायां यथा स्थानानामनति-
क्रमेण हे गात्रापरकरनयनवालदेश[निवेशेषु].....
.....तेषां निवेशेषु स्थानेषु कुशलः प्रवीणः स तथा तस्य संबोधनं हे त-
थोक्त । हे समसमाहितनिःस्पन्दसर्वदेशपेशल समा अवकाः, समाहिता आरोपिताः,
निःस्पन्दा निश्चला ये सर्वदेशाः शरीरावयवास्तैः पेशलो मनोहरः स तथा तस्य संबो-
धनं हे तथोक्त । हे समुन्मिषत्पूर्वजन्माभ्यस्तक्रियाकलापनैपुण्य समुन्मिषन् प्रादु-
र्भवन् पूर्वजन्माभ्यस्तः अतीतभवानुशीलितो योऽसौ क्रियाकलापः क्रियासमूहस्तत्र
नैपुण्यं यस्य स तथा तस्य संबोधनम् । हे दमकलोकोपदिश्यमानविनयग्रहणप्रवण
दमकलोकेन शिक्षादायकलोकेन उपदिश्यमानः शिक्ष्यमाणो योऽसौ विनयः शिक्षा
तस्य ग्रहणेऽङ्गीकारे प्रवणः प्रवीणस्तस्य संबोधनम् । निष्पन्नयोगीव पूर्णध्यानवानिव
हे अवगणितोपान्ताहितकान्तवस्तुजात अवगणितानि अवाहृतानि उपान्तेषु समीपेषु
आहितानि धृतानि कान्तानामतिमनोहराणां वस्तुजातानि इष्टवनितादिवृन्दानि येन
स तथा तस्य संबोधनम् । महामुनिरिव दिगम्बराचार्य इव हे रुचिरतराहाराभ्यव-
हरणसुप्रसन्नस्वान्त रुचिरो मनोज्ञ इतरो मनोज्ञो योऽसावाहारस्तस्याभ्यवहरणे आ-
स्वादाने सुप्रसन्नं निर्मलं स्वान्तं मनो यस्य स तथा तस्य संबोधनम् । प्रातिशीन इव
कफवानिव हे अवधीरितोभयगन्धसंबन्ध अवधीरितोऽवगणितः उभयोः सुरभ्य-
सुरभयोर्गन्धः परिमलस्तस्य संबन्धः संयोगो येन स तथा तस्य संबोधनम् । दिव्य-
चक्षुरिव अन्ध इव हे अवितर्कितविकृतप्राकृतसामाजिकसंप्राप्तिकालंकारकलितसम-

कृतप्राकृतसामाजिकसांग्रामिकालंकारकलितसमस्तसत्त्वप्रबन्ध, सन्नश्रोत इव मृदङ्गानकशङ्खक्ष्वेलितकाहलादिकोलाहलाविप्रलब्धबोध, तिमिरिवोपामर्श-
नावक्षोदनतोदनादिबाधासंबाधक्षान्तशरीरसौध, अतिनिभृतसमस्ताङ्गतया
महामहीधर इव शैलाटनितटीटङ्कघटितचेष्टितावसर इव लेपविनिर्मिताव-
तार इव मेदिनीमध्यान्निरूढ इव च प्ररूढजनमनोविकल्प, द्विप, हे हे
हल, दिव्यसामज, मात्राशतं तिष्ठ तिष्ठ ।

समं स्थित्वा गात्रैरचलितवपुः सूच्छ्रितशिरा

मुखं स्वर्याङ्ग त्वं श्रुतियुगमिदं हर्षय गज ।

स्तसत्त्वप्रबन्ध । 'विकृतः संस्कृतो रोगी बीभत्सश्च प्रकीर्तितः' । प्राकृता नीचलोकाश्च,
जनादयः सामाजिकाश्च (मृत्योचिताः), सांग्रामिकाश्च आयुधोचिताः, अलंकारकलि-
ताश्च शृङ्गारितास्ते च ते समस्ताः सत्त्वाः प्राणिनस्तेषां प्रबन्धः संबन्धः । न वितर्कितो
नावगणितो विकृतप्राकृतसामाजिकसांग्रामिकालंकारकलितसमस्तसत्त्वप्रबन्धो येन स
तथा तस्य संबोधनं हे तथोक्त । सन्नश्रोत्र इव बधिर इव हे मृदङ्गानकशङ्खक्ष्वे-
लितकाहलादिकोलाहलाविप्रलब्धबोध मृदङ्गाश्च मर्दलाः, आनकाश्च पटहाः, शङ्खाश्च
कम्बुकाः, क्ष्वेडितानि मुखहस्तसंयोगजा ध्वनयः, काहलाश्च धतूरपुष्पसदृशमुखा भेर्यः,
आदिशब्दाद्विविधतालादयः, तेषां कोलाहलैः कलकलशब्दैरविप्रलब्धोऽवञ्चितोऽस्खलितो
बोधो ज्ञानं यस्य स तथोक्तस्तस्य संबोधनम् । तिमिरिव महामत्स्य इव हे उपामर्शना-
वक्षोदनतोदनादिबाधासंबाधक्षान्तशरीरसौध उपामर्शनं च संस्पर्शः, अवक्षोदनं चारा-
.....ङ्कुशादिपीडनमित्यादयः, आदिशब्दात्प्रासादिघातः, तेषां बाधा दुःखम् ।
'बाधा दुःखनिषेधयोः' इति वचनात् । तस्याः संबाधः पीडा तस्मिन् क्षान्तः सहनशीलः
शरीरसौधो देहप्रासादो यस्य स तथा तस्य संबोधनम् । अतिनिभृतसमस्ताङ्गतया अति-
निश्चलशरीरत्वेन महामहीधर इव मेरुरिव । शैलाटनितटीटङ्कघटितचेष्टितावसर इव
शैलस्य पर्वतस्याटनिरग्रं तस्य तटी प्रस्थं तस्य टङ्केन लोहटङ्केन घटितं टङ्कच्छिन्नं यन्त्रे-
ष्ठितमवस्था तस्या अवसरो यस्य स तथा । लेपविनिर्मितावतार इव लेपेन पुस्तेन
विनिर्मितः कृतोऽवतारो यस्य स तथा । मेदिनीमध्यान्निरूढ इव पृथ्वीमध्यात्स्वयं
भूरुद्रत इव । हे प्ररूढजनमनोविकल्प प्ररूढा उत्पन्ना जनानां लोकानां विकल्पा
मनोभिप्राया यत्र द्विपे स तथा तस्य संबोधनम् । हे द्विप हे गजेन्द्र । हे हे भो
हल सखे, दिव्यसामज अमानुषगजेन्द्र मात्राशतं तिष्ठ तिष्ठेति ॥

सममित्यादि । अङ्ग अहो गजेन्द्र हस्तिन्, समं निम्नोन्नतत्वरहितं यथा भव-

१. कोशेषु तु सख्याह्वाने हलाशब्दः समुपलभ्यते.

उरस्तो निर्गत्य स्थितमिव करं धारय पुरः

कुरूल्लोलं वालं विहितसमवस्थापनविधिः ॥ २८३ ॥

एवमुरोविनिर्गतः पुरः प्रोत्कूणिताग्रहस्ततया ग्रहष्टकर्णतया च वाराही-
माकृतिमानीतनिजदेहवृत्त, गजैतिह्यकुशलोपदिश्यमानदम्यादिकर्मावहित-
चित्त, प्राजापत्यैन्द्ररौद्रकौबेरवारुणकौमारयाम्यसौम्यवायव्याग्नेयवैष्णवाश्वि-
भगसूर्यदेवतेषु करिषु अन्यतमसंबन्धिलक्षणोपेत, पृथिव्यप्तेजसामेकतमच्छा-

त्येवं स्थित्वा स्थानं कृत्वा उद्भो भूत्वा । कैः कृत्वा स्थित्वा । गात्रैः शरीरप्रतीकैः । अच-
लितवपुर्निश्चलशरीरः सन् सूच्छ्रितशिरा उन्नतमस्तकः सन् करं शुण्डादण्डं मुखं स्वयं
अर्धं करं मुखसंलग्नं कृत्वा मुखे प्रवेश्य इदं प्रत्यक्षीभूतं श्रुतियुगं कर्णयुगलं त्वं हर्षय
चालय स्फुरितं कुरु । पुरः अग्रतः करं शुण्डादण्डं धारय धर । किमिव । उरस्तो
हृदयात् निर्गत्य स्थितमिव । वालं पुच्छमुल्लोलमूर्ध्वचलनं कुरु विधेहि । कथंभूतस्त्वम् ।
विहितसमवस्थापनविधिः विहितः कृतः समवस्थापनस्य वराहाकारेण स्थापनविधिर्यस्य
स तथोक्तः । उपमालंकारः ॥

एवमित्यादि । एवमुना प्रकारेण उरोविनिर्गतपुरः प्रोत्कूणिताग्रहस्ततया उरो-
विनिर्गतो वक्षःस्थलान्निर्गतः पुरोऽग्रतः प्रोत्कूणितो वक्तुः स चासौ अग्रहस्तः
उरोविनिर्गतपुरः प्रोत्कूणिताग्रहस्तस्य भावस्तत्ता तथा तथोक्ततया, ग्रहष्टकर्णतया च
स्फुरितकर्णयुगलतया च । हे वाराहीमाकृतिमानीतनिजदेहवृत्त वराहसारण्यश्वर-
स्येयं वाराही शिक्षाविशेषस्तां वाराहीमाकृतिमाकारमानीतं निजदेहवृत्तं स्वकीयशरीर-
प्रवर्तनं येन स आनीतनिजदेहवृत्तस्तस्य संबोधनं क्रियते हे तथोक्त । हे गजैतिह्य-
कुशलोपदिश्यमानदम्यादिकर्मावहितचित्त गजानामैतिह्यं गजशास्त्रं तत्र कुशला
विचक्षणा ये पुरुषास्ते गजैतिह्यकुशलास्तैरुपदिश्यमानं शिक्ष्यमाणं यदम्यादिकर्म
दम्यमादिर्यस्य सान्नह्योपवाह्यस्य च कर्मणस्तदम्यादि कर्म तत्रावहितं सावधानं चित्तं
मनो यस्य स तथा तस्य संबोधनं हे तथोक्त । हे प्राजापत्यैन्द्ररौद्रकौबेरवारुणकौ-
मारयाम्यसौम्यवायव्याग्नेयवैष्णवाश्विभगसूर्यदेवतेषु करिषु अन्यतमसंबन्धिलक्षणोपेत
प्राजापतिर्देवता यस्य स प्राजापत्यः, इन्द्रो देवता यस्य स ऐन्द्रः, रुद्रो देवता यस्य स
रौद्रः, कुबेरो देवता यस्य स कौबेरः, वरुणो देवता यस्य स वारुणः, कुमारो देवता
यस्य स कौमारः, यमो देवता यस्य स याम्यः, सोमो देवता यस्य स सौम्यः, वायु-
देवता यस्य स वायव्यः, अग्निर्देवता यस्य स आग्नेयः, विष्णुर्देवता यस्य स वैष्णवः,
अश्विनौ च भगश्च सूर्यश्च अश्विभगसूर्यास्ते देवता येषां करिणां तेऽश्विभगसूर्यदेवताः,
प्राजापत्यश्च ऐन्द्रश्च रौद्रश्च कौबेरश्च वारुणश्च कौमारश्च याम्यश्च सौम्यश्च वायव्यश्च आग्ने-
यश्च वैष्णवश्च अश्विभगसूर्यदेवताश्च ते तथोक्तास्तेषु ईदृग्विधेषु करिषु हस्तिषु अन्यतमस्य

यासमेत अष्टादशक्रियाधार, तत्कर्मनिष्णाततया विदित, चतुरस्त्रीकृतक्षान्तदान्तयोधविनीतसर्वज्ञादिनामप्रकार, महाबलप्रचण्ड, सकलसपत्नोरःपुरकपाटस्फोटनाशनिदण्ड, परचक्रप्रमर्दनकर, गजबन्धुधराधीशविधुरबान्धवधुर, सिन्धुर, हे हे हल, दिव्यसामज, मात्राशतं तिष्ठ तिष्ठ ।

गात्राणां समतां कुरु प्रतिहर त्वं हस्तमुच्चैःशिराः

स्वर्प्यास्यं श्रुतिवालहर्षणपरः पश्चान्निषीदार्धतः ।

कस्यचिद्गजस्य संबन्धीनि यानि लक्षणानि तैरूपेतो मण्डितो हे तथोक्त । हे पृथिव्य-
सेजसामेकतमच्छायासमेत पृथिवी च आपश्च तेजश्च पृथिव्यसेजांसि तेषां मध्ये
एकतमस्य छाया दीप्तिस्तया समेतः संयुक्तः हे तथोक्त । हे अष्टादशक्रियाधार अष्ट-
भिरधिका दश अष्टादश । शाकपार्थिवादिदर्शनात् मध्यमपदलोपी समासः । अष्टादशान्,
क्रियाणामाधारः स तथा तस्य संबोधनं हे तथोक्त । उक्तं च — 'दाम्यं त्रिविधमिच्छन्ति
सांनह्यं सप्तधा स्मृतम् । स्यादष्टधोपवाह्यं चेत्येवमष्टादश क्रियाः ॥' हे तत्कर्मनिष्णात-
तया विदित तज्जगत्प्रसिद्धं यत्कर्म तत्र निष्णाततया प्रवीणतया विदितो विख्यातः ।
हे चतुरस्त्रीकृतक्षान्तदान्तयोधविनीतसर्वज्ञादिनामप्रकार चतुरस्त्रीकृतश्च पण्डितः,
क्षान्तश्च क्षमावान्, दान्तश्च जितेन्द्रियः, योधश्च सहस्रभटलक्षभटकोटीभटविध्वंसकः,
विनीतश्च शिक्षाप्राहकः, सर्वज्ञश्च संज्ञाज्ञातस्त आदित्येषां तेषां प्रकाराभेदा यस्य स
चतुरस्त्रीकृतक्षान्तदान्तयोधविनीतसर्वज्ञादिनामप्रकारस्तस्य संबोधनम् । हे महाबलप्र-
चण्ड महाबलेन अतिबलेन प्रचण्डः महाबलप्रचण्डः । बृहद्बलेनात्यन्तकोपन इत्यर्थः ।
तस्य संबोधनम् । हे सकलसपत्नोरःपुरकपाटस्फोटनाशनिदण्ड सकलाश्च ते सपत्नाः
शत्रवस्तेषामुरांसि हृदयानि पुरकपाटानि च नगरगोपुरहराणि तेषां स्फोटने चूर्णी-
करणे अशनिदण्डो वज्रपातः स तथा तस्य संबोधनम् । हे परचक्रप्रमर्दनकर परेषां
शत्रूणां चक्राणि सैन्यानि तेषां प्रमर्दनं चूर्णीकरणं करोतीति परचक्रप्रमर्दनकरस्तस्य
संबोधनम् । हे गजबन्धुधराधीशविधुरबान्धवधुर गजा हस्तिनो बन्धवो दायादा
येषां ते गजबान्धवाः ते च ते धराधीशा राजानस्तेषां विधुरे संकटवेलायां बान्धव-
स्योपकारिणो धूर्यस्य स गजबन्धुधराधीशविधुरबान्धवधुरी तस्य संबोधनम् । हे सिन्धुर
हे गजेन्द्र । हे हे हल भो सखे, हे दिव्यसामज अमातुषगज मात्राशतं बहुमात्रापर्यन्तं
तिष्ठ तिष्ठ ॥

गात्राणामित्यादि । हे करिन्, त्वं भवान् गात्राणां शरीरावयवानां समतां
समत्वं अनिमोघतत्त्वं कुरु विधेहि । हस्तं प्रतिहर संकोचय । किं कृत्वा । पूर्वं आस्ये

१. 'स्वर्प्यास्ये' इति पाठो भवेत्.

१. 'धुरस्तस्य' इति पाठो भवेत्.

वंशं निम्नय निर्भुजोरसि ततः प्रोत्फुल्लनेत्रद्वयः

सिंहस्थापनया युतो भव करिन्नुत्पित्सुसिंहोपमः ॥ २८४ ॥

एवमुपस्थापनायामुपात्तवपुश्चण्डिमाडम्बरतया हठाद्रुहीतकरिकुलाकार-
णवैरिकण्ठीरवाकार, उत्पतिष्णुमहामहीधरप्रतिमतया संपादितोपकण्ठसत्त्व-
साध्वसावतार, समस्तसपत्नप्रसनकामतयेव विस्फारितमहाभयानकव्यवसाय-
काय, सकलभूताभिभाविना चराचरतैजसांशजातजनितेन ज्वलज्ज्वाल-

हस्तं खण्डुण्डादण्डं मुखमध्ये प्रवेद्य । कथंभूतस्त्वम् । उच्चैःशिरा उन्नतमस्तकः । पुनः कथं-
भूतस्त्वम् । श्रुतिवालहर्षणपरः कर्णपुच्छस्फुरणतत्परः । हे करिन्, पश्चाद्भागो अर्धतो निषीद
सांशु(?)पविश । हे करिन्, त्वं वंशं पृष्ठमध्यं निम्नय निम्नं कुरु । हे करिन्, ततस्तदनन्तरं
उरसि हृदये निर्भुज निर्गच्छ । उरोऽप्रतः कुर्वित्यर्थः । कथंभूतस्त्वम् । प्रोत्फुल्लनेत्र-
द्वयः विकसितलोचनयुगलः । हे करिन्, त्वं सिंहस्थापनया युतो युक्तो भव सिंहरूपेण
तिष्ठ । कथंभूतस्त्वम् । उत्पित्सुसिंहोपमः बद्धकमसिंहसदृशो भव । उपमालंकारः ॥

एवमित्यादि । एवमुपस्थापनायां सिंहाकारेण प्रतिष्ठापनायां हे
उपात्तवपुश्चण्डिमाडम्बरतया हठाद्रुहीतकरिकुलाकारणवैरिकण्ठीरवाकार उपात्तो गृही-
तो वपुषः शरीरस्य यो चण्डिमा प्रचण्डत्वं तस्याडम्बर आटोपस्तस्य भाव उपात्तवपुश्च-
ण्डिमाडम्बरता तथा हठात्कृत्वा हठात्प्रसन्न गृहीतः स्त्रीकृतः करिणां कुलानां समू-
हानां अकारणवैरी निष्कारणशत्रुः स चासौ कण्ठीरवः सिंहस्तस्याकारो येन स गृही-
तकरिकुलाकारणवैरिकण्ठीरवाकारः तस्य संबोधनं हे तथोक्त । हे उत्पतिष्णुमहामही-
धरप्रतिमतया संपादितोपकण्ठसत्त्वसाध्वसावतार उत्पतिष्णुरूपतनशीलो योऽसौ
महामहीधरो महापर्वतस्तस्य प्रतिमतया तुल्यतया संपादितः उपकण्ठसत्त्वानां समीप-
वर्तिप्राणिवर्गाणां साध्वसावतारो येन स तस्य संबोधनं हे तथोक्त । हे समस्तसपत्नप्रस-
नकामतयेव विस्फारितमहाभयानकव्यवसायकाय समस्तानां सर्वेषां सपत्नानां शत्रूणाम् ।
प्रतिहस्तिनामित्यर्थः । प्रसनकामतया इव भक्षणेच्छया इव विस्फारितः प्रचुरीकृतो
बृहत्कृतो महाभयानकोऽतिभीष्मो व्यवसाय उद्यमो यस्य स विस्फारितमहाभयानकव्य-
वसायः इन्द्रविधः कायः शरीरं यस्य स तथोक्तस्तस्य संबोधनं हे तथोक्त । हे मदपु-
रुषेणाधिष्ठिततया द्विगुणीभूतभीमसाहसनिकाय मदपुरुषेण राक्षसेन अधिष्ठिततया
संक्रान्ततया द्विगुणीभूतो द्विरुक्तो भीमो भयानकः साहसनिकाय अद्भुतकर्मसमूहो यस्य
स द्विगुणीभूतभीमसाहसनिकायस्तस्य संबोधनम् । कथंभूतेन मदपुरुषेण । सकलभूताभि-
भाविना सकलान् समस्तान् भूतान् प्राणिवर्गान् व्यन्तरविशेषान् वा अभिभवति परा-
भवति स सकलभूताभिभावी तेन । पुनः कथंभूतेन मदपुरुषेण । चराचरतैजसांशजात-
जनितेन चराचरस्य जगतो ये तैजसांशस्तेजोमयभागास्तेषां जातं समूहस्तेन जनित

वज्रवैश्वानरकरालमूर्तिना मदपुरुषेणाधिष्ठिततया द्विगुणीभूतभीमसाहसनि-
काय, अनेकशः कदनमेदिनीषु नखरदविदारितारातिकरितुरगरथतरीचर-
नरनिकरकीलालकेलिकृतमहायोगिनीबलिविधान, अव्याजश्र्वशैर्यप्रीतया
वीरश्रिया स्वयमेव विहिताहितलोहितपञ्चाङ्गुलप्रपञ्चाधान, निरन्तरमविचा-
रितमाचरितमृगायितैः शत्रुभिश्चिरं खिलीभूतामरपुरमार्गतया ज्वलदनङ्गा-
ङ्गारचुम्बनच्युतचित्तप्रसत्तीनामप्सरसां देवादाहवेध्वभीतायातहतपरेतसंग-
तरमितसुभटप्रसूतसुरतसुखसुधासारवर्षप्रावृषेण्यपर्जन्य, दुर्जयजन्य, निजनि-

उत्पादितः चराचरतैजसांशजातजनितस्तेन । पुनः कथंभूतेन मदपुरुषेण । ज्वलज्ज्वालव-
ज्रवैश्वानरकरालमूर्तिना ज्वलन्त्यो जाज्वल्यमाना ज्वाला यस्य स ज्वलज्ज्वालः स चासौ
वज्रवैश्वानरो वज्राग्निस्तद्वत्कराला रौद्रा मूर्तिर्यस्य मदपुरुषस्य स तथा तेन । उक्तं च
मदपुरुषलक्षणम्—‘मयूरप्रीवाभं चपलरसनं रक्तनयनं चतुर्दंष्ट्राहिं प्रथुकरशिरोमेढ्र-
जठरम् । चलन्मुक्तं शङ्खश्रणमदमयं षोडशभुजं ज्वलत्केशं वन्दे मदपुरुषमत्युग्रवद-
नम् ॥’ अनेकशोऽनेकवारान् कदनमेदिनीषु संप्रामभूमिषु हे नखरदविदारितारातिकरि-
तुरगरथतरीचरनरनिकरकीलालकेलिकृतमहायोगिनीबलिविधान नखाश्च रदौ च नख-
रदास्तैर्विदारिताश्रृणीकृता ये अरातीनां शत्रूणां करिणो हस्तिनः तुरगाश्च हयाः रथाश्च
स्यन्दनाः तरीचरनराश्च नौकास्थितसुभटास्तेषां निकराः समूहास्तेषां कीलालकेलयो
रुधिरकीडास्ताभिः कृतं महायोगिनीनां विद्यादेवतानां बलिविधानं पूजाविधिर्येन स
तथोक्तस्तस्य संबोधनं हे तथोक्त । अव्याजं निष्कपटं यत् आश्र्वं शैर्यं अजुतशूरत्वं
तेन प्रीतया प्रीतिं प्राप्तया वीरश्रिया स्वयमेवोपदेशेन विहितं अहितानां शत्रूणां लो-
हितेन रुधिरेण पञ्चाङ्गुलं प्रपञ्चाधानं यस्य स्थासकविस्तारकरणं यस्य स तथा तस्य संबो-
धनं स्वयमेव विहिताहितलोहितपञ्चाङ्गुलप्रपञ्चाधान । निरन्तरमविच्छिन्नं अविचारितं
अपर्यालोचितं यथा भवत्येवं आचरितमृगायितैः कृतपलायनैः शत्रुभिर्वैरिभिः कृत्वा
चिरं दीर्घकालं खिलीभूत उद्गसो जातो योऽसौ अमरपुरमार्गः तस्य भावः खिलीभू-
तामरपुरमार्गता तथा हेतुभूतया ज्वलन् जाज्वल्यमानो योऽसौ अनङ्गः स एवाङ्गारो
अग्निखण्डस्तस्य चुम्बनेन च्युता नष्टा चित्तप्रसत्तिश्चित्तनिर्मलता यासां ता ज्वलदन-
ङ्गाङ्गारचुम्बनच्युतचित्तप्रसत्तयः तासां मलिनीभूतानां चित्तप्रसत्तीनां ईदृग्विधानां अ-
प्सरसां देवाङ्गानां देवात् भाग्यात् आहवेषु संप्रामेषु । हे अभीतायातहतपरेतसंग-
तरमितसुभटप्रसूतसुरतसुखसुधासारवर्षप्रावृषेण्यपर्जन्य अभीता न भयं प्राप्ताः सर्वे
पश्चादायाताः संप्रामे मिलितास्ते च ते हता विध्वंसितास्ते च ते परेता मृतास्तैः सह
संगता मिलिताः पश्चान्मिलितास्तदनन्तरं रमिता मैथुने भुक्तास्ते च ते सुभटास्तेभ्यः
प्रसूतमुत्पन्नं यत् सुरतसुखं संभोगसौख्यं तदेव सुधासारोऽमृतवृष्टिस्तस्य वर्षं वेगव-

वासदुर्जनक्षयकाल, निजावनीधरधरणिर्क्षणक्षमप्रतापासराल, निजविजिगी-
षुविजयवरप्रदानोदितोदित, निजपराक्रमगर्वखर्वितदुर्वारपरदर्पपर्वत, निज-
नाथवरूथिनीरक्षणपरिचलत्प्राकार, कुञ्जरकुलसार, हे हे हल, दिव्यसा-
मज, मात्राशतं तिष्ठ तिष्ठ । इतिपाठपरायणः स्वयमेव गृहीतवेणुर्वारणा-
न्विनिन्ये ।

न विनीता गजा येषां तेषां ते नृप केवलम् ।

क्लेशायार्थविनाशाय रणे चात्मवधाय च ॥ २८९ ॥

द्वर्षणे प्रावृषेण्यपर्जन्यो वर्षर्तुमेघस्तस्य संबोधनं हे तथोक्त । हे दुर्जयजन्य दुःखेन म-
हता कष्टेन जीयते तदुर्जयं दुर्जयं जन्यं संप्रामो यस्य स दुर्जयजन्यस्तस्य संबोधनं
हे तथोक्त । हे निजनिवासदुर्जनक्षयकाल निजनिवासस्य निजनगरस्य निजराजधान्या
ये दुर्जनाः शत्रवस्तेषां क्षयकालः प्रलयकालस्तस्य संबोधनं हे तथोक्त । हे निजाव-
नीधरधरणिर्क्षणक्षमप्रतापासराल निजः स्वकीयो योऽसावनीधरो राजा तस्य धरणिः
भूमिस्तस्या रक्षणे प्रतिपालने क्षमः समर्थो योऽसौ प्रतापस्तेन असरालो अपर्यन्तस्तस्य
संबोधनं हे तथोक्त । हे निजविजिगीषुविजयवरप्रदानोदितोदित.....
..... । हे निजपराक्रमगर्वखर्वितदुर्वारपरदर्पपर्वत निजपराक्रमस्य
निजशक्तेः योऽसौ गर्वोऽहंकारस्तेन खर्वितो हस्तीकृतः शतलण्डीकृतो दुर्वाराणां दुर्ज-
यानां परेषां शत्रूणां हस्तिनां दर्पपर्वतो मदगिरिर्येन स तथा तस्य संबोधनं हे तथोक्त ।
हे निजनाथवरूथिनीरक्षणपरिचलत्प्राकार निजनाथः स्वकीयस्वामी तस्य वरूथिनी सेना
तस्या रक्षणे परिचलत्प्राकारो जङ्गमशालस्तस्य संबोधनम् । हे कुञ्जरकुलसार हे गजा-
न्वयोत्तम । हे हे हल भो भो सखे, हे दिव्यसामज अमातुषगजेन्द्र मात्राशतं बहुमा-
त्रापर्यन्तं तिष्ठ तिष्ठ सिंहरूपेण रह रह ॥

न विनीता इत्यादि । हे नृप, येषां नरेन्द्राणां विनीताः शिक्षिता गजा न
भवन्ति तेषां अविनीता गजाः केवलं क्लेशाय भवन्ति । न केवलं क्लेशाय, किं तु अर्थ-
विनाशाय भवन्ति । तद्वज्रत्राणे यद्ग्नं दत्तं तद्विनष्टमिति भावार्थः । रणे च आत्मवधाय
नृपवधाय भवन्ति । उक्तं च—‘यद्वचर्ममयो हस्ती यद्वत्काष्ठमयो मृगः । तद्वद्वदन्ति
मातङ्गमविनीतं तथोत्तमाः ॥’ समुच्चयः ॥

कदाचित्कस्मिंश्चिदवसरे प्रभिन्नकरिकेलीरदर्शं प्रभिन्ना मत्ता ये करिणो हस्तिनस्तेषां
केलयः क्रीडाः प्रभिन्नकरिकेलयस्ताः प्रभिन्नकरिकेलीः अहमदर्शं ददृशे । दृष्टवानित्यर्थः ।
उक्तं च—‘प्रभिन्नो गर्जितो मत्तः’ । इति क्रियाकारकसंबन्धः । कथंभूतोऽहम् । गजो-
पजीविलोकेनानन्दितचेताः आह्लादितमनाः । किं कुर्वता गजोपजीविलोकेन । इतीदृशं
पाठं पठता । किं कृत्वा । पूर्वं इति श्लोकमनुस्मृत्य चिन्तयित्वा । इतीति किम् ।

यस्य जीवधनं यावत्स तावत्स्वयमीक्षताम् ।

अन्यथान्नादिवैगुण्यात्तदुःखे पापभाग्भवेत् ॥ २८६ ॥

इत्यनुस्मृत्य कदाचित्कृतकरेणूरोहणः

व्यूढोरस्कः प्रभूतान्तरमणिरतनुः सुप्रतिष्ठाङ्गबन्धः

स्वाचारोऽन्वर्थवेदी सुरभिमुखमरुदीर्घहस्तः सुकोशः ।

आताम्रोष्ठः सुजातः प्रतिरवमुदितश्चारुशीर्षोद्गमश्रीः

क्षान्तस्तत्कान्तलक्ष्मीः शमितवलिपदः शोभते भूप भद्रः ॥ २८७ ॥

यस्येत्यादि । यस्य पुरुषस्य नृपस्य वा यावत्परिमाणं जीवधनं गोमहिष्यादिकं वर्तते स पुमान् तावत्परिमाणं जीवधनं स्वयं ईक्षतां स्वयमेव संभालनं करोति । अन्यथा यदा रक्षणं न कुरुते तदा अन्नादिवैगुण्यात् अन्नघासादीनां हीनत्वात् तदुःखे सति स पुमान् पापभाग्भवेत् पापी स्यात् । जात्यलंकारोऽयम् ॥

कथंभूतोऽहम् । कृतकरेणूरोहणः..... ।

[पुनः कथंभूतोऽहम् ।] वेतण्डमण्डलीमवलोकमानः गजमण्डलीं विलोकमानः यावदहमासे तिष्ठामि । कथंभूतां वेतण्डमण्डलीम् । महामात्रसमूहान्नायमानवर्णाम्..... । [पुनः कथंभूताम् ।] भद्रमन्दमृगसंकीर्णविस्तीर्णाम् भद्रा भद्रजातिगजाः, मन्दा मन्दजातिगजाः, मृगा मृगजातिगजाः, संकीर्णास्तन्मिश्रजातिगजाः, तैर्विस्तीर्णां प्रचुरभूताम् । इतीति किम् ।

व्यूढोरस्क इत्यादि । हे भूप, भद्रो भद्रजातीयो हस्ती शोभते । कथंभूतः । व्यूढोरस्कः व्यूढं घनं उरो हृदयं यस्य स व्यूढोरस्कः । उक्तं च—‘व्यूढा न्यस्तोरुसंहताः’ । विस्तीर्णहृदय इत्यर्थः । पुनः कथंभूतः । प्रभूतान्तरमणिः प्रभूताः प्रचुराः अन्तरा विशिष्टा मणयो रत्नानि यस्य मस्तके मुक्ताफलानि यस्य स तथा । पुनः कथंभूतः । अतनुः अदुर्बलः अकृशः । स्थूल इत्यर्थः । पुनः कथंभूतः । सुप्रतिष्ठाङ्गबन्धः सुप्रतिष्ठो निश्चलो वा शोभितो अङ्गबन्धः शरीरबन्धो यस्य स तथा । पुनः कथंभूतः । स्वाचारः शोभनाचारः । पुनः कथंभूतः । अन्वर्थवेदी सत्यार्थज्ञापकः । पुनः कथंभूतः । सुरभिमुखमरुत् सुरभिः सुगन्धः मुखस्य मरुत् श्वासवायुर्यस्य स तथा । पुनः कथंभूतः । दीर्घहस्तः आयतशुण्डादण्डः । भूमिस्पृक्कर इत्यर्थः । पुनः कथंभूतः । सुकोशः शोभन आभ्रपल्लवसकाशः कोशो मेन्द्रियस्य स तथा । पुनः कथंभूतः । आताम्रोष्ठः रक्ताधरः । पुनः कथंभूतः । सुजातः सुनिष्पन्नः रथेषाकृतिमर्दतः कुलीनश्च । पुनः कथंभूतः । प्रतिरवमुदितः निजगर्जितस्य प्रमुदिति शब्देन हर्षवान् । पुनः कथंभूतः । चारुशीर्षोद्गमश्रीः चारु मनोहरा शीर्षस्य मस्तकस्य उद्गमश्रीः उन्नतिशोभा यस्य स तथा । पुनः कथंभूतः । क्षान्तः क्षमावान् समर्थो वा । पुनः कथंभूतः । तत्कान्तलक्ष्मीः सा

योऽच्छिद्रस्त्वयि वीतभीरवनतः पश्चात्प्रसादात्पुनः

किञ्चित्ते पुरतः समुच्छिन्नतशिराः कार्येषु भारक्षमः ।

सोऽत्यल्पश्रम एव मण्डलयुतो गम्भीरवेदी पृथु-

र्मन्देभानुकृतिर्बलीरितवपुः स्यात्सान्द्रपर्वा नृपः ॥ २८८ ॥

ये वीर त्वयि बह्वलीकमनसः सेवासु दुर्मेधसो

ह्रस्वोरोमणयः करेषु तनवः स्थूलेक्षणाः शत्रवः ।

जगत्प्रसिद्धा कान्ता मनोहरा लक्ष्मीः शोभा यस्य स तथा । पुनः कथंभूतः । शमितवलिपदः शमिता नष्टा बलयस्त्वक्संकोचास्त्वक्तरङ्गाः पादेषु चरणेषु यस्य बलिनश्च येन स तथा । जात्यलंकारः ॥

योऽच्छिद्र इत्यादि । स नृपः स राजा सान्द्रपर्वा बहुमहोत्सवः स्यात् भवेत् । स कः । यो नृपः त्वयि विषये अच्छिद्रमनन्वेषणः । स नृपः कथंभूतः । वीतभीः सर्वनिर्भयः युष्मत्तो भयं न करोति । पश्चात् ते तव प्रसादात् अवनतो नम्रीभूतः किञ्चिन्मनाक् । पुनरिवार्थे पादपूरणार्थे । पुनः कथंभूतः । पुरतः अग्रतः समुच्छिन्नतशिराः उन्नतमस्तकः । पुनः कथंभूतः । कार्येषु भारक्षमः तव कार्यवेलायां कार्यकारकः । पुनः कथंभूतः । अत्यल्पश्रमेणैव अल्पकष्टेनैव राज्यभोक्ता । पुनः कथंभूतः । मण्डलयुतः राष्ट्रसंयुक्तः । पुनः कथंभूतः । गम्भीरवेदी तव गाम्भीर्यज्ञापकः । पुनः कथंभूतः । पृथुर्विस्तीर्णराज्यः । पुनः कथंभूतः । बलीरितवपुः बलवद्भिः प्रेरितशरीरः । पुनः कथंभूतः । मन्देभानुकृतिः मन्दजातीयहस्तिसदृशः । कथंभूतो मन्दजातीयो गजः । अच्छिद्रो निविडबन्धः । पुनः कथंभूतः । त्वयि विषये वीतभीः शत्रुभयरहितः । पुनः कथंभूतः । पश्चात् अवरगात्रे अवनतः नम्रीभूतः । ते प्रसादात् प्रसन्नतया । पुनः कथंभूतः । पुनरपि किञ्चिन्मनाक् पुरतोऽग्रतः समुच्छिन्नतशिराः उन्नतमस्तकः । पुनः कथंभूतः । कार्येषु संग्रामादि-वेलायां भारक्षमः भारोच्चलनसमर्थः । पुनः कथंभूतः । अत्यल्पश्रम एव भारं वहमानोऽपि अत्यल्पश्रमः । पुनः कथंभूतः । मण्डलयुतः हस्तिसमूहान्वितः । पुनः कथंभूतः । गम्भीरवेदी त्वग्भेदावशोणितस्रवणादामांसं मथनादपि यः संज्ञां न लभते स गम्भीरवेदी कथ्यते । पुनः कथंभूतः । पृथुर्विस्तीर्णपृष्ठदेशः । पुनः कथंभूतः । बलीरितवपुः बलिभिः त्वक्तरङ्गैः ईरितं अनुगतं वपुः शरीरं यस्य स तथा । पुनः कथंभूतः । सान्द्रपर्वा सान्द्राणि पर्वाणि संधिप्रदेशा यस्य स सान्द्रपर्वा । श्लेषोपमालंकारः ॥

ये वीरेत्यादि । हे वीर विक्रान्त, हे नाथ पृथ्वीपते, ये शत्रवो अमन्त्रयः त्वयि विषये बहु अलीकमनसो वर्तन्ते । कुटिलहृदया वर्तन्त इत्यर्थः । पुनः कथंभूता वर्तन्ते ।

१. छिद्रान्वेषणरहितः पूर्णविश्वासी इत्यर्थः. २. ‘अमित्राः’ इति भवेत्.

तैर्नाथाल्पतनुच्छविप्रभृतिभिः शोकाबुभिर्दुर्भरैः

संक्षिप्तैरणुवंशकैर्मृगसमं प्रायः समाचर्यते ॥ २८९ ॥

द्वारि तव देव बद्धाः संकीर्णाश्चेतसा च वपुषा च ।

शत्रव इव राजन्ते बहुभेदाः कुञ्जराश्चेते ॥ २९० ॥

इति महामात्रसमूहास्त्रायमानवर्णा भद्रमन्दमृगसंकीर्णविस्तीर्णा वेतण्ड-

सेवासु दुर्भेधसः रुचिरतया सेवां न कुर्वन्ति । पुनः कथंभूताः शत्रवः । हस्त्रोरोमणयः हस्त्रा अस्थूला उरोमणयः मुक्ताफलादिहारमणयो येषां ते हस्त्रोरोमणयः । ये पुनः कथंभूताः । करेषु देयेषु तनवः तुच्छाः । पुनः कथंभूताः । स्थूलक्षणाः असूक्ष्मबुद्धयः । तैः शत्रुभिः प्रायो बाहुल्येन मृगजातिहस्तिसदृशः यथा भवत्येवं समाचर्यते व्याप्यते । कथंभूतास्ते मृगजातयः । बह्वलीकमनसः हीनहृदयाः । पुनः सेवासु दुर्भेधसः यथोक्तशिक्षां न गृह्णन्ति । पुनः हस्त्रोरोमणयः अल्पहृदयाः करेषु शुण्डादण्डेषु तनवः अभूमिलमृदुर्बलशुण्डादण्डाः । पुनः स्थूलक्षणाः स्थूलं वस्तु पश्यन्ति सूक्ष्मं न पश्यन्ति । तैर्मृगजातिभिर्गति-मृगसमं हरिणसदृशं यथा भवत्येवं प्रायो बाहुल्येन सम्यक्प्रकारेण आचर्यते व्याप्यते । कथंभूतैस्तैर्मृगजातिगजैः । अल्पतनुच्छविप्रभृतिभिः अल्पा तनुच्छविप्रभृतयो येषां ते अल्पतनुच्छविप्रभृतयः । शत्रुभिः कथंभूतैः । अल्पप्रतापैः । गजैः कथंभूतैः । शोकाबुभिः विन्ध्यवनादिस्मरणशीलैः । शत्रुभिः कथंभूतैः । शोकाबुभिः पश्चात्तापकारिभिः । गजैः कथंभूतैः । दुर्भरैः भारोद्ग्रहणे असमर्थैः । शत्रुभिः कथंभूतैः । दुर्भरैः हीनातिशयैः । गजैः कथंभूतैः । संक्षिप्तैः सर्वशरीरावयवेषु अल्पैः । शत्रुभिः कथंभूतैः । संक्षिप्तैः अल्पधनैः अल्पसैन्यैः । गजैः कथंभूतैः । अणुवंशकैः अविस्तीर्णपृथुप्रदेशैः । शत्रुभिः कथंभूतैः । अणुवंशकैः जातिकुलहीनैः । श्लेषोपमालंकारः ॥

द्वारीत्यादि । हे देव हे राजन्, तव द्वारि भवतः सिंहद्वारे एते कुञ्जरा हस्तिनो बहुभेदा मिश्रजातयो बद्धाः सन्तो राजन्ते शोभन्ते । कथंभूताः कुञ्जराः । चेतसा मनसा वपुषा शरीरेण च संकीर्णाः । अबुद्ध्या मिश्रिता इत्यर्थः । 'संकीर्णो निचिताशुद्धौ' इति वचनात् । कुञ्जराः कथंभूताः । शत्रवः इव शत्रुसदृशाः । यथा तव शत्रवः संकीर्णा अल्पायतयो भवन्ति । केन । चेतसा वपुषा च । बहुभेदा नानाप्रकाराश्च भवन्ति ते शत्रवः तव द्वारे बद्धाः शोभन्ते । श्लेषोपमासमुच्चयः ॥

किं कृत्वा । प्रधावधरणिषु गजविनयभूमिषु करिविनोदविलोकनदोहदं नाम प्रासादं अध्यास्य आरुह्य । कथम् । समं सह । कया सह । सोत्तालबृंहणसंचयव्यास्तारमुखवर्धनकटवर्धनकटशोधनप्रतिभेदनप्रवर्धनवर्णकरगन्धकरोद्दीपनहासनविनिवर्तनप्रभेदमदोपचारोपदेशविशारदाशयशङ्काङ्कुशगुणाङ्कुशप्रमुखाचार्यपरिषदा सोत्तालं बृंहणं च वर्धनम्, संचयं करणम्, व्यास्तारश्च विस्तारकरणम्, मुखवर्धनं च मुखवृद्धिः, कटवर्धनं

मण्डलीमवलोकमानः यावदहमासे तावद्देव, वसुमतीतिलकः संजाततिलकायाम्, पट्टवर्धन आर्द्रकपोलिकायाम्, अधोनिबन्धिन्यामुद्धताङ्कुशः, परचक्रप्रमर्दनो गन्धचारिण्याम्, अहितकुलकालानलः क्रोधिण्याम्, अतिवर्तिन्यां चर्चरीवतंसः, संभिन्नमदमर्यादायां च विजयशेखर इत्यनीकस्थेन विनिवेदितद्विरदमदावस्थः सोत्तालबृंहणसंचयव्यास्तारमुखवर्धनकटवर्धनकटशोधनप्रतिभेदनप्रवर्धनवर्णकरगन्धकरोद्दीपनहासनविनिवर्तनप्रभेदमदोपचारोपदेशविशारदाशयशङ्काङ्कुशगुणाङ्कुशप्रमुखाचार्यपरिषदा समं प्रधावधरणिषु करिविनोदविलोकनदोहदं प्रासादमध्यास्य

च गण्डवर्धनम्, कटशोधनं कटयोर्मध्यप्रदेशप्रक्षालनम्, [प्रति]भेदनं च विदारणम्, प्रवर्धनं कटकप्रदर्शनम्, वर्णकरश्च विलेपनम्, गन्धकरश्च चन्दनादिदानम्, उद्दीपनं च दीप्तिकरणम्, हासनं....., विनिवर्तनं च पश्चात्करणम्, प्रभेदकरणं ते च ते मदोपचारा मदनिवर्तनचिकित्सा तेषामुपदेशो गुरुगम्यः तत्र विशारदो विचक्षणः आशयश्चित्तं तेषां च शङ्काङ्कुशगुणाङ्कुशप्रमुखाचार्यास्तेषां परिषत् समूहः तथा तथोक्तया समं प्रासादमारुह्य । कथंभूतोऽहम् । इत्यमुना प्रकारेण अनीकस्थेन सेनापतिना विनिवेदितद्विरदमदावस्थः विनिवेदिता विज्ञापिता द्विरदानां हस्तिनां मदावस्था यस्य स तथोक्तः । इतीति किम् । हे देव, वसुमतीतिलकः वसुमतीतिलकनामा गजेन्द्रः संजाततिलकायां मदावस्थायां वर्तते । पट्टवर्धनो नाम हस्ती आर्द्रकपोलिकायां मदावस्थायां वर्तते । उद्धताङ्कुशो नाम हस्ती अधोनिबन्धिन्यां अधोनिबन्धिनीनाममदावस्थायां वर्तते । परचक्रप्रमर्दनो नाम हस्ती गन्धचारिण्यां क्रोधिनीनाममदावस्थायां वर्तते । अहितकुलकालानलो नाम हस्ती क्रोधिण्यां क्रोधिनीनाममदावस्थायां वर्तते । चर्चरीवतंसः.....अतिवर्तिन्यां..... । विजयशेखरो नाम हस्ती संभिन्नमदमर्यादायां संभिन्नमदमर्यादानाममदावस्थायां वर्तते । उक्तं च—'संजाततिलका पूर्वा द्वितीयाद्रकपोलिका । तृतीयाधोनिबद्धा तु चतुर्थी गन्धचारिणी ॥ पञ्चमी क्रोधिनी ज्ञेया षष्ठी चैव प्रवर्तिका । स्यात्संभिन्नकपोलाश्च सप्तमी सर्वकालिका । प्राहुः सप्त मदावस्थाः मदविज्ञानकोविदाः ॥' इति । तथा च मदगुणा अष्ट भवन्ति—'प्रहर्षः शीघ्रता गन्धो रतिर्देहस्य कान्तता । क्रोधो वीर्यं गुणीचन्द्रे(?) अष्टौ मदगुणाः स्मृताः ॥' तथा मदस्य षड्दोषा भवन्ति—'निद्राविघातो मृत्ता(?) प्रासद्वेषो बलक्षयः । मूढता चाभिवर्तित्वं षड्दोषाः कीर्तिता मदे ॥' इत्यस्य यथासंभवमर्थमाह—ननु मदो गण्डस्थलाश्रयतया न वाच्यः, यतः—'एतत्तालुकरणाक्षिकोशेभ्यः चिबुकाभ्यां करात्तथा । रोमकूपकटिभ्यश्च प्रभिन्नस्त्वष्टधा गजः ॥' तत्र—'कटारुतो भवेदानं सिन्धुर्नैत्रलुतो मदः । मदः कोशसुतो ज्ञेयः सीकरं च कटसुतम् ॥'

मदमृगमदलेखोलसिगण्डस्थलश्री-

मुहुर्निभृतजृम्भारम्भशुम्भद्विलासः ।

करिपतिरयमन्यामेव देवाद्य कांचि-

च्छ्रियमवति रणान्ते त्वं यथा जैत्रचापः ॥ २९१ ॥

करिणा वमथुर्मुक्तः पुरः पुरः स्थूलबिन्दुसंतानः ।

रचयति दिगङ्गनानां मुक्ताफलभूषणानीव ॥ २९२ ॥

उत्तम्भीकृतकर्णतालयुगलः प्रत्यस्तपांसुक्रियः

प्रत्यादिष्टकरेणुकेलिरमणः प्रत्यर्पिताम्भोघटः ।

इति विशेषवचनात् । एकमेवेति तत् । किं तु कविसमये दानमदैरविशेषेण प्रयोगा-
द्वेषः । कथंभूतः सन् प्रभिन्नकरिकेलीरदर्शम् । इति पठता गजोपजीविलोकेन आन-
न्दितचेताः । इतीति किम् ।

मदमृगमदलेखेत्यादि । हे देव, अयं करिपतिः गजेन्द्रः अद्य इदानीं अन्यामेव
अपूर्वमेव कांचित् अनिर्वचनीयां श्रियं शोभां अवति धारयति । क इव । त्वमिव यथा
त्वं रणान्ते संग्रामान्ते अपूर्वां श्रियमवसि । कथंभूतस्त्वम् । जैत्रचापः जयनशीलधनुर्धरः ।
कथंभूतोऽयं करिपतिः । मदमृगमदलेखोलसिगण्डस्थलश्रीः मद एव मृगमदः कस्तूरी
तस्य लेखा राजयः ताभिरुल्लासिनी उल्लसनशीला गण्डस्थलश्रीः कपोलस्थलशोभा यस्य
स तथोक्तः । कथंभूतस्त्वम् । मदसदृशकस्तूरिकारेखोलसनशीलकपोलस्थलशोभः । कथं-
भूतोऽयं करिपतिः । मुहुर्बोरंवारं अनिभृतजृम्भारम्भशुम्भद्विलासः अनिभृतमनिश्चलं
यथा भवत्येवं जृम्भारम्भेण मुखविकारकरणेन शुम्भन्तः शोभमाना विलासा लोचन-
चलनानि यस्य स तथा । त्वं कथंभूतः । स एवार्थः । उपमालंकारः ॥

करिणेत्यादि । करिणा गजेन वमथुः करशीकरः मुक्तः सन् पुरोऽग्रे स्थूलबिन्दु-
संतानः पीवरबिन्दुसमूहः दिगङ्गनानां मुक्ताफलभूषणानीव रचयति । क्रियोपमालंकारः ॥

उत्तम्भीकृतेत्यादि । हे राजन्, अयं करिपतिरिति पूर्वोक्तमेव ग्राह्यम् । अयं
करिपतिस्तिष्ठति ऊर्ध्वं एव चरति । किं कृत्वा । पूर्वं पातुर्मैवलस्य प्रार्थनया विधृतान् इ-
क्षून् करे शुण्डादण्डे गृहीत्वा । कथंभूतानि क्षून् । चिराय दीर्घकालं विधृतान् । कथंभू-
तोऽयं करिपतिः । उत्तम्भीकृतकर्णतालयुगलः निश्चलीकृतकर्णतालयुगलः । पुनः कथंभूतः ।
प्रत्यस्तपांसुक्रियः प्रत्यस्ता निराकृता पांसुक्रिया धूलनं येन स प्रत्यस्तपांसुक्रियः । पुनः

१. 'कुम्भिपालस्य' इति भवेत्.

पातुः प्रार्थनया चिराय विधृतानि क्षून् गृहीत्वा करे

तिष्ठत्यन्यकरीन्द्रसंचरमनाः कोपव्यथाकीलितः ॥ २९३ ॥

मम मदमदिरायाः सौरभेणैव सैन्यं

व्युपरतमदलेखालक्षिमां जातं गजानाम् ।

इति मनसि विचिन्त्येवैष हस्ती तनोति

त्वमिव सुरतचाटून्नाथ धेनुप्रियाणाम् ॥ २९४ ॥

रणकेलिसुखविलोपस्तव मम च समः परेभमदशमनात् ।

इति भावयतीव गजस्त्याजममिषतो जगन्नाथ ॥ २९५ ॥

धत्तेऽन्यस्य गजस्य गण्डमलतामेव प्रभेदोद्गमः

शोभां त्वस्य गजस्य दानविभवः पुष्पात्यवागोचराम् ।

कथंभूतः । प्रत्यादिष्टकरेणुकेलिरमणः प्रत्यादिष्टं निराकृतं करेणोर्हस्तिन्याः केलिरमणं
क्रियाविनोदो येन स तथा । पुनः कथंभूतः । प्रत्यर्पिताम्भोघटः प्रत्यर्पितः पश्चाद्दत्तः अ-
म्भोघटो येन स तथा । अपरं कथंभूतः । अन्यकरीन्द्रसंचरमनाः अपरगजेन्द्रप्रवेश-
चित्तः । पुनः कथंभूतः । कोपव्यथाकीलितः क्रोधपीडाकीलित इव । उत्प्रेक्षालंकारः ॥

मम मदमदिराया इत्यादि । हे नाथ राजन्, एष हस्ती अयं गजपतिः इतीदृशं
मनसि चित्ते विचिन्त्य विचार्य धेनुप्रियाणां हस्तिनीनां सुरतचाटून् संभोगमिथ्यास्तवान्
तनोति विस्तारयति इव । इतीति किम् । मम मे मदमदिरायाः दानमयस्य सौरभेणैव
गजानां हस्तिनां सैन्यं गजघटा जातं संजातम् । कीदृशं जातम् । व्युपरतमदलेखाल-
क्षिमा व्युपरता नष्टा मदलेखानां दानराजीनां लक्ष्मीः शोभा यस्य सैन्यस्य तत्तथोक्तम् ।
क इव । त्वमिव भवानिव । यथा भवान् प्रियाणां वल्लभानां सुरतचाटून् मिथ्यास्तुतीः
तनोति । उक्तं च—'अस्ति चाटुश्चटः श्लाघा प्रेम्णा मिथ्या विकथनम्' । उपमालंकारः ॥

रणकेलीत्यादि । हे जगन्नाथ पृथिवीपते, गजः अयं करिपतिः (त्याजनमिषेण
शिरस उद्धाधोनछानात् ?) इतीदृशं भावयतीव कथयतीव । इतीति किम् । हे राजन्,
रणकेलिसुखविलोपः संग्रामक्रीडासौख्यविनाशः तव भवतो मम च समः सदृश एव
वर्तते । कस्मात् । परेभमदशमनात् परेभानां प्रतिगजानां शत्रुगजानां च मदवि-
नाशात् । उत्प्रेक्षालंकारः ॥

धत्ते इत्यादि । हे राजन्, अन्यस्य गजस्य अपरस्य हस्तिनः प्रभेदोद्गमः मद-
प्रादुर्भावः गण्डमलतामेव कटयोर्मेलित्वमेव धत्ते धरति । अस्य तु गजस्य तव हस्तिनः
दानविभवो मदलक्ष्मीः शोभां पुष्पाति पुष्टिं नयति । कथंभूतां शोभाम् । अवागोचरां

किं चारब्धमदेऽपि यत्र करिणां सैन्यानि संतन्वते
 घण्टाटंकृतिवर्जितानि विमदान्यस्तप्रचाराणि च ॥ २९६ ॥
 आनय मदवशमधुकरविरावपुनरुक्तडिण्डिमान्करिणः ।
 पश्य मम समरकेलीरिति मतिरिव बृंहति द्विरदः ॥ २९७ ॥
 आप्राय मत्तकरिणोऽस्य मदप्रवाह-
 सौरभ्यमन्थरमुखानि दिगन्तराणि ।
 नूनं दिशारदनिनोऽपि दिगन्तशैला-
 नध्यासते द्विरदनेष्वपरेषु कास्था ॥ २९८ ॥
 मदगन्धावरणविधेः प्रतिवारणसमरसंगमो भवतु ।
 इति जातमतिः पङ्कैरिव लिम्पति सिन्धुरः कायम् ॥ २९९ ॥

वक्तुमशक्यम् । किं च अस्ति कश्चिद्विशेषः । यत्र यस्मिन् तव हस्तिनि आरब्धमदेऽपि
 मदस्य प्रथमारम्भेऽपि करिणां शत्रुगजानां सैन्यानि संतन्वते संभवन्ति । कीदृशानि भव-
 न्ति । घण्टाटंकृतिवर्जितानि घण्टानां नादिनीनां टंकृतयष्टकारास्ताभिर्वर्जितानि भवन्ति ।
 पुनः कथंभूतानि सैन्यानि भवन्ति । विमदानि मदविमदरहितानि । पुनः कथंभूतानि
 भवन्ति । अस्तप्रचाराणि च परित्यक्तसंग्रामप्रवेशानि इति । अतिशयसमुच्चयालंकारः ॥

अत एव आनय मदवशेत्यादि । हे राजन्, द्विरदस्तव हस्ती इति मतिरिव ईदृशं
 बृंहति गर्जति । इतीति किम् । करिणो शत्रुगजान् हे नृप, त्वं आनय मम संमुखं
 उपढौकय । कथंभूतान् करिणः । मदवशमधुकरविरावपुनरुक्तडिण्डिमान् मदवशेन मदा-
 धीनतया ये ये मधुकराणां भ्रमराणां विरावा विविधशब्दास्तैः पुनरुक्ता द्विगुणीकृता
 डिण्डिमा वादित्रविशेषा येषां करिणां ते तथा तान् । हे राजन्, मम समरकेलीः मम
 संग्रामक्रीडितानि त्वं पश्य विलोकय । उत्प्रेक्षालंकारः ॥

आप्रायेत्यादि । हे राजन्, अस्य तव मत्तकरिणः मदप्रवाहसौरभ्यमन्थरमुखानि
 दिगन्तराणि आप्राय मदस्य योऽसौ प्रवाहस्तस्य सौरभ्येण सुगन्धतया मन्थराणि
 मन्दगमनानि मुखानि वक्त्राणि येषां तानि तथोक्तानि ईदृग्विधानि दिगन्तराणि
 दिङ्मण्डलानि आप्राय गन्धमुपादाय नूनं निश्चयेन दिशारदनिनोऽपि ऐरावतादयोऽपि
 दिग्गजा अपि दिगन्तशैलान् अष्टदिक्प्रान्तपर्वतान् अध्यासते सेवन्ते । अपरेषु सामा-
 न्येषु द्विरदनेषु शत्रुगजेषु अस्य पुरतः स्थातुं का आस्था स्थितिं कर्तुमिति । अपिन्तु न
 कदाचिदित्यर्थः । अतिशयालंकारः ॥

मदगन्धावरणविधेरित्यादि । हे राजन्, सिन्धुरस्तव गजः इत्यमुना प्रकारेण
 जातमतिः उत्पन्नबुद्धिः कायं शरीरं पङ्कैः कर्दमैः लिम्पति उपदेहयति । इतीति किम् ।

धेनुत्वं व्रजताशु दिक्करटिनः क्षोणि स्थिरं स्थीयतां
 वायो संहर चापलं शिखरिणः खर्वत्वमागच्छत ।
 नो चेदद्य मदश्रिया विलसति स्वच्छन्दमस्मिन्निभे
 केभेन्द्राः क्व धरा क्व गन्धवहनः कैते च यूयं नगाः ॥ ३०० ॥
 उच्छ्वसितु धरणिदेवी शिथिलितभूगोलकः फणीन्द्रश्च ।
 इति धरणिनाथ करटी विटपिस्कन्धं समाश्रयति ॥ ३०१ ॥
 स्तम्भे यत्र गजैर्वद्वैदेव निष्यन्दमासिनम् ।
 कटकण्डूयनेऽप्यस्य स धत्ते नलदण्डताम् ॥ ३०२ ॥

मदगन्धावरणविधेः मम दानपरिमलविलोपनविधानस्य प्रतिवारणसमरसंगमः शत्रु-
 गजैः सह भटभेटको भवतु संजायताम् । उत्प्रेक्षालंकारः ॥

धेनुत्वमित्यादि । हे दिक्करटिनः, आशु शीघ्रं धेनुत्वं हस्तिनीत्वं यूयं प्रापत ।
 हे क्षोणि हे पृथिवि, स्थिरं निश्चलत्वं यथा भवत्येवं त्वया स्थीयतां स्थितिः
 क्रियताम् । हे वायो हे चरणोऽपि, चापलं संहर । हे शिखरिणः, खर्वत्वं हस्त्वत्वं
 आगच्छत आप्रुत । उन्नतिमागत इत्यर्थः । नो चेत् यदि दिक्करटिनो व्रजिष्यन्ति, क्षोणी
 स्थिरा न भविष्यति, वायुश्चपलत्वं न संहरिष्यति न त्यक्ष्यति, पर्वताः खर्वत्वं नागमि-
 ष्यन्ति, तर्हि अद्य इदानीं अस्मिन्निभे अस्मिन् तव गजे मदश्रिया मदलक्ष्म्या सह स्व-
 च्छन्दं यथेष्टं विलसति क्रीडति सति इभेन्द्रा ऐरावतादयो क्व वर्तन्ते । न कापि वर्तन्त
 इत्यर्थः । धरा पृथिवी न कापि वर्तते, गन्धवहनो वायुः न कापि वर्तते, एते च प्रत्यक्षी-
 भूता यूयं भवन्तः नगाः पर्वताः न कापि वर्तन्ते इत्यर्थः । सर्वान् चूर्णीकरिष्यतीति
 भावः । समुच्चयातिशयालंकारः ॥

उच्छ्वसितु इत्यादि । हे धरणिनाथ पृथ्वीपते, करटी तव गजः इति एतस्मात्
 कारणात् विटपिस्कन्धं तरुप्रकाण्डं समाश्रयति सम्यक् सेवते । इतीति किम् । धरणिदेवी
 भूमिदेवता उच्छ्वसितु उच्छ्वसं गृह्णातु । आश्रयतामित्यर्थः । फणीन्द्रश्च शेषनागः शिथि-
 लितभूगोलकः शिथिलितभूमिपिण्डकः सन् उच्छ्वसितु उच्छ्वसं गृह्णातु । दीपकसमुच्च-
 योत्प्रेक्षालंकारः ॥

स्तम्भे इत्यादि । हे देव हे राजन्, यत्र स्तम्भे यस्मिन् आलाने गजैर्हस्तिभिः
 बद्धैः सद्भिः निष्यन्दं निश्चलं यथा भवत्येवं (असितेनस्योऽपि) स्तम्भे स्तम्भे अस्य तव
 गजस्य कटकण्डूयनेऽपि गण्डस्थलखर्जनमात्रेऽपि । आस्तां तावद्गलकरणं इत्यपरोऽर्थः ।
 स स्तम्भो नलदण्डतां पोटगलतृणविशेषयष्टित्वं धत्ते धरति । उपमालंकारः ॥

यत्र निसर्गमहत्त्वं दानगुणः स कथमित्थमिदमास्ते ।
 इति मत्वेव गजोऽयं रज्जुं विसतन्तुतां नयति ॥ ३०३ ॥
 तडत्तडिति बन्धनं त्रुटति कन्धरोल्लासने
 खणत्खणिति वल्लिका गलति विक्रमारम्भिणि ।
 मडन्मडिति भज्यते तरुगणः कृताघट्टने
 खडत्खडिति वारणः पतति चात्र युद्धैषिणि ॥ ३०४ ॥
 कथमपि पुरोऽस्य करिभिर्यतयन्त्रितकन्धरैः स्थितं स्थास्रोः ।
 अभिगच्छति पुनरस्मिन्नगणितवीतैर्यथायथं त्वरितम् ॥ ३०५ ॥
 मदनकृतो भवति सृणिर्भजन्ति तडिकार्गला मृणालत्वम् ।
 सीदति करेणुवर्गः प्रतिगजमभिहन्तुमत्र संवृत्ते ॥ ३०६ ॥

यत्रेत्यादि । हे राजन्, अयं प्रत्यक्षीभूतस्तव गजः इति मत्वेव रज्जुं बन्धनविशेषं विसतन्तुतां पद्मिनीकन्दसूत्रत्वं नयति प्रापयति । इतीति किम् । यत्र अस्मिन् पुरुषे निसर्गमहत्त्वं स्वभावेन गुरुत्वं भवति । अनु च दानगुणो मदगुणो दातृत्वं च भवति । स पुमान् इत्थममुना प्रकारेण रज्जुबन्धनप्रकारेण कथं आस्ते । अपि न कथमपि तिष्ठतीत्यर्थः । उत्प्रेक्षालंकारः ॥

तडत्तडितीत्यादि । हे राजन्, अत्र अस्मिन् तव गजे कन्धरोल्लासने ग्रीवोन्नमने सति बन्धनं रज्जुप्रभृतिकं त्रुटति शतखण्डीभवति । कथम् । तडत्तडिति तडतडायमानम् । अत्र अस्मिन् गजे विक्रमारम्भिणि सति वल्लिका खलाबन्धनं गलति शतखण्डीभवति । कथम् । खणत्खणिति खणखणायमाना । अत्र अस्मिन् गजे कृताघट्टने कपोलकण्डूविनोदनाय विहितघर्षणे सति तरुगणो भज्यते द्विखण्डीभवति । कथम् । मडन्मडिति मडमडायमानम् । अत्र गजे युद्धैषिणि योद्धुमनसि सति वारणा प्रतिगजः गजपतिः गजः पतति उपविशति । कथम् । खडत्खडिति खडखडायमानः । अतिशयालंकारः ॥

कथमपीत्यादि । हे राजन्, अस्य तव गजस्य स्थास्रोः स्थितिशीलस्य पुरोऽग्रतः करिभिः यतयन्त्रितकन्धरैः आरोहकबद्धग्रीवैः कथमपि महता कष्टेन स्थितं उज्झितम् । पुनः पश्चात् अस्मिन् तव गजे अभिगच्छति संमुखमागच्छति सति यथायथं यथालब्धावकाशं त्वरितं पलायितम् । कथंभूतैः करिभिः । अगणितवीतैः न गणितं वीतं अङ्कुशकर्म यैस्ते तथा तैः । अतिशयालंकारः ॥

मदनकृत इत्यादि । अत्र अस्मिन् तव गजे प्रतिगजं शत्रुगजं अभिहन्तुं मारयितुं संवृत्ते प्रवृत्ते सति सृणिरङ्कुशः मदनकृतः कन्दर्पविहितो भवति संजायते ।

उपरि करविकीर्णाः पांसवोऽस्य प्रकामं
 नभसि विततमार्गाः कर्णतालानिलेन ।
 प्रतिगजपतिजैत्रानन्तरं वीरलक्ष्मी-
 धृतविजयपताकाडम्बरं विभ्रतीव ॥ ३०७ ॥
 वंशोऽतीव महानयं विरचितश्चाराः पुनर्लोचन-
 व्यापारादपि दूरतो विनिहिताः कोऽयं प्रधावक्रमः ।
 इत्थं यावदमी जनाः कृतधियस्तावत्करी भूपते
 वीरं वीरमनेकतामवगतो गृह्णन्परं दृश्यते ॥ ३०८ ॥
 वीथीशीर्षत एव पञ्चमजवोत्थानस्य सातत्यतः
 स्वामिन्नस्य जवः कथं करिपतेः कथ्येत चित्रं यतः ।

तडिकार्गला अगडकाष्ठानि मृणालत्वं पद्मिनीकन्दत्वं भजन्ति प्राप्नुवन्ति । करेणुवर्गः हस्तिहस्तिनीवर्गः सीदति दुःखीभवति । उपमालंकारः ॥

उपरीत्यादि । हे राजन्, अस्य तव गजस्य उपरि करविकीर्णाः शुण्डादण्डेन विक्षिप्ताः पांसवो धूलयः कर्णतालानिलेन कर्णतालवायुना प्रकाममतिशयेन नभसि आकाशे विततमार्गाः प्रतिगजपतिजैत्रानन्तरं शत्रुगजविजयानन्तरं वीरलक्ष्मीधृतविजयपताकाडम्बरं विभ्रतीव वीरलक्ष्म्या वीरश्रिया धृता मस्तकोपर्यारोपिता या विजयपताका जयध्वजा तस्या आडम्बर आटोपस्तं वीरलक्ष्मीधृतविजयपताकाडम्बरं विभ्रतीव धरतीव । उत्प्रेक्षालंकारः ॥

वंशोऽतीवेत्यादि । हे भूपते, यावत्कालं अमी जना लोका इत्थममुना प्रकारेण कृतधियः पर्यालोचयन्ति । इत्थं कथमिति चेत् अयं वंशः प्रधावभूमिः अतीव महान् गुरुतरो विरचितः कृतश्चाराः कुन्तादिकराः पुरुषा लोचनव्यापारादपि दृष्टेरगोचराद् अपि पुनर्दूरतो विनिहिता विप्रकृष्टं स्थापिताः । कोऽयं प्रधावक्रमो वर्तते । न कश्चित् प्रधावक्रम इत्यर्थः । तावत्कालं करी तव गजेन्द्रः वीरं सुभटं परं केवलं गृह्णन् दृश्यते स्वीकुर्वन् विलोक्यते । कथंभूतः करी । अनेकतामवगतः । एकोऽपि सन् अनेकत्वं प्राप्त इत्यर्थः । उपमालंकारः ॥

वीथीशीर्षत इत्यादि । हे स्वामिन्, अस्य प्रत्यक्षीभूतस्य करिपतेस्तव गजेन्द्रस्य जवो वेगः कथं केन प्रकारेण कथ्येत उच्येत । यतो यस्मात् कारणात् चित्रमाश्चर्यं वर्तते । कथंभूतस्यास्य करिपतेः । वीथीशीर्षत एव मार्गस्य मस्तके एव प्रारम्भे पञ्चमजवोत्थानस्य पञ्चमं जवस्य उत्थानं उत्था यस्य स पञ्चमजवोत्थानस्तस्य । भूतवेगोत्थितस्येत्यर्थः । उक्तं च—‘आस्कन्दितं धोरितिकं रेचितं वलितं पुतम्’ इति अश्वानां पञ्च

पाश्चात्यैर्जवनैरपि व्यवसितं स्थातुं न पार्श्वे ह्यैः

पार्श्वस्थैर्न पुरः पुरश्च चलितैर्नेतस्ततो धावितुम् ॥ ३०९ ॥

यस्याघातेन गजा व्रजन्ति यमपिशितकवलतां कदने ।

रथमनुजवाजिनिवहः कतरोऽस्य गजस्य राजेन्द्र ॥ ३१० ॥

राजन्नूर्जितशौर्यशालिनि जने वीरश्रुतिर्विश्रुता

तामेषोऽद्य पलायितेऽपि कृतधीर्धत्ते न तच्चोचितम् ।

हंस्तीतीव निहन्ति विद्रुतमपि त्रासाच्चराणां गणं

नैवं चेत्कथमत्र विक्रमभरस्तुङ्गस्य शूरस्य च ॥ ३११ ॥

गतयः । पुतमुङ्गीयगमनमित्यर्थः । पञ्जिकाकारस्तु—‘नीचैर्गतस्थूलोच्चयमध्यमोपजवा-
पेक्षया पञ्चमजवोत्थानस्य’ इत्युक्तवान् । कथम् । सातत्यतः मध्येऽपि प्रान्तेऽपि पाश्चात्यैः
अस्य गजस्य पश्चात्स्थितैर्हयैरश्वैर्जवनैर्वेगवद्भिरपि पार्श्वे वामदक्षिणपार्श्वे स्थातुं स्थितिं कर्तुं
न व्यवसितं न चेष्टितम् । पार्श्वस्थैः वामदक्षिणपार्श्वस्थैर्हयैः जनैरपि पुरोऽग्रतः स्थातुं
न व्यवसितम् । पुनश्च चलितैरग्रतो धावितैरितस्ततो धावितुं शीघ्रं गन्तुं न व्यवसि-
तम् । दीपकातिशयालंकारः ॥

यस्याघातेनेत्यादि । हे राजेन्द्र, यस्य तव गजेन्द्रस्य कदने संग्रामे आघातेन
निष्ठुरप्रहारेण गजाः शत्रुकरिणो यमपिशितकवलतां व्रजन्ति यमस्य मांसप्राप्तत्वं प्राप्नु-
वन्ति, तर्हि रथमनुजवाजिनिवहः अस्य तव गजस्य कतरः कियन्मात्रो वर्तते । रथाश्च
मनुजाश्च वाजिनश्च तुरङ्गास्तेषां निवहः समूहः कतरः । न कियन्मात्र इत्यर्थः । उपमा-
क्षेपालंकारः ॥

राजन्नित्यादि । हे राजन् हे यशोधरमहाराज, ऊर्जितशौर्यशालिनि जने ऊर्जितम्
अप्रतिहतव्यापारं यत् शौर्यं ऊर्जितशौर्यं तेन शालते शोभते इत्येवंशीलः ऊर्जितशौर्य-
शाली । ‘शालश्च शोभायाम्’ इति धातोः प्रयोगात् पदमिदम् । ईदृग्विधे जने मनुष्ये वीरश्रु-
तिर्वीरः इति नाम विश्रुता विख्यातता वर्तते । तां वीरश्रुतिं एष (नागः) हस्ती अयं (नागः)
हस्ती अद्य इदानीं पलायितेऽपि कृतधीर्विचक्षणः न धत्ते न धरति तच्च उचितं योग्यम् ।
अनुचितमप्युचितमित्यर्थः । उक्तं च—‘भीरुः पलायमानोऽपि नान्वेष्टव्यो बलीयसा ।
कदाचिच्छूरातामेति मरणे कृतनिश्चयः ॥’ अयं (नागः) हस्ती अतीव अतिशयेन त्रासात्
भयात् विद्रुतमपि पलायितमपि चराणां गणं प्रतिचारकानां समूहं निहन्ति विध्वं-
सयति । चेद्यदि एवं न वर्तते तर्हि अत्र अस्मिन् गजे कथं केन प्रकारेण विक्रमभरः

१. अत्रातिशब्दस्याकारस्य लोपं विचार्य ‘हस्तीतीव’ इति पदोपादानं ग्रन्थकर्तुः
प्रमादः ‘नागोऽतीव’ इति वाच्यश्च ।

अस्मिन्महीपाल गजे सदाने जगत्यभूक्तस्य न दानभावः ।

क्षितिः सदानार्थिजनः सदानस्तवारिवर्गश्च यतः सदानः ॥ ३१२ ॥

शतमख दहन काल गुह वरुण समीरण धनद चन्द्रमः

प्रथितैकैककुम्भिविभवास्तदिभानवत प्रयत्नतः ।

इत्युपदेष्टुकाम इव हस्तमुदञ्चति वियति वारणो

नो चेदिभविहीनरचना भवतां भविता पताकिनी ॥ ३१३ ॥

दूरादृष्टिपथं गते विगलिता हंसावलीकाञ्चिका

स्पर्शात्पङ्कजिनीदलांशुकमगादस्याः सरस्याः पुनः ।

शक्तिसंपदः । विज्ञायत इति शेषः । कथंभूतस्य । तुङ्गस्य उन्नतस्य शूरस्य सुभटस्य च न
कथमपि विज्ञायत इत्यर्थः । व्यतिरेकाक्षेपालंकारः ॥

अस्मिन्नित्यादि । हे महीपाल, अस्मिन् प्रत्यक्षीभूते गजे तव हस्तिनि सदाने
मदवति सति जगति संसारे कस्य पुरुषस्य दानभावः दानत्वं नाभूत् । अपि तु सर्वस्यापि
दानभावो बभूव । कुत्र दानभावो बभूव । क्षितिः सदाना अभूत् सक्षरणा बभूव ।
‘देङ् ञैङ् पालने’ इति धातोः प्रयोगात् । अर्थिजनो याचकलोकः सदानः सधनो बभूव ।
यतः तव भवतो अरिवर्गः सदानः सखण्डनो अभूद्बभूव । समुच्चयल्लेपालंकारः ॥

शतमखेत्यादि । हे राजन्, वारणस्तव गजो वियति आकाशे हस्तं शुण्डादण्डं उद-
ञ्चति उल्लिखति । कथंभूतो वारणः । इत्यमुना प्रकारेण उपदेष्टुकाम इव उपदेशयितुम्
इव । इतीति किम् । हे शतमख हे इन्द्र, हे दहन हे अग्ने, हे काल हे यम, हे गुह
हे मैत्रले (?), हे वरुण हे पाशिन्, हे समीरण हे वायो, हे धनद हे मनुष्यधर्मन्, हे
चन्द्रमः हे रोहिणीपते, यूयं सर्वेऽपि प्रथितैकैककुम्भिविभवाः प्रथितो विख्यात एकैकः
एक एक एव कुम्भीभिः गजैः विभवो धनं येषां ते प्रथितैकैककुम्भिविभवा यूयं व-
र्तन्ते । तत्तस्मात् कारणात् इमान् निजनिजगजान् प्रयत्नतः सावधानतया अवत-
रक्षत । यूयं नो चेत् यदि न रक्षयिष्यथो यूयं तर्हि भवतां युष्माकं पताकिनी सेना
इभविहीनरचना गजरहितप्रयत्ना भविता भविष्यति । उत्प्रेक्षालंकारः ॥

दूरादित्यादि । हे सुभग श्रवणादर्शनाद्वा सर्वेषां सुखोत्पादक, गजपतौ तव
गजेन्द्रे अस्याः सरस्याः महासरोवरस्य दूरात् विप्रकर्षात् दृष्टिपथं लोचनमार्गं गते प्राप्ते
सति हंसावलीकाञ्चिका हंशश्रेणीरसना विगलिता अधः पतिता । स्पर्शात् शुण्डादण्डेन
छुपिक्रियायां पङ्कजिनीदलांशुकं पद्मिनीपत्रवत् अगात् गलितम् । पुनः पश्चात् गजपतौ

नाभिं प्राप्तवति त्वयीव सुभग प्रौढाङ्गनाविभ्रमं
 सोत्कम्पा न करोति कं गजपतौ सा लोलवीचीभुजा ॥३१४॥
 विनिकीर्णकमलमाल्या पर्यस्ततरङ्गकुन्तला सरसी ।
 राजति गजपतिमुक्ता त्वदचिरमुक्ता पुरन्ध्रीव ॥ ३१५ ॥
 यदहमुपलोभ्य पूर्वं बद्धस्तेनैव नाथ पर्याप्तम् ।
 इति सर्वत्राशङ्की गुल्मानपि दूरतस्त्यजति ॥ ३१६ ॥
 प्रत्युज्जीवितयेव देव धरणीदेव्या विनिश्चस्यते
 भोगीन्द्रः श्लथभूः श्रमं विनयते कृच्छ्रादिवापेतवान् ।

नाभिं प्राप्तवति मध्यप्रदेशं गतवति सति सोत्कम्पा सरसी कं प्रौढाङ्गनाविभ्रमं न करोति । अपि तु सर्वं नवयौवनस्त्रीशोभाविलासं करोतीत्यर्थः । कथंभूता सरसी । लोलवीचीभुजा चललहरीबाहुलिका । गजपतौ कथंभूते । त्वयीव भवतीव । यथा त्वयि प्रौढाङ्गनाया दूरात् दृष्टिपथं गते सति काञ्चिका विगलति, स्पर्शात् अधोवर्त्तं गच्छति । नाभिं प्राप्तवति सोत्कम्पा सति कं विभ्रमं न करोति । अपि तु विभ्रमति भ्रूक्षेपं करोत्येव । कथंभूता सा । लोलवीचीभुजा चपलबाहुका । रूपकोपमाक्षेपालंकारः । संकर इत्यर्थः ॥

विनिकीर्णकमलमाल्येत्यादि । हे राजन्, सरसी महत्सरः गजपतिमुक्ता राजति शोभते । कथंभूता सरसी । विनिकीर्णकमलमाल्या विनिकीर्णानि विक्षिप्तानि कमलमाल्यानि कमलपुष्पाणि यस्याः सा तथोक्ता । पुनः कथंभूता । पर्यस्ततरङ्गकुन्तला पर्यस्ता मुक्ताः तरङ्गाः कल्लोलास्त एव कुन्तलाः केशा यस्याः सा तथोक्ता । पुनः कथंभूता । पुरन्ध्रीव । कथंभूता पुरन्ध्रीः । त्वदचिरमुक्ता त्वया भवता अचिरमुक्ता तत्कालमुक्ता । यथा त्वदचिरमुक्ता पुरन्ध्रीः विनिकीर्णमाल्या भवति । पर्यस्तकुन्तला विक्षिप्तकेशा च भवति । उपमालंकारः ॥

यदहमित्यादि । हे नाथ, इत्यमुना प्रकारेण ईदृशाभिप्रायेण सर्वत्राशङ्की सर्वत्र संदेहवान् अयं हस्ती गुल्मानपि वृक्षानपि दूरतो विप्रकृष्टतः त्यजति मुञ्चति । इतीति किम् । हे नाथ, यत् अहं उपलोभ्य हस्तिनीलोभं दर्शयित्वा पूर्वं द्वारप्रवेशकाले बद्धो नियन्त्रितः तेनैव पर्याप्तं तेनैव बन्धनेन पर्याप्तं परिपूर्णम् । हेत्वलंकारः ॥

प्रत्युज्जीवितयेत्यादि । हे राजन्, यदा यस्मिन् काले ते तव स्तम्भेरमो गजः अपास्तसंगरभरः परित्यक्तसंग्रामभारः सन् स्तम्भं आलानस्तम्भं प्राप्तः आगतः । हे देव, तदा काले धरणीदेव्या भूमिदेवतया विनिश्चस्यते निश्वासो गृह्यते । कथंभूतया धरणिदेव्या । प्रत्युज्जीवितया इव पुनरपि जीवितया इव । हे देव, भोगीन्द्रः शेषनागः श्लथभूः शिथिलभूमिः सन् श्रमं खेदं विनयते विनाशयति । 'पूज्योद्देशेपनापमयन-ज्ञानभृतिविगणनव्ययेषु णीत्र' इत्यधिकारे 'कर्तव्याव्युत्कर्मकश्च' इत्यनेन सूत्रेण उभ-

वायुर्वन्धनतो विमुक्त इव च खैरं दिशः सर्पति
 प्राप्तस्तम्भमपास्तसंगरभरः स्तम्भेरमस्ते यदा ॥ ३१७ ॥
 इयमत्राद्भुतकारिणि मदपुरुषे नैव वर्णना वितथा ।
 वितथस्तु परं नियमो बुधोक्तजवबलपरीक्षायाः ॥ ३१८ ॥
 इति पठता गजोपजीविलोकेनानन्दितचेताः प्रभिन्नकरिकेलीरदर्शम् ।
 कदाचित्सैन्ययोगात्पूर्वमेव गुप्तिशोभां च वक्रस्य प्रहारसौष्ठवं च या
 करोति कुञ्जरेन्द्राणां कल्पना सा प्रशस्यते इति विहितकल्पनाविधिः
 आरूढे त्वयि देव मां गजपतिं शौण्डीरचूडामणे
 का सा कुञ्जरमण्डली मम पुरो या संमुखीना भवेत् ।

यपयपि 'णीत्र' धातुरुवादित्वात् । कथंभूतो भोगीन्द्रः । कृच्छ्रात् कष्टात् अपेतवानिव त्यक्त इव । हे राजन्, वायुः मारुतः खैरं यथेष्टं दिशो हरितः सर्पति प्रसरति । कथंभूतो वायुः । बन्धनतो विमुक्त इव बन्धनात् परित्यक्त इव । उत्प्रेक्षालंकारः ॥

इयमित्यादि । हे राजन्, अत्र अस्मिन् मदपुरुषे पूर्वोक्तलक्षणप्राये गजे इयं वर्णना वितथा असत्या नैव वर्तते । कथंभूते गजे मदपुरुषे । अद्भुतकारिणि आश्चर्योत्पादके । यदि इयं वर्णना वितथा न वर्तते तर्हि किं वितथं किमपि अपरं सत्यं वर्तते, परं निश्चयेन बुधोक्तजवबलपरीक्षायाः बुधैर्विद्वद्भिर्मुक्ता गत्यागमे प्रतिपादिता या जवबलयोः वेगशक्त्योः परीक्षा विचारणा बुधोक्तजवबलपरीक्षा तस्या नियमो निर्णयः निश्चयः निर्धारः स तु वितथः । सत्य इत्यर्थः । अतिशयालंकारः ॥

कदाचित् कस्मिंश्चिदवसरे सैन्ययोगात् पूर्वमेव सेनायाः दिग्विजयकरणे योगात् प्रथममेव करिणां कोशारोपणं कल्पानां लोहादीनां दन्तवेष्टनादिकं अकरवं अहं चकार । कथंभूतोऽहम् । इत्यमुना प्रकारेण विहितकल्पनाविधिः विहितः कृतो गजानां कल्पनाविधिः दन्तजटनादिविधानं येन स विहितकल्पनाविधिः । इतीति किम् । सा कल्पना प्रशस्यते श्लाघ्यते । सा का । या कुञ्जरेन्द्राणां गुप्तिशोभां करोति । कस्य गुप्तिशोभाम् । वक्रस्य दन्तरक्षादिशोभाम् । न केवलं गुप्तिशोभाम्, प्रहारेण दन्तपातेन दुर्गादिपातनपरीक्षां सौष्ठवं दृढप्रहारादिकं च या कल्पना करोति सा कल्पना प्रशस्यते । पुनः कथंभूतोऽहम् । तेन गजोपजीविना गृहीता स्वीकृता प्रसादपरम्परा हर्षदानश्रेणीर्यस्मात् स गृहीतप्रसादपरम्परः । कथंभूतेन तेन । इति च अधीयानेन ईदृशं पठता । इतीति किम् ।

आरूढेत्यादि । हे देव, हे शौण्डीरचूडामणे हे सुभटशिरोरत्न, करी तव गजेन्द्रः इति ईदृशं चिन्तनपरः विचारतत्पर इव वारंवारं पुनः पुनः नेत्रे द्वे लोचने पिबले क्षम्पति । इतीति किम् । हे शौण्डीरचूडामणे, त्वयि भवति मातङ्गं गजपतिमारूढे सति

तत्पर्याप्तमनेन कोशविधिना भारक्लमं कुर्वता

वारंवारमितीव चिन्तनपरो नेत्रे पिधते करी ॥ ३१९ ॥

इति चाधीयानेन तेन गृहीतप्रसादपरम्परः करिणां कोशारोपणमकरवम् ।

येषां गजोत्तमाङ्गानि बलानि न महीभुजाम् ।

उत्तमाङ्गविहीनानि तानि तेषां रणाङ्गणे ॥ ३२० ॥

कदाचित्

आरोहणं कृतवति सति सा जगत्प्रसिद्धा कुञ्जरमण्डली गजघटा का कियन्मात्रा । न कापीत्यर्थः । सा का । या कुञ्जरमण्डली मम पुरः ममाग्रतः संमुखीना संमुखीभवेत् संजायेत् । ततस्तस्मात् कारणात् अनेन प्रत्यक्षीभूतेन कोशविधिना दन्तजटनादिविधानेन पर्याप्तं परिपूर्णम् । कथंभूतेन कोशविधिना । भारक्लमं भारखेदं कुर्वता । आक्षेपालंकारः ॥

येषामित्यादि । येषां महीभुजां महीपालानां बलानि सैन्यानि वर्तन्ते । कथंभूतानि बलानि । गजोत्तमाङ्गानि गजा एव उत्तमाङ्गमुत्कृष्टमङ्गं चतुरङ्गसैन्यं मध्ये एषां तानि । तेषां महीभुजां रणाङ्गणे तानि बलानि उत्तमाङ्गविहीनानि भवन्ति मस्तकरहितानि भवन्ति । श्लेषालंकारः ॥

कदाचित् कस्मिंश्चिदवसरे प्रत्यवसानं समाचरत भोजनं अहं आचरितवान् । कथंभूतं प्रत्यवसानम् । इत्यमुना प्रकारेण सज्जनभिषजः सज्जननामवैद्यात् प्रसूतसूक्तामृतपुनरुक्तोपदेशदशनं प्रसूतानि उत्पन्नानि यानि सूक्तामृतानि सुभाषितपीयूषाणि तैः पुनरुक्तं द्विगुणीकृतं उपदेशानां चर्वणानां दशनं भक्षणं यत्र प्रत्यवसाने तत्तथोक्तम् । उक्तं च—‘अवदंशस्तु भक्षणं खरविद (?) समभ्यवहार्यं चर्वणमुपदेशश्च ।’ कथंभूतात् सज्जनभिषजः । वैद्यविद्याविलासापरनामभाजः वैद्यविद्याविलास इति ईदृशं अपरं द्वितीयं नाम अभिधानं भजते सेवते स तथा तस्मात् । पुनः कथंभूतात् । रसानां मधुराम्लकटुतिक्तकषायलवणानां षड्रसानां शुद्धसंसर्गभेदेन । भेदशब्दः प्रत्येकमभिसंबध्यते । तेनायमर्थः—शुद्धभेदेन संसर्गभेदेन च त्रिषष्टिविज्ञानोपदेशभाजः त्रिषष्टिविज्ञानानि येषां तेषामुपदेशं भजते । तथाहि—मधुराम्लेन, कटुना तिक्तेन, कटुकेन च, कषायेण पृथक् सह तिक्तस्तु कटुना सार्धं कषायेण पृथक् । तथा कटुकस्तु कषायेन सिद्धयोगा इति स्मृताः । अस्यायमर्थः—मधुराम्लम्, मधुरलवणम्, मधुरतिक्तम्, मधुरकटुकम्, मधुरकषायम्, आम्ललवणम्, आम्लतिक्तम्, आम्लकटुकम्, आम्लकषायम्, लवणतिक्तम्, लवणकटुकम्, लवणकषायम्, तिक्तकटुकम्, तिक्तकषायम्, कटुककषायम्, एवं पञ्चदश । मधुराम्ललवणम्, मधुराम्लतिक्तम्, मधुराम्लकटुकम्, मधुराम्लकषायम्, मधुरलवणतिक्तम्, मधुरलवणकटुकम्, मधुरलवणकषायम्, मधुरतिक्तकटु-

अधिगतसुखनिद्रः सुप्रसन्नेन्द्रियात्मा

सुलघुजठरवृत्तिर्भुक्तपक्तिं दधानः ।

श्रमभरपरिखिन्नः स्नेहसंमर्दिताङ्गः

सवनगृहमुपेयाद्भूपतिर्मज्जनाय ॥ ३२१ ॥

स्थाल्यां यथानावरणाननायामघट्टितायां च न साधुपाकः ।

अनाप्तनिद्रस्य तथा नरेन्द्र व्यायामहीनस्य च नान्नपाकः ॥ ३२२ ॥

कम्, मधुरतिक्तकषायम्, मधुरकटुककषायम्, एवं दश । आम्ललवणतिक्तम्, आम्ललवणकटुकम्, आम्ललवणकषायम्, आम्लतिक्तकटुकम्, आम्लतिक्तकषायम्, आम्लकटुककषायम्, एवं षट् । लवणतिक्तकटुकम्, लवणतिक्तकषायम्, लवणकटुककषायम्, एवं त्रयः । तिक्तलवणकषायम्, एकः । मधुराम्ललवणतिक्तम्, मधुराम्ललवणकटुकम्, मधुराम्ललवणकषायम्, मधुरलवणतिक्तकषायम्, मधुरलवणकटुककषायम्, मधुरतिक्तकटुककषायम्, मधुराम्लतिक्तकटुकम्, मधुराम्लतिक्तकषायम्, मधुराम्ललवणकटुककषायम्, मधुरलवणतिक्तकटुकम्, एवं दश । आम्ललवणतिक्तकटुकम्, आम्ललवणतिक्तकषायम्, आम्ललवणकटुककषायम्, आम्लतिक्तकटुककषायम्, लवणतिक्तकटुककषायम्, एवं पञ्च । आम्ललवणतिक्तकटुककषायम्, मधुरतिक्तलवणकषायम्, मधुराम्लतिक्तकटुककषायम्, मधुराम्लतिक्तकटुककषायम्, मधुराम्ललवणतिक्तकषायम्, एवं पञ्च । मधुराम्ललवणतिक्तकटुकम्, एवं एकः । मधुराम्ललवणतिक्तकटुककषायम्, एवं षट् । एवं त्रिषष्टिविज्ञानभेदः । इतीति किम् ।

अधिगतसुखनिद्र इत्यादि । भूपती राजा सवनगृहं स्नानमन्दिरं मज्जनाय उपेयाद्भच्छेत् । भूपतिः कथंभूतः । अधिगतसुखनिद्रः अधिगता प्राप्ता सुखनिद्रा येन स तथोक्तः । पुनः कथंभूतः । सुप्रसन्नेन्द्रियात्मा सुप्रसन्नानि अकलुषितानि इन्द्रियाणि स्पर्शनरसनघ्राणचक्षुःश्रोत्राणि आत्मा च मनो यस्य स तथोक्तः । पुनः कथंभूतः । सुलघुजठरवृत्तिः सुष्ठु अतिशयेन लघ्वी अगुर्वी जठरस्योदरस्य वृत्तिर्भोजनं यस्य स तथोक्तः । भूपतिः किं कुर्वाणः । भुक्तपक्तिः दधानः भुक्तस्य भोजनस्य पक्तिं पचनतां दधानः कुर्वाणः । अपरं कथंभूतः । श्रमभरपरिखिन्नः श्रमभरेण धनुर्विद्याश्ववाहनादिना परि समन्तात् खिन्नः श्रान्तः । पुनः कथंभूतः । स्नेहसंमर्दिताङ्गः स्नेहेन जातीपञ्चकमुक्तबन्धनादिपुष्पावासितेन तैलेन घृतेन वा सम्यक्प्रकारेण संमर्दिताङ्गः अभ्यक्तशरीरः । जाल्यलंकारः ॥

स्थाल्यामित्यादि । हे नरेन्द्र, यथा येन प्रकारेण अनावरणाननायां अपिधानरहितमुखायां अघट्टितायां च दर्व्या अचालितान्नायां च स्थाल्यां उखायां साधुपाको न भवति, तथा तेन प्रकारेण अनाप्तनिद्रस्य अप्राप्तस्वापस्य व्यायामहीनस्य च श्रमहीनस्य च अन्नपाको न भवति । दृष्टान्तालंकारः ॥

अभ्यङ्गः श्रमवातहा बलकरः कायस्य दाढ्यावहः
 स्यादुद्धर्तनमङ्गकान्तिकरणं मेदःकफालस्यजित् ।
 आयुष्यं हृदयप्रसादि वपुषः कण्डूक्लमच्छेदि च
 स्नानं देव यथार्तुसेवितमिदं शीतैरशीतैर्जलैः ॥ ३२३ ॥
 श्रमघर्मातदेहानामाकुलेन्द्रियचेतसाम् ।
 तव देव द्विषां सन्तु स्नानपानादनक्रियाः ॥ ३२४ ॥
 स्वयं विरतघर्मांस्वुर्निद्राविद्राणितश्रमः ।
 शीतोपचारतृद्धेदाद्भवेत्पत्सलवत्सलः ॥ ३२५ ॥

अभ्यङ्ग इत्यादि । हे राजन्, अभ्यङ्गस्तैलमर्दनं श्रमवातहा श्रमं खेदं वातं हन्ति निराकरोति श्रमवातहा । पुनः कथंभूतः । कायस्य बलकरः । पुनः कथंभूतः । कायस्य दैर्घ्यं(दाढ्यां)वहः शिथिलनिवारकः । हे देव, उद्धर्तनं स्नानीयचूर्णेन विलेपनं अङ्गकान्तिकरणं स्यात् । कथंभूतं उद्धर्तनम् । मेदःकफालस्यजित् मेदश्च वपा वसाशुद्धं मांसं स्नेह इति पाठतः, कफश्च श्लेष्मा, आलस्यं च अनुद्यमः, मेदकफालस्यानि तानि जयति निराकरोति इति मेदःकफालस्यजित् । हे देव, स्नानं आयुष्यं आयुषे हितं आयुष्यम् । पुनः कथंभूतम् । हृदयप्रसादि मनसः प्रसन्नताजनकं क्लृप्तनिवारणम् । पुनः कथंभूतम् । वपुषः शरीरस्य कण्डूक्लमच्छेदि कण्डूश्च खर्जः, क्लमश्च ग्लानिः, तौ छेदयतीति कण्डूक्लमच्छेदि । पुनः कथंभूतम् । शीतैरशीतैर्जलैर्यथार्तुसेवितं उष्णकाले शीतैर्जलैः स्नानं सेव्यते, शीतकाले वर्षासु च उष्णैर्जलैः सेव्यते । समुच्चयालंकारः ॥

श्रमघर्मेत्यादि । हे देव, तव द्विषां भवतः शत्रूणां स्नानपानादनक्रियाः सन्तु । क्रियाशब्दः प्रत्येकमभिसंबध्यते । स्नानक्रिया च पानक्रिया च अदनक्रिया च स्नानपानादनक्रियाः भवन्तु । कथंभूतानां तव द्विषाम् । श्रमघर्मातदेहानां श्रमेण खेदेन घर्मणा उष्णेन आर्तः पीडितो देहः शरीरं येषां ते श्रमघर्मातदेहास्तेषाम् । पुनः कथंभूतानाम् । आकुलेन्द्रियचेतसाम् आकुलानि विह्वलीभूतानि इन्द्रियाणि चेतश्च मनो येषां ते आकुलेन्द्रियचेतसस्तेषाम् । हेत्वलंकारः ॥

स्वयमित्यादि । भवेत् संजायेत । कोऽसौ । पत्सलवत्सलः भोजनस्नेहलः । कथंभूतः । स्वयं विरतघर्मांस्वुर्व्यजनादिना आस्फेडितप्रस्वेदजलः । पुनः कथंभूतः । निद्राविद्राणितश्रमः निद्रया प्रलीलया विद्राणितो विनाशितः श्रमः खेदो येन स तथा । स कस्मात् पत्सलवत्सलो भवेत् । शीतोपचारतृद्धेदात् । द्राक्षाहरीतकीआमलपानकादिना विनाशिततृष्णाच्छेदात् । न तु पानीयपानादित्यर्थः । जात्यलंकारः ॥

हृन्मान्द्यभागातपितोऽम्बुसेवी श्रान्तः कृताशो वमनज्वरार्हः ।
 भगन्दरी स्यन्दविबन्धकाले गुल्मी जिहत्सुर्विहिताशनश्च ॥ ३२६ ॥
 स्नानं विधाय विधिवत्कृतदेवकार्यः
 संतर्पितातिथिजनः सुमनाः सुवेषः ।
 आसैर्वृतो रहसि भोजनकृततथा स्या-
 त्सायं यथा भवति भुक्तिकरोऽभिलाषः ॥ ३२७ ॥
 चारायणो निशि तिमिः पुनरस्तकाले
 मध्ये दिनस्य धिषणश्चरकः प्रभाते ।
 भुक्तिं जगाद नृपते मम चैष सर्ग-
 स्तस्याः स एव समयः क्षुधितो यदैव ॥ ३२८ ॥
 योऽक्षुध्यलोलभावेन कुर्यादाकण्ठभोजनम् ।
 सुप्तान्व्यालानिव व्याधीन्सोऽनर्थाय प्रबोधयेत् ॥ ३२९ ॥

हृन्मान्द्यभागित्यादि । आतपितो घर्मपीडित आगतस्तथा सति यद्यम्बु सेवते जलं पिबति तर्हि हृन्मान्द्यभाक् मन्ददृष्टिर्भवति । श्रान्तः मार्गश्रान्तः आगतः सन् कृताशो यदि भोजनं करोति तदा वमनज्वरार्हः तस्य भोजनानन्तरं वमनं भवति ज्वरश्चोत्पद्यते । स्यन्दविबन्धकाले प्रस्रावबाधासहितो यदि भोजनं करोति तदा भगन्दरी भगन्दररोगस्तस्य भवति । यः पुमान् जिहत्सुः हृदनबाधासहितः सन् विहिताशनो भोजनं करोति स गुल्मी तस्य गुल्मानि उत्पद्यन्ते । जात्यलंकारः ॥

स्नानमित्यादि । स्नानं विधाय विधिवत् शास्त्रोक्तप्रकारेण कृतदेवकार्यः स्नापनार्चादिविधिं कृत्वा संतर्पितातिथिजनः संप्रीणितयात्रलोकः, सुमनाः अक्लृप्तचित्तः, सुवेषः रुचिराकल्पसंयुक्तः, आसैर्वृतः हितजनैर्गुर्वादिभिः संवेष्टितो रहसि एकान्ते भोजनकृतं पुमान् भोजनं करोति स पुमान् तथा स्यात् तादृशो भवति । तादृशः कीदृशो भवति । सायं संध्यायां सूर्यास्तमनवेलायां भुक्तिकरोऽभिलाषो भोजनेच्छा यथा भवति । जात्यलंकारः ॥

चारायण इत्यादि । हे नृपते, चारायणो नाम वैद्यः निशि रात्रौ भुक्तिं भोजनं जगाद उक्तवान् । तिमिर्नाम वैद्यः पुनः अस्तकाले संध्यासमये भुक्तिं जगाद । धिषणो बृहस्पतिर्नाम वैद्यः दिनस्य मध्ये मध्याह्ने भुक्तिं जगाद । चरकौ नाम वैद्यः प्रभाते भुक्तिं जगाद । मम एष सर्गो वर्तते । एष कः । तस्या भुक्तेः स एव समयः स एवावसरः । स कः । यदैव यस्मिन्नेव काले क्षुधितो भवति तदैव भोजनं कुर्यादित्यर्थः । दीपकालंकारः ॥

योऽक्षुध्यन्नित्यादि । यः पुमान् अक्षुध्यन् वुमुक्षारहितः सन् लोलभावेन भो-

अन्ये त्वेवमाहुः—

यः कोकवद्विवाकामः स नक्तं भोक्तुमर्हति ।

स भोक्ता वासरे यश्च रात्रौ रन्ता चकोरवत् ॥ ३३० ॥

परे त्वेवमाहुः—

हृन्नाभिपद्मसंकोचश्चण्डरोचेरपायतः ।

अतो नक्तं न भोक्तव्यं वैद्यविद्याविदां वरैः ॥ ३३१ ॥

देवार्चा भोजनं निद्रामाकाशे न प्रकल्पयेत् ।

नान्धकारे न संध्यायां नाविताने निकेतने ॥ ३३२ ॥

सहभोजिषु लोकेषु पुरैव परिवेषयेत् ।

भुञ्जानस्यान्यथा पूर्वं तदृष्टिविषसंकमः ॥ ३३३ ॥

जनलम्पटत्वेन आकण्ठं भोजनं कुर्यात् परिपूर्णं भुङ्क्ते स पुमान् व्याधीन् रोगान् अनर्थाय दुःखनिमित्तं प्रबोधयेत् जागरयति । कथंभूतान् व्याधीन् । सुप्तान् व्यालानिव निद्रां प्राप्तान् सर्पानिव । उपमालंकारः ॥

अन्ये त्वेवमाहुः अन्ये वैद्यास्तु एवमाहुर्बुधवन्ति । एवं कथमिति चेत्—य इत्यादि । यः पुमान् कोकवत् चक्रवाकवत् दिवाकामः दिने मैथुनं करोति स पुमान् नक्तं रात्रौ भोक्तुमर्हति भोजनं कर्तुं योग्यो भवति । स पुमान् वासरे दिवसे भोक्ता भोजनं करोति । स कः । यः पुमान् रात्रौ रन्ता मैथुनकारकः । किंवत् । चकोरवत् जीवन्जीवपक्षिवत् । उपमालंकारः ॥

परे त्वेवमाहुः । एवं कथमिति चेत्—हृन्नाभीत्यादि । हृत्पद्मं च नाभिपद्मं च हृन्नाभिपद्मे तयोः संकोचो भवति मुकुलत्वं स्यात् । कस्मात् । चण्डरोचेरपायतः चण्डरोचिषः श्रीसूर्यस्य अपायतोऽस्तमनात् । अत एतस्मात् कारणात् नक्तं रात्रौ न भोक्तव्यं न भोजनीयम् । कैः । वैद्यविद्याविदां वरैः । उत्तमवैद्यैरित्यर्थः । रूपकालंकारः ॥

देवार्चामित्यादि । देवार्चा देवपूजनं भोजनं भुक्तिं निद्रां स्वापं एतानि त्रीणि कर्मणि आकाशे अन्धकाराशे न प्रकल्पयेत् । तथा अन्धकारे न प्रकल्पयेत् । तथा संध्यायां न प्रकल्पयेत् । तथा अविताने चन्द्रोपकरहिते निकेतने गृहे न प्रकल्पयेत् । दीपकालंकारः ॥

सहभोजिष्वित्यादि । सहभोजिषु लोकेषु ये सहैव भोजनं कुर्वन्ति तेभ्यः पुरैव पूर्वमेव परिवेषयेत् भोजनं मोचयेत् । अन्यथा पूर्वं भुञ्जानस्य दृष्टिविषसंकमः तेषां दृष्टिविषं संकामति । रूपकालंकारः ॥

भुक्तौ स्वापे मलोत्सर्गे यः संवाधसमाकुलः ।

निःशङ्कस्यात्ययात्तस्य के के न स्युर्महामयाः ॥ ३३४ ॥

फेलाभुक्प्रतिकूलः क्रूरमनाः सामयः क्षुधाक्रान्तः ।

न स्यात्समीपवर्ती भोजनकाले विनिन्द्यश्च ॥ ३३५ ॥

विवर्णास्त्रिन्नविक्लिन्नविगन्धिविरसस्थितिः ।

अतिजीर्णमसात्म्यं च नाद्यादन्नं न चाविलम् ॥ ३३६ ॥

हितं परिमितं पक्वं नेत्रनासारसाप्रियम् ।

परीक्षितं च भुञ्जीत न द्रुतं न विलम्बितम् ॥ ३३७ ॥

ध्वाङ्गः स्वरान्विकुरुतेऽत्र पिकात्मजश्च

बभ्रुः शिखण्डितनयश्च भवेत्प्रहृष्टः ।

भुक्तावित्यादि । यः पुमान् भुक्तौ भोजने स्वापे निद्रायां मलोत्सर्गे विद्विसर्जने संवाधसमाकुलो भवति बाधावान् भवति तस्य पुरुषस्य के के महामयाः रोगा न स्युर्न भवन्ति । अपि तु सर्वे महामयाः स्फुरन्तीत्यर्थः । कस्मात् । निःशङ्कस्यात्ययात् निःशङ्कत्वाभावात् । आक्षेपालंकारः ॥

फेलाभुगित्यादि । भोजनकाले फेलाभुक् उच्छिष्टभोजी पुमान् समीपवर्ती निकटवर्ती न स्यात् । तथा प्रतिकूलः शत्रुः समीपवर्ती न स्यात् । तथा क्रूरमना हिंसकः पुमान् भोजनकाले समीपवर्ती न स्यात् । तथा सामयो रुग्णः पुरुषः न स्यात् । तथा क्षुधाक्रान्तः बुभुक्षापीडितो न स्यात् । तथा विनिन्द्यश्च निन्दनीयः पुमान् न स्यात् । दीपकालंकारः ॥

विवर्णेत्यादि । अन्नं न अद्यात् न भुञ्जीत । कथंभूतमन्नम् । विवर्णास्त्रिन्नविक्लिन्नविगन्धिविरसस्थितिः विवर्णं च मलिनम्, अस्त्रिन्नं च अनिष्पन्नम्, विक्लिन्नं च, विगन्धं च विरूपकगन्धसहितम्, विरसं च स्वादरहितम्, ईदृशानां दोषाणां स्थितिः स्थानं यस्मिन्नने तत्तथोक्तम् । पुनः कथंभूतम् । अतिजीर्णं भूमिनिष्कासितं विद्धं वा असात्म्यं च अहितं आविलमशुद्धम् । क्रियाक्षेपालंकारः ॥

हितमित्यादि । अन्नमिति पूर्वोक्तमेव ग्राह्यम्, अन्नं भुञ्जीत अश्रीयत् । कीदृशं अश्रीयत् । हितं परिणामपथ्यम्, परिमितमनाकहीनम्, पक्वं अग्निपक्वम्, नेत्रनासारसाप्रियं नेत्रे च लोचने नासा च घ्राणेन्द्रियं रसा जिह्वा तासां प्रियं वल्लभम्, परीक्षितं च विषरहितं तथा न भुञ्जीत नाश्रीयत् द्रुतं शीघ्रम् । तत्कालोत्कीर्णमित्यर्थः । विलम्बितं अतिशीतं भोजनमध्ये कालक्षेपं कृत्वा न भुञ्जीत । भुञ्जान एव पूर्णं कुर्यादित्यर्थः । क्रियादीपकालंकारः ॥

परीक्षितमित्यर्थपदस्य अर्थं विस्तारयति—ध्वाङ्ग इत्यादि । विषदर्शनात् विषावलोकनात् ध्वाङ्गः काकः स्वरान् शब्दान् विकुरुते विकृतान् शब्दान् करोति । 'यः श-

कौञ्चः प्रमाद्यति विरौति च ताम्रचूड-

श्छर्दि शुक्रः प्रतनुते हृदते कपिश्व ॥ ३३८ ॥

विरज्येते चकोरस्य लोचने विषदर्शनात् ।

गतौ स्खलति हंसोऽपि लीयन्तेऽन्ने न मक्षिकाः ॥ ३३९ ॥

यथा लवणसंपर्कात्स्फुटं स्फुटति पावकः ।

विषदूष्यान्नसंपर्कात्तथा वसुमतीपते ॥ ३४० ॥

पुनरुष्णीकृतं त्याज्यं सर्वं धान्यं विरूढकम् ।

दशरात्रोषिते नाद्यात्कंसे च निहितं घृतम् ॥ ३४१ ॥

दधितक्राभ्यां कदलं क्षीरं लवणेन च शकुलिः कलिना ।

गुडपिप्पलिमधुमरिचैः सार्धं सेव्या न काकमाची च ॥ ३४२ ॥

भुञ्जीत माषसूपं मूलकसहितं न जातु हितकामः ।

दधिवत्सक्तून्नाद्यान्निशि निखिलं तिलविकारं च ॥ ३४३ ॥

ब्दकर्मशकः' इत्यनेन सूत्रेण उभयकर्मकोऽपि कृञ्धातुरुवादित्वादात्मनेपदम् । अत्र अस्मिन् विषात्रे दृष्टे सति पिकात्मजः कोकिलः खरान् विकुरुते । बभ्रुर्नकुलः शिखण्डितनयश्च मयूरः प्रहृष्टो भवेत् आनन्दितः स्यात् । कौञ्चः कुटपक्षः प्रमाद्यति दृष्ट्वा स्वपिति । ताम्रचूडः कुक्कुटः विरौति विरूपकं शब्दं करोति । शुक्रः कीरः छर्दि वमनं प्रतनुते करोति । कपिर्हृदते पुरीषोत्सर्गं करोति । चकोरस्य जीवञ्जीवस्य लोचने नेत्रे विरज्येते विरागं प्राप्नुतः । हंसो गतौ गमने स्खलति रुचिरगमनं न करोति । अन्ने मक्षिका न लीयन्ते नोपविशन्ति । युग्मम् । समुच्चयालंकारः ॥

यथेत्यादि । हे वसुमतीपते, यथा येन प्रकारेण लवणसंपर्कात् अक्षीवसंसर्गात् स्फुटं व्यक्तं पावको वैश्वानरः स्फुटति तटतटायते तथा तेन प्रकारेण विषदूष्यान्नसंपर्कात् पावकः स्फुटति । उपमालंकारः ॥

पुनरुष्णीकृतमित्यादि । नाद्यात् न भुञ्जीत । किं तत् । सर्वमन्नं सर्वभक्तं सूप-पूपादिकं वा पुनरुष्णीकृतम्, तथा विरूढकं अङ्कुरितं धान्यम्, तथा कंसे च निहितं दशरात्रोषितं दशदिवसस्थितं घृतं नाद्यात् । प्रदीपकालंकारः ॥

दधितक्राभ्यामित्यादि । दधितक्राभ्यां द्वाभ्यां तृतीयं कदलं एकेन वा कदलीफलं न सेव्यम् । लवणेन सह क्षीरं न सेव्यम् । कलिना काञ्जिकेन सह शकुलिः तिलमिश्रभक्ष्यविशेषः न सेव्यः । काकमाची वायसाध्वी क्षमामन्नशाकविशेषः गुडपिप्पलिमधुमरिचैश्चतुर्भिः सार्धं न सेव्या न भोक्तव्या । दीपकालंकारः ॥

भुञ्जीतेत्यादि । माषसूपं शमीधान्यविशेषदाल्यन्नं वटकानामुपादानकारणं माषः

ऋते घृताम्बुभक्ष्येभ्यः सर्वं पर्युषितं त्यजेत् ।

केशकीटकसंसृष्टं पुनराद्धं च वर्जयेत् ॥ ३४४ ॥

अत्यशनं लध्वशनं समशनमध्यशनमत्र संत्याज्यम् ।

कुर्याद्यथोक्तमशनं बलजीवितपेशलं क्रमशः ॥ ३४५ ॥

आदौ स्वादु स्निग्धं गुरु मध्ये लवणमम्लमुपसेव्यम् ।

रूक्षं द्रवं च पश्चात्त च भुक्त्वा भक्षयेत्किञ्चित् ॥ ३४६ ॥

मन्दस्तीक्ष्णो विषमः समश्च वह्निश्चतुर्विधः पुंसां ।

लघु मन्दे गुरु तीक्ष्णे स्निग्धं विषमे समं समे चाद्यात् ॥ ३४७ ॥

तस्याः सूपं मूलकसहितं जातु कदाचित् हितकामः पुमान् न भुञ्जीत नाश्नीयात् । दधिवत् बद्धपिण्डान् सक्तून् न भुञ्जीत । शिथिलान् सक्तून्नाद्यादित्यर्थः । निशि रात्रौ निखिलं तिलविकारं नाद्यात् । समुच्चयालंकारः ॥

ऋतेत्यादि । घृताम्बुभक्ष्येभ्यः ऋते घृताम्बुभक्ष्यान्विना सर्वं पर्युषितं रात्रावुषितं त्यजेत् परिहरेत् । पर्युषिते घृते अम्बुनि पक्वान्ने च दोषो नास्तीत्यर्थः । केशकीटकसंसृष्टं यस्मिन्नन्ने केशो निर्गतः कीटकश्च निर्गतः तदन्नं वर्जयेत् । तथा पुनराद्धं पुनरुष्णीकृतं वर्जयेत् । समुच्चयालंकारः ॥

अत्यशनमित्यादि । अत्यशनं प्रायेण केवलं वस्तु संत्याज्यम् । लध्वशनं ओदनादिकं न भुञ्जीत । समशनं पथ्यापथ्यं त्याज्यम् । अध्यशनं भुक्तस्योपरि भोजनमध्यशनमुच्यते । तदुक्तम्—'विद्यादध्यशनं भूयो भुक्तस्योपरि भोजनम्' इति । अत्र भोजने यथोक्तमशनं कुर्यात् अग्निकालवयोनुरूपं यथोक्तम् । कथंभूतं यथोक्तमशनम् । बलजीवितपेशलं बलकारकं जीवितकारकं च क्रमशोऽनुक्रमेण । तद्युक्तस्यान्नस्यायुक्तं अग्रेतन्यामार्यायां कथयिष्ये । समुच्चयालंकारः ॥

आदावित्यादि । आदौ प्रथमतः स्वादु गुडादिमिश्रं तथा स्निग्धं घृतादिकं उपसेव्यं भोजनीयम् । गुरु मध्ये गुरुपसेव्यं भक्तदाल्यादिकं लवणं क्षारं अम्लं मध्ये उपसेव्यम् । रूक्षं केवलं भक्तं द्रवं तक्रादिकं क्षीरान्नं पश्चात् उपसेव्यम् । भुक्त्वा भोजनं कृत्वा किञ्चित् नारिकेरखजूरभ्रष्टचणकधान्यादिकं न भक्षयेत् । समुच्चयालंकारः ॥

मन्द इत्यादि । पुंसां पुरुषाणां वह्निर्बुभुक्षा क्षुधा चतुर्विधः चत्वारो विधाः प्रकारा यस्य स चतुर्विधः । के ते चत्वारो विधाः । एकस्तावन्मन्दः मन्दो वह्निरल्पबुभुक्षा कफाधिकत्वात्, द्वितीयस्तीक्ष्णः पित्ताधिकत्वात्, तृतीयो विषमो वाताधिकत्वात्, चतुर्थः समः कफपित्तानिलसाम्यात् । उदरान्निश्चतुर्विधो भवति । उक्तं च—'मन्दस्तीक्ष्णोऽथ विषमः समश्चेति चतुर्विधः । कफपित्तानिलाधिकात्तत्साम्याज्जाठरो-

शिशिरसुरभिघर्मेष्वातपाम्भःशरत्सु
क्षितिप जलशरद्धेमन्तकालेषु चैते ।
कफपवनहुताशाः संचयं च प्रकोपं
प्रशममिह भजन्ते जन्मभाजां क्रमेण ॥ ३४८ ॥
तदिह शरदि सेव्यं स्वादु तिक्तं कषायं
मधुरलवणमम्लं नीरनीहारकाले ।
नृपवर मधुमासे तीक्ष्णतिक्ते कषायं
प्रशमरसमथान्नं ग्रीष्मकालागमे च ॥ ३४९ ॥
नवमशनमिहाद्यात्क्षीरमाषेक्षुभक्ष्या-
न्दधि च घृतविकारांस्तैलमप्यत्र पथ्यम् ।

सनलः ॥ विषमो वातजान्दोगांस्तीक्ष्णः पित्तसमुद्भवान् । करोत्यभिस्तथा मन्दो
विकारान्कफसंभवान् ॥ तत्र चतुर्विधेष्वपि वहिषु अदनमाह—लघु मन्दे लघुभोजनं
मन्देऽग्नौ अद्यात् भक्ष्यात् भुञ्जीत । तीक्ष्णाग्नौ गुर्वन्नमद्यात् । विषमेऽग्नौ स्निग्धान्नमद्यात् ।
समेऽग्नौ सममन्नमद्यात् । दीपकालंकारः ॥

शिशिरसुरभिघर्मेष्ट्वित्यादि । हे क्षितिप हे राजन्, कफपवनहुताशाः श्लेष्मवायु-
पित्तानि संचयं प्रकोपं च प्रशमं उपशमनं इह अस्मिन् संसारे जन्मभाजां प्राणिनां क्रमेण
यथासंख्येन भजन्ते । केषु । शिशिरसुरभिघर्मेषु । अस्यायमर्थः—शिशिरे माघफालगुन-
द्वये कफः श्लेष्मः संचयं भजते, सुरभौ वसन्ते चैत्रवैशाखे कफः प्रकोपं भजते, घर्मे
ज्येष्ठाषाढे ग्रीष्मकाले कफः प्रशमं भजते, आतपे ग्रीष्मकाले पवनो वायुः संचयं भजते,
अम्भसि श्रावणभाद्रपदमासद्वये पवनः प्रकोपं भजते, शरदि आश्विनकार्तिकमासद्वये पवनः
प्रशमं भजते, शरदि पित्तः संचयं भजते, मार्गशीर्षपौषमासद्वये पित्तः प्रकोपं भजते,
माघफाल्गुनमासद्वये पित्तः प्रशमं च भजते इति तात्पर्यार्थः । यथासंख्यालंकारः ॥

तदिहेत्यादि । हे नृपवर राजाधिराज, तत्तस्मात् कारणात् इह अस्यां शरदि
खाद्वन्नं मिष्टान्नं सेव्यम्, तिक्तं कषायं च सेव्यम्, नीरनीहारकाले मधुरं लवणं अम्लं
च सेव्यम्, मधुमासे च वसन्तसमये तीक्ष्णतिक्ते कषायं च सेव्यम्, अथानन्तरं
ग्रीष्मकालागमे च प्रशमरसं अन्नं मिष्टान्नं सेव्यम् । समुच्चयालंकारः ॥

नवमशनमित्यादि । इह अस्मिन् शिशिरकाले नवमशनं अद्यात् भुञ्जीत । पुनश्च
किं अद्यात् । क्षीरमाषेक्षुभक्ष्यान् क्षीरं च माषाश्च वृष्याः इक्षुश्च क्ष्वादिकाः पौण्ड्रके
भक्ष्याश्च मोदकादयः क्षीरमाषेक्षुभक्ष्यास्तान् । च अन्यत् शिशिरकाले दधि अद्यात् यथा

निशि च शिशिरकाले पीनवक्षोजभाजो
विपुलबहलकायाः सेवनीयाः पुरंध्रयः ॥ ३५० ॥
यवगोधूमप्रायं रूक्षप्रायं च भोजनं कुर्यात् ।
मदनविजृम्भणकाले गुरु शीतं स्वादु च त्याज्यम् ॥ ३५१ ॥
कलमसदकभक्तं मुद्गसूपः ससर्पि-
बिसकिसलयकन्दाः सक्तवः पानकानि ।
क्षितिरमण रसाला नालिकेरीफलाम्भ-
स्तपदिवसनिषेव्यं शर्कराढ्यं पयश्च ॥ ३५२ ॥
परिशुष्कं लघु स्निग्धमुष्णं प्रावृषि भोजनम् ।
पुराणशालिगोधूमयवप्रायं समाचरेत् ॥ ३५३ ॥

घृतविकारान् च अद्यात् तथा घनीभूतं घृतमद्यात् । अत्र अस्मिन् शिशिरकाले तैलमपि
पथ्यं हितं वर्तते । निशि च रात्रौ पुरंध्रयः सेवनीयाः । कथंभूताः । पीनवक्षोजभाजः पी-
नवस्तन्यः । पुनः कथंभूताः पुरंध्रयः । विपुलबहलकायाः स्थूलशरीराः । समुच्चयालंकारः ॥

यवगोधूमप्रायमित्यादि । मदनविजृम्भणकाले वसन्तर्तौ यवगोधूमप्रायं रूक्ष-
प्रायं अल्पघृतप्रायं च भोजनं कुर्यात् कुर्वन् गुरु माषादिकं शीतं शर्करादिकं स्वादु च
मधुरमन्नं त्याज्यम् । समुच्चयालंकारः ॥

कलमेत्यादि । हे क्षितिरमण, तपदिवसे निषेव्यं ग्रीष्मकालदिनेषु सेव्यं सेव-
नीयम् । किम् । कलमसदकभक्तं सुगन्धशालितण्डुलकटो निषेव्यः । मुद्गसूपो मुद्गदालिनि-
षेव्यः । कथंभूतः । ससर्पिर्घृतप्रायम् । बिसकिसलयकन्दाः बिसं च पद्मिनीकन्दः, किसल-
यानि च मधुरपल्लावाः, कन्दाः पिण्डकन्दाः, सक्तवः भ्रष्टपञ्चचूर्णविकाराः, पानकानि
शर्करागुडकुवरसादिकं पानकमुच्यते, रसाला मञ्जिका इति देवपञ्जिकायां शिखरणीति
शर्करादिकम्, नालिकेरीफलाम्भः लाङ्गलिनीफलजलं च, अन्यत् शर्कराढ्यं शर्करासहितं
यथोक्तं पयः दुग्धं जलं वा । समुच्चयालंकारः ॥

परिशुष्कमित्यादि । प्रावृषि भोजनं समाचरेत् कुर्यात् । कीदृशम् । परिशुष्कं
अङ्गारमण्डूकखाद्यकरं फेनिकादिकम्, लघु पाष्टिकं तण्डुलभक्तादिकम्, स्निग्धं घृतादि-
कम्, उषां....., पुराणशालिगोधूमयवप्रायं पक्वान्नसुगन्धशालिभक्तं गोधूमानाम-
भ्यूषादिकं यवप्रायं यवौदनं समाचरेत् । समुच्चयालंकारः ॥

घृतं मुद्राः शालिः समिधविकृतिः क्षीरविधयः
 पटोलं मृद्वीकाः फलमिह च धात्र्याः समुचितम् ।
 सिता शीतच्छाया मधुरसवशं कन्दकुपलं
 शरत्काले सेव्यं रजनिवदने चन्द्रकिरणाः ॥ ३९४ ॥
 न्यूनाधिकविभागेन रसानृतुषु योजयेत् ।
 षड्रसाभ्यवहारस्तु सदा नृणां सुखावहः ॥ ३९५ ॥
 वालं वृन्ताकं कोहलं कारवेलं चिल्ली जीवन्ती वास्तुलस्तण्डुलीयः ।
 सद्यःसंभृष्टाः पर्पटाश्चिर्भटान्ताः किं खलोकैश्चेत्फालयश्चार्द्रकस्य ॥ ३९६ ॥
 तुर्येणांशेन भोज्यस्य सर्वशाकं समाचरेत् ।
 दध्ना परिप्लुतं नाद्याद्विशुष्कं पयसा न च ॥ ३९७ ॥

घृतमित्यादि । शरत्काले आश्विनकार्तिकमासे घृतं सेव्यम्, मुद्राश्च सेव्याः, शालिः सुगन्धशाल्योदनम्, समिधविकृतिर्गोधूमचूर्णलपनश्रीः सेव्या, क्षीरविधयः परमान्नं सेव्यम्, पटोलं सवेन्दुव्यञ्जनम्, मृद्वीका द्राक्षाः सेव्याः । इह अस्मिन् काले चकाराद्विष्मन्तराले च धात्र्याः फलं आमलकीफलं समुचितं योग्यम् । सिता शर्करा सेव्या, शीतच्छायाः आम्रवटचम्पकद्राक्षामण्डपादिषु छाया सेव्या, मधुरसवशं मिष्टरसाधीनं कन्दकुपलं पिण्डालकन्दमधुरपल्लवं च सेव्यं भवति । रजनिवदने पूर्वरात्रे चन्द्रकिरणाः सेव्या भवन्ति । समुच्चयालंकारः ॥

न्यूनाधिकेत्यादि । न्यूनाधिकविभागेन ऋतुषु रसान् योजयेत् । उष्णकाले उष्ण-
 रसं स्तोकं शीतरसं प्रचुरम्, शीतकाले शीतरसं स्तोकं उष्णरसं प्रचुरम्, एवं न्यूनाधि-
 कविभागेन रसान् सेवेत् । विरुद्धं सर्वथा त्यज्यमित्यर्थः । षड्रसाभ्यवहारस्तु षड्रसभोजनं
 तु नृणां सदा सुखावहः सुखकरो भवति । जात्यलंकारः ॥

वालं वार्ताकमित्यादि । वालं निष्पावकसालनं परहसितमेव न तु शुष्कम् । वृन्ताकं
 कोमलं वृन्ताकव्यञ्जनम्, कोहलं पक्ककर्कारव्यञ्जनम् । उक्तं च—‘वृन्ताकं कोमलं पथ्यं
 कूष्माण्डं कोमलं विषम् ।’ कारवेलं कटिलकव्यञ्जनम् । सुखवीसानमित्यर्थः । चिल्ली पोई
 पत्रभञ्जिका, जीवन्ती राजडोडिका, वास्तूलं वास्तूलशाकम् । ‘वास्तूलं शाकनायकम्’
 त्यर्थः । तण्डुलीयः अल्पमारिचशाकम्, सद्यःसंभृष्टाः पर्पटास्तत्कालममौ संतापिताः
 पर्पटा माषपर्पटाः, चिर्भटान्ताः पुष्पपार्श्वकर्कटीभेदाः खलोकैः खर्गलोकैः किं न किमपि
 चेद्यदि आर्द्रकस्य फालयः खण्डानि भवन्ति । आक्षेपसमुच्चयालंकारः ॥

तुर्येणेत्यादि । तुर्येण चतुर्येण अंशेन भागेन भोज्यस्य भोजनस्य सर्वशाकं समा-
 चरेत् भुञ्जीत । दध्ना परिप्लुतं दधिमध्ये तुडितं व्यञ्जनं नाद्यात् न भुञ्जीत । पयसा विशुष्कं
 निजलं व्यञ्जनं तलिकोत्तीर्णप्रायं नाद्यादित्यर्थः । जात्यलंकारः ॥

अकथितं दशघटिका कथितं द्विगुणाश्च ताः पयः पथ्यम् ।
 रूपामोदरसाब्धं यावत्तावद्धि प्राश्यम् ॥ ३९८ ॥
 तावद्गोर्दश भक्ष्याणां खदते श्लाघ्यतेऽपि च ।
 उष्णोष्णाः सर्पिषि स्नाता यावन्नाङ्गारपाचिताः ॥ ३९९ ॥
 यद्वेदागमवेदिभिर्निगदितं साक्षादिहायुर्नृणां
 यद्वैद्येषु रसायनाय पठितं सद्यो जरानाशनात् ।
 यत्सारस्वतकल्पकान्तमतिभिः प्रोक्तं धियः सिद्धये
 तत्ते काञ्चनकेतकद्रुतिरसच्छायं मुदे स्नादृतम् ॥ ४०० ॥
 स्थौल्यं करोति हरतेऽनिलमेतदेकं
 यन्नोष्णतामुपगतं दधि तत्कदाचित् ।

अकथितमित्यादि । अकथितमनुत्कालितं दुग्धं दश घटिका यावत् तावत्
 पथ्यं अधिककाले अपथ्यम् । कथितमुत्कालितं यद्दुग्धं ता घटिका द्विगुणाश्च विंशतिघटि-
 कापर्यन्तं पथ्यं पश्चादपथ्यमित्यर्थः । रूपामोदरसाब्धं यावत् उज्ज्वलत्वं सुगन्धत्वं
 अनम्लगुणसहितं यावत्तावत्कालं दधि प्राश्यमाखादनीयम् । जात्यलंकारः ॥

तावदित्यादि । अत्र अस्मिन् संसारे भक्ष्याणां पक्वानां वर्गः समूहस्तावत्कालं
 खदते श्लाघ्यतेऽपि च प्रशस्यते च । तावत्क्रियत् । यावत्कालं अङ्गारपाचिताः स्थूलाभ्यूष्णीः
 उष्णोष्णा अशीतलाः सर्पिषि स्नाता घृतप्लुता यावन्नायान्ति यावन्न भक्ष्यन्ते इत्यर्थः ।
 अतिशयालंकारः ॥

यदित्यादि । हे राजन्, तद्वृत्तं ते तव मुदे हर्षाय स्नाद्भवतु । यत्किम् । यद्वृत्तं वेदा-
 गमवेदिभिः वेदशास्त्रज्ञापकैः इह अस्मिन् संसारे साक्षात् प्रत्यक्षेण नृणां मनुष्याणां
 आयुः जीवितं निगदितं प्रतिपादितम् । ‘आयुर्वै घृतम्’ इति वचनात् । यद्वृत्तं वैद्येषु आयु-
 र्वेदविज्ञापकेषु आयुर्वेदप्रतिपादकेषु शास्त्रेषु वा रसायनाय पठितं मृगाङ्गादिरसायननिमित्तं
 कथितम् । कस्मात् । सद्यस्तत्कालं जरानाशनात् घृतपानात् । ‘वृद्धोऽपि तरुणायते’ इति
 वचनात् । यद्वृत्तं सारस्वतकल्पकान्तमतिभिः सारस्वतो नाम सरस्वतीमन्त्रस्तन्महिमप्र-
 काशाङ्कं शास्त्रं सारस्वतकल्प उच्यते तेन कान्ता अतिमनोहरा मतिर्येषां मन्त्रवादिनां ते
 तथा तैः धियो बुद्ध्याः सिद्धये प्राप्त्यर्थं प्रोक्तं प्रतिपादितम् । कथंभूतं घृतम् । काञ्चनके-
 तकद्रुतिरसच्छायं काञ्चनं च केतकं च सुवर्णकेतकीपुष्पं तयोर्द्वेतिरसो द्रवस्तस्य छाया
 वर्णो यस्य घृतस्य तत्तथोक्तम् । उपमालंकारः ॥

स्थौल्यमित्यादि । तद्धि सेव्यं आखादनीयम् । तत्किम् । यत् दधि । किं करोति ।
 स्थौल्यं पीवरजं करोति । अनिलं वातं हरते । एतदेकमेव अन्यानि औषधानां सहस्रा-

सर्पिःसितामलकमुद्गकषाययुक्तं

सेव्यं वसन्तशरदातपकालवर्जम् ॥ ३११ ॥

नवनवनीतोद्धारं मथितं कथयन्ति समगुणं सुधियः ।

चिरमथितं पुनरुत्पत्तिकरं च न कस्य दोषस्य ॥ ३१२ ॥

क्षीरं साक्षाज्जीवनं जन्मसात्म्यात्तद्धारोष्णं गव्यमायुष्यमुक्तम् ।

प्रातः सायं साम्यधर्मावसाने भुक्तेः पश्चादात्मसाम्येन सेव्यम् ॥ ३१३ ॥

अतिमधुरनिषेवात्संततं वह्निसादः

समधिकलवणान्नप्राशनादृष्टिमान्द्यम् ।

प्यपि यं वातं न हरन्ति तं वातं इदमेकमपि हरति ।
कथंभूतं दधि सेव्यम् । सर्पिः सितामलकं च शिवाफलं मुद्गकषायश्च मुद्गजलं तैर्युक्तम् । पुनः
कथंभूतं दधि सेव्यम् । वसन्तशरदातपकालवर्जं वसन्तश्च चैत्रवैशाखमासद्वयम्, शरद्
आश्विनकार्तिकमासयुगलम्, आतपश्च ज्येष्ठाषाढमासद्वन्द्वम्, ते च ते काला तान् वर्ज-
यति इति वसन्तशरदातपकालवर्जम् । एतावता किमुक्तं भवति । मार्गशीर्षपौषमाघफाल्गु-
नश्रावणभाद्रपदेषु षट्सु मासेषु न्यूनाधिकविभागेन सेव्यमित्यर्थः । समुच्चयालंकारः ॥

नवनवनीतोद्धारमित्यादि । मथितं तक्रं सुधियो विद्वांसः समगुणं वातपित्त-
श्लेष्महरमिति कथयन्ति प्रतिपादयन्ति । कथं मथितम् । नवनवनीतोद्धारं तत्कालगृहीत-
नवनवीतमित्यर्थः । चिरमथितं ह्यस्तनदिवसादितक्रं पुनः कस्य दोषस्य वातपित्तश्लेष्मा-
देरुत्पत्तिकरं न भवति । अपि तु सर्वस्य दोषस्योत्पत्तिकरं भवतीत्यर्थः । तथा चोक्तम्—
'न तक्रदग्धाः प्रभवन्ति व्याधयः' इत्यत्र 'ईषत्स्पृष्टमन्तस्थानाम्' इति वचनात् न
छन्दोभङ्गः शङ्कनीयः । आक्षेपालंकारः ॥

क्षीरमित्यादि । क्षीरं दुग्धं सेव्यं सेवनीयम् । कथंभूतं क्षीरम् । साक्षात् निश्चयेन
जीवनं आयुःस्थिरीकरणम् । कस्मात् । जन्मसात्म्यात् । यतो जातमात्रोऽपि बालकः क्षीरं
पीत्वा जीवति अत आजन्महितत्वात् । तत्क्षीरं धारोष्णं गव्यं गवि भवं आयुष्यं आयुषे
हितं उक्तं च प्रतिपादितम् । अत्यनुष्णमतिशीतं न सेव्यमित्यर्थः । कदा सेव्यम् । प्रातः
प्रभातकाले यदि शरीरे पित्तं भवति । सायं संध्यायां सेव्यं यदि शरीरे वातो भवति ।
साम्यधर्मावसाने मैथुनकर्मानन्तरं भुक्तेः पश्चाद्यतीनामपि योग्यं आत्मसात्म्येन याव-
न्मात्रं आत्मने पदं भवति । अति बहु न सेव्यमित्यर्थः । पानीयसाम्योक्तत्वात् ।
रूपकसमुच्चयालंकारः ॥

अतिमधुरेत्यादि । संततं अतिमधुरनिषेवनात् गुरुशर्कराद्यास्वादनात् वह्निसादः
बुबुक्षानाशो भवति । समधिकलवणान्नप्राशनात् अधिकाक्षीवसंयुक्तभोजनात् स्वादनात्

जरयति वपुरेषात्यम्लतीक्ष्णोपयुक्ति-

र्बलविलयमसात्म्यं भुक्तमात्रं करोति ॥ ३१४ ॥

उषणो देहदाहाय कषायोऽनिलकोपनः ।

निषेव्यमाणः सातत्यादतिमात्रतया रसः ॥ ३१५ ॥ (युग्मम्)

यवसमिथविदाहिष्वम्बु शीतं निषेव्यं

कथितमिदमुपास्यं दुर्जरेऽन्ने च पिष्टे ।

भवति विदलकालेऽवन्तिसोमस्य पानं

घृतविकृतिषु पेयं कालसेयं सदैव ॥ ३१६ ॥

आदौ जलं वह्निविनाशकार्यं कुर्यात्तदन्ते कफवृंहणं च ।

मध्ये तु पीतं समतां सुखं च नास्यातियोगोऽभिमतः सकृच्च ॥ ३१७ ॥

अमृतं विषमिति चैतत्सलिलं निगदन्ति विदिततत्त्वार्थाः ।

युक्त्या सेवितममृतं विषमेतदयुक्तितः पीतम् ॥ ३१८ ॥

दृष्टिमान्द्यं चक्षुस्तेजोहीनं भवति । कुड्बवमध्ये टङ्कद्वयं लवणं युक्तमधिकं न युक्तमिति
भावः । एषा प्रत्यक्षीभूता अत्यम्लतीक्ष्णोपयुक्तिः अतिखाट्मरिचादि उपयोगः वपुः
जरयति शरीरं जीर्णं करोति । तद्भुक्तमात्रं असात्म्यमपथ्यं बलविलयं नाशं करोति ।
उषणो देहदाहाय उषणः सुष्ठिमरिचपिप्पलिप्रभृतिरसः शरीरपरितापाय भवति ।
कषायो हरीतक्यामलकविभीतकपूगफलादिको रसः अनिलकोपनो वातकरो भवति ।
कोऽसौ । सातत्यात् निरन्तरास्वादनात् अतिमात्रतया निषेव्यमाणः सन् । जाल्यलंकारः ॥

यवसमिथेत्यादि । यवसमिथविदाहिषु यवानां शितशकानां समिथश्चूर्णं तस्य
विदाहिषु अजीर्णेषु शीतं अम्बु निषेव्यं अजीर्णं याति । अन्ने भोजने पिष्टे गोधूमसमिथ-
दुर्जरे सति इदं अम्बु कथितमुत्कालितं जलं उपास्यं पानीये पेयम् । विदलकाले दाल्य-
जीर्णकाले अवन्तिसोमस्य काञ्जिकल्य पानमास्वादनं भवति । घृतविकृतिषु सर्पिर-
जीर्णेषु कालसेयं तक्रं पेयम् । तक्रं तु सदैव हितमिति भावः । 'न तक्रदग्धाः प्रभवन्ति
रोगाः' इत्यभिधानात् । समुच्चयालंकारः ॥

आदावित्यादि । आदौ भोजनस्य पूर्वमेव पीतं जलं वह्निविनाशकार्यं कुर्यात् ।
तदन्ते कफवृंहणं च श्लेष्मवृद्धिं कुर्यात् । मध्ये तु पीतं जलं समतां सुखं च कुर्यात् ।
अस्य जलस्य सकृत् एकवारमेव अतियोगः अतिपानं नाभिमतो नाभीष्टः । 'पुनः
पुनर्वारि पिबेदभूरि' इति वचनात् । समुच्चयालंकारः ॥

अमृतमित्यादि । एतत् सलिलं अमृतं विषमिति च द्वे नामनी विदिततत्त्वार्थाः
विज्ञातायुर्वेदशास्त्रा निगदन्ति प्रतिपादयन्ति । 'प्रोक्तं प्राज्ञैर्भुवनममृतं जीवनीयं विषं

कौपं प्रासवणं वसन्तसमये ग्रीष्मे तदेवोचितं
 काले चानभिवृष्टिदेशमथवा चौण्ड्यं घनानां पुनः ।
 नीहारे सरसीतडागविषयं सर्वं शरत्संगमे
 सेव्यं सूर्यसितांशुरश्मिपवनव्याधूतदोषं पयः ॥ ३६९ ॥
 अव्यक्तरसगन्धं यत्स्वच्छं वातातपाहतम् ।
 प्रकृत्यैवाम्बु तत्पथ्यमन्यत्र कथितं पिबेत् ॥ ३७० ॥
 वारि सूर्येन्दुसंसिद्धमहोरात्रात्परं त्यजेत् ।
 दिवासिद्धं निशि त्याज्यं निशिसिद्धं दिवा त्यजेत् ॥ ३७१ ॥

च' इति हलायुधवचनात् । तत्रायं भावः—युक्त्या सेवितं जलममृतं जीवनीयम्, विषं चेति एतज्जलमुक्तितः पीतं सत् विषं भवति । रूपकमिदम् ॥

कौपमित्यादि । कौपं पयः कूपोदकं प्रासवणं पयः निर्झरजलं वसन्तसमये चैत्र-
 वैशाखे सेव्यम् । ग्रीष्मे ज्येष्ठाषाढे तदेव कूपनिर्झरजलं उचितं योग्यं भवति । पुनः
 पुनरपि घनानां काले वर्षाकाले अनभिवृष्टिदेशं झम्पति कूपस्य जलं सेव्यम् । अथवा
 चौण्ड्यं चुरीसंभूतं त्रुटितं जलम् । उदञ्चितमिति यावत् । नीहारे शीतकाले सरसीतडाग-
 विषयं पयः महासरोवरभुद्रसरोवरजलं सेव्यम् । शरत्संगमे आश्विनकार्तिकमासे सर्वं पयः
 कूपप्रस्रवणसरसीतडागादिकं सेव्यम् । कथंभूतं पयः । सूर्यसितांशुरश्मिपवनव्याधूतदोषं
 सूर्यश्च रविः सितांशुश्चन्द्रस्तयोः रश्मयः किरणाः पवनश्च वायुः तैर्व्याधूतः स्फेटितो
 दोषो यस्य पयसः तत्तथोक्तम् । दीपकालंकारः ॥

अव्यक्तेत्यादि । यदम्बु जलं अव्यक्तरसगन्धम् । रसोऽपि ज्ञातुं न शक्यते, गन्धो-
 ऽपि ज्ञातुं न शक्यते । स्वच्छं मूलादिजलैरमिश्रितम्, वातातपाहतं वातघर्मताडितम्,
 तदम्बु प्रकृत्या स्वभावेनैव पथ्यमदोषकरम् । अन्यत्रैतदुणरहितं कथितमुत्कालितं
 पिबेदास्वादयेत् । जात्यलंकारः ॥

वारीत्यादि । वारि जलं सूर्येन्दुसंसिद्धम् । जलभृतं घटं प्रातरेव घर्मे प्रियते चतुरः
 प्रहरात् रात्रावपि अत्रावकाशे तिष्ठति तद्वारि सूर्येन्दुसंसिद्धमुच्यते । अन्यस्मिन् तज्जलं
 पीयते रात्रावपि पीयते तदनन्तरं नास्वाद्यते । तेन कारणेन च अहोरात्रात्परं न तत्
 पिबेदित्यर्थः । दिवासिद्धं दिवसे उत्कालितं दिवस एव पिबेत्, तस्य दिवसस्य निशि
 रात्रौ न पिबेदित्यर्थः । निशिसिद्धं रात्रावुत्कालितं रात्रौ एव पिबेत्, न तु दिवा दिवसे
 पिबेत् । अन्यथा दोष उत्पद्यत इत्यर्थः । जात्यलंकारः ॥

१. 'भुद्रकूपे तु चुरी चूण्डी तु चूतकः' इति हैमनाममाला. कोशान्तरे तु हस्वा-
 योऽपि चुरीशब्दो दृश्यते.

वीरश्रीप्रणयगुरुः कल्पद्रुमपल्लवोऽर्थिनां साक्षात् ।
 ताम्बूलाय प्रसरतु करस्तव स्त्रीकपोलचित्रकरः ॥ ३७२ ॥
 कामकोपातपायासयानवाहनवह्नयः ।
 भोजनानन्तरं सेव्या न जातु हितमिच्छता ॥ ३७३ ॥
 आनन्दसुन्दरविनोदविदां वचोभिः
 शृङ्गारसारसुभगेर्वनिताविनोदैः ।
 आलापकेलिकरणैः शुकसारिकाणां
 भुक्त्वातिवाह्य महीश दिनस्य मध्यम् ॥ ३७४ ॥

इति वैद्यविद्याविलासापरनामभाजो रसानां शुद्धसंसर्गभेदेन त्रिषष्टिव्य-
 ज्ञनोपदेशभाजः सज्जनभिषजः प्रसूतसूक्तामृतपुनरुक्तोपदंशदशनं प्रत्य-
 वसानं समाचरत ।

वीरश्रीत्यादि । हे राजन्, तव करः ताम्बूलाय प्रसरतु व्याप्रियताम् । कथं-
 भूतः करः । वीरश्रीप्रणयगुरुः वीरश्रियो वीरलक्ष्म्याः प्रणयस्य स्नेहोत्पादनशिक्षायाः
 गुरुराचार्यः । पुनः कथंभूतः । अर्थिनां याचकानां साक्षात् प्रत्यक्षेण कल्पद्रुमपल्लवः कल्प-
 वृक्षप्रवालः । पुनः कथंभूतः । स्त्रीकपोलचित्रकरः स्त्रीणां कपोलेषु पत्रावलीलेखने चित्र-
 करः रङ्गाजीवकः । रूपकालंकारः ॥

कामकोपेत्यादि । कामश्च स्त्रीसेवा, कोपश्च क्रोधभावः, आतपश्च घर्मः, आया-
 सश्च श्रमः, यानं च गमनम्, वाहनं च अश्वाद्यारोहणम्, वह्निश्चाम्भिः, ते कामकोपातपा-
 यासयानवाहनवह्नयः एते पदार्था भोजनानन्तरं जातु कदाचित् न सेव्याः । किं
 कुर्वता । हितमिच्छता कायस्य गुणं वाञ्छता । समुच्चयालंकारः ॥

आनन्दसुन्दरेत्यादि । हे महीश हे राजन्, भुक्त्वा भोजनं कृत्वा दिनस्य मध्यं
 मध्याह्नवेलां अतिवाह्य निर्गमय । कैः कृत्वा अतिवाह्य । आनन्दसुन्दरविनोदविदां व-
 चोभिः आनन्देन सुन्दराः मनोहराः ये विनोदाः क्रीडनानि तान् विदन्ति जानन्ति
 आनन्दसुन्दरविनोदविदस्तेषां वचोभिर्वचनैः । सुभाषितगोष्ठीभिरित्यर्थः । पुनश्च कैः
 कृत्वा मध्याह्नमतिवाह्य । वनितानां अत्यर्थरागोत्पादिकानां स्त्रीणां विला-
 सैर्लोचनावलोकनैः । कथंभूतैः । शृङ्गारसारसुभगैः । सारशृङ्गारेण मनोहरैरित्यर्थः । पुनश्च
 कैः कृत्वा मध्याह्नमतिवाह्य । शुकसारिकाणां पीतपादकीरादिकानां आलापकेलिकरणैः
 आभाषणक्रीडाविधानैः । समुच्चयालंकारः ॥

१. 'लासेः' सटीकपुस्तकस्थपाठः.

कदाचिदनवरतजलजडजलार्द्रान्दोलनस्यन्दिमन्दानिलविनोददोहदिनि
सान्द्रनिद्रोद्रेकदुर्ललितमध्यदिनसमये घनघर्मजलोद्वेल्लनविगलन्मलयजरसप्र-
सरानुसारितसुन्दरीपयोधरवपुषि तीव्रातपातङ्कपावकसंपर्कस्फुटन्मौक्तिकविर-
हिणीहृदयहारे स्थलकमलालवालायमानमहासरसि स्मरज्वरावेगसंगताङ्गना-
ङ्गसङ्गसंजातकाथकथ्यमानजलकेलिदीर्घिकापङ्कजकानने मलयाचलमेखला-

कदाचित् कस्मिंश्चिदवसरे निदाघानेहसि ग्रीष्मकाले मदनमदविनोदं नाम उद्यानं वनं
प्रियतमाजनमिव अनुभूय पुनस्तत्र यन्त्रधारागृहे कृत्रिमवर्षाकरे प्रियतमाभिः सह संकी-
डमानः रममाणः इत्यमुना प्रकारेण वैतालिकालापोल्लास्यमानमानसः घर्मदिनेषु मध्याह्न-
समयान् अतिवाहयामास अहं निर्गमितवान् इति क्रियाकारकसंबन्धः । कथंभूते निदा-
घानेहसि । अनवरतजलजडजलार्द्रान्दोलनस्यन्दिमन्दानिलविनोददोहदिनि अनवरतं
जलेन जडा या जलार्द्रा जलार्द्रवच्चं तस्य आन्दोलनेन चालनेन स्यन्दते ईषत् च्योतति
इत्येवंशीलो योऽसौ मन्दानिलः तस्य विनोददोहदः क्रीडाविनोदो विद्यते यस्मिन्
निदाघानेहसि स तथोक्तस्मिन् । पुनः कथंभूते । सान्द्रनिद्रोद्रेकदुर्ललितमध्य-
दिनसमये सान्द्रः प्रचुरतरो योऽसौ निद्रोद्रेकः प्रमीलितविषयं तेन दुर्ललितो दुर्नि-
वार्यः मध्यदिनसमयो मध्याह्नवेला यस्मिन् स तथा तस्मिन् । पुनः कथंभूते । घनघर्म-
जलोद्वेल्लनविगलन्मलयजरसप्रसरानुसारितसुन्दरीपयोधरवपुषि घनं प्रचुरं यद्धर्मजलं
प्रखेदजलं तस्य उद्वेल्लनेन प्रसरेण विगलन् विविधं निर्गलन् योऽसौ मलयजरसः
चन्दनद्रवः तस्य प्रसरेण अनुसारितं सुन्दरीणां नवयौवनस्त्रीणां पयोधराणां वपुः
शरीरं येन निदाघानेहसा स तथा तस्मिन् । पुनः कथंभूते । तीव्रातपातङ्कपावकसंपर्क-
स्फुटन्मौक्तिकविरहिणीहृदयहारे तीव्रोऽमन्दो योऽसौ आतपो घर्मः स एवातङ्कः
सद्यःप्राणहरव्याधिः स एव पावकः तस्य संपर्केण स्पर्शेन स्फुटन्ति द्विधा भवन्ति
यानि मौक्तिकानि तैरुपलक्षितः विरहिणीनां विप्रलब्धकामिनीनां हृदयहारो यत्र
स तथा तस्मिन् । पुनः कथंभूते । स्थलकमलालवालायमानमहासरसि स्थलानां कमलानां
आलवालायमानानि सेचनस्थानकसदृशानि महासरांसि अखातसरोवराणि यस्मिन् स तथा
तस्मिन् । पुनः कथंभूते । स्मरज्वरावेगसंगताङ्गनाङ्गसङ्गसंजातकाथकथ्यमानजलकेलिदी-
र्घिकापङ्कजकानने स्मरः कन्दर्पस्तस्य संबन्धी योऽसौ ज्वरो व्याधिविशेषस्तस्यावेगेन
समन्ताच्छवेन संगतं सहितं यत् अङ्गनाया अङ्गं तस्य सङ्गेन मेलापकेन संजातो योऽसौ
काथः अत्युष्णं जलं तेन कथ्यमानानि रन्ध्यमानानि जलकेलिदीर्घिकाणां पङ्कजकाननानि
कमलवैनानि यस्मिन् स तथा तस्मिन् । पुनः कथंभूते । मलयाचलमेखलास्खलजलधिवे-

१-२. 'पङ्कजान' इति सटीकपुस्तकपाठः. ३. 'वदनानि' इति सटीकपुस्तकपाठः.

स्खलजलधिवेलानिलनीहारसीकरस्यन्दसार्द्रचन्दनद्रुमाश्लेषलालसलेलिहान-
कामिनीमनसि शिशिरगिरिगुहागृहोत्सङ्गासीनसीमन्तिनीकुचामृतकुम्भप-
रिरम्भनिर्भरनभश्चरनिकरे नगनिम्नावनीवनविहारहरिणीविषाणकोणकण्डू-
यनसुखस्वापोन्मुखकुरङ्गपरिषदि तीरप्ररूढप्रौढपादपतलतरङ्गिणीसरोरुहकु-
हरविहरत्कलहंसनिवहे महावराहावगाहविप्राह्यमाणवाहिनीकहदासादिया-
दसि निःशल्यतल्लचिरवल्लोललुलायलोके अविच्छिन्नच्छायावनीभ्ररन्प्रा-

लानिलनीहारसीकरस्यन्दसार्द्रचन्दनद्रुमाश्लेषलालसलेलिहानकामिनीमनसि मलयाचलस्य
चन्दनगिरेर्यां मेखला कटिनी तत्र स्खलन्ती आस्फालनं प्राप्नुवन्ती या जलधिवेला समुद्र-
तीरविकृतिस्तस्याः संबन्धिनः अनिलनीहारसीकराः शीतलजलकणास्तेषां स्यन्देन क्षर-
णेन सार्द्रा जलक्लिन्ना ये चन्दनद्रुमाः श्रीखण्डवृक्षास्तेषां आश्लेषे आलिङ्गने लालसमस्याकाङ्क्षं
लेलिहानकामिनीनां कालसर्पिणीनां मनश्चित्तं यस्मिन् निदाघानेहसि स तथा तस्मिन् । पुनः
कथंभूते । शिशिरगिरिगुहागृहोत्सङ्गासीनसीमन्तिनीकुचामृतकुम्भपरिरम्भनिर्भरनभश्च-
रनिकरे शिशिरगिरिहिमाचलपर्वतस्तस्य गुहाः कन्दराणि तान्येव गृहाणि उपवासितानि
तेषां उत्सङ्गेषु अङ्गेषु आसीना उपविष्टा याः सीमन्तिन्यः कमनीयकामिन्यस्तासां कुचास्त
एव अमृतकुम्भाः पीयूषकलशास्तेषां परिरम्भेषु आलिङ्गनेषु निर्भरा गाढतरा नभश्चर-
निकरा विद्याधरसमूहाः यस्मिन् स तथा तस्मिन् । पुनः कथंभूते । नगनिम्नावनी-
वनविहारहरिणीविषाणकोणकण्डूयनसुखस्वापोन्मुखकुरङ्गपरिषदि नगानां निम्नावन्यो
नीचैस्तरभूमयस्तासां वनानि तेषां विहारेण पर्यटनेन उपलक्षिता या हरिण्यो
मृगवनितास्तासां विषाणकोणानां शृङ्गाप्राणां कण्डूयनेन खर्जनेन संजातो योऽसौ
सुखस्वापः सुखनिद्रा तस्मिन् उन्मुखा बद्धोत्कण्ठा या कुरङ्गपरिषत् मृगसमूहो यस्मिन्
स तथा तस्मिन् । पुनः कथंभूते । तीरप्ररूढप्रौढपादपतलतरङ्गिणीसरोरुहकुहरवि-
हरत्कलहंसनिवहे तीरयोस्तयोः प्ररूढाः संजाता ये प्रौढपादपाः महावृक्षास्तेषां
तले अधोभागे या तरङ्गिणी नदी तस्याः यानि सरोरुहाणि तेषां कुहरेषु बिलेषु
विहरन्तः कलहंसानां निवहाः यस्मिन् स तथोक्तस्मिन् । पुनः कथंभूते । महा-
वराहावगाहविप्राह्यमाणवाहिनीकहदासादियादसि महावराहाः बृहदरण्यराशस्तृषामव-
गाहेन समन्ताद्विलोडनेन विप्राह्यमाणाः स्त्रीक्रियमाणाः ये वाहिनीका हदा नदीनां
धिरेयास्तानासादयन्ति प्राप्नुवन्तीत्येवंशीलानि यादसि जलजन्तवो यस्मिन् स तथा
तस्मिन् । पुनः कथंभूते । निःशल्यतल्लचिरवल्लोललुलायलोके निःशल्या निर्व्रतिपक्षाः
तल्लचिरवल्लेषु तडागकर्दमेषु लोलन्तो लुठन्तो ये लुलाया महिषास्तेषां लोकः
समूहो यस्मिन् स तथा तस्मिन् । पुनः कथंभूते । अविच्छिन्नच्छायावनीभ्ररन्प्रा-

राधनोद्धुरसिन्धुरद्विषि करपुष्करावशेषनदनिमग्नसामजसूत्कारसमीरसेव्य-
मानसलिलदेवतादेहे रोमन्थमन्थरमुखमाहेयीनिवहनिरुद्धबुध्राश्वत्थशा-
खिनि खरातपतपनताम्यन्मयमुक्तस्फीतफेनफुल्लोपहारितपल्लवपालिपीलुप-
र्यन्ते नितान्तोत्तसायसचूर्णसमानमार्गरजसि निदाघानेहसि, भवतः प्रतापे-
ष्विव च प्रचण्डीभवत्सु मार्तण्डमण्डलेषु यशःप्रसरेष्विवातिदीर्घेषु दिवसेषु
शत्रुसंततिष्विव लघीयसीषु रात्रीषु वैरिमनोरथेष्विव शोषमभिलषत्सु

राधनोद्धुरसिन्धुरद्विषि अविच्छिन्ना निरन्तरा छाया येषु तानि अविच्छिन्नच्छा-
यानि यानि अवनीध्ररन्ध्राणि पर्वतविवराणि तेषामाराधने उद्धुरो निवार्यः सिन्धुरद्वि-
सिंहो यत्र निदाघानेहसि स तथा तस्मिन् । पुनः कथंभूते । करपुष्करावशेषनदनिमग्न-
सामजसूत्कारसमीरसेव्यमानसलिलदेवतादेहे करस्य शुण्डादण्डस्य पुष्करं शुण्डाप्रं
अवशेषं उद्धुरितं यथा भवत्येवं नदेषु निमग्ना ये सामजास्तेषां सूत्कारसमीरैरुच्छ्वास-
वातैः सेव्यमानाः सलिलदेवतानां जलदेवतानां देहा यस्मिन् स तथा तस्मिन् । पुनः
कथंभूते । रोमन्थमन्थरमुखमाहेयीनिवहनिरुद्धबुध्राश्वत्थशाखिनि रोमन्थश्चर्वितचर्वणं
तस्मिन् मन्थराणि मन्दक्रियाणि मुखानि यासां माहेयीनां गवां निवहैः निरुद्धबुध्रा आवृ-
त्तमूलाश्च अश्वत्थशाखिनः पिप्पलवृक्षा यस्मिन् स तथा तस्मिन् । पुनः कथंभूते ।
खरातपतपनताम्यन्मयमुक्तस्फीतफेनफुल्लोपहारितपल्लवपालिपीलुपर्यन्ते खरस्तीव्रतरो
योऽसावातपस्तेनोपलक्षितो योऽसौ तपनः श्रीसूर्यस्तेन ताम्यन्तो दुःखीभवन्तो मया
उष्ट्रास्तैर्मुक्ताः स्फीताः प्रचुरा ये फेना अङ्घ्रिकफा सागरमलनामानः । उक्तं च—
'डिण्डीरोऽङ्घ्रिकफः [फेनः] ।' तेषु फुल्लानि पुष्पाणि तैरुपहारितः पूजितः पल्लवस्य
तल्लस्य पालिपीलूनां पालितरुविशेषाणां पर्यन्तः प्रान्तो यस्मिन् स तथा तस्मिन् ।
पुनः कथंभूते । नितान्तोत्तसायसचूर्णसमानमार्गरजसि नितान्तमुत्तं यत् आयसचूर्णं
तेन समानं मार्गरजो पथधूली यत्र निदाघानेहसि स तथा तस्मिन् । केषु सत्सु
धर्मदिनेषु मध्याह्नसमयानतिक्रमेण बाह्यामासेति संबन्धः । मार्तण्डमण्डलेषु प्रच-
ण्डीभवत्सु तीव्रतरेषु संजायमानेषु सत्सु । कथंभूतेषु दिवसेषु । भवतः प्रतापेष्विव यथा
भवतः प्रतापाः शत्रुषु प्रचण्डा भवन्ति । पुनः केषु सत्सु दिवसेषु । अतिदीर्घेषु सत्सु ।
कथंभूतेषु दिवसेषु । भवतो यशःप्रसरेष्विव यथा भवतः यशःप्रसरा अतिदीर्घा
भवन्ति । पुनः कासु सतीषु । रात्रीषु लघीयसीषु ह्रस्वासु सतीषु । काखिव । भवतः
शत्रुसंततिष्विव यथा भवतः शत्रुसंततयो लघीयस्यो भवन्ति । पुनश्च केषु सत्सु ।

१. 'वाटः पथश्च माथश्च' इति त्रिकाण्डशेषादकारान्तोऽपि पथशब्दः साधुः.
'पृथ्वीधूली' इति सटीकपुस्तकपाठः.

जलाशयेषु सपत्नपक्षेष्विव क्षीयमाणकोशदण्डेषु पुण्डरीकिणीखण्डेषु,
कुरुलालिकुलावलिद्यमानभ्रूलतान्तहृदयंगमम् अनङ्गरसोत्तरङ्गापाङ्गावलोक-
सारणिसिच्यमानसहचरानोकहम् अरविन्दमकरन्दामोदसंवादिमन्दस्यन्द-
मानाश्वासानिलासरालम् अधरदलगर्भाविर्भूतस्मितप्रसूनोपहारितनिखिलदि-
ग्देशम् उन्मदपिकपाकपेशलोहपकृतकर्णामृतवर्षम् अभिनवोद्भिद्यमानकु-
चकुञ्जलोवणभुजलतामध्यम् उल्लसल्लावण्यजलवलिवाहिनीविहितखातवलय-
यम् उदीर्णतरनाभिसंपादितजलकेलिवापिकम् अनन्यभूविशिखपुङ्खाग्रभाग-

जलाशयेषु शोषं अभिलषत्सु सत्सु । केष्विव जलाशयेषु । भवतो वैरिमनोरथेष्विव
यथा भवतो वैरिणो मनोरथाः शोषमभिलषन्ति । पुनश्च केषु सत्सु । पुण्डरीकिणी-
खण्डेषु पद्मिनीदलेषु क्षीयमाणकोशदण्डेषु क्षयं गच्छत्सु कमलमध्येषु कमलनालेषु ।
कथंभूतेष्विव । सपत्नपक्षेष्विव शत्रुपरिवारेष्विव यथा सपत्नपक्षाः क्षीयमाण-
भाण्डागारसैन्याश्च भवन्ति । कथंभूतं मदनमदविनोदं नामोद्यानम् । प्रियतमा-
जनमिव । कथंभूतमुद्यानं प्रियतमाजनं च । कुरुलालिकुलावलिद्यमानभ्रूलतान्त-
हृदयंगमम् कुरुला अलकास्त एव अलिकुलानि तैरवल्लिद्यमाना ये भ्रूलतान्ता भ्रूप्रान्ता-
स्तैर्हृदयंगमं मनोहरम् । उद्यानमपि भवति ।
पुनः कथंभूतम् । अनङ्गरसोत्तरङ्गापाङ्गावलोकसारणिसिच्यमानसहचरानोकहम् अनङ्ग-
रसेन कामरागेण उत्तरङ्गा उत्कण्ठा ये अपाङ्गाः कटाक्षावलोकनानि तेषामवलोकः स
एव सारणिः कृत्रिमनदी तथा सिच्यमाना नोकहम् । उद्यानमपि
भवति । पुनः कथंभूतम् । अरविन्दमकरन्दामोदसंवा-
दिमन्दस्यन्दमानाश्वासानिलासरालम् अरविन्दानां योऽसौ मकरन्दः पुष्परसस्तस्यामोदे
संवादि स्पर्द्धापरः अजुकारक उपमोत्पादको मन्दः शनैः शनैः स्यन्दमानश्चलन् योऽसौ
श्वासानिलः स्त्रीमुखमारुतस्तेन असरालः अपर्यन्तस्तम् । उद्यानमपि
भवति । पुनः कथंभूतम् । अधरदलगर्भाविर्भूतस्मितप्रसूनोपहारितनिखि-
लदिग्देशम् ।
उद्यानमपि भवति । पुनः कथंभूतम् । उन्म-
दपिकपाकपेशलोहपकृतकर्णामृतवर्षम् उन्मदो योऽसौ पिकपाकः पुष्कोकिलस्तद्वत्
पेशला ये उल्लापा उद्वचनानि तैः कृतः कर्णानां अमृतवर्षो येन प्रियतमाजनेन स तथा
तम् । उद्यानमपि कोकिलालापकर्णामृतवर्षं भवति । पुनः कथंभूतम् । अभिनवोद्भिद्यमानकु-
चकुञ्जलोवणभुजलतामध्यम् अभिनवानि प्रत्यग्राणि उद्भिद्यमानानि उत्पाद्यमानानि
यानि कुचकुञ्जलानि स्तनमुकुलानि तैरुवण उद्रिक्तो भुजलतामध्यो बाहुवल्लीमध्यप्र-
देशो यस्य प्रियतमाजनेन स तथा तम् । उद्यानमपि कुञ्जलसंयुक्तलतामध्यं भवति ।
पुनः कथंभूतम् । उल्लसल्लावण्यजलवलिवाहिनीविहितखातवलयम् उल्लसत् उत्कीडत् यत्

सुभगरोमराजिहरिताङ्कुरितकुल्योपकण्ठम् अगमाभ्यर्णप्रसाधितमकरध्वज-
राधनजघनवेदिकम् उच्छलदनवरतरतिकुसुमपरिमलोपलिप्यमानवनदेवता-
भवनम् उपारूढोरुकदलीकाण्डकाननरमणीयम् अलक्तकरक्तपादपल्लवन-
खपुष्पनिष्पादितविहारधराशोभम् अप्रतिमनिजदेहच्छायापनीताखिलातप-
संतापम् उडुमरपुरुषरतश्रमसंजातस्वेदजलमञ्जरीजालजनितयन्त्रधारागृहं

लावण्यजलं तेनोपलक्षिता या वलिलिखलीमङ्गः सैव वाहिनी नदी तथा विहितं रचितं
खातवल्यं खातकामण्डलं येन स तथा तम् । उद्यानमपि जलभृतखातवल्यं भवति । पुनः
कथंभूतम् । उदीर्णतरनाभिसंपादितजलकेलिवापिकम् उदीर्णतरा अतिगम्भीरा या नाभि-
रुदरमध्यप्रदेशस्तथा संपादिता उत्पादिता जलकेलिवापिका येन तथा तम् । उद्यानमपि
जलकेलिवापिकासहितं भवति । पुनः कथंभूतम् । अनन्यभूविशिखपुङ्खाप्रभागसुभगरोमरा-
जिहरिताङ्कुरितकुल्योपकण्ठम् अनन्यभूः कन्दर्पस्तस्य विशिखा बाणास्तेषां पुङ्खाः पत्राणि
तेषामप्रभागास्तद्वत्सुभगा आनन्दकारिणी या रोमराजिः सा एव हरिता दूर्वा तथा-
ङ्कुरितमभिनवोद्भेदसहितं कुल्योपकण्ठं स्मरमन्दिरसमीपं येन तथा तम् । उद्यानमपि हरि-
ताङ्कुरैरुपलक्षितकुल्योपकण्ठं कृत्रिमनदीसमीपं भवति । पुनः कथंभूतम् । अगमाभ्यर्ण-
प्रसाधितमकरध्वजाराधनजघनवेदिकम् अगमस्य अभ्यर्णं प्रसाधिता शृङ्गारिता मकर-
ध्वजाराधनाय जघनवेदिका स्त्रीकव्यप्रभागो येन स तथा तम् । उद्यानमपि वृक्षसमीपकृ-
तकामाराधनवेदिकं भवति । पुनः कथंभूतम् । उच्छलदनवरतरतिकुसुमपरिमलोपलिप्य-
मानवनदेवताभवनम् उच्छलन्ति अनवरतं यानि रतिकुसुमानि प्रेमपुष्पाणि तेषां परिमलेन
उपलिप्यमानं संवायमानं वनदेवताभवनं येन स तथा तम् । उद्यानमपि पुष्पपरिमलवा-
सितदेवताभवनं भवति । पुनः कथंभूतम् । उपारूढोरुकदलीकाण्डकाननरमणीयम् उपारूढं
समीपे स्फुटीभूतं यत् ऊरव एव कदलीकाण्डकाननं मोचास्कन्धवनं तेन रमणीयः तम् ।
उद्यानमपि ऊरुकदलीकाण्डकाननमनोहरं भवति । पुनः कथंभूतम् । अलक्तकरक्तपादप-
ल्लवनखपुष्पनिष्पादितविहारधराशोभम् अलक्तको लाक्षारसः । उक्तं च—‘राक्षा लाक्षाज-
लं क्लीबे यावोऽलक्तो द्रुमामयः ।’ तेन रक्ता ये पादपल्लवाः तैरुपलक्षितानि यानि नखपुष्पाणि
कामाङ्कुशकुसुमानि तैर्निष्पादिता विहारधरायाः क्रीडामूमेः शोभा अभिख्या येन स तथा
तम् । उद्यानमपि प्रवालपुष्पैर्निष्पादितविहारधराशोभं भवति । पुनः कथंभूतम् । अप्रतिम-
निजदेहच्छायापनीताखिलातपसंतापम् अप्रतिमा अनुपमा या निजदेहच्छाया स्त्रीजन-
शरीरकान्तिस्तथा अपनीतो दूरीकृतः अखिल आतपसंतापो धर्मपरितापो येन स
तथा तम् । उद्यानमपि वृक्षच्छायाविहारातपसंतापं भवति । पुनः कथंभूतम् ।
उडुमरपुरुषरतश्रमसंजातस्वेदजलमञ्जरीजालजनितयन्त्रधारागृहम् उडुमरं महाटोपं यत्
पुरुषरतं अधःपुरुषरतं तस्य श्रमेण खेदेन संजातं यत् स्वेदजलमञ्जरीजालं तेन जनितं

प्रियतमाजनमिव, चरणकिसलयप्रहारक्रीडाभिः ऊरुम्भास्तम्भपरिरम्भके-
लिभिः मेखलादेशदलजशय्यारोहणविनोदैः तनूरुहराजितापिच्छमञ्जरीभिः
नाभिमण्डलालवालपरिसर्पणैः वलिवल्लीवलयरतिभिः कुचकुसुमस्तवकविक-
ल्पैः भुजलतालङ्घनविधिभिः बाहुतरुमूलदर्शनकुतूहलैः बिम्बाधरफलाखाद-
नप्रीतिभिः अपाङ्गप्रसवखेलितैः भ्रूमङ्गपल्लवप्रसाधनलीलाभिः अलकवल्लरी-
परिमलमनोरथैः कपोलपुलकप्रसाधनप्रसूनावचितिभिः यौवनारण्यवनदेव-
ताराधनवरप्रसादैरिवान्यैश्च तैस्तैर्विलासैः मदनमदविनोदमुद्यानमतिचिरम-

यन्त्रधारागृहं उडुमरकृत्रिममेघमन्दिरं येन प्रियतमाजनेन स तथोक्तस्तम् । उद्या-
नमपि यन्त्रधारागृहसंयुक्तं भवति । कैः कैः कृत्वा उद्यानमनुभूय मध्याह्नसमयानतिवा-
हयामास । चरणकिसलयप्रहारक्रीडाभिः चरणान्येव किसलयानि तेषां प्रहारक्रीडाभिः ।
पुनश्च काभिः । ऊरुम्भास्तम्भपरिरम्भकेलिभिः.....
स्तम्भौ तयोः परिरम्भकेलिभिरालिङ्गनक्रीडाभिः । पुनश्च कैः कृत्वा । मेखलादेशद-
लजशय्यारोहणविनोदैः मेखलादेशः स्मरमन्दिरप्रदेशः स एव दलजशय्या पल्लवशय-
नीयं तस्या आरोहणविनोदैः । पुनः काभिः कृत्वा । तनूरुहराजितापिच्छमञ्जरीभिः
तनूरुहराजयस्ता एव तापिच्छमञ्जर्यः कृष्णकाहलीकतरुवर्ण्यस्ताभिः । पुनः कैः कृत्वा ।
नाभिमण्डलालवालपरिसर्पणैः नाभिमण्डलमेव आलवालं तस्य परिसर्पणैः आरुह्य समु-
ल्लसन्तैः । पुनश्च काभिः । वलिवल्लीवलयरतिभिः वलय उदररेखास्ता एव वल्लयः
प्रतानिन्यस्तासां वलयरतिभिः मण्डलक्रीडाभिः । पुनश्च कैः कृत्वा । कुचकुसुमस्तवकवि-
कल्पैः कुचा एव कुसुमस्तवकाः पुष्पसंघाताः तेषां विकल्पैर्भेदैः । पुनः कैः कृत्वा ।
भुजलतालङ्घनविधिभिः भुजा एव लतास्तासामालिङ्गनविधिभिः । पुनः कैः कृत्वा ।
बाहुतरुमूलदर्शनकुतूहलैः बाहुव एव तरवः तेषां मूलदर्शनकुतूहलैः । पुनश्च काभिः
कृत्वा । बिम्बाधरफलाखादनप्रीतिभिः बिम्बाधरा एव फलानि तेषामाखादनप्रीतिभिः ।
पुनश्च कैः कृत्वा । अपाङ्गप्रसवखेलितैः अपाङ्गा एव प्रसवाः पुष्पाणि तेषां खेलितैः ।
पुनश्च काभिः । भ्रूमङ्गपल्लवप्रसाधनलीलाभिः भ्रूमङ्गा भ्रुकुटयस्त एव पल्लवास्तेषां प्र-
साधनलीलाभिः परिकर्मक्रीडाभिः । पुनश्च कैः कृत्वा । अलकवल्लरीपरिमलमनोरथैः
अलकानां वर्ण्यस्तासां परिमलमनोरथैः परिमर्दनदोहदैः । पुनश्च काभिः । कपोलपुलक-
प्रसाधनप्रसूनावचितिभिः कपोलेषु यानि पुलकप्रसाधनानि पञ्चनखप्रदानानि त एव
प्रसूनानि तेषां अवचितिभिः चुण्टनैः । न केवलमेतैः कृत्वा उद्यानमनुभूय मध्याह्नसम-
यानतिवाहयामास । अन्यैश्चापरैस्तैस्तैः कामुकजनप्रसिद्धैर्विलासैः क्रीडनैः । कथंभूतै-
रन्यैर्विलासैः । यौवनारण्यवनदेवताराधनवरप्रसादैः यौवनमेवारण्यं वनं वेडवनं तस्य

नुभूय, पुनर्यत्समन्तादुत्तरलतरसरत्सारणीसलिलसेकसुकुमारोसीरसारकटग-
र्भाविर्भवद्वाद्दलश्यामलितदिग्बलयं नवाग्रनागवल्लीपल्लवोल्लासभराभुम्रपूग-
नगाभोगभर्त्सितभानुप्रभाप्रसरं हरितमणिप्रकाशपलाशपेशलप्रतानचितमो-
चमेचकरुचिरचिताम्बरापगापरकालिन्दीसंगमं बालबकुलकुरवकतिलकच-
म्पकाशोकसहकारकिसलयकुलखेलद्वाचालशुकसारिकं विकचविचकिलाति-

संबन्धिन्यो या देवता वनितावनयस्तासामाराधनस्य वरप्रदानैरिव । कथंभूतोऽहम् । तत्र
यन्त्रधारागृहे प्रियतमाभिः सह संक्रीडमानः अनुपरिचिकीड । 'समोऽकूजने'
इति सूत्रेण रुचादिलात्क्रीडधातोरात्मनेपदम् । कूजने तु आत्मनेपदं न भवति । यथा
संक्रीडन्ति शकटानि शब्दं कुर्वन्तीत्यर्थः । तत्र यन्त्रधारागृहे प्रियतमाभिः
सह संक्रीडमानो रममाणः धर्मदिवसेषु मध्याह्नसमयानतिवाहयामासेति संबन्धः । तत्र
कुत्र पुनरिति उद्यानानुभवनादनन्तरम् । यत् यन्त्रधारागृहं कथंभूतम् । समन्तात् सर्वत्र
उत्तरलतरसरत्सारणीसलिलसेकसुकुमारोसीरसारकटगर्भाविर्भवद्वाद्दलश्यामलितदिग्बल-
यम् उत्कर्षेण तरलतरा वेगवत्तरा सरन्ती गच्छन्ती या सारणी जलनीकस्तस्याः
सलिलं तस्य सेकेन सेचनेन सुकुमारोऽतिकोमलो योऽसौ उसीरसारकटः वीरणमूलः
अतिमनोहरः कटो भित्तिस्तस्य गर्भे आविर्भवन्ति यानि दूर्वादलानि शतपर्वापल्लवानि
तैः श्यामलितं दिग्बलयं यत्र यन्त्रधारागृहे तत्तथोक्तम् । यत् यन्त्रधारागृहं पुनः
कथंभूतम् । नवाग्रनागवल्लीपल्लवोल्लासभराभुम्रपूगनगाभोगभर्त्सितभानुप्रभाप्रसरम् नवाग्राः
प्रत्यग्रा या नागवल्लीयस्तासां पल्लवास्तेषां उल्लासः प्रादुर्भावस्तस्य भरेण भारेण अभुग्रा
मोटिता वकीकृता ये पूगनगाः क्रमुकवृक्षास्तेषामाभोगेन आटोपेन परिपूर्णतया वा भ-
र्त्सितो निराकृतो भानुप्रभाप्रसरो यत्र तत्तथोक्तम् । पुनः कथंभूतम् । हरितमणिप्रकाशप-
लाशपेशलप्रतानचितमोचमेचकरुचिरचिताम्बरापगापरकालिन्दीसंगमम् हरितमणिरश्म-
गर्भरत्नम् । उक्तं च—'गारुडात्मजं मरकतमश्मगर्भं हरिन्मणिः । शोणरत्नं लोहितकं पद्मरा-
गोऽथ मौक्तिकम् ॥' मुक्ताहरितमणिर्भरकतमणिरित्यर्थस्तस्य प्रकाशो उद्योतस्तत्सदृशानि
यानि पलाशानि पत्राणि कदलीदलानि तैः पेशलोऽतिमनोहरो योऽसौ प्रतानो विस्तारस्तेन
चिता जटिता या मोचाः कदल्यः । 'आ.....कारौ स्त्रीकृतौ ह्रस्वौ क्वचित्' इति वचनात्
मोचाशब्दस्य ह्रस्वत्वम् । तासां मेचकरुचयो नीलदीप्तयस्ताभी रचितः अम्बरापगायाः
अपरकालिन्दीसंगमो द्वितीययमुनामेलापको तत्र तत्तथोक्तम् । पुनः कथंभूतम् । बालबकु-
लकुरवकतिलकचम्पकाशोकसहकारकिसलयकुलखेलद्वाचालशुकसारिकम् अभिनवाश्च ते
बकुलाः केशरतरवः, कुरवकाश्च रक्ताम्लानवृक्षाः । उक्तं च—'अम्लानस्तु महासहा । तत्र
शोणे कुरवकः तत्र पीते कुरण्टकः ॥' तिलकाश्च छरकवृक्षाः । उक्तं च—'तिलकः क्षुरकः
श्रीमान् पुरुषश्छन्नपुष्पकः ।' तिलपुष्प इत्यर्थः । चम्पकाश्च हेमपुष्पकाः, अशोकाश्च

मुक्तकमलिकारामकुसुमस्तवकतारकितलतामण्डपं निरन्तरनिष्पन्ददुर्दिनज-
लकलशतलवालुकालवालविरूढयवप्ररोहपाण्डुरितभित्तिभागं स्फुटकुञ्जल-
पाटलीप्रसूनोपहारसौरभास्वादलुब्धमधुकरारब्धवलकीवाद्यं मदोत्कल-
कोकुकुम्भकुरवककलहंसाद्यनेकपयःपतङ्गपक्षचापलोच्छलत्सरोजरजःपुञ्ज-
पिञ्जरजलकेलिदीर्घिकान्तरालपुलिनप्रसाधितप्रासादवेदिमध्यसंबद्धसलिलतू-
लिकं शयनाभ्यर्णवतीर्णसुवर्णमणिरजतभाजनविन्यस्यमानमलयजागुरुमृग-
वज्रलवृक्षाः, सहकाराश्च अतिसुगन्धाम्रवृक्षाः, तेषां किसलयानि तेषां कुलानि तेषु खे-
लन्तो वाचाला बहुवाचः शुकाश्च सारिकाश्च यत्र तत्तथोक्तम् । पुनः कथंभूतम् । विक-
चविचकिलातिमुक्तकमलिकारामकुसुमस्तवकतारकितलतामण्डपम् विकचानि विकसिता-
नि यानि विचकिलानि मल्लिकापुष्पाणि मोगरककुसुमानि । उक्तं च—'मल्लिका । द्विपदा-
सौ विचकिलसेवाणौ यवनोद्भवा ॥' अतिमुक्तकानि सुरपर्णिपुष्पाणि । उक्तं च—'अति-
मुक्तः पुण्ड्रकः स्यात् वासन्ती माधवी लता । मण्डको निधुदुश्चैव...वसन्तधराश्रयः ।
कामुकः भ्रमरोत्सवः ।' मल्लिका च अतीवपुष्पा तासामारामो वनं तस्य कुसुमस्तवका-
स्तैस्तारकित लतामण्डपा वल्लीगृहाणि यत्र तत्तथोक्तम् । पुनः कथंभूतम् । निरन्तरनिष्प-
न्ददुर्दिनजलकलशतलवालुकालवालविरूढयवप्ररोहपाण्डुरितभित्तिभागम् निरन्तरनि-
ष्पन्देन निर्दिच्छिन्नजलसावेण दुर्दिना जलबहुला ये जलकलशास्तेषां तलेषु यद्वा-
लुकालवालानि धूलीस्थानकानि तेषु विरूढाः प्रादुर्भवन्तो ये यवप्ररोहाः शि(सि)-
तशकाङ्कुरास्तैः पाण्डुरिता भित्तीनां भागाः प्रदेशा यस्मिन् तत्तथोक्तम् । पुनः कथंभूतम् ।
स्फुटकुञ्जलपाटलीप्रसूनोपहारसौरभास्वादलुब्धमधुकरारब्धवलकीवाद्यम् स्फुटन्ति विक-
सन्ति यानि कुञ्जलपाटलीनां वसन्तदूतीनां प्रसूनानि तेषामुपहारः प्रकरस्तस्य सौरभं
तस्यास्वादे आग्राणे लुब्धा लोभं गता ये मधुकरास्तैरारब्धं वलकीवाद्यं यत्र तत्तथो-
क्तम् । पुनः कथंभूतम् । मदोत्कलकोकुकुम्भकुरवककलहंसाद्यनेकपयःपतङ्गपक्षचाप-
लोच्छलत्सरोजरजःपुञ्जपिञ्जरजलकेलिदीर्घिकान्तरालपुलिनप्रसाधितप्रासादवेदिमध्यसं-
बद्धसलिलतूलिकम् मदोत्कला मदोत्कटाः कोकाश्च कुकुभाश्च । तिसिरा लावा इति यावत् ।
कुरराश्च बकाश्च कलहंसाश्च कादम्बास्ते आदिर्येषां हारीतकारण्डवचकोरटिडिमकपिञ्ज-
लादीनां ते च ते अनेके बहवः पयःपतङ्गा जलपक्षिणस्तेषां पक्षाणां चापलेन चपल-
त्वेन उच्छलन्ति यानि सरोजरजांसि तेषां पुञ्जै राशिभिः पिञ्जरा गोरौचनवर्णा या
जलकेलिदीर्घिका जलक्रीडावापिका तासामन्तरालेषु यानि पुलिनानि जलोत्थितद्वीपा-
स्तेषु प्रसाधिताः कृता ये प्रासादास्तेषां मध्येषु या वेदयो वेदिकास्तासां मध्येषु अ-
न्तर्भागेषु संबद्धाः सम्यग्रचिताः सलिलतूलिकाः पानीयशय्या यत्र तत्तथोक्तम् ।
उक्तं च—'आलेख्यलेखिनीतूलशय्या प्रोक्ता च तूलिका ।' पुनः कथंभूतम् । शय-
नाभ्यर्णवतीर्णसुवर्णमणिरजतभाजनविन्यस्यमानमलयजागुरुमृगनाभिकूर्परिमलोद्वा-

श्रोण्यां काञ्चीगुणाग्रैस्त्रिवलिषु च पुनर्नाभिरन्ध्रेण धीरा

यन्नस्त्री यत्र चित्रं विकिरति शिशिराश्चन्दनस्यन्दधाराः ॥ ३७९ ॥

तत्र यन्नधारागृहे, शिरीषकुसुमदामसंदामितकुन्तलकलापाभिः विचकिलमु-
कुलपरिकल्पितहारयष्टिभिः पाटलीप्रसवसुरभितधम्मिल्लमध्याभिः कर्णपूरम-
रुबकोद्भेदसुन्दरगण्डमण्डलाभिः मृणालवलयालंकृतकलाचीदेशाभिः अम-
न्दचन्दनस्यन्ददुर्दिनस्तनतटाभिः निविडजलक्रीडामाञ्जिष्टदृष्टिभिः वल्लभ-

विकिरति, कुचकलशतटे स्तनकलशमूले स्पृष्टा सती चूचुकप्रक्रमेण कुचाग्रावसरेण चन्द-
नस्यन्दधाराः विकिरति, वक्त्रे स्पृष्टा सती नेत्रान्तराभ्यां लोचनमध्याभ्यां चन्दनस्यन्द-
धाराः विकिरति, शिरसि मस्तके स्पृष्टा सती अवतंसार्पितेन कर्णपूरेण कुचलयेन चन्दन-
स्यन्दधाराः विकिरति, श्रोण्यां कठ्यां स्पृष्टा सती काञ्चीगुणाग्रैः कटिमेखलादोरप्रान्तैः
चन्दनस्यन्दधाराः विकिरति, त्रिवलिषु उदररेखासु स्पृष्टा सती पुनश्च पुनरपि नाभि-
रन्ध्रेण तुन्दिकाछिद्रेण चन्दनस्यन्दधाराः विकिरति, यन्नस्त्री कथंभूता । धीरा अनाविला
निर्मला । दीपकसमुच्चयालंकारः ॥

किं कुर्वाणोऽहम् । प्रियतमाभिः सह संकीडमानः । कथंभूताभिः प्रियतमाभिः ।
शिरीषकुसुमदामसंदामितकुन्तलकलापाभिः शिरीषकुसुमदामभिः शिरीषपुष्पमालाभिः
संदामिताः कुन्तलकलापा ग्रथिताः केशहस्ता याभिस्तास्तथोक्तास्ताभिः । उक्तं च—
शिरीषस्तु कपीतनः भण्डिलो मृदुपुष्पाः भण्डीरः शङ्खिनीफलः शुक्रतनुदयामककलक-
शुप्रियः भण्डीवेति (?) यावत् । पुनः कथंभूताभिः । विचकिलमुकुलपरिकल्पित-
हारयष्टिभिः विचकिलो मोगरकस्तस्य मुकुलैः कलिकाभिः परिकल्पिता रचिता हार-
यष्टयो मुक्ताफलमाला याभिस्तास्तथोक्तास्ताभिः । पुनः कथंभूताभिः । पाटलीप्र-
सवसुरभितधम्मिल्लमध्याभिः पाटली वसन्तद्वती तस्याः प्रसवैः सुरभितः धम्मिल्लः
संयताः कचास्तस्य मध्यो गर्भो याभिस्तास्तथा ताभिः । पुनः कथंभूताभिः । कर्णपूरम-
रुबकोद्भेदसुन्दरगण्डमण्डलाभिः कर्णपूरस्य संबन्धी योऽसौ मरुबकः पत्रपुष्पवि-
शेषः तस्योद्भेदैर्मञ्जरीभिः सुन्दराणि गण्डमण्डलानि यासां ताः तथा ताभिः । पुनः कथं-
भूताभिः । मृणालवलयालंकृतकलाचीदेशाभिः मृणालानां वलयैः कटकैः अलंकृताः क-
लाचीदेशाः प्रकोष्ठदेशा भागा याभिस्तास्तथा ताभिः । पुनः कथंभूताभिः । अमन्दचन्द-
नस्यन्ददुर्दिनस्तनतटाभिः अमन्दः प्रचुरतरो योऽसौ चन्दनस्यन्दः गन्धसारद्रवस्तेन
दुर्दिनानि विलिप्तानि स्तनतटानि यासां तास्तथा ताभिः । पुनः कथंभूताभिः । निविड-
जलक्रीडामाञ्जिष्टदृष्टिभिः निविडा गाढा या जलक्रीडा तथा माञ्जिष्टाः पाटला दृष्टयो
यासां तास्तथा ताभिः । पुनः कथंभूताभिः । वल्लभलोकहस्तयन्त्रोदस्तजलजडांशुकव्यक्त-
निमोन्नतप्रदेशाभिः वल्लभलोकस्य प्रियजनस्य हस्तस्य संबन्धि यत् यन्नं जलो-

लोकहस्तयन्त्रोदस्तजलजडांशुकव्यक्तनिमोन्नतप्रदेशाभिः अमर्यादालापविला-
सहासोल्लासाभिरामाभिः प्रियतमाभिः सह संकीडमानः

विवशविसिनीकन्दच्छेदैर्मृणालविभूषणै-

र्मलयजरसस्यन्दार्द्राद्रैरशोकदलोच्चयैः ।

युवतिहृदयैर्हारोत्तारस्तनैश्च विलासिनां

समधिकरतिर्जातः कामं निदाघसमागमः ॥ ३७९ ॥

भास्वद्भास्वति दाहवाहिमरुति ज्वालोत्बणाशाकृति

शुध्यद्भूति दीप्यमानवियति प्रेङ्खन्मुखाम्भोधुति ।

क्षेपयन्त्रं तेन उदस्तं सुक्षिप्तं यज्जलं तेन जडानि आर्द्राणि यान्यंशुकानि तेषु व्यक्ताः
स्फुटीभूता निमोन्नतप्रदेशा जघनस्तनादिस्थानानि यासां तास्तथोक्तास्ताभिः । पुनः
कथंभूताभिः । अमर्यादालापविलासहासोल्लासाभिरामाभिः अमर्यादा प्रचुरा ये आलापाः
परस्परभाषणानि तथा मर्यादा ये विलासा लोचनोत्क्षेपास्तथा अमर्यादा ये हासा च-
कारवचनानि मुखविकासा वा तेषामुल्लासैः प्रादुर्भावैरभिरामा अतिमनोहरा याः प्रिय-
यतमास्ताभिः ॥

कथंभूतः सन्नहं घर्मेदिनेषु मध्याह्नसमयानतिवाहयामास । इत्यमुना प्रकारेण वैता-
लिकालोपोल्लास्यमानमानसः वैतालिकानां बोधकराणां आलापैः उल्लास्यमानं आह्लाद्यमानं
मानसं यस्य स तथोक्तः । इतीति किम्—विवशविसिनीत्यादि । निदाघसमागमो
ग्रीष्मकालागमो विलासिनां कामिनां कामं यथेष्टं समधिकरतिर्जातः सम्यक्प्रकारेण
अधिकरतिदायको बभूव । कैः कृत्वा निदाघसमागमः समधिकरतिर्जातः । विवशवि-
सिनीकन्दच्छेदैः विवशा अवशात्मानो ये विसिनीनां कन्दच्छेदानि मूलखण्डानि तैः ।
उक्तं च—‘विवशः स्यादवश्यात्मानिष्टपुष्टविनिश्चयः ।’ पुनः कैः कृत्वा । मृणालवि-
भूषणैः मृणालानामुत्पलानां विभूषणैः । पुनश्च कैः कृत्वा । अशोकदलोच्चयैः अशोकपल-
वस्यस्यन्दः स्रवस्तदुपलक्षिता या आर्द्रा जलक्लिन्नवर्त्तं तथा आर्द्राः क्लिन्ना ये अशोक-
दलोच्चयास्तैः । पुनश्च कैः कृत्वा । युवतिहृदयैः वनितानां हृदयालिङ्गनैः । कथंभूतैः
युवतिहृदयैः । हारोत्तारस्तनैः हारैः उत्तराः उत्कृष्टोज्ज्वलाः स्तना येषु तानि तथा तैः ।
समुच्चयदीपकालंकारः ॥

भास्वदित्यादि । अस्मिन् ग्रीष्मे एतस्मिन् घर्मेकाले देशान्तरं गच्छन् पुमान्
मृतिं पञ्चलं गच्छति । कथंभूते ग्रीष्मे । भास्वद्भास्वति तेजस्वी भास्वान् श्रीसूर्यो
यस्मिन् ग्रीष्मे स भास्वद्भास्वान् तस्मिन् । पुनः कथंभूते । दाहवाहिमरुति दाहवाही

संशुष्यत्सरिति कथत्तनुमति स्वान्तोद्भवोर्जाहति
 ग्रीष्मेऽस्मिन्महति क्षयामयचिति प्राञ्चन्मृतिं गच्छति ॥३७७॥
 कृतकिसलयशय्याः प्रान्तचूतप्रतानाः
 स्तवकरचितकुब्जास्तत्प्रसूनोपहाराः ।
 जलसरणिसमीरासारसाराः प्रियाणां
 कुचकलशविलासैर्निर्विशोद्यानभूमीः ॥ ३७८ ॥
 विकचविचकिलालीकीर्णलोलकानां
 कुरवकमुकुलसक्तारहारस्तनीनाम् ।

संतापकारी मरुत् यत्र स तथा तस्मिन् । पुनः कथंभूते । ज्वालोलबणाशाकृति
 ज्वालावत् अर्चिवत् उल्बणास्तीव्रा आशा दिशा करोतीति ज्वालोलबणाशाकृत् तस्मिन् ।
 पुनः कथंभूते । शुष्यद्भूति शुष्यन्तो दह्यमानाः भूभृतः पर्वता यस्मिन् स तस्मिन् ।
 पुनः कथंभूते । दीप्यमानवियति दीप्यमानं जाज्वल्यमानं वियद्विष्णुपदं यस्मिन् । पुनः
 स तस्मिन् । पुनः कथंभूते । प्रेङ्गन्मुखाम्भोद्युति प्रेङ्गन्ती चलन्ती मुखाम्भसः मुखप्रखेद-
 जलस्य द्युतिः दीप्तिर्यत्र स तथा तस्मिन् । पुनः कथंभूते । संशुष्यत्सरिति सम्यक्प्रका-
 रेण शुष्यन्त्यः सरितो यत्र तस्मिन् । पुनः कथंभूते । कथत्तनुमति कथन्तः काथीभव-
 न्तस्तनुमन्तः प्राणिनो यस्मिन् स तस्मिन् । पुनः कथंभूते । स्वान्तोद्भवोर्जाहति स्वान्तो-
 द्भवस्य कन्दर्पस्य ऊर्जा बलं हरतीति स तस्मिन् । ग्रीष्मे कामबलं न भवतीत्यर्थः ।
 पुनः कथंभूते । महति गुरुतरे । ज्येष्ठाषाढीये इत्यर्थः । पुनः कथंभूते । क्षयामयचिति
 क्षयामयं यक्षमाणं राजरोगं चिनोति पुष्पातीति स तस्मिन् । जात्यलंकारः ॥

कृतकिसलयेत्यादि । हे राजन्, त्वं उद्यानभूमीर्वनभूमीः निर्विश अनुभव । कैः
 कृत्वा । प्रियाणां वल्लभस्त्रीणां कुचकलशविलासैः स्तनघटालिङ्गनैः । कथंभूता उद्यानभूमीः ।
 कृतकिसलयशय्याः कृता किसलयैः तरुपल्लवैः शय्याः शयनीयानि यासु तास्तथो-
 क्तास्ताः । पुनः कथंभूताः । प्रान्तचूतप्रतानाः प्रान्तेषु चूतानां प्रतानाः समूहा यासु
 तथा ताः । पुनः कथंभूताः । स्तवकरचितकुब्जाः स्तवकाः पुष्पगुच्छास्तै रचिता निर्मिताः
 कुब्जा भित्तयो यासु तास्तथा ताः । पुनः कथंभूताः । तत्प्रसूनोपहाराः तेषामुद्यानानां
 प्रसूनानि तेषामुपहाराः प्रकरा यासु तास्तथा ताः । पुनः कथंभूताः । जलसरणिसमीरा-
 सारसाराः जलसरणयः कृत्रिमजलनयस्तासां समीरासारैर्वासुसमूहैः साराः मनोहरा-
 स्तास्तथा ताः । समुच्चयालंकारः ॥

विकचेत्यादि । हे नृप, योषितां किमपि अपूर्वं कषायं कषाययुक्तं वक्रं चुम्बास्वा-
 दय । कथंभूतानां योषिताम् । विकचविचकिलालीकीर्णलोलकानाम् विकचानि विचकि-

दरजरठदलाग्रैः पल्लवैश्चूतजातै-
 नृप किमपि कषायं योषितां चुम्ब वक्रम् ॥ ३७९ ॥
 अलककिसलयानां भ्रूलताश्लाघिनीनां
 नयनमधुलिहानां चारुगण्डस्थलीनाम् ।
 कुचकुसुमचयानां स्त्रीवनश्रेणिकाना-
 मवनिषु कुरु केलीः किं नृपान्यैर्वनान्तैः ॥ ३८० ॥
 लसदलकतरङ्गाः कान्तनेत्रारविन्दाः
 प्रचलभुजलतान्ताः पीनवक्षोजकोकाः ।
 अतनुजघनकूलाश्चारुलावण्यवार-
 स्तव नृप जलकेलिं कुर्वतः स्त्रीसरस्यः ॥ ३८१ ॥

लानि मोगरकपुष्पाणि तेषां आल्य आवल्यस्ताभिः कीर्णा व्याप्ता लोला अलका यासां
 तास्तथोक्तास्तासाम् । पुनः कथंभूतानाम् । कुरवकमुकुलसक्तारहारस्तनीनाम् कुरवकाः
 शोणाम्लानवृक्षास्तेषां मुकुलानां सजो मालास्तथा तारा उज्ज्वला हारास्तैरुपलक्षिताः
 स्तनाः यासां तास्तथा तासाम् । कैः कृत्वा योषितां वक्रं कषायं जातमिति चेत् । चूतजातैः
 पल्लवैः आम्रोद्भवैः प्रवालैः । कथंभूतैः पल्लवैः । दरजरठदलाग्रैः दरमीषज्जरठानि कठिनानि
 दलानां अग्राणि येषां ते तथा तैः । समुच्चयालंकारः ॥

अलककिसलयानामित्यादि । हे नृप, त्वं स्त्रीवनश्रेणिकानामवनिषु केलिं कुरु ।
 अन्यैर्वनान्तैरपरैर्वनमध्येः किम् । न किमपि । कथंभूतानां स्त्रीवनश्रेणिकानाम् अलक-
 किसलयानां अलकास्त एव किसलयानि यासां तासाम् । पुनः कथंभूतानाम् । भ्रूलता-
 श्लाघिनीनाम् भ्रुव एव लतास्ताभिः श्लाघा स्तुतिर्विद्यते यासां तास्तासाम् । पुनः
 कथंभूतानाम् । नयनमधुलिहानाम् मधु पुष्पमकरन्दं लिहन्ति आस्वादयन्तीति मधुलिहा
 भ्रमराः । 'नाम्युपधाप्रीकृदशः कः ।' नयनानि एव मधुलिहा यासां तास्तासाम् ।
 पुनः कथंभूतानाम् । चारुगण्डस्थलीनाम् चारुयां अतिमनोहरा गण्डस्थल्यः कपोलानि
 यासु तथा तासाम् । पुनः कथंभूतानाम् । कुचकुसुमचयानां कुचा एव कुसुमचयाः
 पुष्पप्रकरा यासु तास्तथा तासाम् । रूपकसमुच्चयाक्षेपालंकारः ॥

लसदलकेत्यादि । हे नृप, स्त्रीसरस्यः वनितासरोवराणि तव भवतो जलकेलिं
 कुर्वतो विदधातु । कथंभूताः स्त्रीसरस्यः । लसदलकतरङ्गाः लसन्तः उल्लसन्तोऽलका
 एव तरङ्गा यासां ताः । पुनः कथंभूताः । कान्तनेत्रारविन्दाः कान्तानि मनोहराणि
 नेत्राणि अरविन्दानि यासु ताः । पुनः कथंभूताः । प्रचलभुजलतान्ताः प्रचला
 उल्लसन्तो भुजलतान्ता यासु ताः । पुनः कथंभूताः । पीनवक्षोजकोकाः पीनाः
 पीवरा नातिस्थूला नातिदीर्घा वर्तुलाकाराः परस्परसंलम्भाः उन्नतिभाजो वक्षोजा

ऊरुव्यासवशेन मन्दितरया रुद्धा नितम्बस्थलै-

र्नाभीकन्दरदेशवारिवलनव्यालोलफेनावलिः ।

बाह्वत्पीडनसंगललहरिका पीनस्तनोत्तम्भिता

जङ्घादघ्नजलापि खेलदबला कूलंकषा वाहिनी ॥ ३८२ ॥

गम्भीरनाभीवलभिप्रवेशादल्पोदकाभूत्तटिनी मुहुर्या ।

स्त्रीणां पुनः सातिभृता निकामं प्रियापराधस्रवदश्रुपूरैः ॥ ३८३ ॥

एव कोका यासु ताः । पुनः कथंभूताः । अतनुजघनकूलाः अतनूनि महान्ति जघनान्येव कूलानि तटानि यासां ताः । पुनः कथंभूताः । चारुलावण्यवारः चारुणि लावण्यानि कान्तयो वारीणि जलानि यासु ताः । रूपकालंकारः ॥

ऊरुव्यासवशेनेत्यादि । हे राजन्, खेलदबला खेलन्ती रममाणा अबला जङ्घा-दघ्नजला । जङ्घादघ्नजला सा कूलंकषा वाहिनी कथमिति विरुद्धं परिहियते । यतः कूल-कषा स्मरमन्दिरपीडावती तत एव जङ्घादघ्नजला जानुपर्यन्तप्राप्तशुक्रा इति सुस्थम् । कथंभूता खेलदबला । ऊरुव्यासवशेन मन्दितरया ऊर्वोः सविथनोः व्यासः परस्परसंमेलनं तस्य वशेन परवशत्वेन मन्दितरया मन्दवेगा । पुनश्च कथंभूता नितम्बस्थलै रुद्धा नितम्बा एव स्थलानि उच्चैर्तया तै रुद्धा अवष्टब्धा । पुनः कथंभूता । नाभीकन्दरदेशवारि-वलनव्यालोलफेनावलिः नाभ्येव कन्दरदेशो गुहास्थानं तत्र वारिवलनेन प्रखेदजल-व्याप्त्या व्यालोल विशेषेण चपला फेनावलिः शुक्लडिण्डीरपिण्डराजियंसां सा । पुनः कथंभूता । बाह्वत्पीडनसंगललहरिका बाह्वोर्भुजयोस्तपीडनेन गाढमालिङ्गनेन संग-लन्त्यः संमुखमागच्छन्त्यो लहरिकास्त्वक्संकोचेक्षणवीचयो यस्यां सा । पुनः कथंभूता । पीनस्तनोत्तम्भिता पीनौ पूर्वोक्तलक्षणौ यौ स्तनौ ताभ्यामुत्तम्भिता अवष्टब्धा सा त-थोक्ता । रूपकविरोधालंकारः ॥

गम्भीरनाभीत्यादि । या स्त्रीणां तटिनी त्रिवलीलक्षणा नदी गम्भीरनाभीवल-भिप्रवेशात् अगाधतुन्दिकातलाधारवंशपञ्जरसंचारात् अल्पोदका अभूत् । प्रखेदजलर-हिता बभूवेत्यर्थः । सा तटिनी प्रियापराधस्रवदश्रुपूरैः प्रियस्य अपराधः प्रियापराधः मर्तृदोषः तस्मात् स्रवन्ति क्षरन्ति यानि अश्रूणि तेषां पूरैः निकामं पुनः पश्चात् अति-भृता अभूत् । रूपकालंकारः ॥

१. यद्यपि सर्वेषु पुस्तकेषु 'मन्दितरया' इत्येवोपलभ्यते, तथापि सटीकपुस्तके टीकायां व्याख्योपक्रमे तकारोपरि प्रथमतः बोधकसंख्याया रेफोपरि द्वितीयबोधक-संख्यायाः केनचिच्छोधकेन कृतायाः 'मन्दवेगा' इति पर्यायस्य च दर्शनेन पाठस्तथा कल्पितः.

अलकेक्षणवदनकुचैरुन्मज्जन्त्याः क्रमेण कान्तायाः ।

जम्बालकुवलयाम्बुजपुलिनश्रियमाश्रिता सिन्धुः ॥ ३८४ ॥

अहनि परिणतार्थे नाथ सीमन्तिनीनां

पुरुषरतनियोगव्यग्रकाञ्चीगुणानाम् ।

शिथिलयति कपोले मण्डनं खेदविन्दु-

निविडकुचनिकुञ्जात्स्यन्दते वारिपूरः ॥ ३८५ ॥

उद्वेलन्ति कपोलपालिषु कुचस्तम्बेषु मन्दास्पदाः

स्फायन्ते वलिवाहिनीषु पृथवो नाभीदरश्रेणिषु ।

ग्रीष्मेऽपि स्मरकेलिलालसधियां स्त्रीणां श्रमाम्भःकणाः

ख्यान्ति प्रावृष एव संपदममी नीवीलतोलासिनः ॥ ३८६ ॥

अलकेक्षणेत्यादि । सिन्धुर्नदी भर्तुर्दृष्टिलक्षणा कान्तायाः स्त्रियः अलकेक्षणवदन-कुचैः अलकाया.....जम्बालकुवलयाम्बु-जपुलिनश्रियं आश्रिता बभूव जम्बालानि शैवलानि । उक्तं च—'शैवले कर्दमे चैव जम्बालमिति चेष्ट्यते' । कुवल्यं च उत्पलम्, अम्बुजं च कमलम्, पुलिनं च तोयोत्थि-तस्थलम्, जम्बालकुवलयाम्बुजपुलिनानि । 'तोयोत्थितं तत्पुलिनम्' इति वचनात् । तेषां श्रीः शोभा तां जम्बालकुवलयाम्बुजपुलिनश्रियं आश्रिता प्राप्ता । यथासंख्यालंकारः ॥

अहनीत्यादि । हे नाथ हे राजन्, अहनि दिवसे परिणतार्थे मध्याह्नवेलायां खेद-विन्दुः प्रखेदजले सीमन्तिनीनां कपोले मण्डनं पत्रवल्लीं शिथिलयति श्रथं करोति । निविडकुचनिकुञ्जात् निविडौ परस्परसंलग्नौ यौ कुचौ तयोर्निकुञ्जं मध्यस्थानं निविडकुच-निकुञ्जं तस्मात् । उक्तं च—'निकुञ्जकुञ्जौ वा क्लीबे लतादिपिहितोदरे ।' स्थाने इति विशेषः । वारिपूरो जलप्रवाहः स्यन्दते क्षरति । कथंभूतानां सीमन्तिनीनाम् । पुरुषर-तनियोगव्यग्रकाञ्चीगुणानाम् । 'उपरि स्त्री अधः पुरुषः इति रीत्या यत्सुरतं तत्पुरुषरत-मुच्यते विपरीतरतम्' इति वचनात् । तस्य नियोगो निर्विशेषो योगो नियोगो व्यापारस्तत्र व्यग्रो व्याकुलः । 'व्यग्रे च प्रगुणाकुले' इति वचनात् । काञ्चीगुणो कटिमेखला यासां तास्तथोक्तास्तासाम् । शृङ्गाररसप्रधानं रूपकमिदम् ॥

उद्वेलन्तीत्यादि । हे राजन्, स्त्रीणां श्रमाम्भःकणाः सुरतश्रमसंजातजलकणाः ग्रीष्मेऽपि उष्णकालेऽपि प्रावृष एव वर्षर्तु(तौ)रिव संपदं शोभां अमी प्रत्यक्षीभूताः ख्यान्ति कथयन्ति । सूचयन्तीत्यर्थः । कथंभूतानां स्त्रीणाम् । स्मरकेलिलालसधियाम् स्मरकेलिषु कंदर्पक्रीडासु लालसा अत्याकाङ्क्षा धीर्बुद्धिर्यासां तास्तथा तासाम् । श्रमाम्भः-कणाः किं कुर्वन्ति । कपोलपालिषु गण्डस्थलवारिवारणेषु उद्वेलन्ति उत्पतन्ति । उक्तं

मन्दानिलेषु कदलीदलमण्डपेषु

हारेषु यन्त्रगृहकेलिषु चन्दनेषु ।

बद्धस्पृहावनु दुनोति कथं स कालः

कान्तासु चार्पितपयोधरमण्डलासु ॥ ३८७ ॥

इति वैतालिकालापोल्लास्यमानमानसः सकललोकलोचनघूर्णनेषु धर्मदिनेषु
मदिरासमागमानिव मध्याह्नसमयानतिवाहयामास ।

अकुर्वन्मनसः प्रीतिं यः स्त्रीषु विहितादरः ।

अन्यार्थं भारवोदेव स परं क्लेशभाजनः ॥ ३८८ ॥

च विद्यानन्देन—‘चलने चलति प्रेङ्खति विकम्पते वेपते च वेलति च । लङ्गति रङ्गति
वल्गति दोलयति स्यन्दते स्फुरति ॥’ कथंभूताः श्रमाम्भःकणाः । कुचस्तम्बेषु स्तनप्र-
काण्डेषु मन्दास्पदा मन्दस्यन्दाः । पुनश्च किं कुर्वन्ति श्रमाम्भःकणाः । वलिवाहिनीषु
त्रिवलीनदीषु स्फायन्ते स्फारीभवन्ति वृद्धिं गच्छन्ति । कथंभूताः । नाभीदरश्रेणिषु
नाभिविवरसमूहेषु पृथक् । पुनः कथंभूताः । नीवीलतोलासिनः नीवी कटीवस्त्रबन्धनं
सैव लता वल्ली तामुल्लासयन्तीत्येवंशीलाः । उल्लसन् कुर्वन्तीत्यर्थः । रूपकोपमालंकारः ॥

मन्दानिलेष्वित्यादि । हे राजन्, स कालो ग्रीष्मकालो नन्वहो कथं केन प्रकारेण
नरान् दुनोति संतापयति । कथंभूतान् नरान् । बद्धस्पृहान् साकाङ्क्षान् । केषु सत्सु दुनोति ।
मन्दानिलेषु अतीववातेषु सत्सु । तथा कदलीदलमण्डपेषु अंशुमत्फलपर्णगृहेषु सत्सु ।
तथा हारेषु तथा यन्त्रगृहकेलिषु यन्त्रधारामन्दिरक्रीडासु सतीषु । तथा चन्दनेषु हरिच-
न्दनद्रवेषु सत्सु । तथा कान्तासु सतीषु । कथंभूतासु कान्तासु । अर्पितपयोधरमण्डलासु ।
न कथमपि दुनोतीत्यर्थः । समुच्चयालंकारः ॥

कथंभूतेषु धर्मदिनेषु । सकललोकलोचनघूर्णनेषु सर्वलोकलोचननिद्रोत्पादकेषु ।
कथंभूतान् मध्याह्नसमयान् । मदिरासमागमानिव यथा मदिरासमागमाः सकललोकलो-
चनानां घूर्णनं कुर्वन्ति ॥

अकुर्वन्मित्यादि । यः पुमान् स्त्रीषु वनितासु विषये मनसः प्रीतिं हर्षमकुर्वन्
स्त्रीषु विहितादरो न भवति कृतादरो न स्यात् । सः पुमान् परं केवलं क्लेशभाजनो
भवति । क इव । अन्यार्थं भारवोदेव यथा भारवोढा पुमान् अन्यार्थं अपरेषां निमित्तं
भारं वहति स्वयं तु क्लेशं सहते तत्समानो ज्ञातव्यः । उपमालंकारः ॥

१. मूलटीकयोरुभयोरपि ‘भाजनः’ इति पुंस्त्वनिर्देशः ‘पात्रामत्रे च भाजनम्’
इति स्त्रीबनिर्देशविरुद्धः.

कदाचिद्वियलक्ष्मीकुन्तलकलापकान्तिभिः सुरसरिस्त्रीलिकाविलासहासैः
त्रिदिवस्त्रीनेत्राञ्जनविराजिभिः अमृतकरकुरङ्गलोचनच्छायैः तपनतुरगदूर्वा-
ङ्कुरस्थलसृष्टिभिः स्वर्देवताभिषेकमरकतमयकलशमण्डलावलोकैः विद्याधर-
पुराभिसारिकाविजृम्भणतिमिरवृत्तिभिः सैहिकेयसैन्यसमसाहसव्यवसायैः खे-
चरीचरणचाराचरितमेचकमणिकुट्टिमाभोगभङ्गिभिः गगनचरमिथुनरतिके-
लितमालकाननकमनीयैः अमरविमानमहानीलाधिष्ठानलिम्पिभिः अम्बरसरः-

कदाचित् कस्मिंश्चिदवसरे अम्भोधरैर्मधैः कृत्वा प्रसवोन्मुखकामिनीकुचचूचुकाभा-
सि नभसि सति प्रसवे प्रसूतौ उन्मुखा अवसरन्ती या कामिनी स्त्री तस्याः कुचचू-
चुकवत् कृष्णवर्णतया आभा शोभा यस्य नभसस्तत्थोक्तं तस्मिन् । ईदृग्विधे नभसि
सति वर्षर्तुश्रियं वर्षाकाललक्ष्मीं अनुभवन् भुञ्जानो यावत् यावत्कालं अहं यशोधरः सप्रमोदं
सहर्षं आसांचक्रे तिष्ठामि स्म तावत्कालं संधिविग्रही यशोधरस्य महान् दूतः इति विज्ञाप्य
इति विज्ञापनं कृत्वा दूतं शासनहरं प्रावेशयत् प्रवेशितवान् । इति क्रियाकारकसंबन्धः ।
कथंभूतैरम्भोधरैः । वियलक्ष्मीकुन्तलकलापकान्तिभिः वियलक्ष्म्याः कुन्तलकलापः
केशसमूहस्तद्वत् कान्ति कृष्णत्वं येषां ते तथा तैः । पुनः कथंभूतैः । सुरसरिस्त्रीलि-
काविलासहासैः सुरसरिकाशाशङ्गा तस्या नीलिका शैवलं तस्या विलासैर्हासैरुल्लासप्र-
सरैः । पुनः कथंभूतैः । त्रिदिवस्त्रीनेत्राञ्जनविराजिभिः त्रिदिवस्त्रीणां नेत्राणां अञ्ज-
नवत् विराजिभिः विराजनशीलैः । पुनः कथंभूतैः । अमृतकरकुरङ्गलोचनच्छायैः
अमृतकरकुरङ्गस्य लोचनयोरिव आसमन्तात् छाया कान्तियेषां ते तथा तैः । पुनः
कथंभूतैः । तपनतुरगदूर्वाङ्कुरस्थलसृष्टिभिः तपनस्य श्रीसूर्यस्य तुरगास्तेषां दूर्वाङ्कुरा
हरिताङ्कुरास्तेषां स्थलसृष्टयो येषु ते तथा तैः । पुनः कथंभूतैः । स्वर्देवताभिषेकमरकत-
मयकलशमण्डलावलोकैः स्वर्देवता स्वर्गदेवता तस्या अभिषेकाय ये मरकतमयक-
लशा हरिन्मणिमयघटास्तेषां मण्डलः समूहस्तद्वदवलोकः शोभा येषां ते तथा तैः ।
पुनः कथंभूतैः । विद्याधरपुराभिसारिकाविजृम्भणतिमिरवृत्तिभिः विद्याधरपुराणां
संबन्धिन्यो या अभिसारिकाः कामुकस्त्रियः । ‘कान्तार्थिनी तु या याति संकेतं साभि-
सारिका’ इति वचनात् । तासां विजृम्भणं प्रसरणं तन्निमित्तं तिमिरस्येव अन्धकारस्येव
वृत्तिर्येषां ते तथा तैः । पुनः कथंभूतैः । सैहिकेयसैन्यसमसाहसव्यवसायैः सैहिकेयो
विधुतुदस्तस्य सैन्यसमः साहसव्यवसाय उद्यमप्रवृत्तिर्येषां ते तथा तैः । पुनः कथंभूतैः ।
खेचरीचरणचाराचरितमेचकमणिकुट्टिमाभोगभङ्गिभिः खेचरीचरणानां चारः संचरणं
तस्मै आचरिता मेचकमणीनां कृष्णरत्नानां कुट्टिमाभोगवत् बद्धभूमिविस्तारवत् भङ्गी
रचना येषां ते तथा तैः । पुनः कथंभूतैः । गगनचरमिथुनरतिकेलितमालकाननकमनीयैः
गगनचरमिथुनानां देवविद्याधरस्त्रीपुरुषयुगलानां रतिकेलये संभोगक्रीडानिमित्तं तमाल-

प्रसरत्पङ्कपेशलप्रकाशैः व्योमगजगण्डमण्डनमदमनोहारिभिः विडम्बितगारुडोपलशैलशिखरशोभैः उपहसितशितिकण्ठकण्ठद्युतिभिः संकर्षणवसनवानातानसुन्दरैः युसदनदीर्घिकाविकासितकुवलयवनविलसद्भिः अनङ्गनारण्यप्ररूढतापिच्छगुच्छगहनावगाहिरामैः अवहेलितहरिदेहदीप्तिपत्तिभिः शिखण्डिताण्डवप्रारम्भपूर्वरङ्गैः अनङ्गनगपल्लवोलासव्यसनिभिः प्रोषितपुरंप्रिकाशवासनप्रथमदूतैः चातककुलकेलिकारिभिः कलहंसनिर्वासघोषणाभि-

काननवत् कमनीया ये ते तथा तैः । पुनः कथंभूतैः । अमरविमानमहानीलाधिष्ठानलिम्पिभिः अमरविमानानां संबन्धि यत् महानीलाधिष्ठानं कृष्णरत्नपटलं लिम्पन्ति तिरस्कुर्वन्तीत्येवंशीलास्ते तथा तैः । पुनः कथंभूतैः । अम्बरसरःप्रसरत्पङ्कपेशलप्रकाशैः अम्बरसरस आकाशसरोवरस्य प्रसरत् व्यापुवत् यत्पङ्क कर्दमस्तद्वत् पेशलः प्रकाशो दीप्तिर्येषां ते तथा तैः । पुनः कथंभूतैः । व्योमगजगण्डमण्डनमदमनोहारिभिः व्योमाकाशं तदेव गजो हस्ती तस्य गण्डौ कटौ तयोर्मण्डनं भूषणं यो मदस्तद्वत् मनो हरन्तीत्येवंशीला ये ते तथा तैः । पुनः कथंभूतैः । विडम्बितगारुडोपलशैलशिखरशोभैः विडम्बिता तिरस्कृता गारुडोपलशैलस्य नीलपर्वतस्य शिखरस्य शोभा यैस्ते तथा तैः । [पुनः कथंभूतैः । उपहसितशितिकण्ठकण्ठद्युतिभिः] पुनः कथंभूतैः । संकर्षणवसनवानातानसुन्दरैः संकर्षणस्य बलभद्रस्य यद्वसनं तस्य वानातानवत् वननतननवत् सुन्दरैः । पुनः कथंभूतैः । युसदनदीर्घिकाविकासितकुवलयवनविलसद्भिः युसदनदीर्घिकायां विकासितं यत् कुवलयं नीलोत्पलं तद्वत् विलसन् युल्लसन्तीत्येवंशीलास्ते । पुनः कथंभूतैः । अनङ्गनारण्यप्ररूढतापिच्छगुच्छगहनावगाहिरामैः अनङ्गनमाकाशं तदेवारण्यं तत्र प्ररूढास्तापिच्छाः काहलिकवृक्षास्तेषां गुच्छाः पुष्पलुम्बयः तेषां गहनानि वनानि तद्वत् अवगाहिरामैः व्यापनमनोहरैः । पुनः कथंभूतैः । अवहेलितहरिदेहदीप्तिपत्तिभिः अवहेलिता तिरस्कृता हरेर्नारायणस्य देहस्य दीप्तिपत्तिः कृष्णकान्तिसंपत् यैस्ते तथा तैः । पुनः कथंभूतैः । शिखण्डिताण्डवप्रारम्भपूर्वरङ्गैः शिखण्डिनां मयूराणां ताण्डवप्रारम्भे नृत्यपूर्वकाले पूर्वरङ्गैः प्रथमरङ्गसदृशैः । पुनः कथंभूतैः । अनङ्गनगपल्लवोलासव्यसनिभिः अनङ्गः कंदर्पः स एव नगो वृक्षः तस्य पल्लवानामुल्लासे व्यसनं निर्वन्धो विद्यते येषां तैः । पुनः कथंभूतैः । प्रोषितपुरंप्रिकाशवासनप्रथमदूतैः प्रोषितपुरंप्रिकाणां विरहिणीनां स्त्रीणां आश्वासने धीरत्वदाने प्रथमदूतैः पूर्वसंदेशहरैः । पुनः कथंभूतैः । चातककुलकेलिकारिभिः चातकानां बप्पीहानां कुलानि तेषां केलिं क्रीडां कारयन्तीत्येवंशीलास्ते तथा

१. मूलटीकयोः रूपलभ्यमानः 'लिम्पिभिः' इति प्रयोगो नुमप्राप्त्या चिन्त्यः.

नवपटहैः कदलीदलश्यामलितदिग्भिर्भित्तिभिरम्भोधरैः प्रसवोन्मुखकामिनीकुचचूचुकाभासि नभसि, नीलेनेत्रवितानान्तरालावलम्बितनिरन्तरहारहारिणि समन्तात्पतति धारासारसलिले, वसुमतीतरुस्तनंधयधात्र्यामिव पयःपूर्णपयोधराभोगसुभगायां दिवि, चिरतरातपसंतापदुःस्थितायाः क्षितेर्यन्त्रधारागारलीलामिव विभ्रति गगनमण्डले, विततसितपताकाडम्बरेष्विव क्षरन्निर्झरनीरेषु गिरिषु, मुक्ताफलजालप्रसाधितेष्विव स्यन्दमानवारिसुन्दर-

तैः । पुनः कथंभूतैः । कलहंसनिर्वासघोषणाभिनवपटहैः कलहंसानां चक्षुचरणचक्षूरक्तानां राजहंसानां निर्वास उद्वासस्तस्य घोषणा उच्चैर्धुष्टं तस्या अभिनवपटहाः अपूर्वानकास्ते तथा तैः । पुनः कथंभूतैः । कदलीदलश्यामलितदिग्भिर्भित्तिभिः कदलीनां वारणबूसानां दलैः श्यामलिताः कृष्णीकृताः दिग्भित्तयः प्रशस्ता दिशो यैस्ते कदलीदलश्यामलितदिग्भित्तयस्तैः । पुनश्च कस्मिन् सति वर्षर्तुश्रियमनुभवन् आसांचके । धारासारसलिले धाराणामासारो वेगवद्वर्धस्तस्य सलिले जले समन्तात् सर्वतः पतति सति क्षरति सति । कथंभूते धारासारसलिले । नीलेनेत्रवितानान्तरालावलम्बितनिरन्तरहारहारिणि नीलेनेत्रं कृष्णांशुकं तस्य वितानं चन्द्रोपकस्तस्यान्तराले अधोभागे अवलम्बिता निरन्तरा अविच्छिन्ना ये हारा मुक्ताफलमालास्तद्वत् हारिणि मनोहरे । पुनश्च कस्यां सत्यां वर्षर्तुश्रियमनुभवन्नासांचके । दिवि सत्याम् । कथंभूतायां दिवि । पयःपूर्णपयोधराभोगसुभगायाम् पयोभिर्जलैः पूर्णा भृता ये पयोधरा मेघास्तेषामाभोगः परिपूर्णता तेन सुभगा सौभाग्यवती सा तथा तस्यां तथोक्त्याम् । पुनः कथंभूतायाम् । वसुमतीतरुस्तनंधयधात्र्यामिव वसुमती पृथ्वी तस्यास्तरव एव स्तनंधयाः पुत्रास्तेषां धात्र्यामिव उपमातरीव । यथा उपमाता पयसा दुग्धेन पूर्णपयोधराभोगसुभगा परिपूर्णस्तनादोपमनोहरा भवति । पुनश्च कस्मिन् सति वर्षर्तुश्रियमनुभवन्नासांचके । गगनमण्डले सति । गगनमण्डले किं कुर्वति सति । क्षितेः पृथिव्याः यन्त्रधारागारलीलां विभ्रतीव सति । कथंभूतायाः क्षितेः । चिरतरातपसंतापदुःस्थितायाः चिरतरं दीर्घकालमातपस्य घर्मस्य संतापेन संज्वरेण दुःस्थितायाः दुःखवत्याः । पुनश्च केषु सत्सु वर्षर्तुश्रियमनुभवन्नासांचके । गिरिषु सत्सु । कथंभूतेषु गिरिषु । क्षरन्निर्झरनीरेषु क्षरन्ति उपरिष्टादधः पतन्ति निर्झराणां नीराणि कबन्धानि येभ्यस्ते तथा तेषु । पुनः कथंभूतेषु । विततसितपताकाडम्बरेष्विव वितता विस्तृताः पताका ध्वजास्तासामाडम्बरः कटको येषु ते तथा तेषु । इवोपमायाम् । पुनश्च केषु सत्सु वर्षर्तुश्रियमनुभवन्नासांचके । सद्यसु गृहेषु सत्सु । कथंभूतेषु सद्यसु । स्यन्दमानवारिसुन्दरपर्यन्तेषु स्यन्दमानानि क्षरन्ति यानि वारीणि तैः सुन्दराः पर्यन्ता येषां तानि तेषु । पुनः कथंभूतेषु । मुक्ताफलजालप्रसाधितेष्विव मुक्ताफलजालैर्मौक्तिकमालाभिः प्रसाधितेष्विव । पुनश्च कासु सतीषु वर्षर्तुश्रियम-

पर्यन्तेषु सन्नसु, मैरेयातिलङ्घितासु सीमन्तिनीष्विव निर्भर्यादशब्दगमनासु
वाहिनीषु, निदाघनिवापजलसरावेष्विव निर्भराम्भःसंभृतेषु सरःसु, समुद्र-
सलिलसहसेवितौर्वानलज्वालावभासिनीष्विव स्फुरन्तीषु तडित्सु, स्मरपुरं-
दरार्पितचापव्यापारभार इव निवलाराधनधन्यधनुषि विजिगीषुलोके, कि-
लिञ्चसंचयोचितचञ्चुरोचमानमौकुलिकुलाकुलेषु शाखिशिफोद्गमदेशेषु, नी-
रन्ध्रशिलिन्ध्रबन्धुरेषु धराभागेषु, लाङ्गलीप्रसवपाटलिमधामनि ककुप्चक-

नुभवन्नासांचके । वाहिनीषु सत्सु (तीसु) । कथंभूतासु वाहिनीषु । निर्भर्यादशब्दगमनासु
निर्भर्यादाः निःसीमानः शब्दाः कोलाहला गमनानि च वेगवद्वावनानि च यासु तास्तथा
तासु । पुनः कथंभूतासु । सीमन्तिनीष्विव । कथंभूतासु सीमन्तिनीषु । मैरे-
यातिलङ्घितासु मैरेयेण मिरानामदेशोत्पन्नगुडमध्ये(ये)न अतिलङ्घिताः मैरेयातिलङ्घिता-
स्तासु । अत्र हेत्वलंकारः । पुनश्च केषु सत्सु । सरःसु सरोवरेषु सत्सु । कथंभूतेषु सरःसु ।
निर्भराम्भःसंभृतेषु निर्भरं गाढमम्भोभिर्जलैः संभृतेषु परिपूर्णेषु । पुनः कथंभूतेषु । निदा-
घनिवापजलसरावेष्विव निदाघो ग्रीष्मकालः स मृतस्तस्य निवापः कारटकं तस्य संबन्धिषु
जलसरावेष्विव उदकवर्धमानेष्विव । 'पितृदानं निवापः स्यात्' इति वचनात् । पुनश्च कासु
सतीषु । तडित्सु शतहदासु सतीषु । कथंभूतासु तडित्सु । जलधरोदरेषु स्फुरन्तीषु
चमत्कुर्वतीषु सतीषु । पुनः कथंभूतासु । समुद्रसलिलसहसेवितौर्वानलज्वालावभासिनी-
ष्विव समुद्रसलिलैः सरस्वज्जलैः सहसेविता आस्वादिता या और्वानलज्वाला वडवा-
नलीला तद्द्रवाभासन्ते चमत्कुर्वन्तीत्येवंशीलास्तास्विव । पुनश्च कस्मिन् सति । विजि-
गीषुलोके शत्रूणां विजेतुमिच्छौ लोके सति । कथंभूते विजिगीषुलोके । निवलाराधनध-
न्यधनुषि निवलानां धनुर्भक्षकानां आराधनेन धन्यानि कृतार्थानि धनूषि यस्य स
निवलाराधनधन्यधनुस्तस्मिन् । पुनः कथंभूते । स्मरपुरंदरार्पितचापव्यापारभार
इव स्मरः कंदर्पः स एव पुरंदरस्तेन अर्पितो नियोगीकृतश्चापव्यापारभारो यस्य
स तथा तस्मिन् । पुनश्च केषु सत्सु । शाखिशिफोद्गमदेशेषु शाखिनां शिफा
अग्राणि तेषां उद्गमदेशेषु उत्पादस्थानेषु । कथंभूतेषु शाखिशिफोद्गमदेशेषु । किलिञ्च-
संचयोचितचञ्चुरोचमानमौकुलिकुलाकुलेषु किलिञ्चानां अपेशलानां रम्भाकाष्ठानां संच-
येन संग्रहेण उचिता योग्या चञ्चवस्तुण्डाग्राणि तामी रोचमानाः शोभमाना ये मौकु-
लयः काकास्तेषां कुलैः समूहैराकुला व्याप्ता ये शाखिशिफोद्गमदेशास्ते तथा तेषु ।
पुनश्च केषु सत्सु । धराभागेषु भूमिप्रदेशेषु सत्सु । कथंभूतेषु धराभागेषु । नीरन्ध्रशिलिन्ध्र-
बन्धुरेषु नीरन्ध्राणि अविच्छिन्नानि शिलिन्ध्राणि गोमयच्छन्नाकाराणि तैः बन्धुरा ये
धराभागास्ते तथा तेषु । पुनश्च कस्मिन् सति । ककुप्चकवाले सति दिग्मण्डले सति ।
कथंभूते ककुप्चकवाले । लाङ्गलीप्रसवपाटलिमधामनि लाङ्गलीनां जलपिप्पलीनां

वाले, यूथिकाप्रसूनपरिमलविलासिषु शिलोच्चयशिलान्तरालपरिसरेषु, रत्ना-
ङ्कुरोमाञ्चकञ्चुकिनि विदूरभूधरे, गिरिमलिकामुकुलमण्डितशिखण्डेषु
गण्डशैलेषु, सुरगोपप्रचारशोणशोचिषि वसुंधरावलये, सर्जार्जुनविजयिषु
कुत्कीलकुञ्जेषु, मनोभवभल्लिकाकृतिषु च विजृम्भमाणेषु केतकीकुसुमपत्रेषु,

अपि च

उन्मार्गाम्भसि मेघमन्दनभसि छत्रांशुमतेजसि

क्षुभ्यत्सोतसि रुद्रपान्थतरसि स्फूर्जत्तडिङ्गयसि ।

कलिकानां प्रसवाः पुष्पाणि तेषां पाटलिन्नः श्वेतरक्तत्वस्य धाम स्थानं यत् ककुप्च-
कवालं तथा तस्मिन् । पुनश्च केषु सत्सु । शिलोच्चयशिलान्तरालपरिसरेषु शिलोच-
यानां शिलानां अन्तरालानां मध्यानां परिसराः पर्यन्तप्रदेशाः प्राङ्गणानि तेषु सत्सु ।
कथंभूतेषु शिलोच्चयशिलान्तरालपरिसरेषु । यूथिकाप्रसूनपरिमलविलासिषु यूथिकानाम-
म्बष्ठानां प्रसूनानां परिमलानां विलासो विद्यते येषां ते तथा तेषु । पुनश्च कस्मिन्
सति । विदूरभूधरे विदूरभूधरे सति । कथंभूते विदूरभूधरे । रत्नाङ्कुरोमाञ्चकञ्चु-
किनि रत्नानामङ्कुरास्तेषां रोमाञ्चकञ्चुको विद्यते यस्य स तथा तस्मिन् । पुनश्च केषु
सत्सु । गण्डशैलेषु क्षुद्रपर्वतेषु सत्सु । कथंभूतेषु गण्डशैलेषु । गिरिमलिकामुकुलमण्डितशि-
खण्डेषु गिरिमलिकामुकुलैः कुडजकुड्यालैर्मण्डिताः शिखण्डाः शिखराणि येषां गण्डशै-
लानां ते तथा तेषु । पुनश्च कस्मिन् सति । वसुंधरावलये सति । कथंभूते वसुंधरावलये ।
सुरगोपप्रचारशोणशोचिषि सुरगोपानां इन्द्रवधूटिकानां कीरविशेषाणां प्रचारेण प्रस-
रेण शोणाः कोकनदप्रभाः शोची रोचीर्यस्य स तथा तस्मिन् । पुनश्च केषु सत्सु । कुत्की-
लकुञ्जेषु कुत्कीलानां पर्वतानां कुञ्जानि लतादिपिहितोदराणि कुत्कीलकुञ्जास्तेषु सत्सु ।
कथंभूतेषु कुत्कीलकुञ्जेषु । सर्जार्जुनविजयिषु सर्जार्जुन अशनवृक्षा अर्जुनाश्च मयहेतु-
त्वचो वृक्षास्तैर्विजयन्ते शोभन्ते इत्येवंशीलास्ते तथा तेषु । पुनश्च केषु सत्सु । केतकी-
कुसुमपत्रेषु सत्सु । कथंभूतेषु केतकीकुसुमपत्रेषु । विजृम्भमाणेषु सत्सु । पुनः कथंभूतेषु ।
मनोभवभल्लिकाकृतिषु च मनोभवस्य भल्लिका बाणाग्रफलं तस्या आकृतियेषां तानि
तथा तेषु ॥

अपि च अस्ति कश्चिद्विशेषः । कथंभूतोऽहं वर्षर्तुश्रियमनुभवन्नासांचके । इत्यमुना
प्रकारेण अकालजलदबन्दिबिन्दोद्यमानमनाः अकालजलदनाम्ना बन्दिना स्तुतिपाठकेन
बिन्दोद्यमानं कीड्यमानं मनो यस्य स तथोक्तः । इतीति किम्—

उन्मार्गाम्भसीत्यादि । हे नाथ, ईदृग्विषये वर्षाकाले प्रौढां नवयौवनां प्रियां
यत्वं मुञ्चसि परिहरसि । च अन्यत् रूढवयसि प्रादुर्भूतनवयौवने सति त्वं कथं यासि
देशान्तरं गच्छसि । कथंभूते काले । उन्मार्गाम्भसि उन्मार्गाणि नदीनामुभयतटलङ्घीनि

सरति घनसमीरः सीकरासारधारी
 कृतसमधिककान्तिः केतकीकाननानाम् ॥ ३९३ ॥
 प्रोत्तालयन्करटिनां करपुष्कराणि
 रन्ध्रोद्धुरध्वनितकीचककाननान्तः ।
 उद्गापयन्मधुकरीर्नवनीपलम्ना
 वातः प्रवाति शिखिताण्डवपूर्वरङ्गः ॥ ३९४ ॥
 दधदिव हिमरम्यैः सीकरैरुत्प्रबोधं
 तपतपनवितापान्मूर्छितस्य स्मरस्य ।
 वियदचलधराणामङ्गनिर्वाणहेतु-
 जलदविजयजन्मा जृम्भते वायुरेषः ॥ ३९५ ॥

मीरः । स्फुटितकुटजराजिः स्फुटिता विकासं प्राप्ताः कुटजानां इन्द्रतरुणां राजयो
 यत्र स तथोक्तः । पुनः कथंभूतः । मल्लिकोत्तसहारी मल्लिकानां मुक्तवधानां उल्लासं
 हरतीत्येवंशीलः स तथा । पुनः कथंभूतः । नवनिचुलविलासः..... । पुनः कथंभूतः ।
 पुनः कथंभूतः । कन्दलानन्दकारी..... । पुनः कथंभूतः ।
 सीकरासारधारी सीकराणां आसारं समूहं धरतीत्येवंशीलः स तथा । पुनः कथंभूतः ।
 केतकीकाननानां कृतसमधिककान्तिः । विकाशकारीत्यर्थः । जात्यलंकारः ॥

प्रोत्तालयन्नित्यादि । वातः प्रवाति प्रवर्तते । किं कुर्वन् वातः । करटिनां करपुष्क-
 राणि शुण्डाप्राणि प्रोत्तालयन् त्वरितानि कुर्वन् । कथंभूतो वायुः । रन्ध्रोद्धुरध्वनितकीचक-
 काननान्तः रन्ध्रेषु उद्धुरं ध्वनितं कीचकानां सच्छिद्रवंशानां काननानां अन्तं मध्य
 यत्र येन वा स तथोक्तः । पुनश्च किं कुर्वन् । नवनीपलम्ना नवकदम्बानामुपरि उपविष्टा
 मधुकरी भ्रमरभार्याः उद्गापयन् उच्चैर्गानं कारयन् । कथंभूतो वातः । शिखिताण्डवपूर्व-
 रङ्गः शिखिनां ताण्डवस्य पूर्वैरङ्गो नृत्यप्रारम्भः । रूपकालंकारः ॥

दधदित्यादि । हे राजन्, एष वायुर्जृम्भते प्रसरति । किं कुर्वन् । तपतपनविता-
 पात् ग्रीष्मकालसूर्यविशेषतापात् मूर्छितस्य प्रलयंगतस्य स्मरस्य हिमरम्यैः शीतलैः
 सीकरैरुत्प्रबोधमुज्जीवनं दधदिव कुर्वन्निव । वायुः कथंभूतः । वियदचलधराणामङ्गनिर्वा-
 णहेतुः वियच्चाकाशमचलाश्च धराश्च धरा पृथ्वी च वियदचलधरास्तासां अङ्गस्य शरीरस्य
 निर्वाणहेतुः सौख्यकारणम् । पुनः कथंभूतः । जलदविजयजन्मा जलदानां विजये प्रकर्षं
 जन्म उत्पत्तिर्यस्य स तथोक्तः । उत्प्रेक्षालंकारः ॥

१. 'मल्लिको हंसभेदे स्यात्' इति हैमः.

घनमलिनं कृतनिनदं पतदशनिशरं प्रचण्डसुरचापम् ।
 करिकुलमिव संनद्धं वीक्ष्य नभो नो भयं कस्य ॥ ३९६ ॥
 कक्ष्येव गगनकरिणः काञ्चीव नभःश्रियो वियदेव्याः ।
 मणिमालेव विराजति यष्टिरियं शक्रचापस्य ॥ ३९७ ॥
 जलधिजलैः सह पीता ज्वाला इव वाडवस्य घनजठरात् ।
 निर्गच्छन्त्यः प्राप्ताः परिणतिमेतास्तडिल्लेखाः ॥ ३९८ ॥
 विचकिलमुकुलश्रीः कुन्तलेषु स्थितानां
 स्तनतटलुठितानां हारलीला च येषाम् ।
 नवजलधरधाराबिन्दवस्ते पतन्त-
 स्तव दधतु विनोदं योषितां केलिकाराः ॥ ३९९ ॥

घनमलिनमित्यादि । नभो वीक्ष्य दृष्ट्वा कस्य पुरुषस्य भयं न भवति । अपि
 तु सर्वस्यापि भयं भवतीत्यर्थः । कथंभूतं नभः । करिकुलं संनद्धमिव गृहीतसंनाहमिव ।
 पुनः कथंभूतम् । घनमलिनम् घनैर्मैघैर्मलिनं कृष्णवर्णम् । पुनः कथंभूतम् । कृतनिनदं
 विहितगर्जनम् । पुनः कथंभूतम् । पतदशनिशरम् पतन्तः अशनयो वज्राण्येव शरा
 बाणा यस्मात् । पुनः कथंभूतम् । प्रचण्डसुरचापम् प्रचण्डमुत्कटं सुरचापं यत्र
 तत्तथोक्तम् । श्लेषोपमाक्षेपालंकारः ॥

कक्ष्येत्यादि । इयं प्रत्यक्षीभूता शक्रचापस्येन्द्रधनुषो यष्टिः दण्डः विराजति ।
 कथंभूता यष्टिः । गगनकरिणः कक्ष्येव वरत्रेव । पुनः कथंभूता । नभःश्रियः काञ्चीव
 सिञ्जिनीव । पुनः कथंभूता । वियदेव्या आकाशदेवतायाः मणिमालेव । उपमालंकारः ॥

जलधिजलैरित्यादि । एताः प्रत्यक्षीभूतास्तडिल्लेखा विद्युद्वाजयः घनजठरात्
 निर्गच्छन्त्यः प्रादुर्भवन्त्यः । शोभन्ते इति शेषः । कथंभूतास्तडिल्लेखाः । जलधिजलैः सह
 पीता आस्वादिता वाडवस्य ज्वाला अर्चिषः परिणतिं प्राप्ता इव । उत्प्रेक्षालंकारः ॥

विचकिलमुकुलश्रीरित्यादि । हे राजन्, ते जगत्प्रसिद्धाः नवजलधरधाराबि-
 न्दवः नवीनमेघोदकच्छटानां जलकणाः पतन्तः सन्तस्तव भवतो विनोदं हर्षं दधतु
 कुर्वन्तु । ते के बिन्दवः । येषां बिन्दूनां योषितां कुन्तलेषु स्थितानां विचकिलमुकुल-
 श्रीमोर्गरकपुष्पकुञ्जलशोभा वर्तते । पुनश्च ते के । येषां बिन्दूनां योषितां स्तनतटेषु
 लुठितानां हारलीला हारशोभा वर्तते । कथंभूतास्ते नवजलधरधाराबिन्दवः । योषितां
 केलिकाराः क्रीडाविधाधिनः । उपमालंकारः ॥

आशारुधि मदप्राये कमलानन्दनद्विषि ।

घनागमे च कामे च चित्रं यद्भुवनोत्सवः ॥ ४०० ॥

किं च ।

रामाः कामप्रकामाः सुकविकृतिकथादोहदा वाग्विवादाः

सौधोत्सङ्गाः सभोगास्तरुणतरुदलोलासकान्ता दिगन्ताः ।

यस्मिंश्चासारवारिखवदनणुकणश्रेणिसाराः समीराः

सोऽयं मोदाय राजन्न भवति समयः कस्य पर्जन्यजन्यः ॥ ४०१ ॥

इत्यकालजलदबन्दिनिनोद्यमानमनाः क्रीडाचलमेखलानिलयिनि दिग्व-
लयविलोकविलासनाम्नि धाम्नि समं सेवासमागतसमस्तसामन्तसमाजेन

आशारुधीत्यादि । घनागमे च अन्यत् कामे च यत् भुवनोत्सवो लोकानां महोत्सवो वर्तते तच्चित्रं आश्चर्यमेतत् । कथंभूते घनागमे । आशारुधि दिग्मण्डलानां रोधके । पुनः कथंभूते । मदप्राये हर्षोत्पादके अहंकारप्राये वा । पुनः कथंभूते । कमलानन्दनद्विषि कमलानन्दनस्य श्रीसूर्यस्य द्विषि शत्रुप्राये । अथवा कमलिनीतर्जके । कामे कथंभूते । आशारुधि कृ(तृ)ष्णोत्पादके । पुनः कथंभूते । मदप्राये रेतःप्रचुरे । पुनः कथंभूते । कमलानन्दनद्विषि लक्ष्मीसमृद्धिद्विषिणि । श्लेषोपमालंकारः ॥

किं च । रामा इत्यादि । हे राजन्, स जगत्प्रसिद्धः अयं प्रत्यक्षीभूतः पर्जन्यजन्यः मेघोत्पादकः समयः कालः कस्य पुरुषस्य मोदाय हर्षाय न भवति । अपि तु सर्वस्यापि मोदाय भवतीत्यर्थः । कथंभूतः स पर्जन्यजन्यः समयः । यस्मिन् मेघसमये रामाः स्त्रियः कामप्रकामाः कंदर्पपरिपूर्णा भवन्ति । यस्मिन् मेघसमये वाग्विवादाः सुकविकृतिकथादोहदा भवन्ति सुकवीनां वा जिनसेनगुणभद्रपुष्पदन्तादीनां कृतयः काव्यानि तासु याः कथाः रामायणादिचरित्राणि तासु दोहदा मनोरथा वर्तन्ते । यस्मिन् मेघसमये सौधोत्सङ्गाः राजमन्दिरपरितनभूमयः सभोगाः इष्टसग्वनितादिसहिता भवन्ति । यस्मिन् मेघसमये दिगन्ता दिग्मण्डलानि तरुणतरुदलोलासकान्ताः तरुणाः प्रत्यग्रा ये तरवो वृक्षास्तेषां दलानि तेषामुल्लसैः प्रादुर्भावैः कान्ता मनोहरा भवन्ति । यस्मिन् मेघसमये समीराः स्पर्शनाः आसारवारिखवदनणुकणश्रेणिसाराः आसारो वेगवद्वर्षस्तस्य वारीणि तेभ्यः स्रवन्तः क्षरन्तः प्रसरन्तोऽनणवः स्थूला ये कणा जलचूर्णानि तेषां श्रेणिभिः साराः समग्राः ॥

वर्षर्तुश्रियं अनुभवन् कस्मिन् आसांचके स्थितिं चकार । धाम्नि गृहे । कथंभूते धाम्नि । क्रीडाचलमेखलानिलयिनि क्रीडाचलः क्रीडापर्वतस्तस्य मेखला तटं तस्यां निलीयते तिष्ठतीत्येवंशीलं यद्गाम तत्तथा तस्मिन् । पुनः कथंभूते । दिग्वलयविलोकविलासनाम्नि

प्रवीरपुरुषपरिषत्परिवारितः पुष्करावर्तप्रमुखमेघमाननीयां वर्षर्तुश्रियं यावदहमनुभवन्सप्रमोदमासांचके, तावत्संधिविग्रही 'देव, पञ्चालमण्डलपते-
रचलस्य दुकूलनामा दूतः समागतः, तिष्ठति च प्रतीहारभूमौ' इति विज्ञाप्य प्रावेशयत् । उपावेशयच्च यथानिवन्धमाचरितोपचारं तदुचिते देशे । 'दूत, प्रदर्श्यतामस्मै प्रभवे ते प्रभुप्रहितं प्राभूतम् । शासनहर, समर्प्यतां शासनम् ।' उभौ तथा कुरुतः । संधिविग्रही दूतदर्शनात्प्रत्यभिज्ञाय तन्नगरनिवासिना तापसव्यञ्जनेन जाबालनाम्ना 'अयं हि राजा गजबलप्रधानत्वादचिरादेव

दिग्वलयविलोकविलास इति नामाभिधानं यस्य धान्नस्तत्तथा तस्मिन् । अहं कथमासांचके । समं सार्धम् । केन समम् । सेवासमागतसमस्तसामन्तसमाजेन सेवायां पर्थुपासनायां समागता उपढौकिता ये समस्ताः सामन्ता देशपतयो राजानस्तेषां समाजः समूहस्तेन तथोक्तेन । कथंभूतोऽहम् । प्रवीरपुरुषपरिषत्परिवारितः प्रवीराः प्रकर्षेण वीराः सहस्रभटलक्षभटकोटिभटा ये पुरुषाः पतयस्तेषां परिषत् सभा तथा परिवारितो वेष्टितः । कथंभूतां वर्षर्तुश्रियम् । पुष्करावर्तप्रमुखमेघमाननीयाम् पुष्करावर्तनामा मेघविशेषः स प्रमुखः आदिर्येषां द्रोणमेघावर्तमेघसंवर्तमेघानां ते पुष्करावर्तप्रमुखास्ते च ते मेघा जलमुचस्तैर्माननीया पूजनीया पुष्करावर्तप्रमुखमेघमाननीया ताम् । तथा चोक्तम्—'मेघाश्चतुर्विधास्तेषां द्रोणाहः प्रथमो मतः । आवर्तपुष्करावर्तस्तुर्यः संवर्तकस्तथा ॥' कथं आसांचके । सप्रमोदम् सहर्षं हर्षसहितं यथा भवत्येवम् ।

.....इतीति किम् । हे देव यशोधरमहाराज, पञ्चालमण्डलपतेः द्रौपदीसमुत्पत्तिस्थानदेशस्वामिनोऽचलस्य अचलनाम्नो नरेन्द्रस्य दुकूलनामा दूतः समागतो वर्तते । न केवलं समागतः, अपि तु प्रतिहारभूमौ सिंहद्वारे तिष्ठति च । न केवलं दूतं प्रावेशयेत्, उपावेशयच्च स्थापयामास । क उपावेशयत् । तदुचिते देशे । कथमुपावेशयत् । यथानिवन्धं राजदेशं यथा भवत्येवम् । कथंभूतं दूतम् । आचरितोपचारम् आचरित उपचारः पादपतनादिकं येन दुकूलेन स आचरितोपचारस्तम् । संधिविग्रही प्राह—हे दूत, अस्मै प्रभवे यशोधरमहाराजाय ते प्रभुप्रहितं तव स्वामिना प्रेषितं प्राभूतं सारं वस्तु प्रदर्श्यतां प्रकटीक्रियताम् । हे शासनहर हे लेखसमानायक, शासनं लेखः समर्प्यतां दीयताम् । उभौ दूतशासनहरौ तथा कुरुतः संधिविग्रहिणो वचनं तथैव चक्रतुः । अतीतकालसमीपवर्ती वर्तमानोऽतीतवद्भवति । संधिविग्रही यशोधरप्रधानदूतस्तं दुकूलं नाम दूतं एवं वक्ष्यमाणप्रकारेण अवादीज्जगाद । किं कृत्वा । पूर्वं दूतदर्शनात् इति प्रत्यभिज्ञाय इति स्मृत्वा । किं स्मृत्वा । तन्नगरनिवासिना अचलनगरनिवासिना तापसव्यञ्जनेन तापसवेषधारकेण जाबालनाम्ना हैरिकेन यत्सूचितं तत् स्मृत्वा ।

भवद्भिः सह विजिघृक्षुव्यापारो वर्तते । तदत्र यदुचितं तदाचरितव्यम्' इति, प्रहितं गोलकार्थं निर्वर्ण्य च, पुरस्ताद्विवेशितं प्रादेशनं शासनं च, 'अये, विग्रहाग्रहग्रहिल एव स महीपालः प्राभृततन्मेतत्पत्रं च प्राहिणोत् । तथा- ह्यनयोर्मण्डलाग्रमुद्राङ्कितो वेष्टनचतुष्टयनिष्ठङ्कितश्च बहिःप्रकाशः संनिवेशः । तदलमनेन विषमविषदोषकालुष्यवितर्ककर्मकावेशेनोपायनेन, शत्रुयशःप्रकाशपिशुनेन चानेन विलोकितेन लेखेन । श्रूयते हि किल—मणिकरण्डकविन्यस्तवपुषा कृत्रिमेणाशीविषविषधरेण धिषणो दुर्धर्मम्, देवा-

इतीति किम् । अयं अचलनामको राजा हि निश्चयेन भवद्भिः सह विजिघृक्षुव्यापारो वर्तते विग्रहं कर्तुमिच्छति । कस्मात् (कदा) । अचिरादेव शीघ्रमेव । कस्मात् । गजबलप्रधानत्वात् हस्तिसैन्यबहुत्वात् । तत्तस्मात् कारणात् अत्र अस्मिन् दूते पञ्चालपतौ वा यत् उचितं तद् आचरितव्यम् । न केवलं जाबालकथितं प्रत्यभिज्ञाय, अपि तु प्रहितं गोलकार्थं लोहगोलकहेतुं निर्वर्ण्य पर्यालोच्य च । न केवलं गोलकार्थं निर्वर्ण्य अवादीत्, किं तु पुरस्तादग्रतः निवेशितमुपलौकितं प्रादेशनं प्राभृतं शासनं च लेखं च निर्वर्ण्य । अये कोषे विषादे च । खेदं कृत्वा ब्रूते । संधिविग्रही किं ब्रूते—स महीपालः अचलनामक एतत्प्रत्यक्षीभूतं प्राभृततन्त्रं प्रधानं प्राभृतं पत्रं च यत् प्राहिणोत् प्रेषितवान् तेनैव मया ज्ञायते विग्रहाग्रहग्रहिल एव संग्रामकरणनिर्वन्धेन ग्रथिल एव वर्तते । तथाहि अनयो- लैखप्राभृतयोर्मध्ये लेखः कीदृशो वर्तते । मण्डलाग्रमुद्राङ्कितः खङ्गमुद्रया सहितः । पुनः कथंभूतो लेखः । वेष्टनचतुष्टयनिष्ठङ्कितश्च चतुर्भिर्वेष्टनैरुप(?)ल्यस्तः । वेष्टित इत्यर्थः । चतुर- ङ्गसैन्येन त्वामहं वेष्टयामीत्यभिप्रायः । खङ्गेन च शिरश्छेदं करिष्यामि इत्यभिप्रायः । पुनः कथंभूतो लेखः । बहिःप्रकाशः बाह्ये अर्थसूचकः । पुनः कथंभूतो लेखः । संनिवेशः सन् विद्यमानो वेशः स्थितिर्यस्य स संनिवेशः । संधिविग्रही किं कृत्वा पूर्वमवादीत् । इति ईदृशमर्थमनुध्याय चिन्तयित्वा । इतीति किम् । तत्तस्मात् कारणात् अनेन उपायनेन प्राभृतेन अलं पूर्णम् । कथंभूतेन उपायनेन । विषमविषदोषकालुष्यवितर्ककर्मकावेशेन विषमं अप्रीतिकरं यद्विषं हालाहलं तस्य दोषः तेन कालुष्यवितर्ककर्मकाः कलुषताविचार- कठिनः आवेशोऽभिप्रायो यस्मिन्नुपायने तेनालम् । अनेन प्रत्यक्षीभूतेन लेखेन विलोकि- तेन वाचितेनापि अलम् । कथंभूतेन लेखेन । शत्रुयशःप्रकाशपिशुनेन शत्रोरचलमहारा- जस्य यशसः पुण्यगुणानुकीर्तनस्य प्रकाशपिशुनेन उद्भावकथनेन । हि यस्मात् कारणात् । किलेति लोकोक्तावरुचौ वा । श्रूयते आकर्ण्यते । धिषणो नाम राजा आशीविषविषधरेण दंष्ट्राविषसर्पेण दुर्धर्मं नाम राजानं जघान हतवान् । कथंभूतेन आशीविषविषधरेण । मणिकरण्डकविन्यस्तवपुषा मणिकरण्डके विन्यस्तमारोपितं वपुः शरीरं येन स तथा तेन । पुनः कथंभूतेन । कृत्रिमेण विज्ञानोत्पादितेन । तथा श्रूयते—कणपो नाम राजा कृपाणनाम

ङ्गवस्त्रवासनिषेकेण च स्पर्शविषेण कणपः कृपाणं राजानं जघान' इत्य- नुध्याय, 'को हि नाम धीमोऽशस्त्रव्यापारसमाधौ द्विषद्व्याधौ मृदुनोपायेन भिषज्येत' इति च विचिन्त्य ससौष्ठवं तं दूतमेवमवादीत्—

‘नासोद्वासनमार्गमुण्डनशिखामालूरबन्धक्रमः

कण्ठे शीर्णशरावदामकलनं कात्रेयकारोहणम् ।

दूतान्यश्च न ते निकारपरुषः कोऽप्यत्र कार्यो विधि-

स्तस्वस्थो वद वाचिकं निजपतेल्लेखस्त्वयं तिष्ठतु' ॥ ४०२ ॥

अपि च—को नु खलु विचारचतुरचेताः पर्याप्तशौर्यस्रोता वा

राजानं स्पर्शविषं तत् देवाङ्गवस्त्रवासनिषेकः परिमलोचनं यस्य यस्मिन् वा स्पर्शविषे तत् देवाङ्गवस्त्रवासनिषेकं तेन जघान हतवान् । पुनश्च किं कृत्वा पूर्वं संधिविग्रही दूतम- वादीत् । इति च विचिन्त्य । इतीति किम् । हि यस्मात् कारणात् । नामेति संभावना- याम् । को धीमान् द्विषद्याधौ शत्रुव्याधौ मृदुना कोमलेन लेपादिना उपायेन भिषज्येत प्रतिकुर्यात् । चिकित्सेत् इत्यर्थः । कथंभूते द्विषद्याधौ । शस्त्रव्यापारसमाधौ शस्त्रव्यापा- रेण शस्त्रपातेन समाधिरुपशमो यस्य द्विषद्याधेः स तथा तस्मिन् । संधिविग्रही कथम- वादीत् । ससौष्ठवम् व्यक्तवचनं यथा भवत्येवमवादीदित्यर्थः ॥

नासोद्वासनेत्यादि । हे दूत, अन्यः कोऽपि विधिः निकारपरुषः परिभवकर्कशः ते तवात्र न कार्यः । तत्तस्मात् कारणात् स्वस्थः निःशङ्कः सन् निजपतेः वाचिकं संदेशं वद कथय । अयं लेखस्तु तिष्ठतु आस्ताम् । चेदन्यो विधिर्न कार्यः । तर्हि को विधिः कार्यः । एकस्तावत् नासोद्वासनमार्गमुण्डनशिखामालूरबन्धक्रमः नासोद्वासनं नासिकाच्छेदनम्, मार्गमुण्डनं च क्षुरप्रेण पट्टिकारक्षणपूर्वकं मुण्डनं वपनम्, शिखामालूरबन्धश्च शिखानां चूडानां बिल्वफलबद्धनम्, एतेषां त्रयाणां कर्मणां क्रम अनुक्रमस्तथोक्तः कण्ठे ग्रीवायां शीर्णशरावदामकलनं शीर्णानां शटितानां शरावाणां मृत्तिकाकपालानां दाम्ना मालायाः कलनं बन्धनं ते च भविष्यन्ति । तथा कात्रेयकारोहणं तव करणीयम् । अन्यश्च निकारपरुषो विधिरस्माभिर्न कर्तव्यः । समुच्चयालंकारः ॥

कदाचिदिति पूर्वोक्तं ग्राह्यम् । कदाचित् वीराणां सुभटानां वचांसि वचनानि आकर्णयान्- चकार । आकर्णितवानित्यर्थः । कथंभूतानां वीराणाम् । इति अमुना प्रकारेण संधिविग्रहिणः यशोधरस्य मुख्यदूतस्यैतद्वचनात् तथा तेनैव प्रकारेण विदितदूतहृदयानां विज्ञातदूता- भिप्रायाणाम् । इतीति किम् । अपि च पुनरर्थः । कः पुमान् । नु इति वितर्कः । खलु वाक्या-

१. 'देवाङ्गवस्त्रवासनिषेकेण जघान । कथंभूतेन देवाङ्गवस्त्रवासनिषेकेण । स्पर्शविषेण' इत्येवं योजनोचिता । २. मूले तु 'आकर्णयान्बभूव' इत्युपलभ्यते ।

यथार्थवादोचिते दूते विकुर्वीत । यतो दूतोदितसूत्राणि खलु महीपतीनां व्यवहारतन्त्राणि प्रवर्तन्ते, दूतायत्तप्रभवाश्च संधिविग्रहयानासनसंश्रयद्वैधीभावाः । पर्याप्तमथवात्र पर्यनुयोगानुसारेण । विदित एव तवेङ्गिताकाराभ्यां भवद्भर्तुरभिप्रायः । देवश्चैष यदियन्ति दिनानि तस्मिन्समाचरितबहुचापलेऽप्यचले गजोन्मीलनवृत्तिं विभरांभवूव, किल तत्र तदीयान्नायजन्मभिर्भूमिपतिभिश्चिराय पुराचरितातीतपरमेश्वरचरणाराधनानिबन्धनम् । इदानीं च यदि स्वयमेव देवस्य प्रतापानलज्वालासु शलभशालिनीं श्रियमाश्रयितुमिच्छति, तदासौ सिंहसटाचामरैरिव विलसितुम् आशीविष-

लंकारे निश्चये वा । विचारचतुरचेताः विचारेण पर्यालोचनेन चतुरं विचक्षणं चेतो मनो यस्य स तथाभूतो दूते विकुर्वीत वितथा कुर्यात् । न केवलं विचारचतुरचेताः, अपि तु पर्याप्तं परिपूर्णं शौर्यस्य स्रोतः प्रवाहो यस्य स तथा । परिपूर्णमुभटतासहित इत्यर्थः । कथंभूते दूते । यथार्थवादोचिते यथार्थवादेन सत्यवचनेन उचितो योग्यः स तथा तस्मिन् । को विकुर्वीत । अपि तु न कोऽपि । यतो यस्मात् कारणात् दूतोदितसूत्राणि दूतरुदितानि सूत्राणि सूचनवचनानि येषु व्यवहारतन्त्रेषु तानि व्यवहारतन्त्राणि व्यवहारप्रवर्तनानि खलु महीपतीनां प्रवर्तन्ते । संधिविग्रहयानासनसंश्रयद्वैधीभावाः दूतायत्तप्रभवाः दूताधीनोत्पत्तयो भवन्ति । संधिश्च मेलापकः, विग्रहश्च संग्रामः, यानं च सेनयाभिगमनम्, आसनं च दुर्गसंवेष्टनस्थितिः, संश्रयश्च दुर्गाश्रयविधानम्, द्वैधीभावश्च संधिविग्रहद्वयम्, ते तथा । अथ वा पर्यनुयोगानुसारेण शत्रुवचनपृच्छाकरणेन अत्र पर्याप्तं परिपूर्णम् । किमिति पर्याप्तम् । यतो विदित एव मया ज्ञात एव । काभ्यां ज्ञातः । तवेङ्गिताकाराभ्याम् इङ्गितं च अन्यथाकृतिः, आकारश्च नेत्रवक्त्रविकारादिलक्षणः इङ्गिताकारौ ताभ्यां भवद्भर्तुरभिप्रायश्छन्दः मया ज्ञात एव । देवश्च यशोधरमहाराज एष तव प्रत्यक्षीभूतः यत् इयन्ति एतत्परिमाणानि दिनानि तस्मिन् अचले तव राजनि । कथंभूते । समाचरितबहुचापलेऽपि संविहितबह्वपराधेऽपि गजोन्मीलनवृत्तिं अवधीरणां विभरांभवूव धारितवान् । किल हेतौ । तत्र तस्यां गजोन्मीलनवृत्तौ तदीयान्नायजन्मभिरचलस्य आम्नाये वंशे जन्म येषां ते तदीयान्नायजन्मानस्तैः भूमिपतिभिरचलपूर्वैश्च नृपतिभिश्चिराय दीर्घकालं पुरा आचरितं कृतं अतीतपरमेश्वरस्य यशोधर्यशोवन्धुरादेर्नेन्द्रस्य चरणाराधना चरणकमलसेवा निबन्धनं कारणम् । इदानीं च यदि चेत् स्वयमेव देवस्य यशोधरमहाराजस्य प्रतापानलज्वालासु शलभशालिनीं पतङ्गवत् शोभाशीलां श्रियं राज्यलक्ष्मीं आश्रयितुमिच्छति, तदा तस्मिन् काले असौ अचलः सिंहसटाचामरैः विलसितुं

विषधरशिरोमणिभिरिव मण्डनं कर्तुम् मदान्धसिन्धुरदन्तवलयमिव नखैरुल्लेखितुम् प्रलयकालानलमिव पाणिपल्लवेन निवारयितुम् मकराकरमिव बाहुभ्यां तरितुम् गगनमिव फालेन लङ्घयितुम् मन्दरमिव करतलेन तोलयितुम् महेश्वरपरशुमिवादशतां नेतुम् आदिवराहदंष्ट्रासुक्ताफलमिव चाभरणायानाक्रष्टुमभिलषति । यतो निजराष्ट्रकण्टकोत्पाटनदुर्ललितबाहुबलः संप्रत्यद्यापि न जानात्यसावचलः परमेश्वरस्य विक्रमविलसितानि, यान्येवं स्वयं विनोदत्याश्चर्यशौर्यसंरम्भपुलकितवपुर्निजानुजव्याज[स्फुटित]विदारितहिरण्यकशिपुः सुरपतिर्वीरक्षत्रियकथावतारेषु । तथा हि—

वैकुण्ठः कुलकीर्तनं कलमभूर्दभप्रगल्भाङ्गलि-

न स्त्री नैव पुमानुमापतिरयं चन्द्रो निशासेवकः ।

चमरवीजनानि कारयितुमिवाभिलषति । आशीविषविषधरशिरोमणिभिर्दंष्ट्राविषसर्पफणरत्नैर्मण्डनं भूषणं कर्तुमिवाभिलषति । मदान्धगन्धसिन्धुरदन्तवलयं मदोन्मत्तगन्धेभरदन्मण्डलं नखैरुल्लेखितुमुत्पाटयितुमिवाभिलषति । प्रलयकालानलं कल्पान्तकालवैश्वानरं पाणिपल्लवेन करकिसलयेन निवारयितुमिवाभिलषति । मकराकरं महासमुद्रं बाहुभ्यां तरितुं तरितं कर्तुमिवाभिलषति । गगनं फालेन पुत्यगमनेन लङ्घयितुमिवाभिलषति । मन्दरं करतलेन तोलयितुं कलयितुमिवाभिलषति । महेश्वरपरशुं महादेवकुठारं आदर्शतां दर्पणतां नेतुं प्रापयितुमिवाभिलषति । आदिवराहदंष्ट्रासुक्ताफलं मौक्तिकाभरणाय आकृष्टुमाकर्षणं कर्तुमिवाभिलषति । यतो यस्मात् कारणात् निजराष्ट्रकण्टकोत्पाटनदुर्ललितबाहुबलः स्वकीयराष्ट्रशत्रुनिर्मूलननिर्वार्यभुजबलस्तव स्वामी अचलः संप्रति वर्तमानकाले परमेश्वरस्य श्रीयशोधरमहाराजस्य विक्रमविलसितानि पराक्रमस्फुरितानि असौ अद्यापि इदानीमपि न जानाति, यानि श्रीयशोधरमहाराजविक्रमविलसितानि एवमुना प्रकारेण सुरपतिर्देवेन्द्रः स्वयं निजश्रीमुखेन विनोदति प्रशंसति । केषु विनोदति । वीरक्षत्रियकथावतारेषु संग्रामादनवर्तकराजपुत्रवार्ताप्रस्तावेषु । कथंभूतः सुरपतिः । आश्चर्यशौर्यसंरम्भपुलकितवपुः आश्चर्यं त्रैलोक्ये चमत्कारकं यच्छौर्यं सौमध्यं तस्य संरम्भेण आरम्भेण पुलकितं रोमाञ्चकञ्चुकितं वपुः शरीरं यस्य स तथोक्तः । पुनः कथंभूतः सुरपतिः । निजानुजव्याजस्फुटितविदारितहिरण्यकशिपुः निजानुजेन श्रीनारायणेन व्याजेन छलेन स्फुटितेन स्तम्भनिर्गमनेन विदारितो नखैर्द्विधाकृतो हिरण्यकशिपुनामा दैत्यविशेषो बलेर्जनकः (?) स तथोक्तः ॥

तथा हि । तदेव निरूपयति—वैकुण्ठ इत्यादि । अरे दूत, यस्य यशोधरमहारा-

हेलिः केलिसरोजबन्धुरनिलः क्रीडाश्रमे चाटुमा-

न्यस्येत्थं गणनामरेषु विजयी तस्याहवे कोऽपरः ॥ ४०३ ॥

अपि च ।

याः पूर्वं रणरङ्गसंगमभुवो यस्यासिधारापयः-

पातप्रेतसपत्नसंततिशिरःश्रेणिश्रिताः क्षीणताम् ।

याताः क्लृप्तकपालिभूषणभरारम्भाः पुनस्ता मुहु-

र्जायन्तां त्वदनीकक्रीकसजुषः पूर्वश्रियोऽस्याहवे ॥ ४०४ ॥

इति संधिविग्रहिणः, तथैतद्वचनाद्विदितदूतहृदयानाम् अपरिमितकोपप्रस-
रावधीरितासपुरुषालापार्गलानाम् ससंरम्भमन्योन्यसंघट्टनुटत्कोटीरकोटिघ-

जस्य इत्थममुना प्रकारेण अमरेषु देवेषु गणना मान्यता वर्तते, तस्य यशोधरस्य आहवे संग्रामे कः पुमान् अपरो अन्यो विजयी जयवान् वर्तते । इत्थं कथमिति चेत्—वैकुण्ठः श्रीनारायणः कुलकीर्तनं भट्टो वर्तते । कमलभूर्ब्रह्मा दर्भप्रगल्भाङ्गुलिः । पुरोहितो वर्तते इत्यर्थः । उमापतिः न स्त्री नैव पुमान् । नपुंसक इत्यर्थः । अयं चन्द्रो निशासेवको रात्रौ सेवां करोति । हेलिः श्रीसूर्यः केलिसरोजबन्धुर्वर्तते क्रीडाकमलविकाशको भवति । अनिलो वायुदेवता क्रीडाश्रमे वनितानां रमणखेदे चाटुमान् प्रियं कृत्वा स्तुतिं करोति खेदं विनाशयति । अतिशयालंकारः ॥

अपि च । याः पूर्वमित्यादि । याः रणरङ्गसंगमभुवः संग्रामाङ्गणसंगमभूमयः पूर्वं पूर्वस्मिन् काले यस्य यशोधरस्य असिधारापयःपातप्रेतसपत्नसंततिशिरःश्रेणि-
श्रिताः असेः खड्गस्य धारा अग्रभागः तस्यां यत्पयो जलं तस्य पातः तत्र निमज्जनं प्रेतानां मृतानां सपत्नानां शत्रूणां संततयः समूहास्तासां शिरःश्रेणयो मस्तकानां आवलयस्ताभिः श्रिताः संयुक्ताः जातास्ता रणरङ्गसंगमभुवः क्षीणतां शून्यतां याता रिक्ता बभूवुः । कस्मात् शून्यतां याताः तत्कारणमिति विशेषणमाह—कथंभूता रणर-
ङ्गसंगमभुवः । मुहुः पुनरपि अस्य यशोधरस्य आहवे संग्रामे तदनीकक्रीकसजुषः अच-
लसेनामृतानां वीराणां क्रीकसजुषः अस्थिमल्यः सत्यः पूर्वश्रियः शिरःश्रेणिश्रिता जा-
यन्तां भवन्तु । हेतुलंकारः ॥

न केवलं संधिविग्रहिणो वचांस्याकर्णयांबभूव, तथा तेनैव प्रकारेण संधिविग्रहिणो वचनाकर्णनप्रकारेण वीराणां वचांस्याकर्णयांबभूवाहमाकर्णितवान् । कथंभूतानां वीराणाम् । एतद्वचनात् संधिविग्रहिवचनात् विदितदूतहृदयानां विदितं ज्ञातं दूतस्य दुकूलनाम्रः हृद-
यमभिप्रायो यैस्ते तथा तेषाम् । पुनः कथंभूतानां वीराणाम् । अपरिमितकोपप्रसराव-

१. 'तदनीक' स्यात्.

टितमाणिक्यनिकरकीर्णतया स्वकीयावलेपानलस्फुलिङ्गज्वलितमिव कुट्टि-
मतलं कुर्वताम् इतस्ततः समुच्छलितापतन्मुक्ताफलप्रकराभिरारसनहारय-
ष्टिभिरागामिजन्यजयसमयावसरसुरसुन्दरीकरविकीर्णकुसुमवर्षमिव प्रका-
शयतां वीराणां चान्योन्यालापालोकनव्याजेन वचांस्याकर्णयांबभूव । तथा
हि—तत्र तावत्कोदण्डमार्तण्डः साटोपं सपत्नवंशविनाशपिशुनभ्रुकुटि-
भङ्गनिर्भरभालस्वेदजलेन ज्यां मार्जयन् हस्तग्राहं तं दूतमेवमभाषिष्ट—

‘श्रीपदं मित्रपक्षाणां खरदण्डं च विद्विषाम् ।

देवस्यास्य पदाम्भोजद्वयं शिरसि धार्यताम् ॥ ४०५ ॥

धीरितासपुरुषालापार्गलानाम् अपरिमितोऽपर्यन्तो योऽसौ कोपप्रसरः कोधव्याप्तिस्तेन अवधीरितमवगणितं आसपुरुषालापार्गलं गुरुवचनानां निषेधवचनपरिधा यैस्ते तथा तेषाम् । किं कुर्वतां वीराणाम् । ससंरम्भं सकोधं अन्योन्यसंघट्टनुटत्कोटीरकोटिघटित-
माणिक्यनिकरकीर्णतया स्वकीयावलेपानलस्फुलिङ्गज्वलितमिव कुट्टिमतलं कुर्वताम् ससं-
रम्भमन्योन्यं संघट्टेन संचलनेन नुटन्ति छिन्नानि भवन्ति यानि कोटीरकोटिघटितमाणि-
क्यानि तेषां निकरः समूहः तस्य कीर्णतया विक्षिप्ततया स्वकीयो निजो योऽसावलेपो मदः कोपो वा स एवानलस्तस्य स्फुलिङ्गास्त्वैज्वलितमिव कुट्टिमतलं वद्धभूमिं कुर्वतां विदधताम् । पुनश्च किं कारयतां वीराणाम् । इतस्ततः समुच्छलितापतन्मुक्ताफलप्रक-
राभिरारसनहारयष्टिभिरागामिजन्यजयसमयावसरसुरसुन्दरीकरविकीर्णकुसुमवर्षमिव प्र-
काशयताम् इतस्ततो यत्र तत्र समुच्छलिता उत्पतिता आपतन्त आगच्छन्तो मुक्ता-
फलप्रकरा यासां तास्तथा ताभिः ईदृग्विधाभिरारसनहारयष्टिभिः आरसना आगुलफ-
ल्म्बा या हारयष्टयस्ताभिः कृत्वा आगामी आगमिष्यन् योऽसौ जन्यजयसमयः संग्रामज-
यसमयस्तस्यावसरेषु सुरसुन्दरीकरैः विकीर्णो विक्षिप्तो योऽसौ कुसुमवर्षः वर्तते तं प्रकाशयतामिव । केन कृत्वा वीराणां वचांस्याकर्णयांबभूव । अन्योन्यालापालोकनव्याजेन अन्योन्यस्य परस्परस्य ये वीराणामालापा आभाषणानि तेषां आलोकनव्याजेन विलो-
कनमिषेण । तथा हि तान्येव वचांसि निरूपयति—तत्र तेषु वीरेषु मध्ये तावत्पूर्वमे-
वानुक्रमेण कोदण्डमार्तण्डो नाम सुभटः साटोपं साडम्बरं यथा भवत्येवं तं दूतं संदेशहरं हस्तग्राहं हस्तेन गृहीत्वा । हस्तार्थग्रहवनिवृत्तां (?) कार्ये णम् । एवं वक्ष्यमाणप्रकारेण अभाषिष्ट भाषते स्म । कोदण्डमार्तण्डः किं कुर्वन् । सपत्नवंशविनाशपिशुनभ्रुकुटिभङ्ग-
निर्भरभालस्वेदजलेन ज्यां मार्जयन् सपत्नानां शत्रूणां वंशस्य विनाशो मोटनं तेन [पिशुनभ्रुकुटिभङ्गं यथा स्यात्तथा] निर्भरं गाढं यद्गालं ललाटं अलिकम् । अलीकं गो-
धिरिति यावत् । तस्य स्वेदजलेन प्रस्वेदोदकेन ज्यां धनुषः प्रत्यङ्चां चापसिञ्चिनीं मार्ज-
यन् शोधयन् । उल्लासयन्त्यर्थः ॥

श्रीपदमित्यादि । हे दुकूल, अस्य देवस्य पदाम्भोजद्वयं शिरसि धार्यतां

नो चेत्कोदण्डमार्तण्डकाण्डखण्डितमस्तकः ।
 यास्यत्याजौ स ते स्वामी रुण्डताण्डवडम्बरम् ॥ ४०६ ॥
 परशुपराक्रमः सावख्यं पाणिना परश्वधं निर्नेनिजानस्तथैव—
 'हठविलुठितमौलिः पादपीठोपकण्ठे
 न भवति शठवृत्त्या मत्पतेर्यः सपत्नः ।
 जयजरठितमूर्तिर्मामकस्तस्य तूर्णं
 रणशिरसि कुठारः कण्ठपीठीं छिनत्ति' ॥ ४०७ ॥
 मुद्गरप्रहारः सावष्टम्भं करतलेन मुद्गरमुत्सञ्जयन्—'अहो दूत, निवेद-
 येदं मद्रचनं तस्य सकलदुराचारलोकहेठस्य प्रक्षरलक्ष्मीसमागमोत्कण्ठस्य ।

प्रियताम् । कथंभूतं पदाम्भोजद्वयम् । मित्रपक्षाणां सुहृदां श्रीपदं लक्ष्मीमन्दिरम्, विद्विषां
 शत्रूणां खरदण्डं खरस्तीव्रो दण्डो यत्र तत् खरदण्डं च । नो चेत् यद्यचलः शिरसि न
 धारयिष्यति तर्हि स जगत्प्रसिद्धस्ते तव स्वामी अचल आजौ संग्रामे रुण्डताण्डवडम्बरं
 यास्यति कबन्धबाहुदण्डनर्तनाटोपं प्राप्स्यति । कथंभूतः सन् । कोदण्डमार्तण्डकाण्डख-
 ण्डितमस्तकः कोदण्डमार्तण्डनाम सुभटस्य काण्डेन बाणेन खण्डितमस्तकः छिन्नोत्तमाङ्गः
 सन् । वीररसप्रधानो जात्यलंकारः ॥

परशुपराक्रमः परशुपराक्रमनामा सुभटः सावख्यं सासूयं तथैव तेनैव कोदण्डमा-
 र्तण्डप्रकारेण हस्तग्राहं हस्तग्रहणपूर्वकं दुकूलनामानं दूतं अभाषिष्ट । पाणिना परश्वधं
 कुठारं निर्नेनिजानः परिमार्जयन् । किं अभाषिष्ट इत्याह—हठविलुठितेत्यादि । यः
 सपत्नः मत्पतेर्यशोधरस्य पादपीठोपकण्ठे सिंहासनसमीपे शठवृत्त्या हठविलुठितमौलिर्भूमौ
 नमितमस्तको न भवति, तस्य सपत्नस्य मामको मदीयः कुठारः रणशिरसि संग्राममस्तके
 कण्ठपीठीं प्रशस्तां ग्रीवां छिनत्ति द्विधा करोति । कथंभूतो मम कुठारः । जयजरठि-
 तमूर्तिः जयेन संग्रामविजयेन जरठिता कठिना मूर्तिः स्वरूपो यस्य स तथोक्तः ।
 जात्यलंकारः ॥

मुद्गरप्रहारः सुभटः सावष्टम्भं सक्रोधं यथा भवत्येवं करतलेन मुद्गरं लोहधनं उत्सं-
 जयन् उल्लासयन् एवमभाषिष्ट । एवं कथमिति चेत्—अहो दूत, तस्य अचलस्येदमेतत्
 मद्रचनं निवेदय त्वं कथय । कथंभूतस्याचलस्य । सकलदुराचारलोकहेठस्य सकलदुरा-
 चारलोकानां पापाचारजनानां हेठस्य । पुनः कथंभूतस्य । प्रक्षरलक्ष्मीसमागमोत्कण्ठस्य
 प्रक्षरन्ती प्रणश्यन्ती लक्ष्मीसमागमस्योत्कण्ठा वाञ्छा यस्य स तथोक्तस्तस्य । किं निवे-

१. मूले टीकायां च 'सावज्ञं' इति स्यात्.

कपटभटविभीषाचेष्टितैर्नो विभीयां

तदलमिह मुधोजीवर्जनस्फूर्जितेन ।

यदि सुभटघटायां त्वं पटिष्ठप्रतिष्ठः

सपदि मम रणाग्रे मुद्गरस्याग्रतः स्याः' ॥ ४०८ ॥

करवालवीरः सक्रोधः करेण करवालं तरलयन्—'अध्वग, साध्वव-
 धार्यताम् ।

अखर्वगर्वदुर्वारवीर्यपर्यस्तमानसः ।

मदीयस्वामिसेवासु यः कोऽपि हतसाहसः ॥ ४०९ ॥

विपक्षपक्षक्षयदक्षदीक्षः कौक्षेयको मामक एष तस्य ।

रक्षांसि वक्षःक्षतजैः क्षरद्भिः प्रतीक्षतेऽक्षुण्णतया रणेषु' ॥ ४१० ॥

(युग्मम्)

दयामीति चेत्—कपटभटेत्यादि । अहो दुकूल मन्त्रिन्, कपटभटविभीषाचेष्टितैः
 मिथ्यासुभटघातकक्रियाभिः नो विभीयां अहं मुद्गरप्रहारो न विभेमि । तत्तस्मात् कारणात्
 इह अस्मिन् मुद्गरप्रहारे मुधोजीवर्जनस्फूर्जितेन मुधा अन्तर्गुणना ऊर्जाया बलस्य
 आवर्जनस्फूर्जितेन आदरस्फुरणेन अलं पूर्णम् । यदि चेत् सुभटघटायां सुभटानां समूहे
 त्वं भवानचलः यदि पटिष्ठप्रतिष्ठः अतिशयेन पटुतरशोभो वर्तसे, तर्हि सपदि शीघ्रं मम
 मुद्गरस्य लोहधनस्य अग्रतो मुखे रणाग्रे स्यास्त्वं भव । वीररसप्रधानो जात्यलंकारः ॥

करवालवीरः 'सुभटः सक्रोधः करेण करवालं खङ्गं तरलयन् कम्पयन् अभाषिष्ट—
 हे अध्वग हे दुकूल, साधु सावधानतया अवधार्यतां श्रूयताम्—अखर्वगर्वेत्यादि ।
 हे दूत, मदीयस्वामिसेवासु यशोधरचरणाराधनेषु यः कोऽपि पुमान् हतसाहसो भग्नो-
 यमः । यः कथंभूतः । अखर्वगर्वदुर्वारवीर्यपर्यस्तमानसः अखर्वो गुरुतरो योऽसौ गर्वः
 दुर्वारं च तद्वीर्यं ताभ्यां पर्यस्तं पतितं मानसं चित्तं यस्य स तथोक्तः । तस्य पुरुषस्य
 एष प्रत्यक्षीभूतो मामको मदीयो कौक्षेयकः खङ्गो वक्षःक्षतजैः हृदयस्पर्धैः क्षरद्भिः
 प्रवहद्भिः रणेषु अक्षुण्णतया परिपूर्णतया रक्षांसि राक्षसान् प्रतीक्षते पूजयति । ग्रीणा-
 तीत्यर्थः । कथंभूतः कौक्षेयकः । विपक्षपक्षक्षयदक्षदीक्षः विपक्षाणां शत्रूणां पक्षक्षये कुल-
 क्षये दक्षा समर्था दीक्षा व्रतधारणं यस्य स तथोक्तः । वीररसप्रधानो जात्यलंकारः ॥

१. मूलपुस्तके तु 'एवं' इत्युपलभ्यते.

नाराचवैरोचनः सावेगं नाराचपञ्जरमवलोकमानः—

‘पथिक कथय नाथस्यात्मनस्त्वं सभाया-

मसमसमररङ्गे राक्षसोत्तालतालम् ।

यदि तव विशिखाग्रैश्छिन्नमुण्डं न रुण्डं

नटनपटु विदध्यां तत्कृशानुं विशामि’ ॥ ४११ ॥

चक्रविक्रमः साक्षेपं चक्रं परिक्रमयन्—‘अहो वेदवैवधिक, शीघ्रमेवं प्रशाधि पञ्चालाधिपतिम्—

दुर्गे मार्गय याहि वा जलनिधेरुत्तीर्य पारं परं

पातालं विश खेचराश्रयवशस्त्वं वा भव क्षिप्रतः ।

नो चेद्वैरिकरीन्द्रकुम्भदलनव्यासक्तरक्तं मुहु-

र्मुक्तं चक्रमकालचक्रमिव ते मूर्ध्नि प्रपाति ध्रुवम्’ ॥ ४१२ ॥

नाराचवैरोचनः सुभटः सावेगं सकोधं नाराचपञ्जरं लोहबाणभस्त्रमवलोकमानो-
ऽभाषिष्ट । किं अभाषिष्ट—हे पथिक हे दुकूल दूत, कथय निरूपय । कस्य । आत्मनो
नाथस्य त्वं कथय । सभायां सभामध्ये । किं कथय । असमसमररङ्गे अद्वितीयसंग्रामभूमौ
विषमसंग्रामभूमौ वा यदि चेत् तव अचलस्य रुण्डं कबन्धं शिरोरहितकार्यं नटनपटु
नृत्यचतुरं न विदध्याम् अहं न करोमि, तत्तर्हि कृशानुं वैश्वानरं विशामि दहनप्रवेशं
करोमि । कथंभूतं तव रुण्डम् । विशिखाग्रैर्मम नाराचमुखैश्छिन्नमुण्डं पतितमस्तकम् ।
कथंभूतं रुण्डम् । राक्षसोत्तालतालम् । राक्षसानां उत्ताला द्रुता ताला करताडनक्रियामा-
नम् । जाल्यलंकारः ॥

चक्रविक्रमो वीरः साक्षेपं सनिर्भर्त्सनं चक्रं परिक्रमयन् भ्रमिलं भ्रामयन् अभाषिष्ट—
अहो वेदवैवधिक अविज्ञातवेदार्थस्वरूपत्वात् अहो वेदभारवाहक जडब्राह्मण, शीघ्र-
माशु एवं अमुना प्रकारेण पञ्चालाधिपतिम् अचलं प्रशाधि त्वं शिक्षय कथय ।
किं प्रशाधि—दुर्गेमित्यादि । हे अचल, त्वं दुर्गे मार्गय निजरक्षार्थं पर्वतजलव-
नादिकं विषमस्थानं विलोकय । वा अथवा जलनिधेः समुद्रस्य परं पारं तीरं उत्तीर्य
उल्लङ्घय याहि त्वं गच्छ । वा अथवा पातालं रसातलं विश प्रवेशं कुरु । वा अथवा क्षिप्रतः
शीघ्रं खेचराश्रयवशः विद्याधरलोकपराधीनस्त्वं भवान् भव संजायस्व । चेद्यदि त्वं एवं
नो करिष्यसि तर्हि मम चक्रं अकालचक्रमिव ते तव मूर्ध्नि मस्तके ध्रुवमिति निश्चयेन
प्रपाति प्रपतिष्यति । ‘भविष्यति गम्यादयः’ इन् शब्दो भविष्यदर्थः । कथंभूतं चक्रम् ।
वैरिकरीन्द्रकुम्भदलनव्यासक्तरक्तम् वैरिणां करीन्द्राणां कुम्भदलनेन शिरःपिण्डखण्डनेन

कुन्तप्रतापः सकोपं कुन्तमुत्तालयन्—‘द्विजापसद, सविशेषं निशम्य-
ताम् । यः कोऽपि दौरात्म्योद्देवसेवासूयहृदयः

ऋजुः सुवंशोऽपि मदीय एष कुन्तः शकुन्तान्तकतर्पणाय ।

निर्भिद्य वक्षःपिठरप्रतिष्ठां तस्यासृजाजन्यभुवं विभर्ति’ ॥ ४१३ ॥

लाङ्गलगरलः सोलुण्ठालापं लाङ्गलमुदानयमानः—‘हे धीराः, कृतं
भवतां समरसंरम्भेण । यस्मादिदमेकमेव

त्रुटदतनुशिरान्ताः कीर्णकृत्तिप्रतानाः

क्षरदविरलरक्तस्फारधारासहस्राः ।

स्फुटदटनिकठोरघाकृतास्थीः समीके

मम रिपुहृदयालीलाङ्गलं लेलिखीति’ ॥ ४१४ ॥

व्यासक्तं लग्नं रक्तं रुधिरं यत्र चक्रे तत्तथोक्तम् । पुनः कथंभूतं चक्रम् । मुहुर्मुक्तं वारंवारं
प्रेरितम् । वीररसप्रधानो जाल्यलंकारः । उपमा वा ॥

कुन्तप्रतापनामा वीरोऽभाषिष्ट । कथम् । सकोपं यथा भवत्येवम् । किं कुर्वन् । कुन्तं
प्रासमुत्तालयन् कम्पयन् । किं अभाषिष्ट—हे द्विजापसद पतितब्राह्मण, सविशेषं साव-
धानतया निशम्यतां श्रूयताम् । यः कोऽपि यः कश्चिन्नृपो दौरात्म्यात् दुष्टस्वभाव-
त्वात् देवसेवासूयहृदयः देवस्य यशोधरस्य सेवायां असूयहृदयः सकोधमनाः ।
ऋजुरित्यादि । ऋजुः सरलोऽपि सुवंशोऽपि शोभनवंशतरूपनोऽपि मदीयो
मम संबन्धी एष प्रत्यक्षीभूतः कुन्तः प्रासः प्राप्तः सन् शकुन्तान्तकतर्पणाय शकुन्तानां
गृध्रादिपक्षिणां अन्तकस्य च यमस्य तर्पणाय प्रीणनाय तस्य पुरुषस्य अष्टजा रु-
धिरेण जन्यभुवं संग्रामभूमिं विभर्ति पूरयति । किं कृत्वा । पूर्वं वक्षःपिठरप्रतिष्ठां निर्भिद्य
वक्षो जीवस्थानं तदेव पिठरं भाण्डं तस्य प्रतिष्ठां शोभां भक्षणम् (भङ्क्त्वा) । रूप-
कालंकारः ॥

लाङ्गलगरलमुभटः सोलुण्ठालापं सदर्पभाषणं यथा भवत्येवं लाङ्गलं हलं उदानयमानः
भ्रामयन् अभाषिष्ट । किमभाषिष्ट—हे धीरा हे सुभटाः स्वामिभक्ताः, भवतां युष्माकं
समरसंरम्भेण संग्रामारम्भेण कृतं पर्याप्तम् । यस्मात् कारणादिदमेतल्लाङ्गलमेकमेव ।
त्रुटदित्यादि । समीके संग्रामे रिपुहृदयालीः शत्रुहृदयपङ्कीर्मम लाङ्गलं लेलिखीति
भृशं खेदयति । कथंभूताः रिपुहृदयालीः । त्रुटदतनुशिरान्ताः त्रुटन्तः अतनवो म-
हान्तः शिराणां स्रसानां अन्ताः प्रान्ता यासां तास्तथोक्तास्ताः । पुनः कथंभूताः ।
कीर्णकृत्तिप्रतानाः कीर्णा विक्षिप्ताः कृत्तीनां चर्मणां प्रताना विस्तारा यासां ता-

कणयकोणपः सामर्षं विहस्य—‘अये दूत, सादरं श्रूयताम् । यद्यसौ तव प्रभुरस्मत्समसंभावनया देवसेवायां नानुकूलवृत्तिस्तदा नूनमेवः

हस्त्यश्वरथपदातिव्यत्यासनवातघूर्णितक्षोणिः ।

यमपिशितकवलकरणि कणयः कायं करिष्यते तस्य’ ॥ ४१५ ॥

त्रिशूलभैरवः सासूयं त्रिशूलं वल्लयन्—‘दूत, ब्रूहि मद्रचनादेवमचलम्—

इदं त्रिशूलं तिसृभिः शिखाभिर्मार्गत्रयं वक्षसि ते विधाय ।

पातालमर्त्यत्रिदिवावतारां कर्ता रणे कीर्तिमिमां मदीयाम्’ ॥ ४१६ ॥

स्तथा ताः । पुनः कथंभूताः । क्षरदविरलरक्तस्फारधारासहस्राः क्षरन्तो वर्षन्तः अविरला अविच्छिन्ना रक्तस्य स्फाराः स्थूला धाराणां छटानां सहस्राणि यासां तास्तथा ताः । पुनः कथंभूताः । स्फुटदटनिकठोरघ्राकृतास्थीः स्फुटन्ति शतखण्डा- भवन्ति अटनिवत् धनुःकोटिवत् कठोराणि स्तब्धानि घ्राकृतैरुपलक्षितानि घ्राशब्दसहितानि अस्थीनि यासां तास्तथा ताः । उपमालंकारः ॥

कणयकोणपो नाम वीरः सामर्षं सक्रोधं विहस्य अभाषिष्ट । किं अभाषिष्ट—अये दूत । ‘अये क्रोधविषादयोः’ इति वचनात् । हे दूत, सादरं सावधानतया श्रूयतां त्वया आकर्ष्यताम् । मद्रचनं कर्मतापन्नमिति शेषः । यदि चेत् असौ विप्रकर्षे स्थितस्तव प्रभुः अस्मत्समसंभावनया अस्माभिः समानसंघटनया । यथाहं कणपकोणपो नाम यशोधरस्य सेवको वर्तते तथा अचलोऽपि देवस्य सेवको वर्तते इत्यर्थः । देवसेवायां श्रीयशोधरमहाराज- सेवायां अनुकूलवृत्तिर्हितवृत्तिर्न भवति, तदा तस्मिन् काले नूनं निश्चयेन एव प्रत्यक्षी- भूतो मम कणयः भूषणनिबन्धनायुधविशेषः तस्य पुरुषस्य कायं शरीरं यमपिशितकव- लकरणं यमस्य पिशितकवलो मांसप्रासः करणिं करणं करिष्यते विधास्यति । ‘नञ्यन्या- क्रोशे’ इति योगविभागात्तत्र विनापि आक्रोशे गम्यमाने अनिप्रत्ययः पदरुजपादे सप्ता- शीतं सूत्रं वर्तते । कणयः कथंभूतः । हस्त्यश्वरथपदातिव्यत्यासनवातघूर्णितक्षोणिः हस्तिनश्च अश्वाश्च रथाश्च पदातयश्च तेषां व्यत्यासनेन परस्परक्षेपणेन समुत्पन्नो योऽसौ वातो व्यत्यासनवातस्तेन घूर्णिता भ्रामिता क्षोणिः पृथिवी येन कणयेन स तथोक्तः । जाल्यलंकारः ॥

त्रिशूलभैरवो वीरः सासूयं सक्रोधं त्रिशूलं वल्लयन् अभाषिष्ट । किमभाषिष्ट—अहो दुकूल दूत, मद्रचनात् अचलं प्रत्येवं ब्रूहि—इदमित्यादि । इदं प्रत्यक्षीभूतं मम त्रि- शूलं ते तव वक्षसि हृदये तिसृभिस्त्रिभिः शिखाभिर्मार्गत्रयं विधाय कृत्वा इमां मदीयां कीर्तिं रणे पातालमर्त्यत्रिदिवावतारां कर्ता करिष्यति । पातालं च मर्त्यं च त्रिदिवाश्च पातालमर्त्यत्रिदिवास्तेष्ववतारो यस्या मम कीर्तेः सा तथा ताम् । यथासंख्यलंकारः ॥

असिधेनुधनंजयः सेष्यमसिमातृमुष्टौ पञ्चशाखं निधाय—‘अहो ब्रह्म- बन्धो, ममाप्येष एव सर्गो यस्मादज्ञातात्मस्थितेररातेर्न शस्त्रपातादन्यत्र प्रायश्चेतनमस्ति । ततः

वष्टि वष्टोत्तरं योऽत्र दौष्ट्यावष्टम्भचेष्टनः ।

तडत्तडिति तस्यैषा शस्त्री त्रोटयते शिरः’ ॥ ४१७ ॥

प्रासप्रसरः ससौष्टवं प्रासं परिवर्तयन्—‘पर्याप्तमत्रालापपरम्परया । तद्विप्र, एवमुच्यतां स दुर्नयायतनम्—

सूत्कारवित्रासितदिकरीन्द्रः प्रासो मदीयः समराङ्गणेषु ।

सकङ्कटं त्वां च हयं च भित्त्वा यास्यत्ययं दूत इवाहिलोके’ ॥ ४१८ ॥

असिधेनुधनंजयो नाम वीरः सेष्यं सक्रोधं यथा भवत्येवं असिमातृमुष्टौ क्षुरिकामुष्टौ पञ्चशाखं करं निधाय कृत्वा अभाषिष्ट । किमभाषिष्ट—अहो ब्रह्मबन्धो द्विजाधम दूत, ममापि एष एव सर्ग इयमेव सृष्टिः अचलस्य विध्वंसलक्षणं कर्तव्यम् । कस्मात्कारणात् । यस्मात् अज्ञातात्मस्थितेः अविज्ञातस्वकीयमर्यादस्य अरातेः शत्रोः शस्त्रपातादन्यत्र शस्त्रपातं विना अन्यत् प्रायश्चेतनं पापशोधनं नास्ति । ततस्तस्मात् कारणात् । वष्टी- त्यादि । ते तव यः शत्रुः अत्र अस्मिन् संसारे दौष्ट्यावष्टम्भचेष्टनः दुष्टत्वाधारक्रियः सन् । वेष्टनं वष्टम् । हिंसनमित्यर्थः । तदुत्तरं वष्टोत्तरं संग्रामकरणोत्तरं वष्टि वाञ्छति कथयति तस्य पुरुषस्य एषा प्रत्यक्षीभूता शस्त्री असिमाता क्षुरिका शिरो मस्तकं त्रोटयते । कथम् । तडत्तडिति तडतडायमानशब्देन । जाल्यलंकारः ॥

प्रासप्रसरो वीरः ससौष्टवं पटुतया प्रासं भल्लं परिवर्तयन् उच्छालयन् अभाषिष्ट । किमभाषिष्ट—अत्र अस्यां सभायां आलापपरम्परया मुहुर्भाषणेन पर्याप्तं पूर्णम् । तत्त- स्मात् कारणात् हे विप्र ब्राह्मण, सः जगत्प्रसिद्धः दुर्नयायतनं पूर्णपापायतनं अन्यायम- न्द्रप्रायः अचलो नाम राजा कर्मतापन्नस्त्वया एवमुच्यतां कथ्यताम्—सूत्कारे- त्यादि । हे दूत, अयं मदीयो मामकः प्रासो भल्लः समराङ्गणेषु संग्रामभूमिषु सकङ्कटं ससंनाहं त्वां अचलं हयं च तवाश्वं भित्त्वा विदार्थे अहिलोके पाताले यास्यति व्रजि- ष्यति । क इव । दूत इव शासनहर इव । पाताललोकाजनाय वार्ता ज्ञापयितुं दूत इव यास्यति । कथंभूतः प्रासः । सूत्कारवित्रासितदिकरीन्द्रः..... उपमालंकारः ॥

गदाविद्याधरः सगर्वं गदामुत्तम्भयन्—

‘दूतैवं विनिवेदयात्मविभवे द्वित्रैर्दिनैर्मत्प्रभुं

पश्यागत्य यदि श्रियस्तव मता नो चेदियं दास्यति ।

भ्रान्त्यावृत्तिविजृम्भितानिलबलोत्तालीकृताशागजा

मूर्धानं झटिति स्फुटदलकलं त्वत्कं मदीया गदा’ ॥ ४१९ ॥

असमसाहसः सदपोद्रेकम् ‘द्विजाते, तं वदैवमासन्नशुचमसदाग्रह-
रुचम्—

तुलारणे द्वन्द्वरणे दिवारणे निशारणे कूटरणे परत्र वा ।

यदि प्रवीरस्त्वमिहैधि मे पुरो न गर्जितैः शौर्यकलेषु कीर्तयः’ ॥ ४२० ॥

गदाविद्याधरो नाम वीरः सगर्वं साहंकारं यथा भवत्येवं गदां यष्टयायुधविशेषं उत्तम्भयन् ऊर्ध्वोर्कुर्वन् अभाषिष्ट । किमभाषिष्ट—दूतवमित्यादि । हे दूत हे वचोहर दुकूल, आत्मविभवे निजस्वामिने अचलाय राज्ञे एवममुना प्रकारेण विनिवेदय कथय त्वम् । एवं कथमिति चेत्—तवाचलस्य श्रियो यदि मता अभीष्टा वर्तन्ते, तर्हि द्वित्रैर्द्वाभ्यां त्रिभिर्वा दिनैर्दिवसैर्मत्प्रभुं श्रीयशोधरमहाराजं आगत्य पश्य । नो चेत् यदि नागत्य पश्यसि, तर्हि इयं मदीया गदा त्वत्कं त्वदीयं मूर्धानं मस्तकं दास्यति स्फोटयिष्यति । कथम् । झटिति शीघ्रम् । पुनश्च कथम् । स्फुटन्ति दलानां खण्डानां कला शेषा यस्मिन् कर्मणि तत् स्फुटदलकलम् । कथंभूता गदा । भ्रान्त्यावृत्तिविजृम्भितानिलबलोत्तालीकृताशागजा भ्रान्तेर्भ्रमणस्य आवृत्तिः पुनः पुनर्भ्रमणं तथा विजृम्भितः प्रसृतो योऽसावनिलो वातस्तस्य बलेन उत्तालीकृताः पलायितुं उत्सुकीकृता आशागजा दिग्गजेन्द्रा यया गदया सा तथोक्ता । अतिशयालंकारः ॥

असमसाहसो नाम वीरः सदपोद्रेकं समदाधिक्यं यथा भवत्येवं अभाषिष्ट । किमभाषिष्ट—हे द्विजाते हे ब्राह्मण । श्लेषे तु द्वाभ्यां पुरुषाभ्यां जातिर्जन्म यस्य सः द्विजातिस्तस्य संबोधनं हे द्विजात इत्यर्थः । तं अचलं एवं त्वं वद । कथंभूतं तम् । आसन्नशुचं समीपशोकम् । पुनः कथंभूतं तम् । असदाग्रहरुचं असमीचीनहटमानसम् । एवं कथमिति चेत्—तुलारण इत्यादि । हे अचल, तुलारणे बाहुयुद्धे, द्वन्द्वरणे मलसंग्रामे, दिवारणे दिवससंग्रामे, निशारणे रात्रिसंग्रामे, कूटरणे मायायुद्धे, परत्र वा अन्यत्र कुत्रापि धनुर्वेदखट्वादिसंग्रामे यदि चेत् त्वं भवान् प्रवीरः प्रकृष्टः सुभटो वर्तसे, तर्हि इह अस्मिन् संग्रामे मे मम पुरोऽग्रतः एधि भव । शौर्यकलेषु सौमव्यमनोहरेषु पुरुषेषु गर्जितैः कृत्वा उन्नतशब्दैः कृत्वा कीर्तयो यशांसि न भवन्ति । अर्थान्तरन्यासालंकारः ॥

चतुरङ्गमल्लः समीभरभसमात्मानं निर्वर्ण्य ‘अहो द्विजवंशपांसन, किमेतत्कदाचिदपि तव स्वामी नाश्रीषीत् यथाजातजगत्रयप्रतिमल्लश्चतुरङ्गमल्लः । तथा हि ।

दोर्दण्डसंघटनतस्तुरङ्गान्पत्तीन्पुनः पादतलप्रहारैः ।

उरःस्थलस्थामविधेर्गजेन्द्रान्स्थानथैकोऽपि निहन्ति युद्धे’ ॥ ४२१ ॥

एवमपरेऽपि रूढावलेपोत्तरङ्गभङ्गीभर्मिसंभारभरितभारभज्यमानभोगायतनवृत्तयो यथास्वकीयाङ्काहंकारं शक्तिकार्तिकेय-शङ्कुशार्दूल-शतक्रतुविक्रम-शूरशिरोमणि-परबलप्रलयानल-प्रकटकन्दलादित्य-कपटकैटभाराति-सपन्नपुरधूमकेतु-सुभटघटाप्राकार-समरसिंहप्रभाव-प्रभृतयस्तस्य व्यलीकैश्वर्यपर्यायपर्यस्तमर्यादस्य नृपयज्ञामन्त्रणाय संदिदिशुः ।

चतुरङ्गमल्लो नाम वीरः समीभरभसं भीमवेगसंयुक्तं यथा भवत्येवं आत्मानं निजकार्यं निर्वर्ण्य दृष्ट्वा अभाषिष्ट—अहो द्विजवंशपांसन अहो ब्राह्मणकुलमालिन्यकारिन्, तव स्वामी एतत् इदं किं कदाचिदपि कस्मिंश्चिदवसरे प्रघटकेन अश्रीषीत् न आकर्णितवान् । किं न आकर्णितवान् । यथा उदाहरणे चतुरङ्गमल्लो नाम वीरः अजातजगत्रयप्रतिमल्लो न जातो जगत्रये प्रतिमल्लो यस्य स तथोक्तः वर्तते । तदेव चतुरङ्गमल्लत्वं वर्णयति—तथा हि । दोर्दण्डेति । दोर्दण्डसंघटनतो बाहुदण्डघटनत एकोऽपि तुरङ्गान् निहन्ति, पादतलप्रहारैः पुनः पत्तीन् पदातीन् पुरुषान् निहन्ति, उरःस्थलस्थामविधेः वक्षःस्थलबलविधानात् गजेन्द्रान् गजपतीन् निहन्ति । अथ अनन्तरं स्थान् एकोऽपि सन् युद्धे संग्रामे निहन्ति । क्रियाकारकद्वयदीपकालंकारः ॥

एवमपरेऽपि वीराः तस्य अचलस्य नृपयज्ञामन्त्रणाय संग्रामाह्वानाय संदिदिशुः संदेशं ददुः । कथंभूता अपरेऽपि वीराः । रूढावलेपोत्तरङ्गभङ्गीभर्मिसंभारभरितभारभज्यमानभोगायतनवृत्तयः रूढः प्रसिद्धो योऽसावलेपो गर्वस्तेन उत्तरङ्गभङ्गी उत्कटरचना तस्या भर्मिसंभारो मायाडम्बरस्तस्य भरितभारेण भज्यमानाः स्वयमेव भङ्गमाप्नुवन्ती भोगायतनस्य शरीरस्य वृत्तिर्येषां वीराणां ते तथोक्ताः । कथम् । यथास्वकीयाङ्काहंकारं निजाङ्कनगर्वं यथा भवत्येवं संदिदिशुः । के ते अपरे वीराः । शक्तिकार्तिकेयः सर्वलोहमयी शक्तिरायुधविशेषस्तस्यां कार्तिकेयो रुद्रनन्दनः शक्तिकार्तिकेयश्च, शङ्कुशार्दूलश्च, शतक्रतुविक्रमश्च, शूरशिरोमणिश्च, परबलप्रलयानलश्च, प्रकटकन्दलादित्यश्च, कपटकैटभारातिश्च, सपन्नपुरधूमकेतुश्च, सुभटघटाप्राकारश्च, समरसिंहप्रभावश्च, ते प्रभृतयो मुख्या येषां भीष्मादीनां ते तथोक्ताः । तस्याचलस्य कथंभूतस्य । व्यलीकैश्वर्यपर्यायपर्यस्तमर्यादस्य व्यलीकमन्तर्गुह्यैश्वर्यं तस्य पर्यायः संगतिः तेन पर्यस्ता लुप्ता मर्यादा येन स तथा तस्य ॥

सेनापतिस्तत्रावसरे पुनरेवमीहांचक्रे—‘अहो धीराः,

अजातोचितवृत्तीनां पुंसां किं गलगर्जितैः ।

शूराणां कातराणां च रणे व्यक्तिर्भविष्यति ॥ ४२२ ॥

तद्यथाभागमुपसंहृतसंरम्भाः प्रत्यावृत्तवाक्पारुष्यप्रारम्भास्तिष्ठन्तु । अहो स्वामिप्रतापवर्धनाग्रहिन्संधिविग्रहिन्, भवतोऽप्यलमावेगेन । लेखमे-
नमवधार्य लिख्यतां प्रतिलेखः । प्राभृतमिदमवलोक्य बध्यतां प्रति-
प्राभृतम् । विधीयतां चास्य त्रयस्य यथार्हमर्हणा । यस्मादुद्यतेष्वपि शस्त्रेषु
दूतमुखा वै राजानः । तेषामन्तावसायिनोऽप्यनवमान्याः, किं पुनरन्ये ।

अपि च ।

स्वासिद्धिः परवृद्धिर्वा न दूतगलगर्जितैः ।

अवधव्याजकर्माणस्ते जल्पन्ति यथेष्टतः ॥ ४२३ ॥

सेनापतिः प्रतापवर्धनो नाम चमूपतिस्तत्रावसरे तस्मिन् प्रस्तावे पुनः पुनरपि एवं
वक्ष्यमाणप्रचारेण ईहांचक्रे चेष्टितवान् । एवं कथमिति चेत्—अहो धीराः । अजाते-
त्यादि । अजातोचितवृत्तीनां अजाता अनुत्पन्ना उचिता वृत्तिरात्मयोग्या प्रवृत्तिर्येषां
ते तथा तेषाम् ईदृग्विधानां पुंसां गलगर्जितैः कण्ठशब्दितैः किम् । न किमपि । किं तु
शूराणां कातराणां च भीतमूर्त्तीनां रणे व्यक्तिः स्फुटं भविष्यति जनिष्यते । आक्षेपा-
लंकारः ॥

तत्तस्मात् कारणात् यथाभागं यथैकदेशं भवन्तः तिष्ठन्तु । कथंभूताः सन्तो भवन्तः
तिष्ठन्तु । उपसंहृतसंरम्भाः परित्यक्तकोपाः सन्तः । पुनश्च कथंभूताः भवन्तः । प्रत्यावृत्त-
वाक्पारुष्यप्रारम्भाः प्रत्यावृत्तः संभूतः वाक्पारुष्यस्य रूक्षतायाः प्रारम्भो यैस्ते त-
थोक्ताः । अहो स्वामिप्रतापवर्धनाग्रहिन् यशोधरमहाराजप्रतापवर्धने आग्रहो विद्यते
यस्य स तथा तस्य संबोधनं हे तथोक्तं, हे संधिविग्रहिन् प्रधानदूत, भवतोऽपि त-
वापि आवेगेन उत्सुकतया अलं पूर्णम् । एनं अचलस्य लेखम् (लिखिला) अक्षरविन्यासं
अवधार्य हृदयमानीय प्रतिलेखो लिख्यताम् । इदं प्राभृतं सारमवलोक्य दृष्ट्वा प्रतिप्रा-
भृतं बध्यतां प्रत्युपबौकनिका बद्धा क्रियताम् । विधीयतां क्रियतां च अस्य त्रयस्य
दूतलेखप्राभृतत्रितयस्य यथार्हं यथायोग्यं अर्हणा पूजा (विरच्यताम्) । यस्मात् कारणात्
उद्यतेष्वपि उद्यमं प्राप्तेष्वपि शस्त्रेषु दूतमुखा दूतवक्त्रा वै निश्चयेन राजानो भवन्ति ।
तेषां दूतानां अन्तावसायिनो भूत्या अपि अनवमान्याः न अपमाननीया भवन्ति ।
किं पुनरन्ये दूता अपमाननीया भवन्ति । अपि तु न भवन्तीत्यर्थः ॥

अपि नास्ति कश्चिद्विशेषः । स्वासिद्धिरित्यादि । स्वासिद्धिः स्वस्य अप्राप्तिर-

संधिविग्रही ‘यथाज्ञापयति सेनापतिः’ इत्यवधार्य च यथादिष्टम्, ‘से-
नापते, लिखितोऽयं लेखः । श्रूयताम्—स्वस्ति । समस्तमहासामन्तशिखण्ड-
मण्डनीभवचरणकमलः कमलाकरसरोजसेव्यमानपादपल्लवः पल्लवपाण्ड्य-
चोलचेरमहर्ष्यनिर्माणप्रकाश्यमानदिग्विजयवाहिनीप्रचारः चारचक्षुःसहस्र-
साक्षात्कृतसकलभूपालमण्डलः मण्डलाग्रधाराजलनिमग्ननिखिलारातिसं-
तानः संताननमेरुमन्दारपारिजातवनदेवतागीतोदाहरणगुणप्रपञ्चः पञ्चमो

चलादेरसिद्धिः, परवृद्धिर्वा परस्य यशोधरादेः वृद्धिर्वा । अथ वा यशोधरस्य असिद्धिः,
परस्य अचलस्य वृद्धिर्वा । दूतगलगर्जितैर्न भवति । यतस्ते दूता अवधव्याजकर्माणः
अवधं शस्त्रव्यापाररहितं व्याजकर्म मध्यस्थक्रिया येषां ते तथोक्ताः यथेष्टतः यथेष्टं
जल्पन्ति ब्रुवन्ति । न तु युध्यन्ते न तु विग्रहं कुर्वन्ति यान्ति ॥

संधिविग्रही रामस्य हनुमानिव दूतः ब्रूते—यथाज्ञापयति सेनापतिर्यथा आदेशं
ददाति प्रतापवर्धनसेनापतिः । तथैव मया संधिविग्रहिणा क्रियत इत्यर्थः । अवधार्य च
सम्यग्विचार्य च अवधानं कृत्वा । किं अवधार्य । यथादिष्टं सेनापतिना यथा आज्ञातम् ।
सेनापते प्रतापवर्धन राजन्, लिखितोऽयं लेखः । त्वया श्रूयताम् । स्वस्ति । कल्याणमङ्गल-
शब्दोऽयम् । श्रीयशोधरमहाराजः अचलमहीपतिं आदिशति । कथंभूतः श्रीयशो-
धरमहाराजः । समस्तमहासामन्तशिखण्डमण्डनीभवचरणकमलः समस्तानां महासाम-
न्तानां देशापतिपतीनां शिखण्डानां मस्तकानां मण्डनीभवत् भूषणीभवत् चरणकमलं
यस्य स तथोक्तः । पुनः कथंभूतः । कमलाकरसरोजसेव्यमानपादपल्लवः कमलाया
लक्ष्म्याः करस्य पाणेः संबन्धि यत् सरोजं तेन सेव्यमानं पादपल्लवं यस्य स तथोक्तः ।
पुनः कथंभूतः । पल्लवपाण्ड्यचोलचेरमहर्ष्यनिर्माणप्रकाश्यमानदिग्विजयवाहिनीप्रचारः
पल्लवश्च देशविशेषः, पाण्ड्यश्च नीवृद्धिशेषः, चोलश्च विषयविशेषः, चेरेमश्च जनपदविशेषः,
तेषु हर्षनिर्माणेन आवासकरणेन प्रकाश्यमानः प्रकटीक्रियमाणो दिग्विजयसंबन्धिन्या
वाहिन्याः सेनायाः प्रचारः प्रवर्तनं यस्य स तथोक्तः । पुनः कथंभूतः । चारचक्षुःसहस्र-
साक्षात्कृतसकलभूपालमण्डलः चाराः प्रणिधयस्त एव चक्षूषि तेषां सहस्रेण साक्षा-
त्कृतानि प्रत्यक्षतया दृष्टानि सकलभूपालानां मण्डलानि येन स तथोक्तः । पुनः कथं-
भूतः । मण्डलाग्रधाराजलनिमग्ननिखिलारातिसंतानः मण्डलाग्रस्य खड्गस्य धाराजले
छटापानीये निमग्ना ब्रुडिता निखिलानां अरातीनां संताना यस्य स तथोक्तः । पुनः
कथंभूतः । संताननमेरुमन्दारपारिजातवनदेवतागीतोदाहरणगुणप्रपञ्चः संतानश्च कल्प-
वृक्षविशेषः, नमेरुश्च सुरतरुभेदः, मन्दारश्च अमरागविशेषः, पारिजातश्च नाकानोक-
हस्तेषां वनानि तेषां या देवतास्तासां गीते गम्भीरानन्दे उदाहरणं दृष्टान्तवचनं

१. सटीकपुस्तकटीकायां ‘चेरल’ इति पाठः.

लोकपालः पद्मावतीपुरपरमेश्वरः कनकगिरिनाथः शिप्रासरिजलकेलिकु-
ञ्जरः समुद्रमुद्राङ्कितशासनः कैलासलाञ्छनः अवन्तिसीमन्तिनीकुचकुम्भम-
दनाङ्कुशः प्रत्यक्षमकरध्वजः याचकचिन्तामणिः कनककङ्कणवर्षः सत्यपरमेष्ठी
परलोककलत्रपुत्रकः कविकामधेनुः धर्मरत्नावतंसः नीतिलतावलम्बनतरुः
द्विष्टकैटभारातिः आहवचतुर्भुजः परहितमहाव्रतः अहितकुलकालानलः प्रति-
पन्नजीवितः पराक्रमालंकारः समरसहस्रबाहुः प्रतापतपनोदयः चातुरीचतु-

गुणप्रपञ्चस्थ गुणविस्तरस्य यस्य स तथोक्तः । पुनः कथंभूतः । पञ्चमो लोकपालः
मध्यमलोकप्रतिपालकः । पुनः कथंभूतः । पद्मावतीपुरपरमेश्वरः उज्जयिनीपुरीपरमप्रभुः ।
पुनः कथंभूतः । कनकगिरिनाथः सुवर्णगिरिनामपर्वतोपरि वसति यत् नगरं तत् कन-
कगिरिरित्युच्यते, उज्जयिन्याः समीपे गव्यूतिद्वयं गत्वा कनकगिरिः प्राप्यते, तस्य नाथः
स्वामी । पुनः कथंभूतः । शिप्रासरिजलकेलिकुञ्जरः उज्जयिन्याः समीपे शिप्राणाम नदी
सरिद्वर्तते, तस्या जलकेलौ जलक्रीडाकरणे कुञ्जरः । पुनः कथंभूतः । समुद्रमुद्राङ्कित-
शासनः समुद्राकारेण या मुद्रा अङ्गुलीयोर्मिस्तथाङ्कितं चिह्नितं शासनमादेशलेखो यस्य स
तथोक्तः । पुनः कथंभूतः । कैलासलाञ्छनः कैलासपर्वतो लाञ्छनं लेखोपरि यस्य स तथो-
क्तः । पुनः कथंभूतः । अवन्तिसीमन्तिनीकुचकुम्भमदनाङ्कुशः अवन्तिसीमन्तिनी तस्याः
कुचकुम्भयोः मदनाङ्कुशोऽनकः(?).....स तथोक्तः । पुनः कथंभूतः ।
प्रत्यक्षमकरध्वजः प्रत्यक्षं साक्षात् मकरध्वजः कामदेवः । पुनः कथंभूतः । याचकचि-
न्तामणिः याचकानामर्थिनां चिन्तामणिः । पुनः कथंभूतः । कनककङ्कणवर्षः कनककङ्कणानि
वर्षतीति स तथा । पुनः कथंभूतः । सत्यपरमेष्ठी सत्यवचनप्रतिपालने परमेष्ठी ऋषभदेवः ।
पुनः कथंभूतः । परलोककलत्रपुत्रकः परलोकानामपरपुरुषाणां यानि कलत्राणि तेषां
पुत्रको बालकः । पुनः कथंभूतः । कविकामधेनुः कवीनां कामधेनुः । नित्यमेव मनोरथ-
पूरक इत्यर्थः । पुनः कथंभूतः । धर्मरत्नावतंसः धर्म एव रत्नं तदेवावतंसः शिरोरत्नं यस्य
स तथा । पुनः कथंभूतः । नीतिलतावलम्बनतरुः नीतिलतायाः न्यायवह्न्या अवलम्बने
आधारे तरुर्महावृक्षः । पुनः कथंभूतः । द्विष्टकैटभारातिः द्विष्टानां शत्रूणां कैटभारातिः
श्रीनारायणः । पुनः कथंभूतः । आहवचतुर्भुजः आहवे संग्रामे चत्वारो भुजा बाहवो
यस्य स तथा । पुनः कथंभूतः । परहितमहाव्रतः परहितं प्रजालोकहितं महाव्रतं
प्रतिज्ञा यस्य स तथा । पुनः कथंभूतः । अहितकुलकालानलः अहितानां शत्रूणां कुलस्य
वंशस्य कालानलः संवर्तकधनंजयः । पुनः कथंभूतः । प्रतिपन्नजीवितः प्रतिपन्नं यदङ्गी-
कृतं तदेव जीवितमायुष्यस्य स तथोक्तः । पुनः कथंभूतः । पराक्रमालंकारः पराक्रमो
बलं अलंकारो मण्डनं यस्य स तथा । पुनः कथंभूतः । समरसहस्रबाहुः समरे सहस्रं
बाहवो यस्य स तथा । पुनः कथंभूतः । प्रतापतपनोदयः प्रताप एव तपनः तस्य उदय

मुखः विवेकरत्नाकरः सरस्वतीकेलिविलासहंसः सरसोक्तिवल्लभः कन्दुक-
विनोदविद्याधरो मदकरिक्रीडाखण्डलः स्यन्दनप्रचारगरुडाग्रजः पदाति-
वैनतेयो गीतगन्धर्वचक्रवर्ती वाद्यविद्यावृहस्पतिः नृत्तवृत्तान्तभरतः समस्ता-
युधसर्वज्ञः शरणागतमनोरथसिद्धिः अनाथनाथः त्यागभार्गवः द्रोहदुमवनकु-
ठारः कलिङ्गकुरङ्गकेसरी अश्मकवंशवैश्वानरः शकशलभशमीगर्भः क्रथ-
कैशिककृशानुः अहिच्छत्रक्षत्रियशिरोमणिः पञ्चालचापलप्रलयकालः केरल-
कुलकुलिशपातः यवनकुजवज्रानलः चैद्यसुन्दरीविनोदकन्दलः मागधवधू-

उदयाचलः । पुनः कथंभूतः । चातुरीचतुर्मुखः चातुर्यां चतुर्मुखो ब्रह्मा । पुनः कथं-
भूतः । विवेकरत्नाकरः विवेकरत्नानामाकरः खनिः । पुनः कथंभूतः । सरस्वतीकेलि-
लासहंसः सरस्वतीक्रीडाविलासे हंसः क्रीडामरालः । पुनः कथंभूतः । सरसोक्तिवल्लभः
सरसोक्तयो वल्लभाः प्रिया यस्य । पुनः कथंभूतः । कन्दुकविनोदविद्याधरः कन्दुकवि-
नोदे गेन्दुकक्रीडायां विद्याधरो वियच्चरप्रायः । पुनः कथंभूतः । मदकरिक्रीडाखण्डलः
मदकरिणां क्रीडाखण्डल इन्द्रः । पुनः कथंभूतः । स्यन्दनप्रचारगरुडाग्रजः स्यन्दनप्रचारे
रथक्रीडायां गरुडाग्रजो अनुरसारथिः । पुनः कथंभूतः । पदातिवैनतेयः].....
[वा]द्यविद्यायां ततविततघनसुषिरवादित्रवि-
द्यायां वृहस्पतिः । पुनः कथंभूतः । नृत्तवृत्तान्तभरतः नर्तनशास्त्रे नटाचार्यः । पुनः कथं-
भूतः । समस्तयुधसर्वज्ञः समस्तेषु आयुधेषु सर्वज्ञो वीतरागः । पुनः कथंभूतः । शरणा-
गतमनोरथसिद्धिः शरणागतानामाश्रितानां मनोरथसिद्धिर्मनोरथपूरणः । पुनः कथंभूतः ।
अनाथनाथः अनाथानां स्वामी । पुनः कथंभूतः । त्यागभार्गवः दातृत्वेन रामचन्द्रः(?) ।
पुनः कथंभूतः । द्रोहदुमवनकुठारः द्रोहदुमवने कुठारः कुठान् वृक्षान् इत्यतीति कुठारः
परशुः । पुनः कथंभूतः । कलिङ्गकुरङ्गकेसरी कलिङ्गो नाम दन्तपुरवृषः स एव कुरङ्ग-
स्तस्य केसरी । पुनः कथंभूतः । अश्मकवंशवैश्वानरः अश्मको नाम देशस्तस्वाम्यपि
अश्मकः स एव वंशो वेणुवृक्षः तस्य भस्मीकरणे वैश्वानरः । पुनः कथंभूतः । शकश-
लभशमीगर्भः शको नाम तुरुष्कदेशस्तस्य स्वाम्यपि शकः स एव शलभः पतङ्गस्तस्य
भस्मीकरणे शमीगर्भोऽग्निः । पुनः कथंभूतः । क्रथकैशिककृशानुः क्रथकैशिको विराट्देश-
स्तस्य स्वाम्यपि क्रथकैशिकस्तस्य भस्मीकरणे कृशानुरग्निः । पुनः कथंभूतः । अहिच्छत्र-
क्षत्रियशिरोमणिः अहिच्छत्रो नाम देशस्तत्र नगरमपि अहिच्छत्रं पार्श्वनाथातिशयक्षेत्रं
तत्र ये क्षत्रिया राजानस्तेषां शिरोमणिः शिरोरत्नम् । पुनः कथंभूतः । पञ्चालचापलप्र-
लयकालः पञ्चालो नाम देशस्तस्य स्वामी अचलनरेन्द्रस्तस्य चापलं चपलत्वं तद्विनाशने
प्रलयकालः । पुनः कथंभूतः । केरलकुलकुलिशपातः केरलो नाम दक्षिणपथदेशस्तस्य
स्वाम्यपि केरलस्तस्य कुले वंशे कुलिशपातो वज्रपातः । पुनः कथंभूतः । यवन-

विलासदर्पणः काञ्चिकामिनीकुचकलशकिशलयः माहिष्मतीयवतिरतिकुसु-
मचापः कौशाम्बीनितम्बिनीबिम्बाधरमण्डनः दशार्णवर्णिनीकर्णपूरः पाट-
लिपुत्रपण्याङ्गनाभुजङ्गः वलभिरम्भोरुविभ्रमभ्रमरः पौरवपुरंध्रीरोध्रतिलकः
सततवसुवितरणप्रीणितद्विजसमाजः श्रीयशोधरमहाराजः सकलप्रशस्ति-
हितमचलमहीपतिमादिशति । श्रेयोऽन्यत् । कार्यं चैतदेव—यदुत विजय-
वर्धनः सेनापतिर्भवन्तमेवमामन्त्रयते—

कुजवज्रानलः यवनो नाम खुराशानदेशस्तस्य स्वाम्यपि यवनः स एव कुजो वृक्षस्तस्य
दाहने ज्वालने वज्रानलः पविपावकः । पुनः कथंभूतः । चैद्यसुन्दरीविनोदकन्दलः
चैद्यो नाम डाहालदेशस्तस्य सुन्दर्यः कमनीयकामिन्यस्तासां विनोदे क्रीडाकरणे कन्दलो
युद्धं यस्य स तथोक्तः । पुनः कथंभूतः । मागधवधूविलासदर्पणः मगधानां राजा स
.....मागधवधूनां राजगृहस्त्रीणां विलासदर्पणो नेत्रशोभावलोकनादर्शः ।
पुनः कथंभूतः । काञ्चिकामिनीकुचकलशकिशलयः काञ्चिनाम दक्षिणसमुद्रतटदेशस्तस्याः
कामिनीनां कुचकलशेषु किशलयः पल्लवः । आरोपितकर इत्यर्थः । पुनः कथंभूतः ।
माहिष्मतीयवतिरतिकुसुमचापः माहिष्मतीनाम नगरी यमुनपुरदिशि पत्तनं तस्या युव-
तयः ता एव रतयः तासु कुसुमचापः कामदेवः । पुनः कथंभूतः । कौशाम्बीनितम्बिनी-
बिम्बाधरमण्डनः कौशाम्बी नाम नगरी वत्सदेशे गोपाचलात् गव्यूतिचतुश्चत्वारिंशति
वर्तते, तस्या नितम्बिन्यस्तासां बिम्बाधराणां मण्डनो विभूषणप्रायः । पुनः कथंभूतः ।
दशार्णवर्णिनीकर्णपूरः दशार्णं नाम नगरं गोपाचलात् गव्यूतिचत्वारिंशति वर्तते, तस्य
वर्णिनीनां स्त्रीणां कर्णपूरः कर्णावतंसः । पुनः कथंभूतः । पाटलिपुत्रपण्याङ्गनाभुजङ्गः
पाटलिपुत्रं नाम नगरं तैरभुक्तपुरदिशि वर्तते, तस्य पण्याङ्गना वेश्याः तासां भुजङ्गः
कामुकः । पुनः कथंभूतः । वलभिरम्भोरुविभ्रमभ्रमरः वलभिनाम नगरं गोपाचलदिशि
वर्तते, तस्य रम्भोरवः स्त्रियस्तासां विभ्रमेषु भ्रमणेषु भ्रमरः भ्रमन् रौतीति
भ्रमरः । पुनः कथंभूतः । पौरवपुरंध्रीरोध्रतिलकः पौरवपुरं नाम अयोध्या नाम नगरं
तस्य पुरंध्रीणां रोध्रतिलकः गन्धद्रव्यविशेषः । पुनः कथंभूतः । सततवसुवितरणप्री-
णितद्विजसमाजः सततं वसुवितरणेन धनदानेन प्रीणितः प्रीतिमानो तत्प्राप्तो द्वि-
जसमाजो ब्राह्मणसमूहो येन स तथा श्रीयशोधरमहाराजो यथोक्तविशेषणविशिष्टः ।
कथंभूतं अचलमहीपतिम् । सकलप्रशस्तिहितं परिपूर्णप्रसिद्धिसहितं अचलमहीप-
तिमादिशति । श्रेयः कल्याणं अन्यत् अपरं वर्तते । कार्यं च कर्तव्यं च एतत् इदं एव
ईदं वर्तते । एवं कथं इति चेत्—उत अहो विजयवर्धनो नाम सेनापतिः भवन्तम्

पश्यागत्य जगत्पतिं यदि वदे स्यात्ते तदानुग्रहः

कुर्यास्त्वं मृगचेष्टितं यदि तदा क्षोणिः समुद्रावधि ।

संग्रामे भव संमुखो यदि तदा क्षेमः कुतस्ते पुन-

स्तत्पञ्चालपते किमत्र भवतः संदिश्यतां शासने ॥ ४२४ ॥

कदाचिदवतीर्णायां परितोषितविजिगीषुपरिषदि शरदि सरसकाश्मी-
रकेसरोत्तंसमांसलेषु कीरकामिनीकुरलकुन्तलेषु, गर्भाविर्भवत्कणिशमञ्ज-
रीसौरभोदारेषु कलमकेदारेषु, कुलकलत्रेष्विव समर्यादगतिषु महावाहिनी-

एवममुना प्रकारेण आमन्त्रयते । एवं कथमिति चेत्—पश्येत्यादि । जगत्पतिं श्री-
यशोधरं आगत्य पश्य उपढौक्य सेवस्व । यदि चेत् अहं 'वदे' कथयामि । अत्र 'वद'-
धातुरात्मनेपदी वर्तते । 'ज्ञानयत्तच्छन्दनेषु वदः' इति रुचादिपाठात् भासनेऽपि वक्त-
व्यम् । यथा सभायां वदते दीप्यमानो वदतीत्यर्थः । अहं दीप्यमानसभायां यदि वदे तर्हि
त्वं आगत्य सेवस्व । तथा च पञ्जिकाकारो जिनदेवः वदेरुपोक्तावात्मनेपदम् । हे अचल,
तदा तस्मिन् आगमनदर्शनकाले ते तव अनुग्रह उपकारः स्यात् भवेत् । यदि चेत्
त्वं मृगचेष्टितं पलायनं कुर्याः पुरुषेण तदा तस्मिन् काले समुद्रावधि आसमुद्रं क्षोणी
मेदिनी मन्यते वर्तते । क त्वं पलायसे इत्यर्थः । यदि चेत् संग्रामे समरे संमुखो
भवसि त्वं तदा ते तव पुनः पुनरपि क्षेमः कल्याणं कुतः । न कुतोऽपि इत्यर्थः ।
तत्तस्मात् कारणात् हे पञ्चालपते अचलमहाराज, अत्र अस्मिन् शासने लेखे तव
भवतः किं संदिश्यताम् । किं संदेशो दीयत इत्यर्थः । आक्षेपालंकारः ॥

कदाचित् कस्मिंश्चिदवसरे शरदि शरत्काले अवतीर्णायां सत्याम् । कथंभूतायां शरदि ।
परितोषितविजिगीषुपरिषदि परितोषिता हर्षं प्रापिता विजिगीषूणां नरेन्द्राणां परिषत्
सभा यस्यां सा तथा तस्याम् । तं विजयवर्धनसेनापतिं तस्य प्रसिद्धस्य पञ्चालपतेरचलम-
हाराजस्य प्रतापनोदनाय प्रतापविध्वंसनार्थं अहं प्राहिणवमहं प्रस्थापितवान् । कथंभूतो-
ऽहम् । इत्यमुना प्रकारेण चापेटिकपेटिकप्रकटितकटकप्रयाणप्रस्तावः चापेटिका बन्दिनः
तेषां पेटिकः समूहस्तेन प्रकटितः स्फुटीकृतो विशापितः कटकस्य सैन्यस्य प्रयाणप्रस्तावो
दिग्विजयावसरो यस्य मम स तथोक्तः । इतीति किम् । हे राजन्, शरत् आगता । केषु
सत्सु । कीरकामिनीकुरलकुन्तलेषु सत्सु कीरो नाम देशस्तस्य कामिन्यस्तासां कुरलकु-
न्तलेषु केशहस्तेषु । कथंभूतेषु कुरलकुन्तलेषु । सरसकाश्मीरकेसरोत्तंसमांसलेषु सरसं प्रत्यग्रं
यत् काश्मीरकेसरं बाह्वीकुङ्कुमं तत्र उत्तंसेन मुकुटेन मांसलाः स्थूलाः मनोज्ञास्ते तथा
तेषु । पुनश्च केषु सत्सु शरदागता । कलमकेदारेषु सुगन्धशालिक्षेत्रेषु सत्सु । कथंभूतेषु
कलमकेदारेषु । गर्भाविर्भवत्कणिशमञ्जरीसौरभोदारेषु गर्भेषु आविर्भवन्तो ये कणिशास्तेषां
मञ्जरीणां सौरभं सौगन्ध्यं तेन उदारेषु अतिमनोहरेषु । पुनश्च केषु सत्सु शरदागता । मह-

प्रवाहेषु, भवद्गुणेष्विव निर्मलावकाशेषु सरःसु, नृपतिकोदण्डमण्डलेष्विव प्रवृत्तप्रचारेषु पथिषु, प्रचण्डमार्तण्डातपभीतेष्विव निरन्तरसस्यांशुकपिहितपृष्ठेषु विश्वंभराभागेषु, सलिलधरसङ्गसंकान्तश्यामभावेष्विव हरितकान्तिषु शैलशिखरेषु, विघटितघनकपाटसंपुटास्विव प्रकटासु दिक्षु, विजृम्भमाणेषु जितसरस्वतीहासप्रकाशेषु काशेषु, विजयमानेषु प्रकाशितकमलबन्धुजीवेषु बन्धुजीवेषु, विलसत्सु मकरन्दमधून्मादितकोकनदेषु कोकनदेषु, सप्रीतिषु

वाहिनीप्रवाहेषु सत्सु महावाहिनीनां महानदीनां पूरेषु सत्सु । कथंभूतेषु महावाहिनीप्रवाहेषु । समर्थादगतिषु समर्थादा ससीमा गतिर्गमनं येषां ते तथा तेषु । केष्विव । कुलकलत्रेष्विव कुलवतीस्त्रीष्विव । पुनश्च केषु सत्सु शरदागता । सरःसु सरोवरेषु सत्सु । कथंभूतेषु सरःसु । निर्मलावकाशेषु अकश्मलप्रवेशेषु सत्सु । केष्विव । भवद्गुणेष्विव यथा भवद्गुणा निर्मलावकाशा भवन्ति । पुनश्च केषु सत्सु शरदागता । पथिषु मार्गेषु सत्सु । कथंभूतेषु पथिषु । प्रवृत्तप्रचारेषु प्रवृत्तः संजातः प्रचारो गमनं येषु तथा तेषु । केष्विव । नृपतिकोदण्डमण्डलेष्विव यथा नृपतीनां कोदण्डमण्डलानि धनुर्वलयानि प्रवृत्तप्रचाराणि भवन्ति । पुनश्च केषु सत्सु शरदागता । विश्वंभराभागेषु भूमिभागेषु सत्सु । कथंभूतेषु विश्वंभराभागेषु । निरन्तरसस्यांशुकपिहितपृष्ठेषु निरन्तरमविच्छिन्नं सस्यांशुकधौन्यवर्णैः पिहितमाच्छादितं पृष्ठं येषां ते तथा तेषु । केष्विव । प्रचण्डमार्तण्डातपभीतेष्विव यथा प्रचण्डमार्तण्डातपभीताः पिहितपृष्ठा भवन्ति । पुनश्च केषु सत्सु शरदागता । शैलशिखरेषु सत्सु । कथंभूतेषु शैलशिखरेषु । हरितकान्तिषु नीलवर्णेषु । केष्विव । सलिलधरसङ्गसंकान्तश्यामभावेष्विव सलिलधराणां मेघानां सङ्गेन संगत्या संक्रान्तः प्रविष्टः श्यामभावः श्यामत्वं येषु ते तथा तेषु । पुनश्च कासु सतीषु । दिक्षु सतीषु । कथंभूतासु दिक्षु । प्रकटासु प्रव्यक्तासु । कास्विव । विघटितघनकपाटसंपुटास्विव विघटितो दूरीकृतो घनकपाटः संपुटो यासां तास्तथा तासु । पुनश्च केषु सत्सु । काशेषु विजृम्भमाणेषु सत्सु । कथंभूतेषु काशेषु । जितसरस्वतीहासप्रकाशेषु जितः तिरस्कृतः सरस्वत्या हासप्रकाशः द्योतो यैस्ते तथा तेषु । पुनः केषु सत्सु । बन्धुजीवेषु विजयमानेषु जयवत्सु सत्सु । कथंभूतेषु बन्धुजीवेषु । प्रकाशितकमलबन्धुजीवेषु प्रकाशितः प्रकटीकृतः कमलबन्धोः श्रीसूर्यस्य जीवः स्वरूपं येषु ते तथा तेषु । रक्तेष्विवेत्यर्थः । पुनश्च केषु सत्सु । कोकनदेषु रक्तकमलेषु सत्सु । कथंभूतेषु कोकनदेषु । विलसत्सु शोभायमानेषु मकरन्दमधून्मादितकोकनदेषु मकरन्दः पुष्परसः स एव मधु मयं तेन उन्मादिताः उन्मत्तीकृता ये कोकाश्चक्रवाकास्तैरुपलक्षिता नदा हृदा येषां तानि तथा तेषु । पुनश्च केषु सत्सु । कुवलयेषु भूमिभागेषु सत्सु । कथंभूतेषु कुवलयेषु । सप्रीतिषु प्रीतिवत्सु परिमलोल्लासितकुवलयेषु परिमलोल्लासितानि विकासं प्राप्तानि कुवलयानि उत्पलानि येषु तानि तेषु । पुनश्च केषु

परिमलोल्लासितकुवलयेषु कुवलयेषु, सप्रमोदेषु संपादितकुमुदवनेषु कुमुदवनेषु, विराजमानेषु विधुदीधितिसंदिग्धशुचिपक्षेषु शुचिपक्षेषु, अभिनवोल्लिखितेन्दुमणिदर्पण इवातीवप्रसन्नरोचिषि चन्द्रमण्डले, पञ्चमलोकपालपरिकल्पितयात्रावसर इव संहतवति शरासनमाखण्डले, राजहंसोत्सवसंपादनपर इव जलदकलुषतां मुक्तवति गगने, पयोधरविरहदुःखित इव विरसस्वरतामनुसृतवति प्रचलाकिलोके, त्वदरातिजन इव मन्दमुदिचातककुले, त्वत्कटकसुभटानीक इव रणरसोद्भूतहृदि नन्दिसंदोहे,

सत्सु । कुमुदवनेषु श्वेतोत्पलखण्डेषु सत्सु । कथंभूतेषु कुमुदवनेषु । सप्रमोदेषु विकासेषु संपादितकुमुदवनेषु संपादितमुत्पादितं कोः पृथिव्याः मुदो हर्षस्य अवनं रक्षणं येषु कैरवेषु तानि तेषु । पुनश्च केषु सत्सु । शुचिपक्षेषु सत्सु । किं कुर्वाणेषु शुचिपक्षेषु । विराजमानेषु शोभमानेषु विधुदीधितिसंदिग्धशुचिपक्षेषु विधोश्चन्द्रस्य दीधितिभिः किरणैः संदिग्धाः संदेहं प्रापिताः शुचिपक्षाः शुक्लगरुत्मन्तो येषां ते तथा तेषु । पुनश्च कस्मिन्सति शरदागता । चन्द्रमण्डले चन्द्रबिम्बे सति । कथंभूते चन्द्रमण्डले । अतीवप्रसन्नरोचिषि अतीवातिशयेन प्रसन्ना निर्मला रोचिः प्रभा यस्य तत्तस्मिन् । कथंभूतेष्विव । अभिनवोल्लिखितेन्दुमणिदर्पण इव अभिनवः प्रत्यप्र उल्लिखित उत्कीर्णं घटितं इन्दुमणेश्चन्द्रकान्तरत्नस्य दर्पणे इव । पुनश्च कस्मिन् सति । आखण्डले इन्द्रे सति । किं कुर्वति सति आखण्डले । शरासनं चापं संहतवति सति संकोचितवति सति । कस्मिन्निव । उत्प्रेक्षते—पञ्चमलोकपालपरिकल्पितयात्रावसर इव पञ्चमलोकपालेन श्रीयशोधरमहाराजेन परिकल्पिता प्रारब्धा या यात्रा तस्या अवसरे समये इव । एतावता वर्षाकालो गतो दिग्विजयावसरो वर्तते । पुनश्च कस्मिन्सति । गगने सति । किं कृतवति सति गगने । जलदकलुषतां मेघकालुष्यं मुक्तवति सति । कथंभूते । उत्प्रेक्षते—राजहंसोत्सवसंपादनपरे इव राजहंसानां श्वेतगरुतां उत्सवसंपादनं जननं तस्मिन् परं तत्परं तस्मिन् । पुनश्च कस्मिन् सति । प्रचलाकिलोके मयूरजने सति । किं कृतवति सति प्रचलाकिलोके । विरसस्वरतां अनुसृतवति आश्रितवति सति । कथंभूते । उत्प्रेक्षते—पयोधरविरहदुःखिते इव मेघविद्योगेन दुःखं प्राप्ते इव । पुनश्च कस्मिन् सति । चातककुले वपीहृन्दे सति । कथंभूते चातककुले । मन्दमुदि हर्षरहिते । कस्मिन् इव । त्वदारातिकुले इव तव शत्रुलोके इव । पुनश्च कस्मिन् सति । नन्दिसंदोहे वृषभसमूहे सति । कथंभूते नन्दिसंदोहे । रणरसोद्भूतहृदि रणरसेन संप्रामानुरागेण उद्भूतं वित्तं हृत्चित्तं यस्य स तथा तस्मिन् । कस्मिन्निव । त्वत्कटकसुभटानीके इव तव कटकैः सैन्ये सुभटानीके इव त्वत्सैन्यसुभटसमूहे इव ।

अनभ्रा शुभ्रचन्द्रार्का विपङ्कानिम्ननिम्नगा ।

विजयाय जिगीषूणां शरदेषा समागता ॥ ४२९ ॥

विलसत्सरोजनयना प्रसन्नचन्द्रानना विघनरागा ।

हंसप्रचारसुभगा स्त्रीव शरत्तव मुदं कुरुतात् ॥ ४२९ ॥

कुमुदं करोति वर्धयति कुवलयं विस्तृणोति मित्राशाः ।

भवतः श्रीरिव शरदियमुल्लासितसत्पथद्विजेन्द्रा च ॥ ४२७ ॥

विघटितघनकपाटदिशि निभृतपुरंदरचापमण्डले

कमलामोदसुहृदि संतर्पितहंसविलासिनीकुले ।

अनभ्रेत्यादि । एषा प्रत्यक्षीभूता शरत् । कथंभूता । अनभ्रा अभ्रपटलरहिता । पुनः कथंभूता । शुभ्रचन्द्रार्का उज्ज्वलचन्द्रसूर्या । विपङ्का कर्दमरहिता । अनिम्ननिम्नगा अगम्भीरनदिका । किमर्थमागता जिगीषूणां जेतुमिच्छूनां विजयाय जयनिमित्तम् । मातिर्हेतुर्वालंकारः ॥

विलसदित्यादि । हे राजन्, शरदनालयकालस्तव मुदं कुरुतात् करोतु । कथंभूता शरत् । विलसत्सरोजनयना उल्लसत्कमललोचना । पुनः कथंभूता । प्रसन्नचन्द्रानना प्रसन्नो निर्मलश्चन्द्र एव आननं मुखं यस्याः सा तथा । पुनः कथंभूता । विघनरागा विनष्टो घनस्य मेघस्य रागो यस्याः सा तथा । पुनः कथंभूता । हंसप्रचारसुभगा हंसानां प्रचारेण सुभगा । पुनः कथंभूता । स्त्रीव स्त्रीसदृशा । कथंभूता स्त्री । विलसन्ती शोभमाने सरोजवत् कमलवत् नयने यस्याः स्त्रियः सा तथा । पुनः कथंभूता । निर्मलपरिपूर्णचन्द्रवदना । पुनः कथंभूता । विशेषेण घनः प्रचुरो रागो यस्याः सा । पुनः कथंभूता । नूपुरगमनेन सुभगा । श्लेषोपमालंकारः ॥

कुमुदमित्यादि । हे राजन्, इयं शरत् वर्तते । किं किं करोति । कुमुदं करोति श्वेतोत्पलं विकासयति । पुनश्च किं करोति । कुवलयमुत्पलवनं वर्धयति स्फारीकरोति । मित्राशाः मित्रे (पुत्रं) सूर्ये आशाश्च दिशो विस्तृणोति विस्तारयति । कथंभूता शरत् । उल्लासितसत्पथद्विजेन्द्रा उल्लासितः सत्पथे आकाशे द्विजेन्द्रश्चन्द्रमा यया सा तथा । अपरं कथंभूता शरत् । भवतः श्रीरिव । भवतः श्रीः किं करोति । कुमुदं करोति कोः पृथिव्याः मुदं हर्षं करोति । कुवलयं पृथ्वीमण्डलं वर्धयति । मित्राणां सुहृदां आशा वाञ्छा विस्तृणोति । कथंभूता । उल्लासिता आनन्दं प्रापिता सत्पथाः धर्ममार्गपरा द्विजेन्द्रा उत्तमब्राह्मणा यया सा । श्लेषोपमालंकारः । समुच्चयश्च ॥

विघटितेत्यादि । हे राजन्, कार्तिके कृत्तिकानक्षत्रोपलक्षितपूर्णिमादिनमासे कस्य पुरुषस्य केलिर्न भवति । अपि तु सर्वस्यापि भवत्येव । कथंभूते कार्तिके । विघटितघनकपाटदिशि विघटितानि दूरीकृतानि घनकपाटानि (मेघाराराणि) दिशां हरितां येन स तथा तस्मिन् । पुनः कथंभूते । निभृतपुरंदरचापमण्डले निभृतं दूरीकृतं

अभिनवकलमकणिशपरिमलिनि विकासितकाशकान्तिके

कुङ्कुमकुसुमसुभगभुवि भवति न केलिः कस्य कार्तिके ॥ ४२८ ॥

प्रतपति रविर्निर्मर्यादं भवानिव सांप्रतं

विधुरपि बुध प्रीतिं धत्ते प्रवृद्धसुधारसः ।

अरिकरिकुलक्रीडाध्वंसे हरिध्वनितोदुरं

त्वमपि च गुणारोपाच्चापं प्रपञ्चय भूपते ॥ ४२९ ॥

जडमपि सलिलं धत्ते खरदण्डं यत्र विगतविजिगीषुः ।

अजडविजिगीषुचेतास्तत्र कथं नो दधीत खरदण्डम् ॥ ४३० ॥

पुरंदरचापमण्डलमिन्द्रधनुर्वलयं यत्र स तथा तस्मिन् । पुनः कथंभूते । कमलामोदसुहृदि कमलानां पद्मानां आमोदः परिमलस्तेनोपलक्षितः सुहृत् सूर्यो यत्र स तथा तस्मिन् (अथवा कमलानामामोददाने सुहृदुपकारस्तस्मिन्) । पुनः कथंभूते । संतर्पितहंसविलासिनीकुले संतर्पितं प्रीणितं हंसविलासिनीनां वरटानां कुलं येन स तस्मिन् । पुनः कथंभूते । अभिनवकलमकणिशपरिमलिनि अभिनवः प्रत्यप्रः कलमकणिशानां राजभोजनशालिमञ्जरीणां परिमलं सौगन्ध्यं विद्यते यस्य स तस्मिन् । पुनः कथंभूते । विकासितकाशकान्तिके विकासिता काशानां तृणविशेषपुष्पाणां कान्तियेन स तस्मिन् । पुनः कथंभूते । कुङ्कुमकुसुमसुभगभुवि कुङ्कुमानां काश्मीरजन्मकेसराणां कुसुमैः सुभगा मनोहरा भूयैत्र स तथा तस्मिन् । रूपकाक्षेपालंकारः ॥

प्रतपतीत्यादि । हे भूपते, रविः सूर्यः प्रतपति प्रकर्षेण तापं करोति । कथम् । निर्मर्यादं निरवधि यथा भवत्येवम् । कदा प्रतपति । सांप्रतं शरदि । क इव । भवानिव त्वं यथा प्रतपसि । हे बुध, विधुरपि प्रीतिं धत्ते प्रीणयति । कथंभूतो विधुः । प्रवृद्धसुधारसः प्राप्तामृतरसः । हे भूपते, त्वमपि चापं प्रपञ्चय विस्तारय । कस्मात् । गुणारोपात् शिञ्जिन्यारोपणात् । कथम् । अरिकरिकुलक्रीडाध्वंसे हरिध्वनितोदुरं अरीणां करिणस्तेषां कुलं तस्य क्रीडाध्वंसे केलिध्वंसनिमित्तम् । निमित्तात् कमेणि सप्तमी वाच्या । हरिध्वनितोदुरं सिंहनादोत्कटं यथा भवत्येवम् । अवसरोपालंकारः ॥

जडमित्यादि । यत्र यस्यां शरदि सलिलं खरदण्डं कमलं धत्ते । कथंभूतं सलिलम् । जडमपि अज्ञानमपि । पुनः कथंभूतम् । विगतविजिगीषुः विजिगीषारहितम् । तत्र तस्यां शरदि अजडविजिगीषुचेताः अज्ञानरहितविजिगीषासंयुक्तमनाः कथं केन प्रकारेण खरदण्डं तीक्ष्णदण्डं नो दधीत न दध्यात् न भरति । अपि तु दधीतैव । श्लेषाक्षेपालंकारः ॥

इति चापेटिकपेटिकप्रकटितकटकप्रयाणप्रस्तावस्तं विजयवर्धनसेनापतिं तस्य पञ्चालपतेः प्रतापनोदनाय प्राहिणवम् ।

कदाचित्तुषारगिरिनिर्झरनीहारनिष्पन्दिनि गन्धमादनवनविभ्राजित-
भूर्जवल्कलोन्माथमन्थरे मानसहंसविलासिनीशिखण्डमण्डलविडम्बिनि
नेपालशैलमेखलामृगनाभिसौरभनिर्भरे कुल्लतकुलकामिनीकपोललावण्यच-
मिनि लम्पाकपुरपुरंघ्रिकाधरमाधुर्यपश्यतोहरे पाकपाण्डिमोड्डमरपुण्ड्र-
काण्डकारिणि प्रालेयलवोलासपल्लवितनवयवाङ्कुरे कोशकारश्यामिकापरि-

कदाचित् कस्मिंश्चिदवसरे निशि रात्रौ प्रत्यक्षताक्ष्यनामा हैरिक्श्च प्रविश्य आगल्य
मां प्रति एवं वक्ष्यमाणलक्षणोपलक्षितप्रकारेण व्यजिज्ञपत् विज्ञापितवान् । कथंभूतायां
निशि । प्रौढप्रदोषायां प्रौढः प्रचण्डतरः परिणतः प्रदोषो रजनीमुखं यस्यां निशि सा
तथा तस्याम् । पूर्वरात्रे इत्यर्थः । कस्मिन् सति व्यजिज्ञपत् । हैमने मरुति हैमन्ते भवो
हैमनस्तस्मिन् हैमने । 'हैमन्तस्यापि णी' इति तकारलोपः । मरुति वाते । शीतवाते
इत्यर्थः । परिसर्पति प्रसरति । कुतः प्रसरति सति । देवदिशः उत्तरदिग्मण्डला-
त् । कथंभूते हैमने मरुति । तुषारगिरिनिर्झरनीहारनिष्पन्दिनि तुषारगिरिहिमाच-
लपर्वतस्तस्य ये निर्झरा जलझरणानि तेषां नीहारं शीतं निष्पन्दयति स तथा
तस्मिन् । इति क्रियाकारकसंबन्धः । पुनः कथंभूते । गन्धमादनवनविभ्राजित-
भूर्जवल्कलोन्माथमन्थरे गन्धमादनं नाम वनं हिमाचलोपकण्ठे वर्तते तत्र विभ्राजन्ते
शोभन्ते इत्येवंशीला ये । भूर्जवल्कलाः भूर्जवृक्षत्वचः तेषामुन्माथमुत्कम्पनं तेन मन्थरः
स तथा तस्मिन् । पुनः कथंभूते । मानसहंसविलासिनीशिखण्डमण्डलविडम्बिनि
..... । पुनः कथंभूते ।

नेपालशैलमेखलामृगनाभिसौरभनिर्भरे नेपालो नाम शैलस्तस्य मेखला वनभूमिस्तत्र
या मृगनाभिः कस्तूरिका तस्याः सौरभेण निर्भरः गाढभूतो यः स तथा तस्मिन् ।
पुनः कथंभूते । कुल्लतकुलकामिनीकपोललावण्यचामिनि कुल्लतो नाम मरवादेशस्तत्र
याः कुलकामिन्यस्तासां कपोललावण्यं गण्डस्थलोदकं चामति पिवतीत्येवंशीलः स
तथा तस्मिन् । पुनः कथंभूते । लम्पाकपुरपुरंघ्रिकाधरमाधुर्यपश्यतोहरे लम्पाकपु-
रपुरंघ्रिकास्तासामधरमाधुर्यस्य पश्यतोहरश्चोरस्तस्मिन् । पुनः कथंभूते । पाकपाण्डि-
मोड्डमरपुण्ड्रकाण्डकारिणि पाकेन पाचनतया यः पाण्डिमोड्डवल्कत्वं तेनोड्डमरा उत्कटा
ये पुण्ड्रकाण्डाः श्वेतेशुपर्वाणि तान् करोतीत्येवंशीलः स तथा तस्मिन् । पुनः कथंभूते ।
प्रालेयलवोलासपल्लवितनवयवाङ्कुरे प्रालेयं मिहिका तस्य लवा अग्रजलकणास्तेषा-
मुल्लासेन पल्लविता नवा यवाङ्कुरा सितशुक्रोद्भेदा येन स तथा तस्मिन् । पुनः कथंभूते ।
कोशकारश्यामिकापरिणामप्रणयिनि कोशकाराः कृष्णेक्ष्वस्तेषां श्यामिकां परिणामं कृष्ण-

णामप्रणयिनि शिशिरसीकरासारतरङ्गितरुणतरुक्सलयाग्रभागे रल्लकरो-
मनिष्पन्नकम्बललोकलीलाविलासिनि शेफालिफुल्लाह्लादलालसे कौञ्चकुल-
करालकेकारवस्फारिणि नीरन्ध्रोघ्ररजःप्रसरपाण्डुरितदिङ्मुखे कुन्दकन्दला-
नन्दिनि लवलीलतारामरामणीयकनिकेतने कमलिनीदलदहनहिमवाहिनि
जाह्नवीजलमज्जनजातजडभावे तरणितीरिणीजलकेलिव्यसनिनि सरस्वतीस-
लिलोदवासतापसे नवयौवनाङ्गनास्तनकलशोष्मनिषेवणादेशिनि प्रिया-
गुरुधूपधूमोद्गमनिवातवलभिगर्भे घनघुसृणरसरागद्विगुणरमणीमनसि बहल-

त्वपर्यायं प्रणयति करोतीति स तथा तस्मिन् । पुनः कथंभूते । शिशिरसीकरासारतर-
ङ्गिततरुणतरुक्सलयाग्रभागे शिशिराः शीतला ये सीकरास्तेषांमासारः समूहस्तेन
तरङ्गिताः कम्पनशीला ये तरुणतरुणां किसलया अग्रभागा यत्र स तथा तस्मिन् ।
पुनः कथंभूते । रल्लकरोमनिष्पन्नकम्बललोकलीलाविलासिनि रल्लका मृगविशेषास्तेषां रो-
मनिष्पन्ना ये कम्बलास्तैरुपलक्षिता ये लोका महाशृङ्गास्तेषां लीलाविलासो विदग्धचे-
ष्टितक्रीडा यस्यिन् मरुति स तथा तस्मिन् । पुनः कथंभूते । शेफालिफुल्लाह्लादलालसे
शेफालिफुल्लानि तेषामाह्लादलालसा आनन्दकाङ्क्षा यत्र स तथा तस्मिन् । पुनः कथंभूते ।
कौञ्चकुलकरालकेकारवस्फारिणि कौञ्चा उत्क्रोशपक्षिणस्तेषां कुलानां समूहानां ये
करालकेकारवा उन्नतशब्दास्तान् स्फारयति प्रचुरीकरोतीत्येवंशीलः स तस्मिन् । पुनः
कथंभूते । नीरन्ध्रोघ्ररजःप्रसरपाण्डुरितदिङ्मुखे नीरन्ध्रं अविच्छिन्नं यत् रोघ्ररजः रोध्र-
क्षपुष्पपरागः तस्य प्रसरेण व्याप्त्या पाण्डुरितानि शुक्लीकृतानि दिङ्मुखानि येन तस्मिन् ।
पुनः कथंभूते । कुन्दकन्दलानन्दिनि कुन्दानां माध्यपुष्पाणां कन्दलानि पल्लवानि आनन्दय-
ति प्रीणयतीत्येवंशीलः स तस्मिन् । पुनः कथंभूते । लवलीलतारामरामणीयकनिकेतने
लवलीलतानां चन्दनशाखानां आरामस्य रामणीयकं तस्य निकेतनं मन्दिरं तस्मिन् ।
पुनः कथंभूते । कमलिनीदलदहनहिमवाहिनि कमलिनीनां दलानि पत्राणि तेषां दहन-
प्रायं यद्विभं तद्वहतीत्येवंशीलस्तस्मिन् । पुनः कथंभूते । जाह्नवीजलमज्जनजात-
जडभावे जाह्नवीजलमज्जनेन जात उत्पन्नो जडभावो मन्दोद्यमो यस्यिन् स तथा
तस्मिन् । पुनः कथंभूते । तरणितीरिणीजलकेलिव्यसनिनि तरणितीरिणी यमुना
नदी तस्याः जलकैलौ व्यसनं आप्रहो विद्यते यस्य स तस्मिन् । पुनः कथंभूते । सर-
स्वतीसलिलोदवासतापसे सरस्वती नाम नदी तस्याः सलिलं तत्र य उदवास उद-
वासो नाम तपस्तद्विधस्तापसः स तस्मिन् । पुनः कथंभूते । नवयौवनाङ्गनास्तनकलशो-
ष्मनिषेवणादेशिनि नवयौवनाङ्गनानां योऽसौ स्तनकलशोष्मा कुचकुम्भोष्णत्वं तस्य निषे-
वणमालिङ्गनं तत् आदिशति प्रयोजयतीत्येवंशीलः स तस्मिन् । पुनः कथंभूते । प्रिया-
गुरुधूपधूमोद्गमनिवातवलभिगर्भे प्रियो हृदयेष्टोऽगुरुधूपः तस्य धूमस्योद्गमः निवातवल-
भिगर्भश्च यत्र स तस्मिन् । पुनः कथंभूते । घनघुसृणरसरागद्विगुणरमणीमनसि घनः

प्राचारपरिचयप्रसाधिनि प्रवर्धितप्रवृद्धधूमध्वजाराधनानुबन्धे समस्तसत्त्व-
रोमाञ्चकञ्चुकाचारिणि मलयमेखलालतानर्तनकुतूहलित इव देवदिशः
परिसर्पति हैमने मरुति,

नलिनीवनदैन्यदुःखित इव मन्दद्युति मार्तण्डमण्डले, शीतपातभयसं-
कुचितेष्विव लघुषु दिवसेषु, जाड्यजातजडजानुष्विव मन्दप्रयाणदीर्घासु
रात्रिषु, सरत्सुधासारसंतर्पितनिलिम्पलोक इव क्षीणतेजसि तुषारकिरणे,

इक्षूलासिनि सस्यशालिनि खरं शेफालितोत्फुल्लिनि

कौञ्चोन्मादिनि कुन्दनन्दिनि घनाश्लेषाङ्गनापादिनि ।

प्रचुरो योऽसौ घुघ्रणरसस्तस्य रागेण द्विगुणानि रमणीनां मनांसि यस्मिन् । पुनः कथंभूते ।
बहलप्राचारपरिचयप्रसाधिनि बहलो विस्तीर्णतरो योऽसौ प्राचारो हिमानिलनिवारण-
वह्नम् । 'द्वौ प्राचारोत्तरासङ्गौ हिमानिलनिवारणे' । यस्य परिचयस्तं प्रसाधयति कारयती-
त्येवंशीलः स तस्मिन् । पुनः कथंभूते । प्रवर्धितप्रवृद्धधूमध्वजाराधनानुबन्धे प्रवर्धित-
प्रवृद्धः प्रज्वलितो योऽसौ धूमध्वजोऽग्निस्तस्याराधने सेवायां अनुबन्धः प्रवृत्तानुवर्तनं
यत्र स तस्मिन् । पुनः कथंभूते । समस्तसत्त्वरोमाञ्चकञ्चुकाचारिणि समस्तानां सत्त्वानां
रोमाञ्चकञ्चुकं रोमहर्षणं आचारयति इत्येवंशीलः स तस्मिन् । देवदिशः उत्तरदिशः
सकाशात् किमर्थं परिसर्पति हैमनो मरुत् इत्याह । उत्प्रेक्षते—मलयमेखलालतानर्तनकुतूह-
लित इव मलयमेखला मलयाचलतटी तस्या या लताः चन्दनशाखास्तासां नर्तनं
गात्रविक्षेपः तस्मिन् कुतूहलितः संजातमनोरथः तस्मिन् । इवोत्प्रेक्षायाम् ॥

पुनश्च कस्मिन् सति प्रत्यक्षतार्थ्यनामा हैरिको मां प्रति एवं व्यजिज्ञपत् । मार्तण्डम-
ण्डले सूर्यबिम्बे सति । कथंभूते मार्तण्डमण्डले । मन्दद्युति मन्दा अतीव्रा द्युत् दीप्ति-
र्यस्य स मन्दद्युत् तस्मिन् । अल्पतेजसीत्यर्थः । पुनः कथंभूते । उत्प्रेक्षते—नलिनीवनदैन्य-
दुःखिते इव नलिनीनां वनं तस्य यत् दैन्यं शीतदाहदुःखं तेन दुःखितो दुःखं प्राप्तो नलि-
नीवनदैन्यदुःखितस्तस्मिन् । इवशब्द उत्प्रेक्षोद्द्योतकः । केषु सत्सु दिवसेषु । लघुषु हस्वेषु ।
पुनः कथंभूते । उत्प्रेक्षते—शीतपातभयसंकुचितेष्विव शीतपातात् शीतागमात् यद्भयं
त्रासस्तस्मात् संकुचिताः संकोचं प्राप्तास्तेषु । कासु सतीषु । रात्रिषु सतीषु । कथंभूतासु
रात्रिषु । मन्दप्रयाणदीर्घासु मन्दप्रयाणेन दीर्घा आयतास्तासु । पुनः कथंभूतासु । उत्प्रेक्ष-
ते—जाड्यजातजडजानुष्विव जाड्येन शीतेन जाते जडे मन्दे जानुनी अष्टीवन्तौ यासां
तासु । पुनश्च कस्मिन् सति । तुषारकिरणे सति । कथंभूते । क्षीणतेजसि । अपरं कथंभूते ।
उत्प्रेक्षते—सरत्सुधासारसंतर्पितनिलिम्पलोके इव सरन्ती निर्गलन्ती या सुधामृतं तस्या
आसारः समूहस्तेन संतर्पितः सम्यक्प्रीणितो निलिम्पलोकोऽमरसमूहो येन स तथा
तस्मिन् । पुनश्च कस्मिन् सति । वन्दिवृन्दारकवृन्दे प्रधानस्तुतिपाठकसमूहे इत्येवं
पठति सति । इतीति किम् । इक्षूलासिनीत्यादि । हे कामिनि हे प्रिये, कः

भास्वन्मन्दिनि वातवाहिनि हिमासारावसन्नाङ्गिनि

काले कामिनि दीर्घरात्रिघटिनि प्राटेत्कृती कोऽध्वनि ॥ ४३१ ॥

यैः पूर्वं गाढकण्ठग्रहवलितभुजाभोगनिर्भुग्वक्त्रैः

स्त्रीणां पीनस्तनाग्रस्थपुटितहृदयैर्वासगेहे प्रसुप्तम् ।

तैरद्य त्वद्विषद्विः समरुति शिशिरेऽशायि शैलावकाशे

वक्रप्रावोपधानैरुरसि च निहिताष्टीवदष्टीलबन्धैः ॥ ४३२ ॥



कृती विद्वान् तृतीये ईदृग्विधे काले शीतकाले अध्वनि मार्गे प्राटेत् प्रगच्छेत् । अपि
तु न कश्चित् प्राटेदित्यर्थः । कथंभूते काले । इक्षूलासिनि इक्षून् उल्लासयति पाचय-
तीत्येवंशीलः स तस्मिन् । पुनः कथंभूते । सस्यशालिनि सस्यैर्मुद्गसुयुष्टयवचणकगो-
धूमादिभिः शालते इत्येवंशीलः स तस्मिन् । 'शालं श्लाघायाम्' इति धातोः
प्रयोगात् । पुनः कथंभूते । खरमतिशयेन शेफालितां अतिशीतामुत्फुल्लयतीत्ये-
वंशीलः स तथा तस्मिन् । पुनः कथंभूते । कौञ्चोन्मादिनि कौञ्चानुत्क्रोशपक्षिण
उन्मादयति मत्तान्करोतीत्येवंशीलः स तस्मिन् । पुनः कथंभूते । कुन्दनन्दिनि कुन्दान्
माध्यपुष्पविशेषान् नन्दयतीत्येवंशीलः स तस्मिन् । पुनः कथंभूते । घनाश्लेषाङ्गनापा-
दिनि घनाश्लेषा गाढालिङ्गना अङ्गना स्त्रीरापादयति निकारयतीति स तस्मिन् । पुनः
कथंभूते । भास्वन्मन्दिनि भास्वन्तं मन्दयति अतीव्रं कारयतीति स तस्मिन् । पुनः कथं-
भूते । वातवाहिनि वातं वाहयति प्रवर्तयतीत्येवंशीलः स तस्मिन् । पुनः कथंभूते ।
हिमासारावसन्नाङ्गिनि हिमासारेण शिशिरसमूहेन अवसन्ना गतिभङ्गसहिता अङ्गिनो
यस्मिन् स तस्मिन् । पुनः कथंभूते । दीर्घरात्रिघटिनि दीर्घा रात्रयः त्रिशद्वटिकाप्रमाणा
रात्री रजनीं घटयति करोतीत्येवंशीलः स तस्मिन् । समुच्चयाक्षेपालंकारः ॥

यैरित्यादि । हे राजन्, यैस्त्वद्विषद्विर्वासगेहे धवळगेहे चित्रशालायां पूर्वं प्रसुप्तं
निद्रितम् । कथंभूतैस्त्वद्विषद्विः । गाढकण्ठग्रहवलितभुजाभोगनिर्भुग्वक्त्रैः । स्त्रीणामि-
ति पदं गाढादिना च पदेन संबन्धनीयम् । तेनायमर्थः—स्त्रीणां गाढं दृढं यथा योऽसौ
कण्ठग्रहो बाहुना ग्रीवाग्रहणं तस्मिन् वलितः कुण्डलीकृतो योऽसौ भुजाभोगो दोर्दण्डम-
ण्डलं तेन निर्भुगं वक्त्रीकृतं वक्त्रं येषां ते तथोक्तास्तेः । पुनः कथंभूतैः । स्त्रीणां पीनस्तना-
ग्रस्थपुटितहृदयैः पीनस्तनाग्राभ्यामुन्नतकुचचूचुकाभ्यां स्थपुटितं निन्नोन्नतीकृतं हृदयं
येषां द्विषतां ते तथा तैः । तैस्त्वद्विषद्विः अद्यास्मिन् शिशिरे शैलावकाशे पर्वत-
प्रदेशे अशायि शयितम् । कथंभूते शैलावकाशे । समरुति शीतवातसहिते । कथंभूतैस्त्व-
द्विषद्विः । वक्रप्रावोपधानैः वक्रा विषमा ये प्रावाणः पाषाणास्तेषां उपधाने शीर्षे येषां ते
तथा तैः । पुनः कथंभूतैः । उरसि निहिताष्टीवदष्टीलबन्धैः उरसि विनिहितौ अष्टीव-
तोर्जानुनोरष्टीलबन्धो यैस्ते तथा तैः । परिवृत्तिरलंकारः ॥

यैर्नीताः सौधमध्ये घनघुसृणरसालिप्तगात्रैः प्रकामं
कान्तावक्षोजकुञ्जार्जनविजयिभुजैर्दीर्घयामास्त्रियामाः ।
विध्यातासन्नवह्निप्रसरितभसितापाण्डवः पिण्डशेषा-
स्ते हेमन्ते नयन्ते तव नृप रिपवः शर्वरीं पर्वतेषु ॥ ४३३ ॥

अपि च ।

कुर्वन्तः कामिनीनामधरकिसलये सौकुमार्यप्रमाथं
विन्यस्यन्तः कपोले सरसनखपदोल्लासभङ्गांस्तरङ्गान् ।
रोमाञ्चोदञ्चदक्षाः स्तनकलशयुगे प्रीणितकौञ्चकान्ताः
प्रालेयासारसान्द्रीकृतकमलवना हैमना वान्ति वाताः ॥ ४३४ ॥

यैर्नीता इत्यादि । हे नृप, यैस्त्व रिपुभिः त्रियामा रात्रयः सौधमध्ये निवातप्रासा-
दगर्भे नीता अतिकमिता । कथंभूतै रिपुभिः । घनघुसृणरसालिप्तगात्रैः घनः प्रचुरो योऽसौ
घुसृणरसः कश्मीरजन्मपीतनवद्रवस्तेनालिप्तं अङ्गं येषां ते तथा तैः । कथम् । प्रकामं
यथेष्टम् । अपरं कथंभूतैस्त्व रिपुभिः । कान्तावक्षोजकुञ्जार्जनविजयिभुजैः कान्तानां
यो वक्षोजौ तयोः कुञ्जार्जनं मध्यप्रदेशस्त्रीकारस्तेन विजयिनौ जयवन्तौ भुजौ येषां ते
तथा तैः । कथंभूतास्त्रियामा । दीर्घयामाः.....प्रहराः । ते तव रिपवो हेमन्ते
शीतकाले पर्वतेषु शर्वरीं रात्रिं नयन्ते निर्गमयन्ति । कथंभूतास्ते रिपवः । विध्यातासन्न-
वह्निप्रसरितभसितापाण्डवः विध्यातः क्षीणतां नीत आसन्नो निकटतरो योऽसौ वह्निभि-
स्तस्य प्रसरितं व्याप्तं यत् भसितं भस्म तेन पाण्डव उज्ज्वलवर्णाः । अपरं कथंभूताः ।
पिण्डशेषाः उर्वरितशरीराः । मांसवस्त्रादिरहिता इत्यर्थः । अयमपि परिवृत्तिर्नामालंकारः ॥

अपि च अस्ति कश्चिद्विशेषः । **कुर्वन्त इत्यादि ।** यत्रेतिपदं वक्ष्यमाणवृत्तप्रोक्तं
अत्रापि ग्राह्यम् । तेनायमर्थः—यत्र यस्मिन् काले हैमना हेमन्ते भवा वाता
वान्ति प्रवर्तन्ते । 'हेमन्तस्यापि णि' इति तकारलोपः । वाताः किं कुर्वन्तः ।
कामिनीनां अधरकिसलये सौकुमार्यप्रमाथं कोमलतालोपं कार्कश्यजननं कुर्वन्तो
विदधतः । पुनः कथंभूताः । कामिनीनां कपोले तरङ्गान् वल्लिरेखा विन्यस्यन्तः
स्थापयन्तः । कथंभूतान् तरङ्गान् । सरसनखपदोल्लासभङ्गान् सरसानि तत्काल-
दत्तानि यानि नखपदानि नखक्षतानि तेषां उल्लासेन उल्लसनेन भङ्गो येषां ते तथा
तान् । कथंभूता वाताः । स्त्रीणां स्तनकलशयुगे रोमाञ्चोदञ्चदक्षाः रोमाञ्चो रोमहर्षणं
तस्योदञ्चः प्रादुर्भावस्तत्र दक्षाश्चतुराः । पुनः कथंभूताः । प्रीणितकौञ्चकान्ताः प्रीणिता
हर्षं प्रापिताः कौञ्चानामुत्कोशपक्षिणां कान्ताः यैस्ते तथोक्ताः । पुन कथंभूताः । प्रा-
लेयासारसान्द्रीकृतकमलवनाः प्रालेयं मिहिका तस्यासारेण समूहेन सान्द्रीकृतानि
क्लेदीकृतानि कमलवनानि यैस्ते तथोक्ताः । रूपकालंकारः ॥

यत्रैतत्स्वयमेव कामिषु निशि स्त्रीणां घनालिङ्गनं
यत्रायं स्मरकेलिकामितसमायामस्त्रियामागमः ।

यत्रार्द्रार्द्रकफालिभिः परिचितः सद्यःसुतोऽसौ रसः

प्रीत्यै कस्य न स क्षितीश्वरपते प्रालेयकालोऽधुना ॥ ४३५ ॥

इति पठति बन्दिवृन्दारकवृन्दे, प्रविश्य प्रौढप्रदोषायां निशि प्रत्यक्षताक्ष्य-
नामा हैरिको मामेवं व्यजिज्ञपत्—'देव, विजयवर्धनसेनापतिविजयेन वर्धसे ।
पुनश्च

शुण्डालैर्धनघस्मरैरजगवैरिन्द्रायुधस्पर्धिभिः

कुन्तैः कैतकपत्रपद्धतिधरैः खड्गैस्तडिडुम्बरैः ।

यत्रैतदित्यादि । हे क्षितीश्वरपते राजाधिराज, स प्रालेयकालः शीतकालः अधुना
कस्य पुरुषस्य प्रीत्यै न भवति हर्षाय न स्यात्, अपि तु सर्वस्य स्यात् । स कः । यत्र यस्मिन्
प्रालेयकाले निशि रात्रौ एतत्प्रत्यक्षीभूतं स्त्रीणां घनालिङ्गनं कामिषु स्वयमेव भवति
अयाचितं स्यात् । यत्र अयं प्रत्यक्षीभूतः त्रियामागमो वर्तते । कथंभूतस्त्रियामागमः ।
स्मरकेलिकामितसमायामः स्मरकेलीनां कामितसमो वाञ्छितसदृश आयागो दैर्घ्यं
यस्य स तथोक्तः । यत्र असौ प्रत्यक्षीभूतः सद्यःसुतः तत्कालगलितो रस इक्षुरसो
वर्तते । कथंभूतो रसः । आर्द्रार्द्रकफालिभिः परिचित आर्द्रं सरसं यत् आर्द्रकं शृङ्गवेरं
तस्य फालयः खण्डानि आर्द्रार्द्रकफालयस्ताभिः परिचित आर्द्रसरसं उपविष्टम् । समुच्च-
यालंकारः ॥

हे देव, विजयवर्धनसेनापतिविजयेन त्वं वर्धसे । कस्मात्वं वर्धसे । यस्मात् कारणात्
अन्यतरेषुरेव अन्यतरस्मिन्नेव दिवसे अहनि । 'पूर्वान्यान्यतरेतराधरोत्तरेभ्य एयुस्'
इति सूत्रेण एयुस्प्रत्ययः । अध्यहं दिवसे न तु रात्रौ संग्रामस्तुमुलः अज्ञातात्म-
परजनः रौद्रस्ततः समभवत् सम्यग्भवम् ।

शुण्डालैरित्यादि । कथंभूतः संग्रामः । पर्जन्यकालक्रियः वर्षाकालसदृशः । कैः
कुत्वा संग्रामः समभवत् । शुण्डालैर्गजैः । कथंभूतैः शुण्डालैः । घनघस्मरैः कालमेघतिर-
स्कारकारिभिः । न केवलं शुण्डालैः, अजगवैरिन्द्रायुधस्पर्धिभिः इन्द्रचापसदृशैः । न
केवलं तैः, अपि तु कुन्तैर्भल्लैस्तोमरायुधैः । कथंभूतैः कुन्तैः । कैतकपत्रपद्धतिधरैः कैतक्या
इमानि कैतकानि तानि पत्राणि तेषां पद्धतिं मार्गमुपधां धरन्तीति ते तथा तैः । पुनः

क्षत्रच्छत्रशिलीन्ध्ररुद्धवसुधाबन्धः शरोग्रागमः

संग्रामस्तुमुलस्ततः समभवत्पर्जन्यकालक्रियः ॥ ४३६ ॥

यस्मादन्यतरेद्युरेव दिवसे, रक्तचन्दनचितचण्डिकालपनमनोहारिणि सति पूर्वगिरिशिखरशेखरे सूरैः, भवत्सु च सर्वसंनाहावहबहलकोलाहलेषु प्रतिबलेषु, सैन्यकमुख्योद्देशेनेश्वरनिर्दिश्यमानाभिधानेषु, वस्तुवस्त्रास्त्रकवचवाहनेषु, तारतरं खनत्सु मुखरितनिखिलाशामुखेषु शङ्खेषु, ध्यायमानासु प्रतिशब्दनादितदिगन्तरगिरिगुहामण्डलासु काहलासु, ध्वनत्सु क्षोभिता-

खङ्गैः । कथंभूतैः । तडिडम्बरैस्तडितां इव डम्बर आटोपो येषां ते तथा तैः । क्षत्रच्छत्र-
शिलीन्ध्ररुद्धवसुधाबन्धः क्षत्राः सामन्तास्तेषां छत्राणि तान्येव शिलीन्ध्राणि चौरच्छ-
त्राणि तै रूढो व्याप्तो वसुधायाः बन्धो मण्डलं यस्मिन् स तथोक्तः । अपरं कथंभूतः
संग्रामः । शरोग्रागमः शराणामुग्र आगमो यत्र स तथोक्तः । बाणजलवर्ष इत्यर्थः ।
कस्मिन् सति संग्रामोऽभवदित्याह—सूरैः श्रीसूर्यैः सति वियमाने सति । कथंभूते सूरैः ।
रक्तचन्दनचितचण्डिकालपनमनोहारिणि रक्तचन्दनेन कुचन्दनेन चितं यत् चण्डि-
कालपनं भवानीमुखं तद्वत् मनो हरतीति एवंशीलः तस्मिन् । पुनः कथंभूते सूरैः ।
पूर्वगिरिशिखरशेखरे पूर्वगिरिरुद्धाचलस्तस्य शिखर.....
मुत्कण्ठं तस्मिन् । पुनश्च केषु सत्सु संग्रामः समभवत् । प्रतिबलेषु भवत्सु संजाय-
मानेषु । कथंभूतेषु । सर्वसंनाहावहबहलकोलाहलेषु सर्वसंनाहावहः सर्वेषां प्रहारकारो
बहलः कोलाहलो येषु प्रतिबलेषु तानि तेषु । पुनश्च केषु सत्सु । सैन्यकमुख्योद्देशेन
सैन्यकमुख्यानामुद्देश आदेशः नामग्रहणपूर्वकं योऽस्मावादेशस्तेन कृत्वा ईश्वरेण सेना-
पतिना निर्दिश्यमानानि कथ्यमानानि अभिधानानि सुभटानां नामानि येषु तानि
सैन्यकमुख्योद्देशेनेश्वरनिर्दिश्यमानानि तेषु ईदृग्विधेषु । पुनश्च केषु सत्सु वस्तुवस्त्रास्त्रक-
वचवाहनेषु अमुकस्यामुकं वस्तु दातव्यम्, अमुकस्य वस्त्रं दातव्यम्, अमुकस्य अस्त्राणि
दातव्यानि, अमुकस्य कवचानि कूर्पासकाः दातव्यानि, अमुकस्य वाहनानि अश्वादीनि दा-
तव्यानि तेषु । पुनश्च केषु सत्सु । शङ्खेषु वादित्रविशेषेषु । किं कुर्वत्सु शङ्खेषु । तारतरमत्यु-
च्चैर्यथा भवत्येवं खनत्सु शब्दं कुर्वाणेषु । पुनः कथंभूतेषु शङ्खेषु । यथोक्तविशेषणविशिष्टेषु
मुखरितनिखिलाशामुखेषु मुखरितानि वाचालीकृतानि निखिलानां पूर्वदक्षिणापरोत्तरदि-
क्कोणाकाशपाताललक्षणानामाशानां दिशां मुखानि मण्डलानि वदनानि यैस्ते तथा तेषु ।
कासु सतीसु । काहलासु घत्तूरपुष्पाकारमुखभेरीषु ध्यायमानासु.....
..... । कथंभूतासु । प्रतिशब्दनादितदिग-
न्तरगिरिगुहामण्डलासु प्रतिशब्देन प्रतिध्वनिना नादितानि प्रस्तानि दिगन्तराणां गिरीणां
गुहानां मण्डलानि समूहा याभिस्तास्तासु । पुनश्च केषु सत्सु । दुन्दुभिषु भेरीषु ध्वन-

म्भोनिधिनाभिषु दुन्दुभिषु, शब्दायमानेषु सुरसुन्दरीश्रवणारुक्मरेषु पु-
ष्करेषु, प्रहतासु वित्रासितसैन्यसामजचिक्कासु ढकासु, वाद्यमानेषु सिद्धव-
धूबोधप्रघर्षकेषु महानकेषु, सर्जितासु विजृम्भितभुजगभामिनीसंरम्भासु
भम्भासु, प्रगुणितेषु भयोत्तम्भितामरकरिकर्णतालेषु तालेषु, प्रोत्तालितासु
रणरसोत्साहितसुभटघटासु करटासु, विलसन्तीषु विलम्बलयप्रमोदितकद-
नदेवतावक्षःस्थलासु त्रिविलासु, प्रवर्तितेषु निरन्तरध्वानप्रवर्तिताहवचर-
राक्षसीकेषु डमरुकेषु, स्फारितासु प्रदीर्घकूजितजर्जरितवीरलक्ष्मीनिकेतनि-

त्सु । किं कुर्वत्सु दुन्दुभिषु । क्षोभिताम्भोनिधिनाभिषु क्षोभिता संचालिता अम्भोनि-
धीनां नाभयो यैर्दुन्दुभिभिस्तेषु । पुनश्च केषु सत्सु । पुष्करेषु मर्दलेषु । किं कुर्वाणेषु
पुष्करेषु । सुरसुन्दरीश्रवणारुक्मरेषु सुरसुन्दरीणां श्रवणानां अरुक्मराणि व्याधुत्पा-
दकानि व्रणकराणि वा तेषु शब्दायमानेषु । पुनश्च कासु सतीषु । ढकासु ढोलवा-
दित्रेषु । कथंभूतासु । प्रहतासु कोणाघातैस्ताडितासु । पुनः कथंभूतासु । वित्रासितसै-
न्यसामजचिक्कासु वित्रासिता भयं प्रापिता सैन्यसामजानां चिक्का कलभा याभिर्ढक्का-
भिस्तासु । पुनश्च केषु सत्सु । महानकेषु महापटहेषु । किं क्रियमाणेषु । वाद्यमानेषु शब्दान्
कार्यमाणेषु । पुनः कथंभूतासु । सिद्धवधूबोधप्रघर्षकेषु सिद्धवधूनां देवविशेषवनितानां
बोधस्य चेतनायाः प्रघर्षका विनाशकास्ते तथा तेषु । पुनश्च कासु सतीषु । भम्भासु
वराङ्गासु शुशिरवादित्रविशेषेषु । रीरीतिनिष्पादिकेषु(कासु) हुडुकाष्वि(खि)त्यर्थः ।
कथंभूतासु भम्भासु । सर्जितासु प्रगुणितासु । पुनः कथंभूतासु । विजृम्भितभुजगभामि-
नीसंरम्भासु विजृम्भितो भुजगभामिनीनां पातालकन्यानां संरम्भः क्रोधो याभि-
स्तासु । अपरं केषु सत्सु । तालेषु वंशवादित्रेषु । कथंभूतेषु । प्रगुणितेषु सर्जितेषु । पुनः
कथंभूतेषु । भयोत्तम्भितामरकरिकर्णतालेषु भयेन उत्तम्भिता टहरिता अमरकरिभिर्दे-
वगजैः कर्णतालाः श्रवणतालपत्राणि यैस्ते तेषु । पुनश्च कासु सतीषु । करटासु वादित्र-
विशेषेषु । कथंभूतासु । प्रोत्तालितासु प्रचुरशब्दासु । अपरं कथंभूतासु । रणरसोत्साहित-
सुभटघटासु रणरसेन उत्साहिता उद्यमं प्रापिता सुभटघटा रचना याभिस्तास्तासु ।
पुनश्च कासु सतीषु । त्रिविलासु राजकिटकिटीषु अवनद्धवादित्रेषु । किं कुर्वतीषु त्रिवि-
लासु । विलसन्तीषु उल्लसन्तीषु । पुनः कथंभूतासु । विलम्बलयप्रमोदितकदनदेवतावक्षः-
स्थलासु विलम्बलयेन द्रुतमध्यैतरब्देन साम्येन प्रमोदितानि हर्षं प्रापितानि कदनदेव-
तानां संग्रामदेवतानां वक्षःस्थलानि याभिस्तास्तासु । पुनश्च केषु सत्सु । डमरुकेषु ढक्कावादि-
त्रेषु । कथंभूतेषु । प्रवर्तितेषु विजृम्भितेषु । कथंभूतेषु डमरुकेषु । निरन्तरध्वानप्रवर्ति-
ताहवचरराक्षसीकेषु निरन्तरध्वानैः प्रवर्तिता अवतारिता आहवचरराक्षस्यः संग्रा-
मवर्तिनृवक्षोभार्यो(?) यैस्ते तथा तेषु । पुनश्च कासु सतीषु । रुझासु वादित्रविशेषेषु ।

कुञ्जासु रुञ्जासु, जयन्तीषु विद्विष्टकटकचेष्टितलुण्टासु जयघण्टासु, गायत्सु वेणुवीणाझलरीध्वनिसमानतानेषु गायनेषु, उदाहरत्सु मन्त्राशीर्वादि-
निपुणोच्चारणेषु ब्राह्मणेषु, पठत्सु समरोत्सुकवीरपुरुषहृदयानन्दिषु बन्दिषु,
त्वरमाणेषु संपादितदधिदूर्वाचन्दनेषु नृपतिनन्दनेषु, प्रचलत्सु बुद्धुदार्ध-
चन्द्रादर्शनिबिडगुडोड्डुमरडामरितभुवनाभोगेषु नागेषु, प्रधावमानेषु प्रवे-
गखुरखरमुखारब्धमेदिनीवादनविराजिषु वाजिषु, संचरत्सु चक्रधाराभरा-

कथंभूतासु । स्फारितासु प्रचुरीकृतासु । पुनः कथंभूतासु । प्रदीर्घकूजितजर्जरितवी-
रलक्ष्मीनिकेतनिकुञ्जासु प्रदीर्घकूजितैरायतशब्दैः जर्जरितानि वधरीकृतानि वीरलक्ष्मी-
नां निकेतनिकुञ्जानि गृहमध्यप्रदेशा याभिः रुञ्जाभिस्तासु । पुनश्च कासु सतीषु ।
जयघण्टासु स्थालिकासु कंसपात्रीषु । कथंभूतासु । जयन्तीषु जयं कुर्वतीषु । पुनः
कथंभूतासु । विद्विष्टकटकचेष्टितलुण्टासु । विद्विष्टस्य शत्रोः प्रस्तावादचलस्य यत् कटकं
सैन्यं तस्य चेष्टितं प्रवर्तनं तल्लुटन्ति लोपयन्ति तास्तासु । पुनश्च केषु सत्सु । गायनेषु
गन्धर्वेषु सत्सु । किं कुर्वत्सु गायनेषु । गानं कुर्वत्सु । संग्रामः समभवत् इति क्रियासं-
बन्धः । कथंभूतेषु गायनेषु । वेणुवीणाझलरीध्वनिसमानतानेषु वेणवश्च वंशवीणाश्च
वल्लकाः झल्लर्यश्च राजगृहधृतनालिकापरिज्ञानार्थं घटिकादिवादित्राणि तासां ध्वनिनां
समानस्तानो गानविशेषो येषु ते तथा तेषु । पुनश्च केषु सत्सु । ब्राह्मणेषु सत्सु । किं
कुर्वत्सु । उदाहरत्सु पठत्सु । पुनः कथंभूतेषु । मन्त्राशीर्वादिनिपुणोच्चारणेषु मन्त्रस्य
वेदस्य ये आशीर्वादास्तेषां निपुणोच्चारणं उदात्तानुदात्तस्वरितस्वरपूर्वपठनं येषु ते तथा
तेषु । पुनश्च केषु सत्सु । बन्दिषु बागजीवेषु भट्टेषु । किं कुर्वत्सु बन्दिषु । पठत्सु षट्पदादि-
पाठानुच्चारयत्सु । कथंभूतेषु । समरोत्सुकवीरपुरुषहृदयानन्दिषु सह मरेण वर्तत इति समरः
संग्रामस्तत्रोत्सुका उत्ताला ये वीरपुरुषाः सुभटमानवास्तेषां हृदयानि चित्तानि आनन्दय-
तीत्येवंशीलास्तेषु । पुनश्च केषु सत्सु । नृपतिनन्दनेषु सत्सु । किं कुर्वाणेषु । त्वरमाणेषु ।
पुनः कथंभूतेषु । संपादितदधिदूर्वाचन्दनेषु संपादितानि तिलकीकृतानि दधिदूर्वाचन्दनानि
येषां ते तथा तेषु । पुनश्च केषु सत्सु । नागेषु सत्सु । किं कुर्वत्सु नागेषु । प्रचलत्सु चपलगतिं
कुर्वत्सु । पुनः कथंभूतेषु । बुद्धुदार्धचन्द्रादर्शनिबिडगुडोड्डुमरडामरितभुवनाभोगेषु बुद्धुदाश्च
सुवर्णादिमयजलस्फोटका अर्धचन्द्राश्च सुवर्णादिघटिता अष्टमीचन्द्रा आदर्शाश्च दर्पणास्तै-
र्निबिडा जटिता गुडा गजप्रक्षरास्तेषामुड्डुमरेणोत्खनयन् डामरितो भयं प्रापितो भुवना-
भोगो जगद्विस्तारो यैस्ते तथा तेषु । पुनश्च केषु सत्सु । वाजिषु सत्सु । किं कुर्वाणेषु वाजिषु ।
प्रधावमानेषु शीघ्रगतिं कुर्वाणेषु । पुनः कथंभूतेषु । प्रवेगखुरखरमुखारब्धमेदिनीवादनवि-
राजिषु प्रवेगेण उत्सुकतया प्रमुक्ता ये खुराः शफास्तेषां खराणि कर्कशानि यानि
मुखानि अग्राणि लोहकण्टकसदृशानि तैरारब्धं मण्डितं मेदिन्याः पृथिव्याः यद्वादं
वादित्रं तेन विराजन्ते इत्येवंशीलास्तथा तेषु । पुनश्च केषु सत्सु । स्यन्दनेषु रथेषु । किं

भुमभोगिवदनेषु स्यन्दनेषु, प्रसर्पत्सु संग्रामानुरागनिर्भरक्रमाक्रान्तिषु
पदातिषु, हर्षमानेषु चापलालनोत्सारितसुरविमानसंबाधेषु योधेषु, संनि-
दधानासु तुमुलकोलाहलालोकनोन्मत्तगतिषु नभश्चरसमितिषु, आसीदत्सु
गगनगतिवेगश्रमश्वासस्फुरिताधरेषु विद्याधरेषु, नटति कृतकलहदोहदा-
ह्लादनादे नारदे, संजायमाने नवीनवरवरणोत्कण्ठितमनसि देवदारिका-
सदसि, समुच्छलति विधूसरितामरीकुन्तलाभोगे परागे,

कुर्वत्सु स्यन्दनेषु । संचरत्सु प्रवेशं कुर्वत्सु । पुनः कथंभूतेषु । चक्रधाराभराभुमभोगिवदनेषु
चक्राणां धारा अग्राणि तासां भरा भारास्तैराभुमानि कुटिलीकृतानि भोगिनो शेषनागस्य
वदनानि सहस्रमुखानि यैस्ते तथा तेषु । पुनश्च केषु सत्सु । पदातिषु सत्सु । किं कुर्वत्सु
पदातिषु । प्रसर्पत्सु प्रधावत्सु । पुनः कथंभूतेषु । संग्रामानुरागनिर्भरक्रमाक्रान्तिषु संग्रा-
मानुरागेण समरप्रीत्या निर्भरं गाढं क्रमाणामाक्रान्तयो व्याप्तयो येषां ते तथा तेषु । पुनश्च
केषु सत्सु । योधेषु सत्सु । किं कुर्वाणेषु । हर्षमानेषु । कथंभूतेषु । चापलालनोत्सारितसुरवि-
मानसंबाधेषु चापानां लालनेन मार्जनेनोत्सारिता दूरीकृता सुरविमानानां कौतुकागत-
देवव्योमयानानां संवाधा संकीर्णता यैस्ते तेषु । पुनश्च कासु सतीषु । नभश्चरसमितिषु दे-
वसमूहेषु । किं कुर्वत्सु । संनिदधानासु समीपतरं ढौकमानासु । पुनः कथंभूतेषु । तुमुल-
कोलाहलालोकनोन्मत्तगतिषु तुमुलः अज्ञातात्मपरजनो योऽसौ कोलाहलस्तेनालोकनेन
निरीक्षणेनोन्मत्ता प्रमादवती गतिर्यासां तास्तथा तासु । पुनश्च केषु सत्सु । विद्याधरेषु ।
किं कुर्वत्सु । आसीदत्सु आसनीभवत्सु । कथंभूतेषु । गगनगतिवेगश्रमश्वासस्फुरिताधरेषु
गगनगतिवेगेन गगने गमनोत्सुकतया श्रमश्वासः खेदोच्छ्वासस्तेन स्फुरिताः कम्पिता
अधरा येषां ते तथा तेषु । पुनश्च कस्मिन् सति । नारदे कलहप्रिये सति । किं कुर्वति
सति नारदे । नटति हर्षेण नर्तनं कुर्वति सति । कथंभूते नारदे । कृतकलहदोहदाह्लाद-
नादे कृतो विहितः कलहदोहदेन युद्धमनोरथेन आह्लादनाद आनन्दशब्दो येन स
तथा तस्मिन् । तथा चोक्तम्—‘कलहपिया कदाचिद्य धम्मरया वासुदेवसमकाला ।
भब्बा वियणि रयगई हिंसादोसेण गच्छन्ति ॥’ ननु तत्र मुनिव्रततीर्थे विष्णोरसंभवात्
कुतो नारद आगत इत्याह—सत्यं कुतश्चिद्विहायगतो भविष्यति । पुनश्च कस्मिन् सति ।
देवदारिकासदसि दिव्यवेश्यासमूहे । किं कुर्वाणे देवदारिकासदसि । संजायमाने उत्पद्य-
माने सति । कथंभूते । नवीनवरवरणोत्कण्ठितमनसि नवीनानां वराणां वरणे स्वीकारे
उत्कण्ठितानि सुमनोरथानि मनांसि यस्मिन् तत्तथा तस्मिन् । पुनश्च कस्मिन् सति ।
परागे धूल्याम् । किं कुर्वति परागे । समुच्छलति । कथंभूते परागे । विधूसरितामरीकुन्त-
लाभोगे विशेषेण धूसरिता ईषत्पाण्डुरीकृता अमरीणां कुन्तलानां आभोगाः परिपू-
र्णता येन परागेण स तथा तस्मिन् ॥

क्रोधावेशप्रधावोद्भटसुभटघटाविर्भवन्मूलबन्ध-

स्तूर्णत्वङ्गचतुरङ्गाननपवनवशावेशविस्तारसारः ।

आसीदत्स्यन्दनाग्रध्वजनिभृतभरः पर्यटकुञ्जरेन्द्र-

स्फारव्यापारकर्णाहतिविततशिखः पांसुर्ध्वं व्यधावीत् ॥ ४३७ ॥

तिरस्कृत्यैवैतद्भुवनमखिलं जातरभसः

कथं स्वर्गस्त्रीणां मलिनितमुखः पांसुरभवत् ।

इति प्राप्तामर्षैः सुभटहृदयावाप्तजननैः

स मूलोच्छिन्नोऽभूत्तदनु रुधिरै रागिरुचिभिः ॥ ४३८ ॥

यत्र च ।

आकृष्टोन्मुक्तमौर्वीव्यतिकरविनमद्यस्यदिष्वासनिर्य-

ट्टंकारस्फारसारत्रसदवशसुरश्रेणिशीर्णप्रचारः ।

क्रोधावेशेत्यादि । हे राजन्, पांसुर्ध्वं गगने व्यधावीत् उच्छलितः । कथंभूतः पांसुः । क्रोधावेशप्रधावोद्भटसुभटघटाविर्भवन्मूलबन्धः क्रोधावेशेन कोपसंक्रमणेन प्रधावोद्भटाः शीघ्रगतिमहाडम्बरा ये सुभटास्तेषां घटाभ्यो घटनाभ्य आविर्भवन् प्रकटीभवन् मूलबन्धः प्रथमोत्थानं यस्य पांसोः स तथोक्तः । पुनः कथंभूतः । तूर्णत्वङ्गचतुरङ्गाननपवनवशावेशविस्तारसारः तूर्णं शीघ्रं त्वङ्गन्तश्चलन्तो ये तुरङ्गास्तेषामाननानां पवनवशावेशेन उच्छ्वासवातेन विस्तारसारः । अपरं कथंभूतः । आसीदत्स्यन्दनाग्रध्वजनिभृतभरः आसीदन्त आगच्छन्तो ये स्यन्दनाग्रध्वजा रथोपरिबद्धपताकासौर्निभृतो निश्चलः प्रेरितुमशक्यो भरः समूहो यस्य पांसोः स तथोक्तः । पुनः कथंभूतः । पर्यटकुञ्जरेन्द्रस्फारव्यापारकर्णाहतिविततशिखः पर्यटन्तो गच्छन्तो ये कुञ्जरेन्द्रा गजनाथास्तेषां स्फारव्यापारा प्रचुरप्रवृत्तिर्या कर्णाहतिः श्रवणताडनं तथा वितता विस्तीर्णा शिखा अग्राणि यस्य पांसोः स तथोक्तः । अर्थव्यक्तिरयं गुणः ॥

तिरस्कृत्यैवैतदित्यादि । हे राजन्, तदनु तदनन्तरं स पांसुः रुधिरैः कृत्वा मूलोच्छिन्नोऽभूत् मूलादपि छेदितो बभूव । कथंभूतै रुधिरैः । रागिरुचिभिः । पुनः कथंभूतैः । इत्येतस्मात् कारणात् प्राप्तामर्षैः प्राप्ताक्रोधैः । कथंभूतैः । सुभटहृदयावाप्तजननैः सुभटानां हृदयेभ्योऽवाप्तं प्राप्तं जननं जन्म यैस्तानि तैः । इतीति किम् । पांसुः स्वर्गस्त्रीणां कथं मलिनितमुखोऽभवद्भव । किं कृत्वा । पूर्वं एतदखिलं भवनं मृत्युलोकं तिरस्कृत्यैव अधःकृत्यैव । 'एवै चानियोगे' इति वचनात् न पूर्वलोपः । कथंभूतः पांसुः । जातरभसः संजातक्रोधाः । हेतुरयमलंकारः ॥

यत्र च यस्मिन् संग्रामे । आकृष्टेत्यादि । अयं प्रत्यक्षीभूतः पातङ्गः स्यन्दनः खे आ-

योधैर्युद्धप्रबन्धादनवरतशरासारशीर्यचतुरङ्गः

पातङ्गः स्यन्दनोऽयं द्रवदरुणमदः खे सखेदं प्रयाति ॥ ४३९ ॥

चक्रोत्कृत्तकठोरकण्ठविगलत्कीलालधारोदुर-

स्कन्धाबद्धसिराकरालकरणै रुण्डैर्भवत्ताण्डवैः ।

युद्धस्पर्धविवृद्धबुद्धिविधृतव्यापारघोरादरै-

स्तदेव द्विषतां मुहुः पुनरभूत्सैन्यं सदन्यं तव ॥ ४४० ॥

अपि च यत्र

सद्यश्छिन्नविकीर्णलग्नगरणप्रोत्तालमुक्तस्वर-

प्रत्यारब्धनियुद्धरुण्डरभसैर्जाताप्सरःसंगमैः ।

काशे सखेदं प्रयाति । कथंभूतः स्यन्दनः । आकृष्टोन्मुक्तमौर्वीव्यतिकरविनमद्यस्यदिष्वासनिर्यट्टंकारस्फारसारत्रसदवशसुरश्रेणिशीर्णप्रचारः आकृष्टा कर्णान्तमानीता सा चासौ उन्मुक्ता ऊर्ध्वमुक्ता सा चासौ मौर्वी प्रत्यङ्वा तस्या व्यतिकरेण प्रघटकेन विनमन्नमीभवन् व्यस्यन् बाणान् मुञ्चन् स चासौ इष्वासो धनुस्तस्मान्निर्यन्तो निगच्छन्तो ये टंकाराः शब्दास्तेषां स्फारः प्रचुरतरो योऽसौ सारो बलस्तस्मात्प्रसन्त्यो विभ्यस्योऽवशाः परवशा ये सुराणां श्रेणयः समूहास्तैः शीर्णो मन्दीकृतो भग्नो वा प्रचारो व्यापारो यस्य स्यन्दनस्य स तथोक्तः । पुनः कथंभूतः स्यन्दनः । योधैः सुभटैर्युद्धप्रबन्धात्संग्रामप्रबन्धात् अनवरतशरासारशीर्यचतुरङ्गः अनवरतैः शरासारैर्बाणवृष्टिभिः शीर्यन्तः शतखण्डीभवन्तस्तुरङ्गा यस्य स तथा । पुनः कथंभूतः । द्रवदरुणमदः द्रवन् नश्यन् अरुणस्य सूर्यस्य सारथेः मदोऽहंकारो यत्र स तथोक्तः । गौडीया रीतिः । अतिशयालंकारः ॥

चक्रोत्कृत्तेत्यादि । हे देव हे राजन्, तव भवतो द्विषतां शत्रूणां तत्सैन्यं तद्वलं मुहुर्वारंवारं सदन्यमकिंचित्करं पुनरभूत् पुनरपि संजातम् । कैः कृत्वा सदन्यमभूत् । रुण्डैः कबन्धैः । कथंभूतै रुण्डैः । चक्रोत्कृत्तकठोरकण्ठविगलत्कीलालधारोदुरस्कन्धाबद्धसिराकरालकरणैः चक्रैर्लोहभ्रमिलैः उत्कृत्ताश्छिन्नाः कठोराः कर्कशा ये कण्ठाः गलाः तेभ्यो विगलन्ति निर्गलन्ति यानि कीलालानि तेषां धाराभिः प्रवाहैः उदुरा उत्कटा ये स्कन्धाः श्रीवाप्रदेशास्तत्र आबद्धाः स्थिता याः सिरा अस्रग्धारानाडिकास्ताभिः करालानि करणानि अङ्गहारा येषां रुण्डानां तानि तथोक्तानि तैः । पुनः कथंभूतै रुण्डैः । भवत्ताण्डवैः संजायमाननर्तनैः । पुनः कथंभूतैः । युद्धस्पर्धविवृद्धबुद्धिविधृतव्यापारघोरादरैः युद्धस्य यः स्पर्धः क्रोधस्तेन विवृद्धा या बुद्धिस्तस्यां विधृत आरोपितो योऽसौ व्यापारो नियोगस्तेन घोरो रौद्र आदर एकाग्रता येषां रुण्डानां तानि तैः । अत्र रौद्रोऽयं रसः । गौडीया रीतिः । जातिरलंकारः ॥

अपि च तथा च । यत्र इत्ययं शब्दोऽव्यये वर्तते । तेनायमर्थः—यत्र यस्मिन्

भर्तुः कार्यविधायिधैर्यधृतिभिर्धीरै रणप्राङ्गणे

स्वर्गे च त्रिदशस्तुतिव्यतिकराद्रोमाञ्चितैः स्थायते ॥ ४४१ ॥

तत्र द्विपुष्करकरनालासरालवेतालकुलनिपीयमानशोणितासवे महाहवे देव,
स्वयमेव विजयवर्धनसेनापतिना स्वलितबलोऽचलः कृतमृगायितमतिर्वि-
हितरणरङ्गापसृतिर्विघटितविद्विष्टकरटिघटैर्भवदनीकसुभटैर्धृतः समानीतश्च
स्वकीयसैन्यजन्यजयाकर्णनोदञ्चद्रोमाञ्चस्फुटद्वीरवधूहस्तकटकं विजयक-
टकम् ।

रणप्राङ्गणे धीरैः सुभटैः स्थायते निश्चलीभूयते । कथंभूतैः धीरैः । सद्यश्छिन्नविकीर्णल-
ग्नगरणप्रोत्तालमुक्तस्वरप्रत्यारब्धनियुद्धरुण्डरभसैः सद्यस्तत्कालं छिन्ना द्विधाकृता वि-
कीर्णा यत्र तत्र पतिता लम्बा रुधिरतया पुनरपि मिलिता ये गरणा गलनालानि तैः
प्रोत्ताला उत्सुका मुक्ताः कृता ये स्वराः शब्दास्तैः सह प्रत्यारब्धानि पुनरपि मण्डि-
तानि नियुद्धानि वा बाहुरणास्तैरुपलक्षितानि यानि रुण्डानि कबन्धानि । उक्तं च—
'कबन्धोऽस्त्री क्रियायुक्तमपमूर्धकलेवरम्' । तेषां रभसो वेगो येषु धीरेषु ते तथा तैः ।
अपरं कथंभूतैर्धीरैः । जाताप्सरःसंगमै जात उत्पन्नोऽप्सरोभिः संगमो येषां ते तथा
तैः । पुनः कथंभूतैः । भर्तुः कार्यविधायिधैर्यधृतिभिः भर्तुः स्वामिनः कार्यविधायिनी
कर्तव्यकारिणी धैर्यधृतिर्धैरित्वसंतोषो येषां ते तथा तैः । पुनः कथंभूतैः । रोमाञ्चितैः
ऊर्ध्वभूतरोमकैः । कस्मात् । त्रिदशस्तुतिव्यतिकरात् देवानां स्तवप्रघटकात् । कस्मिन्
रोमाञ्चितैः । स्वर्गे च स्वर्गलोके । चकारात् इह संग्रामकाले पूर्ववत् । रौद्ररसप्रधाना
गौडीया रीतिः । समुच्चयालंकारः ॥

हे देव हे राजन्, असावचलस्तत्र महाहवे विजयवर्धनसेनापतिना तव सेनान्या
स्वयमेव स्वलितबलो भग्नसामर्थ्यः कृतमृगायितमतिः पलायितुमनाः सन् विहितरणर-
ङ्गापसृतिश्च सन् कृतसंग्रामघटनविघटनः सन् भवदनीकसुभटैः तव सेनासुभटैर्धृतो
बद्धः । न केवलं धृतः, विजयकटकं तव सतां समानीतश्च । कथंभूते तत्र महाहवे ।
द्विपुष्करकरनालासरालवेतालकुलनिपीयमानशोणितासवे द्विपुष्कराः संग्राममृतहस्तिन-
स्तेषां करनालैः शुण्डादण्डनालैरसरालवेतालकुलैः दीर्घमृतकशरीराविष्टव्यन्तरवि-
शेषसमूहैः निपीयमानः शोणितासवो यत्र स तथा तस्मिन् । कथंभूतैर्भवदनीकसु-
भटैः । विघटितविद्विष्टकरटिघटैः विघटिताः पलायनं कारिता विद्विष्टानां करटिघटा
यैस्ते तथा तैः । कथंभूतं तव कटकम् । स्वकीयसैन्यजन्यजयाकर्णनोदञ्चद्रोमाञ्चस्फुटद्वीर-
वधूहस्तकटकं स्वकीयस्य सैन्यजन्यजयः संग्रामजयस्तस्याकर्णनेन उदञ्चत् उल्लसन्
योऽसौ रोमाञ्चस्तेन स्फुटन्ति शतखण्डीभवन्ति वीरवधूनां हस्तानां कटका वलयानि
यस्मिन् विजयकटके तत्तथोक्तम् ॥

कदाचित्कामिनीनां मदिरामोदमेदुरमुखमरुत्संवादिसौरभासु विदल-
न्तीषु बकुलकलिकासु, दशनच्छदोद्देशदंशप्रकाशपेशलासु विकसन्तीषु
कङ्कलिवल्लरीषु, सुरतश्रमसंजातजलजालकलिपिषु विलसन्तीषु माकन्दम-
ञ्जरीषु, दीर्घापाङ्गभङ्गिसुभगेषु स्फुटत्सु मल्लिकामुकुलेषु, कलगलालसिली-
लेषु समुच्छलत्सु पिकपाककुलकोलाहलेषु, चिकुररुचिरचिरचञ्चरीकचरण-
चापलचलितविकचविकचिलगलन्मकरन्दस्यन्दसार्द्रासु भवन्तीषु वनवसु-
धासु, विकटकुचाभोगशोभारम्भिषु विराजत्सु माधवीकुसुमस्तवकेषु,
कपोलकान्तिमाधुर्यस्पर्धिषु प्रबोधत्सु मधूकपुष्पेषु, मृगमदरसच्छुरितैकदे-

कदाचित् कस्मिंश्चिदवसरे मधौ वसन्ते ऋतौ मकरध्वजं कन्दर्प आराधयामास
आराधितवानहम् । कासु सतीषु । बकुलकलिकासु बकुलतरुसुकुलेषु सत्सु । कथंभूतासु ।
मदिरामोदमेदुरमुखमरुत्संवादिसौरभासु..... ।
किं कुर्वन्तीषु । विदलन्तीषु विकसन्तीषु । पुनः कासु सतीषु । कङ्कलिवल्लरीषु अशोक-
तरुमञ्जरीषु सतीषु । कथंभूतासु । दशनच्छदोद्देशदंशप्रकाशपेशलासु दन्तच्छदस्तोद्देशः
प्रदेशस्तत्र योऽसौ दंशो दन्तच्छदस्तद्वत् प्रकाशः शोभा तेन पेशला मनोहरास्तासु । किं
कुर्वन्तीषु । विकसन्तीषु स्फुटन्तीषु । पुनः कासु सतीषु । माकन्दमञ्जरीषु आम्रवल्लीषु
सतीषु । कथंभूतासु । सुरतश्रमसंजातजलजालकलिपिषु सुरतश्रमेण संजातं यज्जलजालकं
स्वेदघ्नदं तद्वल्लिपिरवयवो यासां तास्तासु । किं कुर्वन्तीषु । विलसन्तीषु उल्लसन्तीषु । पुनः
केषु सत्सु । मल्लिकामुकुलेषु नलिकवेलिकुञ्जलेषु सत्सु । कथंभूतेषु । दीर्घापाङ्गभङ्गिसु-
भगेषु दीर्घा आयता ये अपाङ्गा लोचनप्रान्तास्तेषां भङ्गी रचना तथा सुभागानि तेषु ।
किं कुर्वन्तु । स्फुटत्सु विकसत्सु । पुनश्च केषु सत्सु । पिकपाककुलकोलाहलेषु पिक-
पाकाः पुंस्कोकिलास्तेषां कुलानि तेषां कोलाहलास्ते तथा तेषु सत्सु । कथंभूतेषु । कल-
गलालसिलीलेषु कला मधुरा या गलालस्यः कण्ठकूजितानि तासां लीला शोभा येषु ।
किं कुर्वन्तु । समुच्छलत्सु उत्पद्यमानेषु । पुनश्च कासु सतीषु । वनवसुधासु सतीषु ।
कथंभूतासु । चिकुररुचिरचिरचञ्चरीकचरणचापलचलितविकचविकचिलगलन्मकरन्दस्य-
न्दसार्द्रासु चिकुराः केशास्तेषां रुचिः दीप्तिस्तद्वत् रुचिरा मनोहरा ये चञ्चरीका भ्रमरा-
स्तेषां चरणानां यच्चापलं तेन चलितानि विकचानि विकसितानि विकचिलानि मुक्तब-
न्धपुष्पाणि तेभ्यो गलन् निर्गलन् योऽसौ मकरन्दस्तस्य स्थन्देन खवणेन सार्द्राः सरसा-
स्तासु । किं कुर्वन्तीषु । भवन्तीषु संजायमानासु । पुनश्च केषु सत्सु । माधवीकुसुमस्त-
वकेषु वसन्तवल्लीपुष्पगुच्छेषु सत्सु । उक्तं च—'माधवी मधुशर्करा । वासन्ती कुट्टनी
ह्ला' । कथंभूतेषु । विकटकुचाभोगशोभारम्भिषु विकटा उद्वटिता ये कुचाभोगास्तेषां
शोभामारम्भन्ते इत्येवंशीलास्तेषु । किं कुर्वन्तु । विराजत्सु शोभमानेषु । पुनश्च केषु
सत्सु । मधूकपुष्पेषु बन्धुजीवकुसुमेषु सत्सु । कथंभूतेषु । कपोलकान्तिमाधुर्यस्पर्धिषु क-

शार्धचन्द्राभिनयनवनखनिवेशप्रश्रयेषु चकासत्सु पलाशप्रसवकुञ्जलेषु,
घनधुसृणरसारुणितनाभिकुहरकान्तिष्ववतरत्सु कर्णिकारप्रसूनेषु, विभ्रमो-
द्भटभ्रूप्रभावनिर्भरेण धनुषा संनद्यति वशीकृतजगत्रये कुसुमचापे, मलयो-
पशल्यवल्लीपल्लवोल्लासिनि माल्यवल्लतालतान्तामोदमांसले किष्किन्धस्कन्ध-
संबन्धसिन्धुरोदुरकरप्रचारस्खलितरंहसि दर्दुरदरीसरःसरोजमकरन्दमधु-
खादमन्दसंचारे कावेरीसरित्तरङ्गसीकरासारहारिणि केरलाङ्गनालकनृता-
पोलानां कान्तयस्तासां माधुर्यं मनोहरत्वं स्पर्धन्ते तिरस्कुर्वन्तीत्येवंशीलानि तानि तेषु ।
किं कुर्वत्सु । प्रबोधत्सु विकसत्सु । पुनश्च केषु सत्सु । पलाशप्रसवकुञ्जलेषु पलाशानां
किंशुकानां प्रसवाः पुष्पाणि तेषां कुञ्जलानि तेषु सत्सु । कथंभूतेषु । मृगमदरसच्छुरितैक-
देशार्धचन्द्राभिनयनवनखनिवेशप्रश्रयेषु मृगमदरसः कस्तूरिकाद्रवस्तेन छुरितः कर्बुरित
एकदेश एकपाशं यस्य अर्धचन्द्रस्य तस्य अभिनयो व्यञ्जकत्वं तेषां नवनखनिवेशानां
प्रत्यप्रकामाङ्कुशक्षतानां प्रश्रयः सादृश्यं येषां तानि तथोक्तानि तेषु । किं कुर्वत्सु । चका-
सत्सु शोभमानेषु । पुनश्च केषु सत्सु । कर्णिकारप्रसूनेषु द्रुमोत्पलपुष्पेषु सत्सु । कथंभू-
तेषु । घनधुसृणरसारुणितनाभिकुहरकान्तिषु घनः प्रचुरः स चासौ घुसृणरसस्तेन
अरुणितमव्यक्तरागीकृतं यत् नाभिकुहरं तस्य कान्तिः सादृश्यं येषां तानि तथा तेषु ।
किं कुर्वत्सु । अवतरत्सु प्रादुर्भवत्सु । पुनश्च कस्मिन् सति । कुसुमचापे धनुषा संनद्यति
सति । कथंभूते कुसुमचापे । वशीकृतजगत्रये आत्माधीनविहितत्रैलोक्ये । कथंभूतेन
धनुषा । विभ्रमोद्भटभ्रूप्रभावनिर्भरेण विभ्रमेण अपाङ्गनर्तनेन उद्भटा उन्नता या
भ्रूस्तस्याः प्रभावेण निर्भरं गाढं सदृशमित्यर्थस्तेन तथोक्तेन । पुनश्च कस्मिन्
सति । समीरे सति । कथंभूते समीरे । मलयोपशल्यवल्लीपल्लवोल्लासिनि मलय-
श्चन्दनाचलस्तस्य उपशल्ये समीपे या वल्लयस्तासां पल्लवास्तान् उल्लासयतीत्येवंशीलः
स तथा तस्मिन् । पुनः कथंभूते समीरे । माल्यवल्लतालतान्तामोदमांसले माल्यवान्
दक्षिणदिक्पर्वतस्तस्य लतास्तासां लतान्तानि पुष्पाणि तेषामामोदस्तेन मांसलः परि-
पुष्टस्तस्मिन् । पुनः कथंभूते । किष्किन्धस्कन्धसंबन्धसिन्धुरोदुरकरप्रचारस्खलितरं-
हसि किष्किन्धः सुग्रीवपर्वतस्तस्य स्कन्धा मूलास्तेषां संवाधयो वृक्षप्रकाण्डास्तैः
सह संबन्ध आश्रयो येषां ते तथोक्तास्ते च ते सिन्धुरास्तेषामुदुरा ये करास्तेषां
प्रचारेण चेष्टया स्खलितमवष्टब्धं रंहो यस्य स तथोक्तस्तस्मिन् । पुनः कथंभूते । दर्दुर-
दरीसरःसरोजमकरन्दमधुखादमन्दसंचारे दर्दुरो नाम दक्षिणदिग्दर्ती मण्डुकपर्वतस्तस्य
दरीषु गुहासु यानि सरांसि तेषु यानि सरोजानि तेषां मकरन्दमधूनां पुष्परसमधूनां
खादस्तेन मन्दः संचारो यस्य स तथा तस्मिन् । पुनः कथंभूते । कावेरीसरित्तरङ्गसी-
करासारहारिणि कावेरी नाम दक्षिणदिग्दर्तीनं सरित् नदी तस्यास्तरङ्गास्तेषां सीक-
रासारं जलकणसमूहं हरतीत्येवंशीलः स तथा तस्मिन् । पुनः कथंभूते । केरलाङ्गनाल-

चरणचतुरे परिसरति भागीरथीपथिक इव दक्षिणास्या दिशः समीरे,
किंनरीगणगीतोन्मादितकुरङ्गेषु कुलशैलमेखलोत्सङ्गेषु, रतिरसोत्कण्ठा-
जरठचाटुकाराभ्यासिनीषु चारणावासविलासिनीषु, प्रियतमप्रसादनोपदे-
शविनोददोहदोत्सुकासु गन्धर्वनगराभिसारिकासु, सहचरीचरणचर्चोपचार-
प्रणयिनि विद्याधरपुरलोके, पौलोमीकपोलफलकोचितचित्रचातुर्येण विनो-
दयत्यैरावणमदं पुरंदरे, लक्ष्मीकुचकुम्भशोभारम्भेण संभावयति वनमाला-

कनृताचरणचतुरे केरलो नाम दक्षिणदिग्दर्ती विषयविशेषस्तस्य अङ्गनास्तासां अ-
लकास्तेषां नृताचरणं नर्तनविधानं तत्र चतुरः स तथा तस्मिन् । समीरे किं कुर्वति ।
दक्षिणास्या दिशो दक्षिणायाः ककुभः सकाशात् परिसरति आगच्छति सति । पुनः
कथंभूते । उत्प्रेक्षते—भागीरथीपथिक इव गङ्गातीर्थयात्रिको यथा । पुनश्च केषु सत्सु ।
कुलशैलमेखलोत्सङ्गेषु कुलशैलानां हिमवदादीनां मेखलानां कटिनीनामुत्सङ्गेषु उपर्यङ्गभू-
मिषु । कथंभूतेषु । किंनरीगणगीतोन्मादितकुरङ्गेषु किंनरीणां गणास्तेषां गीतानि
तैरुन्मादिता हर्षं प्रापिताः कुरङ्गा येषु ते तथा तेषु । पुनश्च कासु सतीषु । चारणा-
वासविलासिनीषु चारणानां वागजीवनानां आवासास्तेषां विलासिनीषु । कथंभूतासु ।
रतिरसोत्कण्ठाजरठचाटुकाराभ्यासिनीषु रतिरससोत्कण्ठा वाञ्छा तथा जरठाः
कर्कशा ये चाटुकारा मिथ्यास्तुतयस्तेषामभ्यासः पुनः पुनरनुशीलनं वर्तते यासां ता-
स्तथा तासु । पुनश्च कासु सतीसु । गन्धर्वनगराभिसारिकासु गन्धर्वाः कलवाचो गाय-
कास्तेषां नगराणां अभिसारिका वल्लभजनं प्रति प्रस्थिताः स्त्रियस्तासु । उक्तं च—
'या दूतिकागमनकालमपारयन्ती सोढुं स्वरज्वरभयात्तिपिपासितेव । निर्याति वल्लभ-
जनाधरपानलोभात्सा कथ्यते कविवरैरभिसारिकेति ॥' कथंभूतासु । प्रियतमप्रसादनो-
पदेशविनोददोहदोत्सुकासु प्रियतमस्य प्रसादनस्य उपदेशः शिक्षा तस्य विनोददो-
हदेषु क्रीडामनोरथेषु उत्सुका उत्तालास्तासु । पुनश्च कस्मिन् सति । विद्याधरपुरलोके
सति विद्याधराणां पुरलोक्तस्तस्मिन् सति । कथंभूते सति । सहचरीचरणचर्चोपचारप्रण-
यिनि सहचरीणां चरणानां चर्चा तस्या उपचारो व्यवहारः तस्मिन् प्रणयो विद्यते
यस्य स तथा तस्मिन् । पुनश्च कस्मिन् सति । पुरंदरे सति । किं कुर्वति । ऐरावणमदं
विनोदयति उच्छलति सति । केन कृत्वा । पौलोमीकपोलफलकोचितचित्रचातुर्येण
पौलोमी शची तस्याः कपोलफलकौ तयोरुचितं यच्चित्रं आलेख्यं तस्य चातुर्येण ।
पुनश्च कस्मिन् सति । मुकुन्दे सति । किं कुर्वति सति । वनमालाप्रसूनकिञ्चलं वनमा-
लाया वृन्दारिकावनस्य यानि प्रसूनानि तेषां किञ्चलः केसरस्तं संभावयति सति ।
केन कृत्वा । लक्ष्मीकुचकुम्भशोभारम्भेण लक्ष्मीः निजभार्या तस्याः कुचौ तावेव कुम्भौ

प्रसूनकिञ्जल्कं मुकुन्दे, गिरिसुताधरदशनदंशनव्यथापायवैदग्ध्येन विधुर-
यति सुधासूतिकलां शंकरे, भुजङ्गीशिखण्डमण्डनाडम्बरेण क्रीडायति नि-
जफणामणीन्भुजंगनाथे,

अपि च ।

हंसो यत्र मृणालिनीकिशल्यैर्गण्डूषतोयैर्गजः

कोकश्चुम्बनचेष्टितैः परिपतन्पारापतः कूजितैः ।

एणः शृङ्गविघर्षणैर्मृगपतिर्गाढं पुनःश्लेषणैः

शृङ्गारप्रसरप्रसादिहृदयः स्वां स्वां प्रियां सेवते ॥ ४४२ ॥

यत्राशोकतरुः पुरंभिचरणस्पर्शप्रवृद्धस्पृहः

कान्तावक्रमधूनि वाञ्छति पुनर्यस्मिन्नयं केसरः ।

तयोः शोभारम्भो मण्डनविधिस्तेन । पुनश्च कस्मिन् सति । शंकरे सति । किं कुर्वति ।
सुधासूतिकलां निजमस्तकस्थितचन्द्रकलां विधुरयति निश्चोतयति सति । केन कृत्वा ।
गिरिसुताधरदशनदंशनव्यथापायवैदग्ध्येन गिरिसुतायाः पार्वत्या अधरस्य दशनदं-
शनस्य दन्तचर्वणस्य या व्यथा तस्या अपायवैदग्ध्यं विनाशचातुर्यं तेन । पुनश्च कस्मिन्
सति । भुजंगनाथे शेषनागे सति । किं कुर्वति । निजफणामणीनिव क्रीडायति विहार-
यति सति । केन कृत्वा । भुजङ्गीशिखण्डमण्डनाडम्बरेण भुजङ्गी देवी पद्मावती तस्याः
शिखण्डो मस्तकं तस्य मण्डनाडम्बरो भूषणाटोपस्तेन ॥

अपि च तथा च कृत श्रवणामृतनिषक्तीः कृताः श्रवणानां अमृतनिषक्तयः पीयूषव-
र्षणानि याभिः सूक्तिभिस्तास्तथा ताः । इतीति किम्—हंसो यत्रेत्यादि । यत्र वस-
न्तसमये हंसः प्रियां सेवते । कैः कृत्वा । मृणालिनीकिशल्यैः । यत्र वसन्ते गजः प्रियां
सेवते । कैः कृत्वा । गण्डूषतोयैः कुल्लकजलैः । यत्र वसन्ते कोकः प्रियां सेवते । कैः
कृत्वा । चुम्बनचेष्टितैः । यत्र वसन्ते पारापतः कलरवः प्रियां सेवते । कैः कृत्वा । कूजितैः ।
पारापतः किं कुर्वन् । परिपतन् संमुखमागच्छन् । यत्रैणः प्रियां सेवते । कैः कृत्वा ।
शृङ्गविघर्षणैः शृङ्गाभ्यां विविधलेखनैः । यत्र मृगपतिः प्रियां सेवते । कैः कृत्वा । गाढं
पुनःश्लेषणैः पूर्वोक्ता गुणाः तैः । कथंभूतः । शृङ्गारप्रसरप्रसादिहृदयः शृङ्गारप्रसरेण
रागव्याप्त्या प्रसादि प्रसन्नं हृदयं यस्य स तथोक्तः । कथंभूतां प्रियाम् । स्वां
स्वां..... समुच्चयालंकारः ॥

यत्राशोकतरुरित्यादि । हे क्षोणीश, स जगत्प्रसिद्ध एष प्रत्यक्षीभूतो
भवतस्त्व परामुत्कृष्टां प्रीतिं हर्षं पुष्यतु पुष्टिं नयतु । स कः । यत्र वसन्ते अशोकतरुः
पुरंभिचरणस्पर्शप्रवृद्धस्पृहो वर्तते पुरंभीणां चरणस्पर्शं पादताडने प्रवृद्धा स्पृहा

यत्रायं विरहश्च पञ्चमरुचिश्चेतोभवस्कारणः

स क्षोणीश वसन्त एष भवतः प्रीतिं परां पुष्यतु ॥ ४४३ ॥

भूतः कोकिलकामिनीकलरवैः कान्तप्रसूनान्तरः

पुन्नागः शुकसुन्दरीकृतरतिर्यत्रोलसत्पल्लवः ।

पुष्यत्स्मेरदलाधरः कुरुवकः क्रीडद्विरेफाङ्गनः

सुच्छायच्छदमाधवीपरिचितः सोऽयं वसन्तोत्सवः ॥ ४४४ ॥

उत्फुल्लवल्लिवलनोलसदङ्गसङ्ग-

संजातकान्ततनवस्तरवोऽपि यत्र ।

पुष्पोद्गमादिव वदन्ति विलासिलोका-

न्मानं विमुच्य कुरुत स्मरसेवितानि ॥ ४४५ ॥

ब्रह्मा कथं कथमपि प्ररुणद्धि चेतः

शक्ताः स्वलज्ज मुनयोऽपि मनो निरोद्धुम् ।

यस्य स तथा । यस्मिन् वसन्ते अयं केसरो वक्रलवृक्षः कान्तावक्रमधूनि पुनर्वाञ्छति ।
यत्र वसन्ते अयं विरहवृक्षः पञ्चमरुचिः पञ्चमरागाभिलाषी वर्तते । कथंभूतो विरह-
वृक्षः । चेतोभवस्कारणः कामाग्निसहकारी । जात्यलंकारः ॥

भूत इत्यादि । हे राजन्, सोऽयं वसन्तोत्सवो वर्तते । स कः । यत्र भूतः कोकिल-
कामिनीकलरवैः कान्तप्रसूनान्तरः मनोहरपुष्पमध्यः । यत्र पुन्नागस्तुङ्गतरुः पुरुषवृक्षः
शुकसुन्दरीकृतरतिः वर्तते शुकसुन्दरीभिः कृता रतिर्यत्र सः । कथंभूतः पुन्नागः ।
उल्लसत्पल्लवः प्रादुर्भवत्प्रवालः । यत्र कुरुवकः । आम्लानतरुः पुष्यत्स्मेरदलाधरः विक-
सदीपत्स्फुटपर्णबिम्बोष्ठः । कथंभूतः कुरुवकः । क्रीडद्विरेफाङ्गनः । क्रीडन्तो रममाण
द्विरेफाणां भ्रमराणां अङ्गना अलिन्यो यत्र वसन्तोत्सवे । कथंभूतः । सुच्छायच्छदमा-
धवीपरिचितः सुच्छायाः कान्तिमन्तश्छदाः पर्णानि यासां ता सुच्छायच्छदास्ताश्च
माधव्यो वसन्तवल्लयस्ताभिः परिचितः संयुक्तः । हेत्वलंकारः ॥

उत्फुल्लवल्लीत्यादि । हे राजन्, यत्र वसन्ते तरवो विलासिलोकान् कामुकजनान्
वदन्तीव सूचयन्तीव । कथंभूतास्तरवः । पुष्पोद्गमात् पुष्पप्रादुर्भावात् संजातकान्ततनवः
उत्फुल्लवल्लिवलनोलसदङ्गसङ्गसंजातकान्ततनवः उत्फुल्ल या वल्लयस्तासां वलनेन वे-
ष्टनेन उल्लसन्ति उत्कण्ठकितानि भवन्ति यानि अङ्गानि तेषां सङ्गेन संजाताः सम्म-
गुपन्ना कान्तास्त्रनवो येषां ते तथा । तरवः किं वदन्ति । मानं विमुच्य स्मरसेवितानि
कामसेवनानि कुरुत विदधत यूयम् । उत्प्रेक्षालंकारः ॥

ब्रह्मा कथमित्यादि । हे राजन्, वसन्ते स्मरे स्मयविजृम्भितवाणवृत्तौ स्मयेन

यत्र स्मरे स्मयविजृम्भितबाणवृत्ता-
 वुन्मादितत्रिभुवनोदरवर्तिलोके ॥ ४४६ ॥
 तद्देव, आदीयतां वासन्तो नेपथ्यविधिः । भवन्ति चात्र श्लोकाः—
 कनककमलगर्भस्पर्धिसौन्दर्यसारे
 युवतिजनविनोदव्याप्तहंसावतारे ।
 परिसरतु तवाङ्गे कुङ्कुमोद्वर्तनश्री-
 ररुणकिरणकान्तिः कायवत्काञ्चनाद्रेः ॥ ४४७ ॥
 त्वं देव देहेऽभिनवे दधानो गोरोचनापिञ्जरिते दुकूले ।
 आभासि नीरेजरजोरुणायाः श्रिया समानस्त्रिदशापगायाः ॥ ४४८ ॥

विजृम्भिता बाणवृत्तिर्यस्य स तथा तस्मिन् । पुनः कथंभूते स्मरे । उन्मादितत्रिभुवनो-
 दरवर्तिलोके उन्मादिता त्रिभुवनोदरवर्तिनः लोका येन स तथा तस्मिन् । यत्र व-
 सन्ते ब्रह्मा सृष्टिकर्ता कथमपि महता कष्टेन चेतः प्ररुणद्भि संवृणोति । यत्र वसन्ते
 मुनयो स्वल्पं विघटमानं संयमात् दूरीभवत् मनो निरोद्धुं न शक्ता वर्तन्ते । अति-
 शयालंकारः ॥

तत्तस्मात् कारणात् हे देव हे राजन्, वासन्तो नेपथ्यविधिराभरणविधानमादी-
 यतां गृह्यताम् । भवन्ति चात्र श्लोकाः अत्र अस्मिन् नेपथ्यविधाने श्लोकाश्च भवन्ति ।

कनककमलेत्यादि । हे राजन्, तव अङ्गे कुङ्कुमोद्वर्तनश्रीः काश्मीरजन्मकेसरद्रव-
 विलेपनशोभा परिसरतु । कथंभूते तवाङ्गे । कनककमलगर्भस्पर्धिसौन्दर्यसारे कन-
 ककमलगर्भेण सह स्पर्धते उपमां धरति यत्सौन्दर्यं सुन्दरत्वं तद्वत्सारं तत्तथोक्तम् ।
 पुनः कथंभूते तवाङ्गे । युवतिजनविनोदव्याप्तहंसावतारे युवतीनां जनः समूहस्तस्य वि-
 नोदव्याप्तः क्रीडाविस्तारः स एव हंसस्तस्यावतारः प्रवेशो यस्मिन् तत्तथोक्तं तस्मिन् ।
 कुङ्कुमोद्वर्तनश्रीः किंवत् । काञ्चनाद्रेर्मरुपर्वतस्य कायवत् शरीर इव । यथा काञ्चनाद्रिकाये
 अरुणकिरणकान्तिः श्रीसूर्यतेजः परिसरति । रूपकोपमालंकारः ॥

त्वमित्यादि । हे देव, त्वं गोरोचनापिञ्जरिते गोरोचनया पीतरक्तीकृते अभि-
 नवे द्वे दुकूले परिधानसंव्याने दुह्येतेऽक्षुमाया आकृष्यते इति दुकूलं क्षौमवस्त्रं देहे
 शरीरे दधानो धरन् आभासि । कथंभूतस्त्वम् । त्रिदशापगायाः श्रिया शोभया समानः ।
 कथंभूतायास्त्रिदशापगायाः नीरेजरजोरुणायाः कमलपरागेण अव्यक्तरागायाः ।
 उपमालंकारः ॥

यः श्रीनिरीक्षितसपक्षरुचिप्रपञ्चः
 कीर्तिस्वयंवरणपुष्पशराभिरामः ।
 वक्षःस्थले तव नृपापततात्स हारः
 कैलासदेश इव देवनदीप्रवाहः ॥ ४४९ ॥
 लक्ष्मीलोचनकज्जलोचितरुचौ विद्यावधूचूचक-
 श्लाघ्यश्यामगुणे मधुव्रतकुलच्छायापहासिद्युति ।
 राजनीलमणिप्ररोहसुभगाभासे प्रसूनोच्चय-
 त्वन्मौलावसिताम्बुदान्तरचरचन्द्रच्छविः शोभताम् ॥ ४५० ॥
 यः श्रीकण्ठग्रहणसुभगो वीरलक्ष्मीविलासः
 कीर्तिप्रादुर्भवनवसतिः कल्पवृक्षावतारः ।

यः श्रीरित्यादि । हे नृप, स हारस्तव वक्षःस्थले आपततात् आगच्छतात् । स
 कः । यो हारः श्रीनिरीक्षितसपक्षरुचिप्रपञ्चः श्रीनिरीक्षितं लक्ष्मीविलोकितां तस्य सपक्षः
 तिरस्कारको रुचेर्दीप्तिः प्रपञ्चो यस्य स तथोक्तः । पुनः कथंभूतो हारः । कीर्तिस्व-
 यंवरणपुष्पशराभिरामः कीर्तिसंबन्धी योऽसौ स्वयंवरणपुष्पशरः स्वयंवरपुष्पमाला
 तद्वदभिरामो मनोहरः । अपरं कथंभूतो हारः । कैलासदेशे हराचलपर्वते देवनदीप्रवाह
 इव । उपमालंकारः ॥

लक्ष्मीलोचनेत्यादि । हे राजन्, त्वन्मौलौ तव मूर्ध्नि प्रसूनोच्चयः शोभतां रा-
 जतु । कथंभूते त्वन्मौलौ । लक्ष्मीलोचनकज्जलोचितरुचौ लक्ष्म्याः संबन्धि लोचनक-
 जलं मणी तद्वदुचिता रुचिर्यत्र स तथा तस्मिन् । पुनः कथंभूते । विद्यावधूचूचकश्लाघ्य-
 श्यामगुणे विद्यावधू विद्याधरी तस्याश्चूचकं स्तनाग्रं तद्वत् श्लाघ्यः प्रशंसनीयः श्याम-
 गुणो यत्र मौलौ स तथा तस्मिन् । पुनः कथंभूते । मधुव्रतकुलच्छायापहासिद्युति
 मधुव्रतकुलस्य छाया कृष्णकान्तिः ताम् अपहसति तिरस्करोतीत्येवंशीलो मधुव्रतकुल-
 छायापहासिनी युतिः कान्तिर्यस्य स तथा तस्मिन् । पुनः कथंभूते । नीलमणिप्ररोह-
 सुभगाभासे नीलमणीनां कृष्णरत्नानां प्ररोहास्तद्वत् सुभगो मनोहर आभासो दीप्तिर्यस्य
 स तथा तस्मिन् । कथंभूतः प्रसूनोच्चयः । असिताम्बुदान्तरचरचन्द्रच्छविः अस्मि-
 ताम्बुदः कालमेघस्तस्य अन्तरस्मिन् चरन् पर्यटन् योऽसौ चन्द्रः पूर्णिमाशशाङ्कस्तद्व-
 च्छविः शोभा यस्य स तथोक्तः । उपमालंकारः ॥

यः श्रीकण्ठेत्यादि । हे राजन्, सः अयं तव रत्नभूषाभिरामो हस्तः विजयताम् ।
 कथंभूतो हस्तः । श्रीकण्ठग्रहणसुभगः । पुनः कथंभूतः । वीरल-
 क्ष्मीविलासः वीरलक्ष्म्याः विलासो विस्तारो यस्मिन् स तथा । पुनः कथंभूतः । कीर्ति-

पृथ्वीभारोद्धरणसमये शेषसंकल्पमूर्तिः

सोऽयं हस्तस्तव विजयतां रत्नभूषाभिरामः ॥ ४९१ ॥

दोले वा श्रीसरस्वत्योः प्रचेतःपाशपेशले ।

तव भूषयतो भूप श्रुती माणिक्यकुण्डले ॥ ४९२ ॥

भुजशिखरे हरिचन्दनलिखिता तव पत्रपद्धतिर्देव ।

मकरध्वजविजयोत्थितविचित्रकेतुश्रियं धत्ते ॥ ४९३ ॥

तव देव निटिलदेशे चन्दनरसनिर्मितच्छविस्तिलकः ।

धत्तेऽष्टमीन्दुमध्यस्थितगुरुशोभाश्रयां लक्ष्मीम् ॥ ४९४ ॥

प्रतिबिम्बमपि वहन्ते यस्याः शिरसा महीश्वराः सा स्तात् ।

मुद्रा तव देव करे समुद्रमुद्राङ्कितक्षितीशस्य ॥ ४९५ ॥

प्रादुर्भवन्नवसतिः कीर्तैः प्रादुर्भवनं तस्य वसतिः । पुनः कथंभूतः । कल्पवृक्षावतारः बाहुमिषेण कल्पवृक्षः । पुनः कथंभूतः । पृथ्वीभारोद्धरणसमये शेषसंकल्पमूर्तिः भूमि-भारोच्चलनावसरे शेषस्य संकल्पमूर्तिः द्वितीयमूर्तिः । रूपकालंकारः ॥

दोले इत्यादि । हे भूप, तव श्रुती कर्णौ कर्मतापन्नौ द्वे माणिक्ये कुण्डले कर्तृभूते भूषयतो मण्डयतः । कथंभूते तव श्रुती । श्रीसरस्वत्योः दोले वा द्वे प्रेङ्गे वा । पुनः कथंभूते श्रुती । प्रचेतःपाशपेशले प्रचेतसो वरुणस्य पाशवत् पेशले । उपमालंकारः ॥

भुजशिखरे इत्यादि । तव भुजशिखरे भुजांशे हरिचन्दनलिखिता पत्रपद्धतिः परमोत्तमचन्दनलिखिता पत्रवेलिपङ्क्तिः । मकरध्वजविजयोत्थितविचित्रकेतुश्रियं धत्ते मकरध्वजस्य विजये जगद्वशीकरणे उत्थितो विचित्रोऽनेकवर्णो योऽसौ केतुः ध्वज-स्तस्य श्रियं शोभां धत्ते धरति । उपमालंकारः ॥

तव देवेत्यादि । हे देव, तव निटिलदेशे ललाटपट्टकप्रदेशे तिलको लक्ष्मीं शोभां धत्ते । कथंभूतस्तिलकः । चन्दनरसनिर्मितच्छविः चन्दनरसेन निर्मिता छविः दीप्तिर्येन स तथोक्तः । कथंभूतां लक्ष्मीम् । अष्टमीन्दुमध्यस्थितगुरुशोभाश्रयाम् अष्टमीन्दुस्तस्य मध्यस्थितो योऽसौ गुरुः बृहस्पतिस्तस्य शोभायाः आश्रयो यस्या लक्ष्म्याः सा तथा ताम् । उपमालंकारः ॥

प्रतिबिम्बमित्यादि । हे देव, तव करे सा मुद्रा स्ताद्भवतु । सा का । यस्याः मुद्रायाः अङ्गुलीयस्य प्रतिबिम्बमपि महीश्वरा राजानः शिरसा वहन्ते धारयन्ति । कथंभूतस्य तव । समुद्रमुद्राङ्कितक्षितीशस्य समुद्रमुद्रया अङ्किताः क्षितीशा येन स तथा तस्य । अतिशयालंकारः ॥

कामस्त्वं रतिसंगमे, सुरपतिः स्वर्गाङ्गनानन्दने,

भोगीन्द्रश्च भुजङ्गिकागमविधौ, लक्ष्मीप्रमोदे हरिः ।

वाग्देवीनयनोत्पलोत्सवरसप्राप्तौ सुधादीधिति-

र्जातः संप्रति भूषणोचितवपुर्भूपालचूडामणे ॥ ४९६ ॥

इतश्च स्मरमहोत्सवोल्लासरसवशविलासिनीजनोच्चार्यमाणमङ्गलपरम्परे-
ऽन्तःपुरे

नवकिसलयपूगीपादपस्तम्भशोभाः

सिततरुफलकान्ताशोकवलिप्रतानाः ।

मणिकुसुमदुकूलोल्लोचकेतुप्रकान्ता-

स्तव नृपवर दोलाः कुर्वतां कामितानि ॥ ४९७ ॥

कामस्त्वमित्यादि । हे भूपालचूडामणे सर्वभूपालानां शिरोरत्न, संप्रति भूषणो-चितवपुस्त्वं जातः संपन्नः । कथंभूतस्तम् । रतिसंगमे कामः । पुनः कथंभूतः । स्वर्गाङ्ग-नानन्दने सुरपतिः । पुनः कथंभूतः । भुजङ्गिकाः कामपीडिताः स्त्रियस्तासामागमविधौ आकर्षणविधाने भोगीन्द्रः कामदेवः । यथा भुजङ्गीनां नागकन्यानां चित्ताह्लादने भोगीन्द्रः शेषनागो भवति । पुनः कथंभूतः । लक्ष्मीप्रमोदे लक्ष्म्या हर्षजनने हरिः । पुनः कथंभूतः । वाग्देवीनयनोत्पलोत्सवरसप्राप्तौ सुधादीधितिः वाग्देवी तस्या नय-नानि तान्येवोत्पलानि तेषामुत्सवरसप्राप्तौ आनन्दरसप्राप्त्यर्थं सुधादीधितिश्चन्द्रः । रूपकालंकारः ॥

इतश्च अस्मिन् प्रदेशे अन्तःपुरे शुद्धान्ते हे नृपवर, दोलाः प्रेङ्गास्तव भवतः कामितानि मनोरथान् कुर्वतां पूरयन्तु । कथंभूते अन्तःपुरे । स्मरमहोत्सवोल्लासरस-वशविलासिनीजनोच्चार्यमाणमङ्गलपरम्परे.....
.....विलासिनीजनास्तैरुच्चार्यमाणा पठ्यमाना मङ्गलपरम्परा धनधवल-मङ्गलश्रेणियर्थं तत्तथोक्तं तस्मिन् । कथंभूता दोलाः । नवकिसलयपूगीपादपस्तम्भशोभाः नवानि प्रत्यग्राणि किसलयानि कुम्पलानि येषां पूगीपादपानां क्रमुकवृक्षाणां तेषां स्तम्भशोभा स्थूणिकाशोभा यासां तास्तथोक्ताः । पुनः कथंभूताः । सिततरुफलकान्ता-शोकवलिप्रतानाः सिततरुणां कर्पूरवृक्षाणां फलकानि षट्का अन्तेषु प्रान्तेषु यासाम-शोकवलीनां तासां प्रतानो रज्जुबन्धनं तस्य रचना यासां ताः । पुनः कथंभूताः । मणिकुसुमदुकूलोल्लोचकेतुप्रकान्ताः मणिकुसुमै रत्नपुष्पैरुपलक्षितानि यानि दुकूलानि पट्टकूलानि तेषामुल्लोचकेतवश्चन्द्रोपकध्वजास्तैः प्रकान्ताः प्रकर्षेण मनोहराः । समु-च्चयालंकारः ॥

वक्रं वक्रमुपैति यत्र नयने नेत्रप्रतिस्पर्धिनी

वक्षः पीनपयोधराग्रकलनात्सोलासलीलान्तरम् ।

हस्तौ हस्तसमीपवृत्तिवर्लितौ जङ्घे च जङ्घाश्रिते

दोलान्दोलनमङ्गनार्पितभरं तत्कस्य न प्रीतये ॥ ४९८ ॥

इत्यनेकावसरसूक्तविशारदान्मदनमकरन्दानन्दितनिखिलजनात्मनो बन्दिनः
कृतश्रवणामृतनिषक्तीः सूक्तीर्निशमयन्मधौ मकरध्वजमाराधयामास ।

कदाचित्

खङ्गे खङ्गतनुस्थितिर्धनुषि च प्राप्ता धनुःसंहतिं

बाणे बाणवपुर्भुजे भुजमयी गात्रे तनुत्राकृतिः ।

संग्रामेऽग्रजयाय चिन्तितविधौ चिन्तामणिर्भूभुजां

या सा स्यादपराजिता तव मुहुर्जैत्राय धात्रीपते ॥ ४९९ ॥

वक्रमित्यादि । हे राजन्, तज्जगत्प्रसिद्धं दोलान्दोलनं प्रेङ्गनं कस्य पुरुषस्य प्रीतये न भवति । अपि तु सर्वस्यापि प्रीतये भवति । कथंभूतं दोलान्दोलनम् । अङ्गनार्पितभरं अङ्गनाभिरर्पितो भरोऽतिशयो यत्र तत्तथोक्तम् । तत्किम् । यत्र दोलान्दोलने वक्रं मुखं वक्रमुपैति मुखेन सह मिलति । यत्र नयने नेत्रप्रतिस्पर्धिनी लोचनविलोकनशीले । यत्र वक्षः स्तनप्रदेशः पीनपयोधराग्रकलनात् उन्नतस्तनशिखरसंघटनात् सोलासलीलान्तरं वर्तते आनन्दावस्थामध्यप्रदेशं भवति । यत्र हस्तौ हस्तसमीपवृत्तिवर्लितौ वर्तते हस्तयोः समीपयोः वृत्तिवर्तनं तस्यां वर्लितौ ग्रहणवन्तौ वर्तते । यत्र जङ्घे प्रसृते जङ्घाश्रिते प्रसिते मिलिते वर्तते । समुच्चयालंकारः ॥

कदाचित् कस्मिंश्चिदवसरे कोदण्डविद्यां धनुर्वेदं उपासांचक्रे सेवितवानहं अभ्यासांचकार । किं कृत्वा पूर्वम् । महानवमीं निर्वर्त्य निष्पाद्य । कथंभूतां महानवमीम् । इत्यमुना प्रकारेण विजयजैत्रायुधमागधावबोधितलक्ष्मीं विजयजैत्रायुधो नाम मागधो भट्टः तेन अवबोधिता ज्ञापिता लक्ष्मीः शोभा यस्याः महानवम्याः सा तथा ताम् । इतीति किम्—**खङ्गे इत्यादि ।** हे धात्रीपते, सा अपराजिता नाम देवी तव मुहुर्जैत्राय जयनाय स्यात् भवेत् । सा का । या अपराजिता भूभुजां खङ्गे खङ्गतनुस्थितिः खङ्गे तनोः स्थितिर्यस्याः सा तथोक्ता । खङ्गरूपेण तिष्ठतीत्यर्थः । या अपराजिता च अन्यत् भूभुजां धनुषि धनुःसंहतिं प्राप्ता धनुराकारं गता । या बाणे बाणवपुः शरशरीरा वर्तते । या भूभुजां भुजमयी । दोर्दण्डरूपेण तिष्ठतीत्यर्थः । या भूभुजां गात्रे तनुत्राकृतिः कवचाकारेण तिष्ठति । या संग्रामे अग्रजयाय उत्तमजयनिमित्तं वर्तते । कथंभूता । चिन्तितविधौ वाञ्छितप्रदाने चिन्तामणिर्वर्तते । दीपकसमुच्चयालंकारः ॥

ताराः कुन्तलमौक्तिकानि परुषप्रालेयरश्मी दृशौ

वासः स्वर्गसरिद्विशो भुजलताः काञ्ची पयोराशयः ।

देहो देवगिरिः फणीन्द्रमणयो जाताः पदालंकृति-

र्यस्याः साद्भुतशक्तिरस्तु भवतो भूत्यै चिरायाम्बिका ॥ ४९० ॥

स्वर्गेभमेण्ठशितिकण्ठपयोजपीठ-

वैकुण्ठपाठजठरस्तवनोचिताङ्घ्रिः ।

या चावनीचरमरुच्चरखेचराचर्या

सा वः श्रियं प्रतनुतादपराजितेयम् ॥ ४९१ ॥

इति विजयजैत्रायुधमागधावबोधितलक्ष्मीं महानवमीं निर्वर्त्य ।

तथा—

हंसावलीद्विगुणकेतुसितांशुकश्रीः

पद्मावतंसरमणीरमणीयसारः ।

तारा इत्यादि । हे धात्रीपते, सा अम्बिका आम्ना देवी । कूष्माण्डिनीति यावत् । भवतः चिराय भूत्यै अस्तु । कथंभूताम्बिका । अद्भुतशक्तिः अद्भुता विस्मयकारिणी शक्तिः सामर्थ्यं यस्याः सा तथा । सा का । यस्याः अम्बिकायाः ताराः कुन्तलमौक्तिकानि वर्तन्ते । यस्याः परुषप्रालेयरश्मी सूर्याचन्द्रमसौ दृशौ द्वे लोचने वर्तते । यस्याः स्वर्गसरिद्विशो वर्तते । यस्याः दशो दश ककुभो भुजलताः सन्ति । यस्याः पयोराशयः काञ्ची कटिमेखला वर्तन्ते । यस्याः देहः देवगिरिः मेरुर्वर्तते । यस्याः फणीन्द्रमणयः शेषशिरोरत्नानि पदालंकृतिश्चरणाभरणं जाताः । रूपकातिशयसमुच्चयालंकारः ॥

स्वर्गेभेत्यादि । हे राजन्, सा इयं अपराजिता वो युष्माकं श्रियं प्रतनुतात् विस्तारयतु । सा का । या स्वर्गेभमेण्ठशितिकण्ठपयोजपीठवैकुण्ठपाठजठरस्तवनोचिताङ्घ्रिः स्वर्गेभमेण्ठश्च देवेन्द्रः, शितिकण्ठश्च श्रीमहादेवः, पयोजपीठश्च ब्रह्मा, वैकुण्ठश्च श्रीनारायणः, तेषां पाठस्य पाठनस्य जठरे मध्ये यत् स्तवनं तस्मिन्नचितौ योग्यौ अङ्गी पादौ यस्याः सा तथा । पुनर्या कथंभूता । चान्यत् अवनीचरमरुच्चरखेचराचर्या अवनीचरा भूमिगोचराः, मरुच्चरा देवाः, खेचरा विद्याधराः, तेषां अर्च्या पूजनीया । अतिशयसमुच्चयालंकारः ॥

पुनश्च किं कृत्वा पूर्वं कोदण्डविद्यामुपासांचक्रे । तथा तेनैव महानवमीप्रकारेण दीपोत्सवश्रियं दीपोत्सवपर्वलक्ष्मीं अनुभूय भुक्त्वा च । कथंभूतां दीपोत्सवश्रियम् । इत्यमुना प्रकारेण सूनासूक्तेन वाग्जीवनविशेषेण सूचितो ज्ञापितोऽवसरः प्रस्तावो यस्याः सा ताम् । इतीति किम्—**हंसावलीत्यादि ।** हे महीश, दीपोत्सवस्तव मुदं तनोतु । कथंभूतो

प्रासादसारितसुधाद्युतिदीप्तदिको

दीपोत्सवस्तव तनोतु मुदं महीश ॥ ४१२ ॥

द्यूतोन्मादितकामिनीजितधृतप्राणेशचाट्टकटः

क्रीडद्वारविलासिनीजनभवद्भूषाविकल्पोद्भटः ।

आतोयध्वनिमङ्गलारवभरव्याजृम्भिताशामुखः

प्रीतिं पूर्णमनोरथस्य भवतः पुष्यात्प्रदीपोत्सवः ॥ ४१३ ॥

आभान्त्यखर्वशिखराग्रविटङ्कपालि-

दीपावलीद्युतिधृतः पुरसौधबन्धाः ।

प्रत्यङ्गसंगतमहौषधिदीप्तदेहा-

स्त्वां सेवितुं कुलनगा इव दत्तयात्राः ॥ ४१४ ॥

दीपोत्सवः । हंसावलीद्विगुणकेतुसितांशुकश्रीः हंसानां या आवलिस्तया द्विगुणानि यानि केतूनां सितांशुकानि तेषां श्रीर्यस्मिन् स तथोक्तः । पुनः कथंभूतः । पद्मावतंसरमणीर-
मणीयसारः पद्मानि अवतंसानि यासां रमणीनां ताः पद्मावतंसाः ताश्च ता रमण्यस्ताभी
रमणीयः सारो द्रव्यं यस्मिन् स तथोक्तः । पुनः कथंभूतः । प्रासादसारितसुधाद्युतिदी-
प्तदिकः प्रासादेषु तमङ्गेषु सारिता पङ्क्तिता या सुधा चूर्णं तस्या द्युतिस्तया दीप्ता
दीप्तिमत्यो दिशो यस्मिन् स तथोक्तः । नदीरुदन्तात् शेषाद्वा बहुव्रीहौ कः । जातिः ॥

द्यूतोन्मादितेत्यादि । हे महीश, स प्रदीपोत्सवो भवतः प्रीतिं पुष्यात् । कथं-
भूतस्य भवतः । पूर्णमनोरथस्य । कथंभूतः । प्रदीपोत्सवः द्यूतोन्मादितकामिनीजितधृ-
तप्राणेशचाट्टकटः द्यूतोन्मादिताः मानोन्नतिं प्राप्तायाः कामिन्यस्ताभिः पूर्वं जिताः
पश्चाद्भूताः वस्त्रहस्तादौ गृहीता ये प्राणेशा निजनिजपतयस्तेषां चाट्टभिः मिथ्यास्तुतिभिः
उत्कट उत्कर्षं प्राप्तः स तथा । पुनः कथंभूतः । क्रीडद्वारविलासिनीजनभवद्भूषाविक-
ल्पोद्भटः क्रीडन्तो ये वारविलासिनीजनास्तेषु भवन्तः संजायमानाः ये भूषाविकल्पाः
वृङ्गारविशेषास्तैः उद्भट उन्मत्तः । पुनः कथंभूतः । आतोयध्वनिमङ्गलारवभरव्याजृ-
म्भिताशामुखः आतोया नाम ये ध्वनयस्तेषां मङ्गलरवास्तेषां भरः समूहस्तेन व्याजृ-
म्भितानि व्याप्तानि आशामुखानि यत्र सा तथा । हास्यरसप्रधानो जात्यलंकारः ॥

आभान्तीत्यादि । हे राजन्, पुरसौधबन्धाः नगरसंबन्धिनो राजसदनसमूहाः
आभान्ति । कथंभूताः पुरसौधबन्धाः । अखर्वशिखराग्रविटङ्कपालिदीपावलिद्युतिधृतः
अखर्वणि उन्नतानि शिखराणि येषां तानि च तानि अग्रविटङ्कानि वरण्डकास्तेषां
पालिषु भित्तिभागेषु या दीपावल्यस्तासां द्युतिं धरन्तीति ते तथोक्ताः । पुनः कथं-
भूताः । त्वां भवन्तं सेवितुमुपासितुं दत्तयात्रा कृतविहाराः कुलनगा इव । कथंभूताः

इति सूनासूक्तसूचितावसरां दीपोत्सवश्रियं चानुभूय ।

यावन्ति भुवि शस्त्राणि तेषां श्रेष्ठतरं धनुः ।

धनुषां गोचरे तानि न तेषां गोचरो धनुः ॥ ४१५ ॥

इत्यायुधसिद्धान्तमध्यासादितसिंहनादाद्धनुर्वेदादुपश्रुत्य समाश्रितशराभ्या-
सभूमिः

कूर्मः पातालमूलं श्रयति फणिपतिः पिण्डते न्यञ्चदङ्गः

खर्वन्त्युर्वध्रन्ध्राण्यपि दधति ककुप्सिन्धुराः साध्वसानि ।

गाधन्तेऽम्भोधयोऽपि क्षितितलविरसद्वीचयस्ते महीश

ज्यारोपासङ्गसीदद्धनुरटनिभरभ्रस्यभूगोलकाले ॥ ४१६ ॥

कुलनगाः । प्रत्यङ्गसंगतमहौषधिदीप्तदेहाः प्रत्यङ्गेषु प्रतिशरीरेषु संगता मिलिता या महौष-
ध्यो ज्योतिष्मत्यादिवल्लयस्ताभिर्दासा दीप्तिमन्तो देहा येषां ते तथोक्ताः । उत्प्रेक्षालंकारः ॥

पुनः कथंभूतः सन् कोदण्डविद्यामुपासांचके । समाश्रितशराभ्यासभूमिः समाश्रिता
शराभ्यासस्य खुल्लिकाया भूमिः स्थानं येन मया सोऽहं तथोक्तः । किं कृत्वा पूर्वम् ।
इत्यमुना प्रकारेण आयुधसिद्धान्तमध्यासादितसिंहनादात् आयुधसिद्धान्तस्य शस्त्र-
विद्यायाः मध्ये आसादितः प्राप्तः सिंहनादो गर्जना येन स तथोक्तस्तस्मात् नामकात्
इदमिवात् धनुर्वेदात् धनुर्वेदोपाध्यायात् उपश्रुत्य समीपे आकर्ष्य । इतीति किम्—
यावन्तीत्यादि । यावन्ति यावत्परिमाणानि भुवि भुवने शस्त्राणि वर्तन्ते तेषां शस्त्राणां
श्रेष्ठतरमतिशयेन श्लाघ्यं धनुर्वर्तते । धनुषां गोचरे गम्यतायां तानि शस्त्राणि वर्तन्ते
तेषां शस्त्राणां गोचरविषये न धनुर्वर्तते । जात्यलंकारः ॥

पुनः किं कुर्वन् कोदण्डविद्यामुपासांचके । इत्यमुना प्रकारेण मार्गणमल्लस्य एतन्नाम-
कस्य वाग्जीविनो भट्टस्य वृत्तानि शृण्वन् आकर्षयन् । इतीति किम्—कूर्म इत्यादि ।
हे महीश, ते तव ज्यारोपासङ्गसीदद्धनुरटनिभरभ्रस्यभूगोलकाले ज्यायाः प्रत्यङ्गाया
आरोपश्चढायनं तस्याः सङ्गः संगतिस्तेन सीदन्ती विशीर्यमाणा या धनुषश्चापस्य
अटनिरग्रभागस्तस्या भरेण भारेण अतिशयेन भ्रस्य अधःपाती योऽसौ भूगोलः
भूमण्डलं तस्य कालोऽवसरः स तस्मिन् । कूर्मः कूर्मराजः पातालस्य पृथिव्या आधारं
मूलं श्रयति गच्छति । फणिपतिः कूर्मराजोपरिस्थितः शेषनागः पिण्डते संकुचति ।
कथंभूतः फणिपतिः । न्यञ्चदङ्गः नीचैर्भवत्फणामण्डलसहस्रः । उर्वध्रन्ध्राण्यपि पर्वत-
छिद्राण्यपि खर्वन्ति हल्लीभवन्ति । ककुप्सिन्धुराः साध्वसानि भयानि दधति धरन्ति ।
अम्भोधयोऽपि गाधन्ते । लोडनं कुर्वन्तीत्यर्थः । कथंभूता अम्भोधयः । क्षितितल-
विरसद्वीचयः क्षितितले विरसन्त्यः शतखण्डीभवन्त्यो वीचयः कल्लोलाः येषां ते
तथोक्ताः । अतिशयालंकारः ॥

आनन्ददुन्दुभिरिव त्रिदशालयानां
 देवद्रुहां हृदयनिर्दलनाभिघोषः ।
 दूतः समाह्वयविधौ धरणीश्वराणां
 चापस्य ते ध्वनिरयं जयतादुदारः ॥ ४६७ ॥
 वामे करे किमु धनुः किमु दक्षिणे वा
 बाणावलीं सृजति कोऽत्र करोऽथ वैताम् ।
 इत्थं क्रियाश्रममवेक्ष्य तवाद्भुतार्थं
 शस्त्रप्रपञ्चखुरलीं खलु कः करोतु ॥ ४६८ ॥
 मौर्वीशरव्यान्तरलग्नमूर्तिः शरावली देव भवत्प्रयुक्ता ।
 चापेन योग्या जगतीं प्रमातुं प्रसारितं सूत्रमिवावभाति ॥ ४६९ ॥
 लक्ष्यं दृष्टिपथव्यतीतविषयं पुङ्खानुपुङ्खक्रमा-
 द्वित्वास्मात्परतः प्रसर्पति गुणस्यूतेव बाणावली ।

आनन्ददुन्दुभिरित्यादि । हे राजन्, अयं ते चापस्य ध्वनिर्जयतात् । कथं-
 भूतो ध्वनिः । उदारोऽत्युन्नतः । पुनः कथंभूतः । त्रिदशालयानां स्वर्गाणामानन्ददुन्दु-
 भिरिव हर्षपट इव । पुनः कथंभूतः । देवद्रुहां असुराणां हृदयनिर्दलनाभिघोषः हृदयानां
 निर्दलेने भङ्गे अभिघोषः शब्दो यस्य । अथवा हृदयभङ्गशब्द इव । पुनः कथंभूतः ।
 धरणीश्वराणां समाह्वयविधौ आह्वानविधाने दूतो वचोहरः । रूपकोपमालंकारः ॥

वामे करे इत्यादि । हे राजन्, इत्थममुना प्रकारेण तव अद्भुतार्थ आश्चर्यकारकं
 क्रियाश्रमं बाणाभ्यासं अवेक्ष्य दृष्ट्वा शस्त्रप्रपञ्चखुरलीं आयुधविस्ताराभ्यासं खलु
 निश्चयेन कः पुमान् करोतु विदधातु । न कश्चित्करोत्वित्यर्थः । इत्थं कथमिति चेत्—
 उ इति संवाधने । धनुः चापं वामेकरे सव्यहस्ते किं वर्तते । वा दक्षिणे करे अपस-
 व्यहस्ते किमु वर्तते । अथवा एतां बाणावलीं अत्र खुरल्यां कः करः को हस्तः सृजति
 करोति । तव हस्तलाघवेन न कश्चिद्वेति । आक्षेपालंकारः ॥

मौर्वीत्यादि । हे देव, भवत्प्रयुक्ता शरावली अवभाति शोभते । कथंभूता अव-
 भाति । जगतीं प्रमातुं मापितुं प्रसारितं सूत्रमिव । कथंभूता शरावली । मौर्वीशरव्या-
 न्तरलग्नमूर्तिः मौर्वी च ज्या, शरव्यं च वेध्यम्, तयोरन्तरे लग्ना मूर्तिः यस्याः सा
 तथोक्ता । पुनः कथंभूता । चापेन योग्या अभ्यस्ता । उपमालंकारः ॥

लक्ष्यमित्यादि । हे राजन्, भवतस्तव एवममुना प्रकारेण चापविजृम्भितानि धनु-
 श्रेष्ठितानि वर्तन्ते । कस्मिन् । सद्रण्ययोग्याविधौ सद्भिर्विद्वद्भिः गण्यो गणनीयो योऽसौ

एवं चापविजृम्भितानि भवतः सद्रण्ययोग्याविधौ
 धानुर्यर्थगुणं विमुञ्चति मुहुर्धन्वी न बाणं पुनः ॥ ४७० ॥
 कोदण्डाञ्चनचातुरीं रचयतः प्राक्पृष्ठपक्षद्वय-
 प्रोर्ध्वधोविषयेषु ते निरवधीन्दृष्ट्वा शरालक्ष्यगान् ।
 इत्थं नाथ वदन्ति देववनिताः क्षोणीश्वरोऽयं हले
 किं प्रत्यङ्गविनिर्मितेक्षणभुजः किं वेन्द्रजालक्रियः ॥ ४७१ ॥
 त्वं कर्णः कालपृष्ठे भवसि बलिरिपुस्त्वं पुनः साधु शाङ्गे
 गाण्डीवेऽग्रस्त्वमिन्द्रः क्षितिरमण हरस्त्वं पिनाके च साक्षात् ।

योग्याविधिरभ्यास आसमन्तात् विधानं सद्रण्ययोग्याविधिस्तस्मिन् धनुर्वेदिभिः प्रशंस-
 नीये अभ्यासविधाने सति । धन्वी धनुर्धरो मुहुर्वारंवारं धानुर्यर्थगुणं विमुञ्चति परिह-
 रति । न पुनर्न च बाणं विमुञ्चति । एवं कथमिति चेत्—लक्ष्यं वेध्यं तावत् दृष्टिपथ-
 व्यतीतविषयं वर्तते लोचनयोरगोचरं वर्तते । बाणावली लक्ष्यं भित्त्वा अस्मात् लक्ष्यात्
 परतः प्रसर्पति दूरतो गच्छति । कस्मात् । पुङ्खानुपुङ्खक्रमात् बाणानां पुङ्खान् अनुकृत्य
 (?) क्रमात् । कथंभूता बाणावली । गुणस्यूतेव दरवकेण प्रोतेव । उपमालंकारः ॥

कोदण्डेत्यादि । हे नाथ राजन्, ते तव निरवधीन् बहून् शरान् लक्ष्यगान् वेध्य-
 प्राप्तान् दृष्ट्वा देववनिताः अन्तरिक्षस्थिता देवाङ्गना इत्थममुना प्रकारेण वदन्ति जल्पन्ति ।
 इत्थं कथमिति चेत्—हे हले हे सखि, अयं क्षोणीश्वरो यशोधरः किं प्रत्यङ्गविनिर्मिते-
 क्षणभुजो वर्तते ईक्षणं च भुजौ च ईक्षणभुजाः प्रत्यङ्गमङ्गमङ्गं प्रति प्रत्यङ्गं निर्मिताः
 सृष्टा ईक्षणभुजा यस्य स तथोक्तः । वाथ वा किं इन्द्रजालक्रियो वर्तते इन्द्रजालस्य
 क्रिया यस्य स तथा । तेन किं कुर्वतः । प्राक् मुखस्याग्रे पृष्ठभागे पक्षद्वये च वामद-
 क्षिणभागयोः प्रोर्ध्वं चान्तरिक्षे अधश्च पाताले तेषां विषयाः । सर्वा दिश इत्यर्थः । तेषु
 प्राक्पृष्ठपक्षद्वयप्रोर्ध्वधोविषयेषु कोदण्डाञ्चनचातुरीं कोदण्डस्य धनुषः अञ्चनमाकर्षणं
 तस्य चातुरी वैलक्षण्यं तां धनुराकर्षणचतुरत्वं रचयतो विदधतः । संशयालंकारः ॥

त्वं कर्ण इत्यादि । हे क्षितिरमण, त्वं भवान् कालपृष्ठे कर्णधनुषि साक्षात्
 प्रत्यक्षः कर्णः अग्रकौन्तेयो भवसि । हे क्षितिरमण, शाङ्गे विष्णुचापे त्वं पुनः बलिरिपुः
 नारायणो भवसि । हे क्षितिरमण, गाण्डीवे त्वं अग्र इन्द्रोऽर्जुनो भवसि । हे क्षिति-
 रमण, पिनाके च रुद्रधनुषि त्वं साक्षात् प्रत्यक्षः हरः श्रीमहादेवो भवसि । एवंविधस्य
 तव गाङ्गेयद्रोणरामार्जुननलनहुषक्षमापसाम्ये सति गाङ्गेयश्च भीष्मः, द्रोणश्च, रामः
 परशुरामः सीतापतिर्वा, अर्जुनश्च, नलश्च दमयन्तीपतिः, नहुषश्च राघवनृपविशेषः, ते
 क्षमापा राजानस्तेषां साम्यं सादृश्यं तस्मिन् । किं श्लाघनीयं प्रशंसा वर्तते । अपि तु न

बालास्त्रप्रायचापाञ्चनचतुरविधेस्तस्य किं श्लाघनीयं
गाङ्गेयद्रोणरामार्जुननलनहुषक्षमापसाम्ये तव स्यात् ॥ ४७२ ॥
इति मार्गणमल्लस्य वाग्जीविनो वृत्तानि शृण्वन्कोदण्डविद्याभुपासांचक्रे ॥
कदाचित्संध्योपासनोत्सुकवैखानसमनसि प्रतिदिवानेहसि
अन्योन्यविषयभावं पश्यत यातेऽद्य शशिनि तपने च ।
अरुणमणिकुण्डलश्रियमम्बरलक्ष्मीर्विभर्तीव ॥ ४७३ ॥

अपि चाखण्डलशुण्डालगण्डमण्डलीमण्डनमदमलिनरुचि, शिशिर-
करकुरङ्गेक्षणच्छाये, जाह्नवीजलजम्बालमञ्जरीजालजयिनि, पुरंदरपुरपुरंध्री-
पयोधराभोगसंगतमृगमदपत्रभङ्गसुभगे, किंपुरुषकामिनीकुचचूचकपटल-

श्लाघ्यमेतत् । कथंभूतस्य तव । बालास्त्रप्रायचापाञ्चनचतुरविधेः बालानां शिशूनां अस्त्रं
धनुस्तप्रायाणि तत्सदृशानि यानि चापानि तेषामञ्चनमाकर्षणं तद्वत् चतुरो विचक्षणो
विधिविधानं यस्य स तथा तस्य । रूपकोपमाक्षेपालंकारः ॥

कदाचित्कस्मिंश्चिदवसरे कविकुरङ्गकण्ठीरवनामा सहाध्यायी सहपठितवान् माण्ड-
लिको मित्रं प्रविश्य प्रवेशं कृत्वा समीपमागत्य इमानि प्रत्यक्षीभूतानि चन्द्रोदयवर्ण-
नानि शशाङ्गोदयवर्णनकराणि वृत्तानि श्लोकानि अधिजगे अपठत् पपाठ । कस्मिन्
प्रस्तावे अधिजगे । प्रतिदिवानेहसि प्रतिदिवसस्तस्य अनेहसि काले सति । सायंकाले
इत्यर्थः । कथंभूते प्रतिदिवानेहसि । संध्याया उपासनं संध्यावन्दनं तत्र उत्पुङ्गानि
उत्तालानि अपरकार्यपराङ्मुखानि वैखानसानां तपस्विनां मनांसि चित्तानि यस्मिन् स
तथा तस्मिन् । पुनः कस्मिन् सति अधिजगे । तमसि अन्धकारे विजृम्भमाणे प्रसरति ।
कथंभूते तमसि । अन्योन्येति । अद्य इदानीं पश्यत अवलोकयत । शशिनि चन्द्रे तपने
च भास्करे अन्योन्यविषयभावं परस्परगम्यत्वं याते प्राप्ते सति अम्बरलक्ष्मीः अरुणम-
णिकुण्डलश्रियं रक्तमाणिक्यताटङ्कशोभां विभर्तीव धरतीव वर्तते । उपमालंकारः ॥

अपि च तथा च । कथंभूते तमसि । आखण्डलशुण्डालगण्डमण्डलीमण्डनमदमलिन-
रुचि आखण्डल इन्द्रस्तस्य शुण्डालो हस्ती तस्य गण्डमण्डली कपोलस्थली तस्या मण्डनं
शोभाकरो योऽसौ मदस्तद्वत् मलिना कृष्णवर्णा रुक् दीप्तिर्यस्य तमस्तत्तथोक्तं
तस्मिन् । पुनः कथंभूते तमसि । शिशिरकरकुरङ्गेक्षणच्छाये शिशिरकरश्चन्द्रस्तस्य
कुरङ्गस्तस्य ईक्षणयोर्नयनयोरिव छाया कान्तिर्यस्य तत्तथोक्तं तस्मिन् । पुनः कथंभूते
तमसि । जाह्नवीजलजम्बालमञ्जरीजालजयिनि जाह्नवीजलस्य यजम्बालं शैवलं तस्य
मञ्जर्यो वल्लर्यस्तासां जालानि जयतीत्येवंशीलं तत्तथा तस्मिन् । पुनः कथंभूते तमसि ।
पुरंदरपुरपुरंध्रीपयोधराभोगसंगतमृगमदपत्रभङ्गसुभगे पुरंदरस्य यत्पुरं तस्य संबन्धिन्यो

श्यामसंपदि, प्रत्यङ्गमम्बरतलाद्विक्रटिपांशुप्रमाथपांसुले, दिग्देवतानिके-
तननीलोपलकलशप्रकाशभासिनि, दिक्कन्यकालकवल्लरीविलासप्रसरे, दि-
क्पालपुरप्रासादप्रचलाकिनीकुलकलापकेलिकले, दिगन्तरकान्तारमधुक-
रीनिकरश्यामले, प्रत्यन्तरालमाशावल्यतटिततटमालदलद्योतकान्ते,
शिखरान्तरचरच्छबरसीमन्तिनीचिकुरचयरोचिषि, निकुञ्जकुञ्जरकायका-
न्तिकाले, गिरीशगलगरलकल्माषत्विषि, सानुसारसारङ्गाङ्गनापाङ्गकृष्णे,

याः पुरंध्रयोऽमराङ्गनास्तासां पयोधराभोगास्तेषु संगतः संलग्नो योऽसौ मृगमदस्तस्य
पत्रभङ्गा पत्रवल्लयस्तद्वत् सुभगं तत्तथा तस्मिन् । पुनः कथंभूते तमसि । किंपुरुषकामि-
नीकुचचूचकपटलश्यामसंपदि किंपुरुषा अश्वमुखा देवास्तेषां कामिन्यस्तासां कुचचूच-
कानि तेषां पटलवत् श्यामा संपत् शोभा यस्य तत्तथोक्तं तस्मिन् । पुनः कथंभूते ।
प्रत्यङ्गमम्बरतलाद्विक्रटिपांशुप्रमाथपांसुले प्रत्यङ्गं प्रत्यवयवं अम्बरतलात् आकाश-
मण्डलात् दिक्कटिपांशु योऽसौ पांशुप्रमाथः रजस्ताडनं तद्वत् पांसुलं रजोबहुलं तस्मिन् ।
पुनः कथंभूते । दिग्देवतानिकेतननीलोपलकलशप्रकाशभासिनि दिग्देवतानां दिक्कन्य-
कानां निकेतनानि मन्दिराणि तेषु ये नीलोपलकलशा इन्द्रनीलमाणिक्यकुम्भास्तेषां
प्रकाशस्तद्वत् भासते इत्येवंशीलं तत्तथा तस्मिन् । पुनः कथंभूते । दिक्कन्यकालकव-
ल्लरीविलासप्रसरे दिक्कन्यकानां अलकवल्लर्यस्तासां विलासवत् प्रसरवत् प्रसरो यस्य
तत्तथा तस्मिन् । पुनः कथंभूते । दिक्पालपुरप्रासादप्रचलाकिनीकुलकलापकेलिकले
दिक्पालपुराणां ये प्रासादा गृहास्तेषां प्रचलाकिनीकुलानि मयूरीसमूहाः तेषां कलाप-
केलीनां पक्षक्रीडानां कला शोभा विद्यते यस्य तत्तथा तस्मिन् । पुनः कथंभूते । दि-
गन्तरकान्तारमधुकरीनिकरश्यामले दिगन्तरेषु यानि कान्ताराणि तेषां मधुकर्क-
स्तासां निकरास्तद्वत् श्यामलं तस्मिन् । पुनः कथंभूते । प्रत्यन्तरालमाशावल्यतटि-
नीतटमालदलद्योतकान्ते प्रत्यन्तराले प्रत्याकाशमाशावल्यत् यास्तदिन्यो नद्य-
स्तासां तटेषु ये तमालास्तेषां दलानि तेषां द्योतवत् प्रकाशवत् कान्तं मनोहरं त-
स्मिन् । पुनः कथंभूते । शिखरान्तरचरच्छबरसीमन्तिनीचिकुरचयरोचिषि शिख-
रान्तरेषु पर्वतेषु चरन्त्यो याः शबरसीमन्तिन्योऽरण्यधीवरवध्वस्तासां चिकुरा-
स्तेषां चयस्तद्वत् रोचिः शोभा यस्य तत्तथोक्तं तस्मिन् । पुनः कथंभूते । निकुञ्जकु-
ञ्जरकायकान्तिकाले निकुञ्जा लतादिपिहितोदरास्तेषां कुञ्जरास्तेषां कायकान्तस्तद्वत्
कालं कृष्णं तस्मिन् । पुनः कथंभूते । गिरीशगलगरलकल्माषत्विषि गिरीशः श्रीमहादे-
वस्तस्य गलः कण्ठस्तत्र यद्गरलं विषं तद्वत् कल्माषा कृष्णा त्विद् दीप्तिर्यस्य तत्तथा
तस्मिन् । पुनः कथंभूते । सानुसारसारङ्गाङ्गनापाङ्गकृष्णे सानुसारास्तद्वत् ये सारङ्गा-
स्तेषां अङ्गना मृगयस्तासां अपाङ्गा नेत्रप्रान्तास्तद्वत् कृष्णं कालवर्णं तस्मिन् । पुनः कथं-

प्रतिप्रदेशमचलचक्रवालादभिसारिकाविजृम्भणान्धपटप्रतानतरले, धराध-
रिणीधम्मिल्लधामधाविनि, महीमहिलामौलिमेचकमणिमहोमान्ये, पार्थिव-
पतिपस्त्यप्रान्तप्रचारिचीनांशुकध्वजाडम्बरविडम्बिनि, स्मरेक्षुकोदण्डपला-
शपेशले, प्रतिप्रतीकमिलाचक्राद्विजद्विजिह्वाश्रमहोमधूमोद्गमस्पर्धिनि, विर-
हवेगागतभुजङ्गीश्वसानिलमलीमसे, भोगिनगरोपवनपल्लवोलासलीलापहा-
सिनि, लेलिहानानिलावलेहजिह्वाजिह्वाकालुष्ये, कालियाहिप्रभाप्रभावपा-

भूते । प्रतिप्रदेशमचलचक्रवालादभिसारिकाविजृम्भणान्धपटप्रतानतरले प्रतिप्रदेशं
स्थाने स्थाने अचलचक्रवालात् मातुषोत्तरपर्वतमध्यात् या अभिसारिकाः कान्तार्थिन्यः
स्त्रियः । 'कान्तार्थिनी तु या याति संकेतं साभिसारिका' इत्यभिधानात् । परपुरुष-
लम्पटाः स्त्रियस्तासां विजृम्भणे प्रसरे योऽसौ अन्धपटः कृष्णवर्णं तस्य प्रतानो विस्ता-
रस्तद्वत्तरलं चपलं तस्मिन् । पुनः कथंभूते । धराधरिणीधम्मिल्लधामधाविनि धरा पृथिवी
सैव अधरिणी अधरो विद्यते यस्याः सा अधरिणी स्त्री तस्या धम्मिल्लः संयताः कचा-
स्तस्य धाम प्रभा तद्वत् धावतीत्येवंशीलं तस्मिन् । पुनः कथंभूते । महीमहिलामौ-
लिमेचकमणिमहोमान्ये महीमहिलायाः पृथिवीस्त्रियो मौलिस्तस्य मेचकमणिः कृष्ण-
रत्नं तस्य महस्तेजस्तद्वन्मान्यं तथा तस्मिन् । पुनः कथंभूते । पार्थिवपतिपस्त्यप्रान्तप्र-
चारिचीनांशुकध्वजाडम्बरविडम्बिनि पार्थिवानां पतिश्चक्रवर्ती तस्य पस्त्यप्रान्तप्रचारी
चीनांशुकध्वजस्तस्याडम्बरस्तं विडम्बयतीत्येवंशीलं तस्मिन् । पुनः कथंभूते । स्मरे-
क्षुकोदण्डपलाशपेशले.....
..... ।

पुनः कथंभूते । प्रतिप्रतीकमिलाचक्राद्विजद्विजिह्वाश्रमहोमधूमोद्गमस्पर्धिनि प्रतिप्रतीकं
अवयवं प्रति इलाचक्रात् पृथ्वीमण्डलात् द्विजद्विजिह्वाश्रमे द्विजदन्तशूकगृहे योऽसौ
होमधूमस्तस्योद्गमः प्रादुर्भावस्तं स्पर्धते इत्येवंशीलं तत्तथा तस्मिन् । पुनः कथंभूते ।
विरहवेगागतभुजङ्गीश्वसानिलमलीमसे विरहो विप्रलम्भस्तस्य वेग उत्सुकत्वं तमागता
प्राप्ता या भुजङ्गी नागकन्या तस्याः श्वसानिलस्तद्वन्मलीमसं तस्मिन् । पुनः कथंभूते ।
भोगिनगरोपवनपल्लवोलासलीलापहासिनि भोगिनां नागदेवानां यन्नगरं तस्योपवनानि
आक्रीडनानि तस्य यानि पल्लवानि प्रवालानि तेषां उल्लासलीलां अपहसन्तीत्येवंशीलं
तस्मिन् । पुनः कथंभूते । लेलिहानानिलावलेहजिह्वाजिह्वाकालुष्ये लेलिहाना नागा-
स्तेषां अनिलावलेहा मरुदाखादिनी या जिह्वा तद्विजिह्वां गुह्यतरं कालुष्यं यस्मिन् ।
पुनः कथंभूते । कालियाहिप्रभाप्रभावपाटवस्फुटि कालियाहिः नारायणनास तस्य
प्रभास्तस्याः प्रभावपाटवं माहात्म्यपटुत्वं स्फोटयति तिरस्करोतीत्येवंशीलं तस्मिन् ।

टवस्फुटि, प्रत्यवयवं पातालमूलाच्च तापिच्छगुलुच्छोत्तंस इवान्तरिक्ष-
लक्ष्म्याः, सैहिकेयसंचर इव नक्षत्रक्षेत्रस्य, नीलिकोपदेह इव त्रिदिवदी-
र्घिकायाः, कज्जलद्रवोपद्रव इव नभश्चरविमानानाम्, कवचोपचय इव भू-
भृत्कटकस्य, जलधरजवनिकागम इव कन्दरपरिसराणाम्, इन्द्रनीलनिचो-
लक इव भुवनवलभीमण्डलस्य, महामोहरसप्रसर्प इव कीटककुटीरकाणाम्,
परिषत्पूर इव ककुबाभोगस्य, कालिन्दीतरङ्गसंगम इव विश्वभराभागानाम्,
रेरिहाणनिवहविहार इव वनस्थलीदेशस्य, शबरसैन्यसंगम इव काननविषया-
णाम्, असुरसमाजसंपर्क इव धराधरन्ध्रस्थानस्य, कुवल्याकर इव निम्नाव-
नीतलानाम्, चञ्चरीकपरिचय इव प्रफुल्लितारामस्य, कृष्णकलापपरिग्रह इव
जलनिधीनाम्, काचकपाटपुटोपगम इव च सकललोकविलोकनव्यापारस्य,

प्रत्यवयवं प्रतिप्रतीकं पातालमूलात् तलात्(?) । चकार उक्तसमुच्चयार्थः । अन्तरिक्ष-
लक्ष्म्या गगनश्रियस्तापिच्छगुलुच्छोत्तंस इव कालस्कन्धवृक्षगुलुच्छस्य कर्णपूरे इव ।
पुनः कथंभूते । नक्षत्रक्षेत्रस्य आकाशस्य सैहिकेयसंचर इव राहुसेनव्याधाविव । पुनः
कथंभूते । नीलिकोपदेह इव त्रिदिवदीर्घिकाया जम्बालोपचये इव । पुनः कथंभूते ।
नभश्चरविमानानां कज्जलद्रवोपद्रव इव मधीरसविलेपने इव । पुनः कथंभूते । भूभृ-
त्कटकस्य पर्वतकटिन्याः कवचोपचय इव बाणवारवृद्धिरिव । पुनः कथंभूते । कन्द-
रपरिसराणां गुहापर्यन्तानां जलधरजवनिकागमे तिरस्करिणीसमागमे इव । उक्तं
च—'प्रतिसारो जवनिका स्यात्तिरस्करिणी च सा । काण्डपटा पर्यविका परिकरः
पर्यङ्कषा च ॥'.....इत्यनेकार्थान्तरम् । पुनः कथंभूते । भुवनवलभीमण्डलस्य जगत्पट-
लाधारवंशपञ्जरस्य इन्द्रनीलनिचोलके इव कृष्णमाणिक्यप्रच्छदपटे इव । पुनः कथं-
भूते । कीटककुटीरकाणां दरिद्रगृहाणां महामोहप्रसर्पे इव अज्ञातरसविजृम्भणे इव ।
पुनः कथंभूते । ककुबाभोगस्य दिग्मण्डलस्य परिषत्पूर इव कर्दमप्रवाहे इव । पुनः
कथंभूते । विश्वभराभागानां पृथिवीदेवदेशानां कालिन्दीतरङ्गसंगमे इव.....
..... । पुनः कथंभूते । वनस्थलीदेशस्य रेरिहाणनिवहविहार इव रेरि-
हाणानां महिषाणां निवहास्तेषां विहारे पर्यटने इव । पुनः कथंभूते । काननविषयाणां
गोचरणां शबरसैन्यसंगमे इव धाटीमेलापके इव । पुनः कथंभूते । धराधरन्ध्रस्थानस्य
पर्वतच्छिद्रप्रदेशस्य असुरसमाजसंपर्क इव । पुनः कथंभूते । निम्नावनीतलानां
नीचभूमीनां कुवल्याकरे इव इन्दीवरसमूहे इव । पुनः कथंभूते । प्रफुल्लितारामस्य
विकसितवल्लीवनस्य चञ्चरीकपरिचय इव भ्रमरागमे इव । पुनः कथंभूते ।
जलनिधीनां कृष्णकलापपरिग्रह इव नारायणसमूहस्वीकारे इव । पुनः कथंभूते ।
सकललोकविलोकनव्यापारस्य सकलानां लोकानां विलोकनस्य व्यापारस्य काचकपाटपुटो-

दुर्जनजनचेष्टितमिव समस्तमुच्चमवचं च वस्तु समतां नयति, विजृम्भमाणे तमसि,

विलीन इव, अपहृत इव, अदृश्यतोपगत इव, देशान्तरनीत इव, निमग्न इव, संहृत इव, प्रजापतिपाणिपुटपिहित इव, च क्षणमात्रं जाते जगति सति,

यैवाशेषजगच्छिरोमणिभुवां धाम्नामभूदास्पदं

तस्या एव दिशो मलीमसरुचिप्रायं तमस्तायते ।

आपाण्डु प्रथमं ततः सुरनदीसंभेदरेखानिभं

पश्चादातसपुष्पकान्ति तदनु श्रीकण्ठकण्ठद्युति ॥ ४७४ ॥

पगम इव काचस्य चक्षुरोगविशेषस्य कपाटपुटस्य प्रच्छादनस्य उपगमे संबन्ध इव । तमसि किं कुर्वति । समस्तं समग्रमुच्चं अवचं च नीचं वस्तु पदार्थं समतां तुल्यतां नयति प्रापयति । कस्मिन् । दुर्जनजनचेष्टितमिव यथा दुर्जनजनानां चेष्टितं खलसमूह-व्यापारं उच्चनीचं समतां नयति ।

पुनश्च कस्मिन् सति कविकुरङ्गकण्ठीरवनामा सहाध्यायी वृत्तानि अधिजगे । जगति पृथ्वीमण्डले क्षणमात्रं स्तोककालं जाते सति उत्पन्ने सति । कथंभूते । विलीने विद्यते इव । पुनः कथंभूते । अपहृते इव मुषिते इव । पुनः कथंभूते । अदृश्यतोपगते इव अन्तर्हिप्राप्ते इव । पुनः कथंभूते । देशान्तरनीते इव अपरस्थाने प्रापिते इव । पुनः कथंभूते । निमग्न इव । पुनः कथंभूते । संहृते इव प्रलयं गते इव । पुनः कथंभूते । प्रजापतिपाणिपुटपिहिते इव प्रजापतिपाणिपुटेन पिहिते छुपिते इव ।

कस्मिन् सति कविकुरङ्गकण्ठीरवनामा वृत्तानि अधिजगे । इत्यमुना प्रकारेण चारणानां वचनान्यपि आकर्णयति । कथंभूतानां चारणानाम् । चेतःप्रसत्तिकारणानां हृदयप्रसन्नताहेतूनाम् । इतीति किम्—

यैवाशेषेत्यादि । यैव दिक् धात्रां तेजसां आस्पदमभूत् । कथंभूतानां धाम्नाम् । अशेषजगच्छिरोमणिभुवां अशेषस्य सर्वस्य जगतः शिरोमणिः श्रीपूर्यस्तस्मात् तस्मिन् वा भवन्तीति यानि धामानि तानि अशेषजगच्छिरोमणिभूतानि तेषां तथोक्तानाम् । तस्या एव दिशस्तेजस्विन्यास्तमस्तायते विस्तरति । कथंभूतं तमः । मलीम-सरुचिप्रायं मलिनतेजःसदृशम् । कथंभूतं तमः । प्रथमं पूर्वं आपाण्डु ईषद्वैरम् । ततस्तदनन्तरं कथंभूतम् । सुरनदीसंभेदरेखानिभं सुरनद्याः 'संभेदः सिन्धुसंगमम्' इत्यभिधानात् या रेखा मनागमलिनता तथा निभं सदृशं नीलवर्णः । तदनु तत्पश्चात् । कथंभूतं तमः । आतसपुष्पकान्ति अतसीपुष्पसदृशनीलवर्णम् । तदनु ततः पश्चात्कथंभूतं तमः । श्रीकण्ठकण्ठद्युति । अतिकृष्णमित्यर्थः । उपमालंकारः ॥

रविरहनि रजन्यामिन्दुरेष प्रतापी

तदपि न तिमिराणां संततेर्मूलनाशः ।

अनियतगतिसर्गे वैरिवर्गे प्रयुक्तं

किमिव भवतु पुंसस्तुङ्गधाम्नोऽपि धाम ॥ ४७५ ॥

इति चेतःप्रसत्तिकारणानां चारणानां वचनान्याकर्णयति, वारुणीमुखमण्डनरागाधिष्ठिते प्रतिष्ठिते चाहनि,

विद्विष्टदृष्टिहरणं लवणं कृशानौ

नीराज्य राज्यविकट स्फुटतादपास्तम् ।

राजस्तवावतरणाश्रयणं च भक्तं

प्रीणातु पुण्यजनमध्वनि बद्धपूजम् ॥ ४७६ ॥

रविरित्यादि । अहनि दिवसे एष प्रत्यक्षीभूतो रविः प्रतापी नार्तयापि भयावहो वर्तते । रजन्या इन्दुः प्रतापी कान्तिमान् वर्तते । तदपि तथापि तिमिराणामन्ध-काराणां संततेः कुलस्य मूलनाशो न भवति । अनियतगतिसर्गे अनिश्चितप्रवृत्तौ वैरिवर्गे प्रयुक्तं धाम तुङ्गधाम्नोऽपि पुंसः उन्नततेजसोऽपि पुरुषस्य प्रयुक्तमारोपितं किमिव कीदृशं भवतु कीदृशं भविष्यति । अपि तु न कीदृशमेव । आक्षेपालंकारः ॥

पुनश्च कस्मिन् सति कविकुरङ्गकण्ठीरवो वृत्तानि अधिजगे । अहनि दिवसे प्रतिष्ठिते अस्ति प्राप्ते सति । कथंभूते अहनि । वारुणीमुखमण्डनरागाधिष्ठिते वारुणी पश्चिमा दिक् तस्या मुखमण्डनं तस्य रागे अधिष्ठितं अधिकृत्य स्थितं तस्मिन् ।

कस्मिन् सति कविकुरङ्गकण्ठीरवो वृत्तान्यधिजगे । मयि राजनि इति ईदृशानि वृत्तानि आकर्णयति सति । कथंभूते मयि । विनिवर्तितापराहसंध्यावन्दने विनिवर्तितं निष्पादितं अपराहस्य संध्यावन्दनं येन मया स तथा तस्मिन् । पुनः कथंभूते मयि । चन्द्रालोक-नकुतूहलितलोचने चन्द्रालोकने शशाङ्कदर्शने कुतूहलिते कौतुकं प्राप्ते लोचने द्वे नयने यस्य स तस्मिन् । इतीति किम्—विद्विष्टदृष्टिहरणमित्यादि । हे राज्यविकट राज्यं विकटं करालं उन्नतं पृथु विस्तीर्णं रम्यं च मनोहरं यस्य स राज्यविकटस्तस्य संबोधनं हे तथोक्त, लवणमक्षीबं नीराज्य तवोपरि उत्तार्य कृशानौ वैश्वानरे अपास्तं क्षिप्तं स्फुटतात् तटतटायिताम् । कथंभूतं लवणम् । विद्विष्टदृष्टिहरणं विद्विष्टानां दृष्टि-दोषविनाशकम् । हे राजन्, भक्तं भक्तपिण्डिका पुण्यजनं राक्षसं प्रीणातु तर्पयतु । कथंभूतं भक्तम् । तव भवतोऽवतरणाश्रयणं उत्तारणसंबन्धि । पुनः कथंभूतम् । अध्वनि बद्धपूजं अध्वनि मार्गे निबद्धा आरोपिता धृता पूजा अर्चा यस्य भक्तस्य तत्तथोक्तम् । समुच्चयालंकारः ॥

नीराजनार्जनविधौ विधिवत्प्रयुक्ता
दीपावली सकलमङ्गलहेतुभूता ।

नक्षत्रपङ्क्तिरिव मेरुमहीधरस्य

पर्यन्तवृत्तिरुदयाय तवेयमस्तु ॥ ४७७ ॥

श्रीः श्रेयांसि सरस्वती सुखकथाः स्वर्गौकसः स्वःश्रियं

नागा नागबलं ग्रहा ग्रहगुणं रत्नानि रत्नाकराः ।

ये चान्येऽपि समस्तमङ्गलविधौ देवाः सतां संमता-

स्ते सर्वेऽपि दिशन्तु भूप भवतः संध्यास्ववन्ध्याः क्रियाः ॥ ४७८ ॥

इत्याकर्णयति विनिवर्तितापराहसंध्यावन्दने चन्द्रालोकनकुतूहलितलोचने
मयि सति, प्रविश्य कविकुरङ्गकण्ठीरवनामा सहाध्यायी चन्द्रोदयवर्ण-
नानीमानि वृत्तान्यधिजगे—

नीराजनेत्यादि । हे राजन्, नीराजनार्चनविधौ आरात्तिकोत्तारणविधौ इयं
प्रत्यक्षीभूता दीपावली दीपकश्रेणिस्तव भवतः पर्यन्तवृत्तिः सती प्रान्ते वर्त्तमाना सती
उदयाय राज्याभ्युदयनिमित्तं अस्तु भवतु । कथंभूता दीपावली । विधिवत् शास्त्रो-
क्तप्रकारेण प्रयुक्ता कृता सती सकलमङ्गलहेतुभूता सकलानि च तानि मङ्गलानि तेषां
हेतुभूता कारणभूता भवति । पुनः कथंभूता दीपावली । मेरुमहीधरस्य मेरुपर्वतस्य
नक्षत्रपङ्क्तिः पर्यन्तवर्तिनी भवति । अव्ययोपमालंकारः ॥

श्रीः श्रेयांसीत्यादि । हे भूप, भवतस्तव सर्वेऽपि ते देवाः संध्यासु अवन्ध्याः
सफलाः क्रिया आचरणानि दिशन्तु कुर्वन्तु वदतु । ते के । ये देवाः समस्तमङ्गलविधौ
सर्वकल्याणविधाने सतां विद्वज्जनानां संमता अभीष्टाः । न केवलं ते, अन्येऽपि च
अपरेऽपि च अर्हदादयो देवाः । ते के । तत्र तावत् श्रीः देवता श्रेयांसि कल्याणानि
दिशतु । सरस्वती वाग्देवता सुखकथाः सुखानां कथा त्रिवर्गकथनानि दिशतु ।
स्वर्गौकसः स्वर्गस्थिता देवाः.....

ग्रहगुणं दिशतु । आदित्यस्य प्रतापो गुणः, सोमस्य सौम्यो गुणः, मङ्गलस्य पृथ्वीक्षो-
भगुणः, बुधस्य बुद्धिगुणः, बृहस्पतेः वैदुष्यगुणः, शुक्रस्य नीतिगुणः, शनेः शत्रूपरि-
कूरदृष्टिगुणः, राहोः एकपादपीडनं गुणः, केतोः शत्रुविषय उद्दासनगुणः, एवं ज्ञात-
व्यम् । रत्नाकराः समुद्राः रत्नानि पञ्चविधमाणिक्यानि दिशन्तु । समुच्चयालंकारः ॥

आहुर्नेत्रोत्थमन्त्रेः सुतममृतनिधेर्यं हरेर्नर्मबन्धुं
मित्रं पुष्पायुधस्य त्रिपुरविजयिनो मौलिभूषाविधानम् ।
वृत्तिक्षेत्रं सुराणां यदुकुलतिलकं बान्धवं कैरवाणां
स प्रीतिं वस्तनोतु द्विजरजनिपतिश्चन्द्रमाः सर्वकालम् ॥ ४७९ ॥
उदयशिखरे शेफालीनां प्रसूनचयच्छवि-
र्गगनसरसि छायां बिभ्रद्विसाङ्कुरशालिनीम् ।
सुरपतिवधूहासोल्लासश्रियं(?)श्रयदाकृतिः
प्रथमसमये चन्द्रोद्द्योतस्तवारतु मुदे सदा ॥ ४८० ॥
उत्कलोलो जलधिरजडं नीरनीरेजमेत-
न्मारः स्फारः प्रमदहृदयोदारचाराश्चकोराः ।

कविकुरङ्गकण्ठीरवः कानि वृत्तानि अधिजगे इत्याह—**आहुरित्यादि ।** हे राजन्,
स चन्द्रमा वो युष्माकं सर्वकालं सदैव प्रीतिं तनोतु हर्षविस्तारयतु । स कः । यं चन्द्र-
मसं अत्रेहारीतगुरोर्कषेर्नेत्रोत्थं नेत्रमलोत्पन्नमाहुर्बुवन्ति । अमृतनिधेः क्षीरसागरस्य
सुतमाहुः । हरेः श्रीनारायणस्य नर्मबन्धुं मैथुनकमाहुः । पुष्पायुधस्य मित्रं सखायमाहुः ।
त्रिपुरविजयिनः श्रीमहादेवस्य मौलिभूषाविधानं मस्तकाभरणकरणमाहुः । सुराणां
वृत्तिक्षेत्रं जीवनसस्याधिकरणमाहुः । तेषाममृताशनत्वात् । यदुकुलतिलकं यादवनरेन्द्र-
वंशविशेषकमाहुः । यादवाः किल बुधकुले समुत्पन्नास्तस्य पितृत्वात् । कैरवाणां कुमुदानां
बान्धवमाहुः । कथंभूतश्चन्द्रमाः । द्विजरजनिपतिः द्विजानां ब्राह्मणानां पतिः, रजन्या
रात्रेश्च पतिः । रूपकदीपकालंकारः ॥

उदयशिखर इत्यादि । हे राजन्, चन्द्रोद्द्योतः शशाङ्कातपस्तव सदा मुदे अस्तु ।
कथंभूतः चन्द्रोद्द्योतः । प्रथमसमये उद्गमनकाले उदयशिखरे शेफालीनां निर्गुण्डीनां
प्रसूनचयच्छविः पुष्पसमूहसदृशः । तथा गगनसरसि विसाङ्कुरशालिनीं पद्मिचन्द्रोद्भेदशो-
भिनीं छायां वर्णं बिभृत् धरत् । पुनः कथंभूतः । सुरपतिवधूहासोल्लासश्रियं श्रयदाकृतिः
सुरपतेः वधूनां शचीमहादेवीप्रभृतीनां हासस्योल्लासो हसनस्य प्रादुर्भावस्तस्य श्रियं
शोभां श्रयन्ती आकृतिः मूर्तिर्यस्य स तथोक्तः । अत्रोल्लुक्समासः । उपमालंकारः ॥

उत्कलोल इत्यादि । हे राजन्, स एष चन्द्रः समुद्रनवनीतं जयति । कथंभूत-

१. 'च्छविश्रय-' इति पाठो भवेत्. २. अत्र चालुग्विधानवचनानुपलम्भेन स्वे-
च्छयैवालुकरणं ग्रन्थकर्तुः प्रमादः, अत एवोपरि 'च्छविश्रय-' इति पाठः पाठ्यश्च.

सौधोत्सङ्गाः सपदि विहितक्षीरपूराभिषङ्गा

यस्योत्सासे स जयति जनानन्दनश्चन्द्र एषः ॥ ४८१ ॥

हारैस्तारोत्तरलरुचिभिर्दुग्धमुग्धैः कटाक्षै-

र्हासोत्सासश्रयिभिरधरैः कैरवासैर्वतंसैः ।

यस्य स्त्रीणां स्तनतटभरैश्चन्दनस्यन्दसारै-

र्योतः सान्द्रीभवति स विधुर्वस्तनोतु प्रियाणि ॥ ४८२ ॥

हरति स्मितं प्रियाणामपाङ्गकान्तिं विलुम्पति नितान्तम् ।

अधिकरुचिः स्तनयुगले तथापि चन्द्रो मुदे जगतः ॥ ४८३ ॥

वृद्धिर्वार्धैर्विजयसमयः पुष्पकोदण्डपाणेः

क्रीडानीडं रतिरसविधेः प्राणितं पञ्चमस्य ।

चन्द्रः । जनानन्दनः । स कः । यस्य चन्द्रस्य उल्हासे प्रादुर्भावे जलधिः समुद्रः उत्कलोलः ऊर्ध्वगतकलोलवान् भवति ।

..... । यस्योत्सासे चकोराः जीवजीवाः प्रमदहृदयोदारचारा प्रमदहृदयेनानन्दितमनसा उदारचारा मनोहरवृत्तयो भवन्ति । यस्योत्सासे सौधोत्सङ्गाः राजसदनोपरितनभागाः सपदि शीघ्रं विहितक्षीरपूराभिषङ्गाः विहितः कृतः क्षीरपूरस्य दुग्धप्रवाहस्य अभिषङ्गाः संगतिर्यैस्ते तथोक्ताः । दीपकालंकारः ॥

हारैरित्यादि । हे राजन्, स विधुर्वो युष्माकं प्रियाणि पुण्यकर्माणि मनीषितानि वा तनोतु । स कः । यस्य विधोर्योतः प्रभा सान्द्रीभवति वृद्धिं गच्छति । कैः कृत्वा । स्त्रीणां हारैः । कथंभूतैर्हारैः । तारोत्तरलरुचिभिः तारा निर्मला उत्तरला उत्कर्षेण भास्वरा रुचयो येषां ते तथा तैः । पुनः कैः कृत्वा । स्त्रीणां कटाक्षैः । कथंभूतैः कटाक्षैः । दुग्धमुग्धैः दुग्धवत् मुग्धा मनोहरास्ते तथा तैः । पुनः कैः कृत्वा । स्त्रीणामधरैः । कथंभूतैरधरैः । हासोत्सासश्रयिभिः हासस्य स्मितस्योत्सासः प्रादुर्भावः तं श्रयन्ति इत्येवंशीलास्तैः । पुनः कैः कृत्वा । स्त्रीणां वतंसैः । कथंभूतैर्वतंसैः । कैरवासैः कैरवाणि श्वेतोत्पलान्येव अंसः स्कन्धो येषां ते तथा तैः । पुनः कैः कृत्वा । स्त्रीणां स्तनतटभरैः । कथंभूतैः स्तनतटभरैः । चन्दनस्यन्दसारैः चन्दनस्य स्यन्देन क्षरणेन साराः मनोहरास्तैः । समुच्चालंकारः ॥

हरति स्मितमित्यादि । हे राजन्, चन्द्रः प्रियाणां स्मितं हरति । अथ अपाङ्गकान्तिं विलुम्पति । कथम् । नितान्तम् । स्तनयुगले अधिकरुचिः तथापि जगतः मुदे भवति । उपमैव ॥

वृद्धिरित्यादि । हे देव, अयं चन्द्रोदयः कथंभूतः । वार्धैः वृद्धिः वृद्धिकरः । पुनः पुष्पकोदण्डपाणेः कन्दर्पस्य विजयसमयः । पुनः रतिरसविधेः क्रीडानीडम् । रतिरसस्यावास

स्त्रीणां लीलावगमनिगमः कामिनां केलिहेतुः

स्रोतःसूतिर्निजमणिभुवां देव चन्द्रोदयोऽयम् ॥ ४८४ ॥

नेत्रैः कज्जलपांसुलैः कुवल्यैः कर्णावतंसोदयैः

कस्तूरीतिलकैः कपोलफलकैर्लोलालकैर्भालकैः ।

स्त्रीणां नीलमणिप्रकाशवशगैर्वक्षोजवकैस्तम-

श्चन्द्रोदयोतभयेन विद्रुतमिदं दत्तावकाशीकृतम् ॥ ४८५ ॥

चरणनखमयूखैरङ्कुरस्थामवस्थां

हसितकिरणजालैः पल्लवोत्सासरण्याम् ।

प्रसवसमययोग्यामङ्गनानामपाङ्गैः

रजनिकरतरुश्रीर्नीयते प्राप्तभूमिः ॥ ४८६ ॥

इत्यर्थः । पुनः पञ्चमस्य प्राणितं जीवितप्रायः । पुनः स्त्रीणां लीलावगमनिगमः लीलानां विदग्धचेष्टाणां अवगमस्य परिज्ञानस्य निगमः शास्त्रम् । उक्तं च—‘हेला विलासविब्बो-कलीलाललितविभ्रमः । स्त्रीणां शृङ्गारचेष्टाः स्युर्हावपर्यायवाचकाः ॥’ पुनः कामिनीनां केलिहेतुः निमित्तः । पुनः निजमणिभुवां चन्द्रकान्तरत्नभूमीनां स्रोतःसूतिः प्रवाहोत्पत्तिः । रूपकालंकारः ॥

नेत्रैरित्यादि । हे राजन्, इदं तमः चन्द्रोदयोतभयेन विदूरेण विद्रुतं पलायितं स्त्रीणां नेत्रैः दत्तावकाशीकृतं शरणमागतं रक्षितम् । कथंभूतैर्नेत्रैः । तत्कारणगर्भितं विशेषणमाह—कज्जलपांसुलैरङ्गनमलिनैः । न केवलं नेत्रै रक्षितम् । कुवल्यैः । कथंभूतैः । कर्णावतंसोदयैः कर्णावतंसेषु कर्णपूरेषु उदयो येषां तानि तैः । न केवलं तैः । कपोलफलकैः गण्डस्थलपट्टकैः । कथंभूतैः । कस्तूरीतिलकैः कस्तूर्यास्तिलकः पत्रवल्ली येषु तानि तैः । तथा भालकैर्ललाटपटैः । कथंभूतैः । लोलालकैः । तथा वक्षोजवकैः स्तनचूचकैः । कथंभूतैः । नीलमणिप्रकाशवशगैः नीलमणीनां प्रकाश उदयोतस्तस्य वशगैः दयामवर्णैः । हेतुरलंकारः ॥

चरणनखमयूखैरित्यादि । हे राजन्, रजनिकरतरुश्रीः कर्मतापन्ना प्राप्तभूमिः सती । भूमिं विना तरुनोत्पद्यते । यतः अङ्गनानां चरणनखमयूखैः अङ्कुरस्थामङ्कुरसंबन्धिनीमवस्थां दशां नीयते प्राप्यते । तथाङ्गनानां हसितकिरणजालैः पल्लवोत्सासरण्यां प्रवालोत्पत्तिमनोहरा अवस्थां नीयते । तथाङ्गनानां अपाङ्गैः प्रसवसमययोग्यां प्रसूतकालोचितां अवस्थां नीयते । रूपकालंकारः ॥

यस्योदयेषु माद्यति सरित्पतिर्नीरसो जडप्रकृतिः ।
 सरसधियः स्मरगुरवस्तत्र कथं सुकृतिनो न माद्यन्ति ॥ ४८७ ॥
 सर इव विलीननीलिकमम्बरमाभाति तरुणशशिकिरणम् ।
 नीरन्धरोध्रधूलीविधूसरं दृश्यते च दिक्चक्रम् ॥ ४८८ ॥
 अभिनवयवाङ्कुरा इव कान्तानां कुन्तलेषु शशिकिरणाः ।
 कर्पूरपरागरुचो भवन्ति च स्तनतटेषु विलुठन्तः ॥ ४८९ ॥

कदाचित्—

यस्योदयेष्वित्यादि । हे राजन्, यस्य चन्द्रस्योदयेषु सुकृती सरित्पतिर्माद्यति उद्वे-
 लति । कथंभूतः सरित्पतिः । नीरसः क्षारः । पुनः जडप्रकृतिः जलभूतः । तत्र तेषु चन्द्रोद-
 येषु सुकृतिनः पुण्यवन्तः कथं केन प्रकारेण न माद्यन्ति न हर्षं प्राप्नुवन्ति । अपि तु माद्य-
 न्त्येव । कथंभूताः सुकृतिनः । सरसधियः । पुनः कथंभूताः । स्मरगुरवः स्मरेण गुरवो
 महान्तः । श्लेषाक्षेपालंकारः ॥

सर इवेत्यादि । हे राजन्, अम्बरं तरुणशशिकिरणं आभाति शोभते । किमिव ।
 सर इव सरोवरमिव । कथंभूतं सरः । विलीननीलिकं जलसैवालजलरहितम् । चान्यत्
 दिक्चक्रं दृश्यते विलोक्यते । कथंभूतं दृश्यते । नीरन्धरोध्रधूलीविधूसरं नीरन्ध्रं निरन्तरं
 रोध्रस्य धूलीभिः लोप्ररजोभिः विशेषेण धूसरं पाण्डुरम् । उपमालंकारः ॥

अभिनवेत्यादि । हे राजन्, शशिकिरणाः कान्तानां कुन्तलेषु विलुठन्तोऽभिनवय-
 वाङ्कुरा नवीनसितशुकोद्भेदा इव भवन्ति दृश्यन्ते । कान्तानां स्तनतटेषु विलुठन्तः शशि-
 किरणाः कर्पूरपरागरुचो घनसारधूलीकान्तयो भवन्ति संजायन्ते । उपमालंकारः ॥

कदाचित् कस्मिंश्चिदवसरे एणेषणानां मृगलोचनानां स्त्रीणां स्मरज्वरं अन्येनैव अपूर्वे-
 णैव केनचित् अनिर्वचनीयेन कर्मणा व्यापारेण अचिकित्सं चिकित्सितवानहम् । कथम् ।
 मुहुर्वारंवारम् । कथंभूतेन कर्मणा । आतुरजनहृदयविदितप्रतीकारशर्मणा आतुरजनस्य हृदयेन
 मनसा विदितं ज्ञातं प्रतीकारस्य चिकित्सायाः शर्मं सौख्यं यस्मिन् कर्मणि तत्तथोक्तं तेन ।
 कथंभूतं स्मरज्वरम् । अलङ्कनोपचारं लङ्घनरहितव्यवहारम् । पुनः कथंभूतम् । अनौषधो-
 पयोगोदाहरं औषधरहितस्योपयोगस्य आस्वादनस्य उदाहरः कथा यस्य स्मरज्वरस्य तथा
 तम् । कथंभूतानामेणेषणानाम् । अतीवातिशयेन रणरणकेन अरतिजनकोत्कण्ठया री-
 णानां श्रान्तानाम् । कथंभूतोऽहम् । अवसरसुभाषितभाषाकोविदैः अवसरचित्तशोभनवृत्त-
 भाषणविशारदैः संभालितवल्गुभाषाधविधिः संभालितो वल्गुभाषायाः वल्गुभाषायां वा अपराध-
 विधिः स्वलितविधिर्येन दोषविधानं येन स संभालितवल्गुभाषाधविधिः । कथंभूतैरवसर-
 सुभाषितभाषाकोविदैः । इत्यमुना प्रकारेण विप्रलब्धपुरंध्रीदशवेदनविशारदैः विप्रलब्धानां
 वियुक्तानां पुरंध्रीणां सुन्दरीणां दशायाः अवस्थायाः आवेदने कथने विशारदाश्चतुरास्ते
 तथोक्तास्तैः । तथा चोक्तम्—‘अहरहरसुरागाढूतिकां प्रेष्य पूर्वं सरभसमभिधाय कापि

शुष्कं कुन्तलकुञ्जलैर्मुकुलितं कर्णावतंसोत्पलैः
 कीर्णं केलिजलेरुहैर्विगलितं गण्डस्थलीचन्दनैः ।

तत्तत्पल्लवपेशलैश्च शयनैराम्लानमामूलत-

स्तन्व्यास्त्वद्विरहेण सांप्रतमियं भ्रातर्दशा वर्तते ॥ ४९० ॥

कण्ठे मौक्तिकदामभिः प्रदलितं दीनं करे कन्दलै-

र्वक्षोजैः कथितं मृणालवल्यैः क्लिष्टं कपोले दलैः ।

अन्यत्किं कथयामि यत्परिजनैर्याश्चन्दनानां छटाः

कीर्यन्ते त्वरयैव ताः प्रदधते शोषं तदङ्गोष्मणा ॥ ४९१ ॥

तवागसास्याः सुतनोरवस्था किमुच्यतामेकमिदं तु वच्मि ।

श्वासोष्मणा बाष्पपयःप्रवाहः प्राप्नोति नैवाधरचुम्बनानि ॥ ४९२ ॥

संकेतकं वा । न मिलति खलु यस्या वल्लभो दैवयोगात्कथयति भरतस्तां नायिकां विप्रल-
 ब्धाम् ॥’ इतीति किम्—

शुष्कमित्यादि । हे भ्रातः हे राजन्, तन्व्या मध्यक्षामायाः स्त्रियस्त्वद्विरहेण भव-
 द्वियोगेन सांप्रतमिदानीं इयं प्रत्यक्षीभूता दशा वर्तते । इयं का । कुन्तलकुञ्जलैः केशक-
 लापस्थितेषु द्विकसितपुष्पैः शुष्कं मलिनम् । कर्णावतंसोत्पलैः कर्णपूरीकृतदोवरकैर्मुकु-
 लितं संकुचितम् । हे भ्रातः, केलिजलेरुहैः क्रीडाकमलैः कीर्णं विक्षिप्तम् । गण्डस्थलीचन्दनैः
 कपोलस्थलविलिप्तचन्दनद्रवैः विगलितं प्रस्वेदेन धौतम् । शयनैः शय्याभिराम्लानं शुष्कम् ।
 कस्मात् । आमूलतो मूलादारभ्य । कथंभूतैः शयनैः । तत्तत्पल्लवपेशलैः तानि च तानि
 प्रसिद्धानि पल्लवानि तैः पेशलानि तथोक्तानि तैः । समुच्चयालंकारः ॥

कण्ठ इत्यादि । हे राजन्, ते मौक्तिकदामभिः कण्ठे प्रदलितं चूर्णाबभूव । स्फुटितमि-
 त्यर्थः । करे कन्दलैर्नवाङ्कुरैर्दीनं म्लानीं प्राप । वक्षोजैः कृत्वा मृणालवल्यैः पद्मिनीकन्द
 समूहैः कथितं क्वाथीबभूव । कपोले दलैः पत्रैः क्लिष्टं उपतापं प्राप । हे सखे, अन्यदपरमपि
 तव किं कथयामि यत्परिजनैः याश्चन्दनानां छटा धाराः शरीरे कीर्यन्ते ताश्चन्दनच्छटा-
 स्त्वरयैव तदङ्गोष्मणा तस्याः शरीरघर्मेण शोषं प्रदधते कुर्वते । समुच्चयालंकारः ॥

तवागसेत्यादि । हे मित्र, तव आगसापराधेन अस्यास्तव प्रियायाः सुतनोः शो-
 भनशरीरायाः अवस्था दुःखदशा किमुच्यतां किमुच्यते । इदं तु प्रत्यक्षीभूतं एकं अद्वितीयं
 दुःस्वरूपं अहं वच्मि कथयामि । अस्याः श्वासोष्मणा बाष्पपयःप्रवाहः अश्रुजलपूरः
 अधरचुम्बनानि नैव प्राप्नोति । मध्ये एव शुष्यतीत्यर्थः । हेतुरलंकारः ॥

उद्वेलद्भुजमूलमङ्गलिकुलव्यत्यस्तहस्तद्वयं
 लीलोलासितलोचनं विचलितभ्रूविभ्रमत्कुन्तलम् ।
 साचिप्राञ्चिमुखं स्तनोन्नतिवशाद्व्यस्यद्वलीमण्डलं
 किञ्चित्स्फारनितम्बमङ्गवलितं साकूतमेणीदृशः ॥ ४९३ ॥
 तस्याः स्मरज्वरभरात्त्वयि पान्थ दूरे
 किञ्चिन्न वस्तु रुचिमेति यतः सखीभिः ।
 बिम्बाधरे धृतमपैति मृणालनालं
 हस्ते च शुष्यति कृतं नलिनीप्रवालम् ॥ ४९४ ॥
 त्वत्प्रस्थितिक्षतिरतेः पथिक प्रियायाः
 प्रम्लानपल्लवदशो दशनच्छदोऽभूत् ।

उद्वेलदित्यादि । हे मित्र, किञ्चिदनिर्वचनीयं एणीदृशो मृगलोचनायाः साकूतं साभिप्रायं स्वरूपं वर्तते । कीदृशम् । उद्वेलद्भुजमूलम् उद्वेलदुत्कम्पमानं भुजमूलं यस्मिन् साकूते स्वरूपे तत्तथोक्तम् । उक्तं च—‘वेलितं प्रेङ्खिताधूतवलिताकम्पिता धुते । प्रेङ्खोलितस्तरलितो लुठितान्दोलितावपि ॥’ पुनः कथंभूतं स्वरूपम् । अङ्गलिकुलव्यत्यस्तहस्तद्वयम् अङ्गलीनां कुलं समूहस्तेन व्यत्यस्तं अन्योन्यसंहतिं प्राप्तं हस्तद्वयं यत्र तत्तथोक्तम् । पुनः कथंभूतम् । लीलोलासितलोचनम् लीलया विदग्धचेष्टयोलासिते लोचने यत्र तत्तथोक्तम् । पुनः कथंभूतम् । विचलितभ्रूविभ्रमत्कुन्तलम् विचलिताः पुरस्तादागता व्याधु-
 टिता भ्रुवोर्विषये विभ्रमन्तो विविधं चलन्तः कुन्तला यत्र तत्तथोक्तम् । पुनः कथंभू-
 तम् । साचिप्राञ्चिमुखम् साचि तिर्यक् प्राञ्चि गमनशीलं मुखं यत्र तत्तथोक्तम् । पुनः
 कथंभूतम् । व्यस्यद्वलीमण्डलम् व्यस्यत् विघटमानं वलीनां उदररेखाणां मण्डलं समूहो
 यत्र तत्तथोक्तम् । कस्मात् । स्तनोन्नतिवशात् स्तनयोरुन्नतोरुन्नतत्वं तस्य वशात् । पुनः
 कथंभूतम् । स्फारनितम्बम् स्फारः पृथुतरो नितम्बः स्त्रीकटिपश्चाद्भागो यस्मिन् तत्तथो-
 क्तम् । पुनः कथंभूतम् । अङ्गवलितम् शरीरावयवानां वलितं संकुचितं यत्र तत्तथोक्तम् ।
 समुच्चयालंकारः ॥

तस्या इत्यादि । हे पान्थ हे राजन्, त्वयि भवति सति तस्यास्तव प्रियायाः स्मर-
 ज्वरभरात् किञ्चिद्वस्तु रुचिं स्वादं नैति । यतो बिम्बाधरे सखीभिः धृतं मृणालनालं अपैति
 अपगच्छति । उत्सारितत्वात् । नलिनीप्रवालं पद्मिनीपल्लवं हस्ते कृतं सत् शुष्यति च शोषं
 प्राप्नोति च । समुच्चयालंकारः ॥

त्वत्प्रस्थितित्यादि । हे पथिक, प्रियायाः दशनच्छदः प्रम्लानपल्लवदशः शुष्कप्रवा-
 लसदृशोऽभूत् । कथंभूतायाः प्रियायाः । त्वत्प्रस्थितिक्षतरतेस्त्वत्प्रवासेन विनष्टरुचेः । हे

आपाकपाण्डुरदलोत्तरतः कपोलः
 शुष्यत्सरःप्रतिनिभं नयनद्वयं च ॥ ४९५ ॥
 ग्रीष्मस्थलानिलमितं श्वसितं नितान्त-
 मुद्यानसारिणिसमश्रुतिरश्रुपूरः ।
 आनर्तितस्तनतटास्तव कान्त कोपा-
 त्कण्ठे च मारुतलवाः सरवाः प्रियायाः ॥ ४९६ ॥
 भ्रातस्त्वद्विरहेण संज्वरभरादस्याः सरःसंगमे
 पाथःक्वाथविधेर्यदद्भुतमभूदेतत्तदाकर्ण्यताम् ।
 उड्डीनं मुहुरण्डजैस्तिमिकुलैस्तीरे स्थितं दूरतः
 शीर्णं शैवल्लिमञ्जरीभिरभितः क्षीणं क्षणाच्चाम्बुजैः ॥ ४९७ ॥
 तव सुभग वियोगात्पञ्चषैरप्यहोभि-
 र्मनसिजशरदीर्घाः श्वासधाराः सुदत्याः ।

पथिक, तव प्रियायाः कपोल आपाकपाण्डुरदलोत्तरतः पक्षपत्रवत् शुष्को जातः । नयन-
 द्वयं च शुष्यत्सरःप्रतिनिभं शुष्यत्सरोवरसदृशं अभूत् । उपमादीपकालंकारः । समु-
 च्यश्च ॥

ग्रीष्मस्थलेत्यादि । हे कान्त हे राजन्, तव प्रियायाः श्वसितं श्वासः ग्रीष्मस्थलानि-
 लमितम् । ज्येष्ठावाटीयमरुस्थलवालुकोच्चयसंजातवातसदृशमुष्णं संजातमित्यर्थः । हे कान्त,
 तव प्रियाया अश्रुपूरः नितान्तमत्यन्तं उद्यानसारिणिसमश्रुतिः उद्यानं कृत्रिमवनं तस्य
 सेचनसंबन्धिनी या सारिणिः कृत्रिमनदी तथा समा श्रुतिः प्रवाहो यस्याश्रुपूरस्य स तथा ।
 हे कान्त हे रूपकामदेव, तव प्रियायाः कोपात् मारुतलवाः कण्ठे सरवाः । कथंभूता
 वर्तन्ते । आनर्तितस्तनतटा आकम्पितकुचप्रदेशाः । उपमासमुच्चयालंकारः ॥

भ्रातस्त्वद्विरहेणेत्यादि । हे भ्रातः हे सखे, अस्यास्तव प्रियायाः संज्वरभरात् सं-
 तापातिशयात् सरःसंगमे सरोवरमध्यमज्जने सति पाथःक्वाथविधेरतिपाकविधानात् यदभूत्
 तदेतद्भुतमाश्चर्यं आकर्ण्यताम् । अण्डजैः पक्षिभिर्मुहुरण्डिनं विहायसि गमनं कृतम् । तिमि-
 कुलैः दूरतो विप्रकृष्टात् तीरे स्थितम् । शैवल्लिमञ्जरीभिः अभितः समन्ताच्छीर्णं शतख-
 ण्डीबभूव । अम्बुजैश्च क्षणात् मुहूर्तात् क्षीणं म्लानिमाजग्मे । अतिशयसमुच्चयालंकारः ॥

तव सुभगेत्यादि । हे सुभग हे प्रियदर्शन, तव वियोगात् सुदत्याः प्रियायाः पञ्चषै-
 रहोभिः पञ्चभिर्वा षड्भिर्वा अहोभिः । ‘वृत्तौ वाक्यसंख्याने’ इत्यनेनेह उप्रत्ययः । पञ्चषैर-
 होभिर्निष्पन्ना मनसिजशरदीर्घा मनसिजस्तस्य शरस्तद्वत् दीर्घाः श्वासधाराः श्वाससंततयः

स्मरविजयपताकास्पर्धिनी वक्रकान्ति-

स्तनुरतनुधनुर्ज्यातानवं चातनोति ॥ ४९८ ॥

नाभीहृदः स्खलति बाष्पसमागमेऽस्याः

प्रायो वलित्रयमिदं दलदन्तरालम् ।

आवृत्तिवेपथुभरेण मुहुर्मुहुः स्या-

दुत्तारहारतरलं स्तनमण्डलं च ॥ ४९९ ॥

धन्यस्त्वं नयनाम्बुपूर विरहव्याजाह्वरिह्यन्मुहुः

प्रादुर्भूय विलासिनीषु लभसे संभोगकेलिकमम् ।

नेत्रे कज्जलितः कपोलफलके चित्रः सरागोऽधरे

वक्षोजे कृतसंगमस्त्रिवलिषु श्लिष्टश्च नाभिं व्रजन् ॥ ५०० ॥

नीलोत्पलं निपतदम्बुलवाम्बुदश्रि

नीहारधूसरदलद्युति चन्द्रबिम्बम् ।

संजाताः । पञ्चषैरेवाहोभिर्वक्रकान्तिः । कीदृशी संजाता । स्मरविजयपताकास्पर्धिनी स्मरस्तस्य विजयपताका त्रैलोक्यविजये सति या लब्धा पताका ध्वजा तस्याः स्पर्धिनी अनुकारिणी अनुवादिनी सदृशी । शुक्ला संजातेत्यर्थः । चान्यत् सुदल्यास्तनुः पञ्चषैरप्यहोभिः अतनुधनुर्ज्यातानवं अतनुः कन्दर्पस्तस्य धनुस्तस्य ज्या तद्वत्तानवं तनुत्वं आतनोति विस्तारयति । समुच्चयोपमालंकारः ॥

नाभीहृद इत्यादि । हे सुभग, आवृत्तिवेपथुभरेण अस्यास्तव प्रियाया नाभीहृदः स्खलति उत्पटति । कस्मिन् सति । बाष्पसमागमे अश्रुजलसमागमे सति । अस्या इदं प्रत्यक्षीभूतं वलित्रयं उदररेखानदीत्रितयं प्रायो बाहुल्येन दलदन्तरालं स्फुटन्मध्यावयति(?) । अश्रुजलेन उत्पटतीत्यर्थः । अस्यास्तव प्रियायाः स्तनमण्डलं च मुहुर्मुहुः उत्तारहारतरलं अत्युज्ज्वलमुक्ताफलमालाचपलं भवति । रूपकसमुच्चयालंकारः ॥

धन्यस्त्वमित्यादि । हे नयनाम्बुपूर प्रियायाः लोचनाश्रुजलप्रवाह, त्वं धन्यः पुण्यवान् । यत् यस्मात् कारणात् हृदयमध्यस्थितः सन् विरहव्याजान् मुहुर्बहिः प्रादुर्भूय विलासिनीषु स्त्रीषु संभोगकेलिक्रमं सुरतक्रीडानुक्रमं त्वं लभसे । किं कुर्वन् । नाभिं व्रजन् मध्यप्रदेशं गच्छन् । तमेव संभोगकेलिक्रमं दर्शयति—त्वं लोचनजलमिषेण नेत्रे लोचनद्वये कज्जलितः श्यामवर्णः संजातोऽसि । कपोलफलके गण्डस्थलपट्टके चित्रः पञ्चवर्णः संजातोऽसि । अधरे अधरोष्ठे सरागो रागवान् संजातोऽसि । वक्षोजे कृतसंगमः कृतालिङ्गनः संजातोऽसि । त्रिवलिषु रेखात्रयेषु श्लिष्टः आलिङ्गितः । रूपकसमुच्चयालंकारः ॥

नीलोत्पलमित्यादि । हे राजन्, तव विप्रियेण वियोगदुःखेन सुदृशस्तव प्रियायाः

बिम्बीफलं च सुदृशस्तव विप्रियेण

विद्राणविद्रुमलतानवपल्लवाम् ॥ ५०१ ॥

केदं काश्यं क च मनसिजस्फारबाणप्रहारः

कायं तापः क च निरवधिर्बाष्पपूरप्रचारः ।

कैषा मूर्छा क च कुचपटप्रेङ्खणश्वासकल्पः

कासौ लज्जा क च मृगदृशश्चित्रमेष प्रजल्पः ॥ ५०२ ॥

बन्धुप्रार्थनतस्त्वयि स्मृतिनिशावेशात्तया मुग्धया

दत्तश्चक्षुषि यावकः कृतमिदं बिम्बाधरे कज्जलम् ।

कण्ठे काञ्चिगुणोऽर्पितः परिहितो हारो नितम्बस्थले

केयूरं चरणे धृतं विरचितं हस्ते च हिङ्गीरकम् ॥ ५०३ ॥

नीलोत्पलं नेत्रयुगलम् । कीदृशं जातम् । निपतदम्बुलवाम्बुदश्रि निपतन्तोऽम्बुलवा यस्मात् अम्बुदान्मेघात् स निपतदम्बुलवाम्बुदस्तस्य श्रीः शोभा यस्य नीलोत्पलस्य तत्तथोक्तम् । तथा चन्द्रबिम्बं मुखम् । कीदृशं जातम् । नीहारधूसरदलद्युति नीहारेण हिमेन धूसरा तव विरहेण पाण्डुरा दलद्युतिर्यस्य तत्तथोक्तम् । हे सुभग, बिम्बीफलं ओष्ठः । कथंभूतं जातम् । विद्राणविद्रुमलतानवपल्लवाम् विद्राणं मलिनं विद्रुमलताया यन्नवपल्लवं तस्योपमासा(स्य भा तत्सा)दृश्यं यस्य बिम्बीफलस्य तत्तथोक्तम् । वचनमात्रेयं युक्तिः । कवलोपमारूपस्य कवलालंकारः । अन्यैरपि वचनमात्रोक्तिः कृता । कमलवनाम्भसि कमलं कमले कमलेऽपि च कुचलये कनकलता सापि कुमारसुभगेत्युच्यते(?) ॥

केदमित्यादि । हे राजन्, मृगदृशः इदं काश्यं क वर्तते । क च मनसिजस्फारबाणप्रहारो वर्तते । स्फारः प्रचुरतरो बाणप्रहारः शरनिष्ठुरपातो यस्य मनसिजस्य तथोक्तः । अयं प्रत्यक्षीभूतः तापः क वर्तते । क च बाष्पपूरप्रचारः अश्रुप्रवाहप्रतीकारः । कथंभूतो बाष्पपूरप्रचारः । निरवधिरुभयतटप्रलोपकः । एषा प्रत्यक्षीभूता मूर्छा अचैतन्यं नष्टचेष्टता क वर्तते । क च कुचपटप्रेङ्खणः कञ्चुकम्पनकारी श्वासकल्पः श्वासविधानं वर्तते । असौ प्रत्यक्षीभूता लज्जा मन्दाक्षं क वर्तते । क च एष प्रजल्पो निर्लज्जतया प्रलपनं क वा । एतत्सर्वं चित्रं वर्तते । विषमोपमालंकारः ॥

बन्धुप्रार्थनत इत्यादि । हे राजन् हे सखे, तथा बन्धुप्रार्थनतो यावकोऽलक्तको दत्तः अर्पितः । कस्मिन् । चक्षुषि । कथंभूतया तथा । मुग्धया अविज्ञातयथावत्स्वरूपया कोमलाङ्गया । कस्मादत्तः । किं तव विलोकनतोऽयं चक्षुषि को दीयतां तत्कारणगर्भितं विशेषणमाह—त्वयि विषये स्मृतिनिशावेशात् या स्मृतिः सैव निशा तस्या आवेशात् प्रवेशात् यो यावकः पादयोर्दीयते स चक्षुषि दत्त इत्यर्थः । अपरं किं कृतं तथा । इदं प्रत्यक्षीभूतं

रम्भास्तम्भौ हृदतटभुवौ प्रोल्लसन्नालमूलं
कन्दद्वन्द्वं किशलयमदः प्रस्फुटत्कुञ्जलश्रि ।

नीलाब्जे चातनुदलचयोदञ्चिते देह एव

प्रायस्तापस्तदपि च सखे कोऽप्यपूर्वस्तरुण्याः ॥ ९०४ ॥

निद्रा सपत्नीव न दृष्टिमार्गमायाति तस्याः क्षणदाक्षणेऽपि ।

सखीजने चोपनतेऽप्युपान्ते शून्यस्थिताया इव चेष्टितानि ॥ ९०५ ॥

कामस्यैतत्परमिह रहो यन्मनःप्रातिकूल्यं

तस्मादेष ज्वलति नितरामङ्गमाधुर्यहेतुः ।

कामं कान्तास्तदनु रसिकाः प्रीतये कस्य न स्यु-

स्तत्रास्वादः क इव हि सखे या न पक्वा मृणाल्यः ॥ ९०६ ॥

उद्धे-
साभिप्रा-
साकृते स-
लितस्तरा-
द्वयम् अ-
क्तम् । पु-
तत्तथोक्त-
दिता भ्रुव-
तम् । स-
कथंभूतम्
यत्र तत्तथ-
कथंभूतम्
क्तम् । पुन-
समुच्चयालं

तस्या

ज्वरभरात्
अपगच्छति
प्राप्नोति च

त्वत्प्रति

लसदशोऽभूत्

कज्जलं नेत्राञ्जनं बिम्बाधरे कृतम् । तथा काञ्चीगुणो मेखलागुणः कण्ठे अर्पितः । पुनश्च किं कृतम् । हारो नितम्बस्थले परिहितः । पुनः किं कृतम् । केयूरं चरणे धृतम् । हिङ्गीरकं नूपुरं च हस्ते विरचितम् । समुच्चयालंकारः ॥

रम्भास्तम्भावित्यादि । हे सखे हे मित्र, तरुण्यास्तव प्रियायाः कोऽपि अनिर्वचनीयो-
ऽपूर्वः तापस्तदपि वर्तते । कथम् । प्रायो बाहुल्येन । तदपि किम् । रम्भास्तम्भौ ऊरू हृदतटभुवौ
नाभितटसंजातौ यद्यपि वर्तते, तथापि तापो न गतः । कन्दद्वन्द्वं स्तनयुगलम् । कथंभूतम् । प्रो-
ल्लसन्नालमूलं शोभायमानवलित्रयम् । अदः एतत् किशलयं चरणपल्लवम् । कथंभूतम् । प्रस्फुट-
त्कुञ्जलश्रि प्रस्फुटन्ती विकसन्ती कुङ्कुलश्रीः स्मितमुकुलशोभा यत्र चरणपल्लवे तत्तथोक्त-
म् । नीलाब्जे च नीलोत्पले । लोचनयोर्वचनमिदम् । कथंभूते नीलाब्जे । अतनुदलचयोदञ्चिते
अतनु महान् दलचयः पत्रसमूहस्तेन उदञ्चिते उपरिधृते ययोर्नीलाब्जयोस्ते तथोक्ते ।
अलकजालस्य वचनमिदम् । एतत्सर्वं तरुण्या देह एव च मुपै(?) वर्तते । तथापि तापो न
गतः । उपमारूपकसमुच्चयालंकारः ॥

निद्रेत्यादि । हे राजन्, तस्या निद्रा स्वापो दृष्टिमार्गं लोचनगोचरं नायाति । केव ।
सपत्नीव कृतसापत्न्यकेव । अमूढा अतिविचित्रापरनामद्वया यथा सपत्नी दृशोर्गोचरं नाग-
च्छति । कस्मिन् काले । क्षणदाक्षणेऽपि राज्यवसरे । आस्तां तावत् दिवसक्षणे । तस्याः
सखीजने आलीसमूहे उपान्ते उपनते आगतेऽपि सति शून्यस्थिताया इव ग्रहगृहीताया इव
चेष्टितानि कर्तव्यानि वर्तन्ते । उपमालंकारः ॥

कामस्येत्यादि । हे सखे, कामस्य एतत् परं निश्चयेन इह अस्मिन् संसारे रहो गोप्य-
तत्त्वं वर्तते । एतत् किम् । यत् मनःप्रातिकूल्यं चित्तवाञ्छितस्य वैपरीत्यं तस्मात् मनः-
प्रातिकूल्यात् । किं भवति । एष प्रत्यक्षीभूतः कामो नितरामतिशयेन ज्वलति उद्दीपीभवति ।
कामः कथंभूतः । अङ्गमाधुर्यहेतुः अङ्गस्य शरीरस्य माधुर्यहेतुः सुकुमारताकारणम् । तदनु

बाष्पोद्गतिः प्रविरला नयनान्तराले

नासान्तरे च मरुतः स्तिमितप्रचाराः ।

तापः प्रशाम्यति सुधाचमनादिवाङ्मे

कान्तागमे विरहिणीषु मृगीक्षणासु ॥ ९०७ ॥

प्रेमप्रदानसलिलं नयनाम्बुधाराः

श्वासाः समागमनसंकथनाग्रदूताः ।

मौनं पुनर्भवति केलिकृतौ सचाटु

कान्ते नते कलहितासु विलासिनीषु ॥ ९०८ ॥

नेत्रान्तर्गतबाष्पबिन्दु विवशश्वासानिलान्दोलितं

मन्दस्पन्दरदच्छदं प्रविदलन्मानग्रहग्रन्थि च ।

तत्पश्चात् कामज्वलनादनन्तरं कान्ताः स्त्रियः कामं यथेष्टं रसिका रागवत्यो भवन्ति । राग-
वत्यः सत्यः कस्य पुरुषस्य प्रीतये प्रेम्णे न स्युर्न भवेयुः । अपि तु सर्वस्यापि प्रीतये भवेयुरि-
त्यर्थः । हे सखे, तत्रत्यासु रसिकासु स्त्रीषु विषये क इव कीदृश आस्वादो वर्तते । याः पक्वा
मृणाल्यः पाकमागता गोस्तन्यो न भवन्ति । कथम् । हि । स्फुटमिति शेषः । हेतूपमालंकारः ॥

बाष्पोद्गतिरित्यादि । हे सखे, विरहिणीषु विप्रलब्धासु मृगीक्षणासु स्त्रीषु कान्तागमे
भर्तुर्मैलापके । किं भवति, तल्लक्षणमाह—नयनान्तराले लोचनयोर्मध्ये बाष्पोद्गतिः अश्रुज-
लप्रादुर्भावः प्रविरला अल्पा भवति । नासान्तरे नासिकामध्ये मरुतो वायवः स्तिमित-
प्रचाराः स्तोका भवन्ति शनैरागच्छन्ति । अङ्गे शरीरे तापः प्रशाम्यति उपशमं याति ।
कस्मात् । सुधाचमनादिव अमृतपानादिव । उपमासमुच्चयालंकारः ॥

प्रेमप्रदानेत्यादि । हे राजन्, कलहितासु कोपं प्रापितासु विलासिनीषु कान्ते भर्तारं
नते नम्रीभूते सति । किं भवति । नयनाम्बुधाराः प्रेमधाराः प्रेमप्रदानसलिलं स्नेहार्पणजलं
भवति । 'हे भर्तः, अहं ते तुभ्यं प्रेमाणं दास्यामि' इति प्रतिज्ञाय हस्ते उदकपातो भवति,
यथा ब्राह्मणेभ्य उदकधारापूर्वं किमपि दीयत इति भावः । श्वासाः समागमनसंकथनं
समागमनस्य यत्संकथनं समीचीनवचनं 'समागच्छन्तु स्वामिनः' इति वचनस्याग्रदूताः पूर्व-
दूता भवन्ति । पुनः पश्चात् केलिकृतौ संभोगक्रीडायां मौनं भवति न निर्भर्त्सयन्ति । कथम् ।
सचाटु मिथ्यास्तुतिसहितं यथा भवत्येवम् । रूपकालंकारः ॥

नेत्रान्तरित्यादि । हे सखे, आलिङ्ग्य कान्तास्यं नेत्रान्तर्गतबाष्पबिन्दु नेत्रयोरन्तर्गता
मध्यस्थिता बाष्पस्य आनन्दाश्रुजलस्य बिन्दवो यत्र तत्तथोक्तम् । पुनः कथंभूतम् । विवश-
श्वासानिलान्दोलितम् विवशाः परवशाः स्ववशा वा ये श्वासास्तेषां अनिलेन आन्दोलितं
कम्पितम् । पुनः कथंभूतम् । मन्दस्पन्दरदच्छदम् मन्दो मनाकृ स्पन्दश्चलनं विस्फुरणं रद-

त्रुट्यत्तापदशं स्वदोषविगमाद्भूयः प्रसीदन्मन-

श्रुम्ब्यालिङ्ग्य निषेधवाग्विधिकरं कान्तास्यमाकोपितम् ५०९

सरलमलकजालं नेत्रयोर्नाञ्जनश्री-

रधरदलमरागं पत्रशून्यः कपोलः ।

श्रवसि च न वतंसः कामिनीनां रतान्ते

तदपि वदनदेशे कान्तिरन्यैव काचित् ॥ ५१० ॥

अलकवलयवासैर्नाकुलं भालमेत-

दशनवसनकान्तिर्नाङ्कितालक्तकेन ।

उरसि न कुचमुद्रा नाङ्गदाङ्गश्च कण्ठे

प्रणयकुपितकान्तासंगमे कामुकानाम् ॥ ५११ ॥

इति विप्रलब्धपुरंध्रीदशावेदनविशारदैरवसरसुभाषितभाषाकोविदैः सं-
भालितवल्लभापराधविधिरन्येनैव केनचिदातुरजनहृदयविदितप्रतीकारश-
र्मणा कर्मणा मुहुरलङ्घनोपचारमनौषधोपयोगोदाहारमतीव रणरणकरीणा-
नामेनेक्षणानां स्मरज्वरमचिकित्सम् ॥

च्छद ओष्ठे यस्मिन् कान्तास्ये तत्तथोक्तम् । पुनः कथंभूतम् । प्रविदलन्मानग्रहग्रन्थि मा-
नोऽभिमानः स एव ग्रहः पिशाचस्तस्य ग्रन्थिर्वन्धनविशेषः मानग्रहग्रन्थि । प्रविदलत् शत-
खण्डीभवत् मानग्रहग्रन्थि यस्मिन् कान्तास्ये तत्तथोक्तम् । पुनः कथंभूतम् । त्रुट्यत्तापदशम्
त्रुट्यन्ती शतखण्डीभवन्ती तापस्य दशा अवस्था यस्मिन् तत्तथोक्तम् । । पुनः कथंभूतम् । आकोपितं
ईषत्कोपसहितम् । रूपकालंकारः ॥

सरलमित्यादि । हे राजन्, कामिनीनां रतान्ते संभोगक्रीडापर्यन्ते तदपि तथापि
वदनदेशे मुखमण्डले काचिदपूर्वा अन्यैव अनिर्वचनीया कान्तिर्भवति । तदपि किम् ।
यद्यपि अलकजालं सरलं वर्तते वक्रतां मुञ्चति । नेत्रयोरञ्जनश्रीर्मेघः शोभा न वर्तते ।
अधरदलम् अरागं पीताधरत्वात् । कपोलः पत्रशून्यो भग्नपत्रावलीकः । श्रवसि कर्णे वतंसः
कर्णपूरो न वर्तते । समुच्चयालंकारः ॥

अलकेत्यादि । हे राजन्, प्रणयकुपितकान्तासंगमे प्रेमकुटुम्बीसंयोगे कामुकानां
कामिनां यत् भालं ललाटपट्टः अलकवलयवासैराकुलं न वर्तते न भवति । दशनवसन-
कान्तिः ओष्ठशोभा अलक्तकेन अङ्किता सहिता न भवति । उरसि वक्षसि कुचमुद्रा स्तन-
पदं न वर्तते । कण्ठे ग्रीवायां अङ्गदाङ्गः बाहुरक्षपदं न भवति । दीपकालंकारः ॥

उन्मीलद्भुजगेन्द्रसङ्गसुभगान्याविर्भवद्भूपति-

श्रीचिह्नानि जिनेक्षणागतसुरश्रेणीविमानानि च ।

पूजावर्जनसज्जदुन्दुभिरवोधावप्रमोदोदया-

दित्थं त्रीण्यपि यस्य जन्मनि जगन्त्यासन्स वोऽव्याजिनः ५१२

लोकवित्त्वे कवित्वे वा यदि चातुर्यचञ्चवः ।

सोमदेवकवेः सूक्तीः समभ्यस्यन्तु साधवः ॥ ५१३ ॥

इति सकलतार्किकलोकचूडामणेः श्रीमन्नेमिदेवभगवतः शिष्येण सद्योनवद्यगद्यपद्य-
विद्याधरचक्रवर्तिशिखण्डमण्डनीभवच्चरणकमलेन श्रीसोमदेवसूरिणा विरचिते
यशोधरमहाराजचरिते यशस्तिलकापरनाम्नि महाकाव्ये राजलक्ष्मीविनोदनो
नाम तृतीय आश्वासः समाप्तः ।

उन्मीलदित्यादि । स जगत्प्रसिद्धो जिनः श्रीमद्भगवदहंस्त्वर्षवीतरागः वो यु-
ष्मान् अव्यात् रक्षतु । स कः । यस्य तीर्थंकरस्य परमदेवस्य जन्मनि जन्मकल्याणे.....
पूजावर्जनसज्जदुन्दुभयः पटहास्तेषां रवाणां उद्याव उत्सवस्तस्य प्रमोदोदयः प्रादुर्भावस्त-
स्मात् इत्थं उक्तप्रकारेण त्रीण्यपि जगन्ति लोकाः आसन् बभूवुः । कथंभूतानि जगन्ति ।
उन्मीलद्भुजगेन्द्रसङ्गसुभगानि उन्मीलन्ति पातालात् प्रादुर्भवन्ति यानि भुजगेन्द्रसङ्गानि
तैः सुभगानि । पुनः कथंभूतानि जगन्ति । आविर्भवद्भूपतिश्रीचिह्नानि आविर्भवन्ति मर्त्य-
लोके प्रादुर्भवन्ति यानि भूपतीनां चक्रवर्त्योदिनरेन्द्राणां श्रीणां लक्ष्मीणां चिह्नानि ध्वज-
च्छत्रचमरचन्द्रोपकादीनि येषु जगत्सु तानि तथोक्तानि । पुनः कथंभूतानि जगन्ति । जिनेक्ष-
णागतसुरश्रेणीविमानानि जिनस्य वृषभादेरीक्षणमवलोकनं तदर्थमागता उपनता या सुरश्रे-
ण्यः सुरसमूहास्तासां विमानानि येषु जगत्सु तानि तथोक्तानि । अतिशयसमुच्चयालंकारः ॥

लोकवित्त्वे इत्यादि । साधवो विद्वांसो यदि चेत् लोकवित्त्वे लोकव्यवहारपरिज्ञाने
वा अथ वा कवित्वे कवीश्वरत्वे चातुर्यचञ्चवः चातुर्यनिपुणाः प्रवीणा वर्तन्ते । तर्हि श्रीसो-
मदेवाचार्यस्य सूक्तीः सुवचनानि समभ्यस्यन्तु अनुशीलयन्तिवति भद्रम् । समुच्चयालंकारः ॥
इति सकलतार्किकलोकचूडामणेः श्रीमन्नेमिदेवभगवतः शिष्येण सद्योनवद्यगद्यपद्यवि-
द्याधरचक्रवर्तिशिखण्डमण्डनीभवच्चरणकमलेन श्रीसोमदेवसूरिणा विरचिते यशोधरमहारा-
जचरिते यशस्तिलकापरनाम्नि महाकाव्ये राजलक्ष्मीविनोदनो नाम तृतीय आश्वासः
समाप्त इति । अस्य व्याख्या पूर्ववत् ज्ञातव्या ॥

इति श्रीपद्मनन्दिदेवेन्द्रकीर्तिवियानन्दिमल्लिभूषणाम्नायेन भट्टारकश्रीमल्लिभूषणगुरुपरमा-
भीष्टगुरुभ्रात्रा गुर्जरदेशसिंहासनभट्टारकश्रीलक्ष्मीचन्द्रकाभिमतेन मालवदेशभट्टारकश्रीसि-
हनन्दिप्रार्थनया यतिश्रीसिद्धान्तसागरव्याख्याकृतिनिमित्तं नवनवतिमहामहाबादिस्याद्वाद-
लब्धविजयेन तर्कव्याकरणच्छन्दोऽलंकारसिद्धान्तसाहित्यादिशास्त्रनिपुणमतिना प्राकृतव्या-
करणाद्यनेकशास्त्रचक्षुना सूरिश्रीश्रुतसागरेण विरचितायां यशस्तिलकचन्द्रिकाभिधानायां
यशोधरमहाराजचरितचम्पुमहाकाव्यटीकायां यशोधरमहाराजराजलक्ष्मीविनोदवर्णनं नाम
तृतीयाश्वासचन्द्रिका परिसमाप्ता इति शुभम् ॥

THE UNIVERSITY OF CHICAGO
LIBRARY

117

THE UNIVERSITY OF CHICAGO
LIBRARY



THE UNIVERSITY OF CHICAGO
LIBRARY

THE UNIVERSITY OF CHICAGO
LIBRARY